
SƏRGĞZƏŞT VƏ 
MACƏRA ƏDƏBİYYATININ 
MAHİR USTASI 


XVIII əsrin Avropa cəmiyyəti sosial-mədəni sfera kimi daha 
çox “maarifçilik epoxası” olaraq tanınır. Feodal ictimai-tarixi müna- 
sibətlərinin öz yerini buryua-kapital münasibətlərinə verməsi ilə 
səciyyələnən bu dövr sosial-iqtisadi həyatda olduğu kimi, ictimai- 
fəlsəfi fikirdə, o cümlədən, bədii-estetik düşüncədə köklü yeniləş- 
mələrə meydan açır. 

Maarifçilik dövrü ədəbiyyatının əsas istiqamətləri klassisizm, 
maarifçi realizm, sentimentalizm, erkən romantizm idi. Hər bir 
Avropa ölkəsində həmin istiqamətlərin yerli mühitdən doğan özü- 
nəməxsusluğu var. 

İngilis ədəbiyyatında bu dövrə Stil və Addisonun jurnalistlik 
fəaliyyəti, Aleksandr Popun, Daniel Defo və Conatan Sviftin yara- 
dıcılığı aiddir. 

Klassisizmlə bağlı olan yazıçılar antik incəsənətin süfet, forma 
və obrazlarına müraciət edərək, onları dövrün gerçəkliyinə uyğun- 
laşdırırdılar. Addisonun “Katon” faciəsi, Popun satirası belə yaran- 
mışdır. 

Yeni dövr Avropa realist romanının banisi Daniel Defo (1660- 
1731) hesab olunur. Onun yaradıcılığı ingilis nəsrinin təkamülündə 
bütöv bir dövrü əhatə edir. Maarifçilik romanı tarixində ilk pillə 
olmaqla bərabər, Defo yaradıcılığı XIX yüzillikdə sosial mühitin 
irimiqyaslı mənzərəsini əks etdirən realist romana yol açmışdır. 
Defo ənənələrini Henri Fildinq (1707-1754), Tobayas Corc Smol- 
letlə (1721-1771) yanaşı, Çariz Dikkens (1812-1870) də davam və 
inkişaf etdirmişdir. 

Defo roman janrının macəra, bioqrafiya, psixoloji, tarixi və tər- 
biyəvi roman kimi rəngarəng növlərinin əsasını qoymuşdur. Onun 

o yaradıcılığında bu formaların daxili strukturu hələ tam mükəmməl- 
liyi ilə açılmasa da, məhz Defo onları özünəməxsus şəkildə işləmiş, 
roman janrının ümumi inkişaf xəttini müəyyənləşdirmişdir. 

D.Defo özünün insan konsepsiyasında maarifçilik görüşlərin- 
dən çıxış edib insanın xeyirxah təbiəti barədə fəlsəfi-estetik müla- 
hizələr irəli sürür, bəşəri humanizmin formalaşmasında sosial mühit 
amilinin həlledici təsirə malik olduğunu əsaslandırmağa çalışırdı. 

İngilis jurnalistikası tarixindəki köklü keyfiyyət dəyişiklikləri 
ilə bağlı mühüm rol da Daniel Defoya məxsusdur. Öz dövrünün 
siyasi hadisələri burulğanına düşən yazıçı buryua cəmiyyətinin siyasi 
və dini mübarizələrinin iştirakçısı olmuşdur. O, çoxtərəfli fəaliyyəti 
ilə özündə burjua iş adamı və siyasətçisini, eləcə də fəal publisist və 
istedadlı yazıçını birləşdirən unikal şəxsiyyətə çevrilmişdi. 

Daniel Defo ət alverçisi və şam fabrikantı Ceyms Fonun 
ailəsində 1660-cı ildə dünyaya gəlmişdir. Onun ailəsi puritan və 
dissenterlərin (dissenterlər XVI-XVII əsrlərdə hakim kilsəyə qarşı 
çıxmaları ilə tanınırdılar) dini-fəlsəfi görüşlərinin daşıyıcısı 1d1. 

Defo puritan ruhanı akademiyasına qəbul olsa da, heç vaxt dini 
həyata güclü meyil etməmişdir. Onu daha çox kommersiya əməliy- 
yatları cəlb etmiş, amma dəfələrlə iflasa uğradığı üçün kreditor- 
lardan və polislərdən gizlənməli olmuşdur. 

Ədəbi fəaliyyətə 1697-ci ildə başlayan Defo ilk çalışmalarını 
yurnalistika istiqamətində aparmış, “Layihələrə dair təcrübə” 
(1697) əsərində bir sıra iqtisadi və ictimai islahatlar keçirilməsi 
ideyasını irəli sürmüş, vətəndaş azadlıqlarına dair broşüralar yaz- 
mışdır. O, 1685-ci ildə kral Yakov əleyhinə hersoq Monmutun 
başçılıq etdiyi üsyanın iştirakçısı olmuş üsyançıların məğlubiyyə- 
tindən sonra uzun müddət gizlənmək məcburiyyətində qalmışdır. 

1688-ci ildə ПТ Vilhelm siyasətini dəstəkləyən Defo kral TT 
Vilhelm Oranlını “qeyri-ingilis” kimi gözdən salmağa çalışan zadə- 
ganlara qarşı yönəldilmiş “Əsl ingilis” (1701) adlı satirik şerini yazıb 
özünə müsbət siyası imic və karyera qazanmağa çalışır. O, Vil- 
helmə qarşı yönəlmiş ittihamı rədd edir və sübut etməyə çalışırdı 
ki, “əsl ingilis” kəlməsinin mövcudluq haqqı yoxdur, belə ki, ingilis 
milləti müxtəlif millətlərin qarışması nəticəsində ortaya çıxmışdır. 
Genealogiyaya müraciət edən Defo Britaniya əsilzadələrinin “əsl 
ingilis” adlandırılmasının düzgün olmadığını nəsil-tayfa şəcərələ- 
rinin tarixi mənzərəsi ilə əsaslandırırdı. 

Əsilzadələrə qarşı olan kin və ironiya Defonun satirasını tez bir 
zamanda xalq arasında məşhurlaşdırdı. 1П Vilhelmin ölümündən 
(1702) sonra ingilis kilsəsi fəallaşdı və dissenterlərin təqibi güc- 
ləndi. Bu ərəfədə Defo anonim şəkildə “Dissenterlərə divan tut- 
mağın kəsə yolu” (1702) pamfletini yazdı. Pamfletdə etiqad azad- 
lığını müdafiə etdiyi üçün Defo rüsvayçılıq sütununa bağlanmağa 
və həbsə məhkum olundu. Hələ mülki edamın həyata keçirilmə- 
sindən öncə Defonun Nyuget həbsxanasında yazdığı “Rüsvayçılıq 
sütununa himn” (1703) şeri xalq arasında geniş yayılmışdı. Xalq 
nəğməsi formasında yazılan “Himn” Defo rüsvayçılıq sütununa 
məhkum olunanda böyük izdiham tərəfindən müəllifi salamlamaq 
üçün oxundu. 

Hökumətin gizli xəfiyyəsi olmağa razılıq verən Defo bunun 
müqabilində həbsdən azad edilir. Artıq yazıçı viqlər və torilər ara- 
sında fərq qoymur. O, hər iki partiyaya xidmət edir. Bu illərin kəş- 
məkeşli sosial-siyasi prosesləri D.Defonun ədəbi-estetik baxışlarına 
güclü təsir göstərmişdir. Onun qələmə aldığı bədii əsərlərdə cəmiy- 
yətin daxili mexanizmində hökm sürən ədalətsizliyə, amansızlığa, 
antihumanist cəhətlərə açıq və ya dolayı şəkildə münasibət bildi- 
пПгф. Yazıçı bədi sözün gücüylə həyata müdaxilənin bütün müm- 
kün varıantlarını gerçəkləşdirməyə cəhd edirdi. Defonun siyasi və 
ədəbi-estetik baxışlarını ifadə edən maarifçilik ruhlu əsərləri həmin 
meylin təzahürü idi. Bu sıradan, şübhəsiz, onun ən monumental və 
uğurlu işi dünya ədəbiyyatı tarixində özünəməxsus iz qoyan 
“Robinzon Kruzo” romanıdır. 

Maarıfçılərin ictimai-iqtisadi və əxlaqı ideyalarını əks etdirən 
məşhur “Robinzon Kruzo” əsərinin birinci hissəsi 1719-cu ildə 
nəşr olunanda yazıçı əlli doqquz yaşında 101. Məhz bu əsərlə Defo 
özünə ölməzlik qazanmışdır. Əsərin ikinci hissəsi 1720-ci, üçüncü 
hissəsi isə 1721-ci ildə işıq üzü görmüşdür. 

D.Defo romanını Robinzonun həqiqi memuarı kimi təqdim etmiş 
və əsər yazıçının müasirləri tərəfindən də məhz bu şəkildə qəbul 
edilmişdir. Romanın yaranmasına təkan verən və əsasını təşkil edən 
isə Riçard Stilin 1713-cü ildə nəşr olunmuş “Aleksandr Selkirkin 
tarixçəsi” oçerki olmuşdu. Oçerk gerçək hadisənin təsviri və təqdimi 
üzərində qurulmuşdur. Orada deyilir ki, matros Selkirk gəminin 
kapitanı ilə mübahisə etdiyinə görə Xuan Fernandes adasında düşü- 
rülür. Orada o, dörd 11 dörd ay tək-tənha qalır. Selkirkin yanında 

o birgünlük ərzaq ehtiyatı, bir neçə funt tütün, çaxmaqdaşlı tüfəng, barıt, 
çaxmaq, balta, bıçaq, qazan və bir də Bibliya var idi. 

Bu əhvalat Defo tərəfindən müfəssəl təhkiyə ilə işlənib həm 
əyləncəli səciyyəsi, həm də fəlsəfi məzmunu ilə oxucunun diq- 
qətini çəkir, “Robinzon Kruzo” XVII əsr ədəbiyyatı, fəlsəfəsi və 
siyası iqtisadına da təsir göstərmişdir. Onun ideya və obrazları Vol- 
terin (“Kandid”) və Getenin (“Faust”) yaradıcılığında dönüş 
yaratmışdır. 

Əyləncə və təhkiyə sadəliyi, bədi gözəllik — bütün bunlar Defo 
romanını uzun illərdən bəri oxuculara sevdirən keyfiyyətlərdir. 

Qəhrəmanın tənha həyatının təsvir olunduğu birinci hissə daha 
çox ideya-bədii dəyərə malikdir. Defo ilk dəfə ekzotik planda olsa 
da, ədəbiyyatda yaradıcı əmək və fədakarlıq mövzusunu işləmişdir. 
Məhz əmək Robinzona tənha adada insanlıq sifətini 1itirməməyə 
yardım etmişdir. Təbiətlə üz-üzə yalqız qalan Defonun qəhrəmanı 
yorulmadan çalışır, ona lazım olan məişət əşyaları hazırlayır, qayıq 
düzəldir, əkin əkir və ilk məhsulunu yığır. Bir sıra çətinliklərə sinə 
gərən Robinzon müxtəlif sənətlərə yiyələnir. Onun düzəltdiyi hər 
bir şey yazıçı tərəfindən ən xırda detallaradək təsvir olunur. Defo 
öz oxucusunu Robınzonun gərgin zəhmət və düşüncələrini bütün 
xırdalıqlarına, incəliklərinə qədər izləməyə vadar edir. Yazıçı bu 
bədi manera ilə oxucunu psixoloji cəhətdən həmin mühitin 
ovqatına uyğunlaşdırmaq məqsədi güdürdü. 

Robinzon maarifçilərin “təbil insan” görüşlərini təcəssüm 
etdirir. Lakın buna baxmayaraq, Robinzon təkcə ağlı və düşüncəsi 
ilə hərəkət edən insan deyil, eyni zamanda müəyyən ictimai 
münasibətlərin təsiri ilə formalaşan tipik buryuadır. Əgər Robin- 
zonun insani keyfiyyətləri cəmiyyətdən kənarda — tənha adada 
özünü göstərirsə, bu heç də onun əsl buryua olduğunu inkar etmir. 
Bütün bunlarda qəhrəmanın işgüzar siması və sağlam düşüncəsi daha 
qabarıq şəkildə əks olunur. Robinzonun dindarlığı və Allaha inamı 
işgüzar insanın təcrübi keyfiyyətləri ilə səsləşir. O, hər bir işini əsl 
puritan kimi dua ilə başlayır, Bibliyadan ayrılmır, bununla belə, 
Robinzon öz maraqları çərçivəsində hərəkət edir. Yeni mühitə 
uyğunlaşma köhnə mühitin psixoloyi-mənəvi zəmini əsasında baş 
verir. Belə ki, daxili mühakimələrə dalan Robinzon “sirf kreditor 
kimi soyuqqanlılıqla” hər şeyi ölçüb-biçir. Gündəliyində o, vəziy- 
yətinin müsbət və mənfi tərəflərinin yekun “balans”ını çıxarır. 

Robinzonun buryua-kapital cəmiyyətini ifadə edən ikili xarak- 
teri həmçinin Cümə ilə ünsiyyətində də açılır. Robinzon bu gənci 
ölümdən xilas edir, amma həm də onu öz nökəri kimi görmək 
istəyir. Heç təsadüfi deyil ki, Robinzonun Cüməyə öyrətdiyi ilk 
söz də “ağa” kəlməsi olur. Robinzona sözəbaxan köməkçi lazım- 
dır, o, Cümənin “sadiqliyindən və itaətkarlığından” sevinir. Cümə 
isə nəinki sadiq xidmətçi, həm də ağıllı və zəkalıdır. Cüməni 
yaxından tanıyan Robinzon anlayır ki, dərin zəkası və “mənəvi 
qabiliyyətinə” görə bu gənc heç də onun özündən geri qalmır. 
Cümə ona öyrədilən hər şeyi dərhal qavrayır. Məhz Cümənin 
sayəsində tənha adadakı məşəqqətli həyat Robinzona “xoş və 
asan” görünür. Əsl puritan olan Robinzon Cüməyə dini öyrətməyə 
çalışır. Lakin Cümənin verdiyi müəmmalı və ikibaşlı suallar onu 
çox zaman çıxılmaz vəziyyətə salır. Əslində, bu suallar Defonun 
özünün dini-fəlsəfi baxışlarından doğurdu. O, Cümənin suallarını 
məqsədli şəkildə səsləndirirdi. 

Defo özü romanını alleqorik səpkidə yazdığını qeyd edir. Həqi- 
qətən də, Robinzonun macəralarının təsviri böyük ümumiləşdirici 
məna kəsb edir, burada simvollarla çatdırılan sətiraltı mənalar kifa- 
yət qədər çoxdur. Romanda Defonun insan həyatını və bəşəriyyə- 
tin tarixini əks etdirən görüşləri yer almışdır. Bu, Robinzonun tənha 
adada yaşadığı həyatının əsas mərhələləridir ki, o, təbiətlə təkbə- 
tək qaldığı andan ovçuluq və balıqçılıqla məşğul olur, sonra mal- 
qara saxlayır, yer şumlayır, nəhayət, Cümənin simasında qula sahib 
olur və adanı müstəmləkəyə çevirir. Göründüyü kimi, Defo mədəni 
dəyişiklikləri tarixi təkamül prosesi boyunca simvolik şəkildə 
ümumiləşdirməyi nəzərdə tutmuşdur. 

Bu inkişafın sonunda isə Defo fərdin tarixi rolunu açıq-aşkar 
şişirdir və tarixi gerçəkliyin obyektiv dinamikasını nəzərə almır. 
Tarixin fərddən başlaması fikrinin yanlış olmasını təsdiqləyən filo- 
soflar belə bir həqiqəti də qeyd edirlər ki, başlanğıcını Smit və 
Rikardodan götürən həmin mülahizə XVIII əsrin uydurması 10. 

Əlbəttə, Robinzonun adadakı həyatını istehsalın ilkin inkişaf mər- 
hələsi kimi təsdiqləmək yanlış olardı. Təbiətlə mübarizədə Robin- 
zon heç də göründüyü kimi tək deyil. O, dağılmış gəmidən alətlər, 
silah, barıt, kağız və mürəkkəb götürmək imkanı əldə edir. Adıçəki- 
lən bütün bu əşyalarda isə minlərlə insan əməyi vardır. Beləliklə, 
insan cəmiyyətinin məhsulu Robinzonun daxmasında gözəgörünməz 

şəkildə mövcuddur və onun həyatının nizama düşməsində əhəmiy- 
yətli təsirə malikdir. Robinzon məhz bu vasitələrin köməyi ilə çevrə- 
sindəki təbiəti ram etməyə, ondan faydalanmağa müvəffəq olur. 
Onların köməyi olmadan bütün eneriisini sərf etsə belə, həyat üçün 
mühüm olan nisbi “sivil” şəraiti o özü üçün yarada bilməzdi. 

Robinzonun qeyri-adı hekayətini bədii boyalar, üslubi səlisliklə 
nəql edən Defo yazıçı təhkiyəsini, əsasən, canlı və vasitəsiz formada 
aparır. Hekayətin sadəliyi və təbiiliyi onun inandırıcılığını artırır. Bu 
isə gerçəkliklə bağlı informasiyaların obrazlaşdırılıb realistcəsinə 
verilməsi sayəsində əldə olunmuşdur. Defo qəhrəmanının həyatını 
xırdalıqlarınadək, qeyri-adi incəliklə təsvir edir ki, onların da hər 
biri ayrılıqda dərin məna və işarəvi məzmun kəsb edir. 

Defo istər hadisələrin epik plandakı təqdimində, istərsə də 
peyzailar, təbiət lövhələri yaratmaq baxımından mahir təsvirlər 
ustasıdır. O, cənub təbiətinin parlaq mənzərəsini rəssam tablosu 
kimi yaradır, ilin hər bir fəslinin rəngarəngliyini özünəməxsus 
peyzallarla, təbiət lövhələri ilə verə bilir. Bu sıradan dəniz təsvir- 
ləri daha diqqətçəkicidir. Hiss olunur ki, o, bir yazıçı kimi romantik 
təsvirlər yaratmağa daha güclü meyil göstərir. 

Tənhalıq ovqatını təlqin etmək üçün yazıçı çox zaman məq- 
sədli şəkildə epik təsvirin təmkinli təqdimatına üstünlük verir. Bu, 
bir qədər quru, yorucu görünsə də, adadakı tənha insanın müşa- 
hidələrini və daxili psixoloji durumunu çatdırmaq üçün ən uyğun 
bədi maneradır. 

“Robinzon Kruzo”nun ikinci və üçüncü hissəsi həm məzmun 
dərinliyinə, həm də bədii səviyyəsinə görə birinci hissədən əsaslı 
şəkildə fərqlənir. Bu hissələrdə Robinzonun adanı tərk edəndən 
sonrakı həyat və fəaliyyətindən, Hindistan, Çin və Sibirə ticarət 
məqsədi daşıyan səyahətlərindən, yaşadığı adanın müstəmləkəyə 
çevrilməsindən danışılır. Robinzon bir çox maneələri dəf edir, lakin 
bu dəfə artıq söhbət macəradan deyil, işgüzar avantüra və alverdən 
gedir. Belə ki, qəhrəman özü burada burjua işbazı kimi təsvir olun- 
muşdur. Romanın üçüncü hissəsi Robinzonun həyat haqqındakı 
didaktik mühakımələrindən ibarətdir. Görünür, yazıçı ekzotik zən- 
ginliyin olmaması səbəbindən bu hissələrdə öz yaradıcılıq məha- 
rətini o qədər də ifadə edə bilməmişdir. 

Defonun “Robinzon Kruzo”dan sonra yazdığı əsərləri bir neçə 
qrupa ayırmaq olar. Bunlar əsasını Avropa kələkbazlıq romanla- 

rından götürən macəra romanları — “Moll Flanders” (1722), “Pol- 
kovnik Cek” (1722), “Roksana” (1724), dəniz macəraları romanı 
— “Kapitan Sinqlton” (1720), tarixi romanlar — “Taun ilinin gün- 
dəliyi” (1722), “Kavalerlərin memuarları” (1720) kimi əsərlərdir. 

Klassik romanlar müəllifinin əksər əsərləri memuar və ya 
avtobioqrafik səpkidə yazılmışdır. Bu əsərlərdə qəhrəmanın həya- 
tından və şəxsiyyət kimi formalaşmasından bəhs olunur. 

Defo sərgüzəşt və macəra səhnələrinin təsviri və təqdiminə 
xüsusi maraq göstərdiyindən sözügedən əsərlərdə bu cəhət tez-tez 
qabarıq görüntülərlə nəzərə çarpmaqdadır. Defo həyat şərtlərinin 
və şəraitin insan şəxsiyyətinin formalaşmasındakı əhəmiyyətini öz 
əsərlərində inandırıcı təsvir və qənaətlərlə açıqlayır. O, qəhrəman- 
larının qəddar və amansız dünya ilə toqquşmasını sərt həyat səhnə- 
ləri ilə göstərir. Bir qayda olaraq, bu insanlar yaşamaq haqqından 
məhrum olan yetimlər, atılmışlar, quldurlardır. Onlar ya buryua dün- 
yasının qeyri-insani qanunları çərçivəsində hərəkət etməli, ya da 
onun qurbanına çevrilməlidirlər. Onların hər biri mübarizədə təkdir 
və yalnız öz güclərinə arxalanır. Defo bununla özünün fəlsəfi baxış- 
larını obrazlaşdırmışdır, onun qənaətinə görə, cəmiyyət öz amansız 
qanunları ilə daim insanı əzir, tənhalaşdırır. Bundan qurtulmağın 
yolu isə sərt xarakterə malik olmaq və özünəinamdır. İnsanı qoru- 
yan, onun mənəvi dünyasını xilas edən həmin keyfiyyətləri yarat- 
dığı obrazlarda təcəssüm etdirən görkəmli yazıçı məhz bu seçimi 
ilə ədəbi ölməzlik qazanmışdır. 


Nuranə Nuriyeva 

Birinci hissə 


Mən 1632-ci ildə York şəhərində, xaricdən köçüb gəlmiş varlı 
bir ailədə anadan olmuşam: atam əslən bremenli idi və əvvəlcə bir 
müddət Hull şəhərində yaşamışdı. Ticarətlə məşğul olub özünə var- 
dövlət qazandıqdan sonra hər işi buraxıb York şəhərinə köçüb gəl- 
mişdir. O, burada anamla evlənmişdir, anamın qohumlarının fami- 
liyası Robinzon imiş, bu familiya o yerlərdə qədim və məşhur imiş, 
elə qohumlarının bu familiyasına baxıb mənim də adımı Robinzon 
qoymuşlar. Atamın familiyası Kreytsner imiş, lakin xarici dillərdən 
keçmiş kəlmələri qurdalamaq ingilislərdə adətdir, buna görə də ata- 
mın familiyasını dəyişdirib bizi Kruzo çağırmağa başlamışlar. İndi 
elə biz özümüz də familiyamızı belə deyir və belə də yazırıq. 
Tanışlarım da məni həmişə bu familiya ilə çağırırdılar. 

Məndən böyük iki qardaşım var idi. Onlardan biri Flandriyadakı 
ingilis piyada polkunda qulluq edirdi, bu, həmin polk idi ki, bir 
zamanlar məşhur polkovnik Lokqart ona komandanlıq etmişdi. 
Qardaşım orada podpolkovnik rütbəsi alana qədər qulluq etmiş və 
Dünkirxen yanında ispaniyalılarla vuruşmada öldürülmüşdür. İkinci 
qardaşımın başına nə iş gəldiyini isə bilmirəm, necə ki atam və 
anam da mənim başıma nə işlər gəldiyini bilmirlər. 

Ailədə üçüncü uşaq olduğuma görə, elə lap əvvəldən mənə 
heç bir iş — sənət öyrətməmişdilər və gənc yaşlarımdan başlayaraq 
başım cürbəcür xəyallar və sayıqlamalarla dolmuşdu. Atam çox 
qoca idi və məni çox az oxutmuşdu, evdə tərbiyə alıb şəhər mək- 
təbinə getməklə nə qədər təhsil almaq mümkündürsə, təhsilimin də 
həcmi o qədər idi. Atam məni hüquqşünaslığa hazırlayırdı, amma 
dəniz səyahətlərinin xəyalında idim və dəniz səfərlərindən başqa, 
heç nəyin haqqında bir söz eşitmək istəmirdim. Dənizə olan bu 
həvəsim mənə o qədər uzaqlara çəkib aparmışdı ki, mən öz 
iradəmin əksinə getdim, hətta atamın dəniz səyahətləri haqqında 
düşünməyi qəti surətdə qadağan etməsinə, anamın yalvarışlarına, 
dostların nəsihətinə də fikir vermədim. Elə bil ki, məni sonralar 
gördüyüm kədərli həyata sövq edən bu təbii həvəsdə nə isə qəzavü- 
qədərə bənzər bir şey var idi. 

Atam ağır və ağıllı adam idi, özü də fikrimdən keçəni hiss etmiş- 
di, buna görə də çox ciddi və əsaslı surətdə mənə xəbərdarlıq edir, 
məni niyyətimdən ayırmağa çalışırdı. O, bir dəfə səhər məni öz ota- 
ğına çağırdı, podaqra xəstəliyi onu bu otaqda yatağa bağlamışdı, 
hirslə məni danlamağa başladı. Avara və sərgərdan həyata meyil- 
dən başqa məni ata evini, doğma vətəni tərk edib getməyə məcbur 
edən daha hansı səbəblərin olduğunu məndən xəbər aldı və dedi 
ki, öz vətənimdə böyüyüb adam arasına çıxmaq mənim üçün asan 
olar, burada mən zəhmət və çalışqanlıq yolu ilə öz varidatımı artırıb 
firavan və rahat yaşaya bilərəm. Atam dedi ki, öz doğma vətənini o 
adamlar buraxıb sərgüzəşt axtarmağa qaçırlar ki, onlar bu işdə ya 
heç nə itirmirlər, ya da ki onlar şöhrətpərəst adamlardır və özlərinə 
yüksək bir mövqe qazanmaq istəyirlər, bu adamlar adi həyatın 
çərçivəsindən kənara çıxan işlərə baş vurmaqla öz vəziyyətlərini 
düzəltməyə və adlarını məşhur etməyə çalışırlar. Lakin belə işlərə ya 
mənim gücüm çatmaz, ya da ki onlar mənim üçün alçaldıcı və 
təhqiredici olar, mənim yolum — orta yoldur, yəni mən o yol ilə gedi- 
rəm ki, onu təvazökar həyatın ən yüksək pilləsi adlandırmaq olar. 
Atam öz həyat təcrübəsindən inanmışdı ki, bu orta yol dünyada bizim 
üçün ən yaxşı yoldur, insan səadəti üçün ən əlverişlisidir, çünki nə 
cəmiyyətin aşağı siniflərinin qismətinə düşən ehtiyac və məhrumiy- 
yətlər, fiziki zəhmət və əziyyətlər, nə də yüksək təbəqələrin qismə- 
tinə düşən dəbdəbə və zinət, şöhrətpərəstlik, lovğalıq və paxıllıq bu 
yolda yoxdur. Atam dedi ki, bu orta yolla qurulan həyatın nə qədər 
xoşa gəldiyini ondan görür ki, başqa şəraitdə yaşayanların hamısı 
bu həyata qibtə edirlər: hətta krallar belə böyük işlər üçün doğul- 
muş adamların acı taleyindən çox zaman şikayətlənir və taleyin 
onları iki bir-birinə zidd nöqtənin – rəzilliklə əzəmətin arasındakı orta 
yola salmadığına təəssüf edirlər, ən müdrik adam belə göylərə üz 
tutub ibadət edəndə nə yoxsulluq, nə də həddindən çox dövlət 
istəyir, əsl xoşbəxtliyin ölçüsü olan bir güzəran arzu edir. 

Sonra atam dedi: “Mən ətrafımıza baxıb müşahidə edəndə 
görürəm ki, həyatın bütün bədbəxtlik və müsibətləri yüksək və aşağı 
siniflər arasında bölünmüşdür, yüksək təbəqələr və avam camaat 
qədər taleyin oyununa məruz qalmayan orta təbəqəyə mənsub 
adamlara isə bu müsibətlər daha az qismət olur, hətta onlar cis- 
mani və ruhi xəstəliklərdən də sığorta olmuşlar, halbuki bir tərəfdən 

yüksək təbəqələrdəki qüsurlar və hər növ gərəksiz bəzək-düzək, 
digər tərəfdən də aşağı təbəqələrdəki ağır zəhmət, ehtiyac, az və pis 
yemək həmin xəstəlikləri doğurur ki, bunlar da həmin təbəqəyə 
mənsub adamların həyat və yaşayışının təbii nəticəsidir. Cəmiyyətdə 
orta vəziyyət — hər növ xeyirxahlığın çiçəklənməsi və həyatın bütün 
sevinc və nəşəsi üçün ən əlverişli şərait yaradır. Bolluq və sülh bu 
orta vəziyyətin nökərləridir, mötədillik, bitərəflik, sağlamlıq, ruhi 
sakitlik, mehribanlıq, hər növ xoş əyləncələr və hər növ ləzzət bu 
orta vəziyyətlə yoldaşlıq edir və ona xeyir-dua verir. Cəmiyyətdə orta 
vəziyyət tutan adam öz həyat yolunu sakit keçirib ömrünü asanlıqla 
başa vurur, ağır fiziki və zehni əməyə qatlaşmır, bir parça çörək üçün 
satılıb kölə vəziyyətinə düşmür, bədəni yuxusuz, ruhu istirahətsiz 
qoyan dolaşıq və mürəkkəb vəziyyətlərdən çıxış yolu tapmaq üçün 
fikirləşib başını yormağa məcbur olmur, paxıllıq onu içəridən yemir, 
şöhrətpərəstlik odu onu gizlicə yandırıb-yaxmır. O, hər cəhətdən 
təmin olunduğu üçün həyatın nemətlərindən düşüncəli surətdə 
istifadə edir, aldığı ləzzətə qüssə və kədər qatışdırmır, özünü 
xoşbəxt hiss edir və öz gündəlik həyat təcrübəsi sayəsində bu 
xoşbəxtliyi daha dərindən və daha aydın dərk etməyi öyrənir, 
beləliklə də, həyatını asanlıqla başa vuraraq, nəzərə çarpmadan 
qəbir evinə yola düşür. 

Sonra atam qətiyyətlə və eyni zamanda böyük bir xeyirxahlıqla 
danışaraq, bu uşaqlıq xəyallarından əl çəkməyimi, özümü əzab və 
ehtiyac uçurumuna atmamağımı məndən xahiş etməyə başladı və 
dedi ki, mən irsən cəmiyyətdə elə bir mövqe tuturam ki, bu mövqe 
məni, gərək, hər növ ehtiyac və əzabdan qorusun. O deyirdi ki, 
mən bir parça çörək üçün işləmək məcburiyyətində deyiləm, o özü 
mənim qayğımı çəkir və məni indicə məsləhət gördüyü o yola 
aparıb çıxarmağa çalışır, əgər mən bu həyat yolumda müvəffəq 
olmasam və ya bədbəxtliyə uğrasam, onda yalnız rəhmsiz taledən və 
öz bacarıqsızlığımdan şikayət etməliyəm. Beləliklə, zərərdən başqa 
heç bir xeyri olmayacaq bir işdən məni çəkindirməyə çalışaraq, о, 
öz atalıq vəzifəsini yerinə yetirir və mənə xəbərdarlıq edib bütün 
məsuliyyəti öz üzərindən götürürdü. Müxtəsəri budur ki, əgər mən 
evdə qalsam və həyatımı onun göstərdiyi kimi qursam, o da mənim 
üçün yaxşı bir ata olacaq, lakin məni evdən çıxıb getməyə həvəslən- 
dirib məhv olmağıma о heç bir zaman razılıq verməyəcəkdir. 

+ Dediklərini sübut etmək üçün sözünün axırında o, böyük qardaşımı 
toe 

mənə misal çəkdi. Niderland müharibəsində iştirak etməməyi atam 
eyni qətiyyətlə ona başa salıb nəsihət etmişdi, lakin onun bütün bu 
nəsihətləri qardaşıma təsir etməmişdi, gəncliyin qızğın xəyallarına 
uyaraq özünü əsgərliyə yazdırıb orduya getmiş və müharibədə 
öldürülmüşdü. Hərçənd ki (atam öz nitqini belə qurtardı), o, mənim 
xoşbəxt olmağım üçün həmişə dua edəcəkdir, lakin, bununla 
birlikdə, qəti surətdə bildirir ki, əgər mən öz ağılsız niyyətlərimdən 
əl çəkməsəm, Allah mənim işimi rast gətirməyəcəkdir. Bir zaman 
gələcək ki, onun nəsihətlərinə əməl etmədiyim üçün peşman olub 
öz-özümə acıyacağam, lakin etdiyim səhvi düzəltmək üçün o zaman 
heç kəs mənə kömək etməyəcəkdir. 

Nitqinin son hissəsini söyləyərkən (atam özü hiss etməsə də, 
bu, doğrudan da, peyğəmbərcəsinə söylənmiş bir nitq idi), xüsusən 
öldürülən qardaşım haqqında danışarkən qocanın göz yaşlarının 
yanaqlarından süzülüb necə axdığını gördüm. Mənim peşmançılıq 
saatımın gələcəyini və o zaman mənə heç kəsin kömək etməyə- 
cəyini deyəndə isə atam o qədər həyəcanlanmışdı ki, birdən-birə 
sözünü yarımçıq kəsdi və bildirdi ki, ürəyi tab gətirmir, daha heç bir 
söz deyə bilməyəcəkdir. 

Qocanın bu nitqi məni çox mütəəssir etdi (belə bir nitq kimə 
təsir etməzdi kil), bundan sonra yad ölkələrə səyahət etmək haq- 
qında düşünməməyi və atamın arzu etdiyi kimi, öz vətənimdə qal- 
mağı qəti qərara aldım. Lakin heyhatl Bir neçə gündən sonra 
mənim o qərarımdan heç bir əsər qalmadı. Atamla olan danışıqdan 
bir neçə həftə sonra evdən qaçmaq fikri yenə də beynimə düşdü, 
ancaq atamla yenidən üz-üzə gəlməmək üçün evdən gizlicə qaç- 
mağı qət etdim. Lakin mən o saat qızışıb tələsmədim, özümü saxla- 
yıb, işi səbirlə görməyə başladım. Fürsət seçib, anam öz adi halında 
və sakit olan vaxtda ona yaxınlaşaraq, evin bir tərəfinə çəkdim və 
onu başa salıb dedim: “Yad ölkələrə səyahət həvəsi məndə o qədər 
güclüdür ki, hətta mən başqa hər hansı bir işdən yapışsam da, fərqi 
yoxdur, o işi axıra qədər davam etdirməyə hövsələm çatmaya- 
caqdır, ona görə də, yaxşısı budur, atam könüllü olaraq mənim 
getməyimə razılıq versin, yoxsa onun razılığı olmadan evdən getmə- 
yə məcbur olacağam”. Anama dedim ki, indi daha mənim on səkkiz 
yaşım vardır, bu yaşda mənim bir sənət öyrənməyim və hüquqşü- 

naslığa hazırlaşmağım çox gecdir. Əgər, deyək ki, indi mən gedib 
bir vəkilin yanında katiblik vəzifəsinə girsəm, qabaqcadan bilirəm ki, 
o işdə də qala bilmərəm və heç imtahan müddəti qurtarmamış 
qaçıb dəniz səyahətinə gedəcəyəm. Anamdan xahiş etdim ki, atamı 
dilə tutsun və heç olmasa, təcrübə üçün səyahətə çıxmağıma icazə 
versin, əgər dənizçilik həyatı xoşuma gəlməzsə, mən evə qayıdıb, 
bir də heç yerə getmərəm və itirdiyim vaxtı qazanmaq üçün sonra 
mən lap ikiqat bir səylə çalışacağıma da söz verirəm. 

Mənim bu sözlərim anamı bərk hirsləndirdi. O dedi ki, atanla bu 
barədə danışmağın heç bir əhəmiyyəti yoxdur, çünki o, mənim 
üçün xeyir və səadətin harada olduğunu çox yaxşı bilir və mənim 
xahişimə də razı olmayacaqdır. Mənə qarşı çox mehriban və xeyir- 
xah olan atamla dünənki söhbətdən sonra mənim yenə də belə 
şeylər haqqında düşündüyümə anam təəccüb edirdi. Əlbəttə, əgər 
mən özümü məhv etmək istəyirəmsə, lap bu dəqiqə yola düşüb 
gedə bilərəm, lakin arxayın ola bilərəm ki, nə atam, nə də anam 
mənim səyahətə çıxmağıma razılıq verməyəcəklər. Anam özü isə 
mənim məhv olmağıma kömək etməyi, qətiyyən, arzu etmir, sonra 
mənim də haqqım yoxdur deyim ki, atam razı deyildi, məni bu işə 
anam təhrik etdi. 

Sonralar mən öyrəndim ki, anam məndən ötrü atamın yanında 
vasitəçilik etməyəcəyini söyləsə də, ancaq bu söhbətimizin hamı- 
sını kəlməbəkəlmə atamın ovcuna qoyub. Atam isə işin bu yerə 
çatmasından kədərlənmiş və ah çəkərək anama demişdir: “Bu uşaq 
əgər burada, öz vətənində qalsa, xoşbəxt ola bilər, yox, əgər öz 
vətənini buraxıb yad ölkələrə səyahət etsə, dünyanın o qədər yazıq 
və bədbəxt məxluqu olacaqdır ki, eləsi heç yer üzünə gəlməyibdir. 
Yox, mən buna heç cür razı ola bilmərəm”. 

Bu hadisədən yalnız bir ilə yaxın müddət keçdikdən sonra mən 
azadlığa çıxa bildim. Bu müddət ərzində işə girmək haqqında mənə 
edilən təkliflərin heç birinə cavab vermirdim və tez-tez həm atamı, 
həm də anamı məzəmmət edib deyirdim ki, öz həvəsim və mey- 
limə görə arzu etdiyim bir həyata qovuşmağımın qəti əleyhinə çıx- 
maqda onlar haqsızdırlar. Ancaq bir dəfə mən təsadüfən bir iş üçün 
Hull şəhərinə getmişdim, heç evdən qaçmaq fikrində də deyildim, 
mən orada bir dostuma təsadüf etdim, o, öz atasının gəmisində 
Londona gedirdi. Dostum məni də özü ilə aparmaq üçün, adətən, 

o dənizçilərin hamısının etdiyi kimi dil tökdü və məni daha da şirnik- 
dirmək üçün dedi ki, gəmidə pulsuz gedəcəyik, beləliklə, mən 
atamdan, nə də anamdan icazə almadan, hətta onlara heç bir 
kəlmə söz belə demədən, nə Allahın, nə də ata və ananın xeyir- 
duasını gözləmədən, o məşum saatda - yəni 1651-ci il sentyabrın 
birində öz dostumun Londona gedən gəmisinə mindim. Bir Allah 
şahiddir ki, yola düşərkən nə tutduğum işi ağıllı bir surətdə ölçüb- 
biçmək, nə də bunun nəticəsini fikirləşmək heç ağlıma da gəlmədi, 
belə hesab etdim ki, başıma gələnlərdən sonra atam və anam necə 
xəbər tuturlar-tutsunlar, fərqi yoxdur. Mənim fikrimcə, heç bir 
zaman macəra axtaran gənclərin sərgüzəştləri mənimki qədər tez 
başlanmamış və mənimki qədər uzun sürməmişdir. Gəmimiz Ham- 
bera çayının mənsəbindən yenicə çıxmışdı ki, bərk külək əsdi, 
gəmimiz sürətlə yırğalanmağa başladı. Bu vaxta qədər mən bir dəfə 
də olsun gəmiyə minib dənizə çıxmamışdım, buna görə fırtınanın 
təsirindən özümü nə qədər pis hiss etdiyimi və ruhən necə 
sarsıldığımı təsvir etmək üçün söz də tapa bilmirəm. Tutduğum işin 
mahiyyəti üzərində mən yalnız indi ciddi düşünməyə başladım və 
ata evini vicdansızcasına tərk etdiyim, öz oğulluq vəzifəmi yerinə 
yetirmədiyim üçün göylərin haqlı olaraq məni cəzalandırdığını yəqin 
etdim. Valideynimin bütün gözəl və xeyirxah nəsihətləri, atamın göz 
yaşları, anamın yalvarışları yenidən zehnimdə canlandı və o zaman 
hələ ürəyim sərtləşmədiyinə görə valideynimin məsləhətlərinə etina 
etmədiyimdən, Allahın və atamın qarşısında öz borcumu dolayı 
yerinə yetirmədiyimdən vicdan əzabı çəkdim. 

Amma külək getdikcə şiddətlənir, dənizdəki dalğalar daha da 
böyüyürdü və hərçənd ki, bu fırtına sonralar bir çox dəfə gördü- 
yüm, hətta bu əhvalatdan bir neçə gün sonra gördüyüm dəhşətli 
fırtınalara heç bənzəmirdi, lakin mənim kimi dəniz görməyənləri və 
bu işdən heç başı çıxmayanları qorxutmaq üçün bu da kifayət idi. 
Hər bir yeni dalğa üzümüzə hücum çəkəndə mən bu dalğanın bizim 
gəmimizi yerli-dibli süpürüb aparacağını gözləyirdim, gəmi hər dəfə 
hündür bir dalğanın təpəsindən enib dərin boşluğa düşəndə onun 
bir daha qalxmayacağını yəqin edirdim. Belə bir ruhi sarsıntı 
içərisində mən qəti surətdə qərara alır və min dəfə and içirdim ki, 
əgər Allah bu dəfə məni bəladan saxlayıb həyatımı xilas etsə, əgər 
ayağım bir daha torpağa dəysə, mən həmin dəqiqə evə, atamın 

yanına qayıdacağam və həyatım boyu bir daha gəmiyə minməyə- 
cəyəm. Mən atamın nəsihətinə qulaq asmağa və özümü bir daha o 
zaman olduğu kimi, təhlükəyə salmamağa and içdim. Atamın 
cəmiyyətdə və həyatda orta yol haqqındakı mülahizələrinin düzgün- 
lüyünü mən yalnız indi başa düşdüm. Mənim üçün aydın oldu ki, 
atam heç bir zaman öz həyatını nə dənizdəki fırtınaların, nə də 
qurudakı keşməkeşlərin qoynuna atmamış, o, ömrünü sakit və xoş 
keçirmişdir. Bütün bunları fikirləşdikdən sonra mən də nankor bir 
övlad kimi, evə qayıdıb tutduğum əməllərdən atamın qarşısında 
tövbə etməyi qərara aldım. 

Fırtına davam etdiyi müddətdə, hətta fırtınadan bir qədər sonra 
da, belə ağıllı və gözəl fikirlər məni məşğul edirdi. Lakin ertəsi günü 
külək sakitləşməyə başladı, dalğalar yatdı, mən də yavaş-yavaş 
dənizə alışmağa başladım. Amma bütün günü kefim heç durulmadı 
(özüm də dəniz xəstəliyindən tamam yaxa qurtara bilməmişdim). 
Ancaq günün sonuna doğru hava açıldı, külək dayandı və insanı 
valeh edən sakit və gözəl bir axşam başladı, göy tərtəmiz idi, 
ətrafında bir bulud belə görünməyən günəş bu aydın göydən yavaş- 
yavaş enərək batdı, sabah yenə də eyni aydınlıq və sakitlik içərisin- 
dən doğub öz şəfəqləri ilə dümdüz sərilmiş dənizin sinəsini parlatdı 
və elə heyranedici bir mənzərə yaratdı ki, mən bütün ömrüm boyu 
belə bir gözəl mənzərə görməmişdim. 

Gecəni yaxşıca yatdım, oyananda mənim dünənki dəniz xəstə- 
liyimdən heç bir əsər-əlamət qalmamışdı. Kefim olduqca kök idi və 
dayanıb, hələ dünən o qədər dəhşətli və qorxunc bir fırtına içində 
guruldayan dənizin belə qısa bir müddət içində bu qədər sakitləş- 
məsinə və bu qədər gözəl, cazibədar bir şəklə düşməsinə təəccüblə 
baxırdım. Elə bu zaman məni özü ilə getməyə şimikləndirmiş həmin 
dostum gözləmədiyim halda yanıma gələrək əli ilə çiynimə vurdu və 
sanki, məni öz ağıllı niyyətlərimdən ayırmaq məqsədilə dedi: “Hə, 
Bob, dünənki əhvalatdan sonra kefin necədir? Mərc gələrəm ki, 
sən dünən qorxubsan. Boynuna al ki, dünənki xəfif yel səni qorxut- 
muşdur, deyilmi?” — “Xəfif yel? Əcəb xəfif yeldirl Mən belə bir 
dəhşətli fırtınanı heç ağlıma da gətirə bilməzdim!” — “Fırtına! Ay 
sarsaq! Səncə, bu, fırtınadır? Yox, canım, bu, boş şeydir! Eh, sən 
bizə böyük və yaxşı gəmi ver, bir də ki ucsuz-bucaqsız dənizləri 
göstər, onda belə sarsaq fırtınaları heç vecimizə də almarıq. 

+ Əlbəttə, Bob, sən hələ təcrübəsiz dənizçisən. Yaxşısı budur, gedək, 
toe 

özümüz üçün bir punş düzəldək, onu vurub hər şeyi unudaq. Bir 
bax, gör nə gözəl gündür, nə yaxşı havadır!”. 

Hekayətimizin bu kədərli hissəsini qısaldıb müxtəsər etmək 
üçün onu deyim ki, doğrusu, bütün dənizçilərdə olduğu kimi, 
bizim də işimizin sonrası adi qaydada getdi: punşu bişirdilər, mən 
içib sərxoş oldum, bütün vəd və tövbələrim, keçmiş əməllərim və 
gələcək haqqındakı bütün ağıllı fikirlərimi həmin gecənin girdabı 
içərisində şəraba qərq etdim. Sözün qısası, elə ki fırtına yatdı, dəniz 
və onunla birlikdə mənim həyəcana gəlmiş hisslərim də sakitləşdi, 
dalğaların məni udacağı qorxusu keçib-getdi, əvvəlki fikirlərim 
yenə də beynimdə canlandı, qorxulu və bədbəxt dəqiqələrdə etdi- 
yim vədləri, bütün əhdləri və bütün yaxşı niyyətləri o saat unutdum. 
Doğrudur, bəzən mən yenə də özümü ələ alırdım, əvvəlki ciddi və 
ağıllı fikirlərim, necə deyərlər, geri qayıtmaq istəyirdi, lakin mən 
onları bir xəstəliyin böhranlı ağrıları kimi özümdən kənara qovur, 
onlarla mübarizə edirdim, sərxoşluq və məclisimizdə hökm sürən 
şənlik əhvali-ruhiyyəsi vasitəsilə o ağrılara qalib gəlirdim. Beləliklə, 
mən beş-altı günün içində öz vicdanım üzərində elə bir qələbə 
çaldım ki, yalnız öz vicdanına heç bir əhəmiyyət verməməyi qərara 
almış bir gənc özü üçün belə qələbə arzu edər. Lakin məni hələ bir 
imtahan da gözləyirdi. Belə hallarda qəzavü-qədər həmişə mənim 
ən son bəhanələrimi də əlimdən almaq istəyirdi. Doğrudan da, 
əgər mən bu dəfə qəzavü-qədər tərəfindən xilas olunduğumu 
anlamadımsa da, bundan sonrakı imtahanda elə bir dəsgah oldu 
ki, həm baş verən təhlükənin, həm də bir möcüzə kimi bizim bu 
təhlükədən xilas olmağımızın qəzavü-qədərlə bağlı olduğunu bizim 
gəmi heyətindəki ən nadürüst yaramazlar belə etiraf etməyə bil- 
məzlər. 

Dəniz səfərimizin altıncı günü biz Yarmut limanına gəlib çatdıq. 
Fırtınadan sonra külək qarşıdan əsdiyi üçün biz çox yavaş-yavaş 
irəliləyirdik. Yarmutda lövbər salmalı olduq. Səmt küləyi gözləmək 
məqsədilə qarşı tərəfdən əsən cənub-qərb küləyi əsənə qədər biz 
yeddi və ya səkkiz gün bu limanda dayanıb gözlədik. Bu müddət 
ərzində limana Nyukasldan çoxlu gəmi gəldi (Yarmut limanı gəmilər 
üçün adi bir dayanacaq yeridir, Temza çayına girə bilmək üçün 
gəmilər burada dayanıb səmt küləyi gözləyirlər). 

Onu deyim ki, biz həmin limanda bu qədər uzun müddət göz- 
ləyib qabarma başlayan zaman çaya girə bilərdik, lakin ilk günlərdə 
külək çox güclü idi, beş gün sonra isə daha da şiddətləndi. Ancaq 
Yarmut, liman kimi yaxşı və etibarlı dayanacaq yeri hesab olunur, 
gəmimizin lövbərləri və lövbər kəndirləri də möhkəm olduğundan 
dənizçilərimiz azacıq da olsun təlaş etmirdilər, gəmimizə heç bir təh- 
lükə üz verməyəcəyinə onlar arxayın idilər və dənizçilərin adətinə 
görə, boş vaxtlannı istirahətə və müxtəlif əyləncələrə sərf edirdilər. 
Lakin səkkizinci gün səhərə yaxın külək bir qədər də şiddətləndi. Dor 
ağacının üst hissəsindəki ipləri yığmaq və gəminin lövbərdə möh- 
kəm dayanması üçün hər şeyi bağlayıb möhkəmlətməkdən ötrü 
bütün gəmi heyəti işə girişməli oldu. Günortaya yaxın böyük fırtına 
qopdu, gəmi çox bərk yırğalanmağa başladı, bir neçə dəfə silkələnib 
böyrü üstə elə əyildi ki, biz dedik, yəqin, lövbərdən qırılıb çıxdı. Bunu 
görən kapitan ikinci lövbəri də dənizə buraxmağı əmr etdi. Beləliklə, 
biz hər iki lövbərin iplərini axıra qədər açıb dənizə buraxdıq və qarşı 
tərəfdən əsən güclü küləyin qabağında dayanıb qaldıq. 

Fırtına isə getdikcə şiddətlənirdi. İndi qorxu və şaşqınlıq hətta 
gəmidəki dənizçilərin də üzündən oxunurdu. Mənim yanımdan 
keçərək öz kayutuna gedib-gələn kapitanımızın öz-özünə: “İlahi, 
bizə rəhmin gəlsin, yoxsa hamımız məhv olarıq, daha lap axırımız- 
dır!” — dediyini bir neçə dəfə özüm eşitdim, bununla belə, kapitan 
başını itirmir və gəmini xilas etmək üçün görülən bütün işlərə diq- 
qətlə nəzarət edirdi. İlk dəqiqələrdə bu qarğaşalıq mənim lap qulaq- 
lanmı batırmışdı. Mən pilləkənin altında — öz kayutumda hərəkətsiz 
uzanıb qalmışdım və bu zaman nə hiss etdiyimi də yaxşıca 
bilmirəm. Öz əvvəlki tövbə və əhdlərimə heç bir əhəmiyyət vermə- 
yib, onlardan qəti surətdə ayrıldıqdan sonra indi yenidən o fikirlərə 
qayıtmaq mənim üçün çətin idi: mənə elə gəlirdi ki, ölümün 
dəhşətləri artıq tamamilə və həmişəlik məndən uzaqlaşmışdır və bu 
fırtına da əvvəlki kimi qurtaracaq və heç bir hadisə üz verməyə- 
cəkdir. Amma necə ki dedim, kapitan yanımdan keçəndə: “Hamı- 
mız məhv olduq!” — deyərkən mən çox qorxdum. Mən kayutdan 
göyərtəyə qalxdım. Ömrümdə belə dəhşətli və qorxunc bir mənzərə 
görməmişdim: dənizdə dağ boyda dalğalar bir-birini qovurdu və 
hər üç-dörd dəqiqədən bir bu dalğaların biri bizim gəminin üstünə 
gəlirdi. Mən özümü ələ alıb ətrafa baxanda hər yanda dəhşət və 

o fəlakət hökm sürürdü. Bizim lap yaxınlığımızda lövbər salıb dayan- 
mış iki ağır yüklü gəminin vəziyyətini bir qədər yaxşılaşdırmaq üçün 
dor ağaclarının hamısını kəsmişdilər. Bizim dənizçilərdən kim isə 
qışqıraraq bizdən yarım mil kənardakı bir gəminin suyun dibinə get- 
diyini xəbər verdi. Bundan başqa, daha iki gəmi lövbərindən qırıla- 
raq açıq dənizə getdi, onların hər ikisində bir dənə də olsun dor 
ağacı qalmamışdı. Kiçik gəmilər o birilərinə görə daha yaxşı dayan- 
mışdı və onlara bir o qədər də zərər dəyməmişdi. Ancaq bu xırda 
gəmilərdən də ikisi-üçü lövbərlərindən qırılıb açıq dənizə tərəf 
gedirdi, onlar lap bizim gəmimizin böyründən keçirdilər, təkcə dal 
tərəfdəki üçbucaq yelkənlərdən başqa onların bütün yelkənlərini 
yığmışdılar. 

Axşam şturman və bosman, kapitanın yanına gəldilər və gəmi- 
nin qabaq dor ağacını kəsmək üçün icazə verməsini xahiş etdilər. 
Kapitan dor ağacının kəsilməsini heç istəmirdi, lakin bosman sübut 
etməyə başladı ki, dor ağacı kəsilməsə, gəmi batacaqdır, odur ki 
kapitan istər-istəməz onunla razılaşdı. Amma qabaq dor ağacı 
kəsildikdən sonra əsas dor ağacı elə şiddətlə yırğalanmağa və özü 
ilə birlikdə gəmini də o qədər yırğalamağa başladı ki, onu da 
kəsmək və beləliklə də, gəminin göyərtəsini tamamilə təmizləmək 
lazım gəldi. 

Mənim dəniz səfərinə ömrümdə birinci dəfə çıxdığımı və bun- 
dan əvvəlki, bir o qədər də böyük olmayan fırtınadan xeyli qorxmuş 
olduğumu xatırlayın. Özünüz təsəvvür edin ki, bu dəhşətli dəqi- 
qələrdə mən nələr hiss etmiş və necə bir vəziyyətdə olmuşam. Lakin 
o vaxtdan keçmiş bu illər ərzində, hafizəm məni aldatmırsa, bunu 
deməliyəm ki, o dəhşətli dəqiqələrdə məni qorxudan ölüm deyildi. 
Məni ölümdən də yüz dəfə artıq qorxudan və dəhşətə gətirən bu idi 
ki, mən tövbə edib atamın yanına qayıtmaq haqqındakı fikirlərim- 
dən əl çəkib, yenə əvvəlki lənətə gəlmiş xəyallarıma bağlanmışdım 
və bütün bu düşüncələr fırtınanın doğurduğu qorxu hissi ilə birlə- 
şərək məni elə bir vəziyyətə gətirib çıxartmışdı ki, onu heç bir sözlə 
ifadə etmək mümkün deyildir. Lakin bundan da dəhşətlisi hələ 
qabaqda imiş. Fırtına getdikcə daha da şiddətlənirdi, hətta gəmi- 
dəki dənizçilər özləri də deyirdilər ki, onlar heç bir zaman bu qədər 
güclü fırtına görməmişlər. Bizim gəmi möhkəm idi, lakin yükü çox 
olduğundan suya çox dərin oturmuşdu və özü də elə yırğalanırdı ki, 

dəqiqəbaşı göyərtədən belə səslər eşidilirdi: “Bu saat yuyub apara- 
caq, böyrü üstündə qalıbl” Mənim işim bir tərəfdən yaxşı idi ki, 
soruşub öyrənincəyə qədər bu sözlərin mənasını bilmirdim. Ancaq 
fırtına daha da güclənirdi və mən kapitanın, bosmanın və bir neçə 
başqa adamın necə yalvarıb dua etdiklərini gördüm — bunu gör- 
mək bir o qədər də asan deyil. Yəqin ki, bu adamların hissləri baş- 
qalarında olduğu kimi, hələ bir o qədər də keyləşməmişdi və 
gəminin dənizin dibinə gedə biləcəyini onlar hər dəqiqə gözləyir- 
dilər. Bütün bu dəhşətlər onunla tamamlandı ki, gecənin bir vaxtı 
gəminin anbarında işlərin öz qaydasında gedib-getmədiyini yoxla- 
maq üçün oraya enən dənizçilərdən biri qışqıraraq gəminin deşil- 
diyini xəbər verdi. Gəminin anbarına başqa bir dənizçi göndərdilər, 
o da qayıdıb suyun anbarda dörd fut hündürlüyə qalxdığını bildirdi. 
Belə olduqda: “Hamı tulumbalaral” — deyə komanda verildi. Mən 
bu sözləri eşidərkən qorxumdan donub qaldım və üzüüstə otur- 
duğum taxtın üstünə düşdüm. Lakin dənizçilər məni başa saldılar 
ki, indiyə qədər bir xeyir vermirdimsə, indi daha bəsdir, başqaları 
kimi mən də işləyə bilərəm. Belə olduqda yerimdən qalxıb tulum- 
baya yaxınlaşdım və səylə suyu vurmağa başladım. Bu zaman külə- 
yə davam gətirə bilməyən bir neçə kiçik yük gəmisi lövbərini qal- 
dırıb açıq dənizə çıxdı. Bu gəmilərin bizim yanımızdan keçdiyini 
gördükdə kapitan fəlakətli vəziyyətimizdən onları xəbərdar etmək 
üçün toplardan atəş açmağı əmr etdi. Bu atəşin nədən ötrü açıldı- 
ğını bilmədiyim üçün mən gəmimizin parçalandığını və ya başqa 
bir dəhşətli hadisənin üz verdiyini zənn etdim. O qədər qorxdum 
ki, özümdən gedib huşumu itirdim. Lakin bu dəmdə hər kəs öz 
canının hayında olduğundan mənə fikir verən olmadı və mənim 
başıma nə iş gəldiyi ilə heç kəs maraqlanmadı. Dənizçilərdən bir 
başqası tulumbaya yaxınlaşıb, məni əvəz etdi və mənim tamamilə 
öldüyümü zənn etdiyi üçün ayağı ilə kənara itələdi, mən ayılana 
qədər xeyli müddət bu vəziyyətdə uzanıb qaldım. 

Biz hamımız yorulmaq bilmədən işləyirdik, ancaq gəminin 
anbarında su getdikcə artırdı. Gəminin batacağlı yəqin idi. Düzdür, 
fırtına getdikcə sakitləşməyə başlamışdı, amma bizim limana daxil 
olacağımıza qədər su üzərində davam gətirib dura biləcəyimizə heç 
bir ümid yox idi. Buna görə də kapitan top atəşinin arasını kəsmir 
və bizi bu təhlükədən qorumaq üçün köməyə çağırırdı. Nəhayət, 

+ qabaq tərəfdə yaxınlığımızda olan xırda bir gəmi bizə kömək məq- 
toe 

sədilə öz qayıqlarından birini suya endirməyə cürət etdi. Çox təh- 
lükəli olmasına baxmayaraq, qayıq bizə yaxınlaşdı. Lakin nə biz qayı- 
ğa minə bildik, nə də bizi xilas etmək üçün öz həyatlarını təhlükəyə 
ataraq var gücləri ilə avar çəkənlərin bütün səyinə baxmayaraq, 
qayıq bizim gəmiyə yan ala bildi. Bizim matroslar onlara tərəf uzun 
bir kəndir atdılar. Xeyli əziyyətdən sonra onlar kəndirin ucunu tapıb 
tuta bildilər. Biz kəndirlə onları gəminin dal tərəfinə dartıb gətirdik 
və hamımız enib qayığa doluşduq. Qayığın belə bir yüklə onların 
gəmisinə qayıtması mümkün deyildi, bu haqda heç söhbət də ola 
bilməzdi. Buna görə də hamının rəyi ilə küləyin səmtinə istiqamət 
götürmək və mümkün qədər sahilə tərəf yaxınlaşmaq qərara alındı. 
Bizim kapitan həmin qayıqdakı matroslara dedi ki, qorxmasınlar və 
vəd etdi ki, əgər qayıq sahilə toxunub sınarsa, zərərini onların kapi- 
tanına ödəyəcəkdir. Beləliklə, bir az avarla, bir az küləyin gücünə biz 
şimala, Vinterton-Ness tərəfə gedir və tədricən sahilə yaxınlaşırdıq. 

Bizim, gəmidən çıxıb qayığa mindiyimiz vaxtdan on beş dəqiqə 
keçmişdi ki, gəmimiz gözümüzün qabağında suya qərq olmağa 
başladı. “Yuyub aparacaq” sözünün nə demək olduğunu da mən 
ilk dəfə burada başa düşdüm. Ancaq, etiraf etməliyəm ki, matroslar 
qışqırıb gəminin batdığını xəbər verəndə qalxıb bu mənzərəyə bax- 
maq üçün məndə heç taqət yox idi, çünki qayığa mindiyim, daha 
doğrusu, məni endirib qayığa keçirtdikləri vaxtdan həm qorxu, həm 
də gələcək təhlükələr haqqındakı fikirlərdən ruhum və hisslərim 
tamamilə ölmüşdü. 

Qayığı sahilə yaxınlaşdırmaq üçün avar çəkənlər var qüvvələri- 
ni sərf edib səylə işləyirdilər. Biz də bu zaman sahilə baxırdıq (çünki 
dalğalar hər dəfə qayığı yuxarı qaldıranda biz sahili görürdük), sahil- 
də böyük izdiham toplaşmışdı: adamlar ora-bura qaçır və biz sahilə 
yaxınlaşarkən bizə kömək etməyə hazırlaşırdılar. Lakin bizim qayı- 
ğımız çox yavaş hərəkət edirdi və biz yalnız Gdinterton mayakını keç- 
dikdən sonra sahilə yanaşa bildik, çünki burada ÖGinterton ilə Кгоппег 
arasında sahil xətti qərbə tərəf burulur və əmələ gələn girinti-çıxıntılar 
bu yerdə küləyin gücünü bir qədər azaldır. Biz burada sahilə yan alıb 
çox böyük əziyyətlər bahasına olsa da, hər halda, sağ-salamat quruya 
çıxa bildik və oradan piyada Yarmuta getdik. Başımıza gələn fəlakəti 
eşitdiklərinə görə Yarmut camaatı bizə çox hörmət göstərdi, şəhər 

əhli bizim üçün yaxşı mənzil ayırdı, ayrı-ayrı şəxslər — tacirlər və gəmi 
sahibkarları isə Londona və Hulla istədiyimiz kimi gedib çata bilmək 
üçün bizi kifayət qədər pulla təmin etdilər. 

Ah, nə üçün Hulla, öz doğma evimizə qayıtmaq onda mənim 
ağlıma gəlmədil Mən qayıtsaydım, nə qədər xoşbəxt olardıml Yəqin 
ki, atam, İncil ayələrindən birində deyildiyi kimi, mənim qayıtmağım 
münasibətilə yaxşı bəslənib kökəldilmiş bir buzov qurban kəsərdi, 
çünki mənim Hulldan yola düşdüyüm gəminin Yarmut dayanaca- 
ğında batması xəbəri ona çatmışdı, ancaq mənim xilas olduğumu 
o, bu əhvalatdan çox sonra eşitmişdi. 

Lakin mənim zalım taleyim yenə də məni əvvəlki fəlakətli yola 
sürükləyir və məni o əvvəlki fikirlərə o qədər böyük bir qüvvətlə təhrik 
edirdi ki, ona qarşı çıxmaq heç mümkün deyildi və düşüncənin ağıllı 
səsi dəfələrlə məni evə qayıtmağa dəvət etmişdisə də, ancaq qayıt- 
maq üçün özümdə kifayət qədər güc tapa bilmirdim. Mən bilmirəm, 
buna nə ad vermək olar, buna görə də israr etməyəcəyəm ki, bizi öz 
şəxsi fəlakətimizin bir vasitəsi olmağa sövq edən, hətta məhv olaca- 
ğımızı bütün açıqlığı ilə gördüyümüz zaman yenə də Dizi öz fəlakə- 
timizə tərəf sürükləyən qüdrətli taleyin gözəgörünməz əmridir, lakin 
bir şey şübhəsizdir ki, əmrindən qaça bilmədiyim o zalım taleyin 
hökmü ilə bu yola düşmüşdüm. Ona görə də qəlbimin ən ağıllı və 
xeyirxah hissəsindən eşitdiyim səslərin əleyhinə getdim və ilk dəfə 
təşəbbüs edib yeni həyat yoluna ayaq basarkən qarşılaşdığım o iki 
əyani dərsə əhəmiyyət vermədən o qorxunc hadisələrdən özüm 
üçün heç bir nəticə çıxartmadım. 

Bizim batmış gəmimizin sahibinin oğlu, təhlükəli fikirlərin daha 
da möhkəmlənməsində mənə kömək etmiş dostum indi məndən 
də çox sakitləşmişdi, üzdə isə qaşqabaqlı və qəmli idi. Yarmutda o, 
ilk dəfə mənimlə danışanda (bu hadisə oraya gələndən iki-üç gün 
sonra oldu, əvvəlcə biz görüşə bilməmişdik, çünki ayrı-ayrı mənzil- 
lərə düşmüşdük) mən hiss etdim ki, onun danışığının tonu bir 
qədər dəyişmişdir. O, çox kədərli bir halda, başını yırğalaya-yırğa- 
laya məndən soruşdu ki, özümü necə hiss edirəm. O, öz atasına 
mənim kim olduğumu başa salıb dedi ki, mən bu dəniz səfərinə 
təcrübə üçün çıxmışdım, gələcəkdə isə bütün dünyanı gəzib-dolaş- 
maq fikrindəyəm. Dostumun atası mənə müraciət edib ciddi və 
qayğıkeş bir səslə dedi: “Cavan oğlan! Bundan sonra siz heç bir 


27 


Daniel Defo 
DÜNYA ƏDƏBİYYATI KLASSİKLƏRİ 





+ zaman dənizə çıxmamalısınız. Bizə üz verən hadisələr sizin gələcə- 
yinizi göstərən aydın bir əlamətdir və bu əlamətlərdən nəticə çıxar- 
malısınız ki, dəniz səyyahı olmaq sizə qismət deyildir”. — “Axı nə 


üçün, ser? — mən etiraz etdim. — Məgər siz özünüz daha dəniz 
səfərinə çıxmayacaqsınız?” — “O, başqa məsələdir, — o cavab verdi, 
— dəniz səfərinə çıxmaq mənim sənətimdir, yəni, deməli, mənim vəzi- 
fəmdir. Amma siz dəniz səfərinə yalnız bir təcrübə üçün çıxmısınız. 
Öz fikrinizin üzərində dayanıb inad etsəniz, başınıza nələr gələcəyini 
göylər sizə göstərdi. Bəlkə, elə sizin özünüzdən bizim başımıza bu 
fəlakətlər gəldi. Bəlkə də, siz bizim gəmiyə minmiş İonasınız... Buyu- 
run, — deyə o əlavə etdi, — bir məni yaxşı başa salın görüm siz kim- 
siniz və sizi bu dəniz səfərinə çıxmağa məcbur edən səbəb nədir?” 
Mən cavab verib özüm haqqında bəzi şeyləri ona nağıl etdim. Mən 
danışıb qurtaran kimi o acıqlandı və qorxunc bir qəzəblə dedi: “Mən 
nə etmişəm, təqsirim nədir ki, bu yazıq sərsəri mənim gəmimin 
göyərtəsinə ayaq basmışdır! Mən bundan sonra heç bir zaman, lap 
min funt-sterlinq versən də, yenə səninlə bir gəmidə yola çıxmağa 
razı olmaram!” Əlbəttə, bütün bunlar onsuz da özünə dəymiş zərər 
haqqındakı düşüncələrdən sarsılmış və həddindən çox qəzəblənmiş 
bir adamın ürəkdən dediyi sözlər idi. Lakin o sakitləşəndən sonra 
mən onunla söhbət etdim, o, çox ciddi bir surətdə məni inandırdı ki, 
özümü fəlakətə atmayım, hər şeyə tövbə edib atamın yanına qayıdım 
və başıma gələn bütün bu işlərin sirri isə yalnız göylərə məlumdur, 
görünür, Allahın əmri belə imiş. Sözün axırında o, mənə dedi: “Eh, 
cavan oğlan, əgər siz tezliklə evə qayıtmasanız, mənə inanın ki, 
haraya getsəniz, atanızın dedikləri doğru çıxacaq, hər yerdə bədbəxt- 
liyə və əziyyətlərə düçar olacaqsınız”. 

Bu əhvalatdan az sonra biz ayrıldıq. Mən onun haqlı olduğunu 
hiss edirdim və heç bir etiraz edə bilmədim, lakin mən bir daha 
onunla görüşmədim. Onun Yarmutdan haraya getdiyini bilmirəm. 
Amma mənim özümün bir qədər pulum var idi, buna görə də quru 
yol ilə çıxıb Londona getdim. Həm Londonda, həm də oraya gedən- 
də yol uzunu elə dəqiqələr olurdu ki, hansı həyat yolunu seçəcəyim 
haqqında — evə qayıtmaq, yoxsa yenidən dəniz səyahətinə çıxmaq 
haqqında düşünür və tərəddüd edirdim. 

Doğma evimizə qayıtmaq məsələsinə gəldikdə, doğrusu, həya və 
utancaqlıq ağlımın bütün ən tutarlı dəlillərini susdururdu: öz-özümə 

fikirləşib bizim bütün qonşuların mənə necə güləcəklərini və yalnız 
atamın və anamın deyil, habelə bütün tanışlarımızın üzünə baxmağa 
necə utanacağımı təsəvvürümdə canlandırırdım. O zamandan mən 
insan təbiətinin, xüsusilə gənclikdə, nə qədər qeyri-məntiqi və nə 
qədər qeyri-ardıcıl olduğunu dəfələrlə müşahidə etmişəm: belə 
vəziyyətlərdə əldə rəhbər tutulması lazım gələn mülahizələri rədd 
edərək insanlar günaha batmaqdan yox, tövbə etməkdən utanırlar, 
gördükləri işlərdən və insanı ağılsız adlandırmağa haqq verən əməl- 
lərdən yox, bu işlərdən imtina edib özlərini düzəltməkdən utanırlar, 
halbuki özlərini islah edib düzəltdiklərinə görə onları ancaq ağıllı 
hesab etmək olar. 

Bu hal məndə çox uzun müddət davam etdi və mən bu vəziy- 
yətdə nə etməli olduğumu, özüm üçün hansı həyat yolunu seçmək 
lazım gəldiyini kəsdirə bilmirdim. Mən evə qayıtmaq arzusundan əl 
çəkə bilmirdim və nə qədər ki mən bu niyyətimi təxirə salırdım, 
başıma gəlmiş fəlakətlərin təəssüratı da yavaş-yavaş zəifləyir və 
xatirimdən silinməyə başlayırdı, bütün bunlarla birlikdə isə məni 
atamın yanına qayıtmağa təhrik edən sağlam düşüncənin onsuz da 
zəif olan səsi yavaşıyırdı. Bütün bu əhvalatlar, nəhayət, onunla qur- 
tardı ki, mən evə qayıtmaq barədəki bütün fikirlərimdən tamamilə 
əl çəkdim və yeni səyahət haqqında düşünməyə başladım. Məndə 
öz doğma evimizdən qaçmaq fikrini doğurmuş, məni bütün dün- 
yanı dolaşaraq özümə dövlət qazanmaq kimi boş və ağılsız bir 
xəyala salan o zalım tale həmin bu sərsəmləmələri mənim beynimə 
elə yeritmişdi ki, mən bütün xeyirxah sözlərə və nəsihətlərə, hətta 
atamın qoyduğu qadağalara belə əhəmiyyət vermədim. Həmin 
qüvvə, bir daha deyirəm, o nə olur olsun, fərqi yoxdur, həmin qüvvə 
məni elə bədbəxt bir işə sövq etdi ki, onu ancaq xəyal aləmində 
təsəvvür etmək mümkündür: mən Afrika sahillərinə, yaxud bizim 
dənizçilərin öz dillərində dedikləri kimi, Омпеуауа gedən bir gəmiyə 
mindim və yenidən səyahətə çıxdım. 

Mənim ən böyük bədbəxtliyim o idi ki, keçirdiyim bütün bu sər- 
güzəştlər zamanı mən ən adi bir matros kimi də işə girmədim, belə- 
də mən adət etdiyimdən bir az artıq işləsəydim də, hər şeyə diqqət 
edib, heç olmasa, dənizçinin vəzifələrini və işini öyrənərdim, sonra- 
lar isə kapitan ola bilməsəm də, hər halda, kapitan köməkçisi və ya 
şturman ola bilərdim. Lakin nə etməli, görünür, mənim taleyim belə 

o imiş və mən bütün mövcud olan yollardan ən pisini seçməli imişəm. 
Bu dəfə də belə etdim: cibimdə pulum, əynimdə yaxşı paltarım var 
idi, buna görə də gəmidə özümü ərköyün bir ağa kimi aparır, heç 
bir iş görmür və heç bir şey də öyrənmirdim. 

Londonda, xoşbəxtlikdən, mən lap ilk addımlardan yaxşı adam- 
ların arasına düşdüm, gənc yaşlarında vaxtilə mənim kimi avara və 
yolundan azmış adamlara belə xoşbəxtlik o qədər də tez-tez üz ver- 
mir, çünki şeytan heç kəsi gözdən qoymur və pis adamlara qoşulan 
gənclər üçün o saat bir tələ qurub, onları yoldan çıxarır. Mənimki isə 
belə olmadı. Mən Londonda bir kapitan ilə tanış oldum. O, bir az 
əvvəl öz gəmisi ilə Qvineya sahillərini gəzib qayıtmışdı və bu səfər- 
dən xeyli qazanc əldə etdiyi üçün indi yenidən həmin yerlərə səfər 
etməyi qərara almışdı. Mən onun xoşuna gəlmişdim, çünki mən 
o zaman pis həmsöhbət deyildim. Söhbət zamanı mənim səyahət 
edib dünyanı gəzmək arzusunda olduğumu bildikdə onunla birlikdə 
getməyi mənə təklif edib dedi ki, mənim heç bir xərcim çıxmayacaq- 
dır, mən gəmidə onun qonağı və dostu olacağam. Sonra o, məni 
başa saldı ki, əgər özümlə birlikdə mal aparmağa imkanım varsa, 
bəxtimi sınayım, bəlkə də, baş tutdu, o halda, bu alış-verişdən əldə 
edilmiş qazancın da hamısı mənə çatacaqdır. 

Mən bu təklifi qəbul etdim. Namuslu və açıqürəkli bir adam 
olan bu kapitanla mən lap yaxından dost oldum və onunla birlikdə 
yola çıxdım. Satmaq üçün özümlə balaca bir yük götürdüm və dos- 
tum kapitanın tamamilə düzgün və təmizürəkli bir adam olması 
sayəsində çox əlverişli bir alış-veriş etdim. Dostumun göstərişi ilə 
mən qırx funt-sterlinq verib müxtəlif bəzək-düzək və muncuq almış- 
dım. Bu qırx funtu isə mən məktublaşdığım qohumlarımın köməyi 
ilə əldə etmişdim. Belə zənn edirəm ki, onlar atamı, yaxud, daha 
doğrusu, anamı bu ilk səfərim üçün mənə, heç olmasa, kiçik bir 
məbləğlə kömək etməyə razı salmışdılar. 

Bu səyahətim, demək olar ki, mənim bütün səfərlərimdən 
yeganə müvəffəqiyyətlisi idi və mən bu müvəffəqiyyətimlə, əlbəttə, 
tamahkarlıq hissindən tamamilə uzaq, xeyirxah bir adam olan dos- 
tum kapitana minnətdar idim, bundan əlavə, mən səfər zamanı 
yolda kapitanın rəhbərliyi altında riyaziyyata və gəmiçiliyə dair gəmi 
İurnalını yazıb-doldurmaq, müşahidə aparmaq – bir sözlə, gəmini 
idarə edə bilmək üçün dənizçiyə lazım olan bir çox şeyləri öyrəndim. 

Mənimlə məşğul olub, öz təcrübəsini mənə öyrətməkdən o həzz 
alırdı, onu dinləmək, ondan öyrənmək isə mənə ləzzət verirdi. Uzun 
sözün qısası, bu səyahət məni həm dənizçi, həm də tacir etdi, apar- 
dığım malları beş funt doqquz ünsiya qızıllı quma dəyişdim və Lon- 
dona qayıtdıqdan sonra həmin qızıllı qumu satıb üz yüz funtdan bir 
qədər az təmiz gəlir əldə etdim. Bu uğur məndəki şöhrətpərəst 
xəyalları daha da gücləndirirdi, bu xəyallar isə ən axırda məni 
fəlakətə aparıb çıxartdı. 

Ancaq onu deməliyəm ki, həmin bu uğurlu səfərin özündə də 
mən az əziyyət çəkmədim və ən başlıcası o idi ki, mən səyahət 
zamanı çox pis tropik qızdırma xəstəliyinə tutuldum və bütün səfər 
müddətində xəstə oldum, çünki bizim gedib çıxdığımız və ən çox 
alver etdiyimiz sahillər 15” şimal en dairəsi ilə ekvator arasında idi, 
iqlimi də həddindən artıq isti idi. 

Beləliklə, mən Qvineya ilə alver edən bir tacir olmuşdum. Lakin, 
mənim bədbəxtliyimdən, kapitan dostum İngiltərəyə qayıtdıqdan 
bir az sonra öldü, mən də özüm yenidən Оумпеуауа səfərə çıxmağı 
qət etdim. Mən İngiltərədən yenə də həmin gəmi ilə yola düşdüm, 
ölmüş kapitanın köməkçisi indi bu gəmiyə komandanlıq edirdi. 
Mənim bu səyahətim hər hansı bir insanın indiyə qədər etmiş 
olduğu səyahətlərin ən fəlakətlisi idi. Doğrudur, mən qazandığım 
puldan yalnız yüz funta qədərini mala verib özümlə götürmüşdüm, 
qalan iki yüz funtunu isə saxlamaq üçün mərhum kapitanın dul 
arvadına əmanət vermişdim, o da həmin pulu lazımi qaydada yer- 
bəyer etmişdi. Lakin yolda mənim başıma ayrı fəlakətlər gəldi. Bu 
qorxunc hadisələr ondan başladı ki, bir səhər, gün doğarkən bizim 
gəmimiz Kanar adalarına tərəf gedirdi, daha doğrusu, Kanar adaları 
ilə Afrika sahilləri arasında idi, bu zaman dəniz quldurları qəfildən 
bizə hücum etdilər. Salehdən olan bu türk quldur gəmisi bütün yel- 
kənlərini açaraq sürətlə dalımızca gəlirdi. Qaçıb xilas olmaq ümidi 
ilə biz də gəmidəki dor ağaclarının və kanatların davam gətirdiyi 
qədər bütün yelkənlərimizi qaldırdıq. Lakin bir az sonra gördük ki, 
quldur gəmisi çox sürətlə gəlir və bir neçə saatdan sonra mütləq 
bizə çatacaqdır, odur ki döyüşə hazırlaşmağa başladıq (bizim on 
iki topumuz var idi, düşməninki isə on səkkiz idi). Gündüz, saat üçə 
yaxın quldurların gəmisi bizə çatdı, lakin onlar bu əsnada bir səhv 
etdilər: onlar bizə gəminin arxa tərəfindən yanaşmaq əvəzinə, yan 

o tərəfdən yanaşdılar. Gəminin bu tərəfində bizim səkkiz topumuz var 
idi, onların səhvindən istifadə edərək biz bu topların hamısının 
ağzını onlara tərəf çevirib yaylım atəşi açdıq. Quldurların gəmisində 
iki yüzə qədər adam var idi, buna görə də onlar bizim atəşimizə 
həm toplardan, həm də iki yüz tüfəngdən açılan yaylım atəşi ilə 
cavab verib bir qədər geri çəkildilər. Xoşbəxtlikdən, bizlərdən heç 
kəsə güllə dəymədi, sıralarımız da sıx və möhkəm idi. Qeri çəkildik- 
dən sonra quldurlar yeni hücuma, biz isə yeni müdafiəyə hazırlaşır- 
dıq. Quldur gəmisi bu dəfə bizə gəminin o biri tərəfindən yanaşdı. 
Altmışadək adam o saat bizim gəmiyə doluşdu və həmin saat onla- 
rın hamısı bizim gəminin dor ağaclarını və iplərini kəsməyə başla- 
dılar. Biz onları tüfəng atəşi, nizələr və əl qumbaraları ilə qarşıladıq 
və iki dəfə gəmimizin göyərtəsindən sıxışdırıb çıxartdıq. Amma bizim 
gəmi tamamilə yararsız hala salınmışdı, adamlarımızdan üçü ölmüş, 
səkkizi yaralanmışdı, buna görə də (hekayənin bu kədərli hissəsini 
ixtisar edirəm) biz məcburiyyət qarşısında qalıb təslim olduq, bizi 
əsir alıb mavrlara mənsub olan Saleh limanına apardılar. Mənim 
vəziyyətim əvvəlcə düşündüyüm qədər də pis olmadı. Məni o biri 
yoldaşlarım kimi, ölkənin içərisinə, sultanın sarayına aparmadılar. 
Quldur gəmisinin kapitanı məni öz yanında qul saxladı, çünki mən 
cəld və zirək olduğuma görə onun yanında işləməyə yarayardım. 
Taleyimin belə heyrət ediləcək bir şəkildə dəyişib məni tacirlikdən 
əsirliyə və acınacaqlı bir qul vəziyyətinə salması mənəviyyatımı əzir, 
ruhumu sıxırdı. Elə bu zaman gec-tez mənə fəlakət üz verəcəyi, heç 
kəsin məni bu bəladan qurtarmayacağı, mənə təsəlli verməyəcəyi 
haqqında atamın o peyğəmbərcəsinə sözləri yadıma düşdü və elə 
zənn etdim ki, həmin fəlakət elə budur ki, indi mənə üz vermişdir, 
Allah öz əli ilə məni cəzalandırmış və mən həmişəlik məhv olmu- 
şam. Lakin heyhatl Sən demə, bu fəlakət məni gələcəkdə gözləyən 
ağır əziyyətlərin solğun bir kölgəsi imiş. İndi hekayəmin ardını nəql 
edəndə siz həmin əziyyətlərin nədən ibarət olduğunu görəcəksiniz. 

Mənim yeni sahibim, daha doğrusu, ağam, məni öz evinə gəti- 
rib orada saxladığı üçün ümidvar idi ki, bir də qarətə gedərkən məni 
də özü ilə aparacaqdır. Mən də əmin idim ki, gec-tez, günlərin birin- 
də ispan və portuqal gəmilərindən biri bu quldur gəmisini tutacaq, 
mən də əsirlikdən azad olacağam. Lakin ümidlərim tezliklə boşa 
çıxdı, çünki sahibim dənizə çıxarkən məni özü ilə aparmadı, evdə 

qoyub bağ-bağçaya baxmağı və ümumiyyətlə, qulların gördüyü 
bütün ağır təsərrüfat işlərini mənə tapşırdı. Səfərdən qayıtdıqdan 
sonra isə gəmiyə getməyi və orada kayutda yerləşib gəmiyə göz 
olmağı mənə əmr etdi. 

O gündən etibarən mən ancaq qaçmaq haqqında düşünür və 
bu fikri həyata keçirmək üçün vasitə axtarırdım, lakin əsirlər arasın- 
da azacıq da olsun ümid verən elə bir adam tapmırdım ki, etibar 
edib, fikrimi ona söyləyim. Mənim düşdüyüm şəraitdə qaçmaq 
mümkün deyildi, çünki mən tək idim və aramızda etibarlı bir adam 
— nə bir ingilis, nə bir irlandiyalı, nə də bir şotlandiyalı var idi, mən 
tamamilə yalqız idim, buna görə də (tez-tez azadlıq haqqında şirin 
xəyallara dalıb özümə təsəlli versəm də) xilas olmağa azacıq ümi- 
dim belə olmadan, düz iki il əsirlikdə qaldım. Lakin iki ildən sonra 
baş vermiş qeyri-adi bir hadisə çoxdan bəri beynimdə dolaşan qaç- 
maq fikrini təzədən canlandırdı və mən vəziyyətdən istifadə edərək 
azadlığa çıxmaq üçün təşəbbüs göstərməyi yenidən qərara aldım. 
Mənim sahibim bir dəfə, necə oldusa, öz gəmisini (eşitdiyimə görə, 
pulu olmadığına görə) təchiz edə bilmədi və həmişəkindən çox 
evdə oturub dəniz səfərinə çıxmadı. Bu müddət o, həftədə bir və ya 
iki dəfə, hava yaxşı olanda isə daha tez-tez öz gəmisindəki qayıqla 
dəniz kənarında balıq tutmağa gedərdi. Hər dəfə belə balıq ovuna 
gedəndə avar çəkmək üçün o, məni və cavan mavrı özü ilə aparırdı, 
biz də bacardığımız qədər onu əyləndirirdik. Bundan başqa, mən 
balıq tutmaqda mahir idim, o, bunu hiss edəndən sonra bəzən 
məni həmin oğlan – Maresko (oğlanı onlar belə adlandırırdılar) ilə 
birlikdə balıq tutmağa göndərir və öz qohumlarından olan yaşlı bir 
mavrı da bizim üzərimizə nəzarətçi təyin edirdi. 

Bir səhər sakit havada dəniz kənarına çıxmışdıq. Biz sahildən bir 
qədər aralandıqdan sonra dənizin üzünü sıx bir duman elə bürüdü 
ki, dənizin kənarı ilə bizim aramızda mil yarım məsafə olmasına bax- 
mayaraq, biz sahili gözdən itirdik, buna görə də hansı tərəfə getdi- 
yimizi bilmədən avar çəkirdik. Beləliklə, bütün günü və gecəni avar 
çəkdik, səhər açılanda isə özümüzü açıq dənizdə görüb başa düş- 
dük ki, sahilə qədər istiqamət götürmək əvəzinə biz çaşıb sahildən 
azı altı mil uzağa düşmüşük. Dənizdə külək başlamışdı, buna görə 
də biz, nəhayət, bir çox əziyyət və təhlükələrdən sonra evə qayıtdıq. 
Dənizdə qaldığımız müddətdə biz hamımız çox bərk acmışdıq. 

Bizim əhvalatımızı eşidəndən sonra mənim sahibim gələcəkdə 
daha ehtiyatlı olmağı qərara aldı və bildirdi ki, bundan sonra heç bir 
zaman kompas və ehtiyat üçün ərzaq götürməmiş balıq ovuna get- 
məyəcəkdir. Bizim gəmini tutduqdan sonra mənim sahibim oradakı 
barkası özü üçün saxlamışdı və indi öz gəmi dülgərinə — bu da kölə- 
ingilis idi — əmr etmişdi ki, həmin barkasın orta hissəsində, barida 
olduğu kimi, kiçik bir otaq, yaxud kayut düzəltsin, bunun dal tərə- 
fində sükanı və böyük dordakı yelkəni idarə etmək üçün biradam- 
lıq yer, qabaq tərəfində isə o biri yelkənləri açıb-yığmaq üçün 
ikiadamlıq yer qoysun: bu haqq-hesabla barkasdakı üçbucaqlı 
yelkən dülgərin düzəldəcəyi həmin kayutun damının üstünə düşməli 
idi. Dülgərin düzəltdiyi bu kayut alçaq və çox rahat idi. Orada üç 
adam yata bilərdi. Əlavə olaraq oraya bir stol və şkaf da qoymaq 
mümkün idi, bu şkaf da mənim sahibimin yol üçün tədarük etdiyi 
ərzağı — çörəyi, düyünü, qəhvəni və içmək üçün götürdüyü içki dolu 
butulkaları yığmaq üçün lazım idi. 

Biz balıq ovuna çox vaxt bu barkasda gedirdik, mən də çox 
mahir bir balıq tutan olduğum üçün sahibim heç bir zaman mənsiz 
getməzdi. Bir dəfə o, iki nəfər möhtərəm mavrla bərabər dənizə çıx- 
mağa hazırlaşırdı (daha onu deyə bilmərəm ki, balıq ovuna gedir- 
dilər, yoxsa, elə-belə, gəzmək niyyətində idilər), bu gəzinti üçün o, 
xeyli yemək ehtiyatı hazırlayıb hələ axşamdan barkasa göndərmişdi. 
Bundan başqa, o, mənə əmr etdi ki, gedib onun gəmisindən üç 
tüfəng və ona görə də barıt və qırma götürüb qayığa aparım, çünki 
balıq tutmaqdan əlavə, onlar həm də ov vurmaq niyyətində idilər. 

Mənə əmr olunan işləri gördüm, göyərtəni yudum, dor ağacının 
bayrağını qaldırdım və ertəsi gün səhər tezdən barkasda oturub 
qonaqları gözlədim. Lakin bu vaxt sahibim özü tək gəldi və dedi ki, 
nə isə təsadüfən, çox mühüm işləri olduğuna görə, qonaqlar bu 
gün gəzməyə getməyi təxirə salmışlar. Sonra o, bizim üçümüzə də 
— mənə, oğlana və yaşlı mavra — balıq tutmaq üçün, həmişə olduğu 
kimi, yenə də dənizə çıxmağı əmr edib tapşırdı ki, balığı tutan kimi 
evə gətirim, çünki dostları onun yanına axşam yeməyinə gələcək- 
lər. Mən onun dediyinə itaət etdim. 

Mənim azadlıq haqqında çoxdankı arzum bu zaman yenidən 
oyandı. İndi mənim əlimdə kiçik bir gəmi var idi, sahibim gedən 
kimi mən hazırlaşmağa başladım. Ancaq mən bu səfər balıq ovu 

üçün yox, uzaq yol üçün hazırlaşırdım. Doğrudur, mən yolumun 
istiqamətini nəinki bilmirdim, haraya gedəcəyim haqqında hətta heç 
fikirləşmirdim də, çünki əsarətdən qurtarmaqdan ötrü indi mənim 
üçün hər bir yol yaxşı idi. 

Mən əvvəlcə ondan başladım: yanımızdakı mavrı başa salıb 
qandırdım ki, özümüz üçün, gərək, bir az yemək tədarük edək, çün- 
ki sahibimizin qonaqlar üçün hazırladığı süfrədən bizə yemək çata- 
cağına ümid etməyə ixtiyarımız yoxdur. O cavab verdi ki, bu, doğru- 
dur və gedib içi suxarı ilə dolu böyük bir səbət və üç səhəng də 
şirin su tapıb qayığa gətirdi. Sahibimin şərab butulkaları olan yeşiyi 
harada saxladığını bilmirdim (butulkaların üstündəki kağızlardan 
məlum olurdu ki, bu şərablar, yəqin ki, ingilis gəmilərinin birindən 
götürülmüşdür), nə qədər ki mavr ərzaq gətirmək üçün sahilə get- 
mişdi, mən həmin butulkaların hamısını daşıyıb anbardakı şkafa 
yığdım, guya, bunlar elə əvvəlcədən burada sahibim üçün yığılıb 
tədarük edilmişdir. Bundan başqa, mən əlli girvənkəlik bir yekə 
parça mum, bir yumaq iplik, balta, mişar və çəkic tapıb gətirdim. 
Bunların hamısı, xüsusilə mum sonra bizə çox lazım oldu, çünki bu 
mumdan biz şam düzəldirdik. Mən bir kələk də gəldim, sadədil mavr 
yenə də aldandı. Onun adı İsmayıl idi, ancaq hamı onu “Moli”, yaxud 
“Muli” çağırırdı. Mən ona dedim: “Moli, barkasda sahibimizin 
tüfəngləri var. Bir az barıt və bir az da qırma tapıb gətirsək, necə 
olar? Bəlkə, nahara özümüz üçün iki-üç alkam quşu vura bildik (bu 
quşlar bizim tərəflərdəki cüllütə bənzəyir). Mən bilirəm, sahibimiz 
gəmidə barıt və qırma saxlayır”. — “Yaxşı, gətirərəm”, — deyib mavr 
getdi və içində girvənkə yarım, bəlkə də, daha çox barıt olan bir 
meşin kisə gətirdi. O, güllə də gətirmişdi. Bunların hamısını qayığa 
yığdıq. Bundan başqa, sahibimin kayutunda da bir az barıt tapıldı, 
yeşikdə böyük bir butulka var idi, içindəki şərabın artığını boşaldıb, 
bu barıtı da həmin butulkaya tökdüm. Beləliklə, yol üçün lazım olan 
hər şeyi tədarük etdikdən sonra balıq tutmaq üçün biz limandan 
dənizə çıxdıq. Limanın girəcəyindəki keşikçi qülləsində bizi tanıyır- 
dılar, buna görə də bizim gəmimizə fikir verən yox idi. Sahildən bir 
milə yaxın uzaqlaşdıqdan sonra biz yelkəni yığdıq və balıq ovuna 
hazırlaşmağa başladıq. Külək şimaldan və şimal-qərb tərəfdən əsir- 
di, bu isə mənim planlarıma uyğun deyildi, əgər cənubdan əssə idi, 
mən, yəqin ki, lap İspaniya sahillərinə, yaxud, heç olmasa, Kadiksə 

+ qədər gedib çıxa bilərdim. Lakin külək hansı tərəfdən əsir əssin, 
лә. 

mən bir şeyi qəti surətdə qərara almışdım ki, bu dəhşətli yerdən 
uzaqlaşmaq lazımdır, sonrasını isə tale özü həll edər. 

Bir müddət mən tilovumu suya atdım, lakin heç bir şey tutma- 
dım (tilova balıq düşəndə də mən qəsdən çıxartmadım ki, mavr 
görər), sonra mən ona dedim: “Burada işimiz baş tutmayacaqdır 
və biz heç nə tuta bilməyəcəyikl Sahibimizin yanına əliboş qayıtsaq 
da, yaxşı düşməz. Gərək sahildən bir az uzaqlaşaq, bəlkə, o zaman 
bir şey çıxdı”. Mavr mənim onu aldatmayacağıma əmin idi, buna 
görə də mənimlə razılaşdı və qayığın burun tərəfində olduğu üçün 
oradan yelkəni qaldırdı. Mən gəminin arxa tərəfində sükanın yanın- 
da oturdum, gəmi üç mil də açıq dənizə getdikdən sonra, guya, 
yenidən balıq tutmağa başlamaq üçün mən yelkəni çəkib qayığı 
tamamilə yavaşıtdım, sükanı cavan mavra tapşırıb dal tərəfdən yaşlı 
mavra yanaşdım və bir şey axtarırmış kimi, əyilib onun çiynindən 
aşağı baxmaya başladım, birdən onu qucaqlayıb tutdum və dərhal 
dənizə tulladım. Mavr o saat dənizin üzünə çıxdı, çünki çox yaxşıca 
üzürdü. O çığırıb yalvarırdı ki, onu qayığa götürüm, mənimlə dün- 
yanın lap o başına qədər gedəcəyini vəd edirdi. Qayığın dalınca o 
elə bir sürətlə üzürdü ki, tezliklə gəlib mənə çata bilərdi, çünki 
külək, demək olar ki, tamam kəsmişdi və qayıq çox yavaş hərəkət 
edirdi. İşin bu yerdə olduğunu gördükdə mən kayuta gedib tüfəngi 
gətirdim və onu nişan alıb dedim: “Mən sənə pislik etmək niyyə- 
tində deyiləm, əgər məndən əl çəkib getsən və məni rahat burax- 
san, sənə heç nə etmərəm. Sən yaxşıca üzürsən, dəniz də sakitdir, 
asanlıqla üzüb sahilə çıxa bilərsən, mən də sənə heç nə etmərəm. 
Yox, əgər barkasın dalınca üzməyə başlasan, vurub kəlləni dağı- 
dacağam, çünki xilas olub azadlığa çıxmağı mən qəti qərara almı- 
şam”. Bunu eşidəndən sonra o, sahilə tərəf döndü, mən əmin idim 
ki, o, asanlıqla üzüb sahilə çıxacaqdır, çünki o, üzgüçü idi. 

Əlbəttə, mən bu oğlanı dənizə atıb həmin yaşlı mavrı özümlə 
birlikdə götürə bilərdim, lakin ona etibar edib inanmaq olmazdı. 
Mavr kifayət qədər üzüb barkasdan uzaqlaşdıqdan sonra mən üzü- 
mü bu oğlana (onun adı Ksuri idi) tutub dedim: “Ksuril Əgər sən 
mənə sadiq olsan, səni böyük bir adam edərəm. Gərək and içəsən 
və bildirəsən ki, mənə xəyanət etməyəcəksən, yoxsa səni də dənizə 
ataram”. Oğlan düz gözümün içinə baxaraq gülümsədi və o qədər 

səmimi cavab verdi ki, mən ona inanmaya bilməzdim. O and içdi 
ki, mənə sadiq olacaq və haraya istəsəm mənimlə gedəcəkdir. 

Özüb gedən mavr gözdən itincəyə qədər mən küləyin əksinə 
gedərək, istiqaməti düz açıq dənizə götürmüşdüm. Mən bunu bilə- 
bilə etmişdim ki, görənlər bizim Cəbəlüttariq boğazına getdiyimizi 
güman etsinlər (əslinə baxsan, ağlı başında olan hər kəs elə belə 
düşünə bilərdi). Doğrudan da, kim fərz edə bilərdi ki, biz cənuba, 
həqiqətən, vəhşi sahillərə tərəf getmək niyyətindəydik? O sahillərdə 
zənci qəbilələri yaşayır, əgər biz oraya getsək, zəncilər öz təknə 
şəklində olan qayıqları ilə bizi əhatə edib öldürərdilər, yaxud orada 
quruya ayaq basan kimi ya yırtıcı heyvanlar, ya da insan cildindəki 
daha rəhmsiz vəhşilərin özləri bizi didib-parçalayardılar. 

Lakin qaş qaralan kimi mən yolumu dəyişdim, cənuba tərəf isti- 
qamət götürdüm, ancaq sahildən çox uzaq düşməmək üçün bar- 
kasın meylini azacıq şərqə tərəf çevirdim. Yenicə mülayim külək baş- 
lamışdı, dəniz də hələ sakit idi. Heç bir dalğa yox idi. Buna görə də 
elə bir sürətlə gedirdik ki, ertəsi gün saat üçdə ilk dəfə qarşı tərəf- 
dən quru görünəndə biz Salehdən azı yüz əlli mil cənubda, Məra- 
keş sultanının və o yerlərdəki digər hakimlərin də torpaqlarından 
xeyli uzaqda idik. Hər halda, bu yerlərdə biz bir nəfər də olsun, 
adam görmədik. 

Ancaq mən mavrların əlində əsir olanda o qədər qorxmuşdum 
və yenidən onların əlinə düşməkdən elə ehtiyat edirdim ki, əlverişli 
küləkdən istifadə edərək düz beş gün arası kəsilmədən irəliyə üzdüm 
və heç bir yerdə nə sahilə çıxdım, nə də lövbər salıb dayandım. Beş 
gündən sonra külək istiqamətini dəyişib cənubdan əsməyə başladı, 
buna görə də mən sahilə yaxınlaşmağı qərara aldım və kiçik bir 
çayın mənsəbinə lövbər salıb dayandım, çünki mən belə hesab edir- 
dim ki, əgər bizi təqib edən olsaydı, indiyə qədər bizə çata bilmə- 
diklərinə və indi də küləyin istiqamətini dəyişdiyinə görə, yəqin ki, bu 
işdən vaz keçmişlər. Bu, hansı çay idi, haradan, hansı xalqın yaşadığı 
ölkələrdən, hansı en dairəsindən axıb gəlirdi, bu barədə heç bir şey 
bilmirəm. Sahildə mən adam görmədim və görmək də istəmirdim, 
mənə ancaq şirin su ehtiyatı götürmək lazım idi. Biz bu çayın mənsə- 
binə axşama yaxın daxil olmuşduq, ona görə də hava qaralandan 
sonra üzüb sahilə çıxmağı və o yerləri yoxlayıb nəzərdən keçirməyi 
qərara aldım. Lakin qaranlıq düşən kimi sahildən vəhşi heyvanların 

+ nəriltisi, bəyirtisi və ulaması eşidilməyə başladı, bu səslər o qədər 
toe 

qorxunc idi ki, yanımdakı yazıq uşaq, az qala, qorxusundan öləcəkdi. 
O, mənə yalvarıb xahiş etməyə başladı ki, səhər açılana qədər sahilə 
çıxmayım. Mən ona dedim: “Yaxşı, Ksuri, çıxmarıq, burada gözlərik. 
Lakin sahilə gündüz getsək, ola bilər ki, biz orada adamlara rast 
gələk, onlar isə bizə vəhşi pələng və şirlərdən daha çox əziyyət 
verərlər”. Ksuri gülüb dedi (o, əsir ingilislərdən az-maz ingiliscə 
danışmağı öyrənmişdi): “Biz tüfəngdən onlara atəş açarıq, o saat 
qaçarlar”. Mən uşağın belə şad olmasına çox sevindim, ruhdan 
düşməsin deyə, sahibim üçün tədarük olunmuş şərabdan bir stəkan 
töküb ona verdim. Əslinə baxsan, onun məsləhəti pis deyildi, ağlıma 
da batdı, onun dediyi kimi etdim. Biz lövbər salıb bütün gecəni 
səhərə qədər nəfəsimizi içimizə çəkib qayıqda qaldıq. Mən “nəfə- 
simizi içimizə çəkib” deyirəm, ona görə ki, bir dəqiqə belə yatmadıq. 
Biz lövbər salıb dayanandan iki-üç saat sonra sahildə çox böyük 
vəhşi heyvanlar gördük (bunların hansı heyvan olduğunu biz bilmir- 
dik), onlar lap sahilin kənarına gəlib suya cumur, çimir və oynaşır- 
dılar, görünür, beləliklə, özlərini sərinlətmək istəyirdilər, lakin onlar 
oynaşdıqca elə zingildəyir, nərildəyir və ulayırdılar ki, mən ömrümdə 
heç bir zaman belə iyrənc səslər eşitməmişdim. 

Ksuri çox bərk qorxmuşdu, doğrusu, mən özüm də qorxmuş- 
dum. Lakin bu qorxunc heyvanlardan birinin bizim barkasa tərəf 
üzdüyünü eşitdikdə daha bərk qorxduq. Biz onu görmürdük, ancaq 
onun fısıltısından və fınxırtısından yəqin etdik ki, çox nəhəng və 
yırtıcı bir heyvandır. Ksuri deyirdi ki, bu, şirdir (bəlkə, doğrudan da, 
şir idi, hər halda, bunun əksini təsdiq edən başqa bir fikir məndə 
yox idi), buna görə də çığırıb xahiş edirdi ki, lövbəri qaldırıb buradan 
uzaqlaşaq. Mən ona cavab verib dedim: “Yox, Ksuri, lövbəri qaldır- 
mağa ehtiyac yoxdur, biz ancaq lövbərin kəndirini bir qədər uzadıb 
dənizə çıxarıq, onlar dalımızca oraya gələ bilməzlər”. Ancaq mən 
sözümü deyib qurtarmışdım ki, naməlum heyvanın barkasımıza lap 
yaxınlaşdığını gördüm. Bizimlə onun arasında iki avar boyu məsafə 
qalmışdı. Etiraf edirəm ki, əvvəlcə mən özümü bir qədər itirdim, 
amma tez özümü ələ alıb kayuta qaçdım və tüfəngi gətirdim, atəş 
açan kimi vəhşi heyvan geri dönüb sahilə tərəf üzdü. 

Mənim gülləm açılan kimi sahildə və o tərəfdə, həmin yerin 
lap içərilərində o qədər dəhşətli bir nərilti və ulaşma başlandı ki, 

onu heç təsvir etmək mümkün deyildir. Mən buna əsasən, belə 
hesab etdim ki, bu yerlərin heyvanları indiyə qədər hələ tüfəng səsi 
eşitməmişlər. Mən tamamilə əmin oldum ki, gecə vaxtı bu yerlərdə 
sahilə çıxmağı heç xəyalımıza da gətirə bilmərik, amma cəsarət edib 
gündüz sahilə çıxmağın özü də hələ şübhəli idi, çünki bu yerlərdə 
hər hansı bir vəhşi adamın əlinə düşmək şir və pələngin caynağına 
keçməkdən yaxşı deyildi, hər halda, bu təhlükə də bizi əvvəlkindən 
az qorxutmurdu. 

Ancaq burası var ki, necə olur-olsun, hər halda, bizim sahilə 
çıxmağımız zəruri idi, çünki bir pinta! da olsun içməli suyumuz qal- 
mamışdı. Lakin harada və necə sahilə çıxmaq lazımdır? — Bu məsə- 
lə yenə də bizi düşündürürdü. Ksuri bildirdi ki, əgər ona bir qab 
verib sahilə buraxsam, mütləq çalışıb şirin su tapar və mənə gətirər. 
Lakin nə üçün mən yox, o getməlidir və nə üçün o, qayıqda qalmaq 
istəmir, — deyə soruşduqda, o, elə mənalı və səmimi cavab verdi ki, 
bu cavab məni həmişəlik olaraq ona bağladı. O dedi: “Vəhşilər gəl- 
sələr, məni yeyərlər, siz isə salamat qalarsınız”. Mən ona: “Ksuri, 
bilirsən nə var, — dedim, — gərək biz bir yerdə gedək, əgər vəhşi 
adamlar gəlsə, biz onları öldürərik, nə səni yeyərlər, nə də məni”. 
Bunu deyib yenə də ona yeməyə suxarı və içməyə, əvvəlcə dediyim 
kimi, sahibim üçün tədarük edilmiş şərabdan bir qurtum verdim. 
Sonra biz barkası sahilə yaxınlaşdırdıq və suya tullanıb sahilə çıxdıq. 
Biz su üçün iki səhəng və tüfəngdən başqa özümüzlə heç bir şey 
götürməmişdik. 

Mən barkasımızı gözdən itirməmək üçün sahildən çox uzaqlaş- 
maq istəmirdim, qorxurdum ki, birdən vəhşilər çayın aşağı tərəfin- 
dən öz qayıqları ilə gəlib bizə hücum edərlər. Ancaq Кзип sahildən, 
təxminən, bir mil kənarda bir dərə gördü və səhəngi götürüb oraya 
getdi. Lakin bir qədər sonra onun mənə tərəf geri qaçdığını gör- 
düm. Belə zənn etdim ki, yəqin, vəhşilər onu qovur və ya yırtıcı hey- 
vanlardan qorxub qaçır, mən belə düşünüb kömək üçün tez onun 
qabağına yüyürdüm, lakin yaxınlaşanda onun çiynindən nə isə 
böyük bir şeyin sallandığını gördüm. Məlum oldu ki, o, bizim yerdəki 
dovşanlara bənzər bir heyvan ovlamışdır, ancaq bunun tükü başqa 
rəngdə və ayaqları bir qədər uzun idi. Bu ov bizim ikimizi də sevin- 
dirdi, onun əti də çox ləzzətli idi, lakin Ksurini sevindirən və onun 


l! Pinta — yarım butulkadan bir qədər çox 
39 


Daniel Defo 
DÜNYA ƏDƏBİYYATI KLASSİKLƏRİ 





+ mənim yanıma qaçıb gəlməsinin səbəbi bu idi ki, o, həmin dərədə 
toe 

çox yaxşı içməli su tapmışdı, həm də orada heç bir vəhşi adama 
rast gəlməmişdi. 

Biz ancaq sonra başa düşdük ki, şirin su tapmaq üçün bizim o 
qədər də narahat olmağımız heç lazım deyilmiş, çünki bizim gəlib 
dayandığımız həmin çayın öz suyu yaxşıca şirin su imiş və dənizin 
suyu ona bir o qədər də çox qarışmadığından, çayın azacıq yuxarı 
tərəfinə gedib, biz əla içməli su götürə bilərmişik. Xülasə, biz səhəng- 
ləri doldurub dovşan ətinin kababını yedikdən sonra öz yolumuzu 
davam etdirməyə hazırlaşdıq və bu yerlərdə heç bir insan izinə də 
rast gəlmədik. 

Mən bir dəfə bu yerlərdə olmuşdum, ona görə də mənə yaxşıca 
məlum idi ki, Kanar adaları və Yaşıl burun adaları Afrika qitəsindən 
bir o qədər də uzaq deyildir. Lakin müşahidə aparmaq üçün indi 
mənim əlimdə heç bir cihaz yox idi, ona görə də hansı en dairəsində 
olduğumuzu təyin edə bilmirdim, digər tərəfdən mən həmin adala- 
rın da hansı en dairəsində olduqlarını düzgün bilmirdim, daha doğ- 
rusu, başa düşmürdüm. Beləliklə, mən həmin adaları harada axtar- 
maq lazım gəldiyini, barkasımızı harada və nə vaxt açıq dənizə tərəf 
çevirməli olduğumu də bilmirdim. Əgər bunları bilsəydim, həmin 
adalardan birinə gedib çıxmaq mənim üçün bir o qədər də çətin 
olmazdı. Lakin mən ümid edirdim ki, əgər ingilislərin ticarət etdik- 
ləri yerə çatana qədər sahilboyu getsəm və sahildən uzaqlaşsam, 
çox ehtimal ki, öz adi qaydası ilə səfərə çıxmış hər hansı bir ingilis 
ticarət gəmisinə rast gələrəm, o da bizi öz göyərtəsinə alar. 

Mənim hesabıma görə, indi biz Mərakeş sultanının torpaqları ilə 
zəncilərin yaşadığı ərazi arasındakı sahilin qarşısında idik. İnsan yaşa- 
mayan bu boş səhrada yalnız vəhşi heyvanlar yaşayırdı. Görünür, 
zəncilər, mavrlardan qorxub bu yerlərdən uzaqlara, lap cənuba çəkilib 
getmişdilər, bu yerlərin torpağı münbit olmadığına görə mavrlar da 
bu məhsulsuz səhrada məskən salmamışdılar. Ancaq ən doğrusu və 
ağlabatanı budur ki, həm zənciləri, həm də mavrları buradan qaçıran 
bu yerlərdə yaşayan hədsiz-hesabsız pələnglər, şirlər və digər vəhşi 
heyvanlar olmuşdur. Beləliklə, bu səhra mavrlar üçün yalnız bir ov 
yerinə çevrilmişdir, özü də onlar buraya iki min və üç min nəfərdən 
ibarət böyük dəstələrlə gəlirlər. Buna görə də heç təəccüblü deyildir 
ki, biz sahilboyu yüz mil yol getdik, lakin gündüzləri boş və kimsəsiz 

səhradan başqa, bir şey görmədik, gecələr isə vəhşi heyvanların 
nərilti və ulamasından başqa heç bir şey eşitmədik. 

İki dəfə gündüz mənə elə gəldi ki, Kanar adalarındakı məşhur 
Tenerife dağının zirvəsi gözümə göründü. Mən hətta istədim ki, 
qayığımızı həmin gördüyüm dağa tərəf çevirib Kanar adalarına 
istiqamət götürüm, lakin iki dəfənin ikisində də qarşı tərəfdən əsən 
külək və dənizin xeyli dalğalanması məni geri dönməyə məcbur 
etdi, çünki belə külək və qüvvətli dalğalar mənim kiçik gəmim üçün 
çox təhlükəli idi. Nəhayət, mən öz əvvəlki planımdan əl çəkməyib 
yenə də sahilboyu getməyi qərara aldım. 

Kiçik çayın mənsəbindən çıxandan sonra yol uzunu içməli su 
ehtiyatı götürmək üçün mən bir neçə dəfə yenə də sahilə çıxmağa 
məcbur oldum. Bir gün səhər tezdən biz çox hündür bir buruna 
yaxınlaşıb lövbər saldıq. Dənizdə qabarma başlanmışdı, sahilə daha 
yaxşı yaxınlaşmaq üçün biz dənizdə qabarmanın qurtarmasını göz- 
ləyirdik. Birdən Ksuri ehmalca məni səsləyib çağırdı, onun gözləri, 
deyəsən, mənimkindən yaxşı görürdü. Mən ondan nə üz verdiyini 
xəbər aldıqda o, mənə cavab verib dedi ki, biz bu sahildən uzaq- 
laşsaq, yaxşı olar: “O təpənin üstündə uzanıb möhkəm yatmış o 
qorxunc heyvana baxınl” Mən onun göstərdiyi təpəyə baxdım və 
doğrudan da, orada çox qorxunc bir heyvanın yatdığını gördüm. 
Bu, çox böyük bir şir idi, dağın qabağa tərəf uzanmış qayasının 
kölgəsində yatmışdı. Mən Ksuriyə dedim: “Bura bax, sahilə çıx, bu 
heyvanı öldür!” Oğlan qorxmuş halda mənə baxdı və dedi: “Mən 
onu öldürüml O, məni bircə dəfədə yeyər” (o, məni əlli-ayaqlı udar 
— demək istəyirdi). Mən ona etiraz etmədim, ancaq tapşırdım ki, 
tərpənib səs-küy qaldırmasın. Kalibrinə görə lap muşket tüfəngə 
bərabər olan ən böyük tüfəngi gətirib iki parça qurğuşun və kifayət 
qədər barıtla doldurdum. O biri tüfəngə də (bizim üç tüfəngimiz 
var idi) iki böyük güllə, üçüncüsünə isə beş ədəd kiçik güllə qoyub 
doldurdum. Birinci tüfəngi götürüb heyvanın başından diqqətlə 
nişan aldım. Ancaq o, elə bir vəziyyətdə (çənəsini pəncələri ilə örtə- 
rək) yatmışdı ki, güllə onun başına yox, ayağına dəyib, dizdən yuxarı 
sümüyünü sındırmışdı. Heyvan bağıraraq sıçradı, lakin sınmış aya- 
ğında ağrı hiss edib o saat yıxıldı, sonra üç pəncəsi üstdə qalxıb 
elə dəhşətlə bağırdı ki, mən belə bağırtını bütün ömrüm boyu heç 
bir zaman eşitməmişdim. Gülləm başından dəymədiyi üçün mən 

o bir az pərt olmuşdum. Şir bağıraraq sahildən qaçıb uzaqlaşmaq 
istəyirdi ki, mən bir dəqiqə belə gecikmədən ikinci tüfəngi götürüb 
heyvanın ardınca atəş açdım, bu dəfə gülləm düz hədəfə dəydi. 
Mən çox məmnuniyyətlə baxıb gördüm ki, şir güclə eşidilən xırıltılı 
səslər çıxararaq yerə sərildi və ölümlə mübarizədə qıvrılmağa baş- 
ladı. Dedim: “Yaxşı, getl” Oğlan suya tullandı, bir əli ilə tüfəngi 
tutub, o biri əli ilə üzərək sahilə çıxdı. Ksuri yerə sərilmiş heyvana 
lap yaxınlaşdı və tüfəngi onun qulağına dayayıb atəş açdı. Beləliklə 
də, atəş onu öldürdü. 

Şir kimi məğrur bir heyvanı ovlayıb yerə sərmək, əlbəttə, xoş 
idi, lakin onun əti yeməli olmadığından mən heç bir şeyə yarama- 
yan belə bir ov üçün üç atım barıt və güllə sərf etdiyimizə peşman 
oldum. Ancaq Ksuri öldürülmüş şirdən hər necə olursa olsun, bir 
qazanc götürməyi qət etmişdi, buna görə də biz qayığa qayıdanda 
o, baltanı məndən istədi. “Nəyinə lazımdır?” — deyə xəbər aldım. 
“Şirin başını kəsib gətirəcəyəm”, — deyə cavab verdi. Lakin o, şirin 
başını kəsə bilməmişdi, əvəzində, onun yalnız pəncəsini kəsib gətir- 
mişdi. Bu pəncə dəhşətli dərəcədə böyük idi. 

Birdən ağlıma gəldi ki, bəlkə, şirin dərisi bizə lazım oldu, buna 
görə də onun dərisini soymağı qərara aldım. Biz bu iş üçün yenə 
də sahilə çıxdıq, lakin dərini soymaq üçün haradan başlamaq lazım 
gəldiyini mən bilmirdim. Ksuri bu işdə məndən cəld çıxdı. Bu iş 
bizim düz bir gün vaxtımızı aldı. Axırda onun dərisini soyub gətir- 
dik və qurutmaq üçün kayutumuzun damına sərdik. İki gündən 
sonra günəş onu qurutdu, sonralar mən ondan özüm üçün yataq 
düzəltdim. 

Sonra biz dayanıb qaldığımız bu sahildən ayrılıb on-on iki gün 
yenə də cənuba tərəf getdik və istiqaməti dəyişmədik. Ərzağımız 
sürətlə azalmağa başlamışdı, buna görə də həmin müddət ərzində 
ərzağı mümkün qədər qənaət ilə işlətməyə səy edir və yalnız içməli 
su üçün sahilə çıxırdıq. Mən Qambiya, yaxud Seneqal çaylarının 
mənsəbinə, yaxud, ümumiyyətlə, Yaşıl Burun yaxınlığındakı hər hansı 
bir dayanacağa çatmaq istəyirdim, çünki bu yerlərdə hər hansı bir 
Avropa gəmisinə təsadüf edəcəyimə ümid bəsləyirdim: mən bilirdim 
ki, əgər bu yerlərdə Avropa gəmisinə rast gəlməsəm, onda ya dənizin 
içərilərinə tərəf gedib bir ada axtarmalıyam, ya da bu yerlərdə qalıb 
zəncilərin arasında məhv olmalıyam. Başqa yol yox idi. Mənə məlum 

idi ki, Avropadan gələn gəmilərin hamısı, onlar haraya gedirlərsə 
getsinlər — Qvineya sahillərinəmi, Braziliyayamı və ya Şərqi Hindis- 
tanamı, fərqi yoxdur — onların hamısı Yaşıl Burunun, yaxud eyni 
addakı adaların yanından keçib-gedirlər. Müxtəsər, mən öz taleyimi 
bütünlüklə bu işə bağlamışdım və başa düşürdüm ki, ya hər hansı bir 
Avropa gəmisinə rast gələcək, yaxud məhv olacağam. 

On gün də keçdi, mən yenə də öz məqsədimi həyata keçirərək 
istiqaməti dəyişdirmədən cənuba doğru irəliləyirdim. Mən gördüm 
ki, bu yeni sahillərdə adam yaşayır, iki-üç yerdə sahildə dayanıb 
bizə tamaşa edən adamlar gördüm. Biz bunu da ayırd etdik ki, 
onlar tamamilə çılpaq, dəriləri isə qatran kimi qapqara idi. Bir dəfə 
hətta istədim ki, sahilə çıxıb onların yanına gedim, lakin mənim 
müdrik müşavirim Ksuri dedi: “Getmə! Getmə!” Bununla belə, 
mən həmin adamlarla danışa bilmək üçün barkası yavaş-yavaş 
sahilə yaxınlaşdırdım. Görünür, onlar mənim məqsədimi başa 
düşmüşdülər, buna görə də uzun müddət sahilboyu barkasımızın 
dalınca qaçdılar. Mən onların silahsız olduqlarını gördüm, yalnız 
bircə nəfərin əlində uzun və nazik bir ağac var idi. Ksuri mənə dedi 
ki, bu ağac mizraqdır, vəhşilər bu mizrağı çox uzağa, özü də çox 
sərrast atırlar, buna görə də mən barkası onlardan müəyyən qədər 
kənarda saxladım və bacardıqca görə onlarla işarə ilə danışmağa 
başlayıb, anlatmağa çalışdım ki, bizə yemək lazımdır. Onlar da öz 
növbələrində işarə ilə başa saldılar ki, mən qayığı saxlayım, onlar 
gedib yemək gətirsinlər. Mən yelkəni endirib qayığı dayandıran 
kimi, qara vəhşilərdən ikisi haraya isə, ölkənin lap içərilərinə tərəf 
qaçıb getdi, aradan yarım saat, bəlkə də, daha az keçmişdi ki, 
qayıdıb iki parça qaxac ət və bir qədər də yerli növdən olan dən 
gətirdilər. Biz nə ətin, nə də bu dənin necə bir şey olduğunu 
bilmirdik, ancaq onların ikisini də qəbul etməyə hazır olduğumuzu 
bildirdik. Lakin burada təzə bir iş çıxdı: bizə verilən bu şeyləri necə 
alaydıq? Biz vəhşilərdən qorxurduq, buna görə də sahilə çıxmağa 
cəsarət etmirdik. Vəhşilər də bizdən qorxurdular. Nəhayət, bu çətin 
vəziyyətdən qurtarmaq üçün vəhşilər hər iki tərəf üçün təhlükəsiz 
olan belə bir yol tapdılar: gətirdikləri əti və dəni sahildə qoyub 
özləri oradan uzaqlaşdılar və biz bütün bu ərzağın hamısını daşıyıb 
barkasa yığana qədər kənarda dayanıb tamaşa etdilər, sonra yenə 
sahilə qayıtdılar. 

Biz işarələrlə onlara öz təşəkkürümüzü bildirdik, çünki əlimizdən 
başqa bir şey gəlmirdi, onlara bağışlamağa heç bir şeyimiz yox idi. 
Lakin elə bu vaxt onlara böyük bir yaxşılıq etmək üçün qəribə bir 
təsadüf oldu. Biz sahildən uzaqlaşmışdıq ki, bir sahildəki dağların 
dalından iki böyük yırtıcı heyvan çıxıb dənizə tərəf yüyürdü. Belə 
başa düşdük ki, deyəsən, heyvanlardan biri o birini qovurdu: ola 
bilərdi ki, erkək dişini qovurdu, bəlkə də, onlar elə-belə bir-birini diş- 
ləyib oynayırdılar, hər halda, işin nə yerdə olduğunu biz başa düşə 
bilmədik, belə halların bu yerlərdə adi bir şey, yoxsa təsadüfi oldu- 
ğunu da kəsdirə bilmədik. Amma mənə elə gəlir ki, deyəsən, bu bir 
təsadüf idi, çünki, əvvəla, vəhşi heyvanlar bu yerlərdə gündüzlər az 
görünürlər, digər tərəfdən də sahildəki adamlar, xüsusən qadınlar 
bu əhvalatdan bərk qorxmuşdular. Onların hamısı qaçıb bir yana 
dağıldı, yalnız əlində mizraq olan adam yerində dayanıb qalmışdı. 
Ancaq yırtıcı heyvanlar bu zəncilərdən heç kəsə toxunmayıb düz 
dənizə tərəf yüyürdülər. Heyvanlar dənizə girib suya baş vurdular və 
üzməyə başladılar, adama elə gəlirdi ki, onlar yalnız dənizdə çimmək 
üçün buraya yüyürmüşdülər. Birdən onlardan biri üzüb lap bizim 
barkasa yaxınlaşdı. Mən işin bu yerə gəlib çıxacağını gözləmirdim. 
Tüfəngi tez doldurdum, iki o biri tüfəngi də doldurmağı Ksuriyə əmr 
edib, düşməni atəşlə qarşılamağa hazırlaşdım. Yırtıcı heyvan güllə 
mənzilinə yaxınlaşan kimi, tətiyi çəkdim, güllə düz başından dəydi. 
Heyvan o dəqiqə suya batdı, sonra üzə çıxıb sahilə tərəf geri üzməyə 
başladı, o gah batır, gah da suyun üzünə çıxırdı. 

Görünür, o, ölümcül yaradan qanı axa-axa, boğazına su dola- 
dola ölümlə mübarizə aparırdı. Lakin sahilə bir az qalmış o, taqət- 
dən düşdü və suya batdı. 

Tüfəng atəşinin gurultusunu eşidən və parıltısını görən yazıq 
vəhşilərin nə qədər sarsıldığını sözlə ifadə etmək mümkün deyildi. 
Onlardan bəzilərinin az qaldı qorxudan bağrı çatlasın, onlar ölü kimi 
yerə sərildilər. Lakin yırtıcı heyvanın batdığını və mənim işarə ilə 
onları yaxına çağırdığımı görüb cürətləndilər və öldürülmüş heyvanı 
tapıb çıxartmaq üçün suya girdilər. Heyvanın batdığı yerdə su qana 
boyandığı üçün mən onu tapdım, ipi ona keçirib, ucunu zəncilərə 
tərəf atdım, onlar da heyvanı çəkib sahilə çıxartdılar. Bu, nadir 
cinsdən olan, dərisi çox gözəl xallarla bəzənmiş bir pələng imiş. 
Zəncilər heyvanın ətrafına toplaşıb əllərini göyə qaldıraraq öz 

heyrətlərini ifadə edirdilər: heyvanın nə ilə öldürüldüyünü onlar 
anlaya bilmirdilər. O biri yırtıcı heyvan isə mənim tüfəng atəşimin 
gurultusundan və parıltısından qorxaraq üzüb sahilə çıxdı, geriyə 
tərəf qaçdı. Çox uzaq olduğundan mən bunun hansı heyvan oldu- 
ğunu təyin edə bilmədim. Lakin öldürülmüş pələngin ətindən 
yeməyə vəhşilərin çox həvəsləndiklərini hiss etdim, buna görə 
pələngin ətini onlara öz tərəfimdən bir hədiyyə kimi bağışlamağı 
qərara aldım. Mən vəhşiləri işarə ilə başa saldım ki, pələngin ətini 
özləri üçün götürə bilərlər. Onlar mənə çox təşəkkür etdilər və vaxtı 
itirmədən işə girişdilər. Onların bıçaqları yox idi. Lakin ucu şiş ağac 
parçaları ilə ölmüş heyvanın dərisini elə cəld və məharətlə soydular 
ki, biz heç bıçaqla belə soya bilməzdik. Onlar ətdən mənə də təklif 
etdilər, mən imtina edib işarə ilə başa saldım ki, heyvanın ətini 
bütünlüklə onlara verirəm, ancaq onun dərisini mənə versinlər. 
Onlar da pələngin dərisini həvəslə mənə verdilər. Bundan başqa, 
onlar mənim üçün əvvəlkindən də çox ərzaq ehtiyatı gətirdilər, mən 
onların gətirdiyi bu ərzağın nədən ibarət olduğunu bilməsəm də, 
hədiyyəni yenə də məmnuniyyətlə qəbul etdim. Sonra mən işarə 
ilə onlardan su istədim. Bunu başa salmaq üçün səhənglərimizdən 
birini qaldırıb havada ağızıaşağı tutdum, bunun boş olduğunu və 
su ilə doldurmaq lazım gəldiyini anlatdım. Onlar nə isə öz aralarında 
qışqırıb dedilər, bir azdan sonra iki qadın (onlar kişilər kimi tama- 
milə çılpaq idilər) bişmiş gildən hazırlanmış böyük bir qabın içində 
su gətirdi (görünür, vəhşilər bu gil qabları günəşin altında bişirir- 
dilər). Onlar suyu gətirib ərzaq kimi sahilə qoydular və kənara çəkil- 
dilər. Mən səhənglərin hamısını Ksuriyə verib sahilə göndərdim, o 
da səhənglərin üçünü də doldurub gətirdi. 

Beləliklə, mən su, müxtəlif yeməli köklər və dən ehtiyatı götür- 
dükdən sonra bu qonaqpərəst zəncilərdən ayrıldım. On bir gün 
müddətində sahilə yaxınlaşmadan yenə də əvvəlki istiqamətdə yolu- 
ma davam etdim. Nəhayət, mən on beş mil irəlidə dənizin içinə 
tərəf xeyli uzanmış dar bir torpaq zolağı gördüm. Hava sakit idi, 
mən sahilin bu əyrisini burulub keçmək üçün barkası açıq dənizə 
tərəf çevirdim. Həmin əyri zolağın lap qurtaracaq yerinə çatanda 
mən okeanın içində sahildən altı mil uzaqda olan başqa bir torpaq 
zolağını da aydın gördüm və tamamilə düzgün olaraq təyin etdim ki, 
bu ensiz və əyri torpaq — Yaşıl Burundur, uzaqdan görünən torpaq 

o isə Yaşıl Burunun adalarıdır. Lakin adalar çox uzaqda idi, nə oraya 
getməyə mənim ürəyim gəlirdi, nə də bu vəziyyətdə nə edəcəyimi 
bilirdim. Mən başa düşürdüm ki, əgər o tərəfə getsəm və yolun 
yarısında külək başlasa, onda nə mən adaya gedib çıxa bilərəm, 
nə də Yaşıl Buruna qayıda bilərəm. 

Mən sükanı idarə etməyi Ksuriyə tapşırıb kayuta girmişdim və 
bu məsələnin həlli üzərində baş sındırırdım. Birdən Ksurinin: “Ağal 
Ağa! Yelkən! Gəmi!” — deyə qışqırdığını eşitdim. Sadədil uşaq elə 
qorxmuşdu ki, az qala, ürəyi partlayacaqdı. Çünki o, belə hesab 
etmişdi ki, bu gəmi, yəqin, sahibimizin gəmilərindən biridir, özü də 
onu bizi axtarmaq üçün dalımızca göndərmişdir. Lakin mavrlardan 
xeyli uzaqda olduğumuzu yaxşı bildiyim üçün də onların tərəfindən 
bizə təhlükə olmadığına əmin idim. 

Mən kayutdan sıçrayıb çıxdım və gəmini o saat gördüm, hətta 
onun portuqal gəmisi olduğunu da seçdim. Mən belə fikir etdim 
ki, bu gəmi, yəqin, qul gətirmək üçün Qvineya sahillərinə gedir. 
Lakin diqqətlə baxıb gördüm ki, gəmi başqa istiqamətə gedir və 
sahilə tərəf dönmək fikri də yoxdur. Buna görə də mən necə olursa 
olsun həmin gəmi ilə əlaqə yaratmağı qət etdim və bu məqsədlə də 
bütün yelkənləri qaldırıb, barkası açıq dənizə tərəf yönəltdim. 

Ancaq tezliklə mənə aydın oldu ki, hətta lap sürətlə getsək də, 
ona çatıb yaxınlaşa bilməyəcəyik və biz ona işarə verməyə macal 
tapmamış gəmi yan tərəfdən ötüb-keçəcək. Lakin mən ümidimi 
itirməyə başladığım dəqiqələrdə, deyəsən, gəmidən durbinlə baxıb 
bizi görmüşdülər və yəqin, belə hesab etmişdilər ki, bizim qayığımız 
fəlakətə uğramış bir Avropa gəmisindən qalmışdır. Buna görə də 
onlara yaxınlaşmağımıza imkan vermək üçün gəmi yelkənlərindən 
bir neçəsini endirib sürətini azaltdı. Bu, məni sevindirdi. Keçmiş 
sahibimizin gəmisinin dal tərəfindən çıxarılmış bayraq bizim 
barkasda idi, bu bayraqla işarə edib başa saldım ki, bizə fəlakət üz 
vermişdir, bununla kifayətlənməyib, tüfəngi də bir dəfə doldurub 
atəş açdım. Onlar bayrağı və tüfəngdən çıxan tüstünü gördülər (səsi 
eşitməmişdilər), gəmi bizim yaxınlaşmağımızı gözləmək üçün 
dayandı, biz isə üç saatdan sonra ona yan aldıq. 

Mənim kim olduğumu portuqal, ispan və sonra da fransız dilin- 
də soruşdular, ancaq bu dillərdən heç birini bilmirdim. Nəhayət, 
şotlandiyalı bir matros mənimlə ingiliscə danışdı, mən də ona başa 

saldım ki, mən — ingilisəm, özüm də Salehdən, məni əsir saxlayan 
mavrların əlindən qaçmışam. Odur ki məni və yoldaşımı gəmiyə 
dəvət etdilər, bizi bütün şeylərimizlə birlikdə çox böyük bir iltifatla 
qəbul etdilər. 

O ümidsiz və bədbəxt vəziyyətdən qurtarıb azadlığa çıxdığımı 
hiss etdikdə mənim nə qədər sevindiyimi təsəvvür etmək asandır. 
Şadlığımdan o saat kapitanın yanına gedib məni xilas etdiyi üçün 
bütün əmlakımı ona bəxşiş təklif etdim, lakin o, alicənablıq göstərdi 
və bu təklifi qəbul etməyib dedi ki, məndən heç bir şey almaya- 
caqdır və biz Braziliyaya çatan kimi şeylərimin hamısını mənə qay- 
taracaqdır. Kapitan sonra əlavə edib dedi: “Mən sizin həyatınızı xilas 
etdim, çünki mən fikirləşdim ki, özüm sizin vəziyyətinizdə olsam və 
məni xilas etsələr, çox şad olardım, çünki belə işlər həmişə hər 
kəsin başına gələ bilər. Bundan başqa, axı biz sizi Braziliyaya apara- 
cağıq, o yerlər isə sizin vətəndən çox uzaqdır. Əgər mən sizin 
şeylərinizi alsam, siz orada acından ölərsiniz. Mən sizi sonra yenidən 
məhv etmək üçün xilas etməmişəm ki? Yox, yox, senyor inqleze (o, 
ingilis demək istəyirdi), mən sizi Braziliyaya qədər pulsuz aparaca- 
ğam, şeyləriniz isə orada dolanmağınıza və vətənə qayıtmaq üçün 
yol xərcinə lazım olar”. 

Kapitan təkcə sözdə yox, işdə də alicənab çıxdı və öz vədini 
bütünlüklə yerinə yetirdi. O əmr verdi ki, matroslardan heç kəs 
mənim şeylərimə toxunmasın, sonra mənim şeylərimin hamısını 
diqqətlə siyahıya aldı və bunları öz nəzarəti altına götürdü. Brazili- 
yaya çatanda, gil səhənglər də daxil olmaqla, bütün şeyləri geri 
təhvil ala bilmək üçün həmin siyahını mənə verdi. 

Mənim barkasıma gəldikdə isə kapitan onun yaxşı olduğunu 
görüb xoşlamışdı və buna görə də məmnuniyyətlə bunu öz gəmisi 
üçün satın alacağını söylədi və neçəyə satacağımı məndən xəbər 
aldı. Mən cavabında dedim ki, o, mənimlə hər cəhətdən çox alicə- 
nab rəftar etmişdir, buna görə də mən heç bir zaman barkasa özüm 
qiymət qoya bilməyəcəyəm, bu məsələni tamamilə onun öhdəsinə 
buraxıram. Kapitan dedi ki, Braziliyaya çatan kimi mənim qayığıma 
səksən piastr verəcəyi haqqında mənə yazılı iltizam verəcəkdir, 
bunu da əlavə etdi ki, əgər oraya çatanda qayığa bundan artıq qiy- 
mət verən olsa, onda kapitan da eyni qiyməti verəcəkdir. Bundan 
başqa, Ksuri üçün də o, mənə altmış qızıl təklif etdi. Mən bu pulları 

o heç götürmək istəmədim, ona görə yox ki uşağı kapitana vermək- 
dən qorxdum, ona görə ki, mənim özümün xilas olub azadlığa çıx- 
mağıma sədaqətlə kömək etmiş olan bu yazıq uşağın azadlığını 
əlindən alıb pula satmaq istəmirdim. Mən bütün bu fikirlərimi kapi- 
tana izah etdim, o, bunun ədalətli mülahizə olduğunu etiraf etdi, 
lakin bu sövdəni pozmamağı mənə məsləhət görüb dedi ki, əgər 
uşaq xristianlığı qəbul etsə, on ildən sonra onu azad edəcəyi haq- 
qında uşağın özünə iltizamnamə yazıb verər. Kapitanın bu yeni tək- 
lifi vəziyyəti dəyişdirdi. Ksuri özü də kapitanın yanında qalmağa razı- 
lıq verdi, buna görə mən də güzəştə gedib, Ksurini kapitana vermə- 
yə razı oldum. 

Bizim Braziliyaya səfərimiz tam müvəffəqiyyətlə başa çatdı və 
iyirmi iki günlük yoldan sonra biz Todos-los-Santos, yaxud Bütün 
Müqəddəslər limanına daxil olduq. Beləliklə, mən insanın düşə bilə- 
cəyi ən fəlakətli vəziyyətdən bir daha qurtardım, indi mən bundan 
sonrakı həyatımı necə qurmaq haqqında fikirləşib bir qərara gəlməli 
idim. 

Portuqal gəmisi kapitanının mənə göstərdiyi alicənab münasi- 
bəti mən heç bir zaman unutmaram. O, məndən yol kirəsi üçün 
heç nə almadı, şeylərimin hamısını sağ-salamat özümə qaytardı, 
şirin dərisi üçün mənə qırx dukat, pələngin dərisi üçün isə iyirmi 
dukat verdi və ümumiyyətlə, mənim satmaq istədiyim şeylərin hamı- 
sını, o cümlədən, şərabla dolu yeşiyi, iki tüfəngi və mumun qalan 
hissəsini (bir hissəsini biz yolda şam hazırlamaq üçün işlətmişdik) 
pulla satın aldı. Müxtəsəri budur ki, bütün bu alış-verişdən mənim 
əlimə iki yüz iyirmi qızıl gəldi və bu pullar cibimdə Braziliya sahilinə 
çıxdım. 

Kapitan burada məni tezliklə özü kimi xeyirxah və namuslu bir 
tanışının evinə apardı. Bu adam engenio, yəni şəkər plantasiyası və 
şəkər zavodunun sahibi idi. Mən onun evində uzun müddət yaşa- 
dım, onun sayəsində də şəkər qamışı yetişdirməyi öyrəndim və 
şəkər istehsalı ilə tanış oldum. Burada şəkər qamışı yetişdirməklə 
məşğul olan plantasiya sahiblərinin necə yaxşı yaşadıqlarını və 
necə tez varlandıqlarını görüb, mən də həmişəlik burada qalmaq 
və şəkər istehsalı ilə məşğul olmaq üçün icazə almağı qət etdim. 
Mən eyni zamanda Londonda əmanət qoyub gəldiyim pullarımı da 
tələb etmək üçün bir vasitə tapmağa çalışırdım. Braziliya təbəəliyinə 

keçməyə icazə alan kimi, əlimdə olan bütün nağd pulu verib bir 
parça xam yer aldım və Londonda alacağım pulun qədərini də 
nəzərdə tutub öz gələcək plantasiyamın və malikanəmin planını 
tərtib etməyə başladım. 

Mənim Ое15 familiyalı bir qonşum var idi, Portuqaliyanın Lissa- 
bon şəhərindən gəlmişdi, amma əslən ingilis idi. O da elə, təxmi- 
nən, mənim vəziyyətimdə idi. Onu qonşu adlandırmağımın səbəbi 
bu idi ki, onun plantasiyası mənimkinin yanında idi. Biz onunla çox 
səmimi dost olmuşduq. Onun kimi mənim də əlimdə mayam çox 
az idi, buna görə də birinci iki ildə bizim hər ikimizin plantasiyadan 
götürdüyümüz gəlir öz yemək-içməyimizə güclə çatdı. Lakin tor- 
pağı becərdikcə biz varlanırdıq və üçüncü il işimiz elə oldu ki, tor- 
pağın bir hissəsində tütün əkdik və gələn il üçün də hərəmiz böyük 
bir sahəni şəkər qamışı üçün ayırıb hazırladıq. Lakin bizim ikimizin 
də fəhlə qüvvəsinə ehtiyacımız var idi. Mən Ksurini əldən verməklə 
nə qədər yanlış hərəkət etdiyimi yalnız burada başa düşdüm. 

Lakin heyhat! Ağılla iş görmək heç əvvəldən mənim təbiətimdə 
yox idi və buna görə də təəccüblü deyildir ki, mən bu dəfə də ağlımı 
uduzdum. О işi ki mən başlamışdım, indi onu davam etdirməkdən 
başqa özgə bir əlacım qalmamışdı. Mən öz üzərimə elə bir iş götür- 
müşdüm ki, əsl təbii arzu və bacarığıma bunun heç bir dəxli yox idi 
və mənim xəyalı ilə yaşadığım həyat tərzinə tamamilə zidd idi. O həyat 
ki mən onun üçün atamın məsləhətlərinə qulaq asmamış və öz doğ- 
ma evimizi tərk etmişdim. Bu, hələ harasıdır, iş bundan da qəliz bir 
şəklə düşmüşdü: o şeyi ki atam mənə məsləhət görmüşdü, yəni o 
şeyi ki təvazökar yaşamağın ən yüksək pilləsi kimi mənə tövsiyə 
etmişdi, indi mən özüm həmin şeyə, yəni orta səviyyəli bir həyat 
tərzinə gəlib çıxmışdım, halbuki mən məsləhətə qulaq asmış olsay- 
dım, elə öz doğma vətənimdə həmin şeyi asanlıqla əldə edərdim və 
bütün dünyanı gəzib özümə bu qədər əziyyət də verməzdim. 

İndi mən çox tez-tez öz-özümə deyirdim ki, əgər məqsəd bu 
idisə, mən bu məqsədə İngiltərədə də çata bilərdim, öz dostlarımın 
və tanışlarımın arasında yaşayardım, vətənimdən beş min mil uza- 
ğa, vəhşilərin yaşadığı yad bir ölkəyə gəlib düşməzdim. Yer kürəsi- 
nin o yerlərində ki məni, heç olmasa, azacıq tanıyırlar, o yerlərdən 
indi mənim düşdüyüm bu vəhşi ölkəyə heç bir zaman heç bir xəbər 
gəlib çatmayacaqdır! 

Braziliyada olarkən mən öz acı taleyim haqqında belə mülahi- 
zələr yürüdür, belə fikirləşirdim. Hərdənbir görüşdüyüm qonşum- 
dan, plantasiya sahibindən başqa, burada söhbət edib dərdləşmək 
üçün heç kimim yox idi, işlərin hamısını mən öz əllərimlə görməli 
olurdum. Buna görə də bəzən belə bir fikir başımdan heç çıxmırdı 
ki, mən insan yaşamayan bir adaya düşmüşəm, şikayət edib deyir- 
dim ki, mənim ətrafımda bir nəfər də olsun insan yoxdur. Lakin tale 
mənim cəzamı verdi, o, məni haqlı olaraq, sonralar, doğrudan da, 
insan ayağı dəyməmiş kimsəsiz bir adaya aparıb çıxartdıl Doğrudan 
da, çox faydalı olardı ki, bizim hər birimiz özümüzün indiki vəziy- 
yətimizi bundan daha pis olan başqa vəziyyətlə müqayisə edək və 
yadımızda saxlayaq ki, tale hər dəqiqə öz gərdişini dəyişib əvvəllər 
nə qədər xoşbəxt olduğumuzu lap əyani surətdə bizə göstərə bilərl 
Bəli, təkrar edib deyirəm ki, tale məni sonralar o kimsəsiz adada 
yalnız yaşamağa məhkum edərək, məni çox haqlı olaraq, cəzalan- 
dırmışdı, çünki mən Braziliyadakı həyatımın qədrini bilmir və onu 
kimsəsiz adada yaşamağa bərabər tuturdum, halbuki mən səbir 
edib Braziliyada başlamış olduğum işi davam etdirsəydim, ehtimal 
ki, varlanıb xoşbəxt olacaqdım. 

Şəkər qamışı plantasiyası üçün tərtib etmiş olduğum planlar təd- 
ricən daha da müəyyənləşir və nəticə verməyə doğru gedir, məni 
dənizdə xilas etmiş kapitan dostum da elə bu zaman geriyə, öz 
vətəninə qayıtmalı idi (onun gəmisi Braziliyada üç aya qədər dayan- 
mışdı, geriyə qayıtmaq üçün yük götürdü). Londonda bir qədər 
pulum qaldığını mən ona danışdım, o isə mənə bir dost kimi məs- 
ləhət verib dedi: “Sinyor inqleze (o, məni həmişə belə adlandırırdı), 
bu iş üçün mənə bir vəkalətnamə verin. Londonda sizin pulunuzu 
saxlayan adama da bir məktub yazın. Məktubda qeyd edin ki, 
həmin pula orada sizin üçün mal alsınlar (ancaq elə mal olsun ki, 
bu yerlərdə işə keçsin), həmin malları Lissabon şəhərinə — mənim 
sənə deyəcəyim yerə göndərsinlər, mən də, Allah qoysa, geri qayı- 
danda həmin malları oradan götürüb sənə gətirərəm. Ancaq burası 
var ki, bu dünyada heç nəyə etibar yoxdur, işdir, belə olmadı, başqa 
cür oldu, buna görə sən də, gərək, bir qədər ehtiyatlı olasan. 
Mənim fikrimcə, sən indi Londondakı pulun hamısını götürmə, 
hələlik o pulun yarısını, yəni yüz funt-sterlinq götürsən, kifayətdir. 
Əgər bu pul sizə xeyir gətirsə, o halda qalanını da yazıb Londondan 

gətirər və dövriyyəyə buraxarsınız, yox, əgər bu pul batsa, onda 
pulun qalan hissəsi sizin üçün ehtiyat olar”. 

Dostumun verdiyi bu məsləhət o qədər səmimi və yaxşı idi ki, 
mən bundan da gözəl başqa bir məsləhətin ola biləcəyini heç ağlı- 
ma da gətirmədim və yalnız bu məsləhətə əməl etməyi qərara 
aldım. Ona görə də mən tərəddüd etmədən kapitana bir vəkalət- 
namə yazıb verdim və bir zaman pullarımı əmanət verdiyim ingilis 
kapitanının dul arvadı üçün də bir məktub hazırladım. 

Başıma gəlmiş macəraları bütün təfərrüatı ilə məktubda yaz- 
dım: necə əsir düşdüyümü, necə qaçıb qurtardığımı, dənizdə portu- 
qal gəmisinə necə təsadüf etdiyimi və kapitanın mənimlə necə ali- 
cənab rəftar etdiyini ətraflı təsvir etdim. Məktubun axırında özümün 
hal-hazırkı vəziyyətimi yazıb, mənə gərək olan malları alıb göndər- 
mək üçün lazımi göstərişlər də verdim. Kapitan dostum Lissabona 
çatan kimi oradakı ingilis tacirlərindən birinin vasitəsilə bir tacirə 
məktub yazıb lazımi mallar sifariş edir və mənim macəralarım təsvir 
olunan məktubu da həmin sifariş məktubuna əlavə edir. London- 
dakı tacir hər iki məktubu təcili surətdə ingilis kapitanının dul qalmış 
arvadına aparıb verir, o da nəinki tələb olunan pulu vermişdi, hətta 
mənimlə çox alicənab rəftar etdiyi üçün portuqal gəmisinin kapita- 
nına da hədiyyə olaraq ayrıca bir məbləğ göndərmişdi. 

Londondakı tacir, dostum kapitanın göstərişi ilə mənim yüz funt 
pulumun hamısına ingilis malları alıb Lissabona göndərmişdi, dos- 
tum kapitan isə həmin malları sağ-salamat Braziliyaya gətirib 
çıxartdı. Başqa şeylərlə birlikdə kapitan öz təşəbbüsü ilə (çünki mən 
təsərrüfat işlərində çox təcrübəsiz idim və belə şeylər heç ağlıma da 
gəlməzdi) mənə hər növ əkinçilik alətləri və təsərrüfat üçün lazım 
olan şeylər də gətirmişdi. Bunların hamısı plantasiya işləri üçün 
lazım idi və doğrudan da, sonra çox karıma gəldi. 

Mənim yüklərim gəlib çıxanda sevincimin həddi-hüdudu yox idi 
və mən belə hesab edirdim ki, gələcəyim daha tamamilə təmin 
olunmuşdur. Mənə qəyyumluq edən kapitan dostum bütün bu şey- 
lərdən əlavə, mənim üçün işləməyə bir muzdur da gətirmişdi. O, bu 
muzdurla əvvəlcədən danışmış və mənim üçün altı il işləyəcəyi haq- 
qında ondan iltizam almışdı. Bu iş üçün kapitan mənim tanışım dul 
arvadın ona hədiyyə verdiyi puldan beş funt-sterlinq xərcləmişdi. 
Mən bu xərci ödəmək istədim, lakin kapitan heç cür razı olmadı, 

+ nəhayət, mən onu dilə tutub öz təsərrüfatımın məhsulu olan tütün- 
toe 
dən kiçik bir tayı güc-bəla ilə ona bağışladım. 

Lakin iş hələ bununla bitmədi. Mənim üçün gələn malların hamısı 
ingilis toxunma parçaları — kətan, yumşaq tüklü qumaş, mahud və 
ümumiyyətlə, bu yerlərdə xüsusilə qiymətləndirilən və çox tələb olu- 
nan mallar idi, buna görə də mən bunları çox böyük mənfəətlə sat- 
maq imkanına malik idim. Sözün qısası, bu malların hamısı satılıb 
qurtarandan sonra mənim kapitalım dördqat çoxaldı. Bunun sayə- 
sində mən plantasiyamı becərmək işində də xeyli irəlilədim və yazıq 
qonşumu ötüb-keçdim, çünki malları satandan sonra mən, hər 
şeydən əvvəl, plantasiyamda işləmək üçün bir əsir zənci aldım və 
kapitan dostumun mənə Lissabondan gətirdiyi muzdurdan əlavə, 
yenə muzdla işləmək üçün bir avropalı işçi də tutdum. 

Ancaq məlum bir həqiqətdir ki, əlində olan maddi nemətlərdən 
ağılla istifadə etməyib, onu havaya sovurmaq insanı ən böyük müsi- 
bətlərə aparıb çıxarır. Mənimki də belə oldu. O biri il mən öz plan- 
tasiyamı müvəffəqiyyətlə becərməkdə davam etdim və qonşulardan 
aldığım zəruri şeylərin əvəzini verdikdən sonra mən əlavə olaraq 
yenə də əlli tay tütün məhsulu götürdüm. Hər biri yüz girvənkədən 
də artıq olan bu əlli tay tütünün hamısı tamamilə qurumuş və gön- 
dərilmək üçün hazır vəziyyətdə idi, Lissabondan gəmilərin gəlməsini 
gözləyirdim. Uzun sözün qısası, işlərim çox yaxşı gedirdi. Ancaq 
burası var ki, mən varlandıqca başımda cürbəcür yeni fikirlər, plan- 
lar və layihələr əmələ gəlir, məni rahat qoymurdu, özü də bu planlar 
mənim əlimdə olan vəsaitlə, qətiyyən, həyata keçəcək planlar deyildi. 
Daha doğrusu, bu, hər bir ağıllı və işgüzar adamı ancaq iflasa apa- 
rıb çıxara biləcək planlar idi. 

Əgər mən özüm seçmiş olduğum işi davam etdirsəydim, ata- 
mın təkidlə mənə məsləhət gördüyü o sakit və orta səviyyəli həyat 
tərzinin bütün gözəlliklərinə çatar və xoşbəxt olardım. Lakin mənim 
taleyim başqa imiş, mən əvvəlki kimi yenə də özümü fəlakətə atmalı, 
öz həyatımı öz əlimlə pozmalı imişəm. Mənə üz verən bütün müvəf- 
fəqiyyətsizliklərin səbəbi mən özüm idim, mən sərgərdan gəzib- 
dolanmağa və səyahətlərə ağılsız bir həvəs göstərirdim, öz təqsirimi 
daha da dərinləşdirmək və o gələcək bədbəxt həyatımdakı uzun- 
uzadı acı düşüncələrə öz əlimlə dərd və kədər qatmaq, sanki, 
mənim alnıma yazılmışdı, halbuki qarşımda səmərəli və xoşbəxt 

həyatın geniş yolları açılmışdı, mən, gərək, öz başladığım işi davam 
etdirib, taleyin hər dəfə əlimdən aldığı həyat nemətlərindən istifadə 
edəydim və öz vəzifəmi yerinə yetirəydim. 

Mən öz doğma evimizdən qaçan zamanda olduğu kimi, eynilə 
indi də öz vəziyyətimlə razılaşa bilmirdim. Mən öz plantasiyamda 
işləyib xoşbəxtliyə çatmaq, bəlkə də, var-dövlət qazanmaq ümidin- 
dən vaz keçdim, çünki vəziyyətin verdiyi imkanlardan daha tez var- 
lanmaq həvəsi məni yerimdən oynadırdı. Elə buna görə də mən 
özümü elə dərin bir fəlakət burulğanına atdım ki, indiyə qədər, 
yəqin ki, hələ heç bir kəs oraya düşməmişdi və oradan sağ-salamat 
çıxmaq da, çox çətin ki, mümkün olsun. 

İndi sərgüzəştimin bu hissəsini təfərrüatı ilə nağıl edirəm. Mən 
Braziliyada, demək olar ki, dörd il yaşadım və öz işlərimi daha da 
genişləndirdim. Bu müddət ərzində aydın məsələdir ki, oradakı yerli 
dili öyrəndim, plantasiya qonşularımla, habelə bizə ən yaxın liman 
olan San-Salvador şəhərinin tacirləri ilə böyük əlaqə yaratdım. 
Onlarla görüşəndə Qvineya sahillərinə etdiyim iki səfərimdən, ora- 
dakı zəncilərlə ticarətin necə aparıldığından, orada muncuq, bıçaq, 
qayçı, balta və bu kimi əhəmiyyətsiz şeylər verib nəinki qızıllı qum və 
fil sümüyü, hətta Braziliyada işlətmək üçün xeyli zənci qul almağın 
da çox asan olduğundan onlara tez-tez söhbət edirdim. 

Onlar mənim söhbətlərimə, xüsusən zənci almaq haqqında 
danışarkən, çox diqqətlə qulaq asırdılar. Bunu da deməliyəm ki, o 
zaman qul alıb-satmaq çox məhdudlaşdırılmışdı. Bunun üçün assi- 
ento, yəni İspaniya, yaxud Portuqaliya krallarından icazə almaq 
lazım idi. Ona görə də zənci qullar çox az, həm də çox baha idi. 

Bir dəfə mən və mənim plantator, tacir tanışlarımdan bir neçə 
nəfər toplaşıb danışır və söhbət zamanı bu məsələni qızğın müza- 
kirə edirdik. Ertəsi günü səhər mənim bu həmsöhbətlərimdən üç 
nəfəri yanıma gəlib bildirdi ki, dünən mənim danışdığım məsələni 
onlar yaxşıca fikirləşib, götür-qoy etmişlər və indi də yanıma gəl- 
məkdə məqsədləri mənə gizli bir təklif etməkdir. Aramızda olan 
söhbətin məxfi qalacağı haqqında məndən vəd aldıqdan sonra onlar 
dedilər ki, mənim kimi onların da hamısının plantasiyası vardır və 
onlar ən çox işçi qüvvəsinin olmamasından çətinlik çəkirlər. Buna 
görə də onlar Qvineya sahillərinə zənci qul gətirmək üçün bir gəmi 
hazırlayıb göndərmək istəyirlər. Ancaq qul alveri bir sıra çətinliklərlə 

o əlaqədardır, buna görə də onlar Braziliyaya qayıtdıqdan sonra 
gətirdikləri zənciləri açıq sata bilməyəcəklər. Bunu nəzərə alaraq 
onlar belə bir fikrə gəlmişlər ki, bircə dəfə gedib-qayıtmaq kifayət- 
dir, gətirdiyimiz zənciləri plantasiyalarımızda işlətmək üçün öz ara- 
mızda bölərik. İndi onlar həmin gəmidə alıcı vəzifəsini, yəni onlarla 
birlikdə Qvineyaya gedib orada zənci almaq işini mənə təklif edir- 
dilər və əsas məsələ də mənim bu vəzifəni öz öhdəmə götürüb- 
götürməyəcəyimdən ibarət idi. Onlar mənə bunu da təklif etdilər ki, 
qayıdanda mən də başqaları qədər zənci götürərəm, həm də bütün 
bu işə mənim özümün bir qəpik də xərcim çıxmayacaqqdı, çünki 
xərcin hamısı onların boynunadır. 

Əgər böyük kapitala başa gəlmiş, daima üzərində nəzarət tələb 
olunan və bir müddətdən sonra böyük mənfəət verəcək xüsusi plan- 
tasiyası olmayan bir adama belə bir təklif edilsəydi, bu təklifin həmin 
adama çox cəlbedici görünəcəyini inkar etmək olmaz. Lakin mənim 
kimi bir adam, yəni belə bir plantasiyası olan və İngiltərədə pulunun 
qalan hissəsini götürüb iki-üç il öz təsərrüfat işlərini davam etdirməli 
olan bir adam, gərək, belə səyahətləri heç ağlına da gətirməyəydi, 
çünki pulumun qalan hissəsini də gətirdikdən sonra kapitalım üç- 
dörd min funt-sterlinqə çata və getdikcə daha da artardı, belə səya- 
hətlər haqqında düşünmək isə mənim üçün böyük ağılsızlıq olardı. 

Lakin öz bədbəxtliyimə özüm səbəb olmaq, görünür, lap əzəl- 
dən alnıma yazılıbmış. Bundan əvvəl səyahətlərə olan həvəsimin 
qarşısını ala bilmədiyim və atamın xeyirxah nəsihətlərinə qulaq 
asmadığım kimi, indi yenə də mənə edilmiş bu təklifə qarşı çıxa bil- 
mədim. Müxtəsəri, plantasiya sahiblərinə dedim ki, əgər mən bura- 
da olmayacağım müddətdə əmlakıma nəzər yetirib baxacaqlarını 
və mən qayıtmayacağım təqdirdə tapşırığıma əsasən, əmlakıma 
sərəncam çəkəcəklərini öz öhdələrinə alsalar, o zaman Gvineyaya 
çox həvəslə gedərəm. Onlar mənim şərtlərimi yerinə yetirəcəklərinə 
təntənəli surətdə and içdilər və şərtimizi yazılı sazişlə də möhkəm- 
ləndirdik. Mən də öz tərəfimdən bir vəsiyyətnamə yazdım və əgər 
vəfat etsəm, nə etmək lazım gəldiyini orada göstərdim. Plantasi- 
yamın və bütün başqa əmlakımın həyatımı xilas etmiş portuqaliyalı 
kapitana verilməsini vəsiyyət etdim və qeyd etdim ki, kapitan, gərək, 
mənim bu əmlakımın ancaq yarısını özünə götürsün, qalanını isə 
İngiltərəyə göndərsin. 

Bir sözlə, mən öz əmlakımın saxlanması və plantasiyamda 
qayda-qanunun gözlənməsi üçün lazım olan bütün tədbirləri gör- 
düm. Əgər mən öz xeyrim üçün bu qədər dərindən düşünüb, əvvəl- 
dən belə uzaqgörənlik göstərsəydim, nəyi edib, nəyi etməməli oldu- 
ğumu bu qədər aydın surətdə təsəvvür edib götür-qoy etsəydim, baş- 
lamış olduğum bu qədər müvəffəqiyyətli və ümidverən bir işdən, 
yəqin ki, heç bir zaman əl çəkməz və belə bir mənfəətli bir imkana 
etinasız yanaşıb dəniz səfərinə çıxmazdım. Çünki mənim qarşıdakı 
səfərdən hər növ bədbəxtliyi gözləməyimə xüsusi səbəblərin mövcud 
olduğu hələ bir yana dursun, dəniz, ümumiyyətlə, elə bir şeydir ki, 
təhlükə və fəlakət heç bir zaman ondan ayrı deyildir. 

Lakin məni tələsdirdilər və mən öz düşüncəmin səsinə qulaq 
asmaqdansa, kor-koranə bir surətdə fantaziyamın təlqinlərinə tabe 
oldum. Gəmi öz vaxtında hazırlanıb təchiz olundu. 1659-cu il sen- 
tyabrın 1-də, o uğursuz saatda mən yenə gəminin göyərtəsinə ayaq 
basdım. Bu, həmin səkkiz il bundan qabaq ata və anamın yanından 
qaçıb Hull şəhərinə getdiyim, valideynimin itaətindən qaçaraq, öz 
həyatımı ağılsızcasına fəlakətə saldığım gün idi. 

Bizim gəminin sututumu yüz iyirmi tona qədər idi: gəmidə altı 
top var idi, kapitanı, onun şagirdini və məni hesaba almasaq, gəmi- 
nin heyəti də dörd nəfər idi. Bizim ağır yükümüz də yox idi, olan 
yükümüz, adətən, zəncilərlə ticarət zamanı mübadilə edilən qayçı, 
bıçaq, balta, ayna və rəngli şüşə qırıqları, balıqqulağı, muncuq və 
bu kimi xırda-xuruş şeylərdən ibarət idi. 

Dediyim kimi, mən sentyabrın birində gəmiyə mindim və elə 
həmin gün də lövbərləri qaldırıb yola düşdük. Biz əvvəlcə Braziliya 
sahilləri boyu şimala getdik, fikrimiz bu idi ki, 10” və 12” şimal en 
dairəsinə çatandan sonra Afrika qitəsinə tərəf dönərik, o zaman 
gəmilər, adətən, bu istiqamətdə gedirdi. Biz nə qədər ki Braziliya 
sahilləri boyu gedirdik, Müqəddəs Avqustin burnuna çatana qədər, 
hava çox gözəl idi, ancaq həddindən artıq isti idi. Müqəddəs Avqus- 
tin burnuna çatandan sonra biz açıq dənizə tərəf istiqamət aldıq və 
tezliklə sahili gözdən itirdik. Biz, təxminən, Fernando di Noronya 
adası, yəni şimal-şərqə tərəf istiqamət götürdük, Fernando adası 
sağ tərəfimizdə qaldı. On iki gün yol getdikdən sonra ekvator xət- 
tini keçdik və son müşahidələrə görə, 7722" şimal en dairəsinə çat- 
dıq ki, elə bu zaman gözləmədiyimiz halda, güclü fırtınaya düşdük. 

+ Bu, əsl bir qasırğa idi. O, əvvəlcə cənub-şərqdən başlandı, sonra 
toe 

əks tərəfə istiqamət aldı, nəhayət, şimal-şərq tərəfdən elə dəhşətli 
bir qüvvətlə əsməyə başladı ki, biz on iki gün gəmini idarə edə bil- 
mədik və təbiətin hökmü qarşısında öz taleyimizi dalğalara tapşırıb 
külək bizi haraya qovub aparırdısa, oraya üzüb getməkdən başqa, 
əlimizdən bir iş gəlmədi. Onu deməyə daha lüzum yoxdur ki, mən 
bu on iki günün ərzində hər dəqiqə məhv olub öləcəyimi gözləyir- 
dim, əslinə baxsan, gəmidəkilərdən heç kəs sağ qalacağını güman 
etmirdi. 

Lakin bizim fəlakətimiz fırtınanın yaratdığı qorxu ilə bitmirdi: 
bizim matroslardan biri tropik qızdırmaya tutulub öldü, iki nəfəri isə 
— bir matros və kapitanın şagirdini — dalğalar gəminin göyər- 
təsindən süpürləyib apardı. On ikinci gün fırtına sakitləşməyə baş- 
ladı, kapitan gəminin harada olduğunu mümkün qədər düzgün 
hesablayıb müəyyən etdi. Məlum oldu ki, biz, təxminən, 11” şimal 
en dairəsinə gəlib çıxmışıq, özü də Müqəddəs Avqustin burnundan 
qərbə tərəf 22” uzaqlaşmışıq. Biz indi Qviananın, yaxud Braziliya- 
nın şimal hissəsinin sahilləri yaxınlığında, Amazon çayının üst tərə- 
fində və həmin yerlərdə Böyük çay adı ilə məşhur olan Orinoko 
çayına yaxın bir yerdə idik. Kapitan hansı tərəfə istiqamət götür- 
mək haqqında mənim fikrimi soruşdu. O özü belə hesab edirdi ki, 
Braziliya sahillərinə tərəf qayıtmaq daha yaxşıdır, çünki gəmi su 
verirdi və uzaq məsafəyə üzmək üçün əl verməzdi. 

Mən isə bu fikirlə qətiyyən razılaşmadım. Nəhayət, Amerika 
sahillərinin xəritələrini nəzərdən keçirib bu nəticəyə gəldik ki, Qəraib 
adalarına qədər elə bir yerə rast gəlməyəcəyik ki, orada insan 
yaşasın və biz də oradan kömək alaq. Buna görə də biz Barbados 
adalarına tərəf istiqamət götürməyi qərara aldıq. Oraya, bizim hesa- 
bımıza görə, iki həftəyə gedib çıxmaq olardı, çünki Meksika kör- 
fəzindəki dəniz axıntısına düşməmək üçün biz birbaşa istiqamətlə 
gedən yoldan bir az kənara çıxmalı idik. Afrika sahillərinə tərəf get- 
mək haqqında isə heç söhbət ola bilməzdi, çünki gəmimizin təmirə 
ehtiyacı var idi, həm də gəmi heyətindən tələf olmuş adamların 
yerini doldurmaq lazım idi. 

Bütün bu səbəblərə görə biz istiqaməti dəyişdik və qərb — 
şimal-qərb tərəfə getməyə başladıq. Beləliklə, biz ingilislərə məxsus 
adalardan birinə gedib çıxmaq və oradan kömək almaq ümidində 

idik. Lakin tale bizə başqa şey göstərdi. 12°18’ şimal en dairəsinə 
çatanda ikinci fırtınaya düşdük. Birinci fırtınada olduğu kimi, bu 
dəfə də dalğalar bizi sürətlə qərb tərəfə apardı və biz ticarət yolla- 
rından çox uzaq düşdük. Sözün qısası, əgər biz bu qəzəbli dalğa- 
ların arasında məhv olmamışdıqsa da, fərqi yoxdu, bizim heç biri- 
mizdə vətənə qayıdacağımıza, demək olar, ümid qalmamışdı və bizi, 
yəqin ki, vəhşilər yeyəcəkdi. 

Biz belə fəlakətli bir vəziyyətdə ikən bir dəfə səhər tezdən — külək 
də yenə əvvəlki qüvvəsi ilə əsirdi — matroslardan biri: “Torpaql” 
— deyə qışqırdı, lakin biz harada olduğumuzu bilmək üçün hələ 
kayutdan çıxmağa macal tapmamışdıq ki, gəmimiz saya oturdu. 
Gəmi birdən-birə qəflətən dayandığı üçün dalğalar o saat elə bir 
qüvvətlə göyərtəyə hücum çəkdi ki, biz özümüzü ölmüş hesab 
etdik: əlüstü aşağıya qaçıb bağlı kayutlarda gizləndik və dalğaların 
sıçratdığı sudan və köpükdən birtəhər özümüzü qoruduq. 

Hər kəs ömründə belə bir vəziyyətə düşməyibsə, bizim nə qədər 
qorxuya düşdüyümüzü və özümüzü itirdiyimizi ona başa salmaq 
çətindir. Biz harada olduğumuzu, hansı sahilə gəlib çıxdığımızı, 
bu yerin ada və ya qitə olduğunu, burada insan yaşayıb-yaşama- 
dığını bilmirdik. Fırtına bir qədər yavaşımışdısa da, ancaq yenə də 
davam edirdi, buna görə də biz gəmimizin parçalanmayıb, heç 
olmasa, bir neçə dəqiqə davam gətirəcəyinə, qətiyyən, inanmırdıq. 
Əgər külək dayansa və ya istiqamətini dəyişsəydi, bəlkə, onda 
bizim gəmi salamat qala bilərdi, belə bir möcüzə də, çətin ki, baş 
verə bilərdi. Müxtəsər, biz hamımız bir-birimizin üzünə baxa-baxa 
qalmışdıq, hərə öz ölümünü gözləyir, bu dünyadan o biri dünyaya 
köçməyə hazırlaşırdı, çünki bu dünyada bizlik daha bir iş qalma- 
mışdı. Bizə təsəlli verən yeganə şey bu idi ki, gəmimiz hələ də par- 
çalanmayıb bütöv qalmışdı və kapitan da deyirdi ki, külək sakitləş- 
məyə başlayır. 

Hərçənd bizə elə göründü ki, külək bir qədər yavaşımışdır, 
buna baxmayaraq, gəmi saya o qədər dərin oturmuşdu ki, onu 
yerindən tərpədib xilas etmək haqqında düşünmək belə əbəs idi, 
belə qorxulu bir vəziyyətdə nəyin bahasına olur olsun yalnız birtə- 
hər öz canımızı qurtarmağa çalışmaqdan başqa çarəmiz qalma- 
mışdı. Bizim iki qayığımız var idi: bunlardan biri gəminin dal tərə- 
findən asıldığı üçün fırtına zamanı sükana dəyib parçalanmış, sonra 

+ da ya dalğalar onu batırmışdı, ya da üzüb dənizə getmişdi. Belə- 
toe : 

liklə, biz ondan əlimizi üzmüşdük. İkinci qayıq isə salamat qalmışdı. 
Lakin bu salamat qalmış qayığı açıb dənizə endirməyin özü çətin 
bir məsələ idi. Ancaq fikirləşmək vaxtı deyildi, vaxt keçirdi, gəmi 
isə hər dəqiqə parçalana bilərdi, bəziləri isə gəminin artıq çatladı- 
ğını söyləyirdilər. 

Bu böhranlı və qorxulu dəqiqədə kapitanın köməkçisi özünü 
qayığa yetirdi və gəmi heyətindən olan başqa adamların köməyi ilə 
onu açıb gəminin kənarından suya salladı. Gəmidəki on bir nəfərin 
hamısı qayığa doluşdu və Allaha pənah bağlayıb gəmidən uzaqlaş- 
dıq, taleyimizi coşqun dalğaların ixtiyarına tapşırdıq. Fırtına xeyli 
sakitləşmişdisə də, çox böyük və dəhşətli dalğalar hələ də sahili 
döyəcləyirdi — bir sözlə, hollandların haqlı olaraq dediyi kimi, dəniz, 
doğrudan da, lap qudurmuşdu. 

Biz isə, həqiqətən, çox acınacaqlı bir vəziyyətdə idik: biz aydınca 
gördük ki, qayıq bu dalğalara davam gətirməyəcək və biz mütləq 
boğulacağıq. Yelkənlə gedə bilməzdik, çünki yelkənimiz yox idi, 
olsaydı da, bu vəziyyətdə bir fayda verməzdi. Biz ölüm cəzasına 
məhkum olub edama aparılan adamlar kimi qəlbimizdə böyük bir 
ümidsizliklə sahilə doğru avar çəkirdik: biz hamımız çox yaxşıca 
anlayırdıq ki, qayığımız torpağa yanaşan kimi ləpədöyənə dəyib 
parça-parça olacaqdır. Beləliklə, külək və dalğalar bizi qovur, biz isə 
canımızı Allahın mərhəmətinə tapşırıb avarlara güc verir və öz 
fəlakətimizi öz əlimizlə yaxınlaşdırırdıq. 

Qarşıdakı sahilin necə — qayalıq, qumluq, hündür və ya alçaq 
olduğunu biz bilmirdik. Bizim xilas ola biləcəyimizə yeganə və 
naümid bir ehtimal var idi, o da yalnız bundan ibarət idi ki, əgər biz 
bu sahildə bir qədər örtülü və körfəz kimi bir yerə, yaxud hər hansı 
bir çayın mənsəbinə çıxa bilsəydik, dənizin külək tutan tərəfindən 
bir qədər özümüzü qoruya bilərdik. Lakin qarşıda körfəzə oxşar heç 
bir yer görünmürdü, biz isə sahilə yaxınlaşdıqca sahil daha qorxunc, 
hətta dənizin özündən də dəhşətli görünürdü. Mənim hesabıma 
görə, biz gəminin saya oturub qaldığı yerdən dörd mil uzağa get- 
mişdik, daha doğrusu, dalğalar və külək oradan uzaqlaşdırmışdı 
ki, birdən dağ böyüklükdə bir dalğa bizim hamımızı dənizin dibinə 
aparmaq istəyirmiş kimi arxa tərəfdən qayığımızın üstünə gəldi. 
Bir an içində qayıq çevrildi, biz heç “İlahil” deyib çığırmağa macal 

tapmamış suyun dibinə getdik, fırtına həmin saat bizi qayıqdan 
uzaqlaşdırıb, hərəmizi bir tərəfə tulladı. 

Suya qərq olarkən məndə əmələ gəlmiş qorxu və təlaşı heç 
təsəvvür etmək mümkün deyildir. Özməyi çox yaxşı bacardığıma 
baxmayaraq, mən birdən-birə özümü cəmləşdirib suyun üzünə çıxa 
bilmədim və az qaldı boğulum. Yalnız dəhşətli dalğa məni sahilə 
doğru xeyli apardıqdan və özü parçalanıb geri çəkildikdən sonra 
mən, demək olar ki, lap torpağın üstündə qaldım, çoxlu su uddu- 
ğumdan mən yarımcan halda düşdüyüm yerdə sərilib qalmışdım. 
Yalnız bu zaman mən bir qədər nəfəs alıb özümə gəldim. Tezliklə 
özümü bu qədər ələ ala bildim ki, torpağın mənim güman etdiyim- 
dən də yaxında olduğunu hiss etdim və o saat dik ayağa qalxıb 
sahilə tərəf yüyürməyə başladım. Ümid edirdim ki, üzərimə yeni bir 
dalğa gəlib məni yaxalayıncaya qədər sahilə gedib çata bilərəm. 
Lakin çox tezliklə anladım ki, mən bu dalğadan yaxa qurtara bil- 
məyəcəyəm: dəniz dağ kimi üstümə gəlirdi və qəzəbli bir düşmən 
kimi arxadan məni haqlayırdı, mənim isə onunla vuruşmağa nə 
taqətim, nə də vasitəm var idi. Nəfəsimi saxlayıb dalğaların belində 
gücüm çatdığı qədər sahilə tərəf üzməkdən başqa bir çarəm qalma- 
mışdı. Mən, başlıca olaraq, arxadan gələn yeni dalğaların öhdəsin- 
dən gəlməyə cəhd edirdim ki, onlar məni hər dəfə sahilə daha çox 
yaxınlaşdırsın, sahilə toxunub geri çəkilərkən məni də özləri ilə 
dənizə çəkib aparmasın. 

Sonrakı dalğa məni iyirmi-otuz fut dərinlikdə suya batırdı. Dal- 
ğanın məni necə qəflətən bürüdüyünü və qeyri-adi bir sürət və 
qüvvətlə sahilə tərəf xeyli apardığını hiss edirdim. Mən nəfəsimi 
içimə çəkib var gücümlə dalğanın axını ilə üzüb ona kömək edir- 
dim. Lap əldən düşmüşdüm, az qala, boğulacaqdım, birdən mən 
nə isə yuxarı qalxdığımı hiss etdim, xoşbəxtlikdən, başım və əllərim 
tezliklə suyun üzərinə çıxdı, mən suyun üzərində iki saniyədən artıq 
qalmadımsa da, yenə bir nəfəs alıb özümə gəldim, o isə mənə 
qüvvət və cəsarət verdi. Başqa bir dalğa yenə də məni batırdı, lakin 
bu dəfə mən suyun altında çox qalmadım. Dalğa sahilə dəyib 
parçalanaraq geri çəkiləndə məni də özü ilə çəkib aparmasına 
imkan vermədim və tezliklə ayağımın altında torpağı hiss etdim. İki- 
üç saniyə ayaqüstə durub bütün köksümlə nəfəs aldım, sonra yenə 
də var gücümlə sahilə doğru qaçmağa başladım. 

Lakin mən bu dəfə də coşqun dənizdən yaxa qurtara bilmədim: 
dalğalar iki dəfə arxadan məni haqladı və sahilə doğru xeyli uzağa 
apardı, çünki bu tərəfdən sahil çox qumsal idi. 

Axırıncı dalğa isə, az qala, lap nəfəsimi kəsəcəkdi: dalğa məni 
elə bir qüvvə ilə qayaya çırpdı ki, huşumu itirdim və tamamilə hey- 
dən düşdüm. Böyrümə və sinəmə dəymiş zərbədən nəfəsim kəsildi 
və əgər həmin dəqiqədə dəniz məni yenidən yaxalasaydı, mütləq 
boğulacaqdım. Yaxşı ki, lap vaxtında özümə gəldim: dalğanın yeni- 
dən üstümü alacağını görüncə, mən üzərinə düşdüyüm qayanın 
çıxıntısından bərk yapışıb nəfəsimi içimə çəkdim və dalğanın gəlib 
keçməsini gözləməyi qərara aldım. Torpağa yaxın olan bu yerlərdə 
dalğalar çox da iri deyildi, ona görə də mən su geri çəkilincəyə 
qədər gözlədim. Sonra mən yenə də qalxıb irəli qaçdım və sahilə o 
qədər yaxınlaşdım ki, ardımca gələn o biri dalğa başımdan aşdısa 
da, ancaq güc gəlib məni yenidən dənizə apara bilmədi. Bir az da 
irəli qaçdım və bərk torpaq üzərində durduğumu hiss etdim, sevin- 
cimdən tez sahil qayalarının üstünə dırmaşıb göy otun üstünə səril- 
dim. Bura mənim üçün tamamilə təhlükəsiz bir yer idi: dəniz daha 
mənə çata bilməzdi. 

Sağ və salamat sahilə gəlib çıxdığımı hiss etdikdə mən uzandı- 
ğım yerdə gözlərimi açıb göyə baxdım, həyatımı xilas etdiyi üçün 
Allaha şükür elədim. Halbuki cəmi bir neçə dəqiqə bundan əvvəl 
xilas olub qurtaracağıma heç bir ümidim yox idi. Mənə elə gəlirdi 
ki, tabutdan qalxmış bir insanın sevincini bütün parlaqlığı ilə ifadə 
edə biləcək söz yoxdur və mən, qətiyyən, təəccüb etmirəm ki, nə 
üçün boynunda kəndir ölümə aparılan caniyə lap asılacağı dəqi- 
qədə əfv edildiyini xəbər verdikdə həmişə, adətən, onun yanında bir 
həkim də olur, bəli, mən təkrar edirəm ki, bu işə, qətiyyən, təəccüb 
etmirəm, çünki qəflətən verilən sevinc xəbəri də bu bağışlanan 
canini həddindən çox sarsıdıb ürəyinin döyüntüsünü dayandıra 
bilər, belə hallarda həmin adamdan qan almaq və onu sakitləşdir- 
mək üçün həkimin orada olması zəruridir. 


Qəflətən deyilən bir şad xəbər də 
Qəmli xəbər kimi oynadar əqli. 

Mən ayağa qalxıb sevindiyimdən sahilboyu addımlayıb gəzinir, 
əllərimi yuxarı qaldırıb müxtəlif hərəkətlər edir, min cür oyun çıxa- 
rırdım, onların heç birini indi burada təsvir edə bilmirəm. Bütün 
varlığım, təbiri caizsə, xilas olmağım haqqında xəyal dəryasına qərq 
olmuşdu. Mən öz məhv olmuş yoldaşlarım haqqında düşünürdüm, 
onların hamısı boğulmuşdu, məndən başqa heç kəs xilas olma- 
mışdı. Onlardan heç biri gözümə dəymədi, dalğaların vurub sahilə 
çıxartdığı üç şlyapa, bir papaq və iki ədəd taykeş ayaqqabıdan baş- 
qa, onlardan heç bir iz qalmamışdı. 

Gəmimizin saya oturub qaldığı yerə tərəf nəzər saldım, sıra ilə 
gələn dalğaların dalından onu güclə seçə bildim — gəmi çox uzaqda 
idi. Mən öz-özümə dedim: “İlahil Bu, necə bir möcüzədir? Mən bu 
sahilə necə çıxa bilmişəm? Yox, bu ancaq möcüzədir!” 

Ölüm təhlükəsindən salamat qurtardığım üçün mən bu fikirlərlə 
özümə təsəlli verdim və sonra haraya gəlib çıxdığımı və hər şeydən 
əvvəl, nə etməli olduğumu öyrənmək üçün ətrafa göz gəzdirməyə 
başladım. Mənim sevincim birdən-birə yox oldu: anladım ki, ölümdən 
qurtarmış olsam da, hələ mənə üz verə biləcək gələcək bədbəxtlik- 
lərdən və dəhşətlərdən qurtarmamışam. Əynimdə quru bir şey yox 
idi, paltarlarım tamam islanmışdı, dəyişməyə də bir şeyim yox idi, nə 
yeməyə bir tikə çörəyim, nə də içməyə bir qurtum suyum var idi ki, 
hec olmasa, ağzıma alıb, bir balaca özümə gəlim. Əgər vəziyyət bu 
cür davam etsəydi, mən gələcəkdə ya acından ölməli idim, ya da ki 
yırtıcı heyvanlar məni parçalayıb yeyəcəkdi. Lakin hər şeydən çox 
məni kədərləndirən və dəhşətə gətirən bu idi ki, yanımda heç bir 
silahım yox idi, buna görə də mən nə ov edib özümə bir yemək 
düzəldə bilərdim, nə də mənə hücum edəcək yırtıcı heyvanlardan 
özümü qoruyub müdafiə etməyi bacarardım. Ümumiyyətlə, yanımda 
bıçaq, trubka və tütünlə dolu dəmir qutudan başqa bir şey yox idi. 
Mənim bütün var-yoxum bundan ibarət idi. Bütün bunların hamısını 
fikirləşdikcə məni elə bir dəhşət bürüdü ki, sahilboyu uzun müddət 
dəli kimi obaş-bubaşa qaçmağa başladım. Gecə düşəndə isə qorxu- 
dan ürəyim tir-tir əsməyə başladı və mən bu yerlərdə yırtıcı heyvanlar 
yaşayırsa, başıma nələr gələcəyini təsəvvürümdə canlandırdım, çünki 
bu heyvanların ova, adətən, gecələr çıxdığını bilirdim. 

Yaxında şam ağacına bənzər yoğun, qollu-budaqlı, lakin tikanlı 
bir ağac var idi, o təhlükəli vəziyyətdə ağlıma gələn yalnız bu oldu 

o ki, həmin ağaca çıxıb bütün gecəni orada oturum, səhər açılanda 
isə nə cür ölməyi seçib qərara alaram, çünki mən bu yerdə yaşa- 
maq üçün bir imkan görmürdüm. Mən içməli su tapmaq məqsədilə 
sahildən dörddəbir mil uzaqlaşıb bu ölkənin içərisinə tərəf getdim 
və xoşbəxtlikdən, bir çeşmə tapıb sevindim. Doyunca bu sudan 
içdim, sonra iştahamı küsdürmək üçün ağzıma bir az tütün atdım və 
ağacın yanına qayıdıb ona dırmaşdım. Budaqların arasında yerimi 
elə rahatladım ki, yuxuya getsəm, yerə yıxılmayım. Qısa budaq- 
lardan birini kəsib özümü yırtıcı heyvanlardan qorumaq məqsədilə 
bir dəyənək düzəltdim, yerimi sahmanlayıb oturdum, bərk yorğun 
olduğum üçün rahatlanan kimi yuxuya getdim. Mən çox şirin bir 
yuxuya getmişdim və bu yuxu mənim üçün o qədər şirin göründü 
ki, mənim fikrimcə, özgəsi mənim yerimə bu ağacda heç bir zaman 
belə yata bilməz və ayılanda da özünü mənim qədər yaxşı və güm- 
rah hiss edə bilməzdi. 

Mən yuxudan ayılanda artıq ətraf tamamilə işıqlaşmışdı, hava 
açılmış, külək yatmışdı, dəniz isə daha qabarıb köpüklənmirdi. 
Lakin məni təəccübləndirən bu idi ki, bizim gəmimiz əvvəlki yerində 
deyildi, gəmi indi dünən dalğaların məni götürüb çırpdığı qayanın 
lap yanında idi, görünür, gecə qabarma onu qumdan ayırıb bu yerə 
gətirmişdi. İndi gəmi mənim yatıb gecələdiyim yerdən ən çoxu bir 
milə qədər uzaqda durmuşdu. Görünür, dalğalar onu sındırma- 
mışdı, çünki gəmi suda, demək olar ki, lap düz dayanmışdı. Mən 
gəmiyə gedib ərzaq və lazım olan digər şeyləri tədarük etməyi o 
saat qərara aldım. 

Ağacdan düşüb ətrafı bir də gözdən keçirtdim, gözümə dəyən 
birinci şey sağ tərəfdə, təqribən iki millik bir məsafədə düşmüş 
qayığımız oldu, görünür, dünənki fırtına onu buraya atmışdı. Mən 
qayığa tərəf getmək istədim, lakin oraya birbaşa getmək mümkün 
olmadı. Sahilə girmiş yarım mil enliyindəki kiçik bir körfəz yolu kəs- 
mişdi. Mən geri qayıtdım, çünki gəmiyə gedib çıxmaq mənim üçün 
daha vacib idi, mən orada özümü saxlamaq üçün yemək və paltar 
qismindən bir şey tapmaq ümidində idim. 

Günortadan sonra dəniz sakitləşdi, dalğalar tamamilə yatdı və 
su o qədər geri çəkildi ki, gəmiyə qədər olan bir millik məsafənin 
dörddəbirini suyun çəkildiyi yer ilə yeriyib keçə bildim. Məni yenə də 
dərin bir kədər bürüdü, qəlbim sıxıldı, mənə aydın oldu ki, biz 

gəmidə qalıb fırtınanın keçməsini gözləsəydik, hamımız salamat 
qalardıq və indi sahilə çıxardıq, mən bədbəxt də indi insanlardan 
ayrı düşüb bu kimsəsiz yerdə tək qalmazdım. Bütün bunları düşün- 
dükcə göz yaşları məni boğurdu, lakin göz yaşı ilə dərdə dərman 
etmək olmazdı, mən necə olur olsun gedib gəmiyə çıxmağı qərara 
aldım. Paltarımı soyunub suya girdim (çünki hava çox isti idi). 
Ancaq mən üzüb gəmiyə yaxınlaşdıqda yeni bir çətinlik qarşıya 
çıxdı: mən bu gəmiyə necə dırmaşmalı idim? Çünki gəmi çox dayaz 
yerdə idi və onun bütün gövdəsi sudan bayırda qalmışdı, yapış- 
mağa da bir yeri yox idi. İki dəfə dövrə vurub gəminin ətrafında xeyli 
üzdüm, ikinci dəfədə gəmidən bir kəndirin sallandığını gördüm 
(özüm də təəccüb edirəm, necə olmuşdu ki, bu kəndir əvvəlcədən 
mənim gözümə dəyməmişdi). Kəndir gəmidən aşağıya, lap suyun 
üzərinə qədər sallanmışdı, mən çox çətinliklə olsa da, hər halda, 
kəndirin ucundan yapışıb gəmiyə dırmaşmağa müvəffəq oldum. 
Gəmi deşilmişdi, anbara xeyli su yığılmışdı. Ancaq gəmi dənizin bu 
qumlu yerində elə bir vəziyyətdə saya oturmuşdu ki, onun dal tərəfi 
yuxarı qalxmış, burun tərəfisə aşağı enmiş və demək olar ki, lap 
suyun səthinə yaxınlaşmışdı. Elə buna görə də su gəminin dal 
tərəfinə keçməmişdi və orada olan şeylərin də heç biri islanma- 
mışdı. Bunu mən o saat müşahidə etdim, çünki mən, aydındır ki, 
ən əvvəl, şeylərdən hansının salamat qalıb, hansının xarab oldu- 
ğunu öyrənmək istəyirdim. Məlum oldu ki, əvvəla, gəmidə olan 
ərzaq ehtiyatı bütünlüklə quru qalmışdır, digər tərəfdən aclıq məni 
əldən saldığı üçün ərzaq anbarına girib ciblərimi suxarı ilə doldur- 
dum və vaxtı itirməmək üçün elə ayaqüstü gəmini gəzə-gəzə suxa- 
rıdan yeməyə başladım. Gəminin ümumi otağında bir butulka rom 
tapdım, ondan da bir neçə qurtum içdim, çünki mən irəlidə xeyli iş 
görməli idim və bu işlərin öhdəsindən gələ bilmək üçün qüvvə 
toplamağa böyük ehtiyacım var idi. 

Mənə lazım ola biləcək şeyləri sahilə daşımaq üçün, hər şeydən 
əvvəl, bir qayıq lazım idi. Lakin o şey ki mümkün deyil, əlini qoy- 
nuna qoyub onun haqqında xəyala qapılmağın heç bir əhəmiyyəti 
yoxdur. Ehtiyac insanın ixtiraçılıq qabiliyyətini də artırır, odur ki mən 
daha dayanmayıb işə girişdim. Gəmidə ehtiyat dor ağacları, onun 
üst hissələri və başqa taxtalar var idi. Bunlardan bir sal düzəltməyi 
qət etdim. Tirlərin yüngüllərindən bir neçəsini seçdim, sonra 

o gəmidən düşüb tirlərin dördünü də özümə tərəf çəkdim, onları baş- 
başa möhkəm bağladım, iki-üç xırda taxtanı da onların üstündən 
xaç kimi qoyub bir-birinə möhkəm bənd etdim. Düzəltdiyim sal 
mənim öz ağırlığımı yaxşı saxlayırdı, lakin yük üçün o həm kiçik, 
həm də yüngül idi. Mən yenidən işə başladım və bizim gəmi dülgə- 
rinin mişarını tapıb gəmidəki ehtiyat dor ağacını üç hissəyə böldüm 
və bunları da salın yanlarına bərkitdim. Bu iş mənə çox böyük 
əziyyət və səy bahasına başa gəldi, lakin yaşamaq üçün mümkün 
olan bütün zəruri şeyləri tədarük edib toplamaq arzusu mənə bu 
çətin işləri gördürürdü, halbuki adi şəraitdə olsaydım, bu işləri gör- 
məyə heç bir zaman gücüm çatmazdı. 

Mənim salım indi kifayət qədər möhkəm idi və xeyli yük götürə 
bilərdi. Mən, birinci növbədə, salı yükləməli və dalğaların bu yükü 
yuyub aparmamasının qeydinə qalmalı idim. Bu məsələnin üzərin- 
də çox fikirləşmədim. Hər şeydən əvvəl, mən gəmidə gözümə 
dəyən taxtaların hamısını sala yığdım, sonra dənizçilərimizə məx- 
sus olan üç sandığı gətirib əvvəlcə qıfıllarını sındırdım və içindəki 
şeyləri çıxartdım, sandıqları sala yığdığım taxtaların üstündən 
qoydum. Sonra hansı şeylərin mənə daha çox lazım olacağını tez 
fikirləşdim və həmin şeyləri seçib sandıqların üçünü də doldurdum. 
Sandıqların birinə azuqə ehtiyatı: düyü, suxarı, üç dənə girdə Hol- 
landiya pendiri, beş yekə parça qurudulmuş keçi ətini (gəmidə bu 
bizim üçün başlıca ət xörəyi hesab olunurdu), gəmidə saxladığımız 
və ətini çoxdan yeyib qurtardığımız toyuqlar üçün götürdüyümüz 
dənin qalanını yığdım. Bu dən arpa ilə buğdanın qarışığından ibarət 
idi. Lakin sonradan çox təəssüflə öyrəndim ki, gəmidəki siçanlar bu 
dəni korlayıblar. Mən həmçinin kapitanımıza məxsus olan bir neçə 
yeşik şərab və beş-altı qallon) düyü arağı tapdım. Bu yeşiklərin 
hamısını sala endirib yan-yana qoydum, çünki onlar nə sandığa 
sığan şey idi, nə də bunları sandıqda gizlətməyə bir ehtiyac var idi. 
Mən salı yükləməklə məşğul olduğum zaman başım qarışdı, bir də 
gördüm ki, dənizdə qabarma başlayır, bu zaman sahildə qoyub 
gəldiyim arxalığımı, köynəyimi və jiletimi su götürüb dənizə apardı, 
bunu gördükdə mən çox kədərləndim, çünki onlar gedəndən sonra 
corablardan və dizə qədər olan qısa kətan tumandan başqa, əynim- 
də paltar qismindən bir şey yox idi. Yaxşı ki, bu əynimdəkilləri də 


1 Qallon — 3,75 litrə bərabərdir. 

çıxartmamışdım, ona görə qalmışdı. Bu vəziyyət məni paltar qey- 
dinə qalmağa da məcbur etdi. Gəmidə paltar qismindən çox şey var 
idi, lakin mən hələlik o dəqiqə mənə lazım olanı götürdüm, çünki 
məni bir çox başqa şeylər, hər şeydən əvvəl, iş alətləri daha artıq 
maraqlandırırdı. Xeyli axtardıqdan sonra mən dülgərimizin alətləri 
yığılmış qutunu tapdım. Onu deyim ki, bu qutu mənim üçün çox 
qiymətli idi, o zaman həmin qutuya bir gəmi dolusu qızıl versəydi- 
lər, yenə də verməzdim. Mən bu qutunu heç içinə baxmadan gətirib 
sala qoydum, çünki onun içində, təxminən, hansı alətlərin olduğu 
mənə məlum idi. 

İndi mən tüfəng, onu doldurmaq üçün qırma və barıt tədarük 
etməli idim. Gəminin ümumi otağında iki yaxşı ovçu tüfəngi və iki 
tapança tapdım, bunları barıt qabı, bir torba qırma və iki köhnə paslı 
qılıncla birlikdə gətirib salın üstünə qoydum. Gəmidə bizim üç çəl- 
lək barıtımız olduğunu bilirdim, lakin harada saxlandığı mənə məlum 
deyildi. Ancaq gəmini yaxşıca axtarıb onların üçünü də tapdım. 
Onlardan biri islanmışdı, ikisi isə qupquru idi. Mən onları da aparıb 
salın üstündə tüfənglərin və qılıncların yanına qoydum. İndi salın 
üstündə kifayət qədər yük var idi və mən yelkənsiz, avarsız və sükan- 
sız necə sahilə gedib çıxacağımı düşünməyə başladım, çünki mənim 
bu salımı çevirib alt-üst etmək üçün ən zəif bir külək kifayət idi. 

Ancaq belə bir vəziyyətdə üç şey mənə ürək-dirək verir və məni 
cəsarətləndirirdi: əvvəla, dəniz tamamilə sakit idi, ikincisi, dənizdə 
başlanan qabarma mənim salımı qovub sahilə tərəf aparmalı idi, 
üçüncüsü, dənizdən sahilə doğru əsən yüngül meh də səmtinə düş- 
düyü üçün mənim xeyrimə idi. Gəmidəki qayığın sınıq avarlarından 
ikisini-üçünü axtarıb tapdım, onları axtararkən (dülgər qutusunda 
olan alətlərdən əlavə) yenə də iki mişar, balta və bir çəkic də tapdım, 
bunların hamısını götürüb gəmidən sala endim. Yolun bir milini, 
yaxud, təxminən bir qədərini sal çox yaxşı getdi. Lakin hiss etdim ki, 
dəniz mənim salımı sahilin əvvəl mənim gedib düşdüyüm yerinə 
tərəf aparmır, oradan uzaqlaşdırır. O saat ağlıma gəldi ki, dənizin 
bu yerində, yəqin ki, sahil axıntısı vardır və əgər mən salı bu axıntıya 
salsam, hər hansı bir kiçik körfəzə, yaxud çay ağzına gedib çıxaram, 
orada da sahilə yanaşıb yükümü boşaltmaq asan olar. 

Flə düşündüyüm kimi də oldu. Tezliklə qarşı tərəfdən kiçik 
buxta kimi bir yer gördüm, axın da mənim salımı sürətlə həmin bu 


65 


Daniel Defo 
DÜNYA ƏDƏBİYYATI KLASSİKLƏRİ 





+ buxtaya tərəf aparırdı. Mən bacardığım kimi salı idarə edirdim və 
toe 
mümkün qədər axının ortası ilə getməyə çalışırdım. Lakin bu buxtaya 
bələd deyildim və onun hansı yerindən keçmək lazım gəldiyini də 
bilmirdim, buna görə də, az qala, ikinci dəfə fəlakətə düşəcəkdim, 
əgər belə bir hadisə üz versəydi, mən, doğrusu, lap dərdimdən çər- 
ləyib ölərdim. İş belə oldu ki, salın bir tərəfi qəflətən quma toxundu, 
o biri tərəfi isə o saat əyilib aşağı endi. Əgər bir az da əyilsəydi, 
mənim bütün yüklərim o tərəfə sürüşüb suya tökülərdi. Mən kürəyimi 
və əllərimi sandıqlara dirəyib onları öz yerindən sürüşməyə qoymur- 
dum, lakin bütün cidd-cəhdimə baxmayaraq, salı da quma toxunub 
saya oturduğu yerdən itələyib çıxara bilmirdim. Mən yarım saata 
qədər bu vəziyyətdə qalıb tərpənməyə cəsarət etmirdim. Nəhayət, 
artmaqda olan su özü salın əyilmiş tərəfini bir qədər yuxarı qaldırıb 
düzəltdi, su bir qədər də yuxarı qalxdıqda isə sal quma toxunub saya 
oturduğu yerdən suyun üzünə çıxdı. Belə olduqda mən əlimdəki 
avara söykənərək salı axıntının lap ortasına itələdim və bu yerdə axın 
çox güclü olduğu üçün mən tezliklə həmin kiçik buxtaya, daha 
doğrusu, hündür sahilli kiçik bir çayın mənsəbinə gəlib çıxdım. Mən 
sahilə yan almaq üçün əlverişli bir yer tapmaq məqsədilə ətrafı nəzər- 
dən keçirməyə başladım. Mən dənizdən çox uzaq düşmək istəmir- 
dim, çünki gec-tez dənizdə bir gəmi görəcəyimi ümid edirdim, buna 
görə də mümkün qədər dənizə yaxın yerdə olmağı qət etdim. 
Nəhayət, sağ sahildə gözümə lap xırda bir körfəz dəydi, mən də 
salı oraya yönəltdim. Böyük zəhmətlə salı su axınının köndələninə 
saldım və əlimdəki avarı dənizin dibinə dayayaraq axını yarıb, bu 
kiçik körfəzə daxil oldum. Lakin mən yenə də qorxulu bir vəziyyətə 
düşmüşdüm: burada sahil o qədər dik idi ki, əgər salın bir tərəfi bu 
dik sahilə toxunsaydı, mütləq yuxarı qalxar, o biri tərəfi isə suya 
enib əyilər və mənim gətirdiyim yük üçün yenə də təhlükə yara- 
nardı. Mənim üçün bircə çarə qalmışdı: dayanıb suyun daha çox 
qalxmasını gözləməli idim. Sahilin qurtaracağında düz bir yer var idi, 
bura çox əlverişli bir meydança idi. Mən salı o tərəfə çevirdim, avarı 
dənizin dibinə dayayaraq salı elə bir vəziyyətdə saxlamışdım ki, 
sanki, lap lövbər atıb dayanmışdım. Mənim hesabıma görə, su qalx- 
dıqca bu meydançanı da basmalı idi. Elə belə də oldu. Su dənizdə 
kifayət qədər qalxdıqda (salım bir fut yüksəklikdə suya oturmuşdu), 
mən salı həmin bu düz meydançaya itələdim, iki tərəfdən avarları 

dənizin dibinə sancıb salın yerini möhkəmləndirdim və dayanıb 
suyun çəkilməsini gözlədim. Dənizdə çəkilmə başlayan kimi sal 
bütün yükü ilə birlikdə sahilin bu düz və quru yerində qaldı. 

İndi mən ətrafı gözdən keçirməli və mənzil üçün elə bir təhlü- 
kəsiz yer seçməli idim ki, öz şeylərimi hər hansı bir təsadüfə qarşı 
qorxmadan oraya yığa biləydim. Mən haraya gəlib çıxdığımı hələ 
də bilmirdim: bu yerin qitə və ya ada olduğu, burada insan yaşayıb- 
yaşamadığı mənə məlum deyildi. Burada vəhşi heyvanlardan mənə 
bir təhlükə olub-olmayacağını da bilmirdim. Mənim dayandığım 
yerdən, təxminən, yarım mil uzaqda hündür və sıldırım bir təpə 
görünürdü. Bu, bir silsilə kimi şimal tərəfə uzanan təpələrin, yəqin, 
ən hündürü idi. Tüfəng, tapança və barıt qabını götürüb kəşfiyyata 
çıxdım. Təpənin başına çıxanda (oraya çıxmaq mənə çox çətin başa 
gəldi) mənim kədərli aqibətimin nə qədər acınacaqlı olduğu tama- 
milə aydın oldu. Gördüm ki, mənim gəlib düşdüyüm yer adadır, 
onun dörd tərəfi dənizlə əhatə olunmuşdur, heç bir tərəfdə torpaq 
görünmürdü, yalnız bir qədər kənarda suyun içindən bayıra çıxmış 
bir neçə çılpaq qaya və on mil məsafədə qərb tərəfdə mənim gəlib 
düşdüyüm adadan da xeyli kiçik iki ada görünürdü. 

Mən başqa şeylər də kəşf etdim: mənim düşdüyüm adanın tor- 
pağı heç becərilməmişdi və bütün əlamətlər göstərirdi ki, burada 
insan da yaşamır. Adada, bəlkə, vəhşi heyvanlar da var idi, ancaq 
mən hələlik heç birini də görməmişdim. Əvəzində isə çoxlu quş var 
idi, ancaq hamısı da mənə məlum olmayan cinsdən idi. Sonralar da 
mən bu quşları ovlayarıda, onların yeməli olub-olmadıqlarını zahiri 
görünüşlərinə görə ayırd edə bilmirdim. Mən təpədən enərkən 
meşənin kənarındakı ağaca qonmuş böyük bir quş vurdum. Mənim 
fikrimcə, bu atəş dünya yaranandan bəri birinci atəş idi ki, bu adada 
səslənirdi. Mən atəş açan kimi bir dəstə quş meşədən bulud kimi 
havaya qalxdı. Quşların hərəsi bir cür qışqırırdı, lakin bu qışqırıqların 
heç biri mənim tanıdığım quşların səsinə oxşamırdı. Vurduğum quş 
isə mənə elə gəlir ki, deyəsən, bizim yerlərdəki çalağanın başqa 
bir növü idi: lələklərinin rəngi və dimdiyinin görünüşü etibarilə, çala- 
ğana çox oxşayırdı, lakin caynaqları çox qısa idi. Əti lap leş iyi verirdi 
və heç yeyiləsi deyildi. 

Bu kəşfiyyatlarla kifayətləndim və salın yanına qayıdıb şeyləri 
sahilə daşımağa başladım. Günümün bütün qalan hissəsi bu işə 

+ getdi. Gecəni harada və necə keçirəcəyimi bilmirdim. Torpağın 
toe 

üstündə uzanıb yatmağa qorxurdum, çünki burada hər hansı bir 
yırtıcı heyvanın gecə mənə hücum etməyəcəyindən arxayın deyil- 
dim. Sonralar məlum oldu ki, mənim bu qorxu və şübhələrim tama- 
milə əsassız imiş. 

Buna görə də mən gecələmək üçün sahildə münasib bir yer 
seçib, onu dörd tərəfdən yeşiklər və sandıqlarla aralığa aldım, bu 
hasarın içində isə taxtalardan komaya oxşar bir şey qurdum. Ərzaq 
məsələsinə gəldikdə, doğrusu, əlimdəki ehtiyat qurtardıqdan sonra 
haradan yemək tapacağımı bilmirdim. Çünki quşlardan və mənim 
atəşimin səsinə meşədən çıxıb qaçan, bizim dovşana oxşar iki 
balaca heyvandan başqa, burada heç bir canl məxluqat gözümə 
dəyməmişdi. 

Lakin indi məni başqa bir məsələ daha çox məşğul edirdi. Mən 
gəmidə qalmış və mənə lazım ola biləcək şeylərin hamısını, hər şey- 
dən əvvəl, yelkənləri və kəndirləri birtəhər gətirmək istəyirdim. Buna 
görə də əgər başqa bir şey mane olmazsa, yenidən gəmiyə ikinci 
bir səfər etməyi qərara aldım. İlk şiddətli külək və fırtınanın gəmini 
parça-parça edəcəyini bildiyimə görə gəmidən götürə biləcəyim 
bütün şeylərin hamısını daşıyıb sahilə gətirənə qədər bütün başqa 
işlərin hamısını təxirə salmağı qət etdim. Mən öz-özümlə məsləhət 
edib belə bir nəticəyə gəldim ki, gəmiyə gedəndə salı aparmaq 
lazım deyil, çünki bu, mənə artıq yük kimi görünürdü. Suyun 
çəkilməsini gözləyərək, birinci dəfədə olduğu kimi, yenə də suya 
girib üzə-üzə gəmiyə tərəf yola düşdüm. Ancaq bu dəfə əynimdə 
olan paltarı komada soyundum, əynimdə yalnız dama-dama qumaş- 
dan tikilmiş alt köynəyi, kətan tuman və yalın ayağıma geydiyim 
çəkmələr qaldı. 

Birinci dəfədə olduğu kimi, mən yenə də sallanmış kəndir vasi- 
təsilə gəmişə dırmaşdım, sonra orada təzə bir sal qayığı hazırladım. 
Lakin birinci dəfədən müəyyən təcrübə qazandığım üçün bu dəfə 
salı o qədər də böyük və yöndəmsiz düzəltmədim, həm də az 
yüklədim. Ancaq bu salın üstündə də mən bir çox faydalı şeylər 
daşıyıb gətirdim. Əvvəla, mən dülgərimizin ehtiyat üçün götürmüş 
olduğu şeylərin hamısını tapıb götürdüm, bunların arasında iki, 


ən başlıcası isə çox faydalı olan bir bülöv daşı var idi. Sonra mən 

bizim topçunun anbarından da bəzi şeylər, o cümlədən üç ədəd 
dəmir ling, iki çəllək tüfəng gülləsi, yeddi muşket, yenə də bir ov 
tüfəngi və bir qədər barıt, sonra bir böyük torba qırma və bir top 
qurğuşun kağızı tapıb götürdüm. Bir yerə toplanıb sarınmış bu qur- 
ğuşun o qədər ağır idi ki, güclə yerindən qaldırıb sala yüklədim. 

Bu saydıqlarımdan başqa, mən gəmidə əlimə keçən bütün pal- 
tarları, ehtiyat yelkənini, yelləncək, bir neçə döşək və yastıq götür- 
düm, hamısını sala yükləyib böyük bir məmnuniyyətlə sağ-salamat 
sahilə gətirib çıxartdım. 

Gəmiyə gedərkən mən daxmada olmadığım müddətdə yırtıcı 
heyvanların gəlib topladığım ərzağı məhv edəcəklərindən bir az qor- 
xurdum. Lakin sahilə qayıdıb gələndə mən daxmanın yanında heç 
bir vəhşi heyvan izi görmədim. Ancaq sandıqlardan birinin üstündə 
nə isə vəhşi pişiyə çox oxşayan bir heyvan oturmuşdu. Mən yaxın- 
laşanda o bir qədər kənara qaçıb dayandı, sonra dal ayaqları üzə- 
rində çömbəlib oturdu və tamamilə sakit, qorxusuz-ürküsüz düz 
gözlərimin içinə baxmağa başladı, elə bil ki, mənimlə tanış olmaq 
istəyirdi. Mən tüfəngi qaldırıb onu nişan aldım, lakin bu hərəkətin 
nə demək olduğunu o, yəqin ki, anlamırdı, buna görə də o, qətiy- 
yən, qorxmadı və heç yerindən də tərpənmədi. İş bu yerə çatanda 
mən alicənablıq göstərib, ona bir parça suxarı tulladım, ancaq 
mənim tərəfimdən bu, çox böyük bir bədxərclik idi, çünki, onsuz da 
mənim ərzaq ehtiyatım çox az idi. Buna baxmayaraq mən bu bir 
parça suxarıdan keçdim. Heyvan yaxınlaşıb suxarını iylədi və yeyib 
çox böyük bir həzz ilə ağzının yan-yörəsini yaladı, yenə də dayanıb 
mənə baxdı, sanki, yeməyin ardını gözləyirdi. Lakin mən ona daha 
heç bir şey vermədim, heyvan bir azdan sonra çıxıb getdi. 

İkinci yükü gətirib sahilə çıxartdıqdan sonra istədim ki, ağır barıt 
çəlləklərini açam və barıtı hissə-hissə daşıyam. Lakin əvvəlcə çadır 
qurmağa başladım. Çadırı mən yelkəndən və bu məqsəd üçün 
meşədən kəsdiyim çubuqlardan hazırladım. Günəşdən və yağışdan 
xarab ola biləcək şeylərin hamısını çadıra daşıdım, insan və ya vəhşi 
heyvanların qəflətən hücum edə biləcəklərini nəzərə alıb boş 
yeşikləri və çəlləkləri də çadırın ətrafına yığdım. 

Böyük bir sandığı böyrü üstə qoyub çadırın girəcəyini bayır tərəf- 
dən örtdüm, içəridən isə taxta düzdüm. Sonra yerdə yataq saldım, 
başımın altına iki tapança, yatağın böyür tərəfinə isə tüfəngi qoyub 

o uzandım. Gəmimiz fəlakətə uğradıqdan bəri bu, birinci gecə idi ki, 
mən yataqda yatırdım. Yorğun və yuxusuz olduğum üçün tez yuxu- 
layıb səhərə qədər bərk yatdım, çünki bundan əvvəlki gecə çox az 
yatmışdım. Bütün günü də möhkəm işləmişdim: əvvəlcə şeyləri 
gəmidən daşıyıb sala yükləmişdim, sonra da həmin şeyləri yenə də 
sahilə daşımışdım. 

Mənim fikrimcə, indiyə qədər heç kəs hələ özünə mənimki 
qədər böyük bir anbar düzəltməmişdir. Lakin mənim gözüm doy- 
murdu: nə qədər ki gəmi salamat idi və öz əvvəlki yerində dayan- 
mışdı, nə qədər ki mənə lazım olan şeylərdən lap bircə dənə gəmi- 
də qalmışdı, mən bunların hamısını daşıyıb gətirməyi və öz ehti- 
yatımı çoxaltmağlı zəruri hesab edirdim. Ona görə də hər gün dəniz- 
də çəkilmə başlayan kimi mən gəmiyə gedir və hər dəfə təzə bir 
şey gətirirdim. Üçüncü səfərim xüsusilə müvəffəqiyyətli oldu. Mən 
gəmidəki bütün ipləri açdım və ehtiyat üçün götürülmüş bütün xır- 
da kəndir yumaqlarını (həmçinin həlqə kimi hazırlanmış üçləmə 
ipləri və yedək iplərini də salın gücü çatdığı qədər) götürdüm. Mən 
eyni zamanda yelkənləri yamamaq üçün gəmidə bizə lazım olan 
böyük ehtiyat bez parçasını və gəmidə islanmış barıtla dolu çəlləyi 
də gətirib sala yüklədim. Beləliklə, nəhayət, mən yelkənlərin hamı- 
sını sahilə gətirdim. Ancaq mən onları doğrayıb hissə-hissə daşımalı 
oldum, çünki öz-özlüyündə bu yelkənlər indi əhəmiyyətsiz idi və 
mənim üçün onlar bir parça bez kimi qiymətli idi. 

Lakin məni hər şeydən çox sevindirən bu oldu ki, beş-altı dəfə 
gəmiyə səfər etdikdən sonra mən daha gəmidə elə bir lazımlı şeyin 
qalmadığını zənn edirdim, amma təsadüfən gəminin anbarında 
suxarı ilə dolu böyük bir çəllək, üç çəllək rom, bir yeşik qənd və 
kiçik bir çəllək yarma tapdım. Mənim üçün bu, çox sevindirici kəşf 
idi, çünki mən gəmidə ərzaq qismindən daha heç bir şey qalma- 
dığına əmin idim və belə fikir edirdim ki, qalmış olsa da, yəqin, 
islanmışdır. Suxarını çəlləkdən çıxarıb parça-parça kəsdiyim yelkən 
bezinə bükdüm və hissə-hissə gətirib sala yüklədim. Bütün bunların 
hamısını mən sağ və salamat gətirib sahilə çıxartdım. 

Ertəsi günü mən yenidən gəmiyə getdim. Bu dəfə mən tək bir ada- 
mın gücü çatacağı şeylərin hamısını yığışdırdıqdan sonra kəndirləri 
kəsməyə başladım. Hər bir kəndiri hissələrə elə bölürdüm ki, onları 
daşıyıb aparmaq mənə çətin olmasın. Beləliklə, mən üç kəndiri kəsib 

sahilə daşıdım. Sonra mən gəmidən qoparıb çıxarda bildiyim bütün 
dəmir hissələri götürdüm və gəmidə qalmış tamasaların hamısını 
yarıb böyük bir sal düzəltdim, hazırladığım bütün bu ağır şeylərin 
hamısını yükləyib geri yola düşdüm. Lakin bu dəfə bəxtim gətir- 
mədi. Düzəltdiyim sal o qədər yöndəmsiz və yük də o qədər ağır 
idi ki, mən salı çox böyük çətinliklə idarə edirdim. Buxtaya daxil 
olub, bütün şeylərimi boşaltmış olduğum sahilə tərəf gedəndə, 
mən salı əvvəlkilər kimi bacarıqla idarə edə bilmədim, sal çevrildi 
və mən yüklə birlikdə suya batdım. Mənim suya düşməyim çox da 
böyük bir fəlakət deyildi. Çünki bu hadisə, demək olar ki, lap sahi- 
lin yanında baş vermişdi və bu yer dayaz olduğu üçün mənə heç 
bir şey olmazdı. Lakin yükümün hamısı olmasa da, hər halda, 
onun çox hissəsi və ən başlıcası gəmidən qopardığım dəmirlər 
suyun dibinə getdi, bu isə məni xeyli kədərləndirdi, çünki dəmirlər 
mənə çox lazım ola bilərdi. Onu da deyim ki, dənizdə çəkilmə baş- 
layıb, su aşağı enəndə mən, demək olar ki, kəndirlərin hamısını 
və bir neçə parça dəmir tapıb sahilə çıxartdım, lakin bu iş mənə 
çox böyük zəhmət bahasına başa gəldi, çünki hər bir dəmir parçası 
üçün bir dəfə suya baş vurmaq lazım gəlirdi, bu isə məni xeyli 
yorurdu. Bundan sonra mən hər gün gəmiyə səfər edir və hər dəfə 
oradan yeni bir şey gətirirdim. 

Artıq on üç gün idi adada yaşayırdım və bu müddətdə mən on 
bir dəfə gəmiyə gedib-gəlmişdim və bir insanın iki əli ilə qaldırıb 
daşımağa qadir olduğu şeylərin hamısını sahilə gətirmişdim. Əgər 
sakit hava uzun müddət davam etsəydi, gəminin özünü də hissə- 
hissə qopardıb gətirəcəyimə əmin idim, lakin on ikinci səfərə hazır- 
laşanda külək qalxdığını hiss etdim. Bununla belə, dənizdə çəkilmə- 
nin başlamasını gözləyərək yenə də gəmiyə getdim. Gəmiyə əvvəlki 
səfərlərimdə mən öz kayutumuzun bütün dəlik-deşiklərini elə diq- 
qətlə axtarmışdım ki, daha indi orada heç bir şeyin qalmadığını zənn 
edirdim. Lakin bu fikirdə ikən birdən-birə gözüm ikigözlü bir dolaba 
yaxın çəngəl-bıçaq tapdım. O biri gözündə isə pul var idi, bu pulların 
bir hissəsi Avropada, bir hissəsi isə Braziliyada işlədilən gümüş və 
qızıl pul idi, cəmisi otuz altı funt-sterlinqə qədər idi. 

Pulları görəndə gülümsədim və öz-özümə dedim: “Yararsız 
zibil! İndi sən mənim nəyimə lazımsan? Səni döşəmənin üstündən 

o götürmək üçün zəhmət çəkib əyilməyimə də dəyməz. Bu qızılların 
hamısını bu ən adi bıçaqlardan biri ilə dəyişməyə də hazıram. Qet, 
səni götürüb aparmağa mənim yerim də yoxdur, indiyə qədər hara- 
da yatırdınsa, orada da qal, get dənizin dibinəl Sən mənə gərək 
deyilsən, səni xilas etməyə də dəyməzl” Lakin mən bir az fikirləşdik- 
dən sonra pulları götürməyi qət etdim və onların hamısını bir parça 
yelkən bezinə bükdüm. Sonra sal düzəltmək haqqında fikirləşməyə 
başladım, ancaq mən fikirləşənə qədər göyün üzü tutuldu, sahil 
tərəfdən əsən külək güclənməyə başladı və on beş dəqiqədən 
sonra lap şiddətləndi. Külək sahil tərəfdən əsdiyi üçün sal hazırla- 
maq mənə əl verməzdi, həm də dənizdə böyük fırtına başlanmamış 
çıxıb sahilə getməyə tələsmək lazım idi, yoxsa gecikib qalsaydım, bir 
daha sahil üzü görməzdim. Mən vaxtı itirmədən suya atılıb üzməyə 
başladım. Həm özümlə götürdüyüm şeylərin ağırlığı, həm də külək 
sahil tərəfdən əsdiyi üçün qarşıma çıxan dalğalarla mübarizə apar- 
mağa məcbur olmağım sürətlə üzməyə mane olurdu, buna görə 
də gəmi ilə mənim buxtam arasındakı məsafəni mən lap güc-bəla 
ilə üzüb keçə bildim. Külək isə hər dəqiqə keçdikcə daha da şiddət- 
lənirdi və qabarmanın başlanmasına bir az qalmış dənizdə əsl böyük 
fırtına əmələ gəldi. 

Mən isə bu zaman evə yetişmişdim, həm özüm, həm də topladı- 
ğım var-dövlət təhlükədən uzaq idi, çadırda uzanıb istirahət edirdim. 
Fırtına bütün gecəni gurladı, səhər mən çadırdan boylanıb baxanda 
gəminin heç izi-tozu da qalmamışdı. İlk dəqiqələrdə bu, məni heyrətə 
saldı və kədərləndirdi, ancaq sonra bununla özümə təsəlli verdim ki, 
mənə lazım olan şeylərin hamısını vaxtında daşıyıb gətirmişəm və bu 
işə bütün qüvvəmi sərf etmişəm, bundan sonra əlimdə vaxt olsaydı 
da, mən gəmidən çox dəyərli bir şey tapa bilməzdim. 

Beləliklə, mən bu hadisədən sonra nə gəmi, nə də onun içində 
qalmış şeylərin haqqında heç nə düşünmürdüm. Doğrudur, parça- 
lanmış gəminin qırıqlarını fırtınadan sonra su vurub sahilə çıxara 
bilərdi. Sonra bu, doğrudan, belə oldu, lakin bütün bunların mənə 
çox az faydası dəydi. 

İndi mənim bütün fikrim-zikrim bir məsələ ilə məşğul idi: necə 
edim ki, özümü bu adada ola biləcək vəhşi adamların və yırtıcı hey- 
vanların hücumundan qoruyum. Mən bu barədə uzun müddət 
düşündüm və özüm üçün necə bir mənzil qurmağı götür-qoy 

etdim: fikirləşirdim ki, özüm üçün mənzili yerdən qazım, yoxsa çadır 
düzəldim. Nəhayət, hər ikisini düzəltməyi qərara aldım. Belə hesab 
edirəm ki, mənzili necə düzəltdiyimi burada nağıl etsəm və mən- 
zilimi sizə təsvir etsəm, pis olmaz. 

Əvvəlcə, onu deyim ki, sahildə seçdiyim yerin mənzil qurub 
yaşamaq üçün əlverişli olmadığı tezliklə mənə əyan oldu, çünki 
bura dənizin lap kənarı, düz və bataqlıq bir yer idi, yəqin ki, burada 
yaşamaq adamın səhhəti üçün də zərərli olardı. Lakin ən başlıcası 
o idi ki, seçmiş olduğum bu yerin yaxınlığında içməli su yox idi. 
Bütün bu səbəblərə görə mənzil üçün daha yararlı və səhhət üçün 
əlverişli olan başqa bir yer axtarmağı qət etdim. 

Mənzil üçün yer axtaranda bir sıra, mənim fikrimcə, vacib olan 
şərtləri nəzərə alır və bu şərtlərə müvafiq bir yer tapmaq istəyirdim. 
Əvvəla, mənim mənzilim, gərək, yaşamaq üçün yararlı, özü də 
içməli suya yaxın bir yerdə olaydı. İkincisi, günəşin istisindən məni 
qorumalı idi, üçüncüsü, mənzil, gərək, ikiayaqlı və dördayaqlı hey- 
vanların hücumuna qarşı təhlükəsiz və etibarlı olaydı, nəhayət, dör- 
düncüsü, mənzilim elə bir yerdə olmalı idi ki, mən oradan dənizi 
yaxşıca görə biləydim, bu axırıncı şərt ona görə lazım idi ki, əgər 
Allahın iznilə bu tərəflərə bir gəmi gəlib çıxsa, mən bu adadan xilas 
olmaq üçün, gərək, o fürsəti əldən qaçırmayaydım. Beləliklə, mən 
xilas olacağıma hələ də ümidimi itirmirdim. 

Mən xeyli axtardıqdan sonra mənzili tikmək üçün, axır ki, əlve- 
rişli bir yer tapdım. Bura yüksək təpənin yamacında kiçik və hamar 
bir yer idi. Təpənin başından bu düzənlik yerə qədər lap divar kimi 
sıldırım eniş idi, belə ki, bu üst tərəfdən daha mənim bir qorxum 
qalmırdı. Sıldırımın aşağı hissəsində mağara ağzına oxşayan bir yer 
var idi, amma, əslində, burada heç bir mağara və sıldırımın içərisinə 
tərəf heç bir yol yox idi. 

Mən də çadırımı həmin bu mağaraya oxşar yerin yaxınlığın- 
dakı kiçik və gömgöy düzənlikdə qurmağı qərara aldım. Bu düzən- 
lik yerin eni yüz, uzunluğu isə iki yüz yarddanf artıq deyildi, buna 
görə də mənim mənzilimin qarşısında bir çəmənlik açılırdı, çəmən- 
liyin qurtaracağı girintili-çıxıntılı bir yamac idi, özü də bu yamac lap 
dənizin sahilinə qədər enirdi. Bu yer təpənin şimal-qərb yamacında 
idi, buna görə də bütün günü axşama qədər, yəni günəş cənub-qərb 

+ tərəfə keçib batana qədər kölgə olurdu (mən o yerin coğrafi vəziy- 
toe 

yətini nəzərdə tutub deyirəm). Çadırı qurmamışdan əvvəl mən həmin 
mağaraya oxşar yerin qarşısında radiusu on yard, deməli, diametri 
iyirmi yard olan bir yarımdairə cızdım. Sonra bu yarımdairənin hər 
iki tərəfi ilə yerə iki cərgə paya vurdum. Payaların baş tərəflərini 
yonub şişələtdim. Mənim vurduğum bu payaların hündürlüyü beş 
fut yarım olardı. İki cərgə payanın arasında altı düymə qədər boş yer 
qoymuşdum. 

Bu boş yerin hamısını, lap yuxarıya qədər, gəmidən gətirdiyim 
kəndir qırıqları ilə doldurdum. Kəndirləri cərgə ilə bir-birinin üstü- 
nə yığdım, içəri tərəfdən isə payalara dayaq verib möhkəmləndir- 
dim, bu dayaqları mən bir qədər yoğun, lakin gödək (iki fut yarım 
uzunluqda) ağaclardan hazırlamışdım. Qurtaranda gördüm ki, lap 
gözəl bir hasar düzəltmişəm; nə insan, nə də heyvan bu hasarın nə 
arasından keçə bilərdi, nə də üstündən aşa bilərdi. Bu iş məndən 
çox vaxt və zəhmət tələb etdi. Meşədən payaları qırıb gətirmək, 
onları yonub yerə basdırmaq xüsusilə ağır idi. Hər tərəfdən hasar 
olan bu mənzilə mən qapı qoymamışdım və buraya girib-çıxmaq 
üçün kiçik bir nərdivan düzəltmişdim, içəri girəndən sonra mən hər 
dəfə nərdivanı götürürdüm. Beləliklə, zənnimcə, mən özümü xarici 
aləmdən tamamilə ayırmışdım və möhkəm bir mənzildə yerləşmiş- 
dim, gecələr burada sakit yatırdım, başqa şəraitdə isə bu, mənim 
üçün mümkün deyildi. Ancaq sonralar məlum oldu ki, mənim ancaq 
öz təsəvvürümdə yaratmış olduğum düşmənlərə qarşı bu qədər təd- 
birlər görməyimə heç bir ehtiyac yoxdur. 

Var-yoxumun hamısını — ərzağı, silah və başqa şeyləri güc-bəla 
ilə dartıb hasarın, başqa cür desək, qalanın içinə yığdım. Sonra mən 
burada böyük bir çadır qurdum. İsti ölkələrdə ilin müəyyən fəsillə- 
rində son dərəcə çox yağan yağışlardan özümü qorumaq üçün 
mən çadırı ikiqat düzəltdim: əvvəlcə kiçik bir çadır qurdum, sonra 
onun üstündən böyük bir çadır çəkib üzərini də gəmidən yelkən- 
lərlə birlikdə gətirdiyim brezentlə örtdüm. 

Mən indi daha yerə sərilmiş yataqda yox, bizim kapitanın 
köməkçisinə məxsus olan çox rahat və tor yelləncəkdə yatırdım. 

Ərzaq ehtiyatını və ümumiyyətlə, yağışdan xarab ola biləcək 
şeylərin hamısını çadıra gətirdim. Şeylərin hamısını çəpərlə hasar- 
ladığım yerə gətirib yığdıqdan sonra mən o vaxta qədər çəpərdə 

qapı əvəzinə açıq saxladığım dəliyi möhkəmcə bağladım və bayaq 
dediyim kimi, nərdivanla girib-çıxmağa başladım. 

Çəpərdəki yolu bağladıqdan sonra dağı dəlib mağara düzəlt- 
məyə başladım. Qazıb-çıxartdığım daşları və torpağı çadırın içindən 
keçirib həyətə apardım və iç tərəfdən hasarın dibinə töküb düzəlt- 
dim. Beləliklə, həyətdəki torpağın hündürlüyü bir fut yarım artdı. 
Mağara çadırın lap dal tərəfində idi və mən ondan anbar yerinə isti- 
fadə edirdim. 

Bütün bu işləri görüb başa çatdırmaq üçün bir çox günlərimi 
sərf etdim və xeyli zəhmət çəkməli oldum. Bu müddət ərzində fik- 
rimə bir çox şeylər gəlirdi və bir neçə başqa hadisələr də baş ver- 
mişdi ki, onları da sizə nağıl etmək istəyirəm. 

Bir dəfə, hələ çadır qurmağa və mağara qazmağa yenicə hazır- 
laşdığım zamarı birdən göyə qara və qalın bulud gəldi. Şiddətli yağış 
yağmağa başladı, sonra ildırım parladı və göy dəhşətlə guruldadı. 
Əlbəttə, göyün belə guruldamasında qeyri-adi bir şey yox idi və 
məni bu qorxutmadı. Məni qorxudan ayrı şey idi: başımda ildırım 
sürəti ilə əmələ gələn bir fikir — “barıtın” fikri məni qorxutdu. İldırı- 
mın bir dəfə vurması ilə mənim bütün barıt ehtiyatımın məhv ola 
biləcəyini düşündükdə lap ürəyim içimə düşdü, çünki həm özümü 
qorumaq, həm də yemək əldə etmək üçün məndə barıtın olması 
zəruri idi, Partlayış olarsa, mənim özümə necə bir təhlükə üz verə- 
cəyini və əvvəlcə özümün məhv olacağımı, qəribədir ki, o zaman 
heç ağlıma da gətirmirdim. 

Bu hadisə mənə o qədər qüvvətli təsir etmişdi ki, tufan yatan 
kimi mənzilimi düzəltmək və möhkəmləndirmək üçün nəzərdə tut- 
duğum bütün işləri müvəqqəti bir vaxt üçün təxirə saldım və barıt 
üçün kiçik torbalar tikməyə, qutular hazırlamağa başladım. Barıtın 
hamısının birdən alışmaması və birdən partlamaması üçün mən onu 
hissələrə bölüb, ayrı-ayrı yerlərdə saxlamağı qərara aldım. Bu işə təq- 
ribən iki həftə vaxtım getdi. Cəmisi iki yüz qırx girvənkəyə qədər 
barıtım var idi. Bunun hamısını təqribən yüz yerə bölüb, torbalara və 
qutulara doldurdum. Bu torba və qutuları dağın yarğanlarında elə 
yerdə gizlətdim ki, oraya, qətiyyən, rütubət keçə bilməzdi, sonra barıtı 
gizlətdiyim hər bir yerə nişan qoydum. İslanmış barıtla dolu olan 
çəllək üçün isə narahat olmurdum, buna görə də onu olduğu kimi 
götürüb öz aləmimdə “mətbəx” adlandırdığım mağaraya qoydum. 

Mənzil yerində çəpər çəkməklə məşğul olduğum müddətdə mən 
hər gün azı bir dəfə əlimdə tüfəng bəzən gəzməyə, bəzən də özüm üçün 
bir ov vurmaq və adanın təbii sərvətləri ilə daha yaxından tanış olmaq 
üçün evdən çıxırdım. Mən belə səyahətə çıxdığımın lap birinci günü kəşf 
etdim ki, bu adada keçi vardır. Buna çox sevindim, lakin bədbəxtlik 
burasında idi ki, bu keçilər çox vəhşi, cəld və həssas idilər, onlara yaxın 
düşmək heç mümkün deyildi. Lakin bu, məni ruhdan salmadı: gec-tez 
onları ovlamağı və tutmağı öyrənəcəyimə əmin idim. Кес̧Дәпп ən çox 
gəzib-dolandıqları yerləri gəzərkən mən belə bir şeyə təsadüf etdim: 
keçilər dağın başında olanda və mən də dağın aşağısındakı dərədə 
göründükdə bütün sürü məndən ürküb qaçırdı, lakin keçilər dərədə 
otlarkən mən dağın üstündə görünsəydim, onlar məni görmür və ürküb 
qaçmırdılar. Buradan mən elə bir nəticə çıxartdım ki, yəqin, bu hey- 
vanların gözlərinin quruluşu elədir ki, yuxarı baxa bilmirlər və yuxarıda 
olan şeyləri də çox zaman görmürlər. O zamandan mən keçiləri ovla- 
maq üçün belə bir üsul işlətməyə başladım: mən həmişə əvvəlcə bir 
qayanın üstünə çıxırdım ki, keçilərdən yuxarıda olum, belə etdikdə onları 
yuxarıdan aşağıya vurmaq asan olurdu. İlk dəfə atəş açarkən yanında 
südəmər balası olan bir keçini vurdum. Oğlağa çox yazığım gəldi. Anası 
yerə sərilərkən o, hələ də onun yanında dayanıb qalmışdı. Mən ölmüş 
keçiyə yaxınlaşıb onu çiynimə alaraq evə aparanda, oğlaq da dalımca 
gəldi. Beləcə biz gəlib evə çatdıq. Çəpərin yanında mən çiynimdəki 
keçini yerə qoydum və onun balasını götürüb çəpərin o biri tərəfinə 
keçirtdim. Mən onu ələ öyrədib böyüdəcəyimə ümid edirdim, lakin o, 
çox körpə olduğu üçün hələ yem yeyə bilmirdi. Buna görə mən onu da 
kəsib yeməyə məcbur oldum. Bu iki keçinin əti mənə uzun müddət 
çatdı, çünki mən az yeyirdim, ərzaq ehtiyatını, xüsusilə çörəyi mümkün 
qədər qənaət edib saxlamağa çalışırdım. 

Yeni mənzilimdə öz yerimi tamamilə rahatladıqdan sonra 
mənim təxirəsalınmaz işim, içində od qalamaq üçün bir ocaq hazır- 
lamaq idi. Habelə odun da tədarük etmək lazım idi. Bütün bu işlərin 
öhdəsindən necə gəldiyimi, həmçinin anbarı necə böyütdüyümü 
və yaşayış üçün zəruri olan bir sıra şeylərlə özümü tədricən necə 
təchiz etdiyimi təfsilatı ilə yeri gələndə öz vaxtında nağıl edəcəyəm, 
indi isə bir qədər öz haqqımda, o zaman başıma nə kimi fikirlər gəl- 
diyi haqqında danışmaq istəyirəm. Mənim vəziyyətimdə olan ada- 
mın isə, aydındır ki, fikir-xəyalı az olmaz. 

Doğrusu, öz vəziyyətim özümə çox ağır görünürdü. Fırtına məni 
kimsəsiz bir adaya gətirib çıxarmışdı, bu ada bizim gəmimizin gedib 
çıxmalı olduğu yerdən, habelə adi dəniz ticarət yollarından bir neçə 
yüz mil uzaqda idi, buna görə də mənim belə bir nəticəyə gəlməyə 
bütün əsaslarım var idi ki, bu vəziyyət əvvəlcədən mənim alnıma 
yazılmışdı: taleyin əmri ilə mən bu kimsəsiz yerdə tənhalıqda yaşa- 
malı və öz ömrümü çıxılmaz, kədərli yerdə başa çatdırmalıyam. 
Bunu düşündükcə göz yaşları məni boğurdu, mən öz-özümə fikir- 
ləşir və heç cür başa düşə bilmirdim ki, axı nə üçün xaliq öz məxlu- 
qatının başına bu qədər fəlakət və bədbəxtlik gətirir, onları kömək- 
siz qoyur, taleyin hökmünə tabe edir və elə bədbəxt, dəhşətli bir 
vəziyyətə salır ki, bu vəziyyəti görən adam, çətin ki, öz həyatı üçün 
minnətdar olsun. 

Lakin hər dəfə düşünəndə içərimdən gələn daxili bir səs mənim 
bu fikirlərimi sürətlə dayandırır və belə düşündüyüm üçün məni 
məzəmmət edirdi. Heç yadımdan çıxmır, bir gün çox fikirli idim, 
əlimdə tüfəng sahildə gəzinirdim. Mən öz acı taleyim haqqında 
düşünürdüm. Bir ağlın səsini eşitdim. Daxilimdən gələn bu səs 
mənə dedi: “Doğrudur, sənin vəziyyətinə qibtə edilməz, sən yalnız- 
san — bu, doğrudur. Lakin bir anlığa düşün: bəs səninlə olan yol- 
daşların haradadır? Axı siz qayığa minərkən on bir nəfər idiniz. Bəs 
o qalan on nəfər haradadır? Onlar nə üçün məhv oldular? Sənə 
bu üstünlük verilmişdir. Sən necə fikir edirsən: kimin vəziyyəti 
yaxşıdır, onların, yoxsa sənin?” Mən o saat dənizə baxdım. Doğru- 
dan da, fikirləşəndə hər bir fəlakət və bədbəxtliyin özündə yenə də 
bir xeyirxah cəhət tapmaq olur, çünki, doğrudan, mən bundan da 
pis vəziyyətə düşə bilərdim. 

Gəmidən gətirdiyim zəruri şeylərlə özümü təchiz etməkdə nə 
qədər yaxşı iş görmüş olduğumun mənasını yalnız indi — burada 
bütün aydınlığı ilə təsəvvür etdim. Əgər bizim gəmimiz əvvəlcə saya 
oturub dayandığı yerdə qalmasaydı (yüzdən doxsan doqquzu elə, 
doğrudan da, belə olur), əgər sonra onu fırtına sahilə yaxın bir yerə 
gətirib çıxartmasaydı və mən özümə lazım olan şeyləri gəmidən 
götürməsəydim, onda mənim halım necə olardı. Əgər mən sahilə 
çıxdığım o birinci gündəki, o birinci gecədəki vəziyyətdə — yurdsuz 
və yeməksiz qalsaydım və bunları tapmaq üçün əlimdə heç bir 
vasitəm olmasaydı, onda mən nə edərdim? Fikirləşir və öz-özümə 

+ bərkdən deyirdim: “Xüsusilə bu tüfəng, barıt, qırma və alətlər olma- 
toe 

saydı, mən nə edərdim? Mən burada yatacaqsız, paltarsız, çadırsız 
necə yaşaya bilərdim?” İndi bunların hamısı artıqlaması ilə varım 
idi, hətta gələcək həyatımdan da daha bir o qədər qorxum yox idi: 
mən bilirdim ki, barıt və qırmam qurtaranda özümə yemək tapmaq 
üçün əlimdə başqa bir vasitəm olacaqdı. Onda mən lap ölən günə 
qədər tüfəngsiz yaşaya bilərdim. 

Doğrudan da, mən adaya düşdüyüm lap ilk günlərdən fikirləşib 
işimi elə qurdum ki, nəinki barıt və qırma ehtiyatım qurtaranda, hətta 
mən özüm qüvvədən düşüb səhhətim pozulanda da yaşayış üçün 
lazım olan bütün zəruri şeylərim olsun. 

Onu da etiraf edim ki, ildırımın bir dəfə vurması ilə mənim 
bütün silahlarımın məhv ola biləcəyini və barıtın yanıb partlaya bilə- 
cəyini mən heç ağlıma gətirməmiş və nəzərdən qaçırmışdım. Elə 
buna görə də yağış yağıb fırtına qoparkən bu fikir ağlıma gələndə 
mən birdən-birə o qədər sarsılmışdım ki... 

İndi mənim kimi bir insanın keçirtdiyi o ən kədərli həyatın bütün 
səssizliyini təfsilatı ilə təsvir etməyə keçirəm və buna görə də başıma 
gələnləri lap əvvəldən başlayıb sırayla bir-bir nağıl edəcəyəm. 

Bu dəhşətli adaya ilk dəfə ayağım dəyən günü, mənim hesabı- 
ma görə, sentyabrın otuzu idi. Deməli, bu əhvalat payızda, gecə ilə 
gündüzün bərabərləşdiyi zaman baş vermişdi. O yerin coğrafi vəziy- 
yətinə görə (yəni, mənim hesabıma, ekvatordan doqquz dərəcə 
iyirmi iki saniyə şimal tərəfdə), ilin bu ayında günəş göyün orta- 
sında, lap adamın başının üstündə olur. 

Adaya düşdüyüm vaxtdan on-on iki gün keçmiş birdən ağlıma 
gəldi ki, yanımda heç bir kitab, qələm və mürəkkəb yoxdur, belə 
getsə, günlərin hesabını itirərəm, vaxtı çaşbaş salandan sonra isə 
heç adi günləri bazar günündən ayırd edə bilmərəm. Bunun qaba- 
ğını almaq üçün bu sahildə, fırtınanın məni ilk dəfə vurub çıxart- 
dığı yerdə bir ağac sütunu basdırdım, sütunun yuxarı tərəfinə bir 
taxta parçası mıxladım və bıçaqla oyub onun üstündə iri hərflə bu 
sözləri yazdım: “Mən 1659-cu il sentyabrın 30-da ilk dəfə bu yerdə 
həmin adaya ayaq basmışam”. Sütunun yan tərəflərində mən hər 
gün gödək cizgilər şəklində işarələr çərtirdim, hər altı gödək 
işarədən sonra bir uzun işarə çərtirdim, bu, bazar gününü 
göstərirdi, hər ayın birinci gününü göstərən işarəni isə daha uzun 

çərtirdim. Beləliklə, mən günləri, həftələri, ayları və illəri işarə 
edərək təqvim tuturdum. 

Yuxarıda qeyd etdiyim kimi, bir neçə dəfə gəmiyə gedib-gələr- 
kən gətirdiyim şeylərin içində bir çox xırda şeylər də var idi ki, mən 
onların haqqında danışmamışdım. Doğrudur, bunlar bir o qədər 
də dəyərli şeylər deyildi. Lakin onların mənə çox xeyri dəydi. Məsə- 
lən, kapitanın və onun köməkçisinin kayutlarından mən mürəkkəb, 
qələm, kağız, üç-dörd kompas, bəzi astronomiya cihazları, müşa- 
hidə boruları, coğrafiya xəritələri və gəmiçiliyə dair kitablar tapıb 
gətirmişdim. Bu şeylərin mənə lazım olub-olmayacağını heç bilmir- 
dim, buna baxmayaraq mən, hər ehtimala qarşı, bunların hamısını 
sandıqlardan birinə yığmışdım. Bundan başqa, mənim öz şeylərimin 
arasından da İncil kitabının olduqca gözəl üç nəşri çıxdı (mən onları 
sifariş edib gətirtdiyim şeylərlə birlikdə İngiltərədən almışdım, yola 
çıxanda da şeylərimin arasına qoyub qablaşdırmışdım). Gəmidə 
habelə portuqal dilində də bir neçə kitab, o cümlədən katoliklərə 
məxsus üç dua kitabı, bir neçə başqa kitab da əlimə keçmişdi və 
bunları da götürüb sahilə gətirmişdim. Onu da deməliyəm ki, gəmi- 
də iki pişiyimiz və bir itimiz var idi (bu heyvanların adada necə yaşa- 
dıqları haqqında yeri gələndə maraqlı şeylər nağıl edəcəyəm). Pişik- 
ləri sal üstündə sahilə gətirmişdim, it isə birinci dəfə mən gəmiyə 
gedəndə özü suya tullanıb dalımca üzə-üzə sahilə gəlmişdi. Bu it bir 
çox illər mənim etibarlı köməkçim oldu və sədaqətlə mənə xidmət 
etdi. O, mənim üçün bacardığı hər şeyi edirdi və demək olar ki, 
mənim üçün lap adam yerində idi. Mən çox arzu edirdim ki, kaş o 
dillənib danışa biləydi. Lakin bu, ona nəsib olan şey deyildi, o 
danışa bilməzdi. Dediyim kimi, mən gəmidən mürəkkəb, qələm və 
kağız gətirmişdim. Mən bunların hamısını mümkün qədər qənaətlə 
işlədirdim və nə qədər ki yanımda mürəkkəbim var idi, başıma 
gələn əhvalatların hamısını müntəzəm surətdə yazırdım. Lakin 
mürəkkəbim qurtaranda yazı işini dayandırmağa məcbur oldum, 
çünki mürəkkəb hazırlamağı bacarmırdım və onu başqa bir şey ilə 
əvəz etməyi də bilmirdim. 

Ömumiyyətlə, hər növ şeylərlə dolu böyük bir anbarın olmasına 
baxmayaraq, mürəkkəbdən əlavə, hələ mənə bir çox şeylər də çatış- 
mırdı: mənim nə kürəyim, nə belim, nə də külüngüm, daha doğ- 
rusu, torpaq işləri və yeri yumşaltmaq üçün heç bir karastım yox idi. 

+ İynəm və sapım da yox idi. Alt paltarım da yox idi, lakin mən alt 
лә. 

paltarına bir o qədər də böyük ehtiyac hiss etmədim və alt paltarsız 
keçinməyə çox tezliklə alışdım. 

Lazımi alətlər olmadığına görə başladığım işlərin hamısı ləng 
gedir və çətin başa gəlirdi. Məsələn, mənzilimin ətrafına çəkdiyim 
hasarı tamamlamağa, az qala, bir il vaxt sərf etdim. Meşədən yoğun 
ağac qırmaq, onlardan paya yonub hazırlamaq, bu payaları çadırın 
yanına daşımaq üçün xeyli vaxt lazım idi. Payalar çox ağır idi, mən 
hər dəfə yalnız birini qaldıra bilirdim, bəzən belə olurdu ki, bir günə 
payanı yonub hazırlayır, ikinci gün onu evə gətirir, üçüncü gün isə 
yerə basdırırdım. Payaları yerə vurmaq üçün əvvəllər ağır dəyənək- 
dən istifadə edirdim, sonralar gəmidən gətirdiyim dəmir linglər 
yadıma düşdü, dəyənəyi linglə əvəz etdim, buna baxmayaraq, işim 
heç bir o qədər yüngülləşmədi. 

Ümumiyyətlə, bu payaları yerə vurmaq mənim üçün ən çətin 
və yorucu işlərdən biri idi. Lakin bu iş məni usandırmadı, onsuz da 
vaxtımı bir işə sərf etməli idim. Hasarı çəkib qurtarandan sonra 
isə yemək axtarmaq üçün adada gəzib-dolanmaqdan başqa bir 
işim olmayacaqdı və mən bu işlə az, ya çox hər gün məşğul olur- 
dum. 

Bununla birlikdə, mən öz vəziyyətimi bütün ciddiyyətilə düşü- 
nür, mülahizə edir və düşündüklərimi də yazıb qeyd edirdim, ona 
görə yox ki bu qeydlər mənim vəziyyətimə düşə biləcək adamlardan 
ötrü bir nəsihət olsun (əslinə baxsan, mənim kimi adamlar, çətin ki, 
çox tapılaydı), yox, mən bu qeydləri ona görə yazırdım ki, içəridən 
məni didib kədərləndirən fikirləri sözlə ifadə etmək və beləliklə də, 
özümə bir qədər təsəlli vermək istəyirdim. Lakin mənim düşüncə- 
lərim nə qədər qüssəli olsa da, yenə ağlım yavaş-yavaş bu acı 
düşüncələrə və hisslərə qalib gəlməyə başlayırdı. Mən var qüvvəmlə 
öz-özümə bununla təsəlli verməyə çalışırdım ki, vəziyyətim hələ 
yaxşıdır, mən bundan da pis bir vəziyyətə düşə bilərdim, buna görə 
də xeyiri şərə qarşı qoyurdum. Bir borclu ilə borc sahibi öz haqq- 
hesablarını necə dəqiq saxlayırlarsa, mən də eynilə bütün başıma 
gələn kədərli hadisələrin, habelə sevindirici hadisələrin hamısını 
qeyd edir, onların haqq-hesabını saxlayırdım: 

PİS 


Tale məni cansıxıcı, insan 
yaşamayan adaya salmışdır 

və xilas olmağa da bir ümidim 
yoxdur. 


Mən, elə bil, bütün dünyadan 
kəsilib kənara tullanmışam və 
dərd çəkməyə məhkum 
edilmişəm. 


Mən bütün bəşəriyyətdən uzaq 
düşmüşəm, mən insan 
cəmiyyətindən 

qovulmuş bir kimsəsizəm. 


Paltarım azdır və çox çəkməz ki, 
bədənimi örtmək üçün heç nə 
tapmaram. 


İnsanların və ya vəhşi 
heyvanların hücumundan 
özümü müdafiə etməyə 
elə bir şeyim yoxdur. 


Kəlmə kəsib danışmaq və mənə 
təsəlli vermək üçün yanımda 
heç kəs yoxdur. 


YAXŞI 


Lakin mən sağ qalmışam, o 
biri yoldaşlarım kimi suda 
boğulmamışam. 


Bunun əvəzində, bizim bütün 
gəmi heyətindən bircə mən 
sağ qalmışam. Ölüm mənə 
rəhm etmişdir və məni ölümün 
pəncəsindən qurtaran qüvvə 
məni bu kədərli vəziyyətdən 
də qurtara bilər. 


Lakin mən acından ölməmişəm 
və insanın yemək üçün bir 

şey tapmadığı bu səhrada 
həlak olmamışam. 


Lakin yaşadığım bu yerin 
iqlimi istidir, burada 
paltarsız da keçinmək olar. 


Lakın mən düşdüyüm bu 
adada insan yaşamır, burada 
mən Afrika sahillərində 
gördüyüm vəhşi heyvanlardan 
bir dənə də görmədim. 

Əgər mən Afrika sahillərinə 
gedib düşsəydim, halım 

necə olardı? 


Lakin Allah bizim gəmini bir 
möcüzə kimi sahilə o qədər 
yaxınlaşdırdı ki, mən yaşamaq 
üçün zəruri olan hər şeyi təda- 
rük etməklə bərabər, mənə ömrü- 
mün axırına qədər azuqə tapmaq 
üçün də imkan əmələ gəldi. 

Mənim bu qeydlərim bütün aydınlığı ilə göstərir ki, dünyada heç 
kəs bundan da çətin və fəlakətli vəziyyətə düşməmişdir, buna bax- 
mayaraq, elə həmin bu fəlakətli və bədbəxt vəziyyətin özündə mənfi 
cəhətlərlə bərabər, müsbət cəhətlər də var idi ki, buna minnətdar 
olmaq lazım gəlirdi, çünki dünyada ən ağır bədbəxtliyə düşmüş 
insanın acı təcrübəsi göstərir ki, ən ağır dəqiqələrdə biz yenə də 
özümüzə təsəlli vermək üçün bir şey tapırıq və bunu da şər və xeyir 
işlərin haqq-hesabında bir mənfəət kimi qeyd etmək lazımdır. 

Beləliklə, mən ağlımın səsinə qulaq asaraq öz vəziyyətimlə barış- 
mağa başlayırdım. Əvvəllər mən hər dəqiqə dənizə baxır və bir gəmi 
görəcəyimə ümid edirdim, indi mən bu mənasız ümidlərimdən 
tamamilə əl çəkmişdim və bütün diqqətimi öz yaşayışımı mümkün 
qədər asanlaşdırmağa doğru yönəltmişdim. 

Mənzilimi yuxarıda təsvir etmişdim. Mənim mənzilim dağın 
döşündə qurulmuş və payalı çəpərlə əhatə olunmuş çadırdan ibarət 
idi. Lakin indi bu çəpəri divar adlandırmaq olardı, çünki bayır tərəf- 
dən çəpərin dibinə iki fut qalınlığında torpaq tökmüşdüm. Bir qədər 
keçdikdən sonra isə (səhv etmirəmsə, il yarım sonra) həmin torpaq 
yığınının üstündən ağaclar qoyub uclarını yamaca dirəmişdim, 
bunun üstünü isə enli yarpaqlar və budaqlar ilə örtmüşdüm. Bu 
qayda ilə həyətimin üstü tamamilə örtülmüşdü, buna görə də 
mənim yuxarıda dediyim kimi, ilin müəyyən vaxtlarında yaşadığım 
adada yağan çox şiddətli və aramsız yağışlardan indi daha qorxum 
yox idi. 

Necə ki əvvəl demişdim, mən bütün var-yoxumu daşıyıb çadıra 
gətirmişdim, sonra da çadırın dal tərəfində qazdığım mağaraya yığ- 
mışdım. Ancaq bunu da qeyd etməliyəm ki, əvvəllər şeyləri necə 
gəldi bir-birinin üstünə qalamışdım və hər tərəfə dağılmışdı, həyətdə 
və evdə şey əlindən tərpənməyə yer yox idi. Buna görə də mən 
mağaranı genişləndirməyi qərara aldım. Bunu etmək bir o qədər də 
çətin deyildi, çünki dağın torpağı qumlu və yumşaq idi, çox asan- 
lıqla mən onu qazıb tökürdüm. 

Adada vəhşi heyvanların yaşamadığını və bu barədən heç bir 
təhlükə olmadığını görüb əmin olduqdan sonra mən mağaranı 
genişləndirməyə başladım. Mağaranın böyür, yəni sağ tərəfini, 
mənim hesabıma görə, lazım olan qədər qazdıqdan sonra bir az da 
sağa yönəltdim və bayıra — hasarın dal tərəfinə yol açdım. 

Bu ikitərəfli yeraltı yol çadırdan asudə çıxmaq və qayıtmaq üçün 
mənə imkan yaratmaqdan başqa, həm də anbarımın sahəsini də 
xeyli genişləndirdi. 

Bu işi qurtardıqdan sonra özümə ən çox zəruri olan ev şeyləri 
düzəltməyə başladım. Mənə, hər şeydən əvvəl, stul və stol lazım idi, 
çünki, doğrusu, bunlarsız işim yaxşı keçmirdi, bu tənha adada 
mənə müyəssər olan o azacıq zövqlərdən də həzz ala bilmirdim, 
bunlarsız nə insan kimi yemək, nə də yazıb-oxumaq mümkün idi. 

Beləliklə, mən xarratlığa başladım. Burada mən onu da qeyd 
etməliyəm ki, ağıl, zəka riyaziyyatın əsası və mənbəyidir, buna görə 
də ağıl vasitəsilə şeyləri ölçüb-biçmək, onlar haqqında müəyyən 
mülahizələr yaratmaq yolu ilə hər bir adam müəyyən bir müddət 
ərzində istədiyi sənəti öyrənə bilər. Mən o zamana qədər ömrümdə 
bir dəfə də olsun əlimə xarrat karastısı almamışdım, buna baxma- 
yaraq çalışqanlıq və səyin sayəsində yavaş-yavaş o qədər təcrübə 
əldə etdim ki, əgər əlimin altında zəruri karastılar olsaydı, mən, 
yəqin, hər şey düzəldə bilərdim. Hətta, demək olar ki, lap karastısız, 
daha doğrusu, bir balta və bir rəndə ilə mən xeyli şey düzəltmişdim, 
hərçənd ki, dünyada heç kəs mənim kimi ibtidai üsul ilə, yəqin, bu 
qədər şey düzəltməyib və mənim qədər də bu işə əmək sərf etmə- 
yibdir. Məsələn, mənə taxta lazım olanda, gərək, əvvəlcə ağac kəsəy- 
dim, sonra onun budaqlarını qırıb gövdəsini təmizləyəydim, daha 
sonra onu qarşıma qoyub hər iki üzünü lazım olan şəklə düşüncəyə 
qədər yonaydım. Sonra hələ taxtanı hər iki üzündən rəndələməliy- 
dim. Doğrudur, bu üsul ilə hər ağacdan yalnız bircə taxta çıxırdı, 
özü də bu bir taxtanı hazırlayana qədər xeyli vaxtım gedirdi və çox 
zəhmət çəkirdim. Lakin bu üsulun qarşısında mənim yalnız bircə 
vasitəm vardı ki, o da səbir etməkdən ibarət idi. Bir də ki mənim 
vaxtımın, həm də çəkdiyim zəhmətin qiyməti çox da baha deyildi, 
buna görə də zəhmətimi və vaxtımı nəyə sərf etsəydim, fərqi yox idi, 
çünki əvvəl-axır bir iş görməli idim. 

Bu qayda ilə mən, hər şeydən əvvəl, özüm üçün stul və stol 
düzəltdim. Bunları düzəltmək üçün gəmidən sal ilə gətirdiyim 
gödək taxtaları işlətdim. Sonra yuxarıda dediyim qayda ilə uzun 
taxtalar yonub hazırlayanda anbarda bir divarboyu bir-birinin 
üzərində eni fut yarım olan rəflər düzəltdim, əlimin altında olan 
karastıları, mıxı, dəmirləri və başqa xırda-xuruş şeyləri bu rəflərə 

o düzüb yerbəyer etdim ki, lazım olanda onları tapmaq asan olsun. 
Mən həmçinin anbarın divarında da bir neçə civ vurub tüfənglərimi 
və ümumiyyətlə, o şeyləri ki asmaq mümkündür, divardan asdım. 

Bütün bu işlərdən sonra hər kəs mənim mağaramı görsəydi, 
yəqin, belə hesab edərdi ki, bura ən vacib şeylərin saxlandığı anbar- 
dır. Burada hər şey əlimin altında idi və bu anbara baxmaq mənə 
həqiqətən, ləzzət verirdi, çünki orada hər şey var idi, özü də bu şey- 
lərin hamısı elə yığılmış və asılmışdı ki, anbarda nümunəvi bir 
qayda-qanun hökm sürürdü. 

Yalnız bu işləri qurtardıqdan sonra mən özüm üçün gündəlik 
düzəltməyə və hər gün gördüyüm işlərin hamısını oraya yazmağa 
başladım. İlk zamanlar gündəliyə hər şeyi yazmırdım, o zaman 
mənim o qədər işim var idi və özüm də o qədər dilxor idim ki, yaz- 
saydım, bu dilxorluğum da, yəqin ki, gündəlikdə əks olunacaqdı. 
Məsələn, hər şeyi yazsaydım, onda, gərək, sentyabrın 30-da gündə- 
liyə belə qeyd edəydim: “Mən ölümün pəncəsindən qurtarıb sahilə 
çıxanda qarnıma dolmuş duzlu sudan ürəyim bulanırdı və suyu geri 
qaytarırdım. Yavaş-yavaş özümə gəlməyə başladım və bu zaman 
xilas olduğuma görə bizi yaradan xaliqə təşəkkür etmək əvəzinə, 
dəli kimi sahildə oyan-buyana qaçmağa başladım. Mən bütün 
gücüm gəldikcə əllərimi bir-birinə sıxıb, başıma vurur, özümü şillə- 
ləyir və: “Mən məhv oldum, məhv olduml” — deyə qışqırırdım. Beləcə 
o qədər qaçdım və qışqırdım ki, axırda taqətdən düşüb yerə səril- 
dim. Lakin yerdə də dincələ bilmədim, vəhşi heyvanlar məni gəlib 
parçalamasın deyə, qorxumdan gözlərimi yummurdum”. 

Bu hadisədən xeyli keçdikdən (gəmiyə bir neçə dəfə gedib- 
gəldikdən və oradan bütün şeyləri gətirdikdən) sonra mən dəfələrlə 
qaçıb təpənin üstünə çıxır və üfüqdə bir gəmi görmək ümidi ilə 
oradan dənizə baxırdım. Dəfələrlə mənə elə gəldi ki, harada isə 
uzaqda yelkən ağarır və mən bu xəyala qapılaraq böyük ümidlərlə 
yaşayırdım. Mən dənizə baxır, baxır, hey baxırdım, nəhayət, ümidi- 
min boş olduğunu gördükdə sarsılır, yerə yıxılır və bir uşaq kimi 
göz yaşı töküb ağlayırdım, beləliklə də, mən öz axmaqlığımla öz 
fəlakətimi daha da dərinləşdirirdim. 

Nəhayət, mən bir qədər özümü ələ aldım, mənzilimi düzəltdim, 
ev şeylərimi yerbəyer edib qaydaya saldım, özüm üçün stol və stul 
düzəltdim, ümumiyyətlə, özüm üçün mümkün olan hər bir rahatlığı 

yaratdım və bütün bu işlərdən sonra öz gündəliyimi yazmağa başla- 
dım. Gündəlikdə təsvir olunan hadisələr bundan əvvəlki fəsillərdən 
də oxucuya məlum olsa da, mən həmin gündəliyi yenə də burada 
bütünlüklə verirəm. Nə qədər ki mürəkkəbim var idi, mən gündə- 
liyi yazırdım, elə ki mürəkkəbim qurtardı, istər-istəməz gündəliyi 
yazmağı da dayandırmağa məcbur oldum. 


GÜNDƏLİK 


30 sentyabr 1659-cu il. — Gəmimiz açıq dənizdə qorxunc 
fırtına zamanı fəlakətə uğradı, mən, bədbəxt Robinzon Kruzo isə 
Ümidsizlik adası adlandırdığım bu lənətə gəlmiş dəhşətli adanın 
sahilinə gəlib düşdüm. Məndən başqa gəmimizdəkilərin hamısı 
boğuldu, mən özüm də bu adanın sahilinə yarımcan bir vəziyyətdə 
gəlib çıxmışdım. 

Həmin gün bütün qalan hissəni mən ağladım və öz lənətə gəl- 
miş taleyimdən şikayətləndim, çünki mənim nə yeməyə bir şeyim, 
nə daldalanmağa bir yerim, nə paltarım, nə də silahım var idi, düş- 
mənlərdən gizlənmək üçün bir yer yox idi, mən bir növ xilas olub 
qurtaracağımı gözlədiyim halda, irəlidə məni yalnız ölüm gözlədiyini 
görürdüm. Mənə elə gəlirdi ki, ya yırtıcı heyvanlar məni parçalaya- 
caq, ya vəhşilər öldürəcək, ya da ki acından məhv olacağam. 
Axşam düşdükdə yırtıcı heyvanların qorxusundan ağaca çıxdım. 
Bütün gecəni yağış yağdığına baxmayaraq, mən ağacda yaxşıca 
yatıb yuxumu aldım. 

1 oktyabr. — Səhər yuxudan ayılanda gördüm ki, qabarma 
nəticəsində gəmimiz saya oturduğu yerdən çıxmış və dalğalar onu 
sahilə çox yaxın bir məsafəyə gətirmişdir, mən buna təəccüb etdim. 
Bu, bir tərəfdən çox yaxşı idi və mənə ümid verirdi (çünki gəmi 
salamat qalmışdı, çevrilib parçalanmamışdı, mən də ümid edirdim 
ki, külək dayanan kimi gəmiyə gedər və oradan ərzaq və başqa 
lazım olan şeyləri tədarük edərəm), digər tərəfdən isə gəmini belə 
gördükdə qəlbimi yenidən kədər bürüdü, məhv olmuş yoldaşlarım 
yadıma düşdü. Əgər biz o zaman hamımız gəmidə qalmış olsay- 
dıq, biz gəmini xilas edə bilərdik və yaxud, heç olmasa, hamımız 

+ batıb məhv olmazdıq. O halda biz gəminin parçalarından qayıq 
toe 

düzəldib dənizə çıxar və insan yaşayan hər hansı bir torpağa gedib 
çıxa bilərdik. Bu fikirlər bütün günü mənə rahatlıq vermirdi. Dənizdə 
suyun çəkilməsi baş verən kimi mən gəmiyə yollandım. Əvvəlcə dəni- 
zin su çəkildikdən sonra üzə çıxmış quru yerləri ilə gedib gəmiyə 
xeyli yaxınlaşdım, sonra da suya girib üzməyə başladım. O gün 
axşama qədər yağış dayanmadı, lakin külək tamamilə sakitləşdi. 

Oktyabrın 1-dən 24-dək. — Bütün bu günlər ərzində mən 
gəmidən çıxarılıb gətirilməsi mümkün olan bütün lazımi şeyləri daşı- 
maqla məşğul idim. Dənizdə qabarma başlayanda şeyləri sala yığıb 
sahilə gətirirdim. Bu günlərin hamısı yağıntılı keçirdi, yalnız arada 
bir neçə dəfə hava bir balaca aydınlaşdı. Görünür, burada ilin yağın- 
tılı vaxtı idi. 

20 oktyabr. — Düzəltdiyim sal çevrildi və mənim bütün yüküm 
batdı. Lakin bu hadisə dayaz yerdə baş verdiyi və şeylərin hamısı- 
nın ağır olduğu üçün dənizdə su çəkilməyə başlayanda mən onların 
çoxunu tapıb çıxartdım. 

25 oktyabr. — Bütün gecəni və gündüzü yağış yağdı, şiddətli 
külək əsdi. Həmin bu gecə gəmi parçalanıb dağılmışdır, onun 
dayandığı yerdə bəzi xırda parçalar qalmışdır, bu da yalnız dənizdə 
su çəkiləndə görünür. Həmin gün mən öz şeylərimi qorumaqla 
məşğul oldum: yağışdan korlanmasın deyə, mən onları örtüb- 
basdırırdım. 

26 oktyabr. — Bütün günü, demək olar ki, sahildə gəzdim və 
mənzil üçün əlverişli yer axtardım. Ən çox elə yer tapmağa çalışır- 
dım ki, vəhşi heyvanların və insanların gecə hücumlarından özümü 
qoruyum. Nəhayət, axşamtərəfi, bir təpənin yamacında əlverişli yer 
tapdım. Mənə lazım olan yeri torpağın üzərində yarımdairə kimi cız- 
dım, onu iki cərgə payaları olan və bayır tərəfdən torpaq-çimlə 
örtülmüş hasarla möhkəmləndirməyi qərara aldım. Payaların ara- 
sında boş qalan yeri gəmidən gətirdiyim kəndirlərlə doldurmaq 
istəyirdim. 

Oktyabrın 26-dan 30-dək. – Xeyli işləmişəm, aramsız və 
güclü yağışa baxmayaraq, bu müddət ərzində şeylərimin hamısını 
yeni mənzilə daşımışam. 

31 oktyabr. — Həm ətrafı gözdən keçirmək, həm də bir ov vur- 
maq üçün səhər-səhər tüfəngimi götürüb adanı gəzməyə çıxdım. 

Bir dişi keçi vurdum. Onun oğlağı dalıma düşüb lap evə qədər 
gəldi. Lakin mən onu da kəsməli oldum, çünki çox xırda idi və hələ 
yem yeyə bilmirdi. 

1 noyabr. — Qayanın lap altında çadır qurdum, onu mümkün 
qədər geniş düzəltməyə çalışdım, sonra gəmidən gətirdiyim yellən- 
cəyi payalara bağlayıb ilk dəfə onun üstündə yatdım. 

2 noyabr. — Bütün yeşikləri və taxtaları, həmçinin gəmidən 
şeyləri daşıyarkən düzəltdiyim sallardan qalmış tirlərin xırda parça- 
larını topladım və mənzil üçün ayırdığım yerdə çadırın ətrafına hasar 
çəkdim. 

3 noyabr. — Tüfəngi götürüb gəzirəm. Ördəyə oxşar iki quş 
vurdum. Bunların əti çox ləzzətli idi. Nahardan sonra özüm üçün 
stul düzəltməyə başladım. 

4 noyabr. — Vaxtımı lazımi qaydada böldüm, fiziki iş, ov etmək, 
yatmaq və əylənmək üçün müəyyən saatlar ayırdım. Gündəlik vax- 
tımı belə bölmüşdüm: səhər, əgər yağış yağmırsa, tüfəngimi götü- 
rüb iki-üç saat adanı gəzirəm, sonra saat on birə qədər işləyirəm, 
saat on birdə əlimə düşəndən səhər yeməyi düzəldib yeyirəm, on 
ikidən ikiyə qədər yatıram (çünki bu zaman günün ən isti vaxtıdır), 
ikidən sonra yenə də işləməyə başlayıram. Bu son iki gündə bütün 
iş saatlarımı sərf edib özüm üçün stul düzəltmişəm. Onu deyim ki, 
bu stulu düzəldərkən mən hələ bir o qədər də təcrübəli dülgər 
deyildim. Lakin zaman keçdikcə ehtiyac hər şeyi öyrənməyə vadar 
etdi və mən hər şeyin ustası oldum. Əlbəttə, mənim yerimə hər kəs 
olsaydı, belə olardı. 

5 noyabr. — Bu gün tüfəngimi və iti götürüb gəzdim. Bir vəhşi 
pişik vurdum, bunun əti heç nəyə yaramaz, lakin dərisinin tükü çox 
yumşaq idi. Vurduğum heyvanların hamısının dərisini soyub anbara 
qoyurdum. Sahilboyu evə qayıdanda xeyli müxtəlif quş gördüm, 
lakin onların hansı cinsdən olduğunu bilmirdim. Sahildə iki-üç suiti 
də gördüm. Əvvəlcə mən bu heyvanların nə olduğunu başa düşmə- 
dim və bir qədər də qorxdum. Lakin onlara diqqətlə baxanda tul- 
lanıb suya girdilər və bu dəfə gözdən itdilər. 

ö noyabr. — Səhər gəzintisindən sonra mən yenə də işləməyə 
başladım və düzəltdiyim stolu tamamladım. Ancaq bu stol xoşuma 
gəlmir. Lakin elə ustalaşmışdım ki, tezliklə mən onun əyər-əskiyini 
düzəltdim. 

7 noyabr. — Havalar açılır. Ayın 7, 8, 9, 10-cu günlərini bütün- 
lüklə və 12-ci günün yarısını (11-ci bazar günü idi) stol düzəltməyə 
sərf etdim. Onu lazımi şəklə salmaq üçün çox zəhmət çəkməli 
oldum. Mən bir neçə dəfə onu söküb, yenidən quraşdırdım. Lakin 
işin nəticəsindən yenə də narazıyam. 

Qeyd. Bazar günlərini sonralar daha gözləmirdim, çünki onları 
təqvim sütununda qeyd etmədiyimə görə tezliklə həmin günlərin 
haqq-hesabını da çaşdırdım. 

13 noyabr. — Bu gün yağış yağdı, torpaq və hava xeyli 
sərinlədi, mən də özümü xeyli yüngül hiss edirəm, lakin göy daim 
dəhşətli guruldayır və ildırım çaxırdı, buna görə mən də barıtımın 
alışmasından qorxurdum. İldırım sakitləşdikdə mən barıt ehtiyatımı 
xırda hissələrə ayırmağı qət etdim ki, hamısı birdən partlamasın. 

14, 15 və 16 noyabr. – Bütün bu günlər barıt üçün qutular 
hazırladım. Onların hərəsinə bir-iki girvənkə barıt yerləşməli idi. Bu 
gün barıtı qutulara doldurdum və onları qayanın yarğan yerlərində, 
mümkün qədər bir-birindən uzaqda gizlətdim. Bu gün böyük bir quş 
vurdum. Əti çox ləzzətlidir, amma adını bilmirəm. 

17 noyabr. — Şeylərimi daha səliqəli şəkildə yığmaq üçün bu 
gün çadırın dal tərəfində mağara qazmağa başladım. 

Qeyd. Bu işi görmək üçün üç şey: külüng, bel və qazılmış tor- 
pağı daşıyıb kənara çıxartmaq üçün əl arabası, yaxud zənbil lazım- 
dır, bunların da heç biri məndə yoxdur. İşi dayandırmalı oldum, 
uzun müddət bu alətləri nə ilə əvəz etmək və ya necə hazırlamaq 
haqqında düşündüm. Külüng əvəzinə, dəmir ling ilə işləməyin müm- 
kün olub-olmadığını sınadım, gördüm ki, yarayar, lakin çox ağırdır. 
Qaldı bel, yaxud kürək, bunsuz keçinmək heç mümkün deyildir, 
lakin bunları necə düzəltmək lazım gəldiyini heç cür düşünə bil- 
məzdim. 

18 noyabr. — Öz tikintilərim üçün meşədə lazımi material axta- 
rırdım, son dərəcə möhkəm olduğuna görə, Braziliyada dəmirağacı 
adlandırılan (ya da ona oxşayan) ağac tapdım. Bu ağacın birini 
böyük zəhmətlə və baltamı tamamilə kütləşdirərək kəsdim və güclə 
dartıb evə gətirdim, çünki o, çox ağır idi. Mən bundan bel düzəlt- 
məyi qərara aldım, ağac o qədər bərk idi ki, bu iş mənim xeyli 
vaxtımı aldı, lakin başqa çarəm yox idi, yavaş-yavaş ağacı yonub 
bel şəklinə saldım. Sapı yaxşı oldu — İngiltərədə düzəldilən bellərin 

sapından heç də pis deyildi, amma onun enli hissəsi dəmirdən 
olmadığına görə o qədər də çox davam gətirmədi. Burasını qeyd 
edim ki, torpaq işi üçün mən ondan xeyli istifadə etdim və çox 
karıma gəlirdi, ancaq, mənim fikrimcə, dünyada heç bir kürək və ya 
bel bu cür qəribə üsul ilə düzəldilməmişdir və heç birinə də bu 
qədər vaxt sərf edilməmişdir. 

Torpaq daşımaq üçün əl arabası, yaxud zənbil də yox idi. Zənbil 
haqqında söhbət ola bilməzdi, çünki onu toxumaq üçün asan əyilən 
çubuqlar yox idi, var idisə də, mən hələlik onları tapmamışdım. 
O ki qaldı əl arabasına, mənə elə gəlirdi ki, onu düzəldə bilmərəm. 
Çətinlik yalnız təkərləri yonub düzəltməkdə idi, çünki təkər hazır- 
lamaq haqqında heç bir təsəvvürüm yox idi. Bundan əlavə, ox üçün 
dəmir çubuq lazım idi ki, o da yox idi. Nəhayət, bu əl arabası düzəlt- 
mək fikrindən də əl çəkməli oldum. Qazılmış torpağı daşımaq üçün 
mən bənnaların içinə əhəng palçığı töküb saxladıqları qablara bən- 
zər bir təknə yonub hazırladım. 

Təknə düzəltmək bel düzəltməkdən daha asan oldu. Lakin bun- 
ların hamısı birlikdə, yəni təknə, bel və əl arabası düzəltmək üçün 
etdiyim nəticəsiz təşəbbüslər, səhərlər tüfəngi götürüb adanı gəzdi- 
yim saatları hesaba qatmasaq, azı dörd gün vaxtımı aldı. Ümumiy- 
yətlə, ova çıxmadığım günlər az olurdu və heç bir zaman evə əliboş 
qayıtmırdım. 

23 noyabr. – Bel və təknəni düzəltdiyim müddətdə mənim o 
biri işlərimin hamısı tökülüb qalmışdı. Bu şeyləri hazırlayıb qurtaran- 
dan sonra yenə də mağaranı qazmağa başladım. Bütün günü vax- 
tım və gücüm çatdığı qədər qazırdım, bütünlüklə bu işə mənim on 
səkkiz gün vaxtım getdi. Mənim bütün şeylərim, gərək, bu anbarda 
qayda ilə yerləşəydi. 

Qeyd. Bütün bu müddət ərzində mağaranı genişləndirməklə 
məşğul idim, istəyirdim ki, bu mağara mənim üçün həm anbar və 
zirzəmi, həm də yeməkxana və mətbəx olsun. Özüm isə, ilin yağışlı 
günlərindən başqa, həmişə çadırda olurdum. Burası da var ki, son- 
ralar mən çadırın və həyətimin üstünü bir növ küləş dam kimi 
örtmüşdüm, hasarın üstündən uzun ağacları təpənin yamacına 
tərəf uzadıb üstünü budaqlar, çayır və enli yarpaqlarla örtmüşdüm. 

10 dekabr. – İşimi bitmiş, anbarımı, yaxud zirzəmimi də hazır 
hesab edirdim ki, bu gün qəflətən qazmanın yuxarıdan bir küncü 

o uçuldu (görünür, mağaranı həddindən artıq genişləndirmişdim). 
Uçuq o qədər böyük idi ki, doğrusu, qorxdum, çünki buna əsasım 
da var idi: torpaq uçub tökülərkən mən orada olsaydım, yəqin ki, 
qəbirqazana ehtiyacım olmayacaqdı. Bu kədərli təsadüf mənim 
üçün böyük bir iş açdı: uçmuş torpağı mağaradan daşıyıb çıxart- 
maq lazım idi, ən başlıcası isə bu idi ki, gərək, mağaranın tavanına 
altdan dayaq verəydim, yoxsa qazmanın yuxarısından torpağın bir 
də uçmayacağına əmin ola bilməzdim. 

11 dekabr. — Bu işə elə bu gündən başladım. Hələlik dayaq 
olmaq üçün iki dirək basdırmışam, onların hər birinin yuxarı tərəfinə 
iki taxtanı xaç şəklində bir-birinin üstünə qoyub bərkitmişəm. Bu işi 
mən ertəsi gün qurtardım. Bir neçə belə dirək də qoyub üstünə 
taxta vurdum və bir həftədən sonra onları tamam möhkəmləndir- 
dim. Dirəkləri cərgə ilə elə düzdüm ki, onlar eyni zamanda anbarda 
arakəsməni əvəz edir. 

17 dekabr. — Bu gündən dekabrın 20-dək anbarda rəflər düzəlt- 
dim, dirəklərə mıx vurub asılası şeylərin hamısını asdım. İndi mənim 
evimdə qayda və səliqə olacaqdı. 

20 dekabr. — Avadanlığın hamısını mağaraya daşıdım və hər 
birini öz yerinə qoydum. Ərzaq qoymaq üçün bir neçə xırda rəf də 
düzəltdim — bufetə oxşar bir şey əmələ gəldi. Taxtam lap azalıbdır, 
buna görə özümə əlavə olaraq bir dənə də stol düzətdim. 

24 dekabr. — Bütün gecəni və bütün günü şiddətli yağış yağdı, 
mən də evdən heç bayıra çıxmadım. 

25 dekabr. — Yağış ara vermədən yağır. 

26 dekabr. – Yağış kəsdi, xeyli sərinlədi, çox gözəl hava ҹаг. 

27 dekabr. – İki oğlaq vurdum, birini öldürmüşdüm, o birini 
isə qıçındın yaraladığım üçün qaça bilmədi, onu tutub boynuna ip 
bağladım və evə gətirdim. Evdə qıçına baxdım: sınmışdı, sarıyıb 
bağladım. 

Qeyd. Mən bu yaralı oğlağa qulluq etdim, sınmış qıçı bitişib 
sağaldı və keçi çox yaxşıca yeriyib yüyürməyə başladı. Mən onunla 
O qədər məşğul oldum ki, mənə öyrəşdi və məndən ayrılmaq istə- 
mirdi. O, həmişə çadırın qabağındakı çəməndə otlayırdı. Elə bu 
zaman ağlıma belə bir fikir gəldi ki, barıt və qırmam qurtarandan 
sonrakı günlər üçün özümə ərzaq tədarük etməkdən ötrü ev hey- 
vanları bəsləyib saxlasam bəd olmaz. 

28, 29, 30, 31 dekabr. – Bərk istilər keçir, külək, qətiyyən, 
əsmir. Yalnız axşamtərəfi evdən çıxıb ova gedirəm. Bu günlərdə öz 
təsərrüfatımı tamamilə sahmanlayıb qaydaya salmışam. 

1 yanvar. — İstilər davam edir, buna baxmayaraq, bu gün iki 
dəfə ova getmişəm: bir səhər tezdən, bir də axşamtərəfi. Günorta 
vaxtı dincəlmişəm. Axşam dərə ilə gedib adanın lap içərilərini gəz- 
dim və orada çoxlu keçi gördüm. Lakin onlar çox ürkək olduqla- 
rından yaxınlarına getmək olmur. Onları it ilə ovlamağı sınaqdan 
keçirmək istəyirəm. 

2 yanvar. — Bu gün iti özümlə aparıb keçilərin üstünə qısqırt- 
dım, ancaq təcrübəm baş tutmadı: keçilər sürü ilə itin üstünə 
cumdu, it də, görünür, təhlükəni çox yaxşı başa düşdüyünə görə 
daha, qətiyyən, onlara yaxın getmək istəmədi. 

3 yanvar. — Hasar, daha doğrusu, torpaq bənd tikməyə başla- 
mışdım. Hər hansı bir düşmən tərəfindən qəflətən ediləcək hücum- 
lardan hələ də qorxduğum üçün mən bu hasarı mümkün qədər 
qalın və möhkəm düzəltməyi qərara aldım. 

Qeyd. Mənim tikdiyim hasar bundan əvvəlki səhifələrdə təsvir 
olunmuşdur, buna görə də onun haqqında mənim gündəliyimdə nə 
varsa, heç birini burada təkrar etmirəm. Ancaq orasını qeyd etmək 
kifayətdir ki, hasarın uzunluğu iyirmi dörd yarddan artıq olmasa da, 
yenə də o, mənim xeyli vaxtımı aldı. İşin nə vaxt başlanıb, nə vaxt 
tamamilə qurtardığını nəzərə alsaq, yanvarın 3-dən aprelin 14-dək 
mən bu hasarın üstündə əlləşdim. Hasarın yarımdairə şəklində 
olduğunu və hər iki tərəfdən uclarının təpəyə dirəndiyini demişdim. 
Onun ortasından təpəyə qədərki məsafə səkkiz yarda qədər olardı, 
elə onun ortasından mağaraya girmək üçün yol düzəltmişdim. 

Bütün bu müddət ərzində mən durmadan işləyirdim. Bəzən 
yağışlar məni bir necə gün, hətta bir həftə işdən qoyurdu, ancaq 
mənə elə gəlirdi ki, bəndi tikib qurtarmayınca mən özümü təhlükə- 
dən tamamilə azad hiss edə bilmərəm. Bu işə mənim nə qədər 
əmək sərf etdiyimi təsəvvür etmək çətindir. Yoğun dirəklərin meşə- 
dən kəsilib gətirilməsi və onların yerə basdırılması mənim üçün 
xüsusilə çətin başa gəldi, çünki mən bu dirəkləri lazım olduğundan 
da xeyli yoğun ağaclardan kəsirdim. 

Hasar hazır olandan və bayır tərəfdən torpaq töküb onu tama- 
milə möhkəmləndirəndən sonra mən arxayın oldum. Mənə elə 

+ gəlirdi ki, əgər adaya adamlar gəlib çıxsa, onlar burada insan yaşa- 
toe 

yan bir yerin olduğunu, qətiyyən, görüb başa düşə bilməzlər. Hər 
halda, mən öz mənzilimi örtüb-gizlətməkdə yaxşı iş görmüşdüm, 
bunu bir qədər sonra nağıl edəcəyim çox maraqlı bir əhvalat da 
təsdiq edəcəkdir. 

Bu müddət ərzində havalar yaxşı olan vaxtlarda mən hər gün 
yenə də adanı gəzib-dolaşırdım və bu gəzintilər zamanı bir çox fay- 
dalı kəşflər etdim. Məsələn, mən adada göyərçinlərin xüsusi bir cin- 
sinə rast gəldim ki, bunlar yuvalarını bizim göyərçinlər kimi ağacda 
yox, qayaların yarğanlarında tikirlər. Bir dəfə mən yuvaların birindən 
bala göyərçinləri çıxarıb evə gətirdim, fikrim onları bəsləyib əhliləş- 
dirmək idi. Onları böyütdüm, lakin qanadlanıb pərvazlanan kimi 
bir-bir uçub getdilər, bəlkə də, bunun səbəbi onlar üçün münasib 
yemin məndə olmaması idi. Buna baxmayaraq, mən çox tez-tez 
onların yuvalarını tapır və oradan bala göyərçinlər götürürdüm, 
çünki bu göyərçinlərdən özüm üçün çox ləzzətli yeməklər hazırla- 
yırdım. 

Mən özümə təsərrüfat düzəltməyə başlayanda gördüm ki, hələ 
bir çox zəruri şeylərim yoxdur. Əvvəllər mən belə hesab edirdim ki, 
onları düzəldə bilmərəm, doğrudan da, bəzi şeyləri (məsələn, çəl- 
lək) hazırlamağı mən heç biz zaman bacarmadım. Əvvəl söylədiyim 
kimi, mənim iki-üç balaca çəlləyim var idi, gəmidən gətirmişdim, 
bunlar mənim üçün nümunə ola bilərdi, lakin nə qədər çalışdımsa, 
özüm bir dənə də olsun çəllək düzəldə bilmədim və bu işə hədər 
yerə bir neçə həftə vaxtım getdi. Çünki mən nə çəlləyin dibini sala 
bilirdim, nə də yan taxtalarını bir-birinə möhkəm kipləşdirməyi 
bacarırdım ki, suyu buraxmasın. Axırda bu çəllək düzəltmək fikrin- 
dən tamamilə əl çəkməli oldum. 

Mənə lazım olan çox zəruri şeylərin biri də şam idi, bunsuz 
dolanmaq mümkün deyildi, çünki axşam düşüb hava qaranlıqlaş- 
mağa başlayanda mən də yıxılıb yatmağa məcbur olurdum (bu 
yerlərdə, adətən, saat yeddiyə yaxın hava qaralırdı). Afrika sahillərin- 
dəki səyahətim zamanı kəsib şam düzəltdiyimiz o bir parça mumu 
çox tez-tez xatırlayırdım, lakin indi mənim burada mumum yox idi. 
Yeganə çarəm ovladığım keçilərin piyindən istifadə etmək idi. Belə 
də etdim, keçi piyindən özümə çıraq düzəltdim: çırağın qabını öz 
əlimlə gildən düzəldib günün altında bişirdim, piltəsini isə köhnə 

kəndir lifindən düzəltdim. Əlbəttə, şama nisbətən çıraq çox pis 
yanırdı, alovu əyri, işığı isə tutqun idi. Bu işlərə başım bərk qarış- 
mışdı, bir dəfə anbarda nə isə axtarırdım, şeylərin arasından əlimə 
kiçik bir torba keçdi, içində quşlar üçün dən var idi. Bu dəni gəmiyə, 
yəqin ki, bundan əvvəlki səfər zamanı, Lissabondan gələndə götür- 
müşdülər. Torbadakı dənin qalanını siçanların yediyini demişdim 
(hər halda, mən torbaya baxanda orada yalnız içi yeyilmiş dənin 
qabıqları qalmışdı). Torba mənə nə üçünsə lazım idi (deyəsən, barıt 
yığmaq üçün, çünki bu, o zaman idi ki, mən göyün gurultusundan 
qorxmuşdum və barıtı xırda hissələrə bölüb ayrı-ayrı yerlərdə gizlət- 
mək istəyirdim), buna görə də torbanı aparıb qayanın altındakı yerə 
çırpıb təmizlədim. 

Bu o vaxtlar idi ki, bərk yağışların başlanmasına az qalmışdı, 
yağışların haqqında isə mən yuxarıda danışmışam. Mən bu əhvalatı, 
hətta torbanı harada silkələyib çırpdığımı çoxdan yadımdan çıxart- 
mışdım. Ancaq aradan, təxminən, bir ay keçdikdən sonra təpənin 
ətəyindəki çəmənlikdə torpaqdan təzəcə göyərib qalxmış bir neçə 
cücərti gördüm. Əvvəlcə belə fikirləşdim ki, bunlar, yəqin, mənim 
indiyə qədər görmədiyim bir bitkidir. Lakin bir neçə həftədən sonra 
bu yaşıl otların (onlar on və ya on iki dənə idi) sünbül bağladıqla- 
rını və sünbüllərin Avropada və bizim İngiltərədə yetişən əla arpa 
sünbülləri olduğunu görəndə mən çox təəccüb etdiml 

Bu kəşfin məni nə qədər heyrətə gətirdiyini dil ilə ifadə etmək 
mümkün deyildi. O vaxta qədər mən dini şeylərə inanmırdım. Dini 
anlayışlar məndə çox az idi, həyatımda baş vermiş bütün böyük və 
kiçik hadisələrin hamısını taleyin iradəsinə bağlayır, bizim hamımı- 
zın dediyi kimi, mən də deyirdim ki, görünür, Allahın əmri belədir. 
Mən heç bir zaman taleyin dünyadakı hadisələri hansı məqsədlə bu 
cür idarə etdiyi haqqında özüm-özümə sual vermirdim. Lakin hara- 
dansa gəlib bu yerə düşmüş və tamamilə başqa bir iqlimdə göyərib 
yetişmiş bu arpanı gördükdə bütün varlığım sarsıldı və etiqad edib 
inandım ki, Allah-taala mənə bu kimsəsiz və dəhşətli adada ruzi ver- 
mək üçün bu arpanı həmin bu yerdə elə toxumsuz Bbitiribdir. 

Bu fikir məni riqqətə gətirdi və gözlərim yaşardı, mənim üçün 
belə bir möcüzənin baş verdiyini düşündükdə özümü xoşbəxt hiss 
edirdim. Lakin mənim heyrət və təəccübüm bununla qurtarmadı: 
çox keçmədi ki, həmin yerdə arpa sünbüllərinin arasında seyrək və 

o xırda sünbüllər də gördüm, məlum oldu ki, bu da çəltikdir. Bunları 
mən tez tanıdım, çünki Afrika sahillərində yaşadığım zaman orada 
çəltiyə tez-tez rast gəlmişdim. 

Mən çəltik və arpanın mənə Allah tərəfindən göndərildiyinə 
nəinki inandım, hətta belə fikirləşdim ki, bunlar, yəqin, adanın baş- 
qa yerlərində də bitir. Mən adanın əvvəlcə gəzmiş olduğum hissə- 
sini bir də gəzdim, hər şeyi bir də nəzərdən keçirtdim, bütün künc 
və bucağı axtardım, hər bir daşın dibinə baxdım, lakin heç yerdə nə 
çəltik, nə də arpadan bir əsər görmədim. Elə bu zaman içində quş 
dəni olan torbanı vaxtilə gətirib mənzilimin yanında çırpıb təmizlə- 
diyim, axır ki, yadıma düşdü. Beləliklə, möcüzə əhvalatını fikrim- 
dən çıxartdım, bütün bu işlərin çox sadə və təbii olduğunu başa 
düşəndən sonra məndə taleyə olan çox qızğın minnətdarlıq hissi də 
xeyli azaldı. Ancaq burası var ki, mənim başıma gəlmiş əhvalatların 
özü də elə möcüzə kimi bir şey idi və bunların özü də məndən az 
minnətdarlıq tələb etmirdi. Doğrudan da, siçanların yeyib korladığı 
bir torba dənin içində on və ya on iki arpanın salamat qalması taleyin 
əmri ilə olan bir şey deyilmi? Məgər onlar indi mənim üçün göydən- 
düşmə bir şey deyilmi? Deməli, mən, gərək, torbanı aparıb həmin 
qayanın kölgə saldığı yerdə silkələyib təmizləyəydim ki, onlar da 
torpağa düşən kimi cücərib göyərərdi. Əgər mən torbanı bir az 
kənarda silkələyib təmizləsəydim, deməli, onlar qayanın kölgə sal- 
dığı yerə düşməzdi və o saat günəşin altında yanıb məhv olardı. 

sünbüllər yetişəndə (onlar iyunun axırında yetişdi) mənim onları 
necə böyük bir diqqətlə yığıb topladığımı oxucu, yəqin, özü də 
təsəvvür edər. Mən arpanı bircə-bircə yığdım və beləliklə də, bir 
müddətdən sonra özümü doyuzdura biləcək dərəcədə taxıl yetişdir- 
mək ümidi ilə bütün məhsulu toxumluq edib yenidən əkməyi qərara 
aldım. Mən ancaq dördüncü ildə məhsulun çox az bir hissəsini 
özüm üçün ayırdım ki, bu barədə yeri gələndə ayrıca nağıl edəcə- 
yəm. İş bundadır ki, birinci ildə məhsulumun hamısı tələf olmuşdu, 
çünki mən əkinin vaxtını düzgün hesablaya bilməmişdim və toxumu 
quraqlığa lap az qalmış səpmişdim, nəticədə toxumun hamısı cücərə 
bilməmişdi. Bu barədə də mən sonra danışacağam. 

Əvvəlcə söylədiyim kimi, arpadan başqa iyirmi-otuz sünbül də 
çəltik yetişmişdi və mən onları da diqqət və ehtiyatla yığdım, məq- 
sədim eyni idi — mən bu düyüdən özüm üçün çörək, daha doğrusu, 

yemək hazırlamaq fikrində idim, çünki mən bişirməmiş yemək hazır- 
lamağın qaydasını kəşf etmişdim. Bu əhvalat da sonralar olmuşdu, 
ona görə də mən onu danışmıram və gündəliyin ardına keçirəm. 

Hasarı çəkməklə məşğul olduğum o dörd və ya üç ay yarım 
müddət ərzində mən, qətiyyən, dayanmayıb işləmişdim. Aprelin on 
dördündə hasarı tamamilə qurtardım və hasarın üzərindən nərdi- 
vanla düşüb-çıxmağı qərara aldım ki, bayır tərəfdən heç bir giriş 
yolu qalmasın və burada mənzil olduğunu göstərən əlamət olmasın. 

16 aprel. — Nərdivanı düzəldib qurtardım. Hər dəfə divardan 
aşandan sonra nərdivanı götürürəm. İndi mənim mənzilim hər tərəf- 
dən qala kimi hasara alınmışdır. Qalanın içi kifayət qədər genişdir və 
divardan aşmasan, buraya özgə yerdən girmək mümkün deyildir. 

Lakin hasarı çəkib qurtarandan bir gün sonra az qaldı ki, bütün 
çəkdiyim zəhmət hədər getsin, hətta, az qala, mən özüm də məhv 
olacaqdım. Əhvalat belə olmuşdu: həyətdə, çadırın arxasında, 
mağaranın lap girəcəyində mən nə iləsə məşğul idim. Mağaranın 
üstündən başıma torpaq töküldü, bir az əvvəl mağaranın yuxarısına 
dayaq verdiyim iki qabaq dirəklər dəhşətli bir cırıltı qopararaq sındı. 
Mən çox qorxdum. Lakin bu əhvalatın əsl səbəbini anlaya bilmədim, 
sadəcə olaraq, belə fikir etdim ki, mağaranın üstünün torpağı 
yumşaq olduğundan əvvəlki kimi yenə də tökülür. Torpağın yeni- 
dən uçub üstümə tökülməməsi üçün nərdivana tərəf qaçdım, ancaq 
burada da özümü təhlükədən qurtarmış hesab etməyib divardan 
aşdım. Lakin ayağımı yerə basmışdım ki, bu dəfə mağaranın içində 
torpağın uçmasının səbəbi mənə aydın oldu: torpaq dəhşətli zəlzə- 
lədən uçmuşdu. Yer ayağımın altında titrəyirdi, səkkiz dəqiqənin 
ərzində yer üç dəfə elə qüvvətlə tərpəndi ki, əgər bu yerlərdə möh- 
kəm binalar olsaydı, onlar da buna davam gətirməzdi. Məndən 
yarım mil aralı dənizdəki qayanın baş hissəsi qopub uçdu və elə bir 
gurultu əmələ gəldi ki, mən ömrümdə beləsini eşitməmişdim. Dəniz 
də bərk dalğalanır və köpüklənirdi. Mənə hətta elə gəlir ki, dənizdə 
yeraltı təkanlar adadakından güclü idi. 

Belə bir şeyi mən heç əvvəllərdə də nə görmüşdüm, nə də eşit- 
mişdim. Odur ki mən bərk qorxmuşdum, heyrətimdən özümə gələ 
bilmirdim. Ayağımın altında yer o qədər bərk tərpənirdi ki, gəmi- 
dəki kimi başım gicəlləndi, ürəyim bulanmağa başladı, mənə elə 
gəldi ki, daha axır dəqiqəmdir, ölürəm. Lakin parçalanıb tökülən 

o qayaların gurultusu məni ayıltdı, huşum özümə gəldi və baş verən 
əhvalatı fikirləşəndə ağlıma belə bir dəhşətli fikir gəldi: birdən 
yanında mənzil tikdiyim bu dağ uçub çadırımın üstünə tökülsə və 
bütün ərzaq ehtiyatım və şeylərim torpaq altında qalsa, mən nə 
edərəm? Bunu fikirləşəndə qorxudan qəlbim dayandı və ikinci dəfə 
ürəyim qopdu. 

Öçüncü təkandan sonra bir neçə dəqiqə sakit keçdi, mən bir 
az özümə gəldim. Lakin diri-diri torpağın altında qalıb məhv olaca- 
ğımdan qorxduğum üçün hasardan aşıb evə getməyə uzun müd- 
dət cəsarətim çatmadı və dərin bir kədər içində torpağın üstündə 
oturub qaldım, nə edəcəyimi də bilmirdim. Bütün bu müddət 
ərzində Allah haqqında heç bir ciddi fikir ağlıma gəlmədi və “Allah, 
sən özün rəhm et” kimi xırda-xuruş cümlələrdən başqa heç bir söz 
dilimə gəlmədi. Təhlükə sovuşduqdan sonra bu sözlər də yadım- 
dan çıxdı. 

Ancaq bu arada göyün üzünü bulud tutdu, yağışdan əvvəl 
olduğu kimi hava qaraldı. Əvvəlcə zəif külək əsdi, sonra getdikcə 
şiddətləndi və yarım saatdan sonra dəhşətli bir qasırğa qopdu. 
Dəniz köpüklənib kükrəyir, dalğalar quduz bir nərilti ilə sahilə çırpı- 
lırdı. Qasırğa ağacları kökündən çıxarırdı. Bu, çox dəhşətli bir mən- 
zərə idi. Bu hal üç saat davam etdi, sonra qasırğa yavaş-yavaş sakit- 
ləşdi, iki saatdan sonra isə fırtına tamamilə yatdı və yağış yağmağa 
başladı. 

Qasırğa davam etdiyi müddətdə mən qorxu və heyrət içində 
oturduğum yerdə düşüb qalmışdım. Lakin yağış yağmağa başla- 
yanda birdən ağlıma gəldi ki, bu külək və yağış, yəqin, zəlzələnin 
nəticəsidir, deməli, mən öz mənzilimə qayıtmağa cəsarət edə bilə- 
rəm. Bu fikirdən mən bir az özümə gəlib gümrahlaşdım, bəlkə də, 
yağış məni islatdığı üçün belə cəld ayılıb cəsarətə gəlmişdim. 
Hasardan aşıb çadırın içində oturmaq istəyirdim, amma yağış o 
qədər qüvvətli idi ki, çadırın içinə süzülürdü, torpağın başıma uçma- 
sından çox qorxduğuma baxmayaraq, mağaraya keçib orada otur- 
mağa məcbur oldum. Amma bu yağış mənə yeni bir iş çıxartdı: 
həyətə yığılmış suyun bayıra axıb getməsi üçün hasarda bir deşik 
açmalı oldum, yoxsa su gedib mağaraya dola bilərdi. Bir müddət 
orada oturduqdan və yeraltı təkanların daha təkrar olunmadığını 
hiss etdikdən sonra mən tamam sakitləşməyə başladım. Gümrah- 

lığımı saxlamaq üçün (mənim buna ehtiyacım var idi) bufetimə 
yaxınlaşdım, oradakı romdan bir qurtum töküb içdim. Mən, ümu- 
miyyətlə, bu romu çox qənaətlə işlədirdim, çünki bilirdim ki, ehtiya- 
tım qurtarandan sonra mən bir daha heç yerdən rom tapa bilmə- 
yəcəyəm. 

Ertəsi gün, yağış ara vermədiyindən, evdə oturmağa məcbur 
oldum. İndi bir qədər sakit olduğum üçün öz vəziyyətimi və nə 
etmək lazım gəldiyini fikirləşməyə başladım. Öz-özlüyümdə belə bir 
nəticəyə gəldim ki, bu adada tez-tez zəlzələ baş verdiyi üçün mən 
mağaranın içində yaşaya bilmərəm. Deməli, gərək, çadırı köçürəy- 
dim, yaxud açıqlıq bir yerdə özümə bir daxma tikməli, heyvanların 
və insanların hücumundan özümü müdafiə etmək üçün onun da 
ətrafına burada olduğu kimi, hasar çəkməli idim. Çünki indi tama- 
milə aydın idi ki, əgər mən bu mağarada yaşasam, gec-tez mütləq 
bu dağ uçacaq və mən diri-diri torpağın altında qalacağam. 

Doğrudan da, mənim çadırım qayanın çıxıntısının altında təh- 
lükəli bir yerdə idi, əgər yenə zəlzələ baş versəydi, bu qaya çox asan- 
lıqla çadırın üstünə düşə bilərdi. Buna görə də öz çadırımla birlikdə 
başqa yerə köçməyi qərara aldım. Sonrakı iki günü – yəni aprelin 
19 və 20-ni mənzil üçün təzə yer axtarmağa və öz yeni planımı 
həyata keçirtmək məsələsini fikirləşməyə həsr etdim. 

Torpağın altında diri-diri qalıb məhv olmaq qorxusu məndə o 
qədər qüvvətli idi ki, gecələr yata bilmirdim, hasardan bayırda yat- 
mağa da ehtiyat edirdim. Bununla birlikdə, mənzilimin bir tərəfində 
oturub özüm üçün necə səliqəli və rahat ev düzəltdiyimi, şeylərimi 
və təsərrüfatımın müəyyən qaydada olduğunu və düşmənlərdən də 
yaxşıca gizləndiyimi düşünəndə, doğrusu, heç buradan özgə yerə 
köçmək istəmirdim. 

Sonra ağlıma belə fikir də gəldi ki, köçmək üçün çox vaxt lazım- 
dır, deməli, yeni mənzili tikib düzəldincəyə və onu təhlükəsiz bir 
vəziyyətə gətirincəyə qədər mən öz köhnə evimdə qalmalı və tor- 
pağın uçması təhlükəsi ilə də razılaşmalıyam. Bu nəticəyə gəldikdən 
sonra mən sakitləşdim, ancaq yenə də qət etdim ki, vaxtı itirmədən 
yeni mənzil üçün yer tapıb ətrafına paya və kəndirlərlə dairəvi bir 
hasar çəkim, hazır olanda da çadırımı oraya köçürüm, indi isə 
hələlik bu köhnə yerimdə qalıb köçməyə hazırlaşım. Mən bunu qət 
edəndə aprelin 21-i idi. 

22 aprel. — Ertəsi günü səhər planımı necə həyata keçirmək 
haqqında düşünməyə başladım. Başlıca çətinlik ondan ibarət idi 
ki, lazım olan alətlər yox idi. Mənim üç böyük və bir çox kiçik baltam 
var idi (biz bunları hindularla mübadilə edib şey almaq üçün götür- 
müşdük), ancaq mən bu baltaları o qədər işlətmişdim və onlarla o 
qədər bərk və düyünlü ağacları kəsib doğramışdım ki, hamısının 
ağzı mişar kimi diş-diş olmuş və kütləşmişdi. Doğrudur, çarx daşım 
var idi, lakin təkbaşına eyni zamanda həm bu daşı hərləməyi, həm 
də itiləməyi bacarmazdım. Yəqin ki, heç bir dövlət xadimi ən vacib 
siyasi məsələ üzərində baş sındırarkən, heç bir hakim mühakimə 
etdiyi adamın ölməli, yaxud yaşamalı olduğunu həll edərkən bu 
qədər, mənim çarxı fırlatmaq məsələsinə sərf etdiyim qədər zehni 
enerji sərf etməmişdi. Nəhayət, bir çarx düzəltdim, onu qayış vasi- 
təsilə ayağımla hərəkətə gətirirdim, beləliklə də, hər iki əlim itilə- 
mək üçün sərbəst qalırdı. 

Qeyd. Mən bu vaxta kimi ayaqla hərəkətə gətirilən bıçaqitilə- 
yən görməmişdim, görmüş olsam da, quruluşuna bir o qədər 
diqqət etməmişdim, hərçənd ki, belə bıçaqitiləyənlər İngiltərədə 
çox yayılmışdır. Bundan başqa, mənim bülöv daşım çox böyük və 
ağır idi. Bunu düzəltmək üçün tam bir həftə işlədim. 

28 və 29 aprel. — Bu iki axırıncı günlər alətləri itiləməklə 
məşğul oldum. Bülövü hərlətmək üçün düzəltdiyim çarx çox yaxşı 
işləyir. 

30 aprel. — Bu gün gördüm ki, suxarı ehtiyatı lap qurtarmaq 
üzrədir. Torbaların hamısını yoxladım, qalan suxarını saydım və 
bundan sonra gündə bir suxarıdan artıq yeməməyi qət etdim. 
Əlbəttə, işin belə olmasına mən çox təəssüfləndim. 

1 may. - Bu gün səhər, dənizdə su çəkilərkən, sahildə nə isə 
çəlləyə bənzər böyük bir şey gördüm. Gedib baxdım, doğrudan da, 
kiçik bir çəllək idi. Onun yanında gəmi taxtalarının parçaları da var 
idi. Görünür, bunların hamısını bu axırıncı fırtına vurub sahilə çıxart- 
mışdı. Mən gəminin gövdəsi görünən tərəfə baxdım, mənə elə gəldi 
ki, onun gövdəsi adi qaydadan çox sudan bayıra çıxmışdı. Dənizin 
vurub sudan çıxartdığı çəlləyi yoxladım, içində barıt var idi, ancaq 
tamam islanmışdı və daş kimi bərkimişdi. Lakin buna baxmayaraq, 
çəlləyi yuxarıya, sahilə tərəf diyirlətdim, özüm isə dənizin suyu çəkil- 
miş yeri ilə gəminin gövdəsi görünən yerə tərəf getdim. 

Gəmiyə yaxınlaşanda gördüm ki, onun vəziyyəti çox qəribə bir 
şəkildə dəyişmişdir. Gəminin əvvəldə tamamilə quma girən burun 
hissəsi indi sudan azı altı fut hündürlüyündə yuxarı qalxmışdı, arxa 
tərəfi isə tamamilə dağılıb gəmidən üzülmüşdü və dalğalar onu 
böyrü üstə kənara tullayıb parça-parça etmişdi (bu əhvalat çoxdan, 
mənim gəmiyə etdiyim axırıncı səfərimdən bir az sonra baş ver- 
mişdi). Bundan əlavə, gəminin arxa tərəfində göyərtəni qum o qədər 
basmışdı ki, indi mən gəminin lap yaxınlığına qədər bu qumun üstü 
ilə gedə bilərdim, halbuki əvvəllər buraya gəlmək üçün mən 
dörddəbir mil məsafəni üzməli idim. Gəminin vəziyyətinin bu cür 
dəyişməsi əvvəlcə məni çox təəccübləndirdi, lakin sonra mən tez- 
liklə başa düşdüm ki, gəminin vəziyyəti zəlzələnin nəticəsində 
dəyişmişdi. Elə bu səbəbdən gəmi daha da parçalanıb dağılmışdı, 
buna görə də külək və suyun cərəyanı gəminin dağılmış anba- 
rındakı cürbəcür şeyləri hər gün sahilə vurub çıxarırdı. 

Gəmiyə üz vermiş olan bu hadisə məni təzə yerə köçmək haq- 
qındakı əvvəlki fikirlərimdən tamamilə ayırmışdı. Mən bütün günü 
gəminin içəri otaqlarına girmək üçün çalışdım, lakin mümkün 
olmadı. Çünki onun içərisi tamamilə qumla dolmuşdu, ancaq bu, 
məni həvəsdən salmadı, çünki çətinlik qarşısında ümidsizliyə qapıl- 
mamağa öyrəşmişdim. Mən gəmidən əlimə gələn hər şeyi bir-bir 
daşımağa başladım, çünki mən vəziyyətdə olan adama hər bir şeyin 
lazım olacağını bilirdim. 

3 may. — Bu gün mişarla işləməyə başlamışam. Gəminin dal 
tərəfindəki və mənim mülahizəmə görə, üzərində göyərtənin dal 
hissəsi dayanan böyük tiri mişarlayıb kəsdim və gəminin dal tərə- 
finin yuxarıda qalmış böyründən bir neçə taxtanı qoparıb içəridəki 
qumu çıxartmağa başladım, ancaq dənizdə qabarma başlayırdı, 
buna görə də işi dayandırmalı oldum. 

4 may. — Balıq tutdum. Lakin tutduqlarımın heç birinin əti 
yeməli deyildi. Dilxor olmuşdum, getmək istəyirdim, axırıncı dəfə 
tilovu atdım və bu dəfə xırdaca bir Yunus balığı tutdum. Bu tilovu 
da özüm hazırlamışdım: ipini köhnə kəndirdən, qarmağı məftildən 
düzəltmişdim, çünki əsl qarmaq məndə yerli-dibli yox idi. Buna 
baxmayaraq mənim bu əldəqayırma tilovuma o qədər balıq düşür- 
dü ki, doyunca yeyirdim. Mən balığı günün altında qaxac edib 
yeyirdim. 

5 may - Gəmidə işlədim. Göyərtənin altındakı o biri tiri də mişar- 
ladım, göyərtədən üç böyük şam taxtası qopartdım, onları bir-birinə 
bağladım və qabarma başlayanda sahilə gətirdim. 

6 may. — Gəmidə işlədim. Gəmidən bəzi dəmir hissələr, o cüm- 
lədən bir neçə bolt çıxartmışam. Var gücümlə işlədim və tamamilə 
yorulmuş halda evə qayıtdım. Fikirləşirəm, görüm bu işi davam 
etdirim, yoxsa ondan əl çəkim. 

7 may. — Yenə gəmiyə getdim, lakin bu səfər işləmək fikrim 
yox idi. Tirlər mişarlanmışdı, göyərtə öz ağırlığı ilə tamamilə aşağı 
çökmüşdü, mən indi asanlıqla anbara baxa bilərdim, lakin heç nə 
görə bilmədim, çünki anbar ağzına qədər qum və su ilə dolmuşdu. 

8 may. — Dəmir lingi götürüb yenə gəmiyə getdim, fikrim qum- 
dan tamamilə təmizlənmiş olan göyərtəni bütünlüklə sökmək idi. İki 
taxta qopartdım və qabarma zamanı onları sahilə keçirtdim. Lingi 
isə sabahkı iş üçün gəmidə qoyub qayıtdım. 

9 may. — Gəmidə idim. Yenə bir neçə taxta qopartdım və 
anbara girdim. Orada beş-altı çəllək tapdım. Ling ilə qumdan 
təmizlədim, ancaq ağızlarını açıb içinə baxa bilmədim. Təbəqə 
halında bir bağlama ingilis vərəq qurğuşunu tapdım, hətta bir az 
qaldırdım da, lakin çıxartmağa gücüm çatmadı. 

10 maydan 14 maya qədər. — Bütün bu günlərin hamısında 
gəmidə oldum. Xeyli odun, taxta, tir və başqa şeylər, habelə iki-üç 
sentner! dəmir tapmışam. 

15 may. — Bu gün gəmiyə özümlə iki xırda balta götürdüm: 
fikrim bu idi ki, vərəq qurğuşundan bir qədər kəsib götürüm (bal- 
tanın biri mənim üçün bıçağı əvəz edəcək, o birisi isə çəkic kimi 
onu üstdən vurmaq üçün lazım olacaqdı). Lakin qurğuşun bağla- 
ması bir yarım fut suyun altında olduğuna görə mən baltanı lazımi 
qədər güclə vura bilmirdim. 

16 may. — Gecə şiddətli külək əsirdi. Dalğalar gəminin gövdə- 
sini daha da laxlatmışdı. Mən yemək üçün meşədə uzun müddət 
göyərçin axtardım, çox yubandım, dənizdə qabarma başladı və mən 
dənizə gedə bilmədim. 

17 may. – Bu gün dalğaların vurub gətirdiyi və mənim mənzi- 
limin iki milliyində sahilə düşmüş bir neçə gəmi parçası gördüm. 
Bunların gəminin hansı yerindən qopduğunu bilmək istəyirdim, gedib 

baxdım, məlum oldu ki, gəminin burun hissəsindən qopmuşdur, 
lakin o qədər ağır idilər ki, mən onları yerindən qaldıra bilmədim. 

24 may. – Bu günlərin hamısını gəmidə işləmişəm. Çox böyük 
əziyyətlə anbardakı şeyləri linglə bir-birindən aralayıb laxlatmışam, 
belə ki, ilk qabarma başlayan kimi oradakı bir neçə çəllək və dəniz- 
çilərə məxsus iki sandıq suyun üstünə qalxdı. Lakin külək sahildən 
dənizə tərəf əsirdi, ona görə də suyun üzünə qalxmış bu şeyləri külək 
qovub dənizə apardı. Amma bu gün onun əvəzində külək gəminin 
bir neçə parçasını və içində Braziliya donuzu ətinin qalıqları olan 
böyük bir çəlləyi vurub sahilə çıxartmışdı. Çəlləkdəki ət yeməli deyil- 
di, duzlu su və qum onu tamamilə korlamışdı. 

Mən mayın iyirmi beşindən iyunun on altısına qədər hər gün, 
ova getdiyim saatlardan başqa, bu işi davam etdirirdim. Lakin 
gəmidəki bu işlərimi davam etdirməyə başladığım gündən mən yal- 
nız dənizdə qabarma vaxtı ova gedirəm ki, suyun çəkilməsi başla- 
nanda mən hazır olum və gəmiyə getmək üçün heç nə mənə mane 
olmasın. Bu üç həftə ərzində o qədər taxta və dəmir yığmışam ki, 
əgər düzəltməyi bacarsaydım, bunlar yaxşı bir qayığa çatardı. Bun- 
dan əlavə, mən, bir neçə dəfəyə, vərəq qurğuşundan bir sentnerə 
qədər kəsmişdim. 

16 iyun. — Sahildə böyük bir bağa tapdım. Əvvəllər mən heç 
bir zaman burada bağa görməmişdim, lakin mənim onları görmə- 
yim ancaq bir təsadüf imiş, çünki sonralar məlum oldu ki, bağa bu 
adada o qədər də nadir tapılan şey deyildir, əgər mən adanın o biri 
tərəfinə getmiş olsaydım, yəqin ki, gündə yüzlərcə bağa tuta bilər- 
dim. Sonralar mən buna bütünlüklə inandım, lakin bu kəşfim mənə 
çox baha oturdu. 

17 iyun. — Bağanı bütün günü közün üstündə bişirib qızartdım. 
İçindən altmışa qədər yumurta tapdım. Mənə elə gəlir ki, ömrümdə 
bu qədər ləzzətli ət yeməmişəm, bu da təəccüblü deyil, çünki bu 
dəhşətli adaya düşdüyüm gündən mənim ət xörəyim yalnız keçi və 
quş ətindən ibarət olmuşdur. 

18 iyun. — Səhərdən-axşama qədər yağış yağır, evdən bayıra 
çıxmıram. Bütün günü bərk ttrədirəm, yəqin, mənə soyuq dəyibdir, 
ancaq mənə məlum olduğuna görə, bu yerlərdə, gərək, soyuq 
olmasın. 

19 iyun. — Lap kefsizəm. Bərk titrədirəm, elə bil ki, bayırda qışdır. 

20 iyun. — Bütün gecəni gözümü yummamışam. Başım bərk 
ağrıyır, isidirəm. 

21 iyun. — Halım çox xarabdır, bərk qorxuram ki, xəstələnib 
taqətdən düşəm. Onda mən necə olaram, burada heç bir köməyim 
yoxdurl Hull yaxınlığında fırtınaya düşdüyümüz gündən bəri ilk dəfə- 
dir ki, Allaha yalvarmağa başlamışam, lakin başımda hər şey elə 
qarışıbdır ki, duanın sözlərini şüursuz olaraq təkrar edirəm. 

22 iyun. — Bu gün halım bir az yaxşıdır, amma azarın qorxusu 
məndən uzaqlaşmır. 

23 iyun. — Yenə əhvalım pozulubdur, bütün günü isitmişəm, 
başım bərk ağrıyır. 

24 iyun. — Bu gün xeyli yaxşıyam. 

25 iyun. — Bərk isidirəm.Yeddi saat dalbadal titrədib-qızdırmı- 
şam, gah üşüyür, gah da tərin içində yanırdım. Axırda tərləyib bihuş 
düşdüm. 

26 iyun. — Bu gün yaxşıyam. Ət ehtiyatım qurtardığından, özü- 
mü çox zəif hiss etməyə baxmayaraq, ova getdim. Bir keçi vurdum, 
güclə çəkib evə gətirdim, onun ətindən bir parça közün üstündə 
bişirib yedim. Bu ətdən şorba bişirmək istəyirdim, ancaq nə qaza- 
nım, nə də çömçəm var idi. 

27 iyun. — Qızdırmam yenə də başladı, elə bərk qızdırdım ki, 
bütün günü yeməksiz və içməksiz yataqda uzanıb qaldım. Susuz- 
luqdan yanırdım, lakin durub suya getməyə taqətim yox idi. Yenə 
Allaha yalvarıb dua edirdim, ancaq başım o qədər ağırlaşmışdı və 
elə bərk ağrıyırdı ki, bildiyim dualardan heç birini yadıma sala bilmir, 
dalbadal yalnız bu sözləri təkrar edirdim: “Allah, sən özün kömək et! 
Allah, mənə rəhm elə!” Qızdırmam keçənə qədər beləcə mən iki- 
üç saat çapaladım, sonra sakitləşib huşa getdim və gecədən xeyli 
keçənə qədər bərk yatdım. Yuxudan oyananda özümü çox yüngül 
hiss etdim, ancaq başa düşdüm ki, qızdırma məni çox zəiflədibdir. 
Su içmək istəyirdim, ancaq nə çadırda, nə də anbarda bir damcı su 
olmadığına görə səhərə qədər gözləməli oldum. Səhərə yaxın yenə 
də huşa getdim və çox dəhşətli bir yuxu gördüm. 

Yuxuda gördüm ki, mən hasardan kənarda, fırtına günü zəlzə- 
lədən sonra oturduğum həmin yerdə oturmuşam, bir də gördüm ki, 
yuxarıdan, böyük və qara buludun arasından, başdan-başa od və alov 
içində olan bir adam aşağıya — yerə tərəf gəlir. Onun bədənindən 

qalxan alov o qədər qüvvətli və parlaq idi ki, ona güclə baxmaq 
olurdu. Onun sifətinin nə qədər dəhşətli olduğunu ifadə etmək 
üçün mən heç bir söz tapa bilmirəm. 

Göydən enən bu adamın ayaqları torpağa toxunan kimi yer tər- 
pəndi, elə bil, zəlzələ oldu, göyün üzü işıqlandı, elə bil ki, göyün 
hər tərəfindən ildırım çaxırdı. Bütün bunlar məni bərk qorxutdu. 
Göydən enən bu yad adam yerə çatan kimi birbaşa mənim üstümə 
gəldi, onun əlində uzun bir nizə var idi, sanki, məni öldürmək istə- 
yirdi. Mənə çatmağa bir az qalmışdı ki, o, təpənin üstünə çıxdı və 
oradan nə isə qışqırıb deyirdi. Onun səsi qorxunc və anlaşılmaz idi, 
bu adamın dediklərindən, nəhayət, bəzi şeyləri başa düşdüm, o, 
mənə deyirdi: “Səni bu qədər imtahana çəkdim, lakin sən yenə də 
öz əməllərindən ayrılıb tövbə etmədin. İndi ki belədir, onda, gərək, 
sən öləsən!” Mən gördüm ki, bu sözləri deyəndən sonra o, məni 
öldürmək üçün əlindəki nizəni yuxarı qaldırdı. 

Əlbəttə, hər kəs bu kitabı oxusa, başa düşər ki, doğrudan da, 
bu dəhşətli yuxunun məni nə qədər sarsıtdığını təsvir etməkdə aci- 
zəm. Habelə yuxuda gördüklərimin oyandıqdan sonra məndə necə 
bir təsir buraxdığını da təsvir etmək mümkün deyil. 

Heyhatl Mənim qəlbimdə Allaha etiqad yoxdur. Bu səkkiz ilin 
ərzində mən elə özüm kimi nacins və etiqad məsələsinə laqeyd 
baxan adamlara qoşulub dənizləri gəzmişdim, nəticədə atamın 
mənə verdiyi xeyirxah nəsihətlərin hamısı bu müddət ərzində buxar 
olub havaya uçmuşdu. Bütün bu müddət ərzində, heç olmasa, bir 
dəfə Allahı yada saldığım və ya özümə baxıb, tutduğum işlər haq- 
qında düşündüyüm yadıma gəlmir. Məndə nə isə bir mənəvi kütlük 
əmələ gəlmişdi: xeyrə meyil etmək və ya şəri anlamaq mənim nəzə- 
rimdə öz əhəmiyyətini itirmişdi, bunların ikisi də mənə eyni dərə- 
cədə yad idi. Öz avamlığım, yelbeyinliyim və şərəfsizliyim etibarilə 
mən bizim ən cahil dənizçilərdən də alçaq idim. Məndə nə təhlükə 
zamanı Allahdan qorxmaq, nə də təhlükədən qurtardıqdan sonra 
xilaskara təşəkkür hissi haqqında heç bir anlayış yox idi. 

Doğrudur, mən bu adaya ayaq basdığım ilk dəqiqədə bütün 
gəmi heyətimizin batıb məhv olduğunu və yalnız mənim xilas oldu- 
ğumu anlayanda məndə nə isə bir ruhi coşqunluq və heyrət əmələ 
gəlmişdi və Allahın köməyi ilə bu, əsl bir təşəkkür hissinə çevrilə 
bilərdi. Lakin məndə əmələ gəlmiş bu heyrət hissi, təbir caizsə, bir 

o növ başqa şəklə, yəni öz heyvani varlığımın qeydinə qalmaq kimi 
sadə bir şəklə düşdü, bu da məni ölümdən xilas etdi. Mən başqaları- 
nın məhv olduğu bir anda məni xilas edən varlığın nə qədər xeyir- 
xah bir iş gördüyü haqqında heç nə düşünmədim və taleyin bu dəfə 
mənə nə üçün belə rəhm etdiyini də fikrimə gətirmədim. Mənim 
sevincim, gəmi fəlakətindən sonra sağ-salamat sahilə gəlib çıxan və 
ilk dəfə içdiyi şərab piyaləsində onu unudan, sonra isə tamamilə 
yaddan çıxaran adi bir dənizçinin keçirdiyi bəsit sevinc idi. Mən 
indiyə qədər də elə bu cür yaşamışam... 

Hətta sonralar öz vəziyyətimin dəhşətli və çıxılmaz olduğunu, 
yalqızlığımı, insanlardan ayrı düşdüyümü və xilas olmağa zərrə 
qədər ümid qalmadığını fikirləşib dərk edəndə, hətta onda da sala- 
mat qalmağıma, acından ölməyəcəyimə imkan olduğunu bir balaca 
hiss edən kimi, bütün dərdlərim elə dağıldı ki, elə bil, heç dərdim 
yox imiş: mən həmin dəqiqə sakitləşdim və öz həyatımı saxlamaq, 
ən zəruri ehtiyaclarımı ödəmək üçün işləməyə başladım, öz taleyim 
haqqında düşündükdə isə göylərin məni bu hala saldığını, Allahın 
məndən intiqam aldığını çox hallarda fikrimə gətirirdim. Ümumiy- 
yətlə, belə fikirlər çox nadir hallarda ağlıma gəlirdi. 

Gündəliyimdə qeyd etdiyim kimi, dənin cücərməsi mənə səmə- 
rəli təsir göstərə bilərdi və mən, doğrudan da, nə qədər ki dənin 
cücərməsini möcüzə hesab edirdim, ciddi və gözəl fikirlər də mən- 
dən uzaqlaşmırdı. Amma elə ki bunun möcüzə olmadığı mənə 
aydınlaşdı, o saat mənim o gözəl və ciddi əhvali-ruhiyyəm də, necə 
ki demişdim, uçub getdi. 

Hətta zəlzələ özü də mənə bir o qədər ciddi və möhkəm təsir 
göstərə bilmədi, halbuki təbiətdə zəlzələdən də qorxunc və gözəgö- 
rünməyən yüksək qüvvəni bilavasitə yada salan başqa bir hadisə 
yoxdur. Zəlzələnin ilk qorxunc dəqiqələri keçən kimi onun ilk təsiri 
də bir qədər soyudu. Mən bu zaman nə Allah, nə də onun məhkə- 
məsini öz üzərimdə hiss etmirdim. Həmçinin mənə üz vermiş bəd- 
bəxtlikdə Allahın intiqam əlinin olduğunu da çox az fikrimə gəti- 
rirdim, əgər mən yazıq, acınacaqlı və yalqız yox, dünyanın ən xoş- 
bəxt adamı olsaydım, fərqi yoxdur, Allah məsələsinə yenə də 
laqeydliklə yanaşacaqdım. 

Ancaq indi mən xəstə idim və asudə vaxtlarımda ölümün mən- 
zərəsi çox canlı bir şəkildə gözlərimin qarşısına gəlirdi, xəstəlikdən 

ruhum əziyyət çəkdiyi, bədənim qızdırmadan əriyib zəiflədiyi bir 
zamanda çoxdan bəri içərimdə yatıb qalmış vicdan da oyanmışdı: 
indi mən keçmişdəki işlər üçün öz-özümü acı-acı danlamağa baş- 
lamışdım. Mən anladım ki, özüm tərslik və höcət etdiyim üçün Alla- 
hın mənə qəzəbi tutmuşdur və taleyin mənə göndərdiyi bütün 
bəlalar, vurduğu bütün zərbələr yalnız məndən alınan ədalətli bir 
intiqam idi. 

Bu fikirlər xəstəliyimin ikinci və üçüncü günləri məni xüsusilə 
çox narahat edirdi və mən qızdırmanın içində yandığım, ağır yük- 
dən vicdan əzabı çəkdiyim halda, dodaqlarımdan duaya oxşar söz- 
lər çıxırdı, lakin, hər halda, bu sözləri dua adlandırmaq olmazdı. Bu 
sözlərdə mənim heç bir ümid və arzum ifadə olunmurdu. Bu sözlər, 
çox ola bilsin ki, mənim keçirdiyim o məchul qorxu və çılğınlığın 
doğurduğu fəryadlar idi. Fikrim dolaşmışdı, öz-özünü imtahana 
çəkib ifşa etmək çox amansız işdir. Ölüm qorxusu bu yazıq vəziy- 
yətimdə beynimi dumanlatmış, qəlbimi dondurmuşdu, bu çılğın 
vəziyyətdə dilimin nələr dediyini isə heç özüm də bilmirdim. Yəqin 
ki, dilimin dedikləri bir-biri ilə əlaqəsi olmayan belə fəryadlardan 
ibarət idi: “İlahil Mən nə bədbəxt məxluqaml Mən ki xəstələnmişəm, 
yəqin, öləcəyəm, çünki burada kim baxacaqdır? İlahi, mənim başı- 
ma nələr gələcəkdir?” Bu sözləri dedikcə gözlərimdən də bolluca 
yaş axırdı və sonra mən uzun müddət danışa bilmirdim. 

Burada atamın vaxtilə mənə verdiyi xeyirxah məsləhətlər və onun 
yuxarıda, söhbətimin başlanğıcında misal gətirdiyim o peyğəmbər- 
cəsinə sözləri yadıma düşürdü. Atam demişdi ki, əgər mən bu ağılsız 
fikirlərimdən əl çəkməsəm, Allahın mərhəmət nəzəri mənim üstüm- 
də olmayacaq və elə bir zaman gələcəkdir ki, onun məsləhətlərinə 
qulaq asmadığıma heyifsilənəcəyəm, lakin onda gec olacaq və etdi- 
yim günahlar üçün, bəlkə də, mənə heç kəs kömək edə bilməyə- 
cəkdir. Mən atamın bu sözlərini yadıma salıb ucadan dedim: “Mənim 
əziz atamın dediyi o peyğəmbərcəsinə sözlər bax indi öz yerini ahr! 
Allahın qəzəbi məni tutmuşdur, kömək edəcək bir adam, məni 
dinləyəcək bir kəs isə yoxdurl.. Məni, bəlkə də, bütün ömrüm boyu 
xoşbəxt edəcək bir şəraitə salmış taleyin xeyirxah səsinə öz vaxtında 
qulaq asmadım. Mən onları gözüyaşlı qoydum, onlar mənim bu 
ağılsızlığıma görə dərd çəkib ağladılar, indi isə mən özüm bütün 
bunların ağrısını çəkir və ağlayıram. Mən onların köməyini rədd 

+ etdim, halbuki bu, məni bir yana çıxarar və həyatda atacağım ilk 
toe i 

addımları asanlaşdırardı. İndi isə mən bir insanın bacarığından çox 
böyük olan çətinliklərlə mübarizə aparıram, özü də bu mübarizədə 
mən təkbaşınayam, heç bir köməyim yoxdur, heç bir məsləhət və ya 
təsəlliverici bir söz eşitmirəm”. Bunu fikirləşib birdən-birə çığırdım: 
“İlahi, sən özün mənə kömək ol, çünki dərdim çox böyükdürl” Əgər 
mənim bu sözlərimi dua adlandırmaq olarsa, demək olar ki, uzun 
illər ərzində bu, mənim Birinci duam idi. 

Söhbəti burada kəsib yenə də gündəliyə qayıdıram. 

28 iyun. — Yatıb istirahət etdiyim üçün səhər yuxudan bir qədər 
yaxşı oyandım. Qızdırmam tamam düşmüşdü. Hərçənd ki, gördü- 
yüm yuxunun məndə doğurduğu qorxu və dəhşət böyük idi, ancaq 
yenə də burasını fikirləşdim ki, bir gün sonra qızdırmam yenə də 
qalxa bilər, buna görə də bəri başdan ehtiyatlı tərpənib lazım olan 
hər şeyi toplamağı qərara aldım ki, xəstəlik təkrar olsa, əhvalımı yax- 
şılaşdıracaq bütün zəruri şeylərim olsun. Əvvəlcə dördkünc şüşəni 
su ilə doldurub yatağımın yanında elə bir məsafədə qoydum ki, 
lazım olanda yerimdən durmadan əlimi uzadıb götürə bilim. Yeni- 
dən məndə qızdırma və ya soyuqdəymə törətməsin deyə, suyu 
zərərsizləşdirmək üçün ona dörddəbir pint rom töküb çalxaladım. 
Sonra keçi ətindən bir qədər kəsib odun üstündə bişirdim, ancaq 
ətdən çox az yeyə bildim, çünki iştaham yox idi. İstədim durum 
gəzməyə gedim, ancaq zəiflikdən ayaqlarım dalımca gəlmirdi, həm 
də bədbəxt bir vəziyyətdə olduğumu dərk etmək və sabah xəstəliyin 
yenidən qayıdacağı qorxusu məni çox sıxırdı. Axşam külə basdırıb 
bişirdiyim üç bağa yumurtası ilə şam etdim. Şamdan əvvəl dua 
etdim və səhv etmirəmsə, gərək ki, ömrümdə birinci dəfə idi ki, 
həqiqətən, ciddi dua edib sonra yemək yeyirdim. 

Şamdan sonra çıxıb bir balaca gəzməyi təcrübə etmək istədim, 
ancaq o qədər zəif idim ki, tüfəngi güclə gəzdirirdim (mən heç vaxt 
tüfəngsiz evdən bayıra çıxmıram). Çox uzağa getmədim, yerə otu- 
rub qarşımda açılmış sakit dənizin hamar sinəsinə tamaşa etməyə 
başladım. Bu vaxt ağlıma belə bir fikir gəlirdi: “Mənə üz vermiş bəd- 
bəxtlik Allahın əmri ilə göndərilmişdir, zira təkcə mənim taleyim yox, 
bütün dünyanın taleyi onun iradəsindədir”. Mən bu nəticəni çıxar- 
dan kimi belə bir sual da yadıma düşdü: “Axı Allah məni nə üçün 
cəzalandırır? Mən nə etmişəm? Təqsirim nədir?” Ancaq bu sözləri 

öz-özümə fikirləşəndə qəlbim sancdı, vicdanım mənə rahatlıq 
vermədi, elə bil, mənim dilim günah bir söz demişdi və kimsə kənar- 
dan bunu eşidib mənə dedi: “Məlun! Nə etdiyini hələ bir soruşursan 
da? Bir dön, arxana, keçib gəldiyin bütün həyat yoluna bax və öz- 
özündən soruş ki, indiyə qədər nəyi etməmisənl Bir soruş, gör necə 
olub ki, sən indiyə qədər ölməmisən, nə üçün Yarmut limanında 
batıb boğulmamısan, Salehdən gələn gəmidəki mavrlar sizi tutar- 
kən baş verən vuruşmada öldürülməmisən? Niyə Afrika sahillə- 
rindəki yırtıcı heyvanlar səni didib-parçalamadı? Nə üçün sən bura- 
ya gəlib çıxarkən bütün gəmi heyəti ilə birlikdə batıb boğulmadın? 
Hələ sən soruşursan ki, nə etmisən!” 

Bu fikirlər məni heyrətə saldı və onları rədd etmək üçün heç 
bir söz tapmadım, öz-özümə də cavab verə bilmədim. Fikirli və 
qəmgin halda qalxıb öz evimə tərəf yollandım. Çəpərdən aşıb içəri 
girdim, istəyirdim ki, yatağa uzanıb bir qədər yatam, lakin qəlbimi 
bürümüş bu kədərli həyəcan yuxumu qaçırtdı. Hava qaralmağa 
başlamışdı, mən şamı yandırdım və stolun yanındı əyləşdim. Xəstə- 
liyin qayıdacağı qorxusu bütün günü məni rahat buraxmadı, ancaq 
birdən yadıma düşdü ki, Braziliyada yaşayan yerlilər, demək olar 
ki, bütün xəstəlikləri tütün ilə müalicə edirlər. Mənim sandıqlarım- 
dan da birində bir neçə bağlama tütün var idi, onlardan bir bağlama 
hazırlanmış tütün idi, qalan bağlamalar isə tütün yarpağı idi. 

Durub tütün gətirmək üçün anbara getdim. Şübhəsiz, mənim 
bu hərəkətlərimə tale özü rəhbərlik edirdi, çünki sandığı açanda 
mən orada yalnız öz bədənim üçün yox, ruhum üçün də dərman tap- 
dım: orada həm axtardığım tütünü, həm də İncil kitabını tapdım. 
Yadıma düşdü ki, gəmidən gətirdiyim kitabların hamısını, o cümlə- 
dən, İncil kitabını da bu sandığa yığmışam, ancaq indiyə qədər İncilə 
baxmağa heç vaxtım olmamışdır, daha doğrusu, baxmağı arzu 
etməmişdim. İndi isə mən İncili götürdüm, tütün ilə birlikdə çadıra 
gətirib, stolun üstünə qoydum. Tütünün dərman kimi necə işlədil- 
diyini mən bilmirdim, hətta tütünün qızdırmaya kömək edib-etmə- 
diyini də bilmirdim. Buna görə də mən bir neçə təcrübə etdim, 
ümidim də bu idi ki, hər halda, bu təcrübələrdən birisində tütün öz 
təsirini göstərər. Hər şeydən əvvəl, tütün bağlısından bir yarpaq 
çıxarıb ağzıma qoydum və çeynəməyə başladım. Tütün yarpağı hələ 
göy və çox bərk idi. Özüm də ki belə şeylərə öyrəşməmişdim, ona 

o görə tütün yarpağı əvvəlcə məni lap gicəlləndirdi. Sonra mən tütün 
ilə romdan şərbət düzəltdim ki, yatmazdan iki saat əvvəl içim. Nəha- 
yət, tütündən bir qədər qabın içinə töküb odun üstündə yandırdım 
və burnumun üstünə tutub lap boğulana qədər tüstüdən içəri çək- 
dim. Mən bunu bir neçə dəfə təkrar etdim. 

Arada İncili götürüb oxumaq istədim, ancaq tütün başımı elə 
gicəlləndirmişdi ki, mən, hər halda, bu dəfə oxumaqdan imtina 
etməyə məcbur oldum. Amma burası yadımdadır ki, mən İncili əlimə 
götürüb açanda onun səhifələrinin birindəki bu sözlər gözümə 
dəydi: “Qəmli gündə məni yad edib çağır, mən səni xilas edərəm, 
sən də mənim adımı şöhrətləndirərsən”. 

Hava lap qaralmışdı, tüstüdən də başım ağırlaşmışdı, mən yat- 
maq istəyirdim. Yatağa uzandım, ancaq ehtiyat üçün şamı söndür- 
mədim ki, birdən gecə mənə bir şey lazım olar, qaranlıqda tapa bil- 
mərəm. Lakin yatağa uzanmazdan əvvəl, ömrümdə heç bir zaman 
etmədiyim bir iş etdim: diz çöküb Allaha yalvarmağa başladım ki, 
öz vədini yerinə yetirsin və bu qəmli gündə onu köməyə çağırdığım 
üçün məni bu vəziyyətdən xilas etsin. Rabitəsiz ifadələrdən ibarət 
olan bu duamı tamamlayıb hazırladığım tütün şərbətini içdim və 
yatağa uzandım. Bu şərbətin dadı o qədər iyrənc və özü də o qədər 
təsirli idi ki, mən onu güclə uddum. Şərbət o saat məni götürdü və 
bərk yatdım. Sabahı gün yuxudan ayılanda, günəşin vəziyyətinə 
görə, gündüz saat üçün yarısı olardı. Mənə elə gəlir ki, o zaman mən 
bir gecə yox, iki gecə dalbadal yatıb ancaq üçüncü gün oyanmış- 
dım, çünki mənim hesabımda bir gün əskik gəlirdi və mən bu bir 
günün aradan düşməsini heç bir başqa səbəblə izah edə bilmirəm, 
özü də mən bunu bir neçə ildən sonra başa düşmüşdüm. Doğrudan 
da, əgər bu bir günün hesabdan düşməsinin səbəbi mənim bir neçə 
dəfə ekvator xəttini oyan-buyana keçməyim olsaydı, onda, gərək, 
hesabda bir gün yox, bir gündən çox əskik gələydi. Ancaq mənim 
hesabımda yalnız bircə gün çatmırdı və mən bu bir günün nə üçün 
əskik gəldiyini, qətiyyən, özüm üçün aydınlaşdıra bilmədim. 

Lakin nə olur olsun, hər halda, bu yuxu mənə çox yaxşı təsir 
etmişdi, mən yuxudan duranda gümrah idim və kefim də yaxşı idi. 
Qüvvəm artmışdı, mədəm yaxşı işləyirdi. Hiss edirdim ki, acmışam, 
Həmin gün qızdırma da təkrar olmadı və ümumiyyətlə, o gündən eti- 
barən mən sürətlə sağalmağa başladım. Həmin gün iyunun 29-u idi. 

30 iyun. — Deyəsən, mənim üçün xoşbəxt gün idi. Tüfəngi 
götürüb çıxdım, ancaq çalışdım ki, evdən çox uzaqlaşmayım. Çöl 
qazına oxşayan bir cüt dəniz quşu vurub evə gətirdim, ancaq 
yemədim, naharda çox dadlı olan bağa yumurtası ilə kifayətləndim. 
Dərmanların mənə kömək etdiyini nəzərə alıb, axşam onları yenə 
də təkrar etdim (mən romla düzəltdiyim tütün şərbəti haqqında 
danışıram). Ancaq bu dəfə onu çox içmədim, tütün yarpağını da 
çeynəmədim, tüstüsünü də udmadım. Lakin ertəsi günü iyulun 1-də 
— gözlədiyimin əksinə olaraq, özümü bir o qədər də yaxşı hiss etmə- 
dim, çox bərk olmasa da, hər halda, məni yenə də titrətmə tutmuşdu. 

2 iyul. — Birinci dəfə olduğu kimi, yenə də tütün dərmanından 
üç qaydada qəbul etdim, içdiyim şərbətin qədərini də birə-iki artırdım. 

3 iyul, — Qızdırmadan tamam xilas oldum, amma qüvvəmi yalnız 
bir neçə həftə keçəndən sonra bərpa edə bildim. Sağaldığım 
müddətdə bu sözlər haqqında çox fikirləşdim: «Mən səni xilas 
edərəmə, — və qeyri-adi xilasım barədə fikir beynimdə o qədər dərin 
kök saldı ki, bütün ümidləri məhv elədi. 

4 iyul. — Səhərisi İncili Əhdi-cədid yerindən açdım və bütün 
diqqətimi toplayıb oxumağa başladım. O gündən İncili hər səhər və 
axşam oxumağı qərarlaşdırdım, ancaq oxuyacağım fəsillərin qədə- 
rini gözləmirdim, gözlərim yorulana qədər oxuyurdum. 

Yuxarıda xatırladığım “məni qəmli gündə çağır, mən səni xilas 
edərəm” sözlərini indi mən əvvəlkinə görə tamamilə başqa cür anla- 
yırdım. Əvvəllər bu sözlər məndə yalnız bu düşdüyüm vəziyyətdən 
xilas olmaq təsəvvürünü doğururdu, çünki düşdüyüm ada mənim 
üçün nə qədər geniş bir yer olsa da, hər halda, o, mənim üçün, 
sözün lap pis mənasında, əsl bir həbsxana idi. İndi isə mən həmin 
sözlərə başqa məna verir, onu ayrı cür izah edirdim: indi mən öz 
keçmişimə elə bir nifrət hissi ilə baxırdım, keçmiş əməllərim məni o 
qədər qorxudurdu ki, mənim ruhum Allahdan yalnız bir şeyi — ruhu- 
mu əzən, ona rahatlıq verməyən bu günahların ağırlığından qurtar- 
mağı xahiş edirdi. Bütün bunlarla müqayisədə mənim tənhalığı- 
mın nə mənası ola bilərdi? Mən tənhalıqdan qurtarmaq üçün daha 
dua edib yalvarmırdım, tənhalıq indi mənim gözümdə o qədər 
mənasız və boş bir şey kimi görünürdü ki, mən hətta heç onun 
haqqında düşünmürdüm. Bunu deməkdə məqsədim oxuculara 
onu göstərməkdir ki, həqiqəti dərk etmiş insan üçün günahdan xilas 

+ olmaq, əzablardan xilas olmaqdan daha çox xoşbəxtlik gətirir. Lakin 
лә. 
bu mühakimələri buraxıb yenə də öz gündəliyimə qayıdıram. 

Bu zamandan başlayaraq zahirən də əvvəlki kimi bədbəxt bir 
şəkildə qalan vəziyyətim mənə bir qədər yaxşı görünməyə başladı 
və belə hesab etdim ki, buna dözmək olar. Müntəzəm surətdə İncili 
oxuduğum, dua etdiyim üçün fikrim daha yüksək, ilahi məsələlərlə 
məşğul idi, mən o vaxta qədər anlamadığım və mənə yad olan ruhi 
nəşə və sevinci duymağa başlamışdım. Bundan əlavə, səhhətim 
yaxşılaşıb, özüm də bir balaca cana gələn kimi yaşayışım üçün 
çatışmayan digər şeyləri də tapıb düzəltmək və həyatımı mümkün 
qədər daha düzgün təşkil etmək üçün səylə çalışmağa başladım. 

İyulun 4-dən 14-nə qədər mən çox vaxt tüfəngi götürüb gəz- 
məyə çıxırdım, ancaq xəstəlikdən sonra hələ tamamilə cana gəlib 
möhkəmlənmədiyim üçün çox vaxt uzağa getmirdim. O zaman 
mənim nə qədər arıqlayıb zəiflədiyimi təsəvvür etmək çətindir. 
Mənim tütünlə etdiyim müalicə, yəqin ki, indiyə qədər heç bir 
zaman və heç bir yerdə qızdırma əleyhinə tətbiq edilməmişdir, çünki 
öz üzərimdə yoxladıqdan sonra mən o müalicəni heç kimə məslə- 
hət görməyə cəsarət etmərəm. Doğrudur, o, mənim qızdırmamı 
dayandırdı, ancaq, bununla birlikdə, məni yamanca zəiflədib əldən 
saldı və o müalicədən sonra bir müddət bütün bədənim linç olmuş 
kimi, əsəbi surətdə titrəyirdi. 

Bundan əlavə, xəstəlik mənə öyrətdi ki, bu yerlərdə yağış zamanı 
açıq havada qalıb islanmaq səhhət üçün hər şeydən zərərlidir, 
xüsusilə o zaman ki yağış quraqlıq havada qəflətən şimşək və qasır- 
ğa ilə gəlir, belə yağış ilin adi yağarlıq fəslində, yəni sentyabr və 
oktyabrda yağan yağışlardan qorxuludur. 

On aydan artıq idi ki, mən bu fəlakətli adada yaşayırdım. Bu 
kimsəsiz sahillərə məndən əvvəl heç bir zaman insan ayağı dəymə- 
diyinə qəti olaraq inanmışdım, ona görə də, deyəsən, bundan xilas 
olmağa bəslədiyim bütün ümidlərdən əlimi üzməli olacaqdım. İndi 
mənzilim möhkəm divarla hasarlanmış olduğundan hər şeydən 
arxayın idim, buna görə də adada indiyə qədər mənə məlum olma- 
yan başqa növ bitki və ya heyvanın olub-olmadığını bilmək üçün 
adanı əsaslı surətdə diqqətlə gəzib tədqiq etməyi qərara aldım. 

İyulun 15-dən bu tədqiqata başladım. Hər şeydən əvvəl, bir 
zaman salla yanaşmış olduğum kiçik limana tərəf getdim. Burada 

kiçik bir çay limana tökülürdü, mən çayboyu iki milə qədər yuxarı 
getdikdə dənizdəki qabarmanın oraya çatmadığını yəqin etdim, 
çünki buradan başlayaraq yuxarıya doğru çaydakı su da şəffaf və 
təmiz idi. İlin quraqlıq vaxtı olduğundan çay tamamilə qurumamış- 
dısa da, ancaq onun ayrı-ayrı yerlərində su çox sısqa axırdı. 

Çayın sahilləri yamyaşıl otla örtülmüş düz və gözəl çəmənlik 
idi, bir az o tərəfdə — düzənliyin yavaş-yavaş hündürlüyə qalxdığı 
və zənnimcə, daşqının qalxa bilmədiyi yerdə isə gövdəsi çox 
hündür və yoğun olan tütün bitmişdi. Orada mənim əvvəllər heç 
bir zaman görmədiyim bitkilər də var idi və çox ola bilər ki, mən 
onların xüsusiyyətlərini bilmiş olsaydım, onlardan özüm üçün xeyli 
fayda götürərdim. 

Mən kassaval ağacını axtarırdım, amma tapa bilmədim. İsti ölkə- 
lərdə yaşayan hindular bu ağacın kökündən un hazırlayırlar. Mən 
orada aloe” növündən olan iri bitkilər və habelə şəkər qamışı da 
gördüm. Ancaq aloedən istifadə etməyin mümkün olub-olmadığını 
bilmirdim, şəkər qamışı isə yabanı halda bitmiş olduğundan key- 
fiyyəti pis idi. Birinci gün mən hələlik bu kəşflərimlə kifayətləndim 
və evə qayıtdım. Yol uzunu tapacağım kök və Bitkilərin xüsusiyyət- 
lərini və mənə yararlı olub-olmadıqlarını təyin etmək üçün bir vasitə 
düşünüb fikirləşirdim, ancaq heç bir əhəmiyyətli vasitə tapa bil- 
mədim. Braziliyada olanda mən o yerlərin nəbatatına o qədər az 
diqqət etmişdim ki, hətta adi tarla bitkilərini də tanımırdım. Hər 
halda, nəbatat aləminə dair mənim biliyim indiki çətin vəziyyətimdə, 
demək olar ki, qətiyyən, mənə əl vermirdi. 

Ertəsi gün — ayın 16-da — mən yenə həmin yolla təkrar gəzməyə 
getdim, ancaq bir qədər uzağa, çayın və çəmənliyin qurtardığı və 
meşəliyin başlandığı yerə qədər gedib çıxdım. Adanın bu hissəsin- 
də mən bir çox müxtəlif meyvə, o cümlədən, qovun (hədsiz dərə- 
cədə çox) və üzüm tapdım. Özüm tənəkləri ağacların gövdəsinə 
sarmaşmışdı və onların qəşəng salxımları yenicə yetişmişdi. Bu kəşf 
məni həm bir qədər heyrətləndirdi, həm də çox sevindirdi. Ancaq 
təcrübəm olduğu üçün üzümdən çox yemədim, azacıq dadına bax- 
dım, çünki Berberidə yaşadığım zaman bir neçə əsir ingilisin orada 
üzüm yeyərək ishal və qızdırma xəstəliyinə tutulduqlarını, bundan 


! Kassava — Amerikada bitən ağacdır. Köklərində çoxlu qidalı maddə var. 
? Aloe — zanbaq növündən olan, isti ölkələrdə bitən bitkidir. 

+ da öldüklərini xatırlayırdım. Lakin mən bu üzümdən başqa cür isti- 
toe 

fadə etmək üçün gözəl bir yol fikirləşdim: üzümü günün altında quru- 
dub mövüc hazırlamağı qət etdim. Mən çox haqlı olaraq bu qərara 
gəldim ki, üzüm sovuşandan sonra bu mövüc mənim üçün ləzzətli 
və səhhətim üçün də çox faydalı bir çərəz olar. 

Mən bu gün evə qayıtmadım. Onu da deyim ki, adada olduğum 
müddət ərzində birinci dəfə idi ki, gecəni evimdən kənarda keçirir- 
dim. Gəmimiz fəlakətə uğradığı gündə olduğu kimi, mən bir ağaca 
çıxıb orada yaxşıca yatdım, səhər isə gəzintimi davam etdirdim. 
Dərənin uzunluğuna görə mən əvvəlki istiqamətdə, yəni şimala tərəf 
dörd mil daha getdim, yol uzunu şimal və cənub tərəfdəki təpələrin 
sayını nəzərə alıb irəliləyirdim. 

Bu yolun qurtaracağı qərb tərəfə xeyli enən bir açıqlıqdan iba- 
rət idi. Haradansa, yuxarı tərəfdən çıxan bulaq əks tərəfə, yəni şərqə 
doğru axıb gedirdi. Burada hər şey yamyaşıl idi, hər şey çiçək 
açmışdı və ətir saçırdı. Elə bil, bu yer insan əli ilə salınmış bir bağ 
idi və hər bitki öz gözəl bahar libasını geymişdi. 

Mən bir qədər gedib bu füsunkar dərəyə endim və gizli bir ləz- 
zətlə, habelə məni heç bir zaman rahat buraxmayan kədərlə ətrafa 
baxıb, öz-özümə düşündüm ki, bütün bunların hamısı mənimdir, 
mən bu yerlərin padşahı və ağasıyam. Mənim bu yerlərə haqqım 
çatdığı şübhəsizdir və əgər mən bu adanı dünyanın insan yaşayan 
tərəfinə köçürə bilsəydim, bu yerlər bir ingilis lordunun malikanəsi 
kimi gözəl bir mülk olar və heç şübhəsiz, mənim nəslimə qalardı. 
Burada çoxlu hind qozu, portağal və limon ağacları var idi, lakin 
onların hamısı cır olduqlarından bəhrə vermirdi, onlardan yalnız 
bəzilərinin üstündə meyvə var idi. Mən bu yaşıl limonları dərdim, 
onlar həm ləzzətli, həm də mənim üçün çox xeyirli idi. Mən sonralar 
bu limonları suya sıxıb içirdim, bu, məni həm sərinlədir, həm də 
səhhətimi möhkəmləndirirdi. 

İndi bu meyvələri yığmaq və evə daşımaq üçün xeyli iş görməli 
idim, çünki yağışların başlayacağı fəsil yaxınlaşırdı və mən o vaxta 
qədər üzüm və limondan ehtiyat düzəltmək istəyirdim. 

Bu məqsədlə mən üzümü dərib, onun çoxunu bir yerə, azını 
da bir başqa yerə topladım. Limonu da eləcə dərib üçüncü bir yerə 
topladım. Sonra bu meyvələrin hərəsindən bir qədər götürdüm və 
kisə gətirib hamısını daşımaq üçün evə yollandım. 

Beləliklə, mən yalnız üç gündən sonra evə qayıtdım (mən öz 
çadırımı və mağaramı bundan sonra ev adlandıracağam), ancaq 
bu səyahətin axırında mənim üzümlərim tamamilə xarab olmuşdu. 
Yetişib şirəyə dolmuş gilələr bir-birini sıxıb əzmiş və tamamilə yarar- 
sız hala düşmüşdü. Limonlar isə yaxşı gəlib çıxmışdı, ancaq limonu 
az götürmüşdüm. 

O biri gün, ayın 19-da, iki balaca kisə götürüb yenidən yola düş- 
düm, mən toplayıb qoyduğum meyvələri bu kisələrdə daşıyıb gətir- 
mək istəyirdim. Lakin üzümü toplayıb qoyduğum yerə gələndə və 
mənim yetişmiş salxımlarımın yerə dağıldığını, bir hissəsinin yeyil- 
diyini və bir hissəsinin də tapdalanıDb əzildiyini görəndə heyrət etdim! 
Deməli, hansı heyvanlar isə burada ağalıq etmişdilər, ancaq onların 
hansı heyvan olduğunu bilmirdim. 

Beləliklə, üzümü bir yerə toplamağın və sonra kisələrdə daşı- 
mağın mümkün olmayacağını və bu yolla topladığım məhsulun bir 
hissəsinin məhv olacağını və digər hissəsinin də əzilib xarab olacağını 
yəqin etdim, ona görə də başqa bir vasitə düşündüm. Kifayət qədər 
üzüm dərib salxımları ağaclardarı elə asdım ki, günəşin altında quruya 
bilsin, limonu isə gücüm çatana qədər kisəyə yığıb özümlə apardım. 

Evə qayıdandan sonra kəşf etdiyim bu bərəkətli vadini məmnu- 
niyyətlə xatırlayır və onun haqqında fikirləşirdim. Onun çox gözəl 
mənzərəli bir yerdə olduğunu, küləkdən yaxşıca mühafizə edildi- 
yini, meşəsinin və suyunun bolluğunu təsəvvürümdə canlandırıb, 
axırda bu qərara gəldim ki, mənim yaşayış üçün seçdiyim yer bu 
adanın ən pis yerlərindən biridir. Buna görə də, təbiidir ki, mən 
başqa yerə köçmək haqqında düşünməyə başladım. Bunun üçün 
həmin yaşıl, çiçəkli və münbit vadidə münasib bir yer axtarıb tap- 
maq və onu mənim indiki evim kimi düzəldib təhlükəsiz bir vəziy- 
yətə gətirmək lazım idi. 

Bu fikir məni möhkəmcə tutmuşdu və başımdan çıxmırdı. O gör- 
düyüm vadinin gözəlliyi məni özünə cəlb edirdi və köçmək haq- 
qında arzularım da məni çox sevindirirdi. Ancaq mən bu məsələni 
diqqətlə götür-qoy etdim və onu da nəzərə aldım ki, mənim indiki 
evimdən dəniz daima aydınca görünür və deməli, taleyimdə xoş bir 
dəyişiklik baş verəcəyinə, azacıq da olsa, ümidim vardı, ona görə də 
mən bu niyyətimdən əl çəkməyi qərara aldım. Fikirləşdim ki, məni 
bu adaya sürükləyib atan mənhus tale, mənim kimi başqa bir 

o bədbəxti də buraya gətirib çıxara bilər. Əlbəttə, belə bir təsadüfə 
ehtimal az idi, lakin dənizdən uzaqda, adanın dərinliyində, meşənin 
və təpənin arasındakı bir yerə çəkilib orada qalmaq öz-özünü həmi- 
şəlik burada bağlayıb çürütmək demək idi və beləliklə, bu adadan 
xilas olmaq haqqındakı ümid nəinki azalırdı, bu ümid hətta tama- 
milə aradan qalxırdı. 

Ancaq, bununla belə, o yaşıl vadi məni o qədər məftun etmişdi 
ki, bütün iyul ayının axırını, demək olar, orada keçirtdim və hər- 
çənd ki, bir qədər dərindən fikirləşəndən sonra evimi təzə yerə 
köçürməməyi qət etmişdim, ancaq buna baxmayaraq həmin gözəl 
vadidə özüm üçün bir koma düzəltdim, ətrafına möhkəm dirəklər 
vurub, ikiqat və adam boyundan hündür çəpər çəkdim, payaların 
arasını da çırpı ilə doldurdum. Köhnə mənzilimdə olduğu kimi, bu- 
rada da həyətə götürüb-qoyma nərdivanla girib-çıxırdım. Beləliklə, 
mən burada da təhlükədən azad və arxayın idim. Elə olurdu ki, bir- 
dən iki-üç gecə dalbadal bu təzə komada qalırdım. Öz-özümə deyir- 
dim ki, indi mənim dəniz kənarında evim, meşədə isə yaylağım var- 
dır. Bu yaylağı düzəltmək üçün mən avqustun başlanğıcına qədər 
bütün vaxtımı sərf edib işlədim. 

Mən çəpəri yenicə çəkib qurtarmışdım və öz zəhmətimin mey- 
vəsindən ləzzətlə yeməyə başlamışdım ki, yağışlar yağmağa baş- 
ladı və mən öz köhnə yuvama qayıtmağa məcbur oldum. Doğru- 
dur, mən bu yeni yerdə də yelkəndən düzəlmiş çox yaxşı bir çadır 
qurmuşdum, ancaq burası var ki, bu təzə yerdə nə məni küləklər- 
dən qoruyan dağ, nə də yağışlar həddindən çox bərk yağanda gir- 
mək üçün mağara var idi. 

Dediyim kimi, avqustun əvvəlində mən bu yeni yerdə komanı 
tikib qurtardım və iki-üç gün istirahət etdim. Avqustun üçündə gör- 
düm ki, asdığım üzüm salxımları tamamilə quruyub və əla mövüc 
olubdur. O gündən etibarən mən salxımları ağaclardan çıxarmağa 
başladım, yaxşı da ki belə etmişəm, yoxsa yağış onları xarab edərdi 
və qış azuqəmin böyük bir hissəsindən əlim çıxardı, çünki mən iki 
yüzdən çox iri salxım qurutmuşdum. Mən bu salxımların hamısını 
yığmış və çoxunu da daşıyıb mağaraya aparmışdım ki, yağışlar baş- 
landı və avqustun on dördündən oktyabrın yarısına qədər ara ver- 
mədən hər gün yağış yağdı. Yağış bəzən o qədər şiddətli tökürdü 
ki, mən bir neçə gün başımı mağaradan bayıra çıxara bilmirdim. 

Yağışların bu dövründə baş verən təəccüblü hadisələrdən biri 
də bu idi ki, ailə üzvlərimin sayı qəflətən artmışdı. Pişiklərimdən biri 
xeyli zamandan bəri idi ki, evdən yox olub itmişdi. Onun qaçdığını, 
yoxsa öldüyünü bilmirdim, ancaq onun yox olmağına çox acıyırdım 
ki, birdən-birə avqustun axırında o, yanında da üç bala, qayıdıb evə 
gəldi. Bu, məni çox təəccübləndirdi, çünki mənim pişiklərimin ikisi 
də dişi idi. Doğrudur, mən adada vəhşi pişik görmüşdüm və hətta 
onlardan birini vurmuşdum da, ancaq mənə elə gəlirdi ki, bu vəhşi 
pişiklər bizim Avropadakı vəhşi pişiklərdən tamamilə fərqli olan 
başqa bir cinsdəndirlər. Mənim pişiyimin yanında gətirdiyi balalara 
baxanda isə gördüm ki, onlar tamamilə öz analarına oxşayırlar. Bu 
üç pişiyin nəsli o qədər törəyib artdı ki, mən axırda onları qırmağa 
və öz evimdən kənara qovmağa məcbur oldum. 

Avqustun 14-dən 26-na qədər yağış kəsmədi, mən də, demək 
olar ki, heç evdən bayıra çıxmadım, çünki islanıb xəstələnməkdən 
çox qorxurdum. Ancaq havanın açılmasını gözləyərək mağarada 
oturduğum müddətdə mənim ərzaq ehtiyatım qurtarmaq üzrə idi, 
buna görə mən hətta iki dəfə cəsarət edib ova çıxdım. Birinci dəfə 
bir keçi vurdum, ikinci dəfə ayın 26-da isə (bu, mənim mağarada 
oturub qaldığım axırıncı gün idi) böyük bir bağa tutdum. Bütün bun- 
lar mənim üçün bir ziyafət idi. Bütün gün ərzində yeməyimi belə 
bölmüşdüm: səhər bir salxım üzüm, naharda bir parça keçi və ya 
bağa ətinin qızartmasını (çünki əti bişirmək və qaynatmaq üçün 
qabım yox idi), axşam isə iki-üç bağa yumurtası yeyirdim. 

Yağışlardan qorunaraq mağarada qaldığım on iki gün ərzində 
mən hər gün iki-üç saatı torpaq işlərimə sərf edib mağaramı daha 
da genişləndirdim. Mağaranın içini daima eyni bir istiqamətdə o 
qədər qazdım ki, axırda hasarın o biri tərəfinə yol açdım. Mən oraya 
bir qapı düzəltdim və bundan sonra nərdivanla çıxıb-düşmək əvə- 
zinə, bu qapıdan sərbəst girib-çıxa bilərdim. Lakin indi mən əvvəlki 
qədər arxayın deyildim: əvvəl mənim mənzilim hər tərəfdən hasar- 
lanmışdı, indi isə mənim mənzilimə girə bilmək üçün yol açıq idi. 
Ancaq burada qorxmalı bir şey yox idi, çünki mən bu adada 
keçidən böyük başqa bir heyvan görməmişdim. 

30 sentyabr. — Beləliklə, mən düz bir il adada uğursuz həyat 
keçirtmişdim və bu gün adaya gəldiyimin ildönumu idi. Dirəyin üzə- 
rindəki cizgiləri saydım. Məlum oldu ki, üç yüz altmış beş gündür ki, 

burada yaşayıram. Həmin gün mən çox möhkəm pəhriz saxladım 
və bütün vaxtımı İncil kitabını oxumağa sərf etdim. 

Həmin il mən bazar günlərində pəhriz saxlamadım. Əvvəldən 
məndə heç bir dini hiss olmadığına görə, bazar günlərini dirəyin 
üzərində işarələrlə qeyd etməyi yavaş-yavaş unutdum və beləliklə 
də, həftənin günlərinin sayını itirdim, günün nə vaxta düşdüyünü 
də bilmirdim. Ancaq mən adada yaşadığım günləri düzgün hesab- 
layıb gördüm ki, hamısı düz bir ildir. Ona görə də bu bir ili həftələrə 
bölüb hər yeddinci günü bazar günü kimi qeyd etdim. Amma son- 
ralar mənə məlum oldu ki, bir-iki gün bu hesabdan düşübdür. Bu 
zaman mənim mürəkkəbim də qurtarmaq üzrə idi. Ona görə də 
mürəkkəbi qənaətlə işlətmək lazım gəlirdi. Elə bunun üçün də mən 
hər gün bütün cüzi şeyləri gündəliyə yazmaqdan əl çəkdim və 
ancaq həyatımda baş verən ən mühüm hadisələri qeyd etməyə 
başladım. 

Mən elə o zaman ona da diqqət etdim ki, bu yerlərdə ilin yağışlı 
mövsümü ilə quraqlıq mövsümü bir-birini tamamilə müntəzəm 
surətdə əvəz edir və beləliklə də, mən həm yağışa, həm də quraq- 
lığa əvvəlcədən hazırlaşa bilirdim. Lakin bu biliklər mənə çox baha 
başa gəlirdi. İndi danışacağım bir əhvalat, kədərli olsa da, hər halda, 
bunu aydın sübut edir. 

Evimin yanında bir neçə düyü və arpa sünbülünün yetişdiyini 
görəndə necə təəccüb etdiyimi yuxarıda danışmışdım, çünki mən 
onların öz-özünə bitdiyini zənn etmişdim. Yadımdadır, otuza qədər 
düyü və iyirmiyə qədər arpa sünbülü var idi. İndi yağışlardan sonra, 
günəş Şərq yarımkürəsinə keçəndə, məndə olan arpa və düyünü 
əkmək üçün ən əlverişli vaxtın çatdığını qət etdim. 

Mən taxta bel ilə bir parça yeri bacardığım kimi qazdım və onu 
iki yerə bölüb bir yarısına düyünü, o biri yarısına da arpanı səpdim. 
Ancaq səpəndə ağlıma gəldi ki, mən burada nə vaxt toxum səpmə- 
yin yaxşı olub-olmayacağını qəti bilmirəm. Ona görə də bu birinci 
dəfədə əldə olan toxumun hamısını səpmək lazım deyildi. Bu fikirlə 
mən əldə olan bütün toxumun üçdəilki hissəsini səpdim, ancaq 
hərəsindən bir ovuc ehtiyat üçün saxladım. 

Yaxşı ki, belə etmişdim, çünki bu birinci dəfə səpdiyim toxum- 
dan bir dənəsi də cücərmədli, quraqlıq ayları başlandı və mən toxu- 
mu səpdiyim gündən bir dəfə də yağıntı olmadı, buna görə də 

toxum tutmadı. Ancaq sonra yağışlar başlananda həmin toxumlar 
göyərdi, elə bil ki, indicə səpilmişdi. 

Mən birinci dəfə toxumun tutmadığını görəndə, təbiidir ki, 
bunun səbəbini quraqlıqda gördüm və yeni təcrübə etmək üçün 
daha çox rütubətli olan başqa bir yer axtarmağa başladım. Çadı- 
rımın yanında yeni bir torpaq parçası seçib onu yumşaltdım və 
toxumun qalan hissəsini buraya səpdim. Bu əhvalat fevral ayında 
olmuşdu, o zaman ki yazağzı gecə ilə gündüzün bərabərləşəcəyi 
vaxta az qalmışdı. Mart və aprel yağışları torpağı yaxşıca doyuz- 
durdu və bunun ardınca da səpdiyim toxumlar göyərib bolluca 
məhsul verdi. Əlimdə toxum az qaldığından və onun da hamısını 
birdən səpmək istəmədiyimdən bu dəfə məhsulum da bir o qədər 
çox deyildi, hər iki növ toxumun hərəsindən əldə etdiyim məhsul 
yarım pekdənf artıq deyildi. Lakin bunun əvəzində, mən özüm indi 
xeyli təcrübələnmişdim, indi mən lap dəqiq surətdə bilirdim ki, əkin 
üçün ilin hansı vaxtı daha əlverişlidir və mənə məlum idi ki, ildə iki 
dəfə əkin əkib, iki dəfə də məhsul götürə bilərəm. 

Taxılım boy atıb yetişincəyə qədər kiçik bir kəşf etdim ki, bu da 
sonralar mənim üçün faydalı oldu. Yağışlar kəsilib hava düzələndə, 
yəni təqribən noyabrda mən meşədəki yaylağıma getdim. Bir neçə 
ay gəlmədiyimə baxmayaraq, burada hər şeyi necə qoymuşdumsa, 
eləcə də qalmışdı. İki qat düzəltdiyim çəpər nəinki salamat idi, hətta 
yaxındakı cavan ağaclardan kəsib gətirdiyim və onun arasından 
vurduğum payalar təpəsi budanmış söyüd ağacları kimi göyərib 
uzun zoğ buraxmışdı. Mən bu payaların hansı növ ağacdan oldu- 
ğunu bilmirdim, ancaq çəkdiyim hasarın belə yaşıllaşması məni 
təəccübləndirməklə bərabər, sevindirdi də. Mən bu göyərmiş ağac- 
ların başını vurub düzəltdim və onların hamısına mümkün qədər 
eyni forma verməyə çalışdım. Onlar üç ildə o qədər böyüyüb gözəl- 
ləşmişdi ki, adamın heç inanmağı gəlmir. Çəpərlədiyim yerin diametri 
iyirmi beş yardadək olsa da, ağacların (indi mən payaları belə 
adlandıra bilərəm) budaqları tezliklə uzanıb həyətin hər yerini elə 
örtmüş və elə sıx kölgəlik yaratmışdı ki, isti vaxtlarda bu kölgəlikdə 
günəşdən qorunmaq olardı. 

Bu vəziyyəti görəndən sonra bir neçə də paya kəsib, köhnə evi- 
min ətrafındakı hasarboyu yarımdairə şəklində yerə vurmağı qərara 

o aldım. Necə ki fikirləşmişdim, eləcə də etdim. Mən kəsdiyim paya- 
ları əvvəlki hasardan səkkiz yarda qədər aralı bir məsafədə iki cərgə 
basdırdım. Onlar da tutub pöhrələndi və tezliklə evimin ətrafında 
ağaclardan ibarət təbii bir hasar yarandı ki, bu da əvvəlcə məni 
istidən qoruyurdu, sonralar isə özümü müdafiə etmək üçün çox 
əlverişli oldu. Bu barədə yeri gələndə nağıl edəcəyəm. 

Mənim müşahidəmə görə, düşdüyüm bu adada İlin fəsillərini, 
bizim Avropada edildiyi kimi, soyuq və isti fəsillər deyə ayırmaq- 
dansa, yağıntılı və quraqlıq fəsillər üzrə, təxminən, bu cür ayırmaq 





lazımdır: 
Fevralın yarısından aprelin Yağıntılı: Günəş zenitdə, 
yarısına qədər. yaxud, demək olar kı, lap 

zenitdə dayanır. 

Aprelin yarısından avqustun Quraqlıq: Günəş zenitin 
yarısına qədər. şimal tərəfinə keçir. 
Avqustun yarısından oktyabrın Yağıntılı: Günəş yenə 
yarısına qədər. də zenitdə dayanır. 
Oktyabrın yarısından fevralın Quraqlıq: Günəş zenitin 
yarısına qədər. cənub tərəfinə keçir. 


İlin yağıntılı fəsli küləyin istiqamətindən asılı olaraq ya bir qədər 
uzun, ya da bir qədər qısa ola bilər, ancaq bu göstərdiyim bölgü, 
ümumiyyətlə, düzgündür. Mən burada öz təcrübəmə görə başa düş- 
düm ki, yağış zamanı açıq havada qalmaq səhhət üçün çox zərər- 
lidir, buna görə də indi mən hər dəfə yağışlar başlanmazdan əvvəl 
özüm üçün ərzaq tədarük edirdim ki, yağış zamanı evdən bayıra az 
çıxım və demək olar ki, yağışlı ayların hamısını evdə keçirirdim. 

Bu zaman mən bayıra çıxmadan evin içində görülə biləcək işlər- 
lə məşğul olurdum. Ev-eşiyimdə çatışmayan əyər-əskik hələ çox idi 
və bu çatışmayan şeyləri düzəltmək üçün də çox zəhmət və səbir 
lazım idi. Mən, məsələn, bir neçə dəfə səbət toxumaq üçün təşəb- 
büs etdim, lakin bu iş üçün tapıb hazırladığım çubuqlar o qədər 
kövrək idi ki, heç bir şey çıxmırdı. dlşaqlıqda bizim qonşuluğumuzda 
yaşayan bir səbətçinin yanına gedib onun necə işlədiyinə tamaşa 

etməyi çox sevirdim. O zaman görüb müşahidə etdiklərim indi 
yaxşıca işimə yaradı. Bütün uşaqlar kimi mən də çox müşahidəçi və 
böyüklərə kömək etməyə həvəskar idim. Mən səbətçinin işinə göz 
qoyub səbətin necə toxunduğunu öyrənmişdim və səbətçiyə tez-tez 
kömək də edirdim, indi işə başlamaq üçün mənim ancaq mate- 
rialım çatmırdı. Birdən çəpər üçün paya kəsib hazırladığım ağacla- 
rın çubuqlarının bu iş üçün yarayıb-yaramayacağı fikri ağlıma gəldi. 
Fikirləşdim ki, bu ağacların çubuqları da bizim İngiltərədə olan 
söyüd və ya gərməşov kimi qırılmayan, lakin asanlıqla əyilən çubuq- 
lardır. Bunu da təcrübə edib yoxlamağı qərara aldım. 

Mən səhərisi gün, yaylaq adlandırdığım vadidəki mənzilimə 
getdim və həmin ağaclardan bir neçə lap nazik çubuq kəsib gör- 
düm ki, bu çubuqlar səbət toxumaq üçün olduqca əlverişlidir. O biri 
dəfə gələndə lazım olan qədər çubuq kəsmək üçün özümlə balta 
da gətirmişdim. Bu növ ağaclar burada istədiyim qədər olduğundan 
çox axtarmaq lazım gəlmədi. Çubuqları o saat kəsib çəpərin içinə 
yığdım və qurutmağa başladım, quruyandan sonra isə mağaraya 
daşıdım. İlk yağışlar başlayan kimi mən evdə işə başlayıb torpaq 
daşımaq, müxtəlif şeyləri içinə qoyub saxlamaq və başqa məqsədlər 
üçün cürbəcür səbətlər toxudum. Doğrudur, bu səbətlər bir o 
qədər də qəşəng və incə çıxmamışdılar, ancaq, hər halda, işimə 
yarayırdılar. O zamandan etibarən mən səbət ehtiyacımı heç unut- 
murdum və köhnələri xarab olub işdən çıxanda təzəsini toxuyur- 
dum. Mən gələcəkdə taxılım çox olacaq deyə, kisə əvəzinə içində 
taxıl saxlamaq üçün dərin və möhkəm səbətlər toxuyub, ehtiyat 
üçün yığmağa xüsusilə diqqət edirdim. 

Mənim xeyli vaxtımı alan bütün bu çətin işləri görüb qurtardıq- 
dan sonra iki mühüm ehtiyacımı ödəmək üçün də bir çarə fikirləş- 
məyə başladım. Romla dolu olan iki kiçik çəlləkdən, içində su və 
spirt saxladığım bir neçə butulkadan başqa mənim içində duru şey 
saxlamaq üçün başqa heç bir qab-qacağım yox idi. İçində bir şey 
bişirə bilmək üçün bir dənə də olsun çölməyim yox idi. Doğrudur, 
gəmidən böyük bir qazan gətirmişdim, ancaq o qədər iri idi ki, 
içində şorba bişirmək və ya ət qaynatmaq üçün əl vermirdi. Ehtiya- 
cım olan və çox tez-tez arzu etdiyim ikinci şey isə tütün çəkmək 
üçün trubka idi, ancaq bunu necə düzəltməyi bilmirdim. Axır ki, 
onu da başqa bir şeylə əvəz etməyi fikirləşib tapdım. 


119 


Daniel Defo 
DÜNYA ƏDƏBİYYATI KLASSİKLƏRİ 


$ 





Bütün yayı, yəni ilin bütün quraqlıq fəslini mən köhnə mənzi- 
limin ətrafında ağaclardan ibarət təbii hasarı düzəltməklə və səbət 
toxumaqla məşğul oldum. Lakin bu zaman başqa bir iş meydana 
çıxdı və bu iş mənim nəzərdə tutduğumdan da çox vaxtımı aldı. 

Adanı bütünlüklə gəzməyi çox arzu etdiyimi, dərədə yeni komanı 
tikdiyimi, bir neçə dəfə çaya və ya bir az daha uzağa, adanın o biri 
sahilindən dənizə tərəf açılan mənzərənin göründüyü yerə qədər 
gedib çıxdığımı yuxarıda demişdim. Nəhayət, mən adanın ortasın- 
dan keçib o biri tərəfdəki sahilə gedib çıxmağı qət etdim. Özümlə 
tüfəng, balta, həmişəkindən çox barıt, qırma və güllə, ehtiyat üçün 
iki suxarı və bir böyük salxım üzüm qurusu götürüb, itlə bərabər 
yola düşdüm. Vadidə komam olan yerin yanından keçəndə qarşıda 
qərb tərəfdən açılmış dənizi, onun da uzaq bir yerində torpaq zolağı 
gördüm. Günəşli və aydın bir gün idi, buna görə də mən həmin 
torpaq zolağını yaxşıca seçirdim, ancaq bunun qitə, yoxsa ada 
olduğunu təyin edə bilmirdim. Bu torpaq zolağı yüksək bir yay- 
laqdan ibarət idi və qərbdən cənub-qərbə tərəf uzanırdı, özü də 
mənim olduğum adadan çox uzaqda (mənim hesabıma görə, qırx 
və ya altmış mil məsafədə) idi. 

Bu torpağın hansı bir yerdə olduğu haqqında heç bir təsəvvürüm 
yox idi və öz-özümə yalnız bir şeyi deyə bildim ki, yəqin, bu, Amerika- 
nın İspaniya torpaqlarına yaxın olan bir hissəsidir. Çox ola bilər ki, 
orada vəhşi heyvanlar yaşayırdı və əgər mən bu adaya yox, o torpağa 
gedib düşmüş olsaydım, vəziyyətim daha da pis olardı. Bu fikir ağlıma 
gələndən sonra mən qasırğanın məni bu adaya gətirib çıxartmasından 
əbəs yerə şikayətlənməkdən əl çəkdim və hər şeyi həmişə yaxşılığa 
doğru aparan taleyin mənə göstərdiyi lütfkarlığı yavaş-yavaş dərk edib 
anlamağa başladım və onun iradəsi qarşısında əyildim. 

Mən eyni zamanda bu işi yaxşıca götür-qoy edib belə bir fikrə 
gəldim ki, əgər bu yeni kəşf etdiyim yer İspaniya torpaqlarının bir 
hissəsidirsə, o halda tez və ya gec mən həmin yerə gələn və ya ora- 
dan gedən bir gəmi görəcəyəm. Yox, əgər bu, İspaniya torpağı 
deyilsə, o halda İspaniya torpaqları ilə Braziliya arasında bir sahil 
xəttidir və özü də orada, yəqin ki, əllərinə düşən hər kəsi öldürüb 
yeyən lap vəhşi adamyeyənlər yaşayır. 

Mən bu düşüncələrlə tələsmədən, yavaş-yavaş irəliləyirdim. 
Adanın bu hissəsi mənə özümə mənzil düzəltdiyim hissədən daha 

çox cazibəli görünürdü. Burada haraya nəzər salırdın, başdan-başa 
rəngarəng çiçəklərlə bəzənmiş çəmənlik və gözəl meşəlik idi. Mən 
burada xeyli tutuquşu olduğunu gördüm və bunlardan birini tutmaq 
istədim, çünki əhliləşdirib, ona mənimlə danışmaq öyrətmək fik- 
rində idim. Bir neçə dəfə səmərəsiz təşəbbüsdən sonra, nəhayət, 
mən körpə tutuquşu tuta bildim: ağacla vurduğum zərbədən quş 
gicəllənib qaça bilməmişdi və mən onu ayıldıb evə gətirdim. Lakin 
onu danışdırmaq üçün bir neçə il vaxt lazım oldu, nəhayət, mən öz 
adımı söyləməyi ona öyrətməyə müvəffəq oldum. Bir dəfə həmin 
tutuquşunun başına məzəli bir əhvalat gəlmişdi ki, bunu da öz 
yerində nağıl edəndə oxucu xeyli güləcəkdir. 

Adanı gəzməyimdən çox razı qaldım. Aşağıdakı düzən yerlərdə 
mən xeyli dovşan (yaxud ona oxşayan heyvanlar) və tülkü gördüm. 
Lakin bu tülkülər mənim əvvəllər görmüş olduğum öz həmcinslə- 
rindən çox fərqlənirdilər. Onlardan bir neçəsini vurdumsa da, ətləri 
xoşuma gəlmirdi. Həm də onların ətinə ehtiyacım yox idi, çünki 
yeməkdən korluq çəkmirdim. Hətta, demək olar ki, yeməyim çox 
yaxşı idi. Həmişə üç cür ətim olardı: keçi, göyərçin və bağa əti. 
Buna üzüm qurusu da əlavə edəndə, məlumdur ki, çox gözəl bir 
nahar süfrəsi düzəldirdim və bu süfrədəkiləri heç Lidenqol bazarın- 
dan da tapıb almaq olmazdı. Beləliklə, vəziyyətim nə qədər acı- 
nacaqlı olsa da, yenə Allaha şükür etmək üçün mənim əsasım var 
idi, çünki mən nəinki ac qalmırdım, əksinə, yaxşıca yeyib-içirdim, 
üstəlik, hətta çərəzim də var idi. 

Bu səyahət zamanı mən, əgər düz istiqamətdə hesablasaq, 
gündə iki mil yol gedirdim. Ancaq yolu getdikcə yeni bir şey görmək 
arzusu ilə o yerlərə o qədər diqqətlə baxır və hərlənirdim ki, gecə- 
ləyəcəyim yerə lap yorğun bir halda gəlib çıxırdım. Mən gecəni, 
adətən, ağacda yatırdım, bəzən də ağacların arasında münasib yer 
tapanda, bir neçə paya kəsib ağacların arasında elə basdırırdım ki, 
heç bir vəhşi heyvan orada məni oyatmamış yanıma keçə bilməzdi. 

Dənizin sahilinə çatanda lap qəti olaraq inandım ki, yaşamaq 
üçün mən bu adanın ən pis hissəsini seçmişəm. Mənzilim olan 
tərəfdə mən il yarımın ərzində cəmi üç bağa tutmuşdum, burada isə 
bütün sahil bağa ilə dolu idi. Bundan başqa, adanın bu hissəsində 
hədsiz dərəcədə müxtəlif cins quşlar, o cümlədən, pinqvinlər də var 
idi. Bu saysız-hesabsız quşların içərisində elələri var idi ki, heç onları 

+ ömrümdə görməmişdim, elələri də var idi ki, görmüşdüm, ancaq 
toe 
adlarını bilmirdim. Bu quşların çoxunun əti yeməli və ləzzətli idi. 

Mən istəsəydim, əlbəttə, bu quşlardan vura bilərdim, lakin barıta 
və qırmaya qənaət edirdim, həm də keçi ovlamağı quşdan əlverişli 
hesab edirdim, çünki keçinin əti daha yaxşı olurdu. Burada mənim 
mənzilim olan tərəfdəkindən də çox keçi var idi, ancaq bir iş var ki, 
onlara yaxın düşmək olmurdu, bu yerlər düzənlik olduğundan 
keçilər məni hündür təpələrdə olduğum zamandakından xeyli tez 
görür və qaçırdılar. 

Beləliklə, heç bir şübhə ola bilməzdi ki, adanın bu sahili hər 
cəhətdən mənim yaşadığım sahildən gözəl və cəzbedici idi, ancaq, 
bununla bərabər, bu tərəfə köçmək üçün, azacıq da olsun, meylim 
yox idi. Öz köhnə yuvamda il yarımdan artıq yaşayıb ona öyrəşmiş- 
dim. Burada isə özümü, necə deyərlər, bir növ qürbətdə hiss edir 
və evə qayıtmaq istəyirdim. Sahilboyu şərqə tərəf on iki mil və ya 
bir o qədər yol getdikdən sonra fikirləşib qət etdim ki, daha bəsdir, 
geri qayıtmaq vaxtıdır. Mən yeri bələdləmək üçün oraya uzun bir 
ağac sancıb nişan qoydum, çünki gələn dəfə buraya o biri tərəfdən, 
yəni mənzilimin şərq tərəfindən gəlməyi və beləliklə də, adadakı 
gəzintimi tamamlamağı qərara almışdım. 

Geri dönəndə mən ayrı yolla qayıtmaq istədim, çünki belə 
hesab etmişdim ki, harada olsam bir baxmaqla adanın hər yerini 
görərəm və yolu azmaram. Lakin mən hesabımda yanılmışdım. 
Sahildən iki-üç meşəli təpələrlə dövrələnmiş geniş və çuxur bir yerə 
gəlib çıxdım. Buradan ətrafa baxmaq üçün heç bir imkan yox idi. 
Yolumu günəşə görə təyin edə bilərdim, lakin bunun üçün günəşin 
bu saatlarda hansı nöqtədə durduğunu dürüst bilmək lazım idi. 

Bəxtimdən, hava da tutqun idi. Üç-dörd gün idi ki, günəşi heç 
yerli-dibli görməmişdim, buna görə də əbəs yerə hərlənib-fırlanıb 
yol axtarırdım. Axırda mən yenə də dənizin kənarına çıxıb ağac 
sancdığım yerə gəlməyə və oradan da əvvəlki yol ilə evə qayıtmağa 
məcbur oldum. 

Yolu tələsmədən və tez-tez oturub dincələ-dincələ gəlirdim, 
çünki həm hava çox dəhşətli surətdə isti idi, həm də tüfəng, qırma, 
barıt və balta kimi şeylər yükümü çox ağırlaşdırırdı. Bu səyahət 
zamanı mənim itim bir oğlağı ürküdüb qovaladı və tutdu, ancaq 
hələ boğub öldürməmişdi ki, yüyürüb əlindən aldım. Mən bu oğlağı 

özümlə aparmaq istəyirdim, çünki iki oğlaq ələ keçirdib əhliləşdir- 
məyi və əhliləşdirilmiş keçilərdən bir sürü düzəltməyi çoxdan arzu 
edirdim, məqsədim də bu idi ki, barıt və qırma qurtarana qədər 
özüm üçün ət ehtiyatı yaradım. 

İpdən bir həlqə düzəldib, keçinin boynuna saldım və birtəhər 
onu dartıb özümlə apardım (ipi də köhnə kəndirlərdən eşib hazırla- 
mışdım və həmişə yanımda gəzdirirdim). Komaya çatanda keçini 
çəpərin içinə salıb orada qoydum, çünki bir aydan artıq idi ki, mən 
səyahət edirdim, lap darıxmışdım və özümü evə salmağa tələsirdim. 

Öz köhnə evimə necə bir məmnuniyyət hissi ilə qayıtdığımı və 
yelləncəkdə uzanıb necə rahat nəfəs aldığımı sözlə ifadə edə bil- 
mərəm. Bu səyahət və evsiz keçirdiyim günlər məni o qədər yor- 
muşdu ki, “evim” (onu belə adlandırırdım) tamamilə rahat bir 
mənzil kimi görünürdü: bura mənim üçün o qədər rahat və elə 
səliqəli idi ki, bundan sonra adada yaşayacağım bütün müddətdə 
heç bir zaman bu evdən uzağa getməməyi özümə söz verdim. 

Səyahətdən sonra tamam bir həftə evdə yeyib dincəldim. Bu 
müddətdə vaxtımın çoxunu artıq tamamilə əhliləşmiş və mənə çox 
öyrəşmiş olan tutuquşum üçün qəfəs hazırlamaq kimi çətin bir işə 
sərf etdim. Sonra birdən bağda qoyub gəldiyim yazıq keçi yadıma 
düşdü və onun dalınca getməyi qət etdim. Bağa gəldim, keçini 
harada qoyub getmişdim, elə orada idi, başqa bir yerə gedə də bil- 
məzdi, ancaq lap acından ölürdü. Ağacların əlimə keçən budaqla- 
rından bir az yarpaq yığıb qabağına tökdüm. Yarpaqları yeyib qur- 
tardıqdan sonra mən yenə də əvvəlki kimi onun boynuna ip bağla- 
yıb darta-darta aparmaq istədim, lakin yazıq keçi o qədər aclıq 
çəkmişdi ki, tamamilə itaətkar olmuşdu və indi özü it kimi mənim 
dalımca gəlməyə başladı. Onu həmişə özüm yemləyirdim, buna 
görə də o, tezliklə əhliləşib ələ öyrəndi və mənim evimdə yaşayan 
başqa ev heyvanlarının ailəsinə daxil oldu. Sonralar keçi mənə o 
qədər öyrəşmişdi ki, yanımdan bir addım da olsun ayrılıb kənara 
getmirdi. 

Yenə də payızda gecə ilə gündüzün bərabər olduğu vaxt gəldi, 
yağışlar başladı və sentyabrın 30-da bu adaya gəlib çıxmağımın 
ikinci ildönümünü təntənəli surətdə bayram etdim. Adaya düşdü- 
yüm ilk günlərdə olduğu kimi, indi də buradan xilas olmağa ümi- 
dim çox az idi. Sentyabrın 30-da bütün günü xeyirxah düşüncələrlə 

o keçirtdim, burada tənhalıqda yaşadığım zaman taleyin mənə gös- 
tərdiyi yaxşılıqları bir-bir xatırlayıb təşəkkür etdim, çünki bunlar 
olmasaydı, mənim vəziyyətim daha da acınacaqlı ola bilərdi. 

İndi mən bütün aydınlığı ilə hiss edirdim ki, indiki həyatım bütün 
iztirabları və dərdləri ilə birlikdə yenə də mənim əvvəllər keçirdiyim 
o nifrətəlayiq və günahlarla dolu olan biabırçı həyatımdan dəfələrlə 
yaxşıdır. İndi daha məndə hər şey dəyişmişdir. Dərdi də, sevinci də 
indi mən tamamilə başqa cür başa düşürdüm. İndi arzularım başqa 
idi, əvvəlki ehtiraslarım sönmüşdü. Buraya gəldiyim ilk günlərdə, 
hətta bu iki ilin ərzində mənə ləzzətli görünən şeylər indi tamamilə 
gözdən düşmüşdür. 

Adada dustaq qaldığım üçüncü il başlayarkən mənim ruhi 
vəziyyətim belə idi. Mən oxucuları yormaq istəmirdim, ona görə də 
adadakı həyatımın ikinci ilini mən birinci il qədər ətraflı təsvir etmə- 
mişəm. Ancaq yenə də bunu demək lazımdır ki, mənim bu ikinci 
ildə də dəbdəbəli keçirdiyim günlər çox nadir olmuşdu. Mən öz 
vaxtımı hər gün görəcəyim işlərə müvafiq bölürdüm. Birinci növ- 
bədə, mən öz yeni vəzifələrimi yerinə yetirir və gündə üç dəfə mün- 
təzəm olaraq müqəddəs kitabı oxuyurdum. Gündəlik işimin ikincisi 
— ova getmək idi ki, yağış olmayan günlərdə bu iş hər səhər üç saat 
vaxtımı alırdı. Üçüncü işim — hər gün vurduğum və ya tutduğum 
ovu yerbəyer edib ayırmaq və qurutmaq idi. Burada onu da nəzərə 
almaq lazımdır ki, günorta zamanı günəş lap göyün ortasına 
gələndə, elə başgicəlləndirici bir isti olurdu ki, hətta çıxıb gəzməyə 
də imkan olmurdu, axşamtərəfi isə iş görmək üçün yalnız dördcə 
saat vaxt qalırdı. Bəzən belə olurdu ki, mən ov saatları ilə ev işləri- 
nin vaxtını dəyişdirirdim, yəni səhərlər evdə işləyir, axşamtərəfi isə 
ova çıxırdım. Mənim nəinki iş görmək üçün vaxtım az idi, habelə 
gördüyüm iş də xeyli zəhmət bahasına başa gəlir və çox ləng 
gedirdi. Köməkçim və lazımi alətlər olmadığından, habelə təcrübə- 
min azlığı üzündən saatlarla vaxtım hədər gedirdi. Məsələn, anba- 
rımda uzun bir rəf düzəltmək üçün lazım olan bir taxtanı yonub 
düzəltməyə qırx iki gün sərf etdim, halbuki iki nəfər xarrat lazımi 
alətlərlə işlədikdə yarım günün ərzində bir ağacdan altı ədəd belə 
taxta yonub hazırlayırlar. 

Taxtanı mən belə hazırlamışdım. Mənə böyük taxta lazım oldu- 
ğundan əvvəlcə böyük bir ağac axtarıb seçdim. Mən bu ağacı üç 

günə kəsdim və iki günə də qol-budağını təmizlədim. Bilmirəm, neçə 
gün mən ağacın gövdəsini hər iki tərəfdən o qədər yondum ki, ağır- 
lığı azalsın və onu yerindən tərpətmək mümkün olsun. Mən əvvəlcə 
ağacı uzununa qoyub bir tərəfini, sonra da çevirib o biri tərəfini 
yonurdum. Bu işi mən həmin ağacdan qalınlığı üç düymə qədər olan 
düz və hamar taxta düzəldənə qədər davam etdirdim. Bu taxtanın 
mənə nə qədər əziyyət və zəhmət bahasına başa gəldiyini indi oxucu 
özü təsəvvür edə bilər. Lakin zəhmət və səbat nəticəsində mən həm 
bu işi, həm də bir çox başqa işləri görüb başa çatdırdım. Bütün 
bunları ətraflı danışmaqda məqsədim onu göstərməkdir ki, nə üçün 
o qədər də böyük olmayan bir işə mənim xeyli vaxtım gedirdi. 
Əlbəttə, mən bu işi çox da böyük hesab etməyəndə, onun lazımi 
alətlərlə və köməkçilərlə görüldüyünü nəzərə alıram, yoxsa bir nəfər, 
demək olar ki, tamamilə əliyalın bu işin öhdəsindən gəlmək istə- 
yəndə, aydındır ki, onun zəhməti çox olar, vaxtı da çox gedər. 

Bütün bunlara baxmayaraq, şərait və ehtiyac məni hansı işləri 
görməyə məcbur edirdisə, səbir və zəhmət sayəsində onların hamı- 
sını görüb başa çatdırırdım ki, bu da indi nağıl edəcəyim əhvalatdan 
aydınca görünəcəkdir. 

Noyabr və dekabr ayında mən arpa və düyü zəmilərindən məh- 
sul gözləyirdim. Əkin sahəm çox da böyük deyildir, çünki yuxarıda 
nağıl etdiyim kimi, quraqlıq birinci ildə əkdiyim toxumları məhv 
etmişdir və hər toxumdan əlimdə qalan yanm pekdən artıq deyildir. 
Bu dəfə, görünür, yaxşıca məhsul olacaqdı, lakin birdən-birə kəşf 
etdim ki, məhsulum yenə də qorxu altındadır, çünki tarlaya həddin- 
dən çox müxtəlif düşmənlər daraşmışdı və məhsulu kor qoyan bu 
düşmənlərdən yaxa qurtarmağın özü də çətin məsələ idi. Bu düş- 
mənlərin birincisi keçilər, ikincisi isə mənim dovşan adlandırdığım 
vəhşi heyvanlar idi, Görünür, düyü və arpanın şirin zoğları onların 
çox xoşuna gəlmişdi, elə buna görə də bu heyvanlar gecə-gündüz 
tarladan çıxmır və torpaqdan yenicə cücərib qalxmış taxılı heç sün- 
bül bağlamamış yeyib məhv edirdilər. 

Bunun öhdəsindən gəlmək üçün yalnız bircə çarə var idi ki, o 
da əkin yerinin dörd tərəfini çəpərləməkdən ibarət idi. Belə də 
etdim. Lakin bu işdə mən çox zəhmət çəkdim, xüsusilə ona görə ki, 
çəpəri mümkün qədər tez çəkib qurtarmaq lazım idi, ancaq əkin 
yerim, yaxşı ki, bir o qədər də böyük deyildi və mən də üç həftəyə 

o onun ətrafını çəpərləyib qurtardım. Gündüzləri güllə ataraq tarlaya 
girən heyvanları ürküdürdüm, gecələri isə iti çəpərin yanına bağla- 
yırdım, səhərə kimi ulayıb onları qorxudurdu. Gördüyüm bu tədbir- 
lər sayəsində acgöz heyvanlar mənim əkin yerimdən çıxıb getdilər 
və sünbüllər də dənə dolub yetişməyə başladı. 

Ancaq nə qədər ki taxıl göy idi, onu dördayaqlı heyvanlar kor- 
layırdı, indi də sünbüllər yenicə dənə dolurdu ki, quşlar taxılı talan 
etməyə başladılar. Bir dəfə tarlanı gəzəndə dəstə-dəstə quşların 
tarla üzərində uçuşub hərləndiklərini gördüm, onlar, yəqin, mənim 
getməyimi gözləyirdilər ki, taxıla cumsunlar. Mən o saat tüfəngimi 
onların dəstəsinə boşatdım (tüfəngi həmişə özümlə gəzdirirdim), 
ancaq bu zaman tarlanın içindən başqa bir dəstə quş havalanıb 
göyə qalxdı ki, onları da mən heç əvvəlcə görməmişdim. 

Bu iş məni ciddi surətdə təşvişə saldı. Fikirləşib gördüm ki, əgər 
bu talan bir neçə gün də belə davam etsə, o zaman bütün ümidlə- 
rim boşa çıxacaq, deməli, mən çörəksiz qalacağam və heç bir 
zaman taxılım da olmayacaqdır. Bu yeni dərdə heç bir əlac tapa 
bilmədim. Buna baxmayaraq, mən qəti surətdə qərara aldım ki, lap 
gecə-gündüz burada dayanıb keşik çəkməli olsam da, öz taxılımı 
qoruyacağam. Quşların mənə çox və ya az zərər vurduğunu müəy- 
yən etmək üçün əvvəlcə bütün tarlanı gəzdim. Məlum oldu ki, əkinə 
xeyli zərər dəymişdi, lakin dən hələ tamamilə özünü tutub bərkimə- 
mişdi, ona görə də məhsulun qalan hissəsini qorumaq mümkün 
olsaydı, dəymiş zərər bir o qədər də böyük olmazdı. 

Tüfəngi doldurub özümü elə göstərdim ki, guya, tarladan gedi- 
rəm (çünki mən quşların yaxındakı ağaclarda gizləndiklərini və 
mənim çıxıb getməyimi gözlədiklərini görmüşdüm). Doğrudan da, 
mən onların gözündən itən kimi, bu oğru quşlar bir-bir ağaclardan 
uçub tarlaya tökülməyə başladılar. Bu, məni o qədər əsəbiləşdirdi ki, 
quşların hamısının uçub gəlməsini və daha da çoxalmasını gözlə- 
məyə səbrim çatmadı. Mən bilirdim ki, onların yediyi hər bir dən- 
dən bir zaman mənə bir pek taxıl yetişə bilər, ona görə də tez çəpə- 
rin yanına yüyürüb atəş açdım. Quşların üçü yerə sərilmişdi, əslinə 
baxsan, elə mənə lazım olan da bu idi. Mən onları götürüb bizim 
İngiltərədə oğru-fırıldaqçıları qorxuzmaq üçün edildiyi kimi, hündür 
bir dirəkdən asdım ki, o biri quşlar bunu görüb daha tarlaya gəlmə- 
sinlər. Mənim bu tədbirimin nə qədər gözəl təsiri olduğunu təsvir 

etmək çətindir. Bu tədbirdən sonra nəinki quşlardan biri də tarlaya 
qonmadı, hətta onlar adanın mən yaşayan hissəsindən də tamamilə 
uçub getdilər. Hər halda, nə qədər ki mənim düzəltdiyim oyuq 
dirəkdən asılı idi, mən həmin müddətdə o quşlardan birinə də təsa- 
düf etmədim. Buna nə qədər sevindiyimi təsəvvür etmək asandır. 
Dekabrın axırlarında — ikinci məhsul zamanı — arpa və düyü yetişdi 
və mən məhsul götürdüm. 

Taxıl biçini ərəfəsində çox böyük bir çətinliyə rast gəldim, o da 
bundan ibarət idi ki, taxılı biçmək üçün nə orağım, nə də ki çinim 
var idi. Mən yalnız başqa silahlarla birlikdə gəmidən gətirdiyim qılınc- 
dan biçin işində istifadə edə bilərdim. Burası var ki, məhsulum da o 
qədər çox deyildi ki, onu biçib qurtarmaq çətin olsun, özü də mən 
bu taxılı lap ayrıca bir qayda ilə biçib yığırdım: mən ancaq başaqları 
kəsib bir səbətə yığır və sonra evə gətirib ovcumda ovurdum. Nəti- 
cədə gördüm ki, yarım pek düyü toxumundan iki buşel" və o qədər 
də arpa toxumundan iki buşel yarımdan artıq məhsul götürmüşəm 
(əlbəttə, mən bunu təxmini hesablayırdım, çünki yanımda ölçmək 
üçün heç nə yox idi). 

Taxıl məsələsindəki bu müvəffəqiyyət məni çox sevindirdi, indi 
ümid edə bilərdim ki, bir müddətdən sonra Allahın köməkliyi ilə 
mənim dalmi taxıl ehtiyatım olacaqdır. Lakin, bununla belə, qar- 
şıma yeni çətinliklər çıxdı. Dəni necə üyüdüb una çevirmək, unu 
necə ələmək, xəmiri necə yoğurmaq, çörəyi necə bişirmək lazım 
idi? Bunların heç birini bilmirdim. Bütün bu çətinlikləri, habelə 
ehtiyat üçün daha çox toxum saxlamaq arzumu nəzərə alıb axırda 
bu qərara gəldim ki, builki məhsula əl vurmayım, onu tamamilə 
toxumluq üçün saxlayım və gələn əkinə qədər bütün qüvvəmi, vax- 
tımı sərf edərək, əsas bir məsələni həll edim. 

İndi daha, demək olar ki, öz çörəyimi özüm qazanıram. Çox 
təəccüblüdür ki, məsələn, bizim yaşayışımız üçün ən sadə bir qida 
olan çörəyin hazırlanması üçün nə qədər xırda işlərin görülməli 
olduğu haqqında çox az adam fikirləşir. 

Mən çox ibtidai bir şəraitdə yaşadığım üçün evimin yanında 
təsadüfi olaraq bitmiş arpa və düyü sünbüllərinin dənini ilk dəfə 
ovcuma yığdığım dəqiqədən başlayaraq bütün bu çətinliklər məni 
daha çox incidir və getdikcə daha çox özünü hiss etdirirdi. 


1 Buşel — İngiltərədə dən ölçüsüdür, təxminən 36 litrə bərabərdir. 

Əvvəla, yeri birtəhər şumlamaq üçün mənim nə kotanım, nə 
xışım, nə də ki bir külüng və ya belim var idi. Yuxarıda dediyim kimi, 
mən bu çətinliyi onunla aradan qaldırdım ki, özümə taxtadan bel 
düzəltdim. Ancaq məlumdur ki, əldəki alət necə olsa, onunla görü- 
lən iş də elə olar. Hələ onu demirəm ki, mənim düzəltdiyim belin 
ağzına dəmir vurulmadığından çox az davam gətirirdi (elə onun 
özünü hazırlamaq xeyli çox vaxt aparırdı), onunla işləmək dəmir bellə 
işləməkdən çətin idi, həm də bununla yeri yaxşı qazmaq olmurdu. 

Lakin mən bütün bu çətinliklərin hamısına dözürdüm, işin key- 
fiyyətindən narahat olmur və səbir edərək yeri qazmaqda davam 
edirdim. Toxumu səpəndən sonra şumu dırmıqlamaq lazım idi, 
lakin bunun üçün də bir alətim yox idi, əlacsız qalıb axırda böyük və 
ağır bir ağac budağını şumun üzərində gəzdirməyə məcbur oldum 
ki, bu da şumu çox cızıb dağıdırdı. 

Hələ taxılım göyərib yetişənədək mən müxtəlif işlər görməli 
olduml Tarlanı çəpərləmək, keşik çəkmək, sonra taxılı biçmək, 
yığmaq və döymək lazım idi (döymək deyəndə, əlbəttə, mən sün- 
bülləri ovcumda ovub dəni qabıqdan çıxarmağı nəzərdə tuturam). 
Bütün bunlardan sonra mənə dəni üyüdüb un etmək üçün dəyir- 
man, unu ələmək üçün ələk, xəmir yoğurmaq üçün duz və maya, 
çörək bişirmək üçün soba lazım idi. Ancaq indi oxucu görəcəkdir 
ki, mən bunlarsız da keçindim. Əlbəttə, çörək işi düzəlsəydi, bu 
mənim üçün qiymətli bir mükafat və böyük ləzzət olardı. Bu da ki 
çox ağır zəhmət və mətanət tələb edirdi, çıxış yolu da yox idi. Mən 
yenə də gündəlik vaxtımı bölmüşdüm və hər gün bir neçə saat bu, 
işlə məşğul olurdum. Elə ki mən taxıla əl vurmayıb onu gələn il 
üçün toxumluq saxlamağı qərara aldım, onda gördüm ki, irəlidə 
hələ altı ay vaxtım vardır və bu müddətdə mən un və çörək üçün 
lazım olan bütün alətləri hazırlaya bilərdim. Lakin əvvəlcə, gərək, 
əkin üçün daha böyük bir yer tapıb hazırlayaydım, çünki indi mənim 
toxumum çox idi və bir akrdanl artıq yerə səpə bilərdim. Bundan 
əvvəl mən bel düzəltdim və bu iş düz bir həftə vaxtımı aldı. Yeni 
düzəltdiyim bel mənə böyük bir dərd oldu, çünki o qədər ağır idi ki, 
onunla işləmək ikiqat çətin idi. Buna baxmayaraq, mən yenə də öz 
tarlamı şumlayıb toxumu səpdim. Mümkün qədər evimə yaxın yerdə 
seçdiyim bu sahəni düz iki yerə ayırdım və torpağa sancılanda çox 


1 Akr — 4047 kvadratmetrə bərabərdir. 

tez göyərən həmin ağaclardan paya kəsib ətrafını çəpərlədim. Belə- 
liklə, bir ildən sonra mənim basdırdığım bu payalar göyərib, heç 
əlavə iş tələb etməyən təbii bir çəpərə çevrilməli idi. Yerin şum- 
lanması və çəpərin çəkilməsi üç aya qədər vaxtımı aldı, çünki işin 
çoxunu mən yağışlı vaxtda gördüyümdən evdən çox tez-tez bayıra 
çıxa bilmirdim. 

Yağış yağan günlərdə mən mağarada oturmağa məcbur ikən 
başqa işlərlə məşğul olur və arabir də öz tutuquşumla danışıb əylə- 
nirdim. Tezliklə o, öz adını öyrəndi, sonra da öz adını lap bərkdən 
deməyi öyrəndi. Adaya gəldiyim gündən bəri, necə deyərlər, özgə- 
sinin ağzından eşitdiyim birinci söz “tutu” kəlməsi idi. Lakin tutu- 
quşu ilə etdiyim söhbətlər mənim üçün bir iş deyil, bəlkə, iş ara- 
sında yorğunluğumu çıxaran bir əyləncə olmuşdu. O zaman çox 
vacib bir işlə məşğul idim. Saxsı qab hazırlamaq üçün çoxdan idi 
ki, əlləşirdim, çünki belə bir qaba çox ehtiyacım var idi, ancaq bu 
qabı necə düzəltməyi, qətiyyən, bilmirdim. Əgər yaxşı gil tapa 
bilsəydim, ondan çanaq və kasaya oxşar bir qab düzəldə biləcə- 
yimə şübhə etmirdim. Hazırlanmış qabı bişirməyə gəldikdə mən 
elə hesab edirdim ki, belə isti yerlərdə bu iş üçün günəşin hərarəti 
kifayətdir və bu yolla quruyub bərkimiş qab o qədər möhkəm olar 
ki, onu həm ələ götürmək, həm də quru saxlanılması lazım gələn 
bir növ şeyləri onun içində saxlamaq olar. Beləliklə, mən içində 
un və dən kimi şeyləri saxlamaq üçün bir neçə böyük küp düzəlt- 
məyi qərara aldım. 

Əgər mən bu işə nə qədər bacarıqsız başladığımı, gildən necə 
palçıq hazırladığımı, əvvəllər əlimdən çıxan şeylərin nə qədər kobud 
və səliqəsiz olduğunu, palçığı kifayət qədər yaxşı yoğurmadığım- 
dan düzəltdiyim qablardan neçəsinin hətta öz ağırlıqlarına davam 
gətirməyib dağıldığını, neçəsinin tələsib vaxtından əvvəl günəşin 
altına qoyduğumdan tez quruyub çatladığını və neçəsinin də quru- 
yandan sonra əl vuran kimi ovulub töküldüyünü oxuculara nağıl 
etsəm, onların mənə nə qədər güləcəyini təsəvvür edirəm (kim bilir, 
bəlkə, gülməklə bərabər, mənə yazıqları da gələcək). Onu demək 
kifayətdir ki, mən düz iki ay əlləşdikdən sonra, nəhayət, yararlı gil 
tapdım, onu qazıb evə gətirdim və işləməyə başladım. İki qab düzəlt- 
dim, lakin düzəltdiyim bu iki qab o qədər biçimsiz və kobud idi ki, 
onları heç cür küp adlandırmaq olmazdı. 

Mənim bu qablarım günəşin altında yaxşıca quruyub bərkiyən- 
dən sonra onları bir-bir ehmalca qaldırdım və hər birini elə onlar 
üçün toxumuş olduğum ayrı-ayrı iri səbətlərə yerləşdirdim. Ehtiyat 
üçün səbətlərin boş qalan yerlərini düyü və arpa samanı ilə doldur- 
dum. Bu qablar rütubət çəkib xarab olmasın deyə, onların içinə 
hələlik quru taxıl tökdüm, sonralar, taxılı üyüdüb una çevirəndə 
mən bu qablarda un saxlamaq fikrində idim. 

Gildən hazırladığım iri qablar bir o qədər də yaxşı çıxmasa da, 
ancaq dəyirmi kasa, parç və bu kimi xırda qabları düzəldəndə işim 
çox yaxşı getdi və bu qablar günəşin altında yaxşıca quruyub bişir 
və kifayət qədər möhkəm olurdu. 

Lakin mən yenə də əsas məqsədimə hələ nail olmamışdım: 
mənə elə bir qab lazım idi ki, həm su buraxmasın, həm də oda 
davam gətirsin. Beləsini də düzəldə bilmirdim. Ancaq bir dəfə özümə 
ət bişirmək üçün böyük bir tonqal qalamışdım. Əti bişirdikdən sonra 
odu söndürmək istəyirdim ki, birdən odun arasından gözümə bir 
şey dəydi. Bu, sınmış kasalardan birinin parçası idi, odun içində 
bişib kərpic kimi qıpqırmızı qızarmış və daş kimi bərkimişdi. Bu kəşf 
məni çox sevindirdi və mən öz-özümə dedim ki, əgər kasa qırığı 
odun içində belə bişib bərkimişdirsə, deməli, gildən hazırladığım 
qabları da eyni dərəcədə müvəffəqiyyətlə odda bişirmək olar. 

Bu fikir məni düzəldəcəyim qabları bişirmək üçün necə bir od 
qalamaq haqqında düşünməyə məcbur etdi. Əhəng və saxsı usta- 
larının gil və əhəngdən hazırlanmış qabları bişirmək üçün hansı 
kürələrdən istifadə etdikləri haqqında mənim heç bir məlumatım 
yox idi, saxsı qablara qurğuşunla şirə çəkmək haqqında da heç 
eşitməmişdim, hərçənd ki, lazım olsaydı, bu məqsəd üçün məndə 
bir qədər qurğuşun tapılardı. Mən isti külün üzərinə gildən hazırlan- 
mış üç böyük küp, onların da üstündən üç dənə xırdasını qoyub 
ətrafını və üstünü odun və çırpı ilə örtüb yandırdım. Odunlar yanıb 
qurtardıqca ocağa təzəsini atdım, o qədər qızdırdım ki, axırda 
ocağa qoyduğum küplərin hamısı qızardı və heç biri də çatlamadı. 
Küpləri belə qızarmış halda mən beş-altı saat ocaqda saxladım və 
bir də gördüm ki, onlardan biri əriməyə başlamışdır, ancaq buna 
baxmayaraq, yenə də bütövdür və sınıb dağılmır. Başa düşdüm ki, 
gilin içinə qum qarışmışdır və əriyən də həmin qum idi. Əgər mən 
ocağı bir az da artırsaydım, bu qum əriyib şüşəyə çevrilə bilərdi. 

Mən yavaş-yavaş ocağı söndürdüm. Bu zaman küplərin qızartısı da 
bir qədər azaldı. Tez sönməsin deyə, mən bütün gecəni ocağın 
yanında oturdum, səhərisi qablar hazır oldu: indi mənim çox qəşəng 
olmasa da, üç dənə çox yaxşı böyük küpüm, üç dənə də xırda 
küpüm var idi və bunlar elə bişib bərkimişdilər ki, heç bundan yaxşı- 
sını arzu etmək olmazdı, həm də bu küplərdən biri — gilin içindəki 
qum ocağın üstündə əriyərək-öz-özünə şirələnmişdi. 

Onu demək artıqdır ki, bu təcrübədən sonra mən saxsı qabdan 
daha korluq çəkmirdim. Ancaq boynuma almalıyam ki, hazırladığım 
qabların zahiri görünüşü bir o qədər də tərifli deyildi. Buna da, 
əlbəttə, bir o qədər təəccüb etmək lazım deyildir, çünki bu işdə 
mənim heç bir təcrübəm yox idi və demək olar ki, uşaqlar palçıq- 
dan necə kökə hazırlayırlarsa, yaxud xəmir yoğurmağı bacarmayan 
qadınlar necə piroq düzəldirlərsə, mən də bu saxsı qabları eləcə 
düzəldib ortalığa çıxartmışdım. 

Elə ki mən bütünlükdə oda davamlı olan saxsı qab hazırlamağa 
müvəffəq olduğuma tamamilə inandım, bu, məni o qədər sevindirdi 
ki, zənnimcə, dünyada heç kəs belə adi bir şey üçün mənim sevin- 
diyim qədər sevinməmişdir. Mən saxsı qabların soyumasını səbir- 
sizliklə gözləyirdim, çünki onlardan birinin içinə su töküb bir qədər 
ət bişirməyə tələsirdim. Hər şey əla başa gəldi: mən bir parça keçi 
ətindən özüm üçün çox yaxşı şorba bişirdim, lakin, əlbəttə, onun 
içinə bir qədər yulaf unu və başqa lazımi ədviyyat atılsaydı, daha 
da ləzzətli olardı, belə şeylər isə məndə yox idi. 

İndi mən taxılı üyütmək, daha doğrusu, döyüb una çevirmək 
üçün daşdan necə bir həvəngdəstə düzəltmək haqqında düşünür- 
düm. Çünki karastısız, yalın əl ilə dəyirman kimi mürəkkəb bir sənət 
əsəri yaratmaq haqqında heç bir söhbət ola bilməzdi. Mən yamanca 
çətinə düşmüşdüm, çünki həvəngdəstə hazırlamağın özü də asan 
deyildi. Daş yonmaq sənətindən mənim, qətiyyən, başım çıxmırdı, 
bu işə lazım olan alətlər də məndə yox idi. Mənə elə bir daş lazım idi 
ki, həm möhkəm, həm də içərisini oymaq üçün kifayət qədər böyük 
olsun. Belə bir daşı axtarmağa bir neçə gün vaxt sərf etdimsə də, 
tapa bilmədim. Doğrudur, mən olduğum adada böyük qayalar var 
idi, lakin mən bu qayalardan lazımi həcmdə bir parça sındırıb qopara 
bilmədim. Həm də çox kövrək və tərkibində çox qum olan bu dəlik- 
deşik daşlar həvəngdəstə üçün əl verməzdi. Həvəngdəstənin ağır 

o dəstəsinin zərbələri altında bu daş ovulub una qarışa bilərdi. Belə- 
liklə, vaxtımın çox hissəsini səmərəsiz olaraq daş axtarmağa sərf 
etdikdən sonra, mən daş həvəngdəstə düzəltmək fikrindən əl çək- 
dim və bunun əvəzində, möhkəm ağacdan həvəngdəstə hazırla- 
mağı qət edim və bunun üçün lazım olan ağac parçasını da çox tez 
tapdım. Güclə yerindən tərpədə bildiyim böyük bir kötük tapdım, 
ona lazımi bir şəkil vermək üçün əvvəlcə balta ilə yondum, sonra, 
Braziliyada yaşayan qırmızıdərili adamlar qayıq düzəldəndə etdikləri 
kimi, kötüyün içini yandıraraq çuxurlaşdırdım. Həvəngi düzəldib 
qurtardıqdan sonra dəmir ağac adlanan ağacdan böyük və ağır bir 
dəstə hazırladım. Həvəngi də, dəstəni də gələn məhsul vaxtına sax- 
ladım, çünki gələnilki taxılı döyüb un etməyi və çörək bişirməyi 
qərara almışdım. 

Qarşıma çıxan sonrakı çətinlik unu kəpəkdən ayırmaq üçün bir 
ələk və ya xəlbir düzəltməkdən ibarət oldu, çünki bunsuz çörək 
hazırlamaq olmazdı. Bu da çox çətin bir işi idi və mən bu işə necə 
başlamağı bilmirdim. Bunun üçün əlimdə heç bir materialım — nə 
kiseyi, nə də seyrək toxunmuş başqa elə bir parçam var idi ki, unu 
ondan keçirmək mümkün olsun. Məndə olan kətan tuman-köynək- 
dən ancaq köhnə qırıqlar qalmışdı. Məndə keçi qəzili var idi, ancaq 
bunu necə əyirmək və toxumaq lazım olduğunu bilmirdim, bilsəy- 
dim də, bunun üçün nə cəhrəm, nə də dəzgahım var idi. Bir neçə 
ay işim tamamilə dayandı və mən bilmədim ki, nə edim. Nəhayət, 
yadıma düşdü ki, gəmidən gətirdiyim dənizçi şeyləri arasında kolen- 
kor və müşəmbədən tikilmiş bir neçə boyun dəsmalı vardır. Həmin 
dəsmallardan özümə iki ələk düzəltdim, doğrudur, bunlar bir qədər 
kiçik idi, lakin mənim görəcəyim iş üçün tamamilə əlverişli idi. Bu 
ələklər bir neçə il mənim karıma gəldi. 

İndi unu hazırladıqdan sonra çörəyi necə bişirmək haqqında 
düşünməli idim. Hər şeydən əvvəl, xəmirə vurmaq üçün maya lazım 
idi ki, bu da məndə yox idi. Mayanı əvəz etmək üçün başqa bir şey 
də olmadığına görə mən bu maya ilə xəmir yoğurmaq məsələsi üzə- 
rində daha baş sındırmadım. Ancaq çörəyi bişirmək üçün soba qur- 
maq məsələsi üzərində çox çətinə düşdüm. Axır ki buna da çarə 
tapdım. Mən gildən bir neçə böyük və dairəvi, ancaq dayaz qab 
hazırladım. Bu qabların diametri iki futa qədər idi, dərinlikləri isə 
doqquz düymdən artıq deyildi. Mən bu boşqabları odda yaxşıca 

bişirdim və anbara yığdım. Çörəyi bişirməyin vaxtı çatanda mən 
əvvəlcədən hazırladığım dördkünc və bişmiş kərpiclərdən ocaq 
düzəldib, möhkəmcə qaladım. Əslinə baxsan, bu kərpiclər elə idi ki, 
onlara heç dördkünc demək olmazdı. Odunların axıra qədər yanıb 
qurtarmasını və köz düşməsini gözlədim, sonra közü ocağın hər 
tərəfinə yayıb bir qədər də beləcə saxladım ki, ocaq yaxşıca qızsın. 
Sonra odu ocağın bir tərəfinə yığdım, çörəkləri kərpiclərin üstünə 
saldım, düzəltdiyim geniş boşqablardan birini isə ağzıüstə xəmirin 
üstünə çevirib üzərinə od tökdüm. Mənim çörəklərim ən gözəl 
sobada bişmiş çörəklər kimi əla çıxmışdı. 

Mən düyüdən qutab və kökə bişirməyi də öyrənib yaxşıca bir 
çörəkçi oldum. Yalnız piroq bişirə bilmirdim, çünki içinə qoymaq 
üçün keçi və quş ətindən başqa heç bir şeyim yox idi. 

Beləliklə, təəccüblü deyildir ki, adada yaşadığım üçüncü ili mən, 
demək olar ki, başdan-başa bu işə sərf etdim. Burada onu da 
nəzərə almaq lazımdır ki, bütün bunlarla birlikdə, mən yeni məhsulu 
da yığır və cari təsərrüfat işləri ilə də məşğul olurdum. Məhsulu 
mən öz vaxtında yığır və böyük səbətlərə toplayırdım, sonra onu 
evə gətirib sünbül halında saxlayırdım ki, vaxtım olanda ovub təmiz- 
ləyim. Əlbəttə, xırman, vəl olmadığı üçün mən taxılı lazımı qaydada 
döyüb dən halına sala bilmirdim. 

Taxıl ehtiyatım getdikcə çoxaldığı üçün mənə daha böyük anbar 
lazım idi. Axırıncı dəfə mən iyirmi buşelə qədər arpa və bir o qədər 
də, bəlkə də, bir az artıq düyü məhsulu götürmüşdüm, ona görə də 
indi taxıl üçün yer azlıq edirdi. İndi taxıl barəsində daha özümə kor- 
luq verməyib, ondan istədiyim qədər yeməyə sərf edə bilərdim, bu 
da mənə çox xoş idi, çünki suxarı ehtiyatım çoxdan qurtarmışdı. 
Mən bir ilin ərzində işlətdiyim taxılın miqdarını hesablayıb müəyyən 
etməyi qərara aldım, fikrim də bu idi ki, ildə iki dəfə yox, bir dəfə 
əkin əkim. 

Hesablayıb gördüm ki, ildə qırx beş buşel arpa və düyü artıqla- 
ması ilə bəsimdir və bu il nə qədər toxum səpmişdimsə, hər il o 
qədər səpməyi qərara aldım, çünki bu, mənim çörəyimə də, arabir 
bişirdiyim qutab və sairəyə də çatardı. 

Bütün bu müddət ərzində həmin işləri görməklə bərabər, mən 
yenə də adanın o biri sahilindən görünən o yer haqqında düşünür- 
düm və qəlbimin dərinliyində həmin yerə getməyə ümid bəsləməkdən 

o əl çəkmir və belə xəyal edirdim ki, o yer qitə, yaxud insan yaşa- 
yan bir yer olsa, mən birtəhər o yerin içərilərinə doğru gedər və 
bəlkə də, bu yerlərdən tamamilə qurtarıb azad olmağa bir imkan 
taparam. 

Lakin bütün bunları düşündükcə belə bir işdə məni təhdid edə 
biləcək təhlükələri nəzərdən qaçırırdım. Mən, Afrika şirləri və pələng- 
lərindən qorxulu olan vəhşilərin əlinə düşəcəyimi heç ağlıma da 
gətirmirdim. Fikrimə gətirmirdim ki, əgər vəhşilərin əlinə düşsəm, 
onlar hər tərəfdən mənim üzərimə tökülər, məni öldürər və bəlkə 
də, yeyərlər, çünki mən eşitmişdim ki, Qəraib dənizi sahillərində yaşa- 
yan yerlilər adamyeyəndirlər və mənim düşdüyüm adanın olduğu 
en dairəsini nəzərə alanda məlum olurdu ki, bu ada Qəraib dənizi 
sahillərindən çox da uzaqda deyildir. Əgər həmin yerin əhalisi adam- 
yeyən vəhşilər olmasaydı da, yenə məni öldürə bilərdilər, necə ki 
onlar dəfələrlə həmin yerlərə gəlmiş avropalıları, hətta onlar on-iyir- 
mi nəfər olduqda belə, yenə də öldürmüşdülər. Mən isə tək və 
köməksiz idim. Bütün bunları, təkrar edirəm, mən nəzərə almalı 
idim. Mən düşünmüş olduğum bu niyyətlərin mənasızlığını sonralar 
başa düşdüm. Lakin o zaman məni heç bir təhlükə qorxutmurdu, 
mən ancaq bir şeyi fikirləşirdim: necə edim ki, o gördüyüm uzaq 
sahilə gedib çıxım. 

Mən yalnız bu zaman öz kiçik dostum Ksurinin və içində min 
mildən daha çox məsafədə Afrika sahillərini gəzdiyim o yelkənli 
gəmini xatırladım. Lakin xatırlamaqdan nə çıxardı? Biz qəzaya uğra- 
dığımız zaman gəmimizin qayığını qasırğa vurub mənim mənzilim- 
dən bir neçə mil uzaqda adanın sahilinə çıxartmışdı. Gedib ona bax- 
mağı qərara aldım. Qayıq əvvəlki yerindən bir az dəbərilmiş və 
kənara düşmüşdü, dalğalar onu üzüüstə çevirmiş və bir qədər də 
yuxarıya, qumluğun lap qurtaracağına atmışdı, buna görə də indi 
qayıq tamamilə quru yerdə qalmışdı, ətrafında da su yox idi. 

Əgər mən bu qayığı təmir edib suya sala bilsəydim, o, dəniz 
səfərinə davam gətirə bilərdi və mən bir o qədər də əziyyət çəkmə- 
dən lap Braziliyaya qədər gedib çıxa bilərdim. Lakin bir cüt əl belə 
bir iş üçün kifayət deyildi. Mən onu nəzərə almamışdım ki, üzərin- 
də yaşadığım bu adanı yerindən tərpətmək mümkün olmadığı kimi, 
bu qayığı da yerindən tərpətmək mənim işim deyildi. Ancaq heç 
bir şeyi nəzərə almayaraq, mən əlimdən gələn hər şeyi edib, yenə 

bir təcrübə etməyi qərara aldım. Meşəyə gedib qayığı qaldırmaqdan 
ötrü yoğun və davamlı budaqlardan bir neçəsini kəsdim və daşıyıb 
qayığın yanına gətirdim. Mən bu xəyal ilə işə girişmişdim ki, əgər 
qayığı qaldırıb çevirə bilsəm, onu təmir edərəm, gözəl bir qayıq olar 
və bu qayıqda cəsarətlə dənizə çıxmaq olar. 

Mən öz əməyimi bu səmərəsiz işə sərf etməyə əsirgəmədim və 
üç-dörd həftə bu işə vaxtım getdi. Elə ki bu işin öhdəsindən gələ 
bilməyəcəyimi anladım, fikrimi dəyişdim və qayığın bir tərəfindəki 
qumu qazıb atmağa başladım ki, özü böyrü üstə çevrilib düzəlsin. 
Qumu qazıdıqca qayığın altına müxtəlif yerlərdən ağac parçaları 
qoyurdum ki, qayıq çevriləndə mən istədiyim yerə düşsün. 

Lakin mən bu hazırlıq işlərini görüb qurtarandan sonra yenə də 
qayığın altına ağac qoyub qaldırmağı bacarmadım və gördüm ki, 
onu aparıb suya sala bilməyəcəyəm, buna görə də istər-istəməz bu 
işdən də əl çəkməli oldum. Bu müvəffəqiyyətsizliyə baxmayaraq, 
mənim dəniz səfərinə çıxmaq arzum nəinki zəiflədi, hətta, əksinə, öz 
məqsədimə çatmaq yolunda qarşıma çıxan çətinliklər artdıqca 
mənim arzum da qüvvətlənir və daha da artırdı. 

Nəhayət, mən özüm bir qayıq, yaxud, daha yaxşısı, bu ölkələr- 
də yaşayan yerlilərin düzəltdikləri kimi, bir təknə hazırlamağı qərara 
aldım, həm də mən bu işi heç bir alət və köməkçi olmadan böyük 
bir ağacın gövdəsinin içini oymaq yolu ilə görməli idim. Mən bu işi 
nəinki mümkün, hətta asan başa gələn iş hesab edirdim və bu 
barədə düşünəndə mənə ləzzət verirdi. Mənə elə gəlirdi ki, bu işi 
görmək üçün yerli zəncilərə və hindilərə nisbətən mənim əlimdə 
daha çox imkan və vasitə var idi. Mən bu məsələdə öz vəziyyətimin 
vəhşilərə nisbətən çox əlverişsiz olduğunu, yəni təkliyimi və hazır- 
layacağım təknəni suya salmaq üçün heç bir köməkçim olmadığını 
nəzərə almamışdım, halbuki bu təknəni suya salmaq məsələsi onu 
düzəltmək üçün lazım olan alətlərin olmamasından daha çox böyük 
və ciddi məsələ idi. Fərz edək ki, mən gedib, meşədə lazım olan 
yoğun bir ağac tapıb kəsdim. Həmçinin fərz edək ki, mən əlimdə 
olan alətlərlə bu ağacın gövdəsini yonub təmizlədim, onu qayıq 
şəklinə saldım, sonra da onun içini oyub çuxurlaşdırdım, yəni, müx- 
təsər, bir qayıq düzəltdim, indi əgər bu qayığı çəkib suya sala bil- 
məyəcək və meşədə qoyub getməyə məcbur olacaqdımsa, daha 
onun mənə nə faydası ola bilərdi? 

Əlbəttə, mən öz vəziyyətimin əlverişsiz olduğunu, bu adada 
köməksiz və yalqız olduğumu, heç olmasa, bir azacıq nəzərə alsay- 
dım, qayığı düzəltməyə başlayanda mən onu necə suya salmaq 
məsələsi haqqında mütləq düşünərdim. Lakin mən nəzərdə tutdu- 
ğum gələcək səyahətim haqqında o qədər qızğın bir xəyalata qapıl- 
mışdım ki, qətiyyən, bu məsələ haqqında düşünmürdüm, halbuki 
tamamilə aydın idi ki, qayıqla dənizdə qırx beş mil yol getmək, 
qayığı quru yerdə qırx beş sajen sürüyərək dəniz kənarına gətir- 
məkdən dəfələrlə asandır. 

Müxtəsər, bu qayıq məsələsində mən o qədər axmaqcasına 
hərəkət etmişdim ki, ancaq ağlı başında olmayan bir adam belə 
hərəkət edə bilərdi. Mən başlamış olduğum bu işlə əylənirdim, 
lakin, heç olmasa, bircə dəfə özümə zəhmət verib fikirləşmirdim ki, 
görüm bu işi axıra çatdıra bilərəm, ya yox. Elə bilməyin ki, qayığı 
suya salmaq fikri heç ağlıma gəlmirdi, xeyr, gəlirdi, lakin mən bu 
fikirlə məşğul olmamaq üçün hər dəfə belə bir axmaq cavabı irəli 
sürür və o fikrin məndə oyanmasına aman vermirdim. Mən belə 
deyirdim: “Əvvəlcə qayığı düzəldərəm, sonrası asandır, yəqin, onu 
suya salmaq üçün bir vasitə tapılar”. 

Əlbəttə, bütün bunlar axmaq fikirlər idi, lakin qızğın xəyalım 
mənə rahatlıq vermirdi, buna görə də çox götür-qoy etməyib işə 
başladım. Qedib böyük bir sidr ağacını kəsib yerə sərdim. Zən- 
nimcə, heç Solomon özü də Beytül-müqəddəs məbədini tikərkən 
bu böyüklükdə bir sidr ağacı kəsdirməmişdi. Mənim kəsdiyim 
ağacın aşağı hissəsinin yoğunluğu beş fut on düym, boyu iyirmi iki 
fut, yuxarı hissəsinin yoğunluğu isə dörd fut on bir düym idi. Bun- 
dan o tərəfə ağac getdikcə nazikləşir və şaxələnirdi. Bu ağacı yerə 
sərmək üçün mən çox əziyyət çəkdim. Tamam iyirmi gün mən ağa- 
cın gövdəsini baltaladım, onun yan-yörəsini budamağa və ağacın 
çox qol-budaqlı olan baş hissəsini gövdədən ayırmağa isə on dörd 
gün sərf etdim. Bir ay da ağacın gövdəsini yonub düzəltməklə məş- 
ğul oldum və suda düz dayansın deyə, onu qayıq şəklinə salmağa 
çalışdım. Ağacın içini oymağa isə sonra üç ay vaxtım getdi. Amma 
bu dəfə daha oddan istifadə etmədim. Bütün işin hamısını çəkic və 
iskənə ilə görüb qurtardım. Nəhayət, gərgin zəhmət sayəsində elə 
böyük və gözəl bir qayıq düzəltdim ki, iyirmi beş adamı və deməli, 
mənim bütün şeylərimi lap yaxşıca apara bilərdi. 

Mən öz əlimdən çıxan bu əsərə baxdıqca fərəhlənirdim: hələ 
ömrümdə bütöv bir ağacdan hazırlanmış bu böyüklükdə qayıq gör- 
məmişdim. Yaxşılığına — yaxşı idi, ancaq onu düzəldənə qədər mən 
çox zəhmət çəkmişdiml İndi yalnız qayığı suya salmaq qalırdı və 
əgər buna müvəffəq olsaydım, şübhə etmirdim ki, dünyada edilmiş 
dəniz səyahətlərinin ən ümidsizi və ağılsızı ola biləcək bir səyahətə 
çıxmaqdan çəkinməyəcəkdim. 

Lakin qayığı suya salmaq üçün çox böyük zəhmət və əziyyət 
çəkdimsə də, göstərdiyim səylərim və təşəbbüslərim boşa çıxdı. 
Qayığın yanından suya qədər olan məsafə yüz yarddan artıq deyildi, 
lakin birinci çətinlik bundan ibarət idi ki, sahilə tərəf getdikcə ərazi 
hündürləşir və yoxuşa qalxırdı. Mən bu maneəni mətanətlə aradan 
qaldırmağı qərara aldım, belə ki, hündür yerin torpağını elə qazıb 
götürmək fikrində idim ki, qayığın yanından dənizin sahilinə qədər 
eniş əmələ gəlsin. Bu işə nə qədər vaxt sərf etdiyimi xatırlamaq çox 
dəhşətlidir (lakin azadlığa çıxmaq üçün bir insan bu yolda öz qüv- 
vəsini əsirgəyərmi?). Ancaq bu ilk maneə aradan qaldırıldıqdan sonra 
iş yenə də irəli getmədi: mən sahildə qalmış qayığı yerindən tər- 
pədə bilmədiyim kimi, özüm düzəltdiyim bu təknəni də yerindən 
tərpədə bilmədim. Belə olduqda qayıqla dənizin arasındakı məsa- 
fəni ölçdüm və bir kanal açmağı qərara aldım. İndi ki qayığı suya 
tərəf aparmaq mümkün deyildi, mən də suyu qayığa tərəf aparmaq 
istəyirdim, az qala, kanalı qazmağa başlayacaqdım ki, birdən onun 
dərinliyini və enini fikrimə gətirdim, bir nəfərin bu işi, təxminən, nə 
qədər vaxta görüb qurtara biləcəyimi hesabladım, məlum oldu ki, bu 
işi başa çatdırmaq üçün mənə azı on-on iki il lazımdır. Sahilin bu 
tərəfi çox hündür idi və bu yeri ən azı iyirmi fut dərinliyində qazıb 
aşağı salmaq lazım idi. 

Çox təəssüfləndimsə də, lakin başqa çarə yox idi: mən istər-istə- 
məz bu işdən də vaz keçməyə məcbur oldum. 

Zəhmətimin hədər getməsi qəlbimi dərindən sarsıtmışdı, mən 
— doğrudur, çox gec olsa da — yalnız indi anlamışdım ki, əvvəlcədən 
lazım olan vaxtı və zəhməti, işi başa çatdırmaq üçün qüvvənin çatıb- 
çatmayacağını nəzərə alıb hesablamadan hər hansı bir işə girişmək 
nə qədər böyük bir axmaqlıqdır. 

İşin elə bu qızğın vaxtında adada yaşadığım müddətin dör- 
düncü ildönümü də gəlib çatdı. Mən həmin günü, əvvəllərdə olduğu 

o kimi, ruhuma sakitlik gətirən dua və ibadətlə keçirtdim. Müqəddəs 
kitabı müntəzəm olaraq səliqə ilə oxumağım və yüksək ilahi qüv- 
vənin mənə göstərdiyi səmərəli təsirin sayəsində mən indi həyata 
tamamilə yeni bir gözlə baxırdım. Bütün anlayışlarım dəyişmişdi, 
bu dünya indi mənə çox uzaq və yad görünürdü. Bu aləm indi 
məndə heç bir arzu doğurmurdu, mən bu həyata heç bir ümid 
bəsləmirdim. Sözün qısası, bu aləmdə mənlik heç bir iş yox idi, 
mən həyatdan, görünür, lap həmişəlik ayrılıb kənar düşmüşdüm. 
İnsan qəbir evinə getdikdən sonra, ehtimal ki, o dünyadan bu alə- 
mə necə baxa bilərsə, mən də həyata eləcə baxırdım, yəni məndə 
belə bir fikir yaranmışdı ki, bəli, bu dünya mənim bir zaman yaşa- 
mış olduğum yerdir, lakin mən buradan həmişəlik köçüb get- 
mişəm. Bir zaman Avraamın dövlətli bir kişi ilə danışarkən ona 
demiş olduğu bu sözləri eynilə mən indi həmin bu dünya haqqında 
deyə bilərdim: “Mənimlə sənin aranda böyük bir uçurum yara- 
dılmışdır”. 

Doğrudan da, mən bu dünyanın bütün və hər növ zövqlərindən 
uzaq idim. Məndə nə cismani ehtiras var idi, nə məni cəlb edib 
yolumdan azdıra biləcək bir şey gözümə görünürdü, nə də bu 
həyatda fəxr edə bilmək üçün bir şeyim var idi. Mən bu adanın 
ağası idim, yaxud istəsəniz özümü ixtiyarımda olan bu ölkənin lap 
kralı və ya imperatoru da saya bilərdim. Mənim heç bir rəqibim yox 
idi, heç kəs mənim hakimiyyətimə şərik çıxmaq iddiasında deyildi 
və mən öz hakimiyyətimi heç kimlə bölüşməmişdim. Mən böyük 
məhsul əldə edib gəmilərə yükləyə bilərdim, lakin bu, mənə lazım 
deyildi, mən yalnız özümə lazım olan qədər taxıl əkir, məhsul görür- 
düm. Mənim ixtiyarımda xeyli bağa var idi, lakin mən yalnız hərdən- 
bir, lazım olanda onlardan birini ovlayırdım. Mənim tam bir donan- 
ma hazırlamağa çatacaq qədər taxtam və donanmamdakı gəmilə- 
rin hamısını şərab və mövüclə yükləməyə kifayət edəcək qədər 
üzümüm var idi. 

Bütün bunların heç biri gözümdə deyildi. Mən yalnız bu və ya 
digər şəkildə mənə lazım olan və istifadə etdiyim şeylərə qiymət 
verirdim. Qarnım tox, ehtiyacım da yox idi — daha qalan şeylər nəyi- 
mə lazım idi? Əgər mən yediyimdən artıq heyvan ovlayıb və taxıl əksə 
idim, o zaman bu taxılın artığı anbarda qalıb kiflənərdi, ovladığım 
heyvanların əti də ya çölə tullanardı, yaxud qurda-quşa qismət 

olardı. Doğrayıb yığdığım ağaclar da çürüyərdi, çünki mən ondan 
ancaq yanacaq kimi istifadə edirdim, yanacaq da mənə yalnız xörək 
hazırlayanda lazım idi. 

Müxtəsəri, təbiət, təcrübə və düşüncə mənə bunu anlamağı 
öyrətdi ki, bu dünyanın nemətləri bizə yalnız onlar bizim tələbləri- 
mizi ödəyə bildikləri qədər qiymətlidir, biz bu dünyada nə qədər 
var-dövlət yığsaq da, fərqi yoxdur, biz həmin var-dövlətdən yalnız 
istifadə edə bildiyimiz qədər ləzzət ala bilərik, bundan artıq müm- 
kün deyildir. Ən qatı və islahedilməz bir xəsis də mənim vəziyyə- 
timə düşsəydi və öz var-dövlətini sərf etməyə bir yer tapmasaydı, 
yəqin ki, xəsislik azarından qurtarardı. Təkrar edirəm, əgər mənim 
üçün çox zəruri olan bəzi xırda-xuruş şeyləri nəzərə almasaq, mənə 
heç nə lazım deyildi və mən başqa heç bir şeyi arzu etmirdim. Necə 
ki yuxarıda demişdim, mənim bir qədər qızıl və gümüş pulum var 
idi, hamısı otuz altı funt-sterlinqə qədər idi. Heyhat, indi həmin pul- 
lar heç nəyə yaramayan dəyərsiz zirzibil kimi bir tərəfdə qalmışdı: 
mən bu pulları sərf etməyə yer tapmırdım. İndi mən on ədəd tütün 
trubkasına, yaxud taxılı üyütmək üçün lazım olan bir əl dəyirma- 
nına bu metaldan lap məmnuniyyətlə bir ovuc götürüb verərdim! 
Ehl Bu hələ harasıdırl Bağlaması altı pens olan şalğam və kök toxu- 
mu, bir ovuc noxud və ya paxla, yaxud bir şüşə mürəkkəb üçün 
mən bu pulların hamısını verərdim! Buna görə də onlar mənim şka- 
fımın bir küncünə atılıb qalmış və yağışlı havalarda mağaranın rütu- 
bətindən paslanmışdı. Fərqi yoxdur, əgər mənim bu şkafım lap bril- 
yantla dolu olsaydı, yenə də mənim üçün bir qiyməti olmazdı, çünki 
belə şeylər mənə, qətiyyən, lazım deyildi. 

Mən indi həm fiziki, həm də mənəvi cəhətdən əvvəlkinə görə 
çox yaxşı yaşayırdım. Yeməyə əyləşəndə mən çox zaman fikrə gedir 
və bu kimsəsiz yerdə mənə bu nemətləri və süfrəni yetirən taleyin 
səxavətinə dərindən təşəkkür edirdim. Mən indi öz vəziyyətimin 
qaranlıq tərəflərini yox, daha çox özümdə olan şeylər haqqında 
düşünməyi öyrənmişdim. Bu isə mənə sözlə ifadəsi mümkün olma- 
yan daxili bir fərəh verirdi. Mən bunu o bədbəxtlər üçün deyirəm ki, 
onlar həmişə hər şeydən narazıdırlar, onlara verilmiş nemətlərdən 
sakitcə istifadə edib ləzzət ala bilmirlər, çünki belələri həmişə elə 
şeylərin arzusunda olurlar ki, həmin şeylər özlərində yoxdur. Bizim 
məhrum olduğumuz şeylər haqqındakı bütün şikayətlərimiz, mənə 

o elə gəlir ki, ixtiyarımızda olan nemətlərə lazımi qədər şükranlıq gös- 
tərməməyimizdən və minnətdarlıq etməməyimizdən doğur. 

Mən bəzən saatlarla, hətta, demək olar ki, günlərlə oturub fikir- 
ləşir və gəmidən lazımi şeyləri gətirə bilməsəydim, o halda nə edə 
biləcəyimi, həyatımın necə olacağını bütün incəliklərinə qədər təsəv- 
vürümdə canlandırırdım. Mən o halda yalnız balıq və bağa yeməli 
idim. Bağaları tapana qədər də xeyli müddət keçmişdi, deməli, mən 
o müddətdə acından ölə də bilərdim. Ölməyib sağ qalsaydım da, 
vəhşi kimi yaşayardım. Fərz edək ki, mən keçi və ya quş ovlayıb 
öldürə bilərdim, lakin onu kəsməyi, dərisini soymağı və içini təmiz- 
ləməyi bacarmazdım, mən vəhşi heyvan kimi onu dişimlə və dir- 
naqlarımla didib-dağıtmağa məcbur olardım. 

Belə düşüncələrdən sonra taleyin mənə xeyirxah münasibətini 
daha dərindən hiss edir, bütün məhrumiyyətlərə və əziyyətlərə bax- 
mayaraq, düşmüş olduğum vəziyyət üçün mən ürəkdən təşəkkür 
edirdim. Həyatın acı dəqiqələrində kədərlənən və “heç kimin dərdi 
mənimki qədər deyildirl” deyən adamlar qoy mənim bu qeydlərimi 
nəzərə alsınlar. Qoy onlar bir fikir etsinlər ki, dünyada onlardan da 
bədbəxt adamlar çoxdur, qoy bilsinlər ki, əgər onların şəxsi bəd- 
bəxtliyi taleyin əmri ilə göndərilmiş bir bədbəxtlik olsaydı, bu, nə 
qədər dəhşətli olardı. 

Müxtəsər, mənim həyatım bir tərəfdən nəşəsiz idisə də, digər 
tərəfdən mən sağ qalıb yaşadığıma minnətdar olmalı idim. Həyatımı 
tamamilə xoşbəxt etmək üçün isə qeydimə qalan böyük Tanrının nə 
qədər kərim və mərhəmətli olduğunu daima yadımda saxlamalı 
idim. Mən bütün bunları tərəfkeşlik etmədən götür-qoy edib haqq- 
hesaba vuranda sakitləşdim və bir daha darıxmadım. 

Adada çoxdan yaşadığım üçün gəmidən götürdüyüm şeylərin 
çoxu bu müddət ərzində ya tamamilə xarab olmuş və ya lap əldən 
düşmüşdü, gəmidən götürdüyüm ərzaq ehtiyatının da bir hissəsi 
tamamilə qurtarmışdı, bir hissəsi də qurtarmaq üzrə idi. 

Mürəkkəbim lap az qalmışdı və mən ona o qədər su qatmışdım 
ki, axırda tamamilə ağ yazırdı və kağızın üzərində heç bir iz burax- 
mırdı. Amma nə qədər ki mürəkkəbin rəngi bilinirdi, mən həyatımın 
ən diqqətəlayiq hadisələri baş vermiş ayın günlərini yığcam sözlərlə 
qısaca qeyd edirdim. Sonra, bir dəfə, necə oldusa, bu qeydləri göz- 
dən keçirəndə çox qəribə bir şeyə rast gəldim: gördüm ki, həyatımda 

mənə üz vermiş müxtəlif hadisələr eyni günlərdə baş vermişdir. Əgər 
mən mövhumatçı olsaydım və uğurlu-uğursuz günləri bir-birindən 
ayırsaydım, əlbəttə, buna diqqət etməyə haqqım var idi. 

Əvvəla, mənim dəniz səfərinə çıxmaq üçün öz doğma evimiz- 
dən qaçıb Hull şəhərinə gəlməyim, Salehdən olan dəniz quldurla- 
rının əlinə keçib, əsir alınmağım və qul vəziyyətinə düşməyim eyni 
aya və eyni günə təsadüf etmişdi. İkincisi, Yarmut limanında gəmi- 
miz hansı ayda, hansı gündə fəlakətə uğramış və mən salamat qal- 
mışdımsa, sonra mən eyni gündə yelkənli qayıqla Salehdən qaçıb 
əsirlikdən qurtarmışdım. Nəhayət, üçüncüsü, anadan olduğum 
günün ildönümündə, yəni iyirmi altı yaşımın tamam olduğu gündə 
— sentyabrın 30-da mən bir möcüzə ilə ölümdən qurtarmışdım, 
dənizin dalğaları məni bu kimsəsiz adaya vurub çıxartmışdı. Belə- 
liklə, demək olar ki, həm günahlarla dolu olan, həm də tam bir yal- 
qızlıq içində keçən həyatımın hər ikisi mənim üçün eyni bir gündə 
başlanmışdı. 

Mürəkkəbin ardınca çörək ehtiyatım, daha doğrusu, çörək yox, 
gəmidən gətirdiyim suxarı ehtiyatım tamamilə qurtardı. Mən suxa- 
rını mümkün qədər qənaətlə işlədirdim (son il yarım ərzində mən 
gündə bir suxarıdan artıq yemirdim), bununla belə, tarlamdan çoxlu 
məhsul götürüb çörək bişirməyə imkan tapana qədər, demək olar 
ki, bir il mənim dilimə bir tikə də olsun çörək dəymədi. Lakin mən 
bunun özü üçün yenə də Allaha şükür edib minnətdar olmalı idim, 
çünki mən tamamilə çörəksiz də qala bilərdim və mənim bu adada 
çörək tapmağımın özü, həqiqətən, bir möcüzə idi. 

Bu müddət ərzində mən paltar cəhətdən də kasıblaşmışdım. 
dama-dama köynəyim vardı ki, bunları da mən gəmidə bizim dəniz- 
çilərin sandıqlarından tapmışdım və özü də onları lap göz bəbəyim 
kimi qoruyurdum, çünki yaşadığım bu adada çox zaman elə isti olur- 
du ki, bircə köynəkdə gəzmək lazım gəlirdi. Əgər gəmidən gətirdi- 
yim bu köynəklər olmasaydı, heç bilmirəm mən nə edərdim. Məndə 
dənizçilərə məxsus bir neçə qalın şinel də var idi, özləri də çox yaxşı 
qalmışdı, lakin isti olduğuna görə mən onları geyə bilmirdim. 
Əlbəttə, belə isti iqlimi olan bir yerdə paltar geyməyə bir o qədər də 
ehtiyac yox idi, lakin mən çılpaq gəzmirdim və gəzə biləcəyimi heç 
ağlıma da gətirmirdim. 

Lakin çılpaq gəzməyimə imkan verməyən başqa səbəb də var 
idi: əynimdə paltar olanda mən günəşin istisinə daha yaxşı davam 
gətirirdim. Tropik günəşin qızğın şüaları dərimi yandıraraq qabar- 
qabar edirdi, köynək isə dərimi günəşdən mühafizə edirdi, bundan 
əlavə, köynəklə bədənimin arasındakı havanın cərəyanı məni sərin- 
lədirdi. Günəşin altında başıaçıq gəzməyə də heç adət edə bilmir- 
dim: hər dəfə evdən başıaçıq çıxdıqda o saat başım ağrıyırdı, amma 
şlyapanı qoyan kimi başımın ağrısı da keçirdi. 

Beləliklə, heç olmasa, əynimdə qalmış və mənim iftixarla pal- 
tar adlandırdığım bu kör-köhnənin özünü birtəhər yamayıb qay- 
daya salmaq lazım idi. Mənə, hər şeydən əvvəl, üstdən geyməyə bir 
gödəkçə lazım idi (çünki onların hamısını geyib dağıtmışdım). 
Bunun üçün də bir neçə başqa paltar tikmək üçün məndə olan 
və indicə haqqında danışdığım dənizçi şinellərindən istifadə etməyi 
qərara aldım. Beləliklə, mən dərziliyə, daha doğrusu, iynə ilə 
qurdalanmağa başladım, çünki, doğrusu, mənim dərzilikdə, qətiy- 
yən, əlim yox idi. Buna baxmayaraq, mən yenə də güc-bəla ilə iki- 
üç gödəkçə quraşdırıb ortalığa çıxartdım və mənim hesabıma 
görə, bunlar uzun bir müddət üçün mənə kifayət etməli idi. Şalvar 
tikmək üçün göstərdiyim ilk təşəbbüsdən heç danışmağa dəyməz, 
çünki mənim bu ilk təcrübəm çox biabırçı bir müvəffəqiyyətsizliklə 
nəticələndi. 

Ovladığım heyvanların (mən, aydındır ki, dördayaqlıları nəzərdə 
tuturam) hamısının dərisini saxladığımı demişdim. Bu dərilərin 
hamısını mən çarmıxa çəkib günəşdə qurutmuşdum. Buna görə 
də dərilərin çoxu o qədər quruyub bərkimişdi ki, onlar, çətin ki, bir 
şeyə yarayaydı, amma bəziləri çox yaxşı çıxmışdı. Bu dərilərdən 
əvvəlcə özümə böyük bir papaq tikdim. Dərinin tüklü üzünü bayır 
tərəfə saldım ki, özümü yağışdan yaxşı qoruyam. Dəri papaq o 
qədər yaxşı çıxmışdı ki, mən dəridən özümə tamam bir kostyum, 
yəni üstdən geyiləsi bir pencək və şalvar tikməyi qərara aldım. Şal- 
varı gödək, yəni dizdən yuxarı, həm də mümkün qədər gen tikdim, 
pencəyi də gen eləmişdim, çünki bunların hər ikisi isti saxlamaq 
üçün deyil, günəşdən qorunmaq üçün mənə lazım idi. Etiraf etmək 
lazımdır ki, paltarlarımın biçimi və tikişi çox yöndəmsiz çıxmışdı. 
Xarratlıqda əlim yox idi, dərzilikdə isə daha betər. Necə olur olsun, 
hər halda, tikdiyim paltarlar yaxşıca işimə yaradı, xüsusən yağışlı 

günlərdə evdən bayıra çıxanda su papağın və pencəyin uzun tükləri 
ilə süzülüb aşağı tökülür və mən qupquru qalırdım. 

Pencək-şalvardan sonra mənə çox lazım olan çətir düzəltməyə 
da xeyli vaxt və zəhmət sərf etdim. Çətirin necə hazırlandığını mən 
Braziliyada görmüşdüm: orada çox isti olduğundan heç kəs çətirsiz 
gəzmir, mənim yaşadığım ada isə bu barədə heç geri qalmır və 
hətta, bəlkə, Braziliyadan da isti idi, çünki bu ada ekvatora daha 
yaxın idi. Mən isə hər cür havada evdən bayıra çıxır, bəzən yağışlı 
və günəşli günlərdə uzun-uzadı gəzməyə məcbur olurdum. Müxtə- 
sər çətir mənə çox lazım idi. Çətirə bənzər bir şey düzəldənə qədər 
mən çox əlləşdim, çox da vaxtım getdi (iki-üç dəfə korladığım 
materialı tullayıb yenidən işə başlamağa məcbur oldum). Əsas 
çətinlik bunda idi ki, düzəltmək istədiyim çətir, gərək, açılıb-bağ- 
lana idi. Həmişə açıq qalan və bağlanmayan çətir düzəltmək mənim 
üçün asan idi, lakin onda, gərək, bu çətiri həmişə başımın üstündə 
tutaydım ki, bu da münasib deyildi. Yuxarıda dediyim kimi, mən bu 
çətinliyi aradan qaldırdım, mənim düzəltdiyim çətir həm açılır, həm 
də bağlanırdı. Mən çətirin üstünə keçi dərisi çəkdim, dərinin tüklü 
üzünü yenə də üst tərəfə saldım, buna görə də yağışın suyu bir az 
maili taxtapuşdan axan kimi, bu tüklərlə süzülüb çətirin kənarından 
tökülürdü. Çətir məni günəşdən də yaxşıca qoruyurdu, indi mən 
ən çox isti günlərdə də evdən bayıra çıxa bilirdim və özümü bun- 
dan əvvəlki daha sərin günlərdə olduğundan da yaxşı hiss edirdim. 
Çətir lazım olmadıqda isə onu bağlayıb qoltuğuma vurur və özümlə 
gəzdirirdim. 

Beləliklə, mən bütünlüklə Allahın iradəsinə və taleyin hökmünə 
tabe olaraq bu adada sakit və dinc yaşayırdım. Buna görə də 
mənim həyatım, insan cəmiyyəti içində keçirə biləcəyim həyatdan 
daha yaxşı idi. Məni hər dəfə, insan səsi eşitmədiyimdən dolayı 
təəssüf hissi bürüyəndə öz-özümə belə bir sual verib soruşurdum 
ki, məgər mənim öz-özümlə etdiyim söhbətlər (belə deməkdə mən, 
gərək ki, haqlıyam), dua və ibadət zamanı öz Allahım ilə etdiyim 
söhbətlər insan cəmiyyəti içində ən nəşəli vaxt keçirməkdən daha 
yaxşı və gözəl deyilmi? 

Beş il daha keçdi və bu müddət ərzində, xatırlaya bildiyimə 
görə, elə mühüm və fövqəladə bir hadisə baş verməmişdi, həyatım 
əvvəldə olduğu kimi, yenə sakit və dinc keçirdi. Mən yenə də köhnə 

+ yerimdə yaşayırdım və bütün vaxtımı həmişəki kimi bölüşdürərək 

həm işləyir və ova gedir, həm də İncili mütaliə edirdim. Ancaq 
mənim əsas işim, əlbəttə, hər il əkdiyim taxılı və üzümü yığmaqdan 
əlavə (taxılı elə əkirdim ki, bir il mənə çatırdı, üzümü də elə bir o 
qədər yığırdım) və hər gün çiynimə tüfəng keçirtdiyim gəzintiləri 
hesaba almasaq, əsas işim yeni bir qayıq hazırlamaqdan ibarət idi. 
Bu dəfə qayığı mən nəinki düzəltdim, hətta onu suya da saldım: 
qayıq hazır olanda mən uzunluğu yarım mildən bir qədər az (eni 
altı, dərinliyi isə dörd fut) olan bir kanal qazdım və onu bu kanal 
vasitəsilə sahildəki kiçik limana gətirdim. Oxuculara məlum olduğu 
kimi, mən birinci qayığı həddindən çox böyük düzəltmişdim və onu 
suya sala bilib-bilməyəcəyimi əvvəldən nəzərə almamışdım, buna 
görə də ondan əl çəkməyə məcbur olmuşdum, qayıq isə, öz axmaq- 
lığımın bir nişanəsi kimi, elə həmin yerdə qalmışdı və gələcəkdə 
ağıl ilə iş görməyi daima mənə xatırladırdı. Doğrudan da, birinci 
qayıq əhvalatı mənə dərs olmuşdu, ona görə də bu dəfə mən işi hər 
cəhətdən ölçüb-biçəndən sonra başladım. Düzdür, bu dəfə də mən 
qayığı sahildən azı yarım mil uzaq bir məsafədə düzəltmişdim, çünki 
sahilə yaxın yerdə əlverişli ağac tapa bilməmişdim, lakin mən indi, 
heç olmasa, hazırlayacağım qayığın böyüklüyünü və ağırlığını bacar- 
dığım kimi hesablayıb nəzərə almışdım. Gördüm ki, bu dəfə başla- 
dığım iş baş tutar, ona görə də işi başa çatdırmağı möhkəm qət 
etdim. Bu qayığın üzərində, demək olar ki, iki il işlədim, ancaq çək- 
diyim zəhmətə, qətiyyən, heyifsilənmədim, çünki dənizə çıxmağa 
bir imkan tapmağı o qədər arzu edirdim ki, hər cür zəhmətə qatlaş- 
mağa hazır idim. 

Bununla belə, qeyd etmək lazımdır ki, bu yeni təknə mənim 
birinci qayığı düzəldəndə nəzərdə tutduğum məqsədi həyata keçir- 
mək üçün, qətiyyən, əl verməzdi, çünki bu yeni qayıq o qədər kiçik 
idi ki, qarşıda görünən qitə ilə mənim yaşadığım adanın arasındakı 
qırx mil və ya daha da artıq bir məsafəni onunla üzüb keçmək 
haqqında heç düşünməyə belə dəyməzdi. Buna görə də mən bu 
xəyaldan əl çəkməli oldum. Lakin yeni bir plan fikirləşdim — mən 
adanın ətrafını qayıqla gəzmək istəyirdim. Mən bir dəfə adanın o 
biri sahilində olmuşdum və bu gəzinti zamanındakı kəşflərim məni 
O qədər maraqlandırmışdı ki, hələ o zamandan bu adanın bütün 
sahillərini gəzib nəzərdən keçirməyi çox arzu edirdim. İndi mənim 

qayığım var idi, buna görə də mən necə olur olsun, bu səyahəti 
həyata keçirmək haqqında düşünürdüm. 

Öz niyyətimi işgüzarlıqla və ehtiyatla həyata keçirmək üçün mən 
əvvəlcə öz qayığıma balaca bir dor ağacı düzəltdim, gəmidən 
gətirdiyim və ehtiyat üçün xeyli miqdarda saxladığım yelkən bezlə- 
rinin parçalarından da kiçik bir yelkən tikdim. 

Qayıq təchiz edildikdən sonra mən onun sürətini sınaqdan çıxart- 
dım və qane oldum ki, yelkən əla işləyir. Bundan sonra mən yola 
çıxarkən özümlə götürəcəyim ərzağı, gülləni, barıtı, digər bu kimi 
lazımlı şeyləri yağış və ləpələr islatmasın deyə, qayığın arxa və burun 
tərəflərində böyük qutular düzəltdim. Tüfəngi qoymaq üçün qayığın 
dibində nova bənzər dar və uzun bir yer yonub düzəltdim, rütubət- 
dən qorumaq üçün isə üstünə götürüb-qoyma bir qapaq hazırladım. 

Sonra mən çətiri açılmış halda qayığın arxa tərəfindən dor ağacı 
kimi elə bərkitdim ki, oturduğum zaman kölgəsi başımın üstündə 
olsun və məni günəşdən qorusun. Hər şey hazır olandan sonra mən 
arabir dənizə səyahətə çıxır, lakin heç bir zaman uzağa getmir və 
mümkün qədər öz limanımın yaxınlığında hərlənirdim. Nəhayət, 
adanın bütün sahillərini gəzib görmək və padşahı olduğum bu kiçik 
ölkəmin bütün sərhədləri ilə tanış olmaq arzusu mənə üstün gəldi 
və belə bir səfərə çıxmağı qərara aldım. İyirmiyə qədər arpa çörəyi 
(daha doğrusu, arpa cadı), gildən düzəltdiyim böyük bir çölməyin 
içi dolusu düyü qızartması (bu, mənim adi yeməyim idi), bir butulka 
rom və bir şaqqa keçi əti də götürdüm. Həmçinin yenə keçi vurmaq 
üçün qırma və barıt, paltar qismindən isə gəmidən gətirdiyim 
dənizçi sandıqlarından tapdığım və yuxarıda haqqında danışdığım 
şinellərdən ikisini götürdüm. Bu şinellərdən birini altıma salmaq, o 
birinə də bürünmək fikrində idim. 

Noyabrın 6-da, yəni mənim bu adada pağşahlığımın və ya əsir- 
liyimin — necə istəsəniz adlandıra bilərsiniz — altıncı ilində mən yola 
çıxdım. Mən nəzərdə tutduğumdan da xeyli uzağa getdim. İş bura- 
sındadır ki, yaşadığım ada öz-özlüyündə bir o qədər də böyük 
deyildi, lakin mən adanın şərq tərəfinə yaxınlaşarkən gördüm ki, 
burada sahildən dənizə tərəf uzanan qayalar silsiləsi vardır. Qaya- 
ların bəziləri suyun üzünə çıxmışdı, bəziləri də suyun altında idi, 
hərdənbir ucları görünürdü. Bu qayalar silsiləsi açıq dənizə tərəf 
altı mil uzanırdı, onun qurtaracağında isə mil yanm məsafə qumluq 

+ yer görünürdü. Beləliklə, bu əyrini keçmək üçün sahildən xeyli 

uzaqlaşmaq və hərlənib böyük dövrə vurmaq lazım gəlirdi. 

Əvvəlcə mən bu sualtı qayaları görəndə istədim öz təşəbbü- 
sümdən vaz keçib geri qayıdım, çünki bu qayaları hərlənib keçmək 
üçün açıq dənizlə nə qədər uzağa getmək lazım gəldiyini bilmirdim. 
Xüsusilə, geri qayıda biləcəyimə tamamilə əmin deyildim. Buna 
görə də mən lövbəri saldım (yola çıxmazdan əvvəl mən gəmidən 
tapıb gətirdiyim dəmir qarmağın sınığından özüm üçün lövbərə bən- 
zər bir şey düzəltmişdim), tüfəngi götürüb sahilə çıxdım. Mən çox 
hündür bir təpənin üstünə çıxıb oradan çox yaxşı görünən qayalığın 
uzunluğunu gözəyarı ölçdüm və yola çıxmağı qərara aldım. 

Mən həmin təpədən dənizi seyr edərkən adanın şərq sahili 
boyunca olduqca böyük və şiddətli bir dəniz axıntısının keçdiyini, bu 
axıntının lap həmin qayalığa gedib çatdığını gördüm. Mən o saat 
başa düşdüm ki, bu dəniz axıntısı çox təhlükəlidir: fikirləşdim ki, 
əgər qayığım bu axıntıya düşsə, o, məni götürüb dənizə tərəf apara 
bilər və mən də geriyə qayıda bilmərəm. Bəli, əgər mən təpənin 
üstünə çıxıb bu kəşfiyyatı aparmasaydım, elə, doğrudan da, belə 
olacaq idi, çünki adanın o Biri tərəfində, ancaq bir qədər uzaqda 
yenə belə bir dəniz axıntısı görünürdü və mən diqqət edib gördüm 
ki, sahilin qabaq tərəfində bu iki axıntı birləşərək daha da güclənir 
və dənizin içərilərinə gedir. Deməli, mən birinci axıntıdan keçə 
bilsəydim, onun istiqaməti ilə mən o saat sahilə gedib çıxardım. 

Lakin mən iki gün lövbəri qaldırmadım və dayanıb gözlədim, 
çünki şiddətli (özü də cənub-şərq tərəfdən, yəni axıntının əksinə) 
külək əsirdi. Qayalığın hər yerində coşqun dalğalar və burulğanlar 
əmələ gətirirdi. Beləliklə, dalğaya və axıntıya görə həm sahilin yaxın- 
lığında dayanmaq, həm də sahildən çox uzaqlaşmaq xeyli dərəcədə 
təhlükəli idi. 

Gecə külək yatdı, dəniz sakitləşdi və mən də yola çıxmağı qət 
etdim. Lakin bu zaman mənim başıma gələn əhvalat təcrübəsiz və 
ehtiyatsız gəmiçilər üçün bir dərs ola bilər. Hələ bu qayalığa gedib 
çatmamışdım və sahildən cəmi bir qayıq boyu məsafədə ayrılmış- 
dım ki, birdən-birə dənizin çox dəhşətli dərəcədə dərin olan bir 
yerinə çıxdım və bunun ardınca da dəniz axıntısının elə qüvvətli 
cərəyanına düşdüm ki, burada su lap dəyirman daşının dibindən 
çıxan burulğan kimi hərlənirdi. Bu axıntı mənim qayığımı da öz 

istiqaməti ilə apardı, mənim əlimdən ancaq bu gəldi ki, qayığı 
mümkün qədər axıntının kənarı ilə sürdüm ki, barı ortasına düşmə- 
yim. Lakin axıntı məni getdikcə daha da uzağa aparır və qarşıdan 
əks istiqamətlə keçən, indisə mənim sol tərəfimdə qalmış о Diri 
axıntıdan uzaqlaşdırırdı. Heç olmasa, bir balaca külək də əsmirdi ki, 
mənə kömək etsin, təkcə avarla iş görmək mənasız və əbəs idi. Mən 
daha həyatdan əlimi üzmüşdüm, çünki bilirdim ki, bir neçə mil irə- 
lidə mənim düşdüyüm axıntı adanın o tərəfindən hərlənib gələn o 
biri axıntı ilə birləşib daha da güclənəcəkdir və mən o vaxta qədər 
bu axıntıdan kənara çıxa bilməsəm, deməli, məhv olacağam. Axın- 
tıdan kənara çıxa bilmək üçün isə mən heç bir imkan görmürdüm, 
məni mütləq ölüm gözləyirdi, özü də dalğaların qoynunda yox, 
çünki dəniz çox sakit idi, mən acından öləcəkdim. Doğrudur, mən 
bu sahildə böyük bir bağa tapmışdım, o qədər ağır idi ki, güclə qal- 
dırıb qayığa qoymuşdum. Gildən hazırlanmış bir bardaq dolusu 
içməli suyum da var idi. Lakin bütün bunların intəhasız bir dənizin 
ortasına düşmüş və heç bir torpaq nişanəsi görmədən minlərlə mil yol 
gedən mənim kimi bir bədbəxt yolçu üçün nə əhəmiyyəti ola bilərdil 

Mən o zaman anladım ki, əgər tale istəsə, hər hansı bir adamın 
ağır vəziyyətini daha da ağır və əzablı edə bilər. Yaşadığım boş və 
kimsəsiz ada indi mənim nəzərimdə bir cənnət idi və mənim də 
yeganə arzum bu cənnətə qayıtmaq idi. Mən ən coşqun və ehtiraslı 
dəqiqələrdə əllərimi adaya tərəf uzadıb deyirdim: “Mənə xoşbəxtlik 
verən kimsəsiz adal Mən bir daha səni görməyəcəyəml Ah, mən 
bədbəxtin başına nələr gələcəkdir?” Mən öz yalqızlığımdan şikayət- 
ləndiyim dəqiqələri xatırlayaraq öz-özümü nankor hesab edir və 
danlayırdım. O kimsəsiz adaya gedib çıxmaq üçün indi mən nələrə 
razı olmazdıml İnsanın təbiəti elə belədir: nə qədər ki öz vəziyyə- 
timizdən daha ağır bir vəziyyətə düşməmişik, biz heç bir zaman öz 
vəziyyətimizi, həqiqətən, aydın bir şəkildə görə bilmirik və əlimiz- 
dəki nemətlərdən məhrum olmayınca biz o nemətlərə qiymət qoy- 
muruq. Qayığımın mənim üçün əziz olan adadan (bəli, indi ada 
mənə əziz görünürdül) xeyli uzaqlaşdığını və demək olar ki, altı mil 
məsafə dənizin içərilərinə gedib çıxdığımı görəndə və adanı bir daha 
görə bilmək ümidindən həmişəlik ayrılacağımı fikirləşəndə nə qədər 
dəhşətə gəldiyimi heç sözlə ifadə edə bilmirəm. Lakin mən bir an 
belə dayanmır və gücdən düşənə qədər avar çəkirdim ki, qayığı 

o şimala, yəni qarşı tərəfdən gələn o biri axıntıya tərəf döndərim. 
Birdən, günortadan sonra, günəş qərbə tərəf əyiləndə cənub-şərq 
tərəfdən mənim getdiyim istiqamətə qarşı külək əsməyə başladı. 
Bu, məni bir qədər ürəkləndirdi. Ancaq getdikcə qüvvətlənərək 
yarım saatdan sonra öz qaydası ilə yaxşıca əsməyə başladıqda 
mənim nə qədər sevindiyimi siz özünüz təsəvvür edin. Bu külək 
başlayana qədər mənim adadan hansı məsafədə uzağa gedib 
çıxdığımı isə Allah bilir. Əgər bu zaman birdən-birə duman qalxıb 
ətrafı bürüsə və bulud göyün üzünü alsaydı, mən, yəqin ki, məhv 
olardım, çünki yanımda kompasım yox idi və adanı gözdən itirsəy- 
dim, hansı tərəfə gedəcəyimi bilməzdim. Ancaq, bəxtimdən, günəşli 
bir gün idi və havada heç bir duman əlaməti görünmürdü. Mən dor 
ağacını taxıb yelkəni qaldırdım və axıntıdan çıxmaq üçün qayığı 
şimala tərəf yönəltdim. 

Qayığım dönüb küləyin istiqaməti ilə axına qarşı gedər-getməz, 
suyun rəngində müəyyən dəyişiklik əmələ gəldiyini gördüm: su xeyli 
durulmuşdu. Başa düşdüm ki, axın hansı səbəbdənsə getdikcə 
zəifləməyə başlayır, çünki əvvəlcə, yəni sürətlə axdıqda su həmişə 
bulanıq idi. Doğrudan da, bir az sonra gördüm ki, şərq tərəfdə 
dənizdə bir neçə qaya vardır (bu qayaları uzaqdan görmək mümkün 
idi, çünki onların ətrafında burulan dalğalar ağ köpük dairəsi əmələ 
gətirmişdi). Bu qayalar dənizdəki axını iki qola ayırırdı, bunlardan 
biri və ən güclü olanı cənuba tərəf axıb gedirdi, qayalar bu qolun 
şimal-şərqində qalırdı, o biri qol isə qayalara dəyib geri qayıdır və 
böyük bir burulğan əmələ gətirərək şimal-qərbə tərəf sürətlə axıb 
gedirdi. 

Bu kəşfdən duyduğum hədsiz sevinci yalnız o adamlar daha yaxşı 
anlaya bilər ki, onlar dar ağacı altında ikən əfv edilməyin və ya bıçaq 
boğaza dayanarkən ən son dəqiqədə quldurların əlindən xilas 
olmağın nə demək olduğunu özləri şəxsən həyatda görüb hiss 
etmişlər. Mən sevinc içində qayığımı geriyə tərəf gedən su axınına 
doğru yönəltdim və yelkəni getdikcə şiddətlənən küləyə açıb şən 
halda geri qayıtdım. 

Əks tərəfə gedən bu axın qayığımın dənizə axıb getdiyi yerdən 
altı mil şimala olan bir yerdə məni adaya aparıb çıxartdı, belə ki, mən 
adaya yaxınlaşanda gördüm ki, adanın şimal sahilinin qarşısında- 
yam, yəni mənim yola düşdüyüm sahilin əks tərəfindəyəm. Geriyə 

gedən bu axının köməyi ilə üç milə qədər irəliləyəndən sonra gör- 
düm ki, bu axın xeyli zəifləyir və daha qayığı aparmağa gücü çat- 
mayacaqdır. Lakin indi mən artıq adanı görürdüm, qayığım da iki 
qüvvətli axının, yəni məni dənizə sürükləyib aparmış cənub və bun- 
dan üç mil kənardan keçən şimal axınının arasındakı tamamilə sakit 
yerdə idi. Səmt küləyindən istifadə edərək bir o qədər olmasa da, 
yenə də adaya tərəf istiqamət götürüb irəliləyirdim. 

Axşam saat dördə yaxın, mən adanın sahilinin üç milliyində 
olanda gördüm ki, mənim başıma gələn bədbəxt hadisələrə səbəb 
olan və yuxarıda dediyim kimi, cənuba tərəf uzanıb gedən qaya sil- 
siləsi dənizdə həmin istiqamətdə su axını əmələ gətirmək ilə bəra- 
bər, eyni zamanda şimala tərəf gedən başqa bir axını da yaradır. Bu 
axın da çox güclü idi, lakin yolum qərbə tərəf olduğundan bu axın 
mənim üçün bir o qədər də əlverişli deyildi. Buna baxmayaraq, səmt 
küləyinin sayəsində mən bu axını keçdim və təxminən, bir saatdan 
sonra sahilə yaxınlaşdım, indi mənimlə sahil arasında bir mil məsafə 
var idi, burada dəniz də sakit idi, ona görə də mən asanlıqla sahilə 
yan aldım. 

Ayaqlarım altında möhkəm torpaq olduğunu hiss etdikdə mən 
xilas olduğum üçün diz çöküb Allaha dua etdim və qayıqla bu ada- 
dan xilas olmaq planından tamamilə əl çəkməyi qərara aldım. Sonra 
yanımdakı yeməklərdən bir az yeyib qarnımı bərkitdim: sahilin lap 
kənarı ağaclıq idi, mən qayığımı bu ağacların budaqlarının altındakı 
kiçik körfəzə keçirtdim, yorğunluq və ağır iş məni lap əldən saldı- 
ğına görə uzanıb yatdım. 

Mən böyük bir çətinliyə düşmüşdüm, çünki qayığımı haradan 
və necə evə aparacağımı bilmirdim. Əvvəlki yol ilə, yəni adanın şərq 
sahilini hərlənib qayıtmaq haqqında heç söhbət ola bilməzdi, çünki 
mən, onsuz da, çox qorxu çəkmişdim. Adanın qərb sahili tərəfdən 
olan bu yolu isə, qətiyyən, tanımırdım və yol ilə getməyə də cəsarət 
etmirdim. Elə buna görə də mən sabahı gün səhər qərb sahili 
boyunca getməyi və öz “gəmimi” qoymaq və lazım olanda gəlib 
istifadə edə bilmək üçün orada təhlükəsiz bir körfəzin olub-olmadı- 
ğını yoxlamağı qərara aldım. Doğrudan da, mən üç mil getdikdən 
sonra sahilin içinə tərəf xeyli uzanan və getdikcə daralaraq axırı kiçik 
bir çayla birləşən əla bir körfəz tapdım. Mən qayığımı buraya gətir- 
dim, elə bil ki, bu körfəz elə mənim üçün hazırlanmış bir liman idi. 

o Qayığı bərkidib bağladım, özüm isə harada olduğumu bilmək üçün 
sahilə çıxdım. 

Məlum oldu ki, mən keçən dəfə bu sahilə piyada gələrkən nişa- 
nə qoyduğum yerin lap yaxınlığındayam. Buna görə də mən özümlə 
yalnız tüfəngi və çətiri götürdüm (çünki günəş bərk yandırırdı), sonra 
yola düşdüm. Uğursuz dəniz səfərindən sonra bu gəzinti mənə çox 
xoş göründü. Axşamtərəfi mən meşədəki “yaylağıma” gəlib çatdım 
və gördüm ki, burada hər şey öz yerindədir. 

Çəpərdən aşıb kölgədə uzandım, çox yorğun olduğuma görə 
tez yuxuladım. Lakin bir az sonra qəflətən kimin isə səsi məni yuxu- 
dan oyadarkən özünüz təsəvvür edin ki, nə qədər heyrətə düşdüm. 
Bu səs bir neçə dəfə məni öz adımla çağırırdı: “Robin, Robin, Robin 
Kruzol Zavallı Robin Kruzol Sən haradasan, Robin Kruzo? Sən 
haradasan? Harada idin?” 

Səhər avar çəkdiyim, günortadan sonra piyada yol gəldiyim 
üçün çox yorulmuş və elə bərk yatmışdım ki, birdən-birə oyana 
bilmədim və uzun müddət mənə elə gəldi ki, bu səsi yuxuda eşidi- 
rəm. Lakin bu səs bir də: “Robin Kruzo, Robin Kruzol” — deyə 
təkrar edəndə mən oyandım və əvvəlcə çox bərk qorxdum. Tez 
yerimdən sıçrayıb vəhşi kimi ətrafı gözdən keçirməyə başladım və 
birdən başımı qaldırıb yuxarı baxanda öz tutuquşumun çəpərin 
üstündə oturduğunu gördüm. Əlbəttə, o saat anladım ki, məni 
çağıran odur, çünki mən eyni şikayətli səs ilə həmin sözləri dəfələrlə 
özüm ona demişdim, o da bu sözləri əla surətdə əzbərləmişdi. Bəzən 
elə olurdu ki, gəlib barmağımın üstünə qonur, dimdiyini lap üzümə 
yaxınlaşdırıb: “Zavallı Robin Kruzol Sən haradasan? Sən harada 
idin? Sən buraya necə gəldin?” — sözlərini və ona öyrətmiş olduğum 
başqa kəlmələri eynilə təkrar edirdi. 

Lakin eşitdiyim səsin tutuquşunun səsi olduğuna və mənimlə 
danışmaq üçün ondan başqa heç kəsin olmadığına əmin olduqdan 
sonra da mən uzun müddət sakitləşib özümə gələ bilmədim. Mən 
qətiyyən anlaya bilmirdim ki, əvvəla, tutuquşu mənim yaylağıma nə 
cür uçub gəlmişdir, ikincisi, o, nə üçün başqa bir yerə yox, elə məhz 
buraya gəlmişdir. Lakin onun öz sədaqətli tutuquşum olduğuna 
zərrə qədər şübhə etmədiyimə görə mən daha bu barədə uzun- 
uzadı düşünmədim və əlimi uzadıb onu öz adı ilə çağırdım. Mehri- 
ban quş o saat uçub, həmişəki kimi, baş barmağımın üstünə qondu 

və yenə də təkrar etdi: “Zavallı Robin Kruzol Sən buraya necə gəl- 
din? Sən harada idin?” Məni yenidən gördüyü üçün tutuquşu çox 
sevinirdi. Evə gedəndə mən onu da özümlə apardım. 

Mən uzun müddət bir daha dənizə çıxmaq arzusunda olmadım və 
məruz qaldığım təhlükələr haqqında günlərlə düşündüm. Əlbəttə, 
əgər qayıq adanın bu tərəfində olsaydı, yaxşı olardı, lakin qayığı bu 
tərəfə gətirmək üçün heç bir tədbir düşünə bilmirdim. Adanın şərq 
sahili haqqında mən heç düşünmək belə istəmirdim. Nə olur olsun, 
mən bir daha şərq sahilini hərlənib keçməyə cəsarət etməzdim, 
hətta bu barədə fikirləşəndə də qorxudan ürəyim sıxllır və qanım 
damarlarımda quruyurdu. Adanın qərb sahili isə mənə, qətiyyən, 
tanış deyildi. Bəlkə, adanın o biri tərəfində olduğu kimi, bu qərb 
tərəfində də dəniz axını güclü və sürətli oldu, onda nə edərəm? Belə 
olduqda axın məni dənizə aparmasa da, hər halda, sürətlə gətirib 
sahildəki qayalara çırpa bilərdi ki, bu da mənim üçün bir təhlükə idi. 
Qayığı düzəltmək və suya salmaq mənə bir neçə aylıq ağır zəhmətə 
başa gəlmiş olsa da, mən yenə də bütün bunları nəzərə alaraq, 
bundan sonra qayıqsız keçinməyi qət etdim. 

Bu fikir bir ilə qədər məni möhkəm tutdu. Mən sakit və yalqız 
bir həyat keçirirdim ki, bunu, heç deməsəm də, oxucu özü asanlıqla 
təsəvvür edə bilər. Mənim fikir və hisslərim tam bir müvazinət kəsb 
etmişdi, mən özümü bütünlüklə xoşbəxt hesab edirdim, həyatımı da 
tamamilə taleyin ixtiyarına vermişdim. Yanımda heç kəsin olmadı- 
ğını və yalqız yaşadığımı nəzərə almasaq, demək olar ki, mənim heç 
bir şeydən korluğum yox idi. 

Yaşayış şəraitimin tələb etdiyi hər cür sənət və əl işlərində bu il 
mən tamamilə ustalaşmışdım. Doğrudan da, fikir edirəm ki, əgər 
əlimin altında lazımi alətlərin az olduğunu da xüsusilə nəzərə alsaq, 
indi, demək olar ki, məndən lap bir əla dülgər çıxardı. Mən saxsı 
qab bişirmək işində də xeyli irəliləmişdim: üzərində tağalaq olan bir 
dəzgah düzəltmişdim ki, bu da işimi xeyli asanlaşdırmış və keyfiy- 
yəti də yaxşılaşdırmışdı. Əvvəllər adamın heç baxmaq istəmədiyi 
çox kobud və biçimsiz saxsı qablar düzəltdiyim halda, indi əlimdən 
yaraşıqlı və düzgün forması olan qablar çıxırdı. 

Lakin mənə elə gəlir ki, tütün trubkası hazırlamaq qaydasını 
kəşf etdiyim gündə olduğu qədər heç bir zaman sevinməmiş və fəxr 
etməmişdim. Əlbəttə, mənim trubkam çox ibtidai idi, mən onu 

o başqa qablar kimi gil palçığından düzəldib bişirmişdim, özü də bir 
o qədər yaraşıqlı çıxmamışdı. Lakin o, kifayət qədər möhkəm idi və 
yaxşı tüstü verirdi, ən başlıcası isə bu idi ki, nə olur olsun, bu, hər 
halda, mənim çoxdan arzu etdiyim trubka idi, çünki tütün çəkməyi 
çox sevirdim. Doğrudur, bizim gəmidə belə trubkalar var idi, lakin 
mən o zaman bu adada tütün yetişdiyini bilmirdim, ona görə də 
gərəksiz hesab edib onları götürməmişdim. Sonra mən gəmini 
yenidən axtarıb alt-üst edəndə daha o çubuqları tapmadım. 

Mən səbət toxumaqda da böyük ixtiraçılığa nail olmuşdum və 
müxtəlif şəkillərdə çoxlu səbət toxumuşdum. Düzdür, bu səbətlər bir 
o qədər də qəşəng deyildi, lakin lazım olan şeyləri saxlamaq və bir 
yerdən başqa yerə daşımaq üçün tamamilə əlverişli idi. İndi mən keçi 
ovlayanda onu ağacdan asıb dərisini soyur, sonra şaqqalayıb doğ- 
rayır və səbətin içində evə gətirirdim. Bağaları da belə edirdim: daha 
böyük bir bağanı çiynimə alıb evə aparmağa ehtiyac yox idi, çünki 
indi mən bağanı yerindəcə sındırıb doğrayır, yumurtalarını çıxarır və 
mənə lazım olan yerini kəsib səbətə qoyur, qalanını da tullayırdım. 
Böyük və dərin səbətlərə isə qurudub üyütdüyüm taxılı tökürdüm. 

Bu arada barıt ehtiyatım azalmağa başlamışdı. Bu elə bir zərər 
idi ki, mən bütün səylərimə baxmayaraq, onun yerini heç bir şey ilə 
doldura bilməzdim, buna görə də barıtın azalması məni çox ciddi 
surətdə düşünməyə və barıt qurtardıqdan sonra keçiləri nə ilə ovla- 
yacağımı fikirləşməyə məcbur etmişdi. Adadakı həyatımın üçüncü 
ilində cavan bir keçini tutub ələ öyrətdiyimi yuxarıda nağıl etmişdim. 
Mən ona bir erkək yoldaş da tutub gətirmək fikrində idim, amma 
heç ələ düşəni yox idi. Buna görə də mənim keçim də törəyib art- 
madı və qalıb qocaldı, sonra da elə qocalıqdan öldü, çünki heç 
kəsməyə əlim gəlmirdi. 

Adada olduğumun on birinci ilində, yuxarıda dediyim kimi, barı- 
tım qurtarmağa başlayarkən mən vəhşi keçiləri diri-diri tutmaq üçün 
bir vasitə tapmaq haqqında çox ciddi düşünməyə başladım. Mən ən 
çox yanında balası olan südlü bir keçi tutmağı arzu edirdim. Əvvəl- 
cə mən tələ düzəltdim və bunlardan bir neçəsini müxtəlif yerlərdə 
qurdum. Keçilər də mənim qurduğum bu tələlərə tez-tez düşürdü- 
lər, lakin bunun mənə faydası az idi, çünki mən tələni köhnə iplər- 
dən düzəldirdim və hər dəfə keçilər həm tələyə qoyduğum yemi 
yeyir, həm də sonra tələnin iplərini qırıb qaçırdılar. 

Belə olduqda mən təcrübə üçün canavar quyusundan istifadə 
etməyi qərara aldım. Keçilərin ən çox hansı tərəfdə otladıqlarını bilir- 
dim, gedib orada üç dərin çuxur qazdım, sonra onların üstünü 
özüm hazırladığım torla örtüb torpaqladım, üstünə də düyü və arpa 
sünbülləri tökdüm. Tezliklə əmin oldum ki, keçilər mənim qazdığım 
çuxurların yanına gəlir və sünbülləri də yeyirlər, çünki çuxurların 
yan-yörəsində keçi ayaqlarının izləri vardır. Belə olduqda mən əsl 
tələlər düzəltdim, ancaq sabahısı gün gəlib onlara baxanda gördüm 
ki, yemləri yeyilib, keçilər isə yoxdur. Bu, məni çox kədərləndirdi, 
ancaq yenə də ruhdan düşmədim, qazdığım çuxurların üstünü örtən 
qapaqları bir qədər düzəldib, tələnin quruluşunu da dəyişdim (mən 
bu işi bütün təfərrüatı ilə nağıl edib oxucunu yormayacağam), bir 
gün sonra isə gəlib çuxurlardan birində böyük və qoca bir keçi, digə- 
rində də üç oğlaq tapdım: bunlardan Diri erkək, ikisi dişi idi. 

Qoca keçini mən yenə də buraxdım, çünki onunla nə edəcə- 
yimi bilmirdim: o qədər vəhşi və hirsli idi ki, onu diri tutub aparmaq 
olmazdı (mən onun düşdüyü çuxura enməyə qorxurdum), əbəs 
yerə heyvanı öldürmək də istəmirdim. Çuxurun üstündəki çubuq- 
lardan toxuduğum qapağı bir qədər qaldıran kimi keçi sıçrayıb ora- 
dan çıxdı və dördayaq qaçmağa başladı. Mən hələ o zaman bilmir- 
dim ki, aclıq hətta aslanın özünü də yumşaldıb quzuya döndərər, 
amma sonralar buna tamamilə inandım. Əgər mən keçini üç-dörd 
gün ac saxlayıb sonra ona su və yem gətirsəydim, bu keçi oğlaqlar- 
dan da yaxşı əhliləşər və ələ öyrənərdi. Keçi, ümumiyyətlə, çox ağıllı 
və itaətkar bir heyvandır, onlarla yaxşı rəftar edəndə çox tez və 
asanlıqla əhliləşirlər. 

Lakin təkrar edirəm, o zaman mən bunların heç Dirini bilmirdim. 
Mən qoca keçini buraxıb, oğlaqların düşdüyü çuxura yanaşdım və 
onları bir-bir çıxarıb, üçünü də bir iplə bağladım, güc-bəla ilə dar- 
tıb evə gətirdim. 

Uzun müddət onları yeməyə məcbur edə bilmədim, lakin bir az 
sonra onların qabağına bir neçə sütül sünbül tulladım və beləliklə 
də, onları şirnikdirib yavaş-yavaş ələ öyrətdim. Beləliklə, mən keçi 
saxlayıb özüm üçün böyük bir sürü düzəltmək fikrinə düşdüm və 
belə hesab etdim ki, barıt və qırmam qurtarandan sonra özümü 
ətlə təmin etmək üçün bu, yeganə vasitədir. Əlbəttə, mən bunları 
vəhşi keçilərdən ayrı saxlamalı idim, yoxsa onlara qoşulsaydılar, 

+ hamısı böyüyəndə meşəyə qaçıb gedərdi. Bunun bircə çarəsi var 
toe 

idi: mən, gərək, bu keçiləri ağılda saxlayaydım, özü də ağılın ətrafını 
möhkəm payalarla elə çəpərləməli idim ki, keçilər onu nə iç, nə də 
bayır tərəfdən uçura bilməsinlər. 

Belə bir ağılı düzəltmək tək bir adam üçün o qədər də asan iş 
deyildi. Lakin onu düzəltmək lap zəruri idi. Buna görə də mən işi 
ləngitmədən əlverişli bir yer axtarmağa başladım, yəni mən elə bir 
yer axtrırdım ki, orada mənim keçilərim həm otdan və sudan təmin 
olunsunlar, həm də günəşdən qorunsunlar. 

Tezliklə belə bir yer tapıldı: bura geniş və düz bir çəmənlik idi, 
bizim qərbdəki müstəmləkələrdə belə çəmənliklərə sulu tala deyir- 
lər. Bu çəmənliyin iki-üç yerindən dupduru su axırdı, bir tərəfində 
isə kölgəli bir pöhrəlik var idi. Belə ağılların necə hazırlandığını 
bilənlərin hamısı mənim işə necə başladığımı eşidəndə, yəqin ki, 
mənə güləcəklər, çünki mənim ilk planıma görə düzəldəcəyim ağıl 
bütün bu çəmənliyi əhatə etməli idi, halbuki çəmənliyin dövrəsi ən 
azı iki mil olardı. Ancaq axmaqlıq onda deyildi ki, mən iki mil uzun- 
luğunda çəpər çəkməyə girişmişdim, mənim iki yox, lap on mil 
uzunluğunda da çəpər çəkməyə kifayət qədər vaxtım var idi. Axmaq- 
lıq onda idi ki, mən keçilərin bu qədər böyük bir ağılda saxlanma- 
sının onların adada sərbəst gəzib otlamalarından heç bir təfavütü 
olmadığını düşünməmişdim, çünki, fərqi yoxdur, ağıl çəpərlənmiş 
olsa da, yenə keçilər bu böyük yerdə sərbəst gəzib-dolanar və 
tamamilə vəhşi keçilər kimi böyüyərdilər, sonra da onları tutmaq 
çətin olardı. 

Mənim ilk planımı bir qədər dəyişdirməyə məcbur etmiş bu fikir 
ağlıma gələndə mən çəpəri çəkməyə başlamışdım və yadıma gəlir 
ki, bir əlli yarda qədər uzatmışdım. İndi mən çəmənliyin uzunluğu 
yüz əlli, eni isə yüz yard olan bir hissəsini çəpərləməyi qərara aldım 
və hələlik bununla da kifayətləndim. Belə bir ağılda mənim bütün 
sürüm otlaya bilərdi, sonralar, sürü artanda mən həmişə ağılı böyü- 
düb genişləndirə bilərdim. 

Mənim bu qərarım ağlabatan idi, ona görə də dayanmayıb işə 
girişdim. Ağılın bu birinci hissəsini mən, təxminən, üç aya çəpər- 
ləyib qurtardım və hələ işi başa vurmamış keçilərin üçünü də gəti- 
rib orada, yaxın bir yerdə bağladım ki, ələ öyrənsinlər. Mən tez-tez 
onlara arpa sünbülü gətirir və ovcumun içinə düyü töküb onlara 

yedirirdim ki, mənə alışsınlar. Çəpəri çəkib qurtarandan sonra isə 
onları açıb buraxdım, ancaq onlar mənim dalımca gəzib yem istə- 
yirdilər. 

İl yarımdan sonra keçilərin sayı onların balaları ilə birlikdə on 
ikiyə çatdı, daha iki il keçəndən sonra isə mənim sürüm (yemək 
üçün kəsdiyim keçilərdən başqa) qırx üç başa qədər çoxaldı. Vax- 
tım olduqca onlar üçün ətrafı çəpərlənmiş beş ağıl düzəltmişdim, 
bunların da hər birində balaca dam düzəltmişdim ki, keçilərdən biri 
lazım gələndə mən onları bu dama qovub salırdım. Ağıllar isə yan- 
yana idi və birindən digərinə qapıları var idi. 

İndi mənim nəinki keçi ətindən, hətta süddən də tükənməz 
ehtiyatım var idi. Bu süd məsələsi, doğrusu, mənim üçün lap göy- 
dəndüşmə oldu, çünki mən keçi saxlamaq haqqında fikirləşəndə bu 
süd məsələsi heç ağlıma da gəlməmişdi, mən bunu ancaq sonra- 
lar başa düşüb, keçiləri sağmağa başladım. Mən süd ferması 
düzəltdim və bəzən bu fermadan gündə iki qallona qədər süd 
görürdüm. Dünyada hər şeyi becərib yetişdirən təbiət onun nemət- 
lərindən necə istifadə etməyi də özü bizə öyrədir. Ömrümdə mən 
inək və ya keçi sağmamışdım, ancaq onların sağılmasını, yağ və 
pendirin hazırlanmasını uşaqlıqda görmüşdüm, buna baxmayaraq, 
ehtiyac məni məcbur edəndə, əlbəttə, birdən-birə yox, bir çox 
müvəffəqiyyətsiz təcrübələrdən sonra keçiləri sağmağı da, yağ və 
pendir hazırlanmağı da öyrəndim və sonralar heç bir zaman ağar- 
tıdan korluq çəkmədim. 

Zənnimcə, ən qaraqabaq adam məni öz ailəmlə birlikdə yemək 
stolunun arxasında nahar edərkən görsəydi, özünü gülməkdən sax- 
laya bilməzdi. Hamıdan əvvəl mən özüm stolun başında əyləşirdim, 
çünki mən bu adanın kralı və hakimi idim, bütün təbəələrimin də 
həyatı mənim əlimdə idi, mən onları öldürə də bilərdim, əfv edə də 
bilərdim, onları həm azad etməyə, həm də azadlıqdan məhrum 
etməyə ixtiyarım var idi, onların isə heç biri mənə etiraz etmirdi. 
Mənim öz əyanlarımla birlikdə bir kral dəbdəbəsi ilə necə nahar 
etdiyimi kənardan seyr edib görmək çox maraqlı olardı. Yalnız 
tutuquşunun mənimlə danışmağa ixtiyarı var idi, çünki əyanların 
arasında mənə ən çox yaxın olanı o idi. Artıq qocalmış və adada 
özünə bir tay tapıb nəslini artıra bilmədiyindən tamamilə kaftarlayıb, 
olan-qalan ağlını da itirmiş olan itim, həmişə mənim sağ tərəfimdə 

o oturardı, iki pişiyin də biri stolun bir tərəfində, digəri isə o biri tərə- 
fində oturaraq, gözlərini mənə zilləyir və xüsusi mərhəmət nişanəsi 
olan tikələrin onlara verilməsini gözləyərdilər. 

Ancaq bu pişiklər gəmidən gətirdiklərim deyildi, onlar çoxdan 
ölmüşdü və mən də öz əlimlə onları evimin yaxınlığında basdır- 
mışdım. Onlardan biri, bilmirəm, adada hansı heyvanla gəzib- 
dolanmışdısa, balalamışdı, mən onun balalarından ikisini özüm 
üçün saxlamışdım. Onlar da böyüyüb əhliləşmişdilər, qalanları isə 
meşəyə qaçıb vəhşiləşmişdilər. Bir müddətdən sonra bu pişiklər 
mənim lap canımı boğazıma yığdılar: adada o qədər pişik əmələ 
gəlmişdi ki, məni göz açmağa qoymurdular, anbara girib ərzağı 
daşıyıb aparırdılar. Yalnız tüfəngdən atəş açıb çoxunu qırdıqdan 
sonra onlar məni rahat buraxdılar. Beləliklə, mən öz əyanlarımla 
rahatca yaşayırdım və demək olar ki, heç bir şeydən korluq çək- 
mirdim, məni darıxdıran yalnız bir şey idi: mən yanımda bir insan, 
bir həmsöhbət görmək istəyirdim, o da ki yox idi. Ancaq tezliklə 
mənim ixtiyarımda olan bu torpaqlarda həddindən çox insan 
görünməyə başladı. 

Hərçənd ki, təhlükəli dəniz səyahətlərinə bir daha çıxmamağı 
mən qəti qərara almışdım, ancaq, bununla belə, heç olmasa, xırda 
gəzintilər üçün əlimin altında bir qayığın olmasını çox arzu edirdim. 
Qayığı adanın mən yaşayan tərəfinə gətirmək haqqında tez-tez 
düşünürdüm, lakin bu planın həyata keçirilməsinin çətin olduğunu 
anlayaraq hər dəfə özümə onunla təskinlik verirdim ki, mən elə 
qayıqsız da yaxşı yaşayıram, lakin mən, nədənsə, axırıncı səyahətim 
zamanı ətrafı seyr etmək, sahillərin vəziyyətini və dənizdəki axının 
istiqamətini öyrənmək üçün üzərinə çıxdığım o təpəyə getməyi çox 
arzu edirdim. Nəhayət, özümü saxlaya bilməyib yola düşdüm. Bu 
dəfə mən oraya sahilboyu ilə piyada getdim. Bizim İngiltərədə hər 
kəs o vaxt mənim geyindiyim paltarda küçəyə çıxsaydı, əminəm ki, 
görənlər ya qorxub qaçar və ya gülməkdən ölərdilər. Hətta mən 
özüm də bu qiyafədə gedib Yorkşir küçələrində gəzsəm, nələr baş 
verəcəyini təsəvvürümdə canlandıranda çox zaman qeyri-ixtiyari ola- 
raq gülümsəyirdim. Burasını izah etmək üçün icazə verin, mən öz 
paltarımı və görkəmimi bir balaca təsvir edim. 

Başımda keçi dərisindən tikilmiş və saçaqları kürəyimə düşən 
biçimsiz bir şiş papaq var idi. Papağın kürəyimə qədər uzanan dal 

tərəfi boynumu günəşdən və yağışdan qoruyurdu. Bu da mənim 
üçün çox yaxşı idi, çünki isti iqlimi olan ölkələrdə yağışın paltardan 
bədənə keçməsi çox təhlükəlidir. 

Sonra mənim əynimdə yenə də keçi dərisindən tikilmiş, dizimə 
qədər uzun bir arxalıq və şalvar var idi, ancaq şalvarım çox qoca bir 
keçinin dərisindən tikildiyi üçün qəzili o qədər uzun idi ki, baldırımı 
lap yarıyadək örtürdü. Corabım və ayaqqabım yerli-dibli yox idi və 
bunların əvəzinə özümə... heç bilmirəm necə adlandırım... bir növ, 
yan tərəfdən açılıb-bağlanan və uzunboğaz çəkməyə oxşar bir şey 
düzəltmişdim, lakin bu da çox ibtidai bir şəkildə idi. 

Arxalığın üstündən keçi dərisindən, lakin qəzilləri təmizlənmiş 
enli bir qurşaq bağlayırdım, qurşağın uclarını bir-birinə bağlamaq 
üçün nazik qayışdan ilgək düzəltmişdim, yan tərəfdən isə yenə də 
qayışdan iki həlqə salmışdım, ancaq bu həlqələr qılınc və ya xəncər 
üçün deyil, mişarı və baltanı böyrümdən asmaq üçün idi. Bundan 
başqa, çiynimdən də bir qayış keçirirdim, bu qayış da eynilə belim- 
dəki qurşaq kimi bağlanırdı, ancaq ilgəkləri bir qədər dar idi. Mən 
bu qayışa iki cib tikmişdim, bu ciblər sol tərəfimə düşürdü, bunlar- 
dan birinə barıt, o birinə isə qırma tökürdüm. Dalımda həmişə bir 
zənbil olurdu, tüfəngi çiynimə salırdım, dəridən düzəltdiyim böyük 
çətiri isə həmişə başımın üstündə tuturdum. Doğrudur, bu çətir 
son dərəcə eybəcər və yöndəmsiz idi, ancaq yanımca gəzdirdiyim 
şeylərin içərisində, tüfəngdən sonra, ən lazımlısı bu çətir idi. Ancaq 
üzümün rəngi elə idi ki, mən zənciyə az oxşayırdım, ekvatorun doq- 
quz-on dərəcə yaxınlığındakı isti bir yerdə yaşamağıma baxmaya- 
raq, sifətimi yanmaqdan qorumağa heç səy etməmişdim, bununla 
belə, yenə də rəngim bir o qədər qaralmamışdı. Əvvəlləri mən saq- 
qalımı yarım arşına qədər uzatmışdım, çünki yanımda qayçı və 
ülgüc yox idi, ona görə də sonralar mən bu saqqalı qırxıb xeyli 
düzəltdim, yalnız bığlara dəymədim, sonra bu bığlar uzanıb lap 
müsəlman bığları kimi sallanmışdı (belə bığları mən Salehdə yaşa- 
yan türklərdə görmüşdüm, mərakeşlilər isə belə bığ saxlamırlar). 
Bığlarımın uzunluğu, doğrudan da, hədsiz dərəcədə idi, əlbəttə, 
daha siz elə bilməyin ki, gətirib bu bığlardan lap papaq da asmaq 
olardı, yox, o dərəcədə deyildi, ancaq o qədər uzanmışdı və o qədər 
qorxunc bir görkəm almışdı ki, İngiltərədə xırda uşaqlar onu gör- 
səydi, hamısı qorxardı. 

Lakin mən bütün bunları elə-belə, sözgəlişi danışıram. Çünki 
adada mənim bu qiyafəmə və görkəmimə baxıb maraqlanacaq 
tamaşaçılar bir o qədər də çox deyildi, buna görə də görkəmim 
necə olur olsun, bunun heç bir fərqi yox idi. Mən bu barədə yeri 
gəldiyi üçün danışdım, bu məsələyə bir daha qayıtmayacağam. 
Həmin təsvir etdiyim paltarda mən yeni bir səyahətə getdim və 
mənim bu səyahətim beş-altı gün çəkdi. Əvvəlcə mən təpəyə qalxıb 
ətrafı gözdən keçirmək üçün sahilboyu qayıqla yan almış olduğum 
tərəfə getdim. Qayıq yanımda olmadığına görə indi mən bu təpəyə 
düz bir kəsə yol ilə getdim. Lakin mən qayıqla hərlənib keçdiyim 
qayalar silsiləsini və onun ətrafında dənizin tamamilə sakit oldu- 
ğunu görəndə çox təəccüb etdim. Nə bu qayaların yanında, nə də 
başqa yerdə heç bir dalğa yox idi. 

Mən bu məsələdə çətinə düşmüşdüm və onun həlli üçün bir 
müddət dənizi müşahidə etməyi qərara aldım. Mən tezliklə inandım 
ki, dənizdəki bu axının səbəbi qərb tərəfdən başlanıb gələn qabar- 
madiır və bu qabarmanın nəticəsində əmələ gələn su axını harada 
isə yaxın bir yerdə dənizə tökülən böyük bir çayın axını ilə birləşir, özü 
də gah qərb, gah da şimal tərəfdən əsən küləyin istiqamətindən asılı 
olaraq, bu axın bəzən sahilə yaxınlaşır, bəzən də uzaqlaşır. Doğ- 
rudan da, belə idi, çünki mən axşama qədər gözlədim və yenidən 
təpənin üstünə çıxıb baxanda həmin dəniz axınını aydınca gördüm, 
ancaq indi bu axın keçən dəfə, yəni mənim qayığımı götürüb dənizə 
aparan zamanda olduğu kimi, sahilin lap yaxınlığından yox, mil 
yarım uzaqlıqdan keçirdi, deməli, bu axın qayıq üçün həmişə 
təhlükə yaratmazdı. 

Bu kəşfdən belə bir nəticəyə gəldim ki, indi qayığı adanın mən 
yaşayan tərəfinə keçirmək üçün daha heç bir şey mənə maneçilik 
törətməz, bunun üçün yalnız axının sahildən uzaqlaşdığı vaxtı düz- 
gün seçmək lazımdır. Lakin bu planın əməli surətdə həyata keçiril- 
məsi haqqında düşünəndə bundan əvvəlki səyahətdə düşdüyüm 
təhlükəni xatırladım və bu, məni elə qorxutdu ki, həmin plandan o 
saat əl çəkdim və bunun əvəzinə başqa, daha çox zəhmət tələb etsə 
də, hər halda, daha düzgün olan bir plan qəbul etdim: mən başqa 
bir qayıq və ya təknə düzəltməyi qərara aldım ki, əlimdə iki qayıq 
olsun — biri adanın bu tərəfində, digəri isə adanın o biri tərəfində 
dayansın. 

Oxucu bilir ki, adada mənim iki malikanəm var idi. Hər şeydən 
əvvəl qayanın dibində, ətrafına ikiqat çəpər çəkilmiş, ortasında çadır 
və çadırın yanında anbar olan evimi qeyd etməliyəm, mənim bu 
evim kiçik bir qala idi, haqqında danışdığım vaxta qədər mən bura- 
dakı anbarımı da xeyli genişləndirmişdim, indi bu anbar bir neçə 
gözdən İbarət idi, aralarında da bir-birinə yol var idi. Anbarın ən 
geniş və quru olan gözündə (o yerdən ki, yuxarıda dediyim kimi, 
bayıra yol açmışdım, yəni hasarın bayır tərəfinə çıxan yerində) özüm 
düzəltdiyim böyük gil küpələr və on dörd-on beş ədəd dərin səbət 
var idi, bu səbətlərin hər biri beş-altı qarış dərinliyində idi, hamısı- 
nın da içi müxtəlif ərzaqla və başlıca olaraq taxılla dolu idi. Bu taxı- 
lın bir hissəsini əlimdə ovub dən eləmişdim, bir hissəsini isə sünbül 
halında saxlamışdım. 

Evimin ətrafına çəkdiyim bayır çəpər haqqında isə bunu demə- 
liyəm ki, yuxarıda söylədiyim kimi, bu çəpərə vurduğum payaların 
hamısı yaşıllaşıb, elə qol-budaq atmışdılar ki, bunun arxasında 
insan məskəni olduğunu bildirən heç bir əlamət görünmürdü. 

Mənim istehkam kimi möhkəmləndirdiyim bu evimin yaxınlığında, 
təpənin altında bir qədər adanın içərilərinə doğru uzanan və iki his- 
sədən ibarət olan əkin yerim var idi. Mən bu əkin yerlərini hər dəfə 
səylə şumlayıb becərir və hər il yaxşıca arpa və düyü məhsulu görür- 
düm. Əgər əkin yerimi genişləndirmək lazım gəlsə idi, elə həmin 
yerin dörd tərəfində kifayət qədər əlverişli xam torpaq da var idi. 

İkinci malikanəm isə meşədə idi. Orada hər şeyi öz qaydasında 
və hazır vəziyyətdə saxlayırdım: nərdivanı içəri qoyurdum, malika- 
nənin ətrafında bitmiş və təbii bir çəpərə çevrilmiş ağacları mən 
vaxtlı-vaxtında kəsib təmizləyirdim ki, çox hündürə qalxmasınlar, 
buna görə də ağacların qol-budağı yan tərəfə uzanıb yaxşı kölgəlik 
əmələ gətirirdi. Çəpərin içində ağacların kölgəsində parusindən 
düzəlmiş çadırım var idi və bu çadır yerə vurulmuş payaların üstündə 
o qədər möhkəm dayanmışdı ki, onun heç bir zaman əyər-əskiyini 
düzəltmək lazım gəlmirdi. Çadırın içində keçi dərilərindən özümə 
yatacaq düzəltmişdim, yatağın üstünə gecələr bürünmək üçün 
gəmidən gətirdiyim bir adyalı və dənizçi şinelini salmışdım, çünki 
çox zaman mən dalbadal bir neçə gecə burada qalırdım. 

Bu malikanənin yanında keçilər üçün düzəltdiyim ağıllar var 
idi. Bu ağılları çəpərləmək mənə hədsiz zəhmət bahasına başa 

+ gəlmişdi. Keçilərin çəpəri deşib çıxacaqları fikri məni o qədər 
toe 

qorxutmuşdu ki, mən daima çəpərə yeni payalar vurub bərkidirdim 
və yalnız çəpərdəki bütün dəlik-deşiklər tamamilə tutulduqdan və 
bu çəpər daha çox payalardan düzəlmiş bir hasara bənzədikdən 
sonra mən sakitləşdim. Bir qədər keçdikdən və çəpərə vurduğum 
bütün payalar yaşıllanıb qol-budaq atandan sonra mənim düzəlt- 
diyim bu çəpər möhkəm bir divara çevrildi (mənim vurduğum bu 
payalar ilin yağarlıq fəslindən sonra bitib yaşıllaşmışdı). 

Bütün bunlar göstərir ki, mən öz həyatımı və istirahətimi yaxşı- 
laşdırmaq üçün lazım olan hər bir işi görür, zəhmət çəkir və tənbəl- 
lik etmirdim. Ev heyvanlarını bəsləyib artırmaq məsələsinə gəldikdə, 
deməliyəm ki, bunun da mənim həyatım üçün böyük əhəmiyyəti 
var idi. Əlimdə keçi sürüsünün olması o demək idi ki, ömrümün 
axırına qədər — mən hələ qırx il də yaşaya bilərdim — mənim ət, 
süd, yağ və pendir ehtiyatım olacaqdı. Əlimdə keçi sürüsünün 
olması üçün isə, gərək, keçilərin yatdığı ağılların çəpəri həmişə öz 
qaydasında olaydı. 

Burada, mənim yaylağımın yanında xeyli meynə bitmişdi, mən 
də bu meynələrin üzümünü qurudub qışa saxlayırdım. Mən qurut- 
duğum kişmişə çox qənaət edirdim, çünki bu həm mənim süfrəmdə 
yaxşı və ləzzətli bir çərəz idi, həm də bədəni möhkəmləndirən, sağ- 
lam və qidalı bir yemək idi. 

Meşədəki yaylağım mənim yaşadığım adanın o biri tərəfində, 
qayığı qoyub gəldiyim limanın arasındakı yolun tən ortasında idi. 
Buna görə də mən hər dəfə o biri sahilə gəzməyə gedəndə gecəni 
bu yaylaqda keçirirdim. Mən qayığa baxmaq üçün tez-tez o biri 
sahilə gedir və öz qayığımı həmişə hazır vəziyyətdə saxlamağa çalı- 
şırdım. Bəzən qayıqda gəzintiyə də çıxırdım, ancaq sahildən bir 
пес̧ә зајепдәп artıq uzaqlaşmırdım, çünki dənizdəki axın ҹә üz verə 
biləcək başqa təsadüfi hadisələr məni çox qorxudurdu. İndi mən 
öz həyatımın yeni bir dövrünü nağıl etməyə keçirəm. 

Bir dəfə, günortaya yaxın dənizin kənarı ilə qayığımın yanına 
gedirdim, birdən qumun üzərində yalın insan ayağının aydınca düş- 
müş ləpiri gözümə dəydi. Mən yerimdə donub qaldım, elə bil, məni 
ildırım vurmuşdu və ya qara basmışdı. Mən ətrafa göz gəzdirib, 
qulaq verdim, lakin şübhəli heç bir şeyi nə gördüm, nə də eşitdim. 
Ətrafı daha yaxşı nəzərdən keçirmək üçün yüyürüb sahildəki yamaca 

çıxdım. Sonra yenə də aşağı enib sahilboyu dənizin kənarını gəz- 
dim, ancaq heç yerdə başqa bir ayaq izi tapmadım. Mən yenidən 
həmin yerə qayıdıb gördüyüm ayaq ləpirinə baxdım və fikirləşdim 
ki, bəlkə, məni qara basır, bəlkə, gördüyüm heç insan ləpiri deyil- 
dir? Lakin yox, mən yanılmamışdıml Bu, şübhəsiz, insan ayağının 
ləpiri idi, mən ləpirdə pəncəni, barmaqların və dabanın yerini 
aydınca seçirdim. Bəs bu ləpir necə buraya düşmüşdü? Buraya 
insan haradan gəlib çıxa bilərdi? Beynimdə min cür bu kimi şübhəli 
fikirlər doğurdu və mən heç bir qəti qərara gələ bilmirdim. Qorxunc 
bir təşviş içində dabanıma tüpürüb birbaşa evə — öz qalama tərəf 
götürüldüm. Fikirlərim dolaşmışdı, yamanca qorxmuşdum: hər iki- 
üç addımdan bir dönüb dala baxırdım, hər bir koldan, hər bir ağac- 
dan qorxurdum, uzaqdan hər bir kötük mənə adam kimi görünürdü. 
Ətrafımdakı bütün şeylərin mənim həyəcanlı xəyalımda nə qədər 
qorxunc və gözlənilməz şəkillərə düşdüyünü, ağlıma nə qədər dəh- 
şətli, qeyri-adi fikirlərin gəldiyini və bütün yol uzunu mənim nə qədər 
axmaq qərarlar qəbul etdiyimi siz təsəvvür edə bilməzsiniz. 

Öz qalama (mən yaşadığım evimi həmin gündən etibarən belə 
adlandırmışdım) çatan kimi bir an içində özümü həyətə saldım. Hətta 
mən həyətə necə girdiyimi, əvvəllər olduğu kimi, nərdivanlamı 
çəpərdən aşdığımı, yoxsa dağın altından qazdığım bayır qapıdanmı 
içəri girdiyimi də xatırlaya bilmirdim, hətta ertəsi gün də bunu xatır- 
laya bilmədim. Heç bir zaman nə dovşan, nə də tülkü mənim kimi 
qorxub, öz yuvasına mənim kimi cəld qaçmamışdır. 

Bütün gecəni gözümü yummadım, məni qorxuya salan şeyi 
görməməyim indi məni daha artıq qorxudurdu. Bu hətta, elə bil ki, 
qorxu hissinin adi təzahürünə də zidd idi. Məni qorxuya salan ayaq 
ləpirindən indi uzaqda olmağıma baxmayaraq, o qədər sarsılmış- 
dım ki, dəhşətli xəyallar məndən əl çəkmirdi. Hərdən elə dəqiqələr 
olurdu ki, düşünürdüm: bəlkə, bu ləpir şeytanın ayağının ləpiridir, 
— şüur bu müəmmanı açmaqda mənə kömək edirdi. Doğrudan 
da, insan cildinə girmiş şeytandan başqa kim bu yerlərə ayaq basa 
bilərdi? İnsanı buraya gətirib çıxarmış qayıq hanı? Onun ayağının 
başqa izləri haradadır? Axı insan buraya necə gəlib çıxmışdır? 
Digər tərəfdən, şeytanın insan cildinə girib belə boş bir adaya yal- 
nız öz ayağının ləpirini qoymaq üçün gəldiyini düşünmək də çox 
gülüncdür, çünki burada tək bir adamın əleyhinə min cür başqa 

o vasitə tapmaq olardı, halbuki bu ayaq izini heç kəs görməyə də 
bilərdi. İnsan övladının düşməni olan şeytan məni qorxutmaq istə- 
yirdisə, o, başqa tutarlı bir vasitə düşünə bilərdi. Yox, şeytan o qədər 
axmaq deyildir. Həm də mən adanın bu tərəfində yaşadığım halda, 
o nə üçün adanın o biri sahilində, özü də qumun üzərində ayağının 
ləpirini salmalıdır, məgər o bilmir ki, bir balaca dalğa gələn kimi 
qumun üzərindən bu ləpiri yuyub aparar? Bütün bunlar daxilən bir- 
birinə zidd fikirlər idi və şeytanın hiyləgərliyi haqqında bizim adi 
təsəvvürlərimizlə uyuşmurdu. 

Bu dəlillərdən sonra mən gördüyüm ləpirin şeytan tərəfindən 
salındığı haqqında nəzəriyyəmin əsassız olduğuna inandım və bu 
nəzəriyyədən əl çəkdim. Lakin əgər bu ləpir şeytanınkı deyildirsə, o 
halda bunun əvəzinə başqa və daha qorxunc fikirlər əmələ gəlirdi: 
bu, yəqin ki, mənim yaşadığım adanın qarşı tərəfindəki qitədən gəl- 
miş vəhşilərin ayağının ləpiridir. Yəqin ki, onlar təsadüfən bu adaya 
gəlib çıxmışlar: ola bilər ki, bu vəhşilər öz təknələrində dənizə çıx- 
mışlar, külək və ya dənizdəki axın onları bu adaya gətirib çıxarmış- 
dır. Bu da mümkündür ki, vəhşilər gəlib sahilə çıxmış, sonra yenə 
də getmişlər. Görünür, mən onları burada görmək istəmədiyim kimi, 
onların da bu boş yerdə qalmağa bir o qədər də həvəsləri yox imiş. 

Mən bu axırıncı fikrimə daha dərindən inanmağa başlayanda 
qəlbim də təşəkkür hissi ilə dolur və öz taleyimdən xeyli razılıq edir- 
dim ki, vəhşilər gələndə, yaxşı ki, mən o tərəfdə olmamışam və onlar 
da mənim qayığımı görməmişlər, yoxsa adada insan yaşadığını 
başa düşər və məni axtarmağa başlardılar. Lakin bu zaman məni bir 
qorxunc fikir dəhşətə gətirdi: əgər onlar mənim qayığımı görmüş və 
burada insan yaşadığını başa düşmüşlərsə, onda necə olsun? Əgər 
belədirsə, o halda onlar öz qəbilələrindən olan vəhşiləri toplayıb 
böyük bir dəstə ilə qayıdacaq və məni tapıb yeyəcəklər. Əgər tap- 
masalar, fərqi yoxdur, mənim əkin yerlərimi və çəpərlədiyim ağılları 
görəcək, bütün bunların hamısını məhv edəcək və keçilərimi apara- 
caqlar, mən də acından öləcəyəm. 

Beləliklə, qorxu hissi Allaha bəslədiyim və böyük yaradanın 
mənə rəhmi kimi qəribə bir dəlilə əsaslanan bütün xeyirxah niy- 
yətləri və ümidləri qəlbimdən sıxışdırıb çıxartdı. Elə bil ki, indiyə 
qədər məni bu boş və kimsəsiz adada yedirib bəsləyən o qüvvə indi 
bu dünya nemətlərinin əlimdə qalması üçün mənə bir kömək edə 


162 


bilmirdi, sanki, bu, onun ixtiyarında deyildi, halbuki bu nemətlərə 
mən onun sayəsində çatmışdım. Mən indi özümü tənbəllikdə təqsir- 
ləndirirdim, çünki bu il də özümə lazım olacaq taxıldan artıq toxum 
əkmirdim, guya ki, məhsulumun yığılmasına mane ola biləcək heç 
bir hadisə baş verə bilməzdi. Ona görə də bundan sonra daha ağıllı 
hərəkət etməyə və çörəksiz qalmağın qarşısını almaq məqsədilə 
gələcəkdə iki-üç illik ehtiyacıma çatacaq qədər toxum səpməyə söz 
verdim. 

Gör insanın həyatı taleyin əlində necə oyuncağa çevrilir! Gör 
şərait dəyişdikcə arzu və istəklərimizi idarə edən o gizli yaylar da 
necə təəccüblü surətdə dəyişir! Bu gün sevdiyimiz şeyə sabah nifrət 
edirik, bu gün axtardığımız bir şeydən sabah üz çevirib qaçırıq. Bu 
gün bütün varlığımızla arzu edib istədiyimiz bir şeyin haqqında 
sabah hətta düşünmək belə istəmirik və onu yada salmaq bizi dəh- 
şətə gətirir. Mən o zaman bu qəbildən olan ziddiyyətlərin arasında 
qalmış insanın ən əyani bir nümunəsi idim. Bir insan olmaq etiba- 
rilə, mənim yeganə bədbəxtliyim bundan ibarət idi ki, insan cəmiy- 
yətindən qovulmuşdum, mən sahilsiz bir dənizin ortasında tək qal- 
mışdım, göylər məni adam arasında yaşamağa layiq bilməmiş və 
mən bir cinayətkar kimi bu cəmiyyətdən kəsilib kənara tullanmış- 
dım, əbədi bir sükuta məhkum edilmişdim, özüm kimi canlıların 
arasında olmaq mənə layiq görülməmişdi və ruhum günahlardan 
təmizləndikdən sonra insan üzü görməyi mən özüm üçün ən böyük 
bir səadət, ölülərin arasından dirilib çıxmaq kimi bir möcüzə sayar- 
dım. Bütün bunlara baxmayaraq, mən indi nəinki insanla üz-üzə 
gəlməkdən qaçırdım, mən hətta o barədə fikirləşəndə belə bütün 
bədənim əsirdi, mənim yaşadığım bu adaya ayaq basmış insanın 
özünü yox, hətta onun kölgəsini, onun izini belə görsəydim, qorxu- 
dan qəşş edib özümdən getməyə hazır idimi 

Qorxunun məndə ən çox gücləndiyi və bir fikirdən başqa fikrə 
keçdiyim, lakin heç bir mülahizənin üzərində qəti surətdə durma- 
dığım dəqiqələrdən birində ağlıma belə fikir gəldi ki, bu insan 
ayağının ləpiri əhvalatını, bəlkə də, mən özüm düzəltmişəm və ola 
bilsin ki, bu, mənim öz ayağımın ləpiridir, bundan əvvəlki dəfə qayı- 
ğa baxmağa gedib-qayıdarkən qumun üzərinə düşüb qalmışdır. 
Burası var ki, mən qayıdan baş, adətən, ayrı yolla gəlirdim, lakin nə 
dəxli var, məgər mən o zaman, heç olmasa, bir dəfə öz adətimi 

o poza bilməzdimmi?l Bu əhvalat çoxdan olmuşdu, ona görə də o 
vaxt hansı yolla qayıtdığımı indi qətiyyətlə kəsdirə bilmirdim. Lakin, 
əlbəttə, mən öz-özümü inandırmağa çalışırdım ki, bu, elə, doğru- 
dan da, belədir, həmin ləpir mənim öz ayağımdan qalmışdır və mən 
öz kölgəsindən qorxan və ya özünün düzəldib nağıl etdiyi qorxunc 
bir nağıldan özü də dəhşətə gələn axmaq adamın vəziyyətinə düş- 
müşəm. 

Ancaq bundan sonra mən bir qədər özümə gəlib cəsarətləndim 
və evdən bayıra çıxmağa başladım, yoxsa, əslinə baxsan, bu dəhşətli 
kəşfdən sonra mən üç gün heç burnumu da qaladan Çölə çıxart- 
mamiışdım, evdə artıq ərzaq ehtiyatı saxlamadığımdan hətta aclıq 
da çəkirdim, belə ki, üçüncü günə arpa çörəyindən və sudan başqa 
bir şeyim qalmamışdı. Keçilərin vəziyyəti də məni düşündürür və 
narahat edirdi, çünki hər axşam gedib onları sağırdım, indi isə onlar 
sağılmamış qalmışdılar və bilirdim ki, bu vəziyyət zavallı heyvanlara 
çox əziyyət verir, həm də sağılmadıqları üçün keçilərin südünün 
quruyacağından qorxurdum. Düşündüklərim doğru çıxdı. Həqi- 
qətən, keçilərin çoxu xəstələnmiş və onların südü qurumuşdu. 

Beləliklə, özümü inandırdım ki, bu, mənim öz ayağımın ləpiri- 
dir və mən, doğrudan da, yalnız öz kölgəmdən qorxmuşam və bu 
qənaətlə cəsarətlənərək yenə də yaylağa gedib keçiləri sağmağa 
başladım. Lakin siz mənim oraya necə qorxa-qorxa gedib-gəldi- 
yimi, yolda necə tez-tez boylanıb qorxu ilə geriyə baxdığımı və öz 
canımı qurtarmaq üçün necə sayıq tərpəndiyimi, hər bir dəqiqə 
dalımdakı zənbili tullayıb qaçmağa hazır olduğumu görsəydiniz, 
yəqin ki, məni ya vicdan əzabı çəkən ən böyük bir cinayətkar, ya da 
çox böyük bir qorxu keçirmiş adam hesab edərdiniz (elə, əslində 
də, belə idi). 

Ancaq iki-üç gün bayıra çıxdıqdan və heç bir şübhəli şey tap- 
mayandan sonra mən daha da cəsarətləndim. Mən indi, doğrudan 
da, belə bir nəticəyə gəlməyə başlamışdım ki, bu qorxuların hamı- 
sını özüm yaratmışam. Mən bütün şübhələrin tamamilə aradan qalx- 
ması üçün həmin sahilə gedib o əsrarlı ləpiri öz ayağımın izi ilə 
tutuşdurmağı qərara aldım: əgər həmin ləpir mənim ayağımın ləpiri 
ilə düz gəlsə, demək, əmin ola bilərəm ki, mən öz-özümdən qorx- 
muşam. Lakin həmin əsrarəngiz ləpirin olduğu yerə gələndə mənim 
üçün aydın oldu ki, əvvəla, keçən dəfə qayıqdan çıxıb evə qayıdanda 

mən heç bir vəchlə sahilin bu tərəfinə gəlib çıxa bilməzdim, ikincisi, 
müqayisə etmək üçün ayağımı ləpirin üstünə qoyanda gördüm ki, 
ayağım xeyli ondan kiçikdir. Yenidən qorxu məni bürüdü, qızdırma- 
lı adamlar kimi titrəməyə başladım, beynimdə min sual və fikirlər 
bir-birinə qarışmışdı. Mən evə belə bir qəti qənaətlə qayıtdım ki, 
mənim yaşadığım bu adaya lap bu yaxınlarda insan ayağı dəymiş- 
dir, buraya çox olmasa da, hər halda, bir adam gəlib çıxmışdır. Mən 
hətta bu adamların gəlmə deyil, lap bu adanın öz sakinləri olduq- 
larını və mənim indiyə qədər bundan xəbərsiz olduğumu təsdiq 
etməyə də hazır idim. Bundan da belə bir nəticə çıxırdı ki, deməli, 
həmin adamlar məni hər dəqiqə burada qəflətən tuta bilərdilər. 
Lakin mən bu təhlükədən yaxamı qurtarmaq üçün nə etməli oldu- 
ğumu, qətiyyən, bilmirdim. 

Qorxu hissinin təsiri altında insan necə fikirlərə düşür, nə qədər 
axmaq nəticələrə gəlirl Qorxu hissi ağlın bizə köməyə göndərdiyi 
vasitələrdən istifadə etmək bacarığını əlimizdən alır. Mən öz-özümə 
fikirləşib deyirdim ki, əgər vəhşilər mənim keçilərimi tapsalar və 
sünbülləşmiş tarlamı görsələr, onlar hər dəfə yeni bir şey ələ keçir- 
mək üçün tez-tez bu adaya gələcəklər, əgər onlar mənim evimi gör- 
sələr, mütləq bu evdə yaşayanları axtarmağa başlayacaq və ən 
axırda mənim özümü də tapacaqlar. Buna görə də mən əvvəlcə belə 
bir qərara gəldim ki, ağılların ətrafındakı çəpəri söküb atım, keçilə- 
rin hamısını buraxım, tarlanı yenidən qazıb oradakı düyü və arpanı 
məhv edim və öz daxmamı da bir özgə yerə köçürüm ki, düşmən 
bu adada heç bir insan əlaməti görə bilməsin. 

Bu plan mənim başımda o biri sahilə etdiyim və indicə haqqında 
danışdığım səfərin birinci gecəsi, yəni etdiyim yeni kəşflərin təsiri 
altında yaranmışdı. Təhlükəni gözləmək təhlükənin özündən qor- 
xulu olur, şəri gözləmək isə şərin özündən on min dəfə pisdir. Lakin 
mənim üçün ən qorxulu olan o idi ki, bu dəfə mən səbir və dua 
etməklə də özümə təskinlik verə bilmirdim. Mən, təkcə fələstinlilə- 
rin üstünə yeridiklərinə görə yox, həm də Allahın ondan üz dön- 
dərdiyinə görə əzab çəkən Saula! bənzəyirdim. Mən təsəllini o yerdə 
ki lazım idi, orada axtarmırdım, mən öz dərdlərimə Allahdan əlac 


1 Saul — bizim eradan əvvəl XI əsrdə əfsanəvi yəhudi padşahı. Hakimiyyətin 
başqa adamın əlinə keçəcəyi xəbərini alan və fələstinlilərə müharibədə məğlub 
olan Saul, guya, fikir-xəyala dalıb əzab çəkirmiş. Robinzon öz vəziyyətini onunla 
müqayisə edir (fərc.). 

o istəmirdim. Əlbəttə, əvvəllər olduğu kimi, mən yenə də Allaha 
müraciət etsəydim, bu yeni imtahandan da asanlıqla çıxardım, məni 
hədələyən təhlükəni cəsarətlə qarşılayar və qorxmazdım. 

O qədər həyəcanlı idim ki, bütün gecəni yata bilmədim. Lakin 
səhərə yaxın yuxusuzluqdan tamamilə taqətdən düşdüyüm üçün 
yuxu məni apardı və bərk yatdım. Oyanarkən özümü bu son günlər- 
də olduğundan xeyli yaxşı hiss etdim. İndi mən sakit düşünməyə 
başladım və əməlli-başlı fikirləşib belə bir nəticəyə gəldim. Mənim 
yaşadığım və zəngin bitkiləri olan bu ada qitəyə yaxın yerdədir və 
insanlar, əlbəttə, mənim indiyə qədər düşündüyüm kimi, bu yeri 
bir o qədər də unudub özbaşına buraxmazlar, hərçənd ki, bu ada- 
nın daimi sakinləri yoxdur, ancaq qitədə yaşayan vəhşilərin bəzən 
öz qayıqlarında bu adaya gəlib çıxmaları çox mümkündür. Bu da 
ola bilər ki, onları dənizdəki axın və ya külək gətirib buraya çıxarır. 
Necə olur olsun, hər halda, vəhşilər bu adaya gəlib çıxa bilərlər. 

Ancaq adada yaşadığım bu on beş ilin ərzində lap bu axır 
zamanlara qədər mən bir dəfə də olsun bu yerlərdə insan izinə təsa- 
düf etməmişdim, deməli, vəhşilər buraya gəlmiş olsalar da, yenə o 
saat çıxıb getmişlər və heç bir zaman burada daimi qalıb yaşamaq 
niyyətində olmamışlar. 

Demək, mənim üçün yeganə bir təhlükə ondan ibarət idi ki, 
tez-tez etdiyim səyahətlərdən birində mən qəflətən onlarla üz-üzə 
gələ bilərdim. Lakin indi ki vəhşilər buraya öz xoşları ilə gəlmirlər, 
onları külək qovub gətirir, deməli, onlar hər dəfə buraya gəldikdən 
sonra yenə də öz evlərinə qayıtmağa tələsirlər və yəqin ki, burada 
bir gecədən artıq qalmırlar. Çünki onlar dənizdəki qabarmadan 
istifadə etməyə, həm də işıq ikən çıxıb getməyə çalışırlar. 

Deməli, mən özüm üçün təhlükəsiz bir mənzil düzəltməli idim 
ki, vəhşilər adaya gələndə məni görə bilməsinlər. 

İndi mən çadırın dalında öz mağaramı genişləndirdiyimə və 
bayır tərəfə qapı açdığıma görə çox peşman oldum. Buna görə də 
mən bir qədər düşündükdən sonra evimin ətrafına daha bir çəpər 
çəkməyi qərara aldım. Mənim fikrimcə, bu çəpər birinci çəpərdən 
elə bir məsafədə olmalı idi ki, mağaradan bayıra çıxan yol bu ikinci 
çəpərin içərisində qalsın. Ancaq iş elə gətirdi ki, mən heç yeni çəpər 
çəkməli olmadım. On iki il bundan əvvəl köhnə çəpər boyu iki cər- 
gə əkdiyim ağaclar bir-birinə o qədər yaxın idi və elə qol-budaq 

atıb böyümüşdülər ki, indi etibarlı bir hasar əmələ gəlmişdi. Bu 
yarımdairəni başdarı-başa möhkəm Dir divara çevirmək üçün mən 
yalnız bu ağacların arasındakı boş yerlərə payalar vurmalı idim. Belə 
də etdim. 

İndi mənim qalam iki divarla əhatə edilmişdi. İçəri tərəfdəki 
divarı, oxucunun bildiyi kimi, mən on fut qalınlığında torpaq töküb 
bərkitmişdim. Bu işi mən mağaranı genişləndirən zaman görmüş- 
düm. Mağaranın içindən qazıb çıxartdığım torpağı gətirib çəpərin 
yanına tökmüş və möhkəmləndirmişdim. Bayır çəpər isə, dediyim 
kimi, iki cərgə əkilmiş ağaclardan ibarət idi ki, mən onların arasına 
paya vurmuş və içində qalan boş yeri də köhnə kəndirlərin qırıqları, 
ağac tör-töküntüsü — bir sözlə, əlimə keçən və hasarı möhkəmlən- 
dirə bilən hər şey ilə doldurmuşdum. Lakin mən bu bayır çəpərdə 
yeddi kiçik deşik qoymuşdum və bu deşiklər o qədər kiçik idi ki, 
bir əl oraya güclə girə bilərdi. Bu deşiklər mənə atəş açmaq üçün 
lazım idi və mən onların hər birinə bir muşket tüfəng qoymuşdum 
(gəmidən səkkiz muşket tüfəng gətirdiyimi yuxarıda demişdim). 
Mən tüfəngləri top kimi xüsusi ayaqlığın üstündə düzəldib qoymuş- 
dum, ona görə də bir-iki dəqiqənin ərzində mən bunların səkkizin- 
dən də asanlıqla atəş aça bilərdim. Bu istehkamı düzəltmək üçün 
bir neçə ay işləyib çox ağır zəhmət çəkmişdim: ancaq mənə belə 
gəlirdi ki, bu istehkam hazır olmadıqca mən özümü təhlükəsiz 
hesab edə bilmərəm. 

Lakin əziyyətim bununla qurtarmadı. Bayır divarın qabağındakı 
böyük sahədə mən həmin söyüd ağacına bənzəyən və çox yaxşı 
bitib qol-budaq atan ağaclardan əkdim. Zənnimcə, bu ağaclardan 
mən iyirmi minə qədər əkmişdim. Ancaq mən qabaqdan əkdiyim 
ağaclarla divarın arasında kifayət qədər boş yer qoymuşdum ki, 
düşməni uzaqdan görə bilmək mənim üçün asan olsun, həm də 
düşmən mənim qalama hücum etsə, ağacların dalında gizlənə- 
gizlənə hasara yaxınlaşa bilməsin. 

İki ildən sonra evimin qabağında cavan bir pöhrəlik əmələ gəldi. 
Bu ağaclar o qədər bir-birinə yaxın əkilmişdi və o qədər sürətlə böyü- 
yüb qol-qanad atdılar ki, beş-altı ildən sonra evimin ətrafında keçil- 
məz bir meşə yarandı. İndi dünyada heç kəsin ağlına gəlməzdi ki, bu 
meşənin dalında insan yaşayan ev vardır. Qalaya girib-çıxmaq üçün 
mən bir-birinin üstündən hündür qayaya dirədiyim iki nərdivandan 

+ istifadə edirdim (çünki meşədə heç bir keçid qoymamışdım), hər iki 
toe 

nərdivan götürüldükdə isə heç bir canlı məxluq baş-gözü əzilməmiş 
mənim olduğum yerə keçib gələ bilməzdi. Hətta qoçaq bir adam 
dağın üstündən enib, mənim olduğum yerə gəlib çıxa bilsəydi, o, 
yenə də qalanın içinə yox, bayır divarın arxasına düşərdi. 

Beləliklə, öz təhlükəsizliyimi təmin etmək üçün ağlımın kəşf 
etdiyi bütün tədbirləri gördüm və oxucular tezliklə görəcəklər ki, bu 
tədbirlər bir o qədər də əhəmiyyətsiz deyildi, hərçənd ki, bu tədbir- 
ləri həyata keçirdiyim zaman məni təhdid edən təhlükə yalnız mənim 
xəyalımda mövcud idi və məni bürümüş qorxu hissinin nəticəsi idi. 

Ancaq özümü düşmənlərdən qorumaq üçün nə qədər səy gös- 
tərsəm də, eyni zamanda öz başqa işlərimi də unutmurdum. Mən 
yenə də əvvəlki kimi vaxtlı-vaxtında öz keçilərimin yanına gedirdim. 
Keçilər məni yedirir və geyindirirdilər, bu isə məni nəinki ova get- 
mək zərurətindən azad edir, habelə mən barıta və vaxtıma qənaət 
edirdim, özüm də əziyyətdən azad olurdum. Bu keçi sürüsünün ver- 
diyi xeyir o qədər aydın və nəzərəçarpacaq dərəcədə idi ki, mən bu 
sürüdən məhrum olmağı və hər şeyi yenidən başlamağı, qətiyyən, 
arzu etmirdim. 

Bu cür bədbəxtlik üz verməsin deyə, mən çox ciddi fikirləşib 
belə qərara gəldim ki, keçiləri saxlamaq üçün mənim əlimdə yalnız 
iki vasitə vardır: ya, gərək, bütün sürünü gecə mağaraya yığaydım 
(bunun üçün mağaranı əvvəlcədən yenə bir qədər qazıb genişlən- 
dirmək lazım gələrdi), ya da bir-birindən aralı və mütləq örtülü yer- 
də iki-üç yeni yataq düzəltmək və onların hər birində altı baş cavan 
keçi yerləşdirmək lazım idi ki, onları tapmaq çətin olsun. O zaman 
mənim əlimdəki böyük sürü hər hansı bir bədbəxt hadisənin nəti- 
cəsində hətta tələf olsaydı, yenə də saxladığım bir neçə cavan keçi- 
dən mən, çox əziyyət çəkmədən, böyük bir sürü düzəldə bilərdim. 
Bu axırıncı tədbiri həyata keçirmək xeyli zəhmət və vaxt tələb etsə 
də, mən axırda yenə də bu fikrin üzərində dayandım. 

Mən adanı başdan-başa gəzib-dolaşdım, ən uzaq və nəzərə çarp- 
mayan yerlərini gözdən keçirtdim, axırda heç kəsin görə bilməyə- 
cəyi, yaxşıca örtülü və gizli bir yer seçdim. Bu, elə bir yer idi ki, daha 
bundan yaxşısını heç arzu etmək də olmazdı. Çünki tapdığım bu 
yer meşənin ortasında çökək bir düzənlik idi, bir zaman adanın şərq 
tərəfindən qayıdarkən mən həmin bu meşədə azmışdım. Bütün 

düzənlik üç akra qədər olardı. Meşə onu hər tərəfdən elə bürümüş- 
dü ki, ətrafında bir növ, demək olar ki, təbii divar əmələ gəlmişdi. 
Hər halda, burada mən çəpər düzəltməyə başlasaydım, başqa yer- 
lərdə olduğundan daha az zəhmət çəkməli olardım. 

Mən təcili surətdə işə başladım və dörd həftədən sonra bu yeni 
keçi yatağının ətrafında elə sıx bir çəpər düzəldib qurtardım ki, keçi- 
ləri arxayın oraya gətirmək olardı. İndi keçiləri buraya gətirmək də 
bir o qədər çətin deyildi, çünki ətrafı çəpərlənmiş yataqlarda böyüt- 
düyüm çavan keçilər mənə öyrəşmiş və əhliləşmişdilər. Mən fürsəti 
əldən qaçırmayıb sürüdən on keçi və iki təkə ayırıb yeni yatağa 
apardım. Sonra mən çəpərin tamamilə möhkəmləndirilməsinə yenə 
də bir qədər vaxt sərf etdim, lakin bu işi mən asta-asta və tələs- 
mədən görürdüm. 

Bütün bu zəhmətlər, bu qədər ağır işlər isə qum üzərində insan 
ayağı ləpirini gördüyüm vaxtdan bəri məni bürümüş olan o qorxu 
hissinin nəticəsində meydana çıxmışdıl Çünki mən bu vaxta qədər 
heç bir zaman nə adanın özündə, nə də onun yaxınlığında insan izi 
görməmişdim. O dəhşətli kəşfdən sonra mən öz əvvəlki sakit həya- 
tımla vidalaşdım. Həyatında daima qorxu hissi keçirmiş olan adam- 
lar buna inanar və bunun nə demək olduğunu başa düşərlər, Mən 
təəssüflə bunu da əlavə etməliyəm ki, keçirdiyim daimi əzab və həyə- 
canlar mənim dini hisslərimə də çox pis təsir etdi. Mən hər gecə 
yatanda fikirləşirdim ki, bəlkə, heç sabaha sağ çıxmadım, bəlkə, 
gecə vəhşilər hücum edib məni öldürəcək və yeyəcəklər. Bu qorxu 
mənim qəlbimi o qədər sıxırdı ki, ruhi sakitlik mənə nadir hallarda 
qismət olurdu. Mənim lazımi qaydada və səbir ilə böyük Yaradana 
müraciət etdiyim dəqiqələr də çox az olurdu. Mən dua və ibadət 
edirdimsə də, bunu özünün tezliklə məhv olacağını hiss edən və 
buna görə də çılğınlıqla həyəcan içində qorxudan Allahı köməyə 
çağıran bir adam kimi edirdim. Mən öz şəxsi təcrübəm əsasında 
deyə bilərəm ki, insanı ibadətə daha çox cəlb edən ruhun sakit 
dəqiqələridir, insanın minnətdarlıq, sevgi və rəhm hiss etdiyi hallar- 
dır, ölüm yatağında olan adam tövbə etməyə çox az meyil göstərdiyi 
kimi, qorxu hissi altında əzilmiş insan da əsl ibadətə bir o qədər az 
meyil göstərir. Xəstəlik insanın bədənini zəiflətdiyi kimi, qorxu da 
insanın ruhunu zəiflədib əldən salan bir xəstəlikdir. Qorxu hissi 
insanın bədənindəki başqa xəstəliklərdən daha çox dua və ibadətə 

+ mane olur, çünki ibadət bədəndə yox, insanın ruhunda baş verən 
лә. 
bir hadisədir. 

Lakin mən yenə də hekayəmə qayıdıram. Beləliklə, özümə keçi- 
lərdən diri ət ehtiyatı hazırladıqdan sonra ikinci bir dəstə keçi ayırmaq 
üçün yeni və xəlvət bir yer axtarmağa başladım. Bu məqsədlə adanı 
gəzərkən bir dəfə onun qərb sahilinə gedib çıxdım, mən adanın bu 
tərəfini heç bir zaman görməmişdim. Sahilə çatmamış bir təpənin 
üstünə çıxıb ətrafı gözdən keçirtdim, birdən mənə elə gəldi ki, 
uzaqda, dənizdə bir qayıq gözümə dəydi. Məndə bir neçə müşa- 
hidə borusu var idi, mən onları bizim gəmidən gətirdiyim sandıqla- 
rın birindən tapmışdım, lakin, təəssüf ki, yanımda deyildi, buna görə 
də mən gözlərimi uzağa zilləyib nə qədər diqqətlə baxdımsa da, bu 
qaraltının, doğrudan da, qayıq olub-olmadığını ayırd edə bilmədim. 
Təpədən aşağı sahilə tərəf düşəndə daha heç bir şey görmədim, 
hələ indiyə qədər də bilmirəm ki, gördüyüm və qayıq hesab etdiyim 
o qaraltı nə idi. Lakin o gündən bir daha müşahidə borusunu 
yanımca götürmədən evdən bayıra çıxmamağı özümə söz verdim. 

sahilə çatar-çatmaz (yuxarıda dediyim kimi, mən bu sahildə heç 
olmamışdım) o saat qane oldum ki, insan ayağı ləpiri bu adada 
mənim düşündüyüm qədər də nadir bir şey deyilmiş. Bəli, mən 
inandım ki, əgər taleyin əmri ilə mən adanın vəhşilərin gəlib çıxma- 
dıqları şərq sahilinə deyil, o biri tərəfinə düşmüş olsaydım, o halda, 
çoxdan görər və öyrənmiş olardım ki, vəhşilər bu adaya çox tez-tez 
gəlirlər və adanın qərb sahili uzaq dəniz səfərləri zamanı nəinki onlar 
üçün daimi bir limandır, hətta bu sahil onlar üçün bir kef yeridir. Bu 
dəhşətli kef zamanı onlar insanı öldürüb ətini yeyirmişlər. 

Təpədən düşüb sahilə gələrkən gördüklərim məni dəhşətə gəti- 
rib sarsıtdı. Bütün sahil insan sümükləri ilə, kəllələr, qabırğa, əl və 
ayaq sümükləri ilə dolu idi. Bu mənzərəni görərkən ruhumu necə 
bir dəhşət hissi bürüdüyünü sözlə ifadə etməkdə acizəm. Vəhşi 
qəbilələrin öz aralarında tez-tez müharibə etdiklərini bilirdim. Mən 
belə fikirləşirdim ki, yəqin, hər dəfə vuruşmadan sonra qalib gələn- 
lər öz hərbi əsirlərini qitədən buraya gətirir və adamyeyən vəhşilə- 
rin hamısında olan adət üzrə onları burada öldürüb yeyirlər. Mən 
burada dairəvi bir yer gördüm, bu girdə meydançanın ortasında 
tonqal qalıqları var idi. Görünür, amansız vəhşilər burada toplanır 
və öz dəhşətli ziyafətlərini burada düzəldirdilər. 

Bütün bu gördüklərim məni o qədər sarsıtmışdı ki, hətta bu sahil- 
də qalmağın mənim üçün necə təhlükəli olduğunu belə birdən-birə 
düşünüb dərk edə bilməmişdim, çünki insanın ləyaqətini alçaldan 
bu biabırçılıq və vəhşiliklərin məndə doğurduğu dəhşət, nifrət hissi 
qəlbimdəki bütün qorxuları sıxışdırıb çıxartmışdı. Mən bu vəhşilərin 
belə rəhmsiz hərəkətləri haqqında çox eşitmişdim, lakin indiyə 
qədər heç bir zaman onları öz gözlərimlə görməmişdim. Gördüyüm 
bu iyrənc mənzərədən nifrətlə üzümü döndərdim. Ürəyim bulanırdı. 
Əgər təbiət özü köməyimə gəlməsəydi və yediyimi geri qaytarıb qar- 
nımı təmizləməsəydim, yəqin ki, ürəyim sıxılıb özümdən gedəcəkdim. 

Mən bu dəhşətli yerdə bir dəqiqə də olsun artıq qalmadım: 
ayaqüstə dayanmağa taqətim çatan kimi tez təpəyə qalxıb oradan 
da geriyə, öz evimə tərəf götürüldüm. 

Adanın bu sahilindən bir qədər uzaqlaşdıqdan sonra mən bir 
balaca nəfəs alıb özümə gəlmək və fikrimi toplamaq üçün bir qədər 
dayandım. Mən dərin bir razılıq və şükranlıqla üzümü göylərə tərəf 
çevirdim, göz yaşı töküb böyük Yaradana təşəkkür etdim, dünyanın 
başqa bir yerində, insan cildinə girmiş belə vəhşilərin olmadığı bir 
yerində doğulub böyüdüyüm üçün ona öz minnətdarlığımı bildirdim. 

Mən belə yorğun və əzgin bir əhvali-ruhiyyədə öz qalama qayıt- 
dım və o gündən etibarən vəhşilərdən qorxum da azaldı. Öz müşa- 
hidələrim əsasında mən inandım ki, vəhşilər bu adaya heç bir zaman 
bir şey ələ keçirmək məqsədilə gəlməmişlər, görünür, onların ya heç 
bir şeyə ehtiyacları yoxdur, ya da bu kimsəsiz adada dəyərli bir şey 
ələ keçirməyin mümkün olmadığına tamamilə əmin idilər. Şübhəsiz, 
onlar adanın meşəlik tərəfinə də bir neçə dəfə gəlmişlər, lakin, 
ehtimal ki, orada da özləri üçün yararlı bir şey tapmamışlar. Ancaq 
bu bir həqiqət idi ki, əgər on səkkiz ilə qədər bu adada yaşayıb, lap 
son zamanlara kimi heç bir insan izinə rast gəlməmişdimsə, demək, 
vəhşilərin gözünə görünmədən daha on səkkiz il bu adada yaşaya 
bilərdim, bu şərtlə ki, öz ehtiyatsızlığım nəticəsində təsadüfən onlara 
rast gəlməyəydim. Lakin belə təsadüflərdən də bir o qədər qorxmaq 
lazım deyildi, çünki mənim yeganə işim-gücüm adada yaşadığımı 
bildirən bütün əlamətləri mümkün qədər yaxşıca gizlətməkdən ibarət 
idi. Nə qədər ki bu vəhşilərdən başqa mənə yoldaş ola biləcək başqa 
bir mədəni adam bu adaya gəlib çıxmamışdı, mən də bacardıqca öz 
yuvamdan bayıra çox az çıxırdım. 

Ancaq vəhşi heyvanlar kimi bir-birlərinin ətini yeyən bu qaniçən 
yırtıcıların məndə doğurduğu dəhşət və nifrət hissi mənim fikrimi də 
çox qarışdırmışdı, buna görə də mən adanın öz malikanəm olan 
tərəfində, yəni dağın altındakı evim, meşədəki daxmam və keçilər 
üçün ətrafını çəpərləyib ağıl düzəltdiyim tala olan hissəsində iki 
ilədək yaşadım və heç bir yerə çıxmadım. Mən ancaq baş çəkmək 
üçün keçilər olan ağıla gedirdim, çünki vəhşilərə olan nifrətim o 
qədər güclü idi ki, onlarla üz-üzə gəlməkdənsə, şeytana rast gəl- 
məyə razı olardım. Bu müddət ərzində mən, heç olmasa, bir dəfə 
də gedib öz qayığıma baxmamışdım, mən hətta özüm üçün başqa 
bir qayıq düzəltmək haqqında fikirləşməyə başlamışdım, çünki ada- 
nın o biri sahilindəki qayığımı bu tərəfə gətirməyə heç bir təşəbbüs 
göstərməyəcəyimi qəti qərara almışdım. Mən dənizdə vəhşilərə rast 
gəlməyi heç arzu etmirdim, çünki onların əlinə düşsəm, aqibətimin 
necə olacağını bilirdim. 

Ancaq aradan keçən vaxt və adaya gələn vəhşilərin mənim 
yaşadığım yeri tapa bilməyəcəklərinə olan inamım vəziyyəti dəyiş- 
dirdi: mən vəhşilərdən daha qorxmurdum, özüm də əvvəlki kimi 
sakit yaşamağa başlamışdım. Fərq yalnız bunda idi ki, indi əvvəlkinə 
görə daha da ehtiyatlı tərpənirdim və düşmənlə üz-üzə gəlməmək 
üçün bütün tədbirləri görürdüm. Başlıca olaraq mən tüfəng atmaq- 
dan çəkinirdim, çünki vəhşilər adada olsaydı, atəşin səsi onların 
diqqətini cəlb edə bilərdi. Vaxtında keçilərdən sürü düzəltdiyim 
üçün indi mən ova getməsəm də, dolana bilirdim. Bu iki ilin ərzində 
yalnız bir neçə vəhşi keçi ovladım, ancaq onları da mən tələ ilə 
tutmuşdum, çünki həmin müddətdə mən heç bir zaman tüfəngsiz 
evdən bayıra çıxmamışdımsa da, bir dəfə də olsun atəş açmamış- 
dım. Mən nəinki tüfəngsiz bayıra çıxmamışdım, hətta əlavə olaraq 
gəmidən tapdığım tapançalardan da ikisini kəmərimə taxıb və çox 
yaxşı itilənmiş bir qılınc da onların üstündən keçirirdim. Beləliklə, 
mənim, doğrudan da, çox qorxunc bir görkəmim var idi. Bir tərə- 
fimdə balta, o biri tərəfimdə qınsız bir qılınc, kəmərimdə tapançalar, 
əlimdə də tüfəng! 

Beləliklə, əgər daima ehtiyatlı olmaq zəruriyyətini nəzərə alma- 
saq, demək olar ki, mənim həyatım, yuxarıda dediyim kimi, müəy- 
yən bir müddət ərzində yenə də öz əvvəlki sakit axarına düşdü. Mən 
öz vəziyyətimi nəzərdən keçirib qiymətləndirəndə gündən-günə 

daha çox inanırdım ki, bir çox başqalarınınkı ilə müqayisədə mənim 
vəziyyətim olduqca yaxşıdır, hətta fikirləşirdim ki, əgər Allah-taala 
istəsəydi, mən bundan da pis bir vəziyyətə düşə bilərdim. Əgər öz 
vəziyyətimizi nəzərdən keçirib qiymətləndirəndə şikayətlərimizi doğ- 
rultmaq üçün biz öz halımızı daha pis şərait və vəziyyətlərlə müqayi- 
sə etsək, biz öz taleyimizdən çox az şikayətlənər və ona daha çox 
minnətdar olub şükür edərik. 

Mənim isə indiki vəziyyətim elə idi ki, heç bir şeydən korluq çək- 
mirdim: mənə elə gəlir ki, bu yırtıcı vəhşilərin qorxusu və bu qor- 
xunun nəticəsi olaraq öz təhlükəsizliyimi təmin etmək üçün daima 
qayğı çəkmək və ehtiyatlı olmaq hissi məişət işlərinə, öz rahatlığımı 
yaxşılaşdırmağa olan həvəsimi öldürmüşdü, başım işləmirdi, ixtira- 
çılıq qabiliyyətim də tamamilə itmişdi. Məsələn, mən arpadan pivə 
bişirmək haqqında çoxdan fikirləşirdim, ancaq bu fikrimi həyata 
keçirə bilmədim. Əlbəttə, bu pivə əhvalatı mənim üçün çox fan- 
tastik bir fikir idi, bunu həyata keçirmək üçün bir çox zəruri şeylər 
lazım idi ki, onlar da məndə yox idi. Hər şeydən əvvəl, pivəni 
saxlamaq üçün böyük çəlləklər lazım idi, oxucu da çox yaxşı bilir ki, 
çəllək düzəltmək üçün mən həftələr və aylarla zəhmət çəkdim, lakin 
heç bir şey düzəldə bilmədim. Məndə həmçinin pivəyə lazım olan 
maya və onu bişirmək üçün böyük qazan da yox idi. Ancaq bütün 
bunlara baxmayaraq, mən əminəm ki, əgər o zaman lənətə gəlmiş 
vəhşilər məni o qədər qorxuya salmasaydılar, yəqin ki, pivə bişirmək 
haqqındakı fikrimi həyata keçirməyə girişəcəkdim, həm də ola bilər 
ki, arzuma çatardım, çünki o zaman məndə belə bir vərdiş əmələ 
gəlmişdi: bir işi başladımmı, axıra çatdırmamış ondan əl çəkmirdim. 

Ancaq burası var ki, o zaman mənim ixtiraçılıq qabiliyyətim 
tamam başqa tərəfə istiqamətlənmişdi. Mən gecə-gündüz fikirləşir- 
dim ki, bu vəhşilər öz yırtıcı ziyafətlərini düzəldib əylənərkən necə 
edim ki, onlardan bir neçəsini öldürüm və mümkün olarsa, onların 
yemək üçün gətirdikləri bədbəxt qurbanı da xilas edim. Mən istə- 
yirdim ki, əgər bu vəhşiləri öldürə bilməsəm də, hər halda, onları 
elə möhkəm qorxudum ki, bir daha bu adaya gəlməyə cəsarət 
etməsinlər. Ancaq bu münasibətlə başımda necə fikirlər əmələ 
gəldiyini və necə planlar qurduğumu bütün təfərrüatı ilə nağıl 
etməyə başlasam, mənim bu kitabım həddindən çox qalın çıxar. 
Amma orasını qeyd edim ki, mənim düşündüyüm bütün planlar 

o vaxtı hədər yerə itirmək idi. Çünki vəhşiləri cəzalandırmaq üçün 
onlarla döyüşə girmək lazım idi, belə olduqda isə bir nəfər təklikdə 
ox və nizələrlə silahlanmış iyirmi-otuz vəhşiyə qarşı nə edə bilərdi? 
Həm də mənə məlum idi ki, onlar bu ox və nizələrlə nişan aldıqları 
hədəfi mənim tüfənglə vurduğumdan pis vurmurlar. 

Hətta bir dəfə ağlıma bir fikir gəldi ki, vəhşilərin sahildə tonqal 
qaladıqları yerə mina qoymaq lazımdır. Bu məqsədlə mən beş-altı 
girvənkə barıtı həmin ocaq yerində aparıb basdırmaq istəyirdim. 
Nəzərdə tutmuşdum ki, onlar ocağı yandırandan bir qədər sonra 
barıt alışıb partlayar və yaxında olan hər şeyi məhv edər. Ancaq, 
əvvəla, barıta heyfim gəlirdi, çünki barıt ehtiyatım çox azalmışdı, 
ikincisi, mən barıtın məhz vəhşilər tonqalın ətrafına toplaşdıqları 
dəqiqədə partlayacağına bir o qədər də əmin deyildim. Əgər belə 
olmasaydı, daha bu partlayışın nə mənası ola bilərdi? dzaqbaşı, 
barıt partlayarkən vəhşilərin bir neçəsini yandıra bilərdi. Əlbəttə, 
onlar догхасаддиаг, lakin bu qorxu o qədər qüvvətli ola bilərdimi ki, 
onlar bir daha bu adaya gəlməsinlər? Bütün bunları düşündükdən 
sonra mən bu fikirdən əl çəkdim. Sonra mən münasib bir yerdə 
səngər düzəltmək fikrinə düşdüm: nəzərdə tutmuşdum ki, tüfəng- 
lərin üçünü doldurub bu səngərdə gizlənərəm, vəhşilər öz yırtıcı 
əyləncələrinə başlarkən bu tüfəngləri bir-birinin ardınca onların dəs- 
təsinin lap ortasına boşaldaram, yəqin ki, hər dəfə tüfəngdən atəş 
açanda onlardan iki-üç nəfəri ölər və ya yaralanar, sonra səngərdən 
çıxıb tapançalarla və qılıncla onların üstünə hücum edərəm. Vəhşi- 
lər lap iyirmi nəfər də olsa, mən bu yolla onların hamısının öhdə- 
sindən gələ biləcəyimə şübhə etmirdim. Mən bir neçə həftə bu 
barədə düşündüm. Bu fikir məndə o qədər möhkəmlənmişdi ki, 
hətta gecələr yatanda yuxuda görürdüm ki, vəhşilərlə vuruşuram, 
onlara atəş açıram, səngərdən çıxıb onların üzərinə hücum edirəm. 

Vəhşilərlə vuruşmaq üçün nəzərdə tutduğum bu layihə bir müd- 
dət məni o qədər məşğul etdi ki, səngər hazırlamaq üçün əlverişli 
yer axtarmağa bir neçə gün vaxt sərf etdim. Mən hətta onların sahil- 
də toplandıqları yerə gedirdim və bu yerlə yaxşıca tanış olmuşdum. 
Mənim qəlbim intiqam hissi ilə yandığı, düşüncəm isə bir-birini 
yeyən bu iyrənc təbiətli vəhşiləri qırmaq üçün qanlı planlarla dolu 
olduğu o dəqiqələrdə vəhşilərin yırtıcılığının həmin yerdə qalmış 
dəhşətli izləri bu nifrət hissini daha da alovlandırırdı. 


174 


Səngər üçün yer, axır ki, tapıldı, yəni, daha doğrusu, mən xəlvəti 
və örtülü iki yer tapmışdım: bunlardan birini vəhşilərə atəş açmaq 
üçün, o birini isə onlara baxıb müşahidə etmək üçün seçmişdim. 
Bu, təpənin yamacında irəliyə doğru çıxmış bir yer idi, mən adaya 
yaxınlaşan hər bir qayığı buradan yaxşıca görüb izləyə bilərdim. Vəh- 
şilərin qayığını uzaqdan görən kimi, mən gizlicə, onlar sahilə çıxma- 
mış yaxındakı kiçik meşəyə keçib gedə bilərdim. Orada ağaclardan 
birinin gövdəsində elə böyük bir koğuş var idi ki, mən asanlıqla 
onun içinə sığınar və orada oturub vəhşilərin hər bir hərəkətini lap 
əla bir surətdə izləyərdim, sonra da, aydındır ki, vəhşilərin hamısı bir 
yerə toplananda fürsəti əldən qaçırmaz, atəş açar və yəqin ki, birinci 
atəşlə onlardan üçünü-dördünü yerə sərərdim. 

səngər üçün yer seçilən kimi, mən döyüşə hazırlaşmağa başla- 
dım. Tapançalarımı, hər iki muşket və ov tüfənglərimi yoxlayıb qay- 
daya saldım. Muşketlərin hərəsinə yeddi güllə doldurdum: ikisi 
böyük qurğuşun parçası, beşi isə tapança gülləsi idi. Öv tüfənginə 
isə bir ovuc iri qırma doldurdum. Sonra mən silahları üç dəfə təkrar 
doldurmaq üçün əlavə barıt və güllə ayırıb yola çıxmağa hazırlaşdım. 

Vuruşmanın planı bütünlüklə hazır olduqdan və öz xəyalımda 
bir neçə dəfə həyata keçirildikdən sonra mən hər gün müşahidə 
üçün evimdən üç mil kənarda olan təpəyə gedib-gəlməyə başladım. 
Mən saatlarla oradan dənizə baxır və bir gəmi görünüb-görün- 
mədiyini, vəhşilərin öz qayıqları ilə adaya yanaşıb-yanaşmadıqlarını 
öyrənmək istəyirdim. İki, yoxsa da bilmirəm, üç ay mən gözətçilik 
vəzifəmi lap vicdanla yerinə yetirdim, ancaq axırda bu iş məni 
darıxdırdı, çünki bu üç ayın ərzində mən nəinki sahilin yaxınlığında, 
hətta okeanın gözlə və müşahidə borusu ilə görülə biləcək bütün 
yerlərində qayığa oxşar heç bir şey görməmişdim. 

Nə qədər ki mən vaxtlı-vaxtında öz müşahidə məntəqəmə gedib- 
gəlirdim, məndəki hərbçi əhvali-ruhiyyəsi də zəifləmirdi və mən 
vəhşilərə vurmağa hazırlaşdığım ağır zərbədə heç bir pis cəhət gör- 
mürdüm. İyirmi-otuz nəfər, demək olar ki, tamamilə silahsız adamı 
əzişdirmək mənə lap adi bir şey kimi görünürdü. Yerli əhalinin insan 
təbiətinə zidd olan bu vəhşi adətlərinə bəslədiyim nifrət hissi məni o 
qədər qəzəbləndirmişdi ki, hətta bu adamların belə bir cəzaya layiq 
olub-olmadıqları haqqında heç düşünmək belə istəmirdim. Mən heç 
ağlıma gətirmirdim ki, bu vəhşilərin taleyi elə gətirmişdir ki, həyatda 

o onların öz vəhşi duyğularından və heyvani ehtiraslarından başqa, 
özgə bir rəhbərləri yoxdur. Mən fikirləşmirdim ki, indi ki böyük 
Yaradan dünyada belə insanların varlığına əsrlərdən bəri dözmüşdür 
və indi də dözür, indi ki dünyada bu qədər qeyri-insani adətlərin möv- 
cud olmasına yol verir və bir çox qəbilələrin yalnız göylər tərəfindən 
unudulmuş adamların edə biləcəyi bu iyrənc hərəkətlərinə mane 
olmur, deməli, bütün bu adamları və onların hərəkətlərini mühakimə 
etmək də mənim işim deyildir. Lakin, dediyim kimi, mənim gündəlik 
səmərəsiz müşahidələrim məni darıxdırmağa başlayanda öz əvvəlki 
döyüş planlarıma olan baxışlarım da dəyişməyə başladı. Mən bütün 
bu planlarıma daha sakit və daha soyuqqanlı yanaşmağa başladım 
və adamların hakimi, ya cəlladı rolunu oynamaq üçün nə dərəcədə 
haqlı olub-olmadığımı fikirləşməyə başladım. Fərz edək ki, bu vəh- 
şilər lap cinayət işləyirlər, lakin əsrlərdən bəri bu şər işləri görməyə 
imkan tapmışlarsa və heç kəs onları cəzalandırmamışdırsa, demək, 
Allahın iradəsi belə imişl Haradan bilmək olar: bəlkə, bir-birini məhv 
edərkən onlar yalnız Allahın əmrini yerinə yetirirlər? Hər halda, bu 
adamlar hələ ki mənə heç bir zərər vurmamışdılar, belə olduqda, 
mənim onların qəbiləarası düşmənçilik işlərinə qarışmağa nə haqqım 
vardır? Onların bu qədər düşüncəsiz surətdə axıtdıqları qanın inti- 
qamını almaq vəzifəsini mən nəyə əsasən öz üzərimə götürməliyəm? 
Mən öz-özümə fikirləşib deyirdim: “Mən Allahın onları məzəmmət 
edəcəyini haradan bilə bilərəm? Bir şey aydındır ki, bir-birini yemək 
vəhşilərin gözündə cinayət deyildir, onların düşüncəsinə görə, bu 
adətdə heç bir pis cəhət yoxdur, buna görə də onlar bu iş üçün heç 
bir vicdan əzabı çəkmirlər. Onların gözü bağlı olduğu və anlama- 
dıqları üçün bu günahı edirlər və günahı işləyərkən, bizim kimi, Alla- 
hın mərhəmətinə meydan oxumurlar. Öküzü kəsmək bizim üçün 
necə adi bir işdirsə, hərbi əsiri öldürmək də onlar üçün eyni dərəcədə 
adi bir şeydir, qoyun ətini biz çox sakitcə yediyimiz kimi, onlar da 
insan ətini eləcə sakit yeyirlər”. 

Bu fikirlər məni belə bir nəticəyə gətirib çıxartdı ki, mən adam- 
yeyən vəhşiləri qatillər kimi ağır cəzalandırmağa hazırlaşarkən haq- 
sız olmuşam. İndi mənə tamamilə aydın idi ki, onlar heç hərbi əsir- 
ləri öldürən və ya düşmənə təslim olduqdan sonra yenə də heç kəsə 
aman verməyib hamını qılıncdan keçirən və lap böyük orduları qırıb 
məhv edən xristianlar qədər qatil deyillər. 

Sonra mənim ağlıma belə bir fikir də gəldi ki, vəhşilərin nə 
qədər iyrənc adətləri olur olsun, bunun mənə dəxli yoxdur. Onlar 
ki mənə toxunmamışdılar, nə üçün mən onları qırmalıyam? Əgər 
onlar mənim üzərimə hücum etmiş olsaydılar və mən də öz həya- 
tımı qorumalı olsaydım, o, başqa məsələdir. Lakin mən hələ onların 
əlinə düşməmişdim, onlar hətta bu adada mənim yaşadığımı da bil- 
mirdilər, deməli, onların mənim əleyhimə çevrilmiş heç bir hiyləgər 
fikirləri də ola bilməzdi, buna görə hələlik mənim də onlara hücum 
etməyə heç bir ixtiyarım yoxdur. Mən onlara hücum etsə idim, bu, 
Cənubi Amerikada milyonlarla adamı qırmış və rəhmsizlikləri ilə ad 
qazanmış ispaniyalıların hərəkətindən bir o qədər də yaxşı olmazdı. 
Fərz edək ki, bu adamlar bütpərəst və ya vəhşi imişlər, lakin onlarda 
insanı qurban kəsmək kimi nə qədər qanlı dini adətlər və vəhşi 
ənənələr olursa olsun, hər halda, ispaniyalıların qarşısında onların 
elə bir təqsiri olmamışdır. Buna görə əbəs deyildir ki, Avropanın 
bütün xristian xalqları, hətta ispaniyalıların özləri belə Amerikadakı 
bu yerli qəbilələrin qırılmasından qəzəblənmişlər və hamı deyir ki, 
bu hərəkət insan təbiətinə zidd olan çox iyrənc və qanlı bir işdir, nə 
Allahın və nə də bəşəriyyətin qarşısında bu hərəkəti heç bir şeylə 
doğrultmaq olmaz. O zamandan bəri hətta ispaniyalının adı çəki- 
ləndə belə bu ad insanpərvərlik və xristian hissi ilə aşılanmış hər bir 
adamın ürəyinə vəlvələ salır, sanki, İspaniya elə bir ölkədir ki, orada 
doğulub böyüyən adamlar xristian qayda-qanunlarını dərk edə 
bilmir, hər növ alicənab hisslər onlara yaddır, bədbəxtlərin halına 
acımaq kimi ən adi xeyirxah hissləri belə başa düşmürlər. 

Bu fikirlər mənim hirsimi yatırtdı və mən düşündüyüm plandan 
əl çəkərək, belə bir nəticəyə gəldim ki, vəhşiləri qırmağa haqqım 
yoxdur və nə qədər ki onlar mənə toxunmurlar, mənim də onların 
işlərinə qarışmağım üçün bir səbəb yoxdur. Mən yalnız onların edə 
biləcəyi hücumun qarşısını almaq haqqında düşünməliyəm, əgər 
onlar mənim bu adada yaşadığımı başa düşüb, yerimi tapsalar və 
üzərimə hücum etsələr, o zaman mən öz vəzifəmi yerinə yetirə 
bilərəm. 

Digər tərəfdən, düşünürdüm ki, nəzərdə tutduğum planı həyata 
keçirmək məni vəhşilərin əlindən nəinki qurtarmaz, əksinə, fəlakətə 
sürükləyər. Çünki mən vəhşilərin əlindən yaxamın qurtardığına yal- 
nız o zaman əmin ola bilərdim ki, vəhşilərin hamısını, yəni təkcə 

o gələn dəfə yox, ümumiyyətlə, bundan sonra bu adaya gələcək vəh- 
şilərin hamısını son nəfərinə qədər qırıb qurtarmış olaydım. Əgər 
onlardan bircə nəfəri gözümdən yayınıb geri qayıtsa və baş vermiş 
hadisəni öz adamlarına danışsa, yəqin ki, öz qəbilələrindən olan 
adamların intiqamını almaq üçün minlərlə vəhşi toplaşıb üzərimə 
hücuma keçərlər! Beləliklə də, mən öz əlimlə özümü fəlakətə sal- 
mış olaram, halbuki indi hələlik belə bir təhlükə məni hədələmir. 

Bütün bunların hamısını götür-qoy edib fikirləşdikdən sonra mən 
belə qərara gəldim ki, vəhşilərin işinə qarışmaq mənim tərəfimdən 
həm ədəbsizlik, həm də ağılsızlıq olardı, mən mümkün qədər onlar- 
dan gizlənməliyəm və haraya gedib-gəlsəm, izimi elə itirməliyəm ki, 
onlar bu adada insan yaşadığını başa düşə bilməsinlər. 

Bu əhvali-ruhiyyə məndə bir ilə qədər davam etdi. Bütün bu 
müddət ərzində vəhşiləri qırmaq xəyalından o qədər uzaq idim ki, 
onlara tamaşa etmək və ya son gəlişdən sonra sahildə necə bir iz 
buraxdıqlarını görmək üçün bir dəfə də olsun təpənin üstünə çıx- 
mamışdım. Qorxurdum ki, bu yırtıcıları görsəm, onlara yaxşıca 
divan tutub qırmaq həvəsi yenə də məndə oyanar və əlverişli bir 
fürsət düşən kimi, qəflətən onların üzərinə hücum etməkdən özü- 
mü saxlaya bilmərəm. Mən yalnız öz qayığımı gedib oradan adanın 
şərq sahilinə gətirdim. Qayığı saxlamaq üçün burada hər tərəfi 
qayalarla örtülmüş və olduqca əlverişli bir liman tapdım. Adanın 
şərq sahili boyunca dəniz axını keçirdi, buna görə də bilirdim ki, 
vəhşilər heç bir vəchlə bu limana çıxmağa cəsarət etməzlər. 

Mən qayığımı bütün dəm-dəsgahı, yəni özüm düzəltdiyim dor 
ağacı, yelkən və lövbərə bənzər şeylər ilə birlikdə bu limana keçirt- 
dim (lövbər adlandırdığım bu şeyi, əslində, nə lövbər, nə də heç 
qarmaq adlandırmaq olmazdı, nə etməli, bundan yaxşısını düzəldə 
bilməmişdim). Müxtəsər, o biri sahildə hər nə var idisə, hamısını 
yığışdırıb gətirdim ki, nə qayığın, nə də adada insan yaşadığının 
əlamətini göstərən heç bir iz orada qalmasın. 

Bundan əlavə, yuxarıda dediyim kimi, mən indi həmişəkindən 
daha çox qapalı bir həyat keçirirdim və son dərəcə ehtiyac olma- 
dıqda öz yuvamdan da bayıra çıxmırdım. Doğrudur, mən hər gün 
keçiləri sağmağa və meşədə qoyduğum kiçik sürüyə baş çəkməyə 
gedirdim, lakin keçilər adanın əks tərəfində idi, buna görə də oraya 
gedəndə mənə heç bir təhlükə üz verə bilməzdi. İndi inamla demək 

olardı ki, vəhşilər buraya bir şey ələ keçirmək məqsədilə gəlmirdi- 
lər və buna görə adanın içərilərinə də getmirdilər. Şübhə etmirdim 
ki, məni qorxutmuş və daha ehtiyatlı tərpənməyə məcbur etmiş 
insan ayağı izini kəşf etdikdən həm əvvəl, həm də sonra vəhşilər 
dəfələrlə bu sahilə gəlib-getmişlər. Mən təhlükədən şübhələnmədi- 
yim və demək olar ki, lap əliyalın (çünki o zaman mən yanımca yal- 
nız tüfəngimi götürür, onu da təkcə xırda qırma ilə doldururdum) 
bütün adanı asudə gəzib-dolandığım və ov üçün hər bir kolu və 
ağacı yoxladığım zaman təsadüfən vəhşilərə rast gəlsəydim, başı- 
ma nələr gələ bilərdi? Bütün bunları düşündükcə dəhşət məni 
bürüyürdü. Çünki, doğrudan da, mən insan ayağı izini görmək əvə- 
zinə, on beş-iyirmi nəfər vəhşi ilə qarşılaşsaydım, yəqin ki, onlar 
məni qovmağa başlayar və tutardılar, çünki vəhşilər çox bərk qaçır- 
lar. Beləliklə, mən onların əlinə düşsəydim, halım necə olardı? 
İndi tez-tez mənim ağlıma bir fikir gəlirdi ki, bu fikir əvvəllərdə də 
— rəhim Allahın bizə həyat yolumuzdakı təhlükələrdən qorumaq 
üçün daima qayğı göstərdiyini birinci dəfə dərk etdiyim zaman da 
ağlıma gəlmişdi. Fikir edirdim ki, bizi hədələyən təhlükələrdən biz 
çox zaman heç özümüzün də başa düşə bilmədiyimiz bir tərzdə 
xilas oluruq! İnsanın şübhə və tərəddüd keçirdiyi dəqiqələrdə, yəni, 
bir növ, iki yolun ayrıcında dayandığı və hansı yol ilə getmək lazım 
gəldiyini bilmədyi zamanlarda, hətta yolu seçdiyi və o yolla getməyə 
tamamilə hazır olduğu vaxtda, nə isə, gizli bir səs onu dayandırır. 
Sanki, hər şey — təbii meyil, rəğbət, sağlam düşüncə, hətta, tama- 
milə düşünülmüş aydın bir məqsəd insanı bu yola dəvət edir, lakin 
yenə də görürsən ki, adamın ürəyi gəlmir, haradansa, məchul bir 
qüvvədən gələn təsir insanı oraya getmək istədiyi yola buraxmır. 
Sonra həmişə məlum olur ki, əgər insan öz-özlüyündə seçməli 
olduğu həmin birinci yolla getsəydi, bu, doğrudan da, onu fəlakətə 
aparıb çıxara bilərdi. Bu və ya buna bənzər fikirlərin təsiri altında 
məndə belə bir həyat vərdişi əmələ gəlmişdi: tərəddüd dəqiqələ- 
rində qəlbin səsini eşidirsənsə, həmişə cəsarətlə onun ardınca get, 
hətta onun göstərdiyi yolu sənə məsləhət edən başqa heç bir şey 
olmadıqda belə yenə də içəridən gələn o səsə qulaq as. Mənim əldə 
rəhbər tutduğum bu qaydanın səhv olmadığını sübut etmək üçün 
öz həyatımdan, xüsusilə bu uğursuz adada keçirdiyim son illərdən 
bir çox misallar gətirə bilərdim, yalnız o hadisələrdən başqa ki, 

+ onlara mən vaxtında diqqət yetirməmişdim və əgər mən həyata 
toe 

həmişə indiki gözlə baxmış olsaydım, heç şübhəsiz, onlara mütləq 
diqqət edərdim. Lakin ağıllanmaq heç bir zaman gec olmur, buna 
görə də mən həyatları mənimki qədər qeyri-adi olmasa da, hər 
halda, ona bənzər bir şəklə düşmüş ağıllı adamlara məsləhət gör- 
məyə bilmərəm ki, öz qəlblərindən eşitdikləri o naməlum səs hansı 
məchul qüvvədən gəlir-gəlsin, fərqi yoxdur, heç bir zaman o ilahi 
səsin göstərdiyi yoldan çəkinməsinlər. Mən isə, şübhəsiz — hərçənd, 
bunu izah edə bilməsəm də -— belə hesab edirəm ki, bu naməlum 
səsin göstərişlərinə ruhlar arasındakı ünsiyyəti, cism və bədənlə 
cismsiz və bədənsiz aləm arasındakı əlaqəni sübut edən dəlillər kimi 
baxmaq lazımdır. 

Bu kədərli adada keçirdiyim yalqız həyatın sonrakı illərini təsvir 
edəndə mən bu əlaqəni sübut edən bir neçə başqa və daha diqqə- 
təlayiq misallar çəkəcəyəm. 

Qorxu və təhlükə hissinin təsiri altında keçirdiyim on illər ərzin- 
də məndə öz yaşayışımı yaxşılaşdırmağa və ya evdə rahatlığımı 
təyin etmək üçün məndə heç bir həvəsin qalmadığını oxuculara 
desəm, bu, gərək, bir o qədər də təəccüblü görünməsin, çünki 
başım işləmirdi, qorxu və həyəcan məndəki ixtiraçılıq qabiliyyətini 
tamamilə öldürmüşdü. İndi öz yemək-içməyimi yaxşılaşdırmaq 
haqqında fikirləşmək vaxtı deyildi. Mən indi ancaq öz həyatımı 
təhlükədən xilas etmək haqqında fikirləşirdim. Mən nə bir yerə mıx 
vurur, nə də ki bir odun yarırdım, çünki vəhşilərin balta səsini eşi- 
dəcəklərindən qorxurdum. Elə bu səbəbə görə çoxdan bəri güllə 
atmağa da cəsarət etmirdim. Ancaq ən başlıcası bu idi ki, mən 
hər dəfə ocaq qalayıb od yandırmalı olanda canımı daha əzablı və 
heç təsvirə gəlməyən bir qorxu hissi bürüyürdü, çünki gündüz çox 
uzaq məsafədən görünən tüstü məni həmişə ələ verə bilərdi. Buna 
görə də mən od-ocaqla başa gələn işlərin hamısını (o cümlədən, 
saxsı qab-qacaq bişirmək işini də) yeni evdə görməyə başladım. 
Onu deməyi unutmuşdum ki, bir dəfə meşədə gəzərkən, xoşbəxt- 
likdən, qayaların arasında təbii bir mağara tapmışdım. Mağaranın 
içərisi çox geniş idi, lakin mən əminəm ki, heç bir vəhşi bu mağa- 
raya girməyə cəsarət etməzdi. Bir də ki belə mağaraya girmək fikri 
ancaq mənim kimi özünə təhlükəsiz bir yer axtaran adamın ağlına 
gələ bilərdi. 

Mağaranın girəcəyi hündür bir qayanın altında idi və mən kömür 
düzəltmək üçün ağacların yoğun budaqlarını həmişə burada doğ- 
rayırdım. Bunu nağıl etməmiş, əvvəlcə, kömürün mənə nə üçün 
lazım olduğunu deyim. 

Necə ki yuxarıda danışdım, mən öz evimin yanında od-ocaq 
qalamırdım, çünki tüstü çıxacağından qorxurdum. Ancaq mən 
çörəyi, əti bişirmədən və ümumiyyətlə, od-ocaqsız keçinə bilməz- 
dim. Buna görə də mən odunu kömürlə əvəz etməyi qərara aldım, 
çünki kömürün, demək olar ki, heç tüstüsü olmur. Yoğun ağac 
budaqlarının torpaq altında necə yandırılıb kömür edildiyini İngil- 
tərədə görmüşdüm. Mən də eləcə etdim. Bu işi meşədə görürdüm, 
sonra hazır kömürü evə daşıyıb gətirir və yandırırdım, tüstü məsələ- 
sindən də qorxmurdum. 

Günlərin birində meşədə işləyirdim, balta ilə bir kolun budaq- 
larını qırarkən onun dal tərəfində qayada gözümə kiçik bir deşik 
dəydi. Deşiyin haraya açıldığını öyrənmək məni çox maraqlandı- 
rırdı, güclə deşikdən keçib içəri girdikdə gördüm ki, bura iki adam 
boyu hündürlüyündə bir mağaradır. Lakin etiraf edirəm ki, mən 
buraya girdiyimdən daha tez və asanlıqla bayıra çıxdım. Bu da 
səbəbsiz deyildi: çünki qaranlığa diqqətlə baxanda (mağaranın içi 
tamamilə qaranlıq idi) bir cüt parlaq gözün düz mənə baxdığını gör- 
düm. Mən bu gözlərin insan, yoxsa şeytan gözləri olduğunu anlaya 
bilmirdim, lakin deşikdən mağaraya düşən zəif işıq bu gözlərdə əks 
edirdi və onlar bir cüt ulduz kimi parıldayırdı. 

Ancaq bir az sonra ağlım başıma gəldi və axmaqlıq etdiyimi 
anladım. Öz-özümə dedim ki, iyirmi il dənizin ortasında kimsəsiz 
bir adada tək-tənha yaşayan bir adamın şeytandan nə qorxusul 
Bu mağarada mənim özümdən daha qorxulu bir şey ola bilməz! 
Mən cəsarətləndim, yanan kösövlərdən birini əlimə alıb yenidən 
mağaraya girdim. Lakin kösövlə yolumu işıqlandırıb iki-üç addım 
irəli getməmişdim ki, əvvəlkindən də bərk qorxub geriyə çəkilməyə 
başladım: qulağıma bir hənirti gəldi, yalnız xəstə adamlar ağrıdan 
belə səs çıxarırlar. Sonra arabir aydın olmayan xırıltı səsi, onun 
dalınca yenə də ağır bir inilti eşitdim. Mən dəhşətdən yerimdə 
quruyub qaldım, bütün vücudumu soyuq tər basdı, tüklərim biz- 
biz olub elə qalxdı ki, əgər başımda şlyapam olsaydı, yəqin ki, yerə 
düşərdi... 

Bununla belə, mən yenə də özümü itirmədim, özümə təsəlli 
verib fikirləşdim ki, məni indiyə qədər qoruyub saxlamış olan Allah 
hər yerdə qoruya bilər, bu fikirlə mən yenə də başım üzərinə tut- 
duğum məşəlin işığında yeridim və yerdə uzanmış çox heybətli və 
qoca bir keçi gördüm. Keçi hərəkətsiz uzanmış və ağır-ağır can 
verirdi, görünür, o, qocalıqdan ölürdü. 

Mən ayağımla onu bir balaca dəbərtdim ki, görüm ayağa dura 
bilər, yoxsa yox, keçi istədi qalxsın, lakin qalxa bilmədi. Fikirləşdim 
ki, heyvandır, qoy nə qədər sağdır, orada uzansın, o ki məni belə 
bərk qorxutdu, deməli, bu mağaraya girmək xəyalına düşən hər bir 
vəhşini məndən də artıq qorxudar. 

Bir qədər özümə gəldikdən sonra mağaranı nəzərdən keçirt- 
məyə başladım. Mağara çox kiçik idi — iyirmi kvadrat futa qədər 
olardı — elə bir müəyyən forması da yox idi: nə dairəvi idi, nə də 
dördkünc, tamamilə aydın idi ki, bu mağaranı təbiət özü bu şəkildə 
yaratmışdı. Bu işdə heç bir insan əli iştirak etməmişdi. Mağaranın 
dərinliyində bir dəlik var idi, bu dəlik mağaranın davamı idi və get- 
dikcə torpağın altına tərəf uzanırdı, özü də o qədər dar idi ki, oraya 
ancaq sürünə-sürünə getmək olardı. Bu yolun haraya getdiyini bil- 
mədiyim üçün mən oraya girmək istəmədim və sabahısı günü bir 
neçə şam, tüfəngin çaxmağından düzəltdiyim qovyandıranı və 
qabda bir az da qızarmış kömür götürüb yenidən mağaraya gəlməyi 
qərara aldım. 

Necə ki demişdim, eləcə də etdim. Ertəsi günü özüm hazırla- 
dığım şamlardan altı ədəd böyüyünü götürüb mağaraya gəldim, indi 
mən keçi piyindən yaxşı şam düzəltməyi öyrənmişdim, amma fitillə- 
rim hələ bir o qədər yaxşı çıxmırdı, bu işdə çətinlik çəkirdim, fitil 
üçün gah köhnə kəndirlərdən, gah da gicitkənə bənzər bir bitkinin 
liflərindən istifadə edirdim. Mağaranın yuxarıda dediyim içəri tərə- 
findəki dar yola çatanda əllərim üstə iməkləməyə məcbur oldum və 
bu vəziyyətdə on yarda qədər irəli süründüm, onu da deyim ki, 
mənim tərəfimdən bu, çox cəsarətli bir iş idi, çünki bu yolun haraya 
getdiyini və qabaqda başıma nələr gələcəyini bilmirdim. Yolun ən 
dar yerini keçdikdən sonra birdən hiss etdim ki, keçid yavaş-yavaş 
genişlənməyə başlayır. Bir az da irəlilədikdən sonra gözlərimin qar- 
şısında heyrətediləcək dərəcədə gözəl bir mənzərə açıldı, mən hələ 
indiyə qədər adada bundan gözəl mənzərə görməmişdim. Bura iyirmi 

fut hündürlüyündə otaq kimi bir yer idi, mənim yandırmış oldu- 
ğum iki şamın işığı onun divarlarına və tağına düşdükcə ətrafa 
minlərlə rəngarəng şüalar yayılırdı. Mağarının bu parlaq divarları 
almazdan, yaxud başqa qiymətli daşlardan idi, yoxsa, daha çox 
ağlabatanı da elə bu idi, sal qızıldan düşmüşdü?! Bunların heç 
birini mən bilmirdim. 

Mağaranın içi tamamilə qaranlıq olsa da, insanı tamamilə valeh 
edən bir otağın içində idim, onun döşəməsi hamar və quru idi, 
narın qum ilə örtülmüşdü. Mağaranın heç bir yerində nə kif və 
rütubət əlaməti, nə də iyrənc böcəklərin və sürünən zəhərli hey- 
vanların izi var idi. Əlverişsiz olan bir cəhəti var idisə, o da mağa- 
ranın girəcəyinin dar olması idi, lakin girəcəyin belə əlverişsiz 
olması mənim üçün qiymətli bir üstünlük idi, çünki çoxdan belə 
təhlükəsiz bir yer axtarırdım və bu mağaradan yaxşı və təhlükəsiz 
bir yer tapmaq çətin idi. 

Mən bu mağaranı kəşf etdiyimə o qədər sevinirdim ki, mənim 
üçün xüsusilə qiymətli olan şeylərin hamısını və hər şeydən əvvəl 
barıtı və ehtiyatda saxladığım silahları, yəni iki ov tüfəngini (cəmi üç 
tüfəngim var idi) və əlimdə olan səkkiz muşketdən də üçünü yuban- 
madan mağaraya gətirməyi qərara aldım. Beləliklə, mənim mağa- 
ramda yalnız beş muşket tüfəngi qaldı, bunları da mən bayır hasa- 
rın yanında top kimi ayaqlıq üzərinə qoyub həmişə dolu və hazır 
vəziyyətdə saxlayırdım, əgər lazım olsaydı, bunlardan istifadə edə 
bilərdim. 

Barıtı və ehtiyatda saxladığım silahları yeni tapdığım yerə daşı- 
yarkən nəm çəkmiş barıt çəlləyinin də ağzını birinci dəfə açdım. 
Məlum oldu ki, su hər tərəfdən çəlləyin içinə yalnız üç-dörd düymə 
qədər keçmişdir, islanmış barıt qalıb bərkimiş, barıtın orta hissəsi 
isə, qozun içi qabıqda qaldığı kimi, quru qalmış və xarab olmamışdı. 
Beləliklə, mənim barıt ehtiyatım indi birdən-birə altmış girvənkəyə 
qədər artmışdı. Bu, çox əla barıt olduğuna görə bu təsadüf məni 
çox sevindirdi. Bu barıtı yaxşı mühafizə etmək üçün bütünlüklə təzə 
mağaraya gətirdim, qalada isə, hər ehtimala qarşı, üç girvənkədən 
artıq barıt saxlamırdım. Güllə düzəltdiyim qurğuşun ehtiyatımı da 
bütünlüklə oraya apardım. O zaman mən özümü xəyalən, qədim 
əfsanələrdə təsvir olunduğu kimi, qayaların arasında, heç kəsin 
gedib çıxa bilmədiyi mağaralarda yaşayan nəhəng qəhrəmanlar 

o kimi təsəvvür edirdim. Öz-özümə fikirləşib deyirdim ki, qoy lap beş 
yüz vəhşi bu adanı başdan-başa gəzib məni axtarsın, onlar mənim 
yerimi heç bir zaman tapa bilməzlər, tapsalar da, qətiyyən, bu mağa- 
ranın içinə girməyə cəsarət etməzlər. 

Mağaranın girəcəyində tapdığım qoca keçi həmin günün saba- 
hısı öldü. Qalıb iylənməsin deyə, mən mağarada yer qazıb onu ora- 
daca basdırdım, çünki bu, keçini mağaradan çıxartmaqdan asan idi. 

Artıq iyirmi üçüncü il idi, mən bu adada yaşayırdım və adada 
keçirdiyim bu həyata o qədər öyrənmişdim ki, əgər məni narahat 
edə biləcək vəhşilərin qorxusu olmasaydı, ömrümün axır günlərini 
də, həmin qoca keçi kimi uzanıb öləcəyim son saata qədər bu ada- 
da keçirtməyə məmnuniyyətlə razı olardım. Mən özüm üçün bir 
neçə xırda əyləncə də düzəltmişdim və bunun sayəsində günlərim 
əvvəlkinə görə daha xoş keçirdi. Əvvəla, oxucunun bildiyi kimi, mən 
öz tutuquşuma danışmaq öyrətmişdim, o isə o qədər mehribanlıqla 
zəvzəyir və sözləri elə aydın tələffüz edirdi ki, ona qulaq asmaq 
adama böyük ləzzət verirdi. Həmin bu tutuquşu iyirmi altı ilə qədər 
mənim yanımda yaşadı. Məndən sonra nə qədər yaşadığını bilmi- 
rəm, ancaq Braziliyada olanda eşitmişdim ki, tutuquşu yüz ilə qədər 
yaşayır. Kim bilir, bəlkə, mənim sadiq quşum indi də sağdır və ada- 
nın hər tərəfinə uçaraq bədbəxt Robin Kruzonu çağırır. Allah elə- 
məsin ki, ingilislərdən biri mənim yaşadığım o adaya gedib çıxa və 
orada tutuquşunun səsini eşidə. Hər kəsin başına belə bir iş gəlsə, 
yəqin ki, o, mənim tutuquşumu şeytan hesab edərdi. Mənim itim də 
on altı il mənimlə yaxşı yoldaşlıq və sədaqətli dostluq etdikdən sonra 
qocalıb gəbərdi. Mənim saxladığım pişiklərə gəldikdə, necə ki yuxa- 
rıda demişdim, onlar o qədər balalayıb artmışdılar ki, bir neçə dəfə 
onları gülləyə tutub qırmağa məcbur oldum, belə etməsəydim, onlar 
mənim bütün ərzaq ehtiyatımı məhv edər və lap mənim özümü də 
yeyərdilər. Gəmidən götürdüyüm iki qoca pişik öldükdən sonra 
mən qalan pişikləri tüfəng atəşi ilə qorxuzdum və onlara yemək 
vermədim, axırda onların hamısı meşəyə qaçıb orada vəhşiləşdi. Mən 
öz yanımda iki və ya üç pişik saxlayırdım, bunları çox istəyirdim, 
özlərini də lap ələ öyrətmişdim, ancaq törəyib artmağa qoymur- 
dum, balaları olan kimi suda boğub məhv edirdim. Həmin bu pişik- 
lər də mənim çox rəngarəng və müxtəlif cinsli ailəmin tamhüquqlu 
üzvləri olmuşdular. Bunlardan başqa, mən daima öz yanımda iki-üç 

oğlaq saxlayırdım, həm də bunları mənim əlimdən yemək yeməyə 
öyrətmişdim. Köhnə tutuquşumdan əlavə, mənim iki tutuquşum 
da var idi. Onların ikisi də danışırdı və: “Robin Kruzo”, — deyib məni 
çağırırdılar, lakin əvvəlki tutuquşum kimi yaxşı danışa bilmirdilər. 
Ancaq burası var ki, əvvəlki tutuquşunu öyrətmək üçün mən çox 
zəhmət çəkib, xeyli də vaxt sərf etmişdim. Bundan əlavə, mən bir 
neçə dəniz quşu tutub öyrətmişdim, ancaq adlarını bilmirdim, onla- 
rın hamısının qanadını yolmuşdum, ona görə də uçub gedə bil- 
mirdilər. Vəhşilər adaya gələndə mənim evimi görə bilməsinlər 
deyə, qalamın qabağında əkdiyim cavan ağaclar çoxdan böyüyüb 
sıx bir meşə əmələ gətirmişdi, mənim quşlarım da bu meşədə yuva 
salıb balalamışdılar, bu isə məni çox sevindirirdi. Beləliklə, təkrar 
edirəm ki, həyatım çox yaxşı keçirdi, özümü rahat hiss edirdim və 
əgər vəhşilərin hücumu qorxusundan azad ola bilsəydim, öz tale- 
yimdən razı qalardım. 

Lakin, görünür, taleyin hökmü başqa imiş və mənim bu heka- 
yətimi hər kəs oxuyacaqdırsa, qoy buna diqqət etsin və görsün ki, 
həyatımızda daha çox qorxduğumuz və insan üçün ən böyük imta- 
han hesab etdiyimiz günah işlərin özü, çox zaman, bizi təhdid edən 
bədbəxtlik və bəlalardan qurtarmaq üçün yeganə bir yol olur. Bu 
sözlərin doğruluğunu sübut etmək üçün mən öz şəxsi həyatımdan 
bir çox misallar çəkə bilərəm, lakin bu cəhətdən adadakı həyatımın 
son illəri daha çox diqqətəlayiqdir. 

Beləliklə, mənim bu adada keçirdiyim dustaq həyatımın iyirmi 
üçüncü İli idi. Dekabr ayı gəlib çatmışdı, Günəş ekvatorun cənub 
tərəfinə keçmişdi (ilin belə isti bir vaxtını mən qış fəsli adlandıra 
bilmərəm), mən səhərdən-axşamadək tarlada işləyirdim. Yenə bir 
gün səhər, hava hələ tamamilə işıqlanmamış tarlaya getmək üçün 
evdən çıxarkən gördüyüm mənzərə məni heyrətləndirib sarsıtdı: 
mənim evimdən iki mil məsafədə, dənizin kənarında böyük bir ton- 
qal qalanmışdı, həm də bu tonqal adanın vəhşilər gələn o biri sahi- 
lində yox, mən yaşayan tərəfində qalanmışdı. 

Heyrətimdən quruyub qalmışdım, bu çağırılmamış qonaqlarla 
üz-üzə gəlməmək üçün mən bir addım da irəli getmədim və evimi 
əhatə edən pöhrəlikdə gizləndim. Lakin mən burada da rahat nəfəs 
ala bilmirdim. Qorxurdum ki, əgər vəhşilər adanı gəzməyə başlasalar 
və mənim becərilmiş tarlamı və ya başqa bir şeyi görsələr, burada 

o insan yaşadığını başa düşərlər və məni axtarıb tapmayınca sakitləş- 
məzlər. Mən qorxu hissinin təsiri altında cəld qalaya qayıtdım, həyətə 
girib, izi itirmək üçün nərdivanı da götürdüm və müdafiəyə hazırlaş- 
mağa başladım. 

Mən öz toplarımın hamısını (bayır hasarın yanında ayaqlıq üzə- 
rində düzəldib qoyduğum muşket tüfəngləri top adlandırırdım) və 
tapançalarımı doldurdum, son nəfəsimədək özümü müdafiə etməyi 
qərara aldım. Təxminən, iki saat bu vəziyyətdə oturub gözlədim və 
bayırdan heç xəbər tutmadım, çünki irəli göndərmək üçün mənim 
kəşfiyyatçılarım yox idi. 

Mən bir qədər də bu vəziyyətdə oturub gözlədim və fikirləşdim, 
bayırdan heç bir xəbər tuta bilməməyim məni çox darıxdırırdı, buna 
görə də səbir edə bilməyib, yuxarıda nağıl etdiyim qaydada, nərdi- 
vanı təpənin mənə tərəf olan çıxıntısına söykədim və müşahidə 
borusunu götürüb oraya çıxdım. Təpənin başına çatan kimi müşa- 
hidə borusunu çıxartdım və üzüqoylu yerə uzanıb tonqal yanan yerə 
baxmağa başladım. Gördüm ki, tonqalın yanında on beş vəhşi 
dövrə vurub oturub, hamısı da çılpaq idi. Əlbəttə, onlar tonqalı qızın- 
maq üçün qalamamışdılar, çünki hava dəhşətli dərəcədə isti idi, 
onlar bu tonqalı insan ətindən öz vəhşi yeməklərini hazırlamaq üçün 
yandırmışdılar. Bu iş üçün lazım olan ov, yəqin ki, hazır idi, lakin 
onun ölü və ya diri olduğunu hələ bilmirdim. 

Vəhşilər iki qayıqla gəlmiş və qayıqları sahilə, qumun üstünə 
çəkmişdilər. Dənizdə qabarma başlanmışdı və onlar, görünür, dəni- 
zin çəkilməsini gözləyirdilər ki, qayıdıb getsinlər. Mənim gördüyüm 
bütün mənzərənin, xüsusilə vəhşilərin adanın mən yaşayan tərə- 
fində, evimə bir qədər yaxın olan bir yerdə sahilə çıxmalarının məni 
necə də qorxuya saldığını siz təsəvvür edə bilməzsiniz. Ancaq, 
bununla belə, mən sonra bir az sakitləşdim, çünki fikirləşdim ki, 
vəhşilər, yəqin, həmişə dənizdə qabarma başlayanda gəlirlər və 
çəkilmə başlayan kimi də çıxıb gedirlər, deməli, əgər vəhşilər qabar- 
ma zamanı sahilə çıxmayıblarsa, mən dənizdə çəkilmənin davam 
etdiyi bütün müddət ərzində evdən bayıra arxayın çıxa bilərəm. Bu 
müşahidəm məni sakitləşdirdi və mən taxılımı yığmağa davam 
etdim, sanki, heç bir hadisə üz verməmişdi. 

Gözlədiyim kimi də oldu: dənizdə suyun çəkilməsi başlayan kimi, 
vəhşilər qayıqlara doluşub dənizə çıxdılar. Onu deməyi unutdum 

ki, onlar yola düşənə bir saat və ya saat yarım qalmış sahildə 
oynamağa başladılar: müşahidə borusu vasitəsilə mən vəhşilərin 
atılıb-düşmələrini və onların bədənlərinin qəribə hərəkətini yaxşı 
görürdüm. Mən həmçinin gördüm ki, onların hamısı çılpaqdır, lakin 
onların qadın və ya kişi olduqlarını seçə bilmədim. 

Vəhşilər sahildən uzaqlaşan kimi mən təpədən düşüb iki tüfən- 
gin ikisini də çiynimə saldım, iki tapançanı və qınsız qılınc tiyəsini 
belimə taxdım, vaxtı itirmədən sahildə ilk dəfə vəhşilərin izini kəşf 
etdiyim zaman müşahidə üçün üzərinə çıxdığım təpəyə tərəf get- 
dim, həmin yerə çatan kimi (bu yerə gəlib çıxmaq isə iki saata 
qədər vaxtımı aldı, çünki götürdüyüm silahlar çox ağır idi və mən 
yeyin yeriyə bilmirdim) dənizə tərəf baxdım və daha üç qayıq gör- 
düm, bunlar da vəhşilərlə dolu idi və adadan ayrılıb qitəyə tərəf 
gedirdilər. 

Bu kəşf məni dəhşətə gətirdi, mən sahilə tərəf yüyürüb indicə 
burada baş vermiş iyrənc ziyafətin qalıqlarını, vəhşilərin nəşələnib 
rəqs edərək yedikləri insan əti parçalarını, qan və sümükləri görər- 
kən məni bürümüş dəhşət xüsusilə qüvvətləndi və mən daha da 
qəzəbləndim. Bu mənzərəni görəndə mən o qədər qəzəblənmiş- 
dim ki, onlar bir daha bu adaya gəlsələr və ilk dəstələrində nə qədər 
vəhşi olsa, hamısını qırmağı qət etdim və bunun üçün yenidən plan- 
lar fikirləşməyə başladım. 

Ancaq bir şey şübhəsiz idi ki, vəhşilər bu adaya çox nadir hal- 
larda gəlirdilər. Məsələn, bu axırıncı dəfə onlar gəlib-getdikdən 
sonra on beş aydan artıq bir vaxt keçdi və bu müddət ərzində mən 
sahildə nə onların özünü, nə təzə insan ayağı ləpirini və nə də, 
ümumiyyətlə, vəhşilərin gəlib-getmiş olduqlarını göstərən heç bir 
başqa iz və əlamət görmədim. İlin yağarlıq fəslində vəhşilər, yəqin 
ki, bu adaya heç, qətiyyən, gəlmirdilər, görünür, bu fəsildə onlar 
evdən bayıra çıxmağa və bu qədər uzaq bir yerə getməyə cəsarət 
etmirdilər. Buna baxmayaraq, bütün bu on beş ayın ərzində mən 
heç rahat olmadım, daima fikir edirdim ki, bu çağırılmamış qonaq- 
lar yenə də gələcək və qəflətən məni yaxalayacaqlar. Elə buna görə 
də mən bu vəziyyətimdən belə bir nəticə çıxarıram ki, təhlükəni 
gözləmək, həmin təhlükənin özündən müqayisə edilməyəcək dərə- 
cədə pisdir, xüsusən o zaman ki bu təhlükə və qorxunun heç axırı 
görünmür. 

Bu zaman məndə son dərəcə dəhşətli qaniçicilik əhvali-ruhiy- 
yəsi əmələ gəlmişdi və mən bütün boş saatlarımda (onu deyim ki, 
bu saatlarımı mən daha faydalı işlərə sərf edə bilərdim) oturub təd- 
bir tökür və fikirləşirdim, necə edim ki, vəhşilər bu yaxınlarda ada- 
ya gəlsələr və bu axırıncı dəfə olduğu kimi, iki dəstəyə ayrılsalar, 
qəflətən onlara hücum edim və hamısını qırım. Ancaq mən onu 
nəzərdən qaçırırdım ki, əgər on və ya iyirmi nəfərdən ibarət olan bu 
birinci dəstəni qırsam, fərqi yoxdur, bir gündən, bir həftədən və ya 
bir aydan sonra mən vəhşilərin yeni bir dəstəsi ilə vuruşmalı olaca- 
ğam, onları da qırsam, əvəzinə başqaları gələcəkdir, beləliklə, mən 
özüm bu vəhşilər kimi, bəlkə, onlardan da pis bir qatilə çevrilənə 
qədər bu əhvalat davam edəcəkdir. 

Günlərim daimi həyəcan içində keçirdi. Mən əmin idim ki, gec- 
tez zalım yırtıcıların pəncəsinə keçməkdən yaxamı qurtara bilmə- 
yəcəyəm və mən buna görə də yalnız çox mühüm və təxirəsalınmaz 
işlərdən ötrü evdən bayıra çıxırdım və çıxanda da son dərəcə ehti- 
yatlı tərpənir, hər dəqiqə ətrafı gözdən keçirirdim. Ev heyvanları 
saxlamağın nə qədər faydalı olduğunu mən bu zaman xüsusilə dərk 
etdim. Keçiləri ağılda saxlamağı vaxtında fikirləşməyim mənim üçün 
tam bir xoşbəxtlik idi. Adada, xüsusilə vəhşilərin gəlib-getdikləri 
tərəfdə güllə atmağa cəsarət etmirdim, qorxurdum ki, vəhşiləri 
ürküdüb qaçıraram və əgər onlar birinci dəfə qaçıb yaxalarını qur- 
tarsalar, yəqin ki, bir neçə gündən sonra iki yüz-üç yüz qayıqla 
buraya yenidən hücum çəkərlər, belə bir vəziyyətdə isə başıma 
nələr gələcəyini mən yaxşı bilirdim. 

Ancaq, yuxarıda dediyim kimi, mən vəhşiləri bir də düz bir il üç 
aydan sonra gördüm ki, bunun haqqında da indi danışacağam. 
Ola bilər ki, bu ilin ərzində vəhşilər bir neçə dəfə adaya gəlib-get- 
mişlər, ancaq, yəqin ki, onlar heç bir zaman burada uzun müddət 
qalmamışlar, hər halda, mən də onları görməmişəm, lakin adadakı 
həyatımın iyirmi dördüncü ilinin (mənim öz hesabıma görə deyirəm) 
may ayında mən vəhşilərlə görüşdüm və özü də bu görüş çox qəri- 
bə oldu. 

Amma bu on beş ayın ərzində nə qədər narahat olduğumu və 
həyəcan keçirdiyimi sözlə ifadə edə bilmərəm. Çox narahat yatır- 
dım, hər gecə qorxunc yuxular görür və tez-tez səksənib yataqdan 
qalxırdım. Bəzən yuxuda görürdüm ki, mən vəhşiləri öldürürəm və 

onları öldürməkdə haqlı olduğumu sübut etmək üçün dəlillər axtarı- 
ram. Heç gündüzləri də bir dəqiqə rahatlığım yox idi. Ancaq hələlik 
bu məsələni bir yana qoyaq və baş vermiş əhvalatın özünə qayıdaq. 

Mayın ortalarında, mənim hələ də günləri qeyd etdiyim o ibti- 
dai taxta təqvimə inansaq, mayın düz on altısında, səhərdən-axşa- 
madək güclü qasırğa qopdu, gecə də çox fırtınalı keçdi. Mən 
oturub İncili mütaliə edirdim, öz vəziyyətim haqqında düşünərək 
ciddi fikrə getmişdim. Birdən top səsi eşitdim, özü də mənə elə 
gəldi ki, bu səs dəniz tərəfdən gəldi. 

Qəflətən eşitdiyim bu top səsi məni sarsıtdı, lakin bu hadisənin 
taleyin bundan əvvəl mənə qismət etdiyi digər təsadüflərlə heç bir 
əlaqəsi yox idi. Top səsinin məndə doğurduğu fikirlərin özü də 
tamamilə yeni idi, əvvəlki fikirlərə bənzəmirdi. Mən qiymətli vaxtın 
bir dəqiqəsini belə itirməmək üçün cəld yerimdən qalxıb bir an için- 
də nərdivanı dağa dirədim və oraya dırmanmağa başladım. Dağın 
başına çataçatda uzaqdan, dənizdən bir parıltı gözümə dəydi və 
yarım dəqiqə keçdikdən sonra ikinci dəfə top səsi eşidildi. Səsin 
istiqamətinə görə asanlıqla təyin etdim ki, top dənizin o yerində 
atılır ki, bir zaman, qayığım su axıntısına düşərkən, mənim özüm 
oraya gedib çıxmışdım. 

Mən başa düşdüm ki, yəqin, dənizdə hər hansı bir gəmi fəlakətə 
düçar olmuşdur və top atəşi ilə işarə verir, görünür, yaxında başqa 
bir gəmi də vardır ki, ondan kömək istəyir. Mən çox həyəcan və 
təlaş içində olsam da, özümü itirməmişdim və buna görə də cəld 
fikirləşib bu nəticəyə gəldim ki, mən bu adamlara kömək edə bil- 
məsəm də, bəlkə, onlar mənə kömək etsinlər. Vaxtı itirmədən ətra- 
fımdakı çır-çırpının hamısını bir yerə yığıb od vurdum, çırpı quru 
olduğu üçün tez alışdı və bərk külək əsməsinə baxmayaraq, o qədər 
yaxşı yanmağa başladı ki, əgər dənizdəki şey, doğrudan da, gəmi 
idisə, oradakılar mənim bu tonqalımı görməyə bilməzdilər. Alovu, 
şübhəsiz ki, görmüşdülər, çünki tonqal alovlanan kimi yenidən top 
səsi eşidildi, sonra top səsləri daha bir neçə dəfə təkrar olundu, 
özü də bu səslərin hamısı eyni tərəfdən gəlirdi. Mən bütün gecəni 
səhərədək odu söndürmədim, ortalıq tamamilə ağarıb göyün üzü 
açılanda mən adanın şərq tərəfində — dənizdə nə isə bir qaraltı gör- 
düm, lakin bu qaraltının bir gəmi gövdəsi və ya yelkən olduğu 
məlum deyildi, çünki qaraltı çox uzaqda idi, dəniz isə hələ də 

o dumanla örtülü olduğuna görə mən müşahidə borusu ilə də onu 
yaxşı seçə bilmirdim. 

Bütün günü mən dənizdə gördüyüm bu qaraltını müşahidə 
etdim və tezliklə inandım ki, bu qaraltı hərəkət etmir və bir yerdə 
dayanıb qalmışdır. Mən belə bir nəticəyə gəldim ki, deməli, bu 
qaraltı lövbər salıb dayanmış bir gəmidir. Öz mülahizələrimin düz- 
gün olub-olmadığını bilmək üçün nə qədər tələsdiyimi siz təsəvvür 
edə bilərsiniz. Mən tüfəngi götürüb dənizə uzanan qayalar silsilə- 
sinin olduğu cənub-şərq tərəfdəki sahilə qaçdım, bir zaman mənim 
qayığım həmin qayanın yanından su axıntısına düşüb dənizə 
getmişdi. İndi hava tamamilə aydınlaşmış, duman çəkilmişdi, mən 
həmin yerə çatan kimi gördüm ki, dənizdəki qaraltı bir gəminin 
gövdəsidir. Mən buna həm çox təəssüfləndim, həm də başa düş- 
düm ki, bu gəmi gecənin qaranlığında bir zaman mənim qayıqla 
səyahət edərkən gördüyüm sualtı qayalara toxunub dağılmışdır. Bu 
qayalar dəniz axınının qabağını kəsir və burada bir növ yeni və başqa 
istiqamətdə olan digər bir axın əmələ gətirirdi, bu axın da vaxtilə 
mənə kömək etmişdi və o zaman həyatımda baş vermiş ən dəhşətli 
bir təhlükədən xilas olduğuma və salamat qaldığıma görə mən 
həmin bu qayalara minnətdar idim. 

Elə buna görə də mən deyirəm ki, bir adam üçün xilaskar olan 
bir şey başqası üçün fəlakətli olur. Yəqin ki, bu adamlar, hər kəs 
olur olsun, suyun altında tamamilə görünməyən sualtı daşların 
olduğunu bilməmiş və güclü küləyin nəticəsində gecənin qaranlı- 
ğında bu daşlara toxunmuşlar. Əgər fəlakətə uğrayan gəmidəki 
adamlar bu adanı görmüş olsaydılar (mən belə zənn edirəm ki, 
çətin görmüş olalar), çox ola bilsin ki, qayıqlara minib sahilə çıx- 
mağa çalışardılar. Lakin mən tonqalı yandırandan sonra da onların 
topdan atəş açması məni müxtəlif fikirlərə gətirib çıxardırdı: gah 
deyirdim ki, onlar mənim yandırdığım tonqalı görmüş və xilas 
olmaq üçün qayığa minib, sahilə tərəf avar çəkmişlər, lakin dəniz- 
dəki fırtına və dalğalarla bacarmamış, batmışlar, bu da ağlıma gəlirdi 
ki, bəlkə, onlar hələ fəlakətə uğramazdan əvvəl gəmidəki qayıqları 
itirmişlər, çünki bir neçə səbəbə görə belə vəziyyət əmələ gələ 
bilərdi. Məsələn, fırtına zamanı bəzən belə olur ki, gəmi batmağa 
başlayanda onun yükünü azaltmaq üçün ağır şeyləri, o cümlədən, 
qayıqları da açıb dənizə tullayırlar. Belə də ola bilər ki, fəlakətə 

uğramış gəmi müəyyən bir istiqamətdə haraya isə gedən bir neçə 
gəmidən biridir və top səslərini eşidən o biri gəmilər köməyə gəlib 
bu adamların hamısını xilas etmişlər. Nəhayət, bu da mümkün idi 
ki, gəmidəki adamlar qayığa minmişlər, lakin onların qayığı həmin 
yuxarıda dediyimiz dəniz axınına düşmüşdür və bu axın onları açıq 
dənizdə bilavasitə ölümün ağuşuna aparmışdır və kim bilir, həmin 
bədbəxt adamlar, bəlkə də, indi dənizdə qayığın içində aclıq çəkirlər 
və lap bir-birlərini yeməyə də hazırdırlar. 

Ancaq bütün bu dediklərim məndə əmələ gəlmiş, sadəcə, fikir- 
lər idi və mənim vəziyyətim elə idi ki, onlara kömək edə bilməzdim, 
mən o bədbəxtlərin halına yalnız acıyıb təəssüf edə bilərdim. Bu 
bədbəxt hadisənin mənim üçün xeyirxah cəhəti ancaq o idi ki, bu 
əhvalat mənim öz taleyimə təşəkkür etməli olduğumu sübut edən 
yeni bir dəlil idi, çünki tale daima mənə qayğı göstərirdi və hadisə- 
lər elə gətirmişdi ki, bu sahillərin yaxınlığında fəlakətə uğramış iki 
gəminin adamlarından yalnız mən xilas olub salamat qalmışdım. 
Beləliklə, mən bir daha əmin oldum ki, insanın vəziyyəti nə qədər 
ağır və çıxılmaz olur olsun, fərqi yoxdur, əgər bu vəziyyəti başqa və 
daha ağır bir vəziyyətlə müqayisə etsək, taleyə təşəkkür etmək üçün 
öz halımızda az və ya çox müəyyən əsaslar tapa bilərik. 

Fəlakətə uğramış gəmidəki adamların da vəziyyəti məhz belə idi, 
əgər yaxında olan başqa bir gəmi bu adamları öz göyərtəsinə götür- 
məmişdisə, belə bir dəhşətli tufanda onlardan kimsənin xilas oldu- 
ğunu güman etmək çətin idi. Həm də bu, yalnız bir güman, özü də 
çox zəif bir güman idi. Hər necə olur olsun, mən, hər halda, dəniz- 
də başqa bir gəminin olduğunu göstərən heç bir əlamət görmədim. 

Gəmiyə yaxından baxanda insan üzü görmək üçün məndə 
əmələ gələn o qızğın arzu və ehtirası ifadə etməyə söz tapa bilmi- 
rəm! Mən anladım ki, insan üçün çox darıxmışam və dodaqlarımdan 
qeyri-ixtiyari olaraq bu sözlər qopurdu: “Ah, kaş onlardan iki-üç 
adam... yox, heç olmasa, bircə nəfər xilas olub, üzə-üzə yanıma 
gələydil Onda mənim yoldaşım olardı, mən canlı insanla ülfət bağ- 
lardım, onunla söhbət edərdim”. Uzun illərdən bəri tənhalıqda 
keçən həyatımda mən heç bir zaman insanlarla görüşməyi bu qədər 
qızğın arzu etməmişdim. 

İnsandakı şiddətli arzu və ehtirasların xüsusi yayları vardır ki, onlar 
gözə görünən və ya görünməyib yalnız xəyalımızda canlandırdığımız 

o bir şeyin gücü ilə hərəkətə gətirildikdə insanın qəlbində həmin şeyə 
qarşı böyük arzu doğur və ondan ayrıla bilmir. 

Mənim də qəlbimdə əmələ gəlmiş qızğın arzu belə idi və mən 
istəyirdim ki, fəlakətə uğramış gəminin heyətindən, heç olmasa, bir 
nəfər xilas olaydı. “Ah, heç olmasa, bircə nəfərl Bircə nəfər xilas 
ola bilsəydil”Mən bu sözləri min dəfə təkrar edirdim və onları deyər- 
kən qəzəblə yumruqlarımı sıxırdım, barmaqlarım ovcumun içinə 
tərəf elə qatlanırdı ki, əgər ovcumda yumşaq bir şey olsaydı, onu 
qeyri-ixtiyarı olaraq sındırardım, dişlərimi isə elə bərk qıcayırdım ki, 
sonra uzun müddət asanlıqla bir-birindən ayıra bilmirdim. 

Qoy alimlər bu növ hadisələrin səbəblərini axtarıb tapsınlar, 
mən isə burada yalnız faktı, məni bu qədər heyrətə salan faktı təs- 
vir edirəm. Mən bu faktın haradan meydana gəldiyini izah etməyi öz 
üzərimə götürmürəm, lakin, mənim fikrimcə, bu hadisə, şübhəsiz 
ki, çox arzusunda olduğum və xəyalımda canlandırdığım xoşbəxt bir 
görüşün, mənə öz xristian qardaşlarımdan hər hansı birisi ilə birləş- 
məyə imkan verəcək bir görüşün həvəsindən doğmuşdu. 

Lakin, görünür, o zaman ya mənim bəxtimə belə yazılıbmış, ya 
da fəlakətə uğrayan gəmidəki adamlar ölümə məhkum edilibmiş- 
lər, necə olur olsun, hər halda, insan üzü görmək kimi bir xoşbəxtlik 
o zaman mənə qismət deyilmiş. Beləliklə, mən adadakı həyatımın 
heç axırıncı ilinə qədər də həmin fəlakətə uğramış gəmidən bir 
nəfərin xilas olub-olmadığını öyrənə bilmədim. Mən yalnız gəmi 
fəlakətindən bir neçə gün sonra çox kədərli bir şey kəşf etdim: 
gəminin parçalandığı yerin qarşısındakı sahildə boğulmuş bir kapi- 
tan şagirdinin meyitini tapdım. Onun əynində bezdən qısa bir şalvar, 
göy köynək və bir də dənizçilərə məxsus pencəyi var idi. Heç bir 
əlamətə görə onun milliyyətini təyin etmək mümkün deyildi. Ciblə- 
rində iki qızıl pul və bir trubkadan başqa bir şey yox idi və mən də 
puldan daha çox bu trubkaya sevindim. 

Fırtınadan sonra dəniz tamamilə sakitləşmişdi və mən qayığa 
minib fəlakətə uğramış gəminin yanına getməyi çox arzu edirdim. 
Orada mənə lazım ola biləcək bir çox şeylər tapacağıma əmin idim. 
Lakin məni oraya sövq edən və həvəsləndirən yalnız bu deyildi, 
məni oraya getməyə hər şeydən çox cəlb edən bu idi ki, bəlkə də, 
gəmidə canlı bir məxluq qalmışdır və mən onu ölümdən xilas 
edərək öz kədərli həyatımı bir qədər gözəlləşdirəm. Bu fikir bütün 

qəlbimə hakim olmuşdu. Fliss edirdim ki, Allahın iradəsinə tabe 
olaraq mən o parçalanmış gəmiyə gedib baxmadıqca nə gecə, nə 
də gündüz rahatlığım olmayacaqdır. Bütün varlığıma hakim kəsil- 
miş bu fikir o qədər məndə kök salmışdı və o qədər qüvvətli idi ki, 
mən onun əleyhinə gedə bilmirdim, buna görə də həmin fikrin gös- 
tərdiyi yolla getdim, əgər belə etməsəydim, yəqin ki, sonra vicdan 
əzabı çəkəcəkdim. 

Bu fikirlə də mən tələsik öz qalama qayıtdım və dəniz səfərinə 
hazırlaşmağa başladım. Mən çörək, bir böyük bardaq sərin su, kom- 
pas, bir şüşə rom (indi rom ehtiyatım lap azalmışdı), bir səbət üzüm 
qurusu götürdüm və bunların hamısını çiynimə alıb qayığımın 
dayandığı sahilə gəldim, orada qayığın içindəki suyu təmizlədim və 
gətirdiyim şeyləri onun içinə yerləşdirib, başqa şeylər gətirmək üçün 
yenə də evə qayıtdım. Bu dəfə mən bir böyük torba düyü, əlavə ola- 
raq yenə də bir böyük bardaq su, arpa unundan bişmiş iyirmiyə 
qədər qoğal, daha doğrusu, arpa cadı, bir şüşə keçi südü, bir parça 
pendir və bir də mənim üçün kölgəlik əmələ gətirən çətirimi götür- 
düm. Bütün bunların hamısını böyük bir zəhmətlə, qan-tər içində 
gətirib qayığa yığdım və: “Allah özü yolumu uğurlu etsin”, — deyib 
sahildən ayrıldım. Mən mümkün qədər sahildən uzaqlaşmağa çalı- 
şırdım və bu qayda ilə adanın şimal-şərq tərəfdəki qurtaracağına 
qədər olan məsafəni avar çəkə-çəkə getdim. Buradan mən açıq 
dənizə burulmalı idim. Dənizə çıxmaq mənim üçün böyük cəsarət 
idi. Gedim, yoxsa yox? Mən sahildən bir az kənarda adanın ətrafına 
hərlənib gələn sürətli dəniz axıntısına baxıb, birinci dəfə səyahətə 
çıxarkən nə qədər qorxunc təhlükəyə məruz qaldığımı xatırladım və 
doğrusu, cəsarətim bir qədər azalmağa başladı. Mən bilirdim ki, 
əgər dəniz axınına düşsəm, o, məni mütləq sahildən xeyli uzağa apa- 
racaqdır və belə olduqda mən hətta adanı da gözdən itirə bilərəm, 
o zaman şiddətli bir külək başlasa, dalğalar mənim bu çox kiçik olan 
qayığımı o saat çevirib məhv edə bilər. 

Bu fikirlər məni o qədər narahat edirdi ki, mən hətta qorxudan 
bu təşəbbüsdən əl çəkməyə də hazır idim. Mən qayığı sahilə tərəf 
çevirib kiçik bir limana keçirtdim, özüm isə qayıqdan çıxıb sahil- 
dəki təpələrdən birinin üzərində oturub düşünməyə başladım. Bir 
tərəfdən parçalanmış gəmiyə gedib baxmaq arzusu məndən əl 
çəkmir, digər tərəfdən də bu işdə qarşıma çıxacaq təhlükələrin 

o qorxusu məni rahat buraxmırdı. Mən bu fikirlərə qərq olub düşün- 
məkdə ikən dənizdə tezliklə qabarma başladı və mən indi, istər- 
istəməz, öz səyahətimi bir neçə saat təxirə salmalı idim. Bu zaman 
ağlıma belə bir fikir gəldi ki, bu qabarmanın özündən istifadə etmək 
yaxşı olar, bu məqsədlə də bir təpənin üzərinə çıxıb dəniz axın- 
tısının qabarma zamanı hansı istiqamətdə getdiyini və geri qayı- 
darkən onun özündən istifadə etməyin mümkün olub-olmadığını 
müşahidə etmək lazım idi. Mən bunu yenicə fikirləşmişdim ki, lap 
yaxınlıqda bir təpə gördüm. Bu təpənin hündürlüyü və vəziyyəti 
elə idi ki, onun üstündən həm dəniz və adanın hər iki sahili, həm 
də dənizdəki axınların istiqaməti aydın görünə bilərdi. Bu təpənin 
üstünə çıxan kimi mən baxıb əmin oldum ki, dənizdə suyun çəkil- 
məsi zamanındakı axıntı adanın cənub tərəfindən, qabarma zama- 
nındakı axın isə şimal tərəfindən gəlir və əgər mən geri qayıdanda 
adanın şimal tərəfinə doğru istiqamət götürsəm, deməli, sağ-sala- 
mat sahilə gəlib çıxaram. 

Bu kəşfdən ruhlanaraq mən sabah səhər dənizdə çəkilmə baş- 
lanan kimi yola çıxmağı qərara aldım. Gecəni qayıqda keçirtdim, 
yuxarıda qeyd etmiş olduğum dənizçi şinelinə bürünüb yatdım, 
səhər isə dənizə çıxdım. Mən əvvəlcə şimala tərəf istiqamət götür- 
müşdüm və nə qədər ki şərqə tərəf gedən dəniz axınına düşmə- 
mişdim, qayığım birinci səyahətdə cənub axınına düşərkən getdi- 
yim sürətə nisbətən zəif irəliləsə də, hər halda, yenə də sürətlə 
gedirdi. Birinci səyahət zamanı mən qayığı, qətiyyən, idarə edə 
bilmirdim, indi isə sükan kürəyindən asanlıqla istifadə edirdim və 
birbaşa gəmiyə tərəf gedirdim. Mən bu qayda ilə iki saatdan da az 
bir müddətdə gəminin yanına çatdım. 

Gözlərimin qarşısında acınacaqlı bir mənzərə açıldı: görünüşün- 
dən ispan gəmisinə oxşayan bu gəmi iki qayanın arasına girmişdi. 
Gəminin dal tərəfi bütünlüklə dağılmışdı, orta böyük doru və qabaq 
doru lap bünövrəsinə qədər parçalanmışdı, gəminin alt hissəsi isə 
sağ qalmışdı. Gəminin kənarına yaxınlaşdıqda göyərtədə bir it 
göründü. Heyvan məni görən kimi zingildəyib ulamağa başladı, 
mən onu çağırdıqda suya atılıb üzə-üzə yanıma gəldi. Mən onu 
sudan çıxarıb qayığa qoydum, heyvan acından ölürdü, qabağına bir 
parça çörək qoydum, it ac qurd kimi çörəyin üstünə atıldı. Yeyib 
doyandan sonra mən ona su verdim, it suyu o qədər acgözlüklə 

yalamağa başladı ki, imkan versəydim, yəqin ki, tuluq kimi şişib 
partlayardı. 

Sonra gəmiyə çıxdım. Orada ilk gördüyüm şey insan meyiti idi, 
onlar qapının qabağında qolları ilə bir-birinə bərk sarılaraq ölmüş- 
dülər. Yəqin ki, gəmi qayalara çırpılarkən dalğalar ara vermədən 
daima onun üzərindən aşmış, fırtına isə qüvvətli olduğundan gəmi- 
nin bütün heyəti, suyun dibində olduğu kimi, boğulmuşdur. İtdən 
başqa gəmidə heç bir canlı məxluq qalmamışdı, gəmidəki malların 
da hamısı islanmışdı. Anbarda nə isə içi şərab, yoxsa bilmirəm 
araqla dolu çəlləklər var idi, lakin bunlar o qədər böyük idi ki, mən 
heç onları yerindən dəbərtməyə də təşəbbüs etmədim. Anbarda bir 
neçə sandıq da var idi, bunlar da, yəqin ki, dənizçilərin idi, sandıq- 
lardan ikisini ağzını açmadan qayığa gətirdim. 

Əlbəttə, əgər gəminin burun hissəsi dağılıb arxa hissəsi sağ qal- 
saydı, mənim əlimə daha yaxşı şeylər keçəcəkdi, çünki bu iki san- 
dığın içindən çıxan şeylər göstərirdi ki, bu gəminin yükü çox qiy- 
mətli imiş. Yəqin ki, bu gəmi Buenos-Ayresdən, yaxud Rio-de-la- 
Platadan çıxıb, Braziliya sahillərinin yanından keçərək, Meksika kör- 
fəzinə və ya Havanaya, oradan isə İspaniyaya gedirmiş. Şübhəsiz ki, 
bu gəminin yükü çox qiymətli imiş, lakin belə bir vəziyyətdə bunun 
heç kəsə bir faydası yox idi, gəmidəki adamların başına nələr gəl- 
diyini isə mən o zaman bilmirdim. 

sandıqlardan başqa, mən gəmidən bir balaca çəllək də götür- 
müşdüm, içində nə isə spirtli içki var idi. Çəllək balaca idi, cəmisi 
iyirmi qallon içki tutardı, buna baxmayaraq, onu qayığa endirmək 
üçün çox əziyyət çəkməli oldum. Gəminin kayutlarından birində bir 
neçə muşket tüfəngi və içində dörd girvənkəyə qədər barıt qalmış 
bir qab tapdım, tüfəngləri götürmədim, çünki onlar mənə lazım 
deyildi, barıtı isə götürdüm. Bunlardan başqa mən kömür xəkən- 
dazını və bir maşa tapıb götürdüm, çünki bunlara son dərəcə böyük 
ehtiyacım var idi, həmçinin iki mis qazança, mis çaynik və qəhvə- 
dan da götürdüm. Bütün bu yükü və iti götürüb gəmidən uzaqlaş- 
dım, çünki dənizdə qabarma başlayırdı. Həmin gün gecə saat birə 
yaxın mən son dərəcə yorğun halda gəlib adaya çatdım. 

Gecəni qayıqda keçirtdim, səhəri bütün gətirdiyim şeylərin 
hamısını qalama daşımamaq üçün təzə tapdığım mağaraya apar- 
mağı qərara aldım, çünki ora daha yaxın idi. Səhər yeməyindən sonra 

o şeyləri qayıqdan sahilə boşaltdım və onları əməlli-başlı gözdən 
keçirtdim. Çəlləyin içindəki rom idi, özü də, etiraf edim ki, lap 
pisindən, qətiyyən, bizim Braziliyada içdiyimiz roma bənzəmirdi. 
Lakin bunun müqabilində sandıqlardan bir çox lazımlı şeylər tap- 
dım. Onların birindən çox səliqə ilə düzəldilmiş bir qutu çıxdı, 
qutunun İçi ağızları gözəl gümüşlənmiş xüsusi formalı butulkalarla 
dolu idi (hər butulkada üç pintə qədər əla likör var idi). Bundan 
əlavə, sandıqdan içi gözəl mürəbbə ilə dolu dörd banka tapdım, 
bunlardan ikisinin ağzı möhkəm bağlı olduğu üçün içinə bir damcı 
da su keçməmişdi, lakin ikisinə su dəydiyi üçün xarab olmuşdu. 
Həmin sandıqdan mən bir neçə dənə lap təzə köynək tapdım ki, bu 
boyun dəsmalı və bir o qədər də kətandan tikilmiş ağ cib dəsmalı 
tapdım. Bu dəsmallar məni çox sevindirdi, çünki isti günlərdə 
üzümün tərini bu nazik kətan dəsmallarla silmək çox xoş olardı. 
Həmin sandığın lap dibində pulla dolu üç böyük torba tapdım. Bu 
üç torbada cəmi min yüz piastr! pul var idi, torbalardan birində 
əlavə olaraq kağıza bükülmüş altı qızıl dublon” və bir neçə sal qızıl 
parçası var idi, bunların hamısının ağırlığı, zənnimcə, bir girvənkə- 
yədək olardı. 

O biri sandıqda ucuz maldan tikilmiş və çox geyilmiş bir neçə 
dəst paltar var idi. Ümumiyyətlə, bu sandığın içindəki şeyləri nəzərə 
aldıqda, mən belə hesab etdim ki, sandıq, yəqin, gəmidəki topçu- 
lardan birinindir. Sandıqdan həmçinin içi iki girvənkəyədək yaxşı 
barıtla dolu üç qab tapdım, görünür, bu barıt ov tüfəngləri üçün 
ayrıca saxlanırmış. Müxtəsəri budur ki, mən bu səfərimdə özümə 
lazım olan çox şey əldə edə bildim. Pulun mənim üçün heç bir əhə- 
miyyəti yox idi, o, mənim üçün lüzumsuz bir zibil idi və bu pulların 
hamısını mən çoxdan bəri üzünü görmədiyim və geymədiyim üç- 
dörd cüt ingilis ayaqqabısına və ya coraba məmnuniyyətlə verərdim. 
Doğrudur, mən bu səfərdə dörd cüt də ayaqqabı qazanmışdım: iki 
cütünü oradakı meyitlərin ayaqlarından çıxartmışdım, iki cütünü də 
sandıqlardan birində tapmışdım. Əlbəttə, ayaqqabılar mənə çox 
lazım idi, ancaq bunlar nə rahatlığı, nə də möhkəmliyi etibarilə ingi- 
lis ayaqqabılarına çatmazdı, bunlar adi çəkmə idi. İkinci sandıqdan 


! Piastr — bir zaman Türkiyədə və Misirdə işlənmiş xırda pul. Avropada 
ispan və Cənubi Amerika pul vahidi olan peso (peza) çox zaman ptastr adlanır. 


2 Dublon – tərkibində 7,5 qrama qədər qızıl olan qədim ispan qızıl pulu 

mən yenə də əlli dənə müxtəlif pullar tapdım, ancaq bunlar qızıl 
deyildi. Yəqin, birinci sandığın sahibi kasıb bir dənizçi imiş. 

Bununla belə, mən həmin pulların hamısını, bizim gəmidən tap- 
dığım pulları gizlətdiyim kimi, mağaraya gətirib gizlətdim. Çox təəs- 
süf ki, mən fəlakətə uğramış gəminin dal tərəfindəki sərvəti ələ 
keçirə bilmədim, ələ keçirə bilsəydim, yəqin ki, qayığı iki-üç dəfə 
doldurub adaya daşımalı olardım. Əgər mən buradan xilas olub 
İngiltərəyə gedib çıxa bilsəydim, bu tapdığım pullar da həmin daş 
mağaranın içində qalardı və sonra qayıdıb onu götürə bilərdim. 

Gətirdiyim şeylərin hamısını daş mağaraya aparıb yığdıqdan 
sonra, qayığı əvvəlki dayanacağa apardım və oradan sahilə, qumun 
üzərinə çıxartdım, özüm isə birbaşa köhnə evimə qayıtdım. Evdə 
hər şey öz qaydasında idi. Mən yenə də əvvəlki kimi dinc həyat 
keçirməyə və ev işlərimi yavaş-yavaş öz yoluna qoymağa başladım. 
Lakin, oxucuya məlum olduğu kimi, son illərdə mən çox ehtiyatlı 
tərpənirdim, kəşfiyyatla az məşğul olur, evdən də çox nadir hallar- 
da bayıra çıxırdım. Mən yalnız adanın şərq tərəfindən ehtiyat etmir- 
dim, mən bilirdim ki, vəhşilər heç bir zaman o tərəfdə sahilə çıxmır- 
lar. Buna görə mən o tərəfə gedəndə bir o qədər də ehtiyat tədbir- 
ləri görməyib, adanın başqa yerlərinə səfər edəndə götürdüyüm 
qədər silah götürməyə bilərdim. 

Bu minvalla mən adada yenə iki il yaşadım, lakin bu iki ildə 
mənim başımda yalnız bircə fikir dolaşırdı: necə edim ki, bu adadan 
birtəhər qaçıb qurtarım (görünür, mənim başımın quruluşu elə idi 
ki, onun fikirləşdiyi planlardan həmişə bədənimə zərər dəyirdi). Mən 
bilirdim ki, parçalanmış gəmidə elə bir şey qalmayıb ki, bir də oraya 
gedib-qayıtmaq üçün risk etməyə dəysin, buna baxmayaraq, mən 
bəzən o parçalanmış gəminin yanına yenidən getməyi qərara alır- 
dım. Bəzən də lap başqa səyahətlər haqqında düşünürdüm. Mən 
əminəm ki, əgər Salehdən qaçarkən mindiyimiz barkas kimi bir 
qayıq əlimdə olsaydı, küləyin məni haraya aparıb çıxaracağını əsla 
düşünmədən baş götürüb açıq dənizə çıxardım. 

Mənim bu adadakı həyat və yaşayışım bəşəriyyətin ən qorxunc 
xəstəliyinin toxunmuş olduğu insanlar üçün bir xəbərdarlıq ola bilər. 
Mən xəstəlik deyəndə, insanların Allah və təbiət tərəfindən qoyul- 
muş şəraitdən narazı qalmalarını nəzərdə tuturam, çünki bizə üz 
verən bədbəxtliklərin yarısının səbəbi, mənim bildiyimə görə, məhz 

+ bu narazılıqdır. Məsələn, öz valideynimin iradəsinə tabe olmamağım 
toe 

mənim ilk günahım idi, əgər bu günahı nəzərə almasaq, demək 
lazmdır ki, mən sonralar da həmin narazılıq yolu ilə getdim və nəti- 
cədə indiki acınacaqlı vəziyyətə gəlib çıxdım. Əgər Braziliyada məni 
çox yaxşı bir şəraitə salmış olan tale sonralar mənim arzu və istək- 
lərimi də təvazökar bir şəklə salsaydı və mən öz rifahımın yavaş- 
yavaş artması ilə razılaşsaydım, həmin bu müddət ərzində — mən 
adada yaşadığım müddəti nəzərdə tuturam — yəqin ki, mən Brazi- 
liyanın çox varlı plantatorlarından biri olardım. Mən əminəm ki, az 
bir müddət ərzində təsərrüfat işlərimi xeyli yaxşılaşdırmağa müvəf- 
fəq olduğumu nəzərə aldıqda, yəqin, bir azdan sonra mən yüz min 
moydori qazana bilərdim. Belə bir vəziyyətdə qaydaya salınmış, 
ildən-ilə böyüyüb daha artıq mədaxil gətirəcək təsərrüfatımı bura- 
xaraq zənci gətirmək üçün Qvineya sahillərinə getməyin mənim 
üçün nə mənası ola bilərdi? Halbuki mən bir qədər səbir edib göz- 
ləsəydim, yerli zəncilər artıb törəyər və mən də heç bir yerə tərpən- 
mədən elə Braziliyanın özündəki qul tacirlərindən istədiyim qədər 
zənci ala bilərdim. Doğrudur, bir az baha başa gələrdi, ancaq qiy- 
mətindəki bu cüzi fərqə görə öz həyatımı belə qorxunc bir təhlükəyə 
atmağa ehtiyac var idimi? 

Ancaq nə etmək olar, görünür, axmaqlıq — cavanların, onları 
danlamaq isə — həyatda çox baha qiymətə təcrübə qazanmış olan 
yaşlı adamların işidir. Mənim də başıma gələn əhvalat belə idi. 
Amma öz vəziyyətimdən narazılıq hissi mənim qəlbimdə o qədər 
möhkəm yer salmışdı ki, mən dalma fikirləşir və kimsəsiz adadan 
qaçıb qurtarmaq üçün cürbəcür planlar qururdum. İndi mən kim- 
səsiz adada keçən həyatımın son hissəsini nağıl etməyə keçirəm, 
ancaq bundan əvvəl adadan qaçmaq fikrinin ilk dəfə məndə hansı 
şəkildə yarandığını və bu fikri həyata keçirmək üçün hansı tədbir- 
lər gördüyümü danışsam, mənə elə gəlir ki, bu, oxucuya artıq 
görünməz. 

Beləliklə, fəlakətə uğramış gəminin parçalarının yanına səya- 
hətdən sonra mən öz qalama qayıtdım, həmişəki kimi öz “gəmimi” 
etibarlı bir yerə qoydum və köhnə qayda ilə yaşamağa başladım. 
Doğrudur, indi mənim pulum çox idi, ancaq bu puldan varlanma- 
mışdım, çünki ispaniyalılar Peruya gələnə qədər oradakı hindulara 

pul nə qədər az lazım idisə, mənə də indiki vəziyyətimdə bu pullar 
о qədər az lazım idi. 

Bu kimsəsiz adadakı həyatımın iyirmi dördüncü ilində, mart ayı- 
nın yağışlı günlərindən birində gecə ip yelləncəkdəki yatağımda 
uzanmışdım, özümü lap yaxşı hiss edirdim, başımda da heç bir qor- 
xunc və qara fikir yox idi, lakin nə isə yata bilmirdim və bir dəqiqə 
də olsun gözümü yummadım. 

Beynimin ən geniş yolu olan yaddaşımda bir-birinə qarışmış 
hadisələr bir axın kimi canlanıb hərəkətə gəlir, xatirəmdə yenidən 
canlanırdı, ancaq bütün bunları incəliklərinə qədər sadalamaq 
mümkün deyildir və buna ehtiyac da yoxdur. Bu kimsəsiz adaya 
gəlib düşdüyüm vaxtdan əvvəlki və sonrakı həyatım, əgər belə 
demək mümkündürsə, kiçik bir miniatürdə canlanan mənzərə kimi 
ağlımın gözləri qarşısından gəlib-keçdi. Həyatımın ikinci dövründə 
baş vermiş hadisələri mən addımbaaddım izləyərək ilk illərdə keçən 
sakit günlərimi insan ayağı ləpirini kəşf edəndən sonra həyatımda 
yaranmış və qayğı ilə dolu, qorxulu, həyəcanlı vəziyyətlə müqayisə 
edirdim. Mən elə xəyal etmirdim ki, vəhşilər mənim padşahlıq etdi- 
yim bu yerə, guya, əvvəllər heç gəlməmişlər. Çox ola bilər ki, mənim 
adadakı həyatımın ilk illərində də vəhşilər bir neçə yüz nəfərdən 
ibarət dəstələrlə bu adaya gəlib-gedirmişlər, ancaq mənim bundan 
xəbərim olmadığına görə o zaman heç bir qorxu mənim ruhi müva- 
zinətimi pozmurdu. Mən özümü sakit və xoşbəxt hiss edirdim, çün- 
ki məni hədələyən bir təhlükənin olduğunu dərk etmirdim və hər- 
çənd ki, mənim bunu dərk etməməyimdən təhlükə, qətiyyən, azal- 
mırdı, ancaq burası var ki, ondan xəbərsiz olmağım məndə elə bir 
vəziyyət əmələ gətirmişdi ki, təhlükə mənim üçün yox dərəcəsində 
idi. Bu fikir məni çəkib apardı və mən bizə qayğı göstərən, lakin 
bizim biliklərimizin dairəsini çox məhdudlaşdırmış taleyin xeyirxah- 
lığının böyüklüyü haqqında düşünməyə başladım. Biz saysız-hesab- 
sız təhlükələrin arasından keçən həyat yolumuzla gedərkən həmin 
təhlükələrin heç birini görmürük, əgər görə bilsəydik, bu təhlükələr 
bizim qəlbimizi sarsıdar, cəsarətimizi əlimizdən alar, bizi taqətdən 
salardı. Həmin təhlükələrdən bixəbər olduğumuz üçün biz həyat 
yolumuzla sakitcə irəliləyirik, çünki ətrafdakı şeylərin və hadisələrin 
mahiyyətini, hər tərəfdən üzərimizə gələn bəlaların heç birini öz 
gözümüzlə görə bilmirik. 

Bu fikirlərdən sonra mən, təbiidir ki, adada yaşadığım illər 
ərzində məruz qaldığım təhlükələri xatırlamağa başladım, öz ixtiya- 
rımda olan bu yerlərdə nə qədər azad və qayğısız gəzib-dolandığımı 
və neçə dəfə bir təpənin, ağac gövdəsinin, qaranlığın və ya başqa 
bir təsadüfün məni ən qorxulu təhlükədən — adamyeyən vəhşilərin 
əlinə düşməkdən xilas etdiyini düşündüm və fikirləşdim ki, əgər 
onların əlinə düşsəydim, yəqin ki, mən keçiləri və bağaları ovladı- 
ğım kimi, onlar da məni beləcə bir ov hesab edər, öldürüb yeyər və 
mən göyərçinləri, cüllüt quşunu öldürərkən özümü məsum hesab 
etmədiyim kimi, onlar da məni öldürərkən cinayət işlədiklərini heç 
ağıllarına da gətirməzdilər. Bütün bunları fikirləşdikcə məni himayə 
edən böyük yaradana qəlbimdə ən səmimi təşəkkür hissi əmələ 
gəldiyini söyləməsəm, ədalətsizlik, nankorluq etmiş olardım. Mən 
böyük səbir və təşəkkür hissi ilə etiraf etdim ki, bütün təhlükələrdən 
məni qurtaran odur və mən ona minnətdar olmalıyam, onun hima- 
yəsi olmasaydı, mən rəhmsiz vəhşilərin dişindən xilas ola bilməzdim. 

Sonra fikirlərim başqa bir istiqamətə düşdü. Mən vəhşilərin 
adam yeməyi haqqında düşünməyə başladım və bu işin mahiyyətini 
özüm üçün aydınlaşdırmağa cəhd etdim. Mən öz-özümə sual verib 
düşünürdüm ki, bu dünyada hər şeyi yaratmış olan böyük xaliq öz 
yaratdığı məxluqatın belə bir vəhşiliyə gəlib çıxmasına, daha doğ- 
rusu, insanlığın təbiətinə zidd olan belə hallara nə üçün yol verir? 
Çünki bir-birini yemək heyvanlıqdan da pisdir və gərək, heyvandan 
da pis olasan ki, bir-birini yeməyə başlayasan. Lakin mənim fikirləş- 
diyim bu sual çox təntənəli bir sual idi və o zaman bu suala heç bir 
cavab tapa bilmədim. Belə olduqda vəhşilərin dünyanın hansı his- 
səsində yaşadıqlarını və onların mənim yaşadığım adadan nə qədər 
uzaqda olduqlarını, nə üçün buraya gəldiklərini və belə uzaq bir 
yerə gəlmək üçün hansı qayıqlardan istifadə etdiklərini, nəhayət, 
onların buraya gəldiyi kimi, mənim də onların yaşadığı torpağa 
gedib çıxmağım üçün bir vasitə tapmağın mümkün olub-olmadığını 
fikirləşməyə başladım. 

Mən daha özümə bir balaca zəhmət verib fikirləşmirdim ki, yaxşı, 
vəhşilərin yaşadığı qitəyə gedib çıxandan sonra orada nə edəcə- 
yəm, o yerlərdə başıma nələr gələ bilər, əgər vəhşilər mənim üzə- 
rimə hücum edib tutsalar, onların əlindən qurtulmaq üçün bir şeyə 
ümid bağlaya bilərəmmi? Mən hətta vəhşilərin gözünə görünmədən 

onların yaşadığı qitəyə gedib çıxmaq üçün imkanım olub-olmadı- 
ğını da fikirləşmirdim. Fərz edək ki, mən düşmənlərin gözünə 
görünmədən gedib oraya çatdım, sonra mən haraya getməli idim, 
özümə haradan və necə yemək tapmalı idim? Qayıqla qitəyə 
getmək fikri beynimdə o qədər möhkəm yer salmışdı ki, bu sualların 
heç biri o zaman ağlıma gəlməmişdi. Mən ozamankı vəziyyətimi ən 
bədbəxt bir vəziyyət hesab edirdim və belə zənn edirdim ki, bundan 
da pis vəziyyət ancaq ölüm ola bilər. Mənə elə gəlirdi ki, əgər qitəyə 
gedib çıxsam və ya Afrikada olarkən etdiyim kimi, oraya sahilboyu 
getsəm və insan yaşayan bir yerə rast gəlsəm, orada mənə kömək 
edərlər, ya da ki yolda bir Avropa gəmisinə rast gələrəm, məni də 
götürüb apararlar. Hətta mən bəzən öz-özümə fikirləşib deyirdim ki, 
bunların heç biri baş tutmasa, yenə də eybi yoxdur, çünki, 
uzaqbaşı, bu işin axırı ölümdür, nə olsun, ölərəm, bütün bu vəziy- 
yətlər də birdəfəlik qurtarar. Əlbəttə, bütün bu fikirlər uzunsürən 
iztirabların və səbirsizliyin nəticəsində sarsılmış ruhumun və şaşır- 
mış ağlımın yaratdığı xəyallar idi. Çünki mənim ağlım da, ruhum da 
aldanmış, arzu etdikləri məqsədin lap yaxında olduğunu fərz etdik- 
ləri halda, bütün ümidləri boşa çıxmışdı. Mən bunu deyərkən 
dənizdə fəlakətə uğrayıb parçalanmış gəminin yanına etdiyim səfəri 
nəzərdə tuturam, çünki mən o gəminin parçaları üzərində canlı 
adamlarla görüşmək, harada olduğumu onlardan xəbər almaq, 
xilas olmağın yolunu da onlardan öyrənmək xəyalında idim. Bütün 
bu fikirlər məni dərindən sarsıtmışdı, taleyin əmri qarşısında diz 
çökərək qazanmış olduğum ruhi sakitliyim itmiş, ondan heç bir iz 
qalmamışdı. Heç bir başqa fikir ağlıma gəlmirdi, mən ancaq qitəyə 
səyahət etmək planı haqqında düşünürdüm, bu fikir məni o qədər 
tutmuş və elə təsir etmişdi ki, istər-istəməz, mən ondan imtina edə 
bilmirdim. 

Bu plan iki saat, bəlkə də, daha artıq məni düşündürdü, qanım 
qaynayır, qızdırmalı adamlar kimi nəbzim tez-tez vururdu, beynim 
qızmışdı, nəhayət, təbiət özü məni bu vəziyyətdən xilas etdi: gərgin 
düşüncələrdən sonra tamamilə yorulduğum üçün dərin yuxuya 
getdim. Hesabla, gərək, yuxuda da eyni coşqun fikirlər məni təqib 
edəydi, amma iş başqa cür oldu, gördüyüm yuxunun mənim keçir- 
diyim həyəcanlı vəziyyətlə heç bir əlaqəsi yox idi. Yuxuda gördüm 
ki, guya, səhərdir və mən həmişəki adətim üzrə, qalamdan bayıra 

+ çıxıram, sahilə tərəf baxanda görürəm ki, orada iki qayıq vardır, 
toe 

qayıqların yanında isə on bir nəfər vəhşi dayanmışdır. Onların yanın- 
da on ikinci bir nəfər də var idi — bu, onların öldürüb yemək üçün 
gətirdikləri əsir idi. Birdən həmin bu əsir lap son dəqiqədə dartınıb 
onların əlindən çıxdı və var gücü ilə qaçmağa başladı. Mən yuxuda 
öz-özümə belə fikirləşdim ki, gizlənmək üçün o qaçıb mənim qala- 
mın yanındakı pöhrəliyə girəcəkdir. Onun tək olduğunu və heç 
kəsin onu arxadan qovmadığını görəndə qabağına çıxdım və onu 
daha da ürəkləndirmək üçün gülümsədim, o isə mənim qarşımda 
diz çöküb yalvarmağa başladı ki, onu xilas edim. Belə olduqda mən 
hasara dayanmış nərdivanı ona göstərdim və aşıb həyətə düşməyi 
başa saldım, sonra onu mağaraya gətirib özümə nökər etdim. Bu 
adam mənim ixtiyarıma keçəndən sonra öz-özümə dedim: “İndi 
mən qitəyə gedib çıxa bilərəm. Daha mənim dənizdən qorxum 
yoxdur, bu adam mənə bələdçilik edər, getdiyim yerdə yemək- 
içməyi haradan tapmağı da o, mənə öyrədər. Bu adam həmin 
ölkəni tanıyır, orada adamyeyən vəhşilərin əlinə düşməmək üçün 
hansı tərəfə getmək və hansı yerlərdən uzaq gəzmək lazım gəldiyini 
o, mənə başa salar”. Mən bu fikirlə də yuxudan oyandım, yuxuda 
gördüklərim bu kimsəsiz adadan xilas olmağa bəslədiyim ümidləri 
daha da artırmışdı. Lakin bütün bunların həqiqət deyil, yalnız bir 
yuxu olduğunu başa düşəndə mən çox pərişan oldum və ümid- 
lərim də boşa çıxdı. 

Bununla belə, gördüyüm yuxu məni belə bir qənaətə gətirib 
çıxartdı ki, bu həbsxanadan xilas olmaq üçün yeganə bir vasitə varsa, 
o da buraya gələn vəhşilərdən birini və daha yaxşısı, onların yemək 
üçün gətirdikləri o bədbəxt əsirlərdən birini ələ keçirib tutmaqdır. 
Lakin bu planın həyata keçirilməsinə əngəl törədən ciddi bir çətin- 
lik var idi: vəhşilərdən birini tutmaq üçün mən onların bütün bir dəs- 
təsinə hücum etməli və hamısını qırmalı idim, ancaq belə bir iş 
böyük cəsarət tələb edirdi, həm də bunun müvəffəqiyyətlə başa 
çatacağına ümid az idi, bundan əlavə, belə bir işin özü mənə qeyri- 
adi görünürdü, çünki özümü xilas etmək üçün bu qədər insanın qa- 
nını axıtmağı fikirləşəndə bütün qəlbim sarsılırdı. Belə bir hərəkətin 
əleyhinə düşündüyüm səbəbləri burada bir daha sayıb təkrar etməyə 
ehtiyac yoxdur, çünki mən onları yuxarıda saymışdım. Mən fikirlə- 
şəndə öz hərəkətimi doğrultmaq üçün də səbəblər tapırdım və öz- 

özümə deyirdim ki, vəhşilər mənim qatı düşmənlərimdir, əllərinə 
düşsəm, mənə aman verməzlər, ölümdən də pis olan bu vəziyyətdən 
qurtarmağa təşəbbüs göstərmək öz-özünü müdafiə etmək demək- 
dir, elə bil ki, lap vəhşilər mənim üzərimə hücum ediblər və mən 
özümü qorumalıyam. Lakin təkrar edirəm, bütün bu fikirlərlə mən öz 
hərəkətimi doğrultmaq istəsəm də, yenə də başqalarının qanını tök- 
mək məsələsi gözümün qabağına gələndə məni elə bir dəhşətə 
salırdı ki, qətiyyən, belə bir işə razılıq verə bilmirdim. 

Bu fikir mübarizəsi məndə uzun müddət davam etdi və nəha- 
yət, azadlığa olan qızğın meyil və həvəs ağlın, vicdanın bütün dəlil- 
lərinə üstün gəldi, vəhşilər adaya gələrkən, nəyin bahasına olursa 
olsun, onlardan birini tutmağı qərara aldım. İndi yalnız bu planı 
necə həyata keçirməyi fikirləşib tapmaq məsələsi qalırdı. Lakin 
bundan ötrü nə qədər başımı sındırırdımsa da, bir şey çıxmırdı. 
Nəhayət, mən belə bir qərara gəldim ki, vəhşilərin adaya gəlmələrini 
gözləyim, sonra vəziyyət necə olarsa, ona müvafiq bir qərara gəlib 
hərəkət edərəm. 

Öz qərarıma uyğun olaraq, mən vəhşiləri güdməyə başladım 
və bu məqsədlə evdən o qədər tez-tez bayıra çıxırdım ki, axırda lap 
dilxor oldum: düz il yarım vaxtımı beləcə səmərəsiz pusquda keçirt- 
dim. Bütün bu müddət ərzində mən hər gün adanın cənub və qərb 
sahillərinə gedir, vəhşilərin qayıqla gəlib-gəlmədiklərini öyrənmək 
istəyirdim, lakin qayıq görünmürdü. Bu müvəffəqiyyətsizlik məni 
həm kədərləndirir, həm də həyəcanlandırırdı, ancaq bu dəfə, özgə 
vaxtlarda olduğu kimi, öz məqsədimə çatmaq həvəsi məndə, qətiy- 
yən, azalmırdı, əksinə, məqsədimə çatmağın vaxtı uzandıqca ona 
olan həvəsim daha da artırdı. Müxtəsər, əvvəllər nə qədər ehtiyatlı 
gəzib-dolanır və vəhşilərin gözünə görünməməyə çalışırdımsa, indi, 
əksinə, onlarla üz-üzə gəlib görüşməyi səbirsizliklə gözləyirdim. 

Mən belə xəyal edirdim ki, vəhşilərin birini yox, hətta ikisini- 
üçünü də tutub özümə qul edə bilərəm və onları elə bir şəraitdə 
saxlaram ki, mənə heç bir zərər vura bilməz, bütün əmrlərimə də 
sözsüz əməl edərlər. Mən uzun müddət bu xəyalın həvəsi ilə gözlə- 
dim, lakin onu həyata keçirmək üçün heç bir fürsət düşmürdü, 
çünki vəhşilər çoxdan görünmürdülər. 

Mən öz planımı həyata keçirməyi qərara aldığım vaxtdan il yarım 
keçirdi. İndi mən öz planımı həyata keçirməyin mümkün olacağına 

o da yavaş-yavaş şübhə etməyə başlamışdım. Elə bu zamanlar idi ki, 
bir gün səhər tezdən adanın mən olan tərəfindəki sahilində azı beş 
hindi qayığının dayandığını gördüm. Bu hadisənin məni nə qədər 
təəccübləndirdiyini özünüz təsəvvür edin. Qayıqların hamısı boş idi, 
görünür, bu qayıqlarda gəlmiş vəhşilər sahilə çıxıb haraya isə get- 
mişdilər. Mən bilirdim ki, hər qayığa, adətən, dörd, altı və bəzən 
daha çox adam minir, həm də, doğrusu, gəlmiş qonaqların bu 
qədər çox olması məni bir az qorxutdu. Mən bu iyirmi-otuz nəfər 
vəhşi ilə necə vuruşacağımı və necə onların öhdəsindən gələcə- 
yimi, qətiyyən, bilmirdim. Bir az ümidsiz və özümü itirmiş halda 
qalama çəkilib oturdum, ancaq hücum etmək üçün əvvəlcədən 
düşünmüş olduğum hazırlıqları görməyə başladım və əgər lazım 
gələrsə, lap vuruşmağı da qərara aldım. Vəhşilərin olduğu tərəfdən 
bir səs-küyün gəlib-gəlmədiyini öyrənmək üçün uzun müddət qulaq 
verib gözlədim, nəhayət, gözləməkdən yoruldum. Vəhşilərin nə 
etdiklərini bilmək istəyirdim, buna görə də tüfəngi gətirib nərdivanın 
yanına söykədim, özüm isə həmişəki qayda ilə nərdivanı dayayıb 
təpənin üstünə çıxdım. Təpənin başına çatıb, yerə uzandım və elə 
etdim ki, başım təpənin üstündən görünməsin, müşahidə borusunu 
götürüb baxmağa başladım. Vəhşilər otuz nəfərdən az deyildi. Onlar 
sahildə tonqal qalamışdılar və tonqalın üstündə nə isə bir şey bişi- 
rirdilər. Mən onların bişirdikləri yeməyin nədən ibarət olduğunu və 
necə bişirdiklərini seçə bilmirdim, mən ancaq onların vəhşilərə məx- 
sus mənasız hərəkətlərlə tonqalın ətrafında hərlənib rəqs etdiklərini 
gördüm. 

Birdən gördüm ki, onlardan bir neçə nəfər ayrılıb qayıqlar daya- 
nan tərəfə yüyürdülər, sonra gördüm ki, onlar qayıqdan iki adamı 
dartıb çıxartdılar və tonqala tərəf sürüməyə başladılar, yəqin ki, 
biçarələri qurban kəsmək üçün gətirmişdilər və bu dəqiqəyə qədər 
onlar, görünür, bağlı halda qayığın içində uzanıb qalmışdılar. Onlar- 
dan birini o saat nə isə ağır bir şey ilə başından vurub yerə sərdilər 
(ehtimal ki, onu dəyənəklə, ya da vəhşilərin işlətdiyi taxta qılıncla 
vurub öldürdülər), onu sürüyüb gətirən vəhşilər o saat işə girişdi- 
lər: öldürdükləri adamın qarnını yırtıb içalatını boşaltmağa başladı- 
lar. O biri əsir də elə oradaca dayanmışdı, öz növbəsini gözləyirdi. 
Bu zaman bədbəxt əsir özünü bir qədər azad hiss etdiyi üçün, görü- 
nür, onda xilas olmağa ümid yaranmışdı: o, birdən irəli sıçrayıb 

ağlagəlməz bir sürətlə qaçmağa başladı. O, qumlu sahil boyunca 
birbaşa mənə tərəf, yəni mənim evim olan tərəfə qaçırdı. 

Etiraf edirəm ki, onun birbaşa mənə tərəf qaçdığını gördükdə 
mən çox qorxdum, çünki mənə elə gəldi ki, oradakı vəhşilərin 
hamısı onun dalınca düşüb qovmağa başladı. Beləliklə, mənim gör- 
müş olduğum yuxunun Birinci yarısı çin çıxmağa başlamışdı: bu 
təqib olunan əsir, yəqin ki, mənim evimin qabağındakı pöhrəliyə 
pənah gətirəcəkdi. Lakin mən yuxumun ikinci yarısının da belə çin 
çıxacağına arxayın ola bilməzdim, yəni, demək olmazdı ki, o biri 
vəhşilər öz qurbanlarını təqib etməyəcək və onu həmin pöhrəlik- 
dən tapmayacaqlar. Buna baxmayaraq, mən yenə də öz yerimdən 
durmayıb, baxmaqda davam etdim və tezliklə gördüm ki, əsiri iki- 
üç nəfər qovur, bu da məni cəsarətləndirdi. Əsirin onu təqib edən- 
lərdən daha artıq bir sürətlə qaçdığını və onları xeyli geridə burax- 
dığını gördükdə isə tamamilə sakitləşdim, indi aydın idi ki, o, yarım 
saat da bu sürətlə qaça bilsə idi, vəhşilər onu tuta bilməzdilər. 

Yüyürənlərlə mənim qalamın arasında kiçik bir liman var idi ki, 
mən onun haqqında bir neçə dəfə danışmışdım, bu, həmin liman 
idi ki, vaxtilə öz gəmimizdəki şeyləri daşıyanda düzəltdiyim salı mən 
oraya sürüb sahilə yan almışdım. Mən aydınca görürdüm ki, əsir 
bu yerə çatanda, gərək, suya tullanıb limanı üzə-üzə keçsin, yoxsa 
onu qovanların əlindən qurtara bilməyəcəkdir. Doğrudan da, o, 
sahilə çatan kimi heç tərəddüd etmədən suya atıldı, sürətlə üzüb 
limanı keçdi və limanın o biri sahilinə çıxan kimi addımlarının 
sürətini azaltmadan yenə qaçmağa başladı. Əsiri qovan üç nəfərdən 
ancaq ikisi suya atıldı, üçüncüsü isə cürət etməyib, o biri sahildə 
qaldı və əsirin dalınca üzən iki yoldaşına bir qədər baxdıqdan sonra 
dönüb yavaş-yavaş geri getdi. Beləliklə, o özü üçün daha yaxşı bir 
yol seçmiş oldu ki, indi oxucu bunu görəcəkdir. 

Mən gördüm ki, əsiri qovan iki vəhşi ondan iki dəfə az bir sürət- 
lə üzür, buna görə də limanın bu biri sahilinə ondan xeyli gec gəlib 
çatdılar. İş bu məqama yetəndə gördüm ki, özümə bir nökər və ya 
bir yoldaş tapmaq istəyirəmsə, indi vaxtdır və hərəkət etmək zamanı 
gəlib çatmışdır. Fikirləşdim ki, tale özü məni bu bədbəxtin həyatını 
xilas etməyə çağırır. Vaxtı itirmədən nərdivanla aşağı düşüb, orada 
qoyduğum tüfəngi götürdüm, sonra eyni cəldliklə təpəyə qalxıb o 
biri tərəfdən aşağı düşdüm və vəhşilərin qabağını kəsib dayandırmaq 

o üçün birbaşa dənizə tərəf yüyürdüm. Mən təpədən üzüaşağı kəsə 
yolla getdiyim üçün tezliklə əsir ilə onu qovan vəhşilərin arasına 
çıxmışdım. Mənim səsimi eşidəndə əsir bir qədər duruxub ətrafa 
boylandı və ilk dəqiqədə, deyəsən, onu təqib edən düşmənlərdən 
daha çox məndən qorxdu. Mənə yaxınlaşmasını ona işarə etdim, 
özüm isə yavaş-yavaş onu qovan vəhşilərə tərəf getməyə başladım. 
Birinci vəhşi bərabərimə çatanda qəflətən üstünə atıldım və 
tüfəngin qundağı ilə vurub yerə sərdim. Tüfəng atmaqdan qorxur- 
dum, çünki o biri vəhşilərin diqqətini cəlb etməkdən çəkinirdim, 
hərçənd ki, onlar uzaqda olduqları üçün çətin ki tüfəng səsini eşidər 
və ya tüstüsünü görə bilərdilər. Əsirin dalınca qaçanlardan biri yerə 
sərildikdə o birisi, görünür, qorxusundan yerində dayandı, mən cəld 
ona tərəf yüyürdüm. Lakin bir qədər yaxınlaşdıqdan sonra onun 
əlində ox və kaman olduğunu, özü də məni nişan aldığını görüncə, 
istər-istəməz, tüfəngdən atəş açıb, onu qabaqlamağa məcbur 
oldum. Nişan alıb onu da yerə sərdim. Hər iki düşmənin ölüb yerə 
sərildiyini (o, hər halda, belə güman etdi) görən biçarə əsir dayandı, 
tüfəngin atəş və gurultusundan o qədər qorxmuşdu ki, lap özünü 
itirmişdi, dayandığı yerdə quruyub qalmışdı, bilmirdi mənə yaxın- 
laşsın, yoxsa qaçıb uzaqlaşsın, ancaq, yəqin ki, qaçmağa daha çox 
meyli var idi. Belə olduqda mən yenə də onu çağırıb yanıma 
gəlməsi üçün işarə etməyə başladım, o da başa düşdü: bir neçə 
addım da irəliləyib yenidən dayandı. Bu vaxt gördüm ki, onun 
bədəni, qızdırmalı adamlarda olduğu kimi, tir-tir əsir. Zavallı, yəqin, 
fikir edib ki, əlimdə əsirdir və o biri vəhşiləri öldürdüyüm kimi, onu 
da dərhal öldürəcəyəm. Belə olduqda mən yenə də işarə edib onu 
yanıma çağırdım və mümkün qədər onu ürəkləndirməyə çalışdım. 
Əsir getdikcə mənə daha çox yaxınlaşırdı, hər on-on iki addımdan 
bir diz çökür və beləliklə də, onun həyatını xilas etdiyim üçün mənə 
minnətdarlığını bildirirdi. Mən yenə də nəvazişlə gülümsəyir və 
əlimlə ona işarə edib yanıma çağırırdım. Nəhayət, vəhşi mənə lap 
yaxınlaşdı və yenidən diz çöküb yeri öpdü, üzünü torpağa sürt- 
dükdən sonra mənim ayağımı götürüb öz başının üstünə qoydu. Bu 
axırıncı hərəkəti ilə, görünür, o, ölənədək mənə Köləlik edəcəyinə 
and içirdi. Mən onu ayağa qaldırdım, əlimi kürəyinə vurub mülayim 
bir tərzdə onu başa salmağa çalışdım ki, məndən qorxmaq lazım 
deyildir. Lakin mən başladığım işi axıra çatdırmamışdım. Çünki bu 

zaman gördüm ki, tüfəngin qundağı ilə vurub yerə sərdiyim vəhşi 
ölməmiş, ancaq özündən getmişdir və tərpənib yavaş-yavaş özünə 
gəlməyə başlamışdır. Mən bunu xilas etdiyim vəhşiyə göstərdim və 
onun nəzərinə çatdırdım ki, sənin düşmənin hələ diridir. O cavab 
olaraq öz dilində bir neçə söz dedi və mən onun dediklərindən heç 
nə anlamasam da, ancaq onun danışığı və səsi mənə şirin bir 
musiqi kimi xoş təsir bağışladı, çünki adada yaşadığım iyirmi beş 
ildən artıq bir müddət ərzində (mənim öz səsimi nəzərə almasaq) 
mən ilk dəfə idi ki, insan səsi eşidirdim. Ancaq iş burasındadır ki, 
indi belə mülahizələrlə məşğul olmağın vaxtı deyildi, mənim 
vurduğum zərbənin təsiri ilə özündən getmiş vəhşi tamamilə özünə 
gəlib qalxaraq yerdə əyləşmişdi və mənim xilas etdiyim vəhşi də 
bundan yamanca qorxuya düşmüşdü. Bu bədbəxti sakitləşdirmək 
məqsədilə mən o biri tüfəngi götürüb onun düşmənini nişan aldım, 
ancaq mənim vəhşim (bundan sonra mən onu belə adlandıraca- 
ğam) əli ilə mənə işarə edərək, belimdən asdığım qınsız qılıncı ona 
verməyi xahiş etdi. Mən qılıncı ona verdim. O, bir anda qılıncı qapıb 
öz düşməninin üstünə atıldı və bircə zərbədə onun başını bədənin- 
dən ayırdı. O, bunu o qədər cəld və məharətlə etdi ki, heç bir alman 
cəlladı bu işdə onunla müqayisə edilə bilməz. Onun qılıncdan belə 
bacarıqla istifadə etməsi məni çox təəccübləndirdi: axı bu adam 
bütün ömründə taxta qılıncdan başqa bir silah görməmişdi. Ancaq 
sonralar öyrəndim ki, bu yerlərin vəhşiləri öz qılınclarını elə möh- 
kəm, ağır ağacdan düzəldir və ağızlarını elə itiləyirlər ki, onun bir 
zərbəsi ilə başı və qolu kəsib yerə salmaq olar. Mənim vəhşim öz 
işini görüb qurtardıqdan sonra şad halda təntənə ilə yanıma qayıtdı, 
qarşımda dayanıb bəzi anlaşılmaz hərəkətlər etdi, sonra qılıncı da, 
kəsilmiş başı da hüzurumda yerə qoydu. 

Lakin onu ən çox heyrətləndirən mənim güllə ilə bu qədər 
uzaq bir məsafədən o biri vəhşini öldürməyim olmuşdu. Buna görə 
də öldürülmüş vəhşini göstərərək onun yanına gedib baxmaq 
üçün işarə ilə məndən icazə istəyirdi. Mən icazə verdim, vəhşi o 
saat oraya qaçdı. O, ölmüş vəhşinin cəsədinə yaxınlaşıb dayandı, 
uzun müddət heyrətlə tamaşa etdi, əyilib vəhşinin cəsədini gah bu, 
gah da o biri tərəfə çevirdi, yaranı gördükdə diqqətlə baxdı. Güllə 
vəhşinin lap köksündən dəymiş və yaradan çox az qan çıxmışdı, 
görünür, qan içəriyə axmışdı, çünki güllə dəyən kimi o, dərhal 

+ ölmüşdü. Mənim vəhşim ölünün yanındakı ox və kamanı götürüb 
лә. 

yanıma qayıtdı. Mən dönüb getməyə başladım və onu dalımca 
gəlməyə dəvət etdim. Mən işarələrlə onu başa salmaq istəyirdim ki, 
burada qalmaq olmaz, çünki sahildəki vəhşilər onun dalınca gələ 
bilərlər. 

Vəhşi də işarələrlə mənə cavab verib başa saldı ki, əvvəlcə bu 
meyitləri basdırmaq lazımdır ki, düşmənlər buraya gəldikdə onları 
tapmasınlar. Mən buna razılıq verdim, o, dərhal işə başladı. Bir 
neçə dəqiqənin ərzində o, yalın əlləri ilə qumu eşib, elə dərin bir 
çuxur qazdı ki, bir adam orada asanlıqla yerləşə bilərdi. Sonra o, 
meyitlərdən birini çəkib bu çuxura saldı və üstünü torpaqladı. O biri 
meyiti də eyni qayda ilə və cəld basdırdı — bir sözlə, hər iki meyiti 
O, cəmi on beş dəqiqənin ərzində dəfn edib qurtardı. Sonra mən 
ona işarə edib yenə də dalımca gəlməyi başa saldım və onu öz 
qalama yox, tamamilə başqa bir tərəfə — adanın lap uzaq bir yerinə, 
mənim təzə tapdığım mağaraya apardım. Beləliklə, yuxuda gördü- 
yüm əhvalatın bu hissəsinin də çin çıxmasına yol vermədim, yəni 
həmin vəhşi mənim evimin qabağındakı pöhrəlikdə sığınacaq 
axtarası olmadı. 

Mağaraya gəldikdən sonra mən orada ona bir parça çörək, bir 
salxım mövüc və bunların da üstündən içməyə su verdim, uzun müd- 
dət yüyürdükdən sonra onun bu yemək-içməyə çox ehtiyacı var idi. 
Qarnını bərkitdikdən sonra mən ona mağaranın bir küncündə olan 
düyü küləşini və dəfələrlə mən özüm yatacaq kimi istifadə etdiyim 
adyalı göstərib, işarə ilə başa saldım ki, orada uzanıb yatsın. Yazıq 
uzanan kimi yatdı. Mən də fürsətdən istifadə edib ona baxdım. Bu, 
gözəl, uzunboy və qəşəng biçimli bir gənc idi, qolları, ayaqları düz 
və uzun, əl və ayaq pəncələri kiçik, əzələləri möhkəm idi. Özdən 
ona iyirmi beş-iyirmi altı yaş vermək olardı. Özündə heç bir vəhşi- 
lik və ya qəzəb əlaməti yox idi: onun mərd sifəti var idi, lakin üzü- 
nün cizgilərində avropalını xatırladan incə və mülayim bir ifadə də 
var idi ki, bu da ən çox onun təbəssümündə özünü göstərirdi. 
Onun saçları da uzun və qara idi, lakin bu saçlar, zəncilərdə olan 
və qoyun yununa bənzəyən qıvrım saça, qətiyyən, bənzəmirdi. Alnı 
açıq və geniş idi, dərisinin rəngi qara yox, qəhvəyi idi, ancaq, 
Braziliya, yaxud Virciniya hindularında olduğu kimi, o qədər də 
bozumtul rəngə çalmırdı, gözə xoş gələn, lakin təsvirə gəlməyən 

tunc rəngdə idi. Özü dəyirmi idi, burnu nə çox böyük, nə də yastı 
deyildi, ağzı qəşəng, dodaqları incə, gözəl dişləri isə bir bərabərdə 
olub fil sümüyü kimi ağappaq idi. O, yarım saat yatandan, daha 
doğrusu, mürgüləyəndən sonra durub mağaradan çıxdı, yanıma 
gəldi. Bu zaman mən mağaranın yanındakı ağılda keçilərimi sağır- 
dım. O, məni görən kimi, qaçaraq yanıma gəlib yenidən qarşımda 
yerə döşəndi və müxtəlif qəribə hərəkətlər və işarələrlə özünün 
mənə olan dərin sədaqət və minnətdarlığını ifadə etməyə başladı. 
O, üzünü torpağa qoyaraq, yenə də əvvəldə etdiyi kimi, mənim 
ayağımı qaldırıb öz başının üstünə qoydu və ümumiyyətlə, mümkün 
olan hər cür hərəkətlərlə mənə olan hədsiz köləlik sədaqətini sübut 
etməyə və başa salmağa çalışırdı ki, bütün həyatı boyu mənə qulluq 
edəcəkdir. Onun mənə demək istədiyinin çoxusunu anladım və öz 
tərəfimdən mən də ondan çox razı olduğumu ona başa salmağa 
çalışdım. Elə bu gündən etibarən mən onunla danışmağa və ona 
ingilis dilini öyrətməyə başladım. Hər şeydən əvvəl mən ona 
bildirdim ki, onun adı Cümə olacaqdır, çünki mən onun həyatını 
cümə günü xilas etmişdim. Sonra “ağa” sözünü deməyi ona öyrət- 
dim və başa saldım ki, bu da mənim adımdır, həmçinin ona “bəli” 
və “xeyr” sözlərini deməyi öyrədib mənalarını izah etdim. Mən saxsı 
qabda ona süd gətirdim və çörəyi südə batırıb yeməyi öyrətdim, o 
da bütün bunları tez öyrəndi. O, işarə ilə məni başa saldı ki, çörəyi 
belə südlə yemək onun çox xoşuna gəlmişdir. 

Biz gecəni mağarada keçirtdik, lakin səhər olan kimi mən 
Çüməyə dalımca gəlməyi işarə etdim. Mən izah etdim ki, ona paltar 
vermək və geyindirmək istəyirəm, o isə, görünürdü ki, buna çox 
sevindi, çünki tamamilə çılpaq idi. Biz dünən öldürülmüş vəhşilərin 
basdırıldığı yerin yanından keçərkən o, qəbirlərin üzərində qoy- 
duğu nişanələri mənə göstərdi və işarə ilə mənə başa salmağa 
çalışdı ki, bu meyitlərin ikisini də çıxarıb yemək lazımdır. Ona cavab 
olaraq mən özümün belə şeylərə çox hirsləndiyimi mümkün qədər 
aydın göstərməyə və ona qandırmağa çalışdım ki, bu barədə heç 
bir kəlmə belə eşitmək istəmirəm, bu barədə fikirləşəndə qusma- 
ğım gəlir. Nəhayət, mən amiranə bir tərzdə ona işarə edib bildirdim 
ki, qəbirlərdən kənara çəkilsin, o da böyük bir itaətkarlıqla qəbir- 
lərdən uzaqlaşdı. Sonra mən onu təpənin üstünə çıxartdım ki, ora- 
dan baxsın və vəhşilərin gedib-getmədiklərini öyrənsin. Müşahidə 

+ borusunu çıxarıb, dünən vəhşilərin olduğu yerə baxdım, lakin sahildə 
ə 

onlardan heç bir əsər qalmamışdı: bir dənə də olsun, qayıq görün- 
mürdü. 

Aydın idi ki, onlar hətta adada itib qalan yoldaşlarını axtarmaq 
üçün də özlərinə zəhmət verməmiş və çıxıb getmişdilər. 

Ancaq mən bununla kifayətlənmədim. Həm cəsarətləndiyim, 
həm də maraqlandığım üçün öz nökərimə əmr etdim ki, ardımca 
gəlsin, qılınc tiyəsini və öldürülmüş vəhşidən qalan ox və kamanı ona 
verib silahlandırdım, onun böyük məharətlə ox atdığını mən özüm 
görüb inanmışdım. Bundan əlavə, tüfənglərdən birini də ona ver- 
dim, özüm isə o biri iki tüfəngi götürüb vəhşilərin dünən ziyafət 
düzəltdikləri yerə getdik: mən indi vəhşilər haqqında daha düzgün 
məlumat toplamaq istəyirdim. Həmin yerə gəlib çatanda gözləri- 
min qarşısında elə dəhşətli bir mənzərə açıldı ki, bir an içində, sanki, 
qəlbim dayandı və damarlarımda qanım qurudu. Doğrudan da, bu, 
çox dəhşətli bir mənzərə idi, hər halda, mənim üçün bu, dəhşətli idi, 
lakin Cümənin halına təfavüt etmirdi, o, bu gördüklərimizə qarşı 
tamamilə sakit və laqeyd idi. Bütün sahil başdan-başa insan sümük- 
ləri ilə dolu idi, çox yerdə torpağa qan çilənmişdi, hər tərəfdə bişmiş 
və yarısı yeyiləndən sonra artığı tullanmış insan əti tikələri, gəmiril- 
miş sümüklər və ümumiyyətlə, vəhşilərin öz düşmənləri üzərindəki 
qələbəni bayram edərkən düzəltmiş olduqları qanlı ziyafətin başqa 
tör-töküntüsü qalmışdı. Burada üç insan kəlləsi, beş qol, üç-dörd 
insan ayağı sümüyü və müxtəlif yerlərə səpələnmiş xeyli başqa 
sümüklər var idi. Cümə işarə ilə məni başa saldı ki, vəhşilər ziyafət 
üçün özləri ilə dörd əsir gətiribmişlər, onlardan üçünü öldürüb 
yeyiblər, dördüncüsü isə o özü idi. Onun verdiyi izahatdan belə 
başa düşmək olurdu ki, bu vəhşilərin qəbilələri ilə qonşu qəbilə 
arasında böyük bir vuruşma olmuşdur, Cümə özü də həmin qonşu 
qəbiləyə mənsub imiş. Cümənin düşmənləri qalib gəlib xeyli adamı 
əsir alıbmışlar, onlar əsirləri öz aralarında bölüşdürmüş, sonra isə 
əsirlərini mənim yaşadığım adanın sahilinə gətirən vəhşilər kimi, 
hərə öz əsirlərini öldürüb yemək üçün müxtəlif yerlərə aparmışlar. 

Mən Cüməyə tonqal qalayıb bütün bu kəllələri, ət parçalarını və 
sür-sümüyü orada yandırmağı əmr etdim. Hiss etdim ki, Cümənin 
bu insan əti tikələrinə çox tamahı düşüb və bu tikələrin dadına bax- 
maq istəyir, mənə aydın oldu ki, adamyeyən vəhşilərə xas olan təbii 

hisslər Cümədə çox qüvvətlidir. Lakin bu fikir ağlıma gələn kimi, öz 
qəzəbimi elə acıqla bildirdim ki, Cümə öz təbii hisslərinə uymadı, 
tikələri yeməyə cəsarət etmədi. Mən bütün vasitələrlə onu başa 
salmağa çalışırdım ki, əgər sözlərimə qulaq asmayıb tapşırığımı 
pozsa, onu öldürərəm. 

Qanlı ziyafətin qalıqlarını yandırıb məhv edəndən sonra biz 
qalaya qayıtdıq və mən yubanmadan öz nökərimin əyninə paltar 
geyindirməyə başladım. Hər şeydən əvvəl mən ona bir kətan şalvar 
verdim, bu şalvarı mən fəlakətə uğramış gəmidə yoxsul dənizçinin 
sandığından tapmışdım. Bu şalvarı bir qədər düzəldəndən sonra 
ona lap yaxşı gəldi. Sonra mən bütün bacarığımı sərf edərək keçi 
dərisindən ona bir yaxşı pencək tikdim (mən artıq tamamilə usta bir 
dərzi olmuşdum), axırda da dovşan dərisindən ona çox əlverişli və 
olduqca yaraşıqlı bir papaq düzəltdim. Belələiklə, mənim nökərim 
ilk zamanlar, necə ki lazımdır, yaxşıca geyinmişdi və paltarının öz 
ağasının paltarına oxşamasından da çox razı qalmışdı. Doğrudur, 
bütün ömrü boyu çılpaq gəzdiyi və paltar geyinməyə adət etmədiyi 
üçün o, özünü bu paltarda əvvəlcə narahat hiss edirdi, xüsusilə 
şalvar ona çox mane olurdu, pencəyin qolları da qoltuqdan bir 
qədər dar gəlirdi və ona görə də çiyinlərini sürtürdü, buna görə də 
bu paltarları bir neçə dəfə söküb-tikmək və onu narahat edən 
yerlərini yenidən düzəltmək lazım gəldi. Ancaq o, yavaş-yavaş bu 
paltara öyrəndi və bu paltarda özünü yaxşı hiss etdi. 

Ertəsi günü onu harada yerləşdirmək haqqında fikirləşməyə baş- 
ladım. Həm onu rahat bir yerdə yerləşdirmək, həm də eyni zamanda, 
özümü arxayın hiss etmək üçün yaşadığım qalanın iki divarı — iç və 
bayır hasarı arasında qalan boş yerdə onun üçün bir çadır qurdum. 
Anbarımın bayır qapısı həmin bu yerə çıxdığı üçün qalın taxtalardan 
oraya elə bir möhkəm qapı düzəltdim ki, o ancaq içəriyə açılırdı və 
gecələr mən bu qapını siyirmə ilə bağlayırdım, nərdivanı da götürüb 
içəri qoyurdum. Beləliklə, Cümə, qətiyyən, mənim yatdığım yerə girə 
bilməzdi və əgər təşəbbüs göstərsəydi də, mütləq səs-küy salar və 
məni oyadardı. İş burasındadır ki, mənim qalamın iç hasarının ətra- 
fındakı boş yerin üstü tamamilə örtülü idi və bir növ, örtülü həyətə 
bənzəyirdi, mənim çadırım da burada idi. Bunun üstünü örtərkən 
bir ucu dağa dirənən uzun dirəklərdən istifadə etmişdim. Daha da 
möhkəm olsun deyə, mən bu dirəklərin üzərindən köndələn ağaclar 

o vurub onun da üstündən qamış kimi yoğun olan sıx çəltik küləşi 
tökmüşdüm. Nərdivan qoyub çıxmaq üçün açıq qoyduğum yerdə 
isə qalxıb-enən elə bir qapı düzəltmişdim ki, bayır tərəfdən bir balaca 
basan kimi gurultu ilə içəriyə batırdı. Gecələr mən bütün silahları da 
öz yanıma aparırdım. 

Lakin bütün bu ehtiyat tədbirləri əbəs imiş, çünki məlum oldu 
ki, hələ dünyada heç kəsin Cümə qədər mehriban, onun qədər 
sədaqətli bir nökəri olmamışdır. O, mənə qarşı heç bir qəzəb və 
hiyləgərlik göstərmirdi, daima gülərüzlü və itaətli idi, uşaq öz atasını 
sevdiyi kimi, məni sevirdi. Əminəm ki, lazım gəlsə idi, o, mənim 
yolumda öz canından məmnuniyyətlə keçərdi. Onun mənə səda- 
qətli olduğunu göstərən dəlillər indi o qədər çox idi ki, mənim ona 
bəslədiyim şübhələr də keçib-getdi. Özüm də tezliklə inandım ki, 
ondan qorunmağıma heç bir səbəb yoxdur. 

Bütün bunların haqqında düşündükcə mən bir daha heyrətlə 
inanırdım ki, böyük xaliqin yaratmış olduğu məxluqatın çoxu öz 
mənəvi qabiliyyətlərini faydalı işlərə tətbiq etməkdən məhrum olsa- 
lar da, hər halda, həmin qabiliyyət və bacarıq bizdə olduğu qədər 
onlarda da vardır. Bizdə olduğu kimi, bu vəhşi insanlarda da ağıl, 
ünsiyyət hissi, xeyirxahlıq, təşəkkür, dostluqda sədaqət, ədalətsizliyə 
qəzəblənmək, yəni, ümumiyyətlə, xeyirxah və nəcib işlər görmək və 
belə işləri anlamaq üçün lazım olan əsas keyfiyyətlərin hamısı var- 
dır və bu keyfiyyətləri üzə çıxartmaq üçün Allah-taala onlara imkan 
verəndə həmin qabiliyyətlərindən bizim kimi və bəlkə, bizdən də 
artıq bir həvəslə istifadə edirlər. 

Lakin mən yenə də öz təzə yoldaşım haqqındakı hekayəmə 
qayıdıram. O, mənim çox xoşuma gəlirdi və mən də onun üçün 
faydalı ola biləcək hər şeyi və birinci növbədə, bir-birimizi anlamaq 
üçün öz dilimi ona öyrətməyi özümə söz vermişdim. Məlum oldu 
ki, o, çox qabiliyyətli bir tələbədir, həmişə şad, həmişə həvəsli 
görünürdü, dediyim sözləri anlayanda və ya öz fikrini mənə anlat- 
mağa müvəffəq olanda o qədər sevinirdi ki, onunla məşğul olub 
dərs keçməyin özü mənə böyük ləzzət verirdi. Cümə yanımda 
olduğu gündən etibarən o qədər rahat və asudə yaşayırdım ki, 
özümü digər vəhşilərin təhlükəsindən azad hesab edə bilsəydim, 
düzü, mən təəssüf etmədən ömrümün axırına qədər bu adada 
qalmağa razı olardım. 

Cümə mənim qalama köçəndən iki və ya üç gün sonra ağlıma 
bir fikir gəldi ki, adam əti yeməyi ona tərgitmək istəyirəmsə, gərək, 
mən onun ağzının dadını tamamilə dəyişəm və onu başqa yemək- 
lərə öyrədəm. Bir gün səhər meşəyə gedərkən onu da özümlə 
götürdüm. Fikrim bu idi ki, saxladığım sürüdən bir keçi kəsib evə 
gətirim və bişirim, lakin belə oldu ki, mən yolda bir ağacın altında 
yanında da iki balası olan bir vəhşi keçi gördüm. “Dayanl” — deyə 
Cümənin əlindən yapışıb işarə etdim ki, yerindən tərpənməsin. Sonra 
nişan alıb atdım və oğlağın birini öldürdüm. Zavallı vəhşi onun düş- 
mənini uzaqdan necə öldürdüyümü görmüş olsa da, bunun necə 
mümkün olduğunu anlamamışdı, buna görə də indi atəş açılarkən 
yamanca qorxdu. O titrəyib büdrədi, dedim ki, indicə özündən 
gedəcəkdir. O, mənim nişan aldığım oğlağı görmədiyi üçün elə 
başa düşmüşdü ki, mən onu öldürmək istəyirəm, buna görə də 
atəş açılarkən pencəyinin ətəyini qaldırıb bədəninin bir yerindən 
yaralanıb-yaralanmadığını yoxlamağa başladı və sağ-salamat qaldı- 
ğına əmin olduqdan sonra, qarşımda diz çöküb ayaqlarımı qucaq- 
ladı və öz dilində uzun-uzadı nə isə mənə deməyə başladı. Mən, 
əlbəttə, onun nə dediyini anlamadım, ancaq aydın idi ki, onu 
öldürməməyi məndən xahiş edirdi. 

Tezliklə mən onu inandırdım ki, ona heç bir pislik etmək niyyə- 
tində deyiləm. Mən onun əlindən tutub qaldırdım, gülümsədim və 
ölmüş oğlağı göstərərək qaçıb gətirməsini əmr etdim, o isə əmrimi 
dərhal yerinə yetirdi. Onun başı oğlağa qarışmışdı, onun necə öldü- 
yünü başa düşmək istəyirdi, mən bu zaman fürsətdən istifadə edib 
yenidən tüfəngi doldurdum. Bir az sonra mənim yanımdan bir tüfəng 
mənzili məsafədə olan ağacın başında böyük bir quşun oturduğunu 
gördüm, mən bu quşu çalağana oxşatdım. Tüfəngdən atəş açma- 
ğın nə demək olduğunu əyani surətdə Cüməyə göstərmək üçün onu 
yanıma çağırdım, əvvəlcə barmağımla ağacdakı quşu, sonra tüfəngi, 
sonra da quşun qonduğu ağacın altını göstərdim və quşun indi ora- 
dan yerə necə düşəcəyinə tamaşa etməyi ona başa saldım. Bunun 
ardınca atəş açdım və o, həmin quşun, doğrudan da, necə yerə 
düşdüyünü gördü. Məlum oldu ki, bu, çalağan deyil, tutuquşu imiş. 
Mənim verdiyim bütün izahatlara baxmayaraq, Cümə bu dəfə də 
qorxmuşdu və onu daha çox heyrətləndirən bu idi ki, tüfəngi necə 
doldurduğumu görməmişdi və yəqin, belə hesab edirdi ki, bu tüfəngin 

o içində insanlara, heyvanlara, quşlara, yaxın və ya uzaq məsafədə 
olmasından asılı olmayaraq, ümumiyyətlə, bütün canlı məxluqata 
ölüm saçan sirli bir qüvvə vardır. O, hələ sonralar da uzun müddət, 
mən hər dəfə güllə atarkən, özündə əmələ gələn bu qorxu hissinə 
qalib gələ bilmirdi. Mənə elə gəlir ki, əgər icazə versəydim, o, mənə 
və mənim tüfəngimə Allaha olduğu kimi səcdə edib and içərdi. 
Əvvəlləri o, tüfəngə əl vurmağa cəsarət etmirdi, lakin tüfəng onun 
yanında olanda gördüm ki, tüfənglə danışır, elə bil, canlı bir məx- 
luqla söhbət edirdi. Sonralar o özü mənə etiraf edib dedi ki, belə 
söhbətlər zamanı tüfəngdən xahiş edirmiş ki, onu öldürməsin. 

Ancaq biz yenə də həmin gün baş verən əhvalata qayıdaq. 
Cümə bir qədər özünə gəldikdən sonra vurduğum ovu götürməyi 
ona əmr etdim. Cümə o saat ovun dalınca qaçdı, lakin tez qayıt- 
madı, çünki o, quşu xeyli axtarmalı olmuşdu. Məlum oldu ki, mən 
tutuquşunu güllə ilə öldürməyib, onu ancaq yaralamışam, yaralı 
quş isə düşdüyü yerdən xeyli uzağa qaçıbmış. Ən nəhayət, o, yenə 
də quşu tapıb gətirdi. Gördüm ki, Cümə tüfəngin necə açıldığını 
yenə də başa düşmədi, buna görə də onun yanımda olmamasın- 
dan istifadə edərək tüfəngi yenidən doldurdum, ümid edirdim ki, 
qabağımıza bir ov da çıxar, lakin daha heç bir şey çıxmadı. Mən 
vurduğum keçini evə gətirdim və həmin axşam onun dərisini soyub 
içini təmizlədim. Sonra təzə keçi ətinin yaxşı yerindən bir parça kəsib 
saxsı qabda qaynatdım, çox dadlı bir şorba çıxmışdı. Əvvəlcə özüm 
şorbadan yedim, sonra da Cüməni qonaq etdim. Bu xörək onun 
çox xoşuna gəldi, lakin ətin özünü də, suyunu da nə üçün duz ilə 
yediyimə təəccüb etdi. O, işarələrlə mənə göstərdi ki, duzlayıb 
yeyəndə dadlı pis olur. О, ağzına bir çimdik duz alaraq tüpürməyə 
başladı və özünü elə göstərdi ki, guya, qusmağı gəlir. Sonra isə 
ağzını su ilə yaxaladı. Ona etiraz etmək üçün mən öz növbəmdə 
duzlanmamış bir ət tikəsini ağzıma alıb tüpürməyə başladım və bu 
surətlə ona göstərdim ki, mən də duzsuz əti xoşlamıram. Lakin 
Cüməyə bunun heç bir təsiri olmadı və xörəyi duzla yeməyi ona 
öyrədə bilmədim. Yalnız uzun bir müddət keçdikdən sonra o, öz 
xörəyinə duz vurmağa başladı, o da ki çox az. 

Beləliklə, mən öz vəhşimi qaynadılmış ət və ət suyu ilə doyuz- 
durandan sonra sabahı gün onu keçi ətinin kababına qonaq etməyi 
qərara aldım. İngiltərədə bəzən edildiyi kimi, mən əti xüsusi bir 

qaydada tonqalın üstündə bişirmişdim. Bunun üçün tonqalın yan 
tərəflərindən iki dirək basdırdım, bunların üstündən isə eninə başqa 
bir dirək uzatdım, iri bir ət parçasını bu dirəyə bağlayıb alovun üstünə 
salladım, tamamilə bişənə qədər oyan-buyana çevirdim. Mənim 
düzəltdiyim bu dəsgah Cümənin çox xoşuna gəlmişdi, kababı 
yeyəndə o lap sevindi və ən gözəl hərəkətlərlə mənə başa saldı ki, 
kabab çox xoşuna gəlir və bundan sonra bir daha insan əti yemə- 
yəcəkdir, bu isə, əlbəttə, məni çox sevindirdi. 

Ertəsi günü mən onu çox işlətdim. Arpanı döydürüb sovurtdur- 
dum və bunları necə etmək lazım gəldiyini özüm əvvəlcə ona gös- 
tərdim. O, çox tez öyrəndi və xüsusən bu işin çörək bişirməkdən 
ötrü görüldüyünü öyrəndikdən sonra daha böyük bir həvəslə 
işləməyə başladı, çünki mən onun gözünün qabağında xəmir yoğu- 
rub çörək bişirdim. Cümə tezliklə bütün bu işləri öyrəndi və indi bu 
işdə o, məni əvəz etməyə tamamilə qadir idi. 

Mən indi iki adamı yedirib doyuzdurmalı olduğuma görə əkin 
yerimi genişləndirməli və daha çox toxum səpməli idim. Bu məq- 
sədlə də mən böyük bir torpaq sahəsi seçərək ətrafını çəpərləməyə 
başladım. Cümə bu işdə mənə nəinki çox böyük bir səylə, hətta 
böyük bir sevinc və məmnuniyyətlə kömək edirdi. Mən onu başa 
saldım ki, bu torpaq yeni əkin sahəsi olacaqdır, çünki biz indi iki 
nəfərik və buna görə taxılı da iki dəfə artıq əkmək lazımdır. Mənim 
belə qayğıkeşliyim ona çox təsir etmişdi: o, bütün vasitələrlə məni 
başa salmağa çalışırdı ki, onun gəlməsi ilə mənim zəhmətimin nə 
qədər artdığını anlayır və xahiş edir ki, hər nə iş olsa ona tapşırım, 
o, zəhmətdən qorxmur və işləməyə də həmişə hazırdır. 

Bu, adadakı həyatımın ən xoşbəxt ili idi. Cümə ingiliscə danışmağı 
babat öyrənmişdi. Demək olar ki, mənim ondan soruşa biləcəyim hər 
şeyin və onu göndərə biləcəyim yerlərin hamısının adını bilirdi. O, söh- 
bət etməyi çox sevirdi və demək olar ki, mənim illərdən bəri susub 
fəaliyyətsiz qalmış dilim üçün yaxşıca iş düzəlmişdi və mən onunla 
bolluca söhbət edirdim. Lakin bizim söhbətlərdən aldığım ləzzətdən 
əlavə, Cümənin özü o qədər xoşuma gəlirdi ki, onun yanımda olması 
mənim üçün daimi bir sevinc mənbəyi idi. Onun namusluluğu və 
sadəliyi gündən-günə məni daha çox məftun edirdi. Mən yavaş-yavaş 
ona daha çox ünsiyyət bağladım, o da, öz növbəsində, məni o qədər 
sevməyə başladı ki, yəqin, indiyədək heç kəsi belə sevməmişdi. 

Günlərin birində mən onun öz vətəni üçün darıxıb-darıxmadı- 
ğını və oraya qayıtmağı arzu edib-etmədiyini öyrənmək fikrinə düş- 
düm. O zaman Cümə ingiliscə o qədər sərbəst danışırdı ki, mənim 
bütün suallarıma cavab verə bilirdi, buna görə də mən ondan mən- 
sub olduğu qəbilənin döyüşdə düşmənlərə qalib gəlib-gəlmədiyini 
xəbər aldım. O gülərək cavab verdi: “Bəli, bəli, biz döyüşdə həmişə 
yaxşı”. Yəni demək istəyirdi ki, biz həmişə başqalarından yaxşı 
vuruşuruq. Sonra bizim aramızda belə bir sual-cavab oldu: 


Ağa. Sən deyirsən ki, həmişə yaxşı vuruşursunuz, bəs necə olub 
ki, sən əsir düşmüsən, Cümə? 

Cümə. Buna baxmayaraq, bizimkilər yenə də onları çox əzişdir- 
dilər. 

Ağa. Əgər sizin qəbilə onları əzişdirmişdirsə, bəs necə oldu ki, 
sən əsir düşdün? 

Cümə. Mənim vuruşduğum yerdə düşmənin adamları bizimki- 
lərdən çox idi. Onlar bizdən bir, iki, üç adamı və məni tutdular. 
Lakin mənim olmadığım başqa yerdə bizimkilər onları əzişdirdilər və 
onlardan bir, iki, üç və daha çox, minlərlə əsir aldılar. 

Ağa. Bəs nə üçün sizinkilər köməyə gəlib sizi düşmənlərin əlin- 
dən qurtarmadılar? 

Cümə. Düşmənlər bir, iki, üç və məni tutub qayığa mindirdilər, 
bizimkilərin isə o vaxt qayıqları yox idi. 

Ağa. Yaxşı, de görüm, sizinkilər əllərinə düşən əsirlərə nə edir- 
lər? Sizinkilər də əsirləri qayıqla uzaq bir yerə aparıb, orada onları 
yeyirlər? 

Cümə. Bəli, bizimkilər də insan əti yeyirlər, hamı yeyir. 

Ağa. Bəs onlar əsirləri haraya aparırlar? 

Cümə. Yer çoxdur, haraya istəsələr. 

Ağa. Buraya da gətirirlərmi? 

Cümə. Bəli, bəli, buraya da gətirirlər, başqa yerlərə də aparırlar. 

Ağa. Sən onlarla bərabər buraya heç gəlmisənmi? 

Cümə. Gəlmişəm. Bax, oraya gəlmişəm (o, adanın şimal-qərb 
tərəfindəki qurtaracağı göstərdi. Görünür, onun qəbiləsindən olan 
adamlar həmişə orada toplaşırmışlar). 

Beləliklə, məlum oldu ki, mənim nökərim Cümə özü də bu ada- 
nın uzaq sahillərinə gəlib çıxan vəhşilərin içərisində olmuş və sonra 
onun özünü kəsib yemək üçün gətirdikləri bu yerlərdə o, dəfələrlə 
insan əti yemişdi. Aradan bir müddət keçdikdən sonra mən cəsa- 
rətlənib Cüməni sahildə ilk dəfə insan sümükləri gördüyüm və haq- 
qında sizə nağıl etdiyim yerə apardım. Cümə o saat həmin yerləri 
tanıdı və mənə nağıl etdi ki, bir dəfə öz qəbiləsinin adamları ilə bir- 
və bir uşağı öldürüb yemişlər. O, ingiliscə “iyirmi” deyə bilmirdi, 
buna görə də yedikləri adamların sayını mənə anlatmaq üçün iyirmi 
dənə balaca daşı gətirib bir-birinin yanına düzdü və bu daşları 
saymağı məndən xahiş etdi. 

Cümə ilə etdiyim bu söhbətlər haqqında ona görə danışıram 
ki, bu söhbətlər sonra nağıl edəcəyim əhvalatların başlanğıcıdır. 
Həmin sual-cavabdan sonra mən Cümədən vəhşilərin yaşadığı 
yerin bu adadan çoxmu uzaq olduğunu və onların mindikləri qayıq- 
ların bu məsafəni qət edərkən çox tez-tezmi fəlakətə uğradığını 
soruşdum. O cavab verib dedi ki, bu yol tamamilə təhlükəsizdir və 
indiyə qədər bu yolda bir dənə də olsun qayıq batmamışdır. Çünki 
bizim adanın yaxınlığından keçən dəniz axını səhərlər həmişə külə- 
yin istiqaməti ilə bir tərəfə gedir, axşamüstü isə həm küləyin, həm 
də axının istiqaməti əks tərəfə çevrilir. 

Əvvəlləri mən bu axının dənizdəki qabarma və çəkilmədən irəli 
gəldiyini zənn etmişdim, ancaq sonralar öyrəndim ki, bu dəniz axını 
mənim yaşadığım adanın qarşısında yaxın bir yerdə dənizə tökülən 
böyük Orinoko çayının əmələ gətirdiyi cərəyanın davamıdır. Qərb 
və şimal-qərb tərəfdə görünən və mənim qitə zənn etdiyim torpaq 
zolağı isə həmin çayın dənizə töküldüyü yerin şimal tərəfində olan 
böyük Trinidad adası imiş. Mən bu torpaq və orada yaşayanlar haq- 
qında Cüməyə müxtəlif suallar verirdim: “O tərəfdəki sahillər təhlü- 
kəlidirmi? Orada dəniz çoxmu fırtınalıdır? Qonşuluqda hansı qəbi- 
lələr yaşayır?” Cümə mənim bu suallarıma böyük bir məmnuniy- 
yətlə cavab verib, bildiklərinin hamısını mənə nağıl etdi. Mən Cümə- 
dən həmin yerlərdə yaşayan müxtəlif qəbilələrin adlarını da soruş- 
dum, amma bu barədə ondan ağıllı-başlı bir məlumat ala bilmədim. 
O ancaq tez-tez: “Qəraib, Qəraib”, — deyə təkrar edirdi. Əlbəttə, 
mən çətinlik çəkmədən anladım ki, o, Amerikanın bu hissəsində, 

o bizim coğrafiya xəritələrində göstərildiyi kimi, Orinoko çayının 
dənizə töküldüyü yerdən Омапа və daha sonra Müqəddəs Martinə 
qədər bütün sahilboyunda yaşayan qəraiblilər haqqında danışır. 
Sonra Cümə mənə danışdı ki, uzaqlarda, “ayın arxasında”, yəni 
ayın batdığı yerdə, başqa sözlə, Cümənin vətəninin qərb tərəfində, 
mənim kimi uzunsaqqallı (burada o, mənim haqqında danışdığım 
uzun bığ-saqqalımı göstərdi) ağ adamlar yaşayır və bunlar çox 
adamlar öldürmüşlər. Mən anladım ki, Cümə o zaman Amerikadakı 
zülmkarlıqları ilə bütün dünyada məşhur olan ispaniyalılar haqqında 
danışır, çünki orada bir çox qəbilələrdə ispaniyalıların zülmü 
haqqındakı rəvayətlər atadan oğula, oğuldan isə nəvəyə çataraq 
nəsillərin yadında qalmışdır. 

Mən bu dənizi keçib həmin ağ adamların yanına getmək üçün 
bir imkanın olub-olmadığını soruşduqda o cavab verib dedi: “Bəli, 
bəli, bu mümkündür: iki qayıqla üzüb getmək lazımdır”. Mən onun 
bu “iki qayıqla” nə demək istədiyini uzun müddət anlamadım. Lakin, 
ən nəhayət, böyük çətinliklə olsa da, başa düşdüm ki, iki qayıq 
deyərkən o, iki qayıq böyüklükdə olan bir gəmini nəzərdə tutur. 

Bu söhbət məni çox sevindirdi: bu gündən etibarən məndə belə 
bir ümid oyandı ki, gec və ya tez bu həbsxanadan azad ola bilərəm 
və bu işdə mənim bu zavallı vəhşim mənə kömək edər. 

Mən Cümə ilə birlikdə uzun müddət bir yerdə yaşayarkən für- 
sətdən istifadə edərək dinin əsas rüşeymini onun qəlbinə salmağa 
çalışırdım, çünki o, ingilis dilini elə öyrənmişdi ki, özü sərbəst ola- 
raq mənə müraciət edib söz xəbər alır və mənim dediklərimi də 
başa düşürdü. Bir dəfə ondan soruşdum: “Səni kim belə düzəlt- 
mişdir?” Zavallı mənim nə demək istədiyimi başa düşmədi: o, elə 
zənn etmişdi ki, mən onun atasının kim olduğunu xəbər alıram. 
Belə olduqda mən məsələnin o biri tərəfindən yapışdım və ondan 
soruşdum ki, bu dənizi, üzərində gəzdiyimiz torpağı, bu gördüyü- 
müz dağları və meşələri kim düzəltmişdir. O cavab verdi ki, Bena- 
muk adlı bir qoca düzəltmişdir, özü də yuxarıda, lap yuxarıda yaşa- 
yır. O, bu qoca haqqında mənə yalnız bunları deyə bildi ki, o, çox 
qocadır, yaşca da dənizdən, torpaqdan, aydan və ulduzlardan 
böyükdür. Mən ondan soruşanda ki bəs nə üçün bütün məxluqat 
ona səcdə etmir, bir halda ki hər şeyi o yaratmışdır, Cümənin siması 
ciddiləşdi və mənə belə bir sadəlövh cavab verdi: “Dünyada hamı 


218 


həmin qocaya “OT” deyir”. Sonra mən ondan xəbər aldım ki, onun 
mənsub olduğu qəbilənin adamları bu dünyadan köçəndə haraya 
gedirlər? O dedi: “Onların hamısı Benamukun yanına gedir”. 
“Yaxşı, bəs onların öldürüb yedikləri adamlar da Benamukun 
yanına gedirlər?” — deyə mən yenə soruşdum. O isə cavab verdi ki, 
bəli, bəli. 

Mən həqiqi Allahı dərk etməyi ona bu qayda ilə öyrətməyə baş- 
ladım. Ona dedim ki, bütün mövcudatı yaratmış olan böyük Allah 
göylərdə yaşayır (mən onu başa salmaq üçün əlimlə göyə işarə 
etdim) və bu dünyanı yoxdan xəlq etdiyi kimi, eyni qaydada onu 
yuxarıdan idarə edir, o, qadiri-küll-qüdrətdir, bizi, necə istəsə, 
eləcə də idarə edə bilər, istəsə, bizə bütün nemətləri verər, istəsə, 
bütün bu nemətləri əlimizdən alar. Beləliklə, mən tədricən onun 
gözlərini açırdım. O, böyük bir diqqətlə mənə qulaq asırdı. Mənim 
Həzrəti İsa haqqında, onun bizim günahlarımızı yumaq üçün 
göydən yerə göndərildiyi haqqında, bizim Allaha etdiyimiz dualar 
haqqında və Allahın göydə olmasına baxmayaraq, həmişə bizim 
duaları eşitdiyi haqqında danışdığım söhbətlərə o, səmimi bir 
maraqla qulaq asdı. Bir dəfə o, mənə dedi: “İndi ki sizin Allahınız, 
günəşdən də yüksəkdə yaşamasına baxmayaraq, sizin səsinizi 
eşidir, onda, deməli, o, bizim Benamukdan da böyükdür, çünki 
bizim Allah bir o qədər də uzaqda deyildir və onunla danışmaq 
üçün biz yüksək bir dağın başına çıxırıq, o isə bizim səsimizi ora- 
dan eşidir”. Mən ondan soruşdum: “Sən özün də onunla danış- 
maq üçün heç o dağlara getmisənmi?” O dedi: “Yox, cavanlar heç 
bir zaman oraya getmirlər, gedənlər yalnız qocalardır, biz bu qoca- 
lara dvokeki deyirik (belə başa düşdüm ki, onların qəbiləsində 
ruhanilər, yaxud kahinlər belə adlanır). Uvokekilər oraya gedib 
deyirlər: “Ol” (onların dilində bu — “dua edirlər” demək idi). Sonra 
evə qayıdıb Benamukun onlara nə dediyini hamıya xəbər verirlər”. 
Bütün bunlardan mən belə bir nəticəyə gəldim ki, ruhanilər hətta 
ən cahil bütpərəstlərin də arasında yalançılıqdan istifadə edirlər və 
xalq arasında ruhanilərə hörmət qazandırmaq üçün dini əsrarəngiz 
bir pərdəyə bürümək sənəti yalnız Romada deyil, bəlkə, dünyada 
mövcud olan dinlərin hamısında icad edilmişdir. 

Mən Cüməyə bütün bunların yalan olduğunu izah etməyə 
çalışırdım və ona dedim ki, onların qocalarının dağa gedib orada 

+ Benamuka “Ol” demələri və onunla danışmaları boş yalanlardır. 
toe 

Əgər onlar dağın başında danışmış olsalar da, ancaq şeytanla danış- 
mışlar. Söhbətimizin bu yerində mən şeytan haqqında, onun yaran- 
ması, Allahın əleyhinə üsyan qaldırması, onun insanlara nifrət etməsi 
və bunun səbəbləri haqqında geniş məlumat verdim. Mən ona nağıl 
edib dedim ki, şeytan həmişə Allahın kəlamından üz döndərir, xalq- 
ların arasında gəzib özünü Allah adlandırır və onları özünə səcdə 
etməyə məcbur edir. Sonra ona şeytanın insan övladını yoldan çıxart- 
maq üçün hansı hiylələrdən istifadə etdiyini danışıb dedim ki, şey- 
tan gizlicə bizim qəlbimizə girir, bizim ehtiraslarımızı ələ alaraq, bizə 
tələ qurmağı bacarır, bizim istəklərimizə uyğunlaşaraq elə bir vəziyyət 
yaradır ki, insan könüllü surətdə fəlakətə sürüklənir və öz-özünü 
məhv edir. 

Məlum oldu ki, şeytan haqqındakı düzgün fikirləri Cüməyə aşı- 
lamaq Allah haqqında düzgün fikirləri aşılamaq qədər asan deyildi. 
Təbiət də mənim bu dəlillərimə kömək edir və açıqdan-açığa ona 
sübut edirdi ki, hər şeyi yaradan və idarə edən ilk və böyük bir 
qüvvə olmalıdır ki, o qüvvə bizim hamımızı qeybdən idarə edir və 
ədalət tələb edir ki, bizi yaradan və hər şeyi idarə edən bu qüvvəyə 
səcdə edəsən və sairə. Lakin şeytan haqqındakı, onun mənşəyi, 
onun mahiyyəti və təbiəti haqqındakı, başlıca olaraq onun insanları 
şər iş görməyə cəlb etdiyi haqqındakı təsəvvür və anlayışları isə belə 
asanlıqla əsaslandırmaq olmurdu. Bir dəfə hətta zavallı mənə elə 
təbii və o qədər səmimi bir sual verdi ki, mən yamanca utandım və 
demək olar ki, ona heç bir cavab verə bilmədim. Mən Allahın qüd- 
rəti haqqında ona xeyli danışıb dedim ki, o, hər şeydən güclüdür, 
işlənən günahlar üçün o, amansız intiqam alır, haqsızlıq edənlər 
üçün o, bir qorxunc alovdur, o, bizi yaratdığı kimi, bir dəqiqənin 
ərzində bizi və bütün dünyanı məhv edə bilər. Mən bütün bunları 
danışdıqca Cümə böyük diqqətlə qulaq asırdı. 

Sonra mən ona dedim ki, şeytan, insanların qəlbində Allahın düş- 
mənidir, Allahın xeyirxah planlarını pozmaq, dünyada İsanın səltə- 
nətini dağıtmaq üçün özünün bütün nifrətini və hiyləgərliyini işə salır. 
Bunları və buna bənzər digər sözləri danışanda Cümə mənə dedi: 
“Yaxşı, sən deyirsən ki, Allah böyükdür, güclüdür, deməli, şeytan da 
güclüdür, qüdrətlidir?” Mən cavab verib dedim: “Bəli, bəli, ancaq 
Allah şeytandan da güclüdür, Allah şeytandan böyük və yüksəkdir, 

buna görə də biz Allaha dua edirik ki, şeytana qalib gəlsin, onun bizi 
yoldan çıxarmasına yol verməsin və onun odlu oxlarını söndürsün”. 
Cümə etiraz edib dedi: “İndi ki Allah belə qüdrətlidir və şeytanın 
özü kimi güclü və möhkəmdir, bəs nə üçün o, şeytanı öldürmür ki, 
o bir daha şər iş görməsin?” 

Cümənin bu sualı məni lap heyrətə saldı, çünki necə olur olsun, 
indi daha bir qədər qoca olsam da, ilahiyyat məsələsində mən 
özüm yenicə öyrənməyə başlayan bir tələbə idim və belə dolanbac 
suallara cavab verib çətin məsələləri həll etməyi bir o qədər də yaxşı 
bacarmırdım. Əvvəlcə mən heç bilmədim ki, ona nə cavab verim, 
buna görə də özümü eşitməzliyə qoyub nə soruşduğunu təkrar 
ondan xəbər aldım. Lakin o, çox ciddi surətdə öz sualına cavab 
istəyirdi, buna görə də eyni yarımçıq kəlmələrlə sualını təkrar etdi. 
O vaxta qədər mən də bir az fikirləşib özümü cəmləşdirdim və 
dedim: “Əlbəttə, gec-tez Allah onu ağır cəzalandıracaqdır, onu Alla- 
hın Məhşər Günü gözləyir və onu elə bir ucsuz-bucaqsız boşluğa 
atacaqdır ki, əbədi olaraq od və alov içində yanacaqdır”. Mənim 
bu cavabım Cüməni təmin etmədi və o, mənim dediyim sözləri 
təkrar edə-edə yenə də mənə müraciət etdi: “Gec-tez onu Allahın 
məhkəməsi gözləyir. Mən bunu başa düşmədim. Nə üçün şeytanı 
indi öldürmür? Nə üçün onu çoxdan, lap çoxdan öldürmədi?” Mən 
dedim: “Sən bunu xəbər al ki, biz Allahı təhqir edən pis işlər görən- 
də Allah nə üçün səni və məni öldürmədi. O rəhm edib bizi bağış- 
ladı ki, öz günahlarımızdan tövbə edək”. O, bir qədər fikrə getdi və 
sonra mütəəssir halda dedi: “Yaxşı, yaxşı, bu, yaxşı. Deməli, mən 
də, sən də, şeytan da, hamı şər adamlar olsun, tövbə etsin, Allah 
da onların hamısını bağışlasın”. Onun bu sözləri yenə də fikrimi 
qarışdırıb məni çaşdırdı. Bu göstərdi ki, təbiətin özündən gələn 
anlayışlar insanları Allahı dərk etməyə aparıb çıxara bilər və onları 
Allahın yüksək varlığı qarşısında səcdə etməyə öyrədər, çünki bu, 
bizim öz təbiətimizə də uyğundur, o ki qaldı İsanın özünü, onun 
vasitəsilə bizim günahlarımızın bağışlanması məsələsinin sirrini dərk 
etməyə, bu işdə yalnız Allahın göstərəcəyi möcüzələr bizə kömək 
edər, yalnız onun köməyi ilə aydın etmək olar ki, Əhdi-cədidi gəti- 
rən rəsul kimdir, Allahın dərgahında onun zəmanəti nə deməkdir. 
Təkrar edirəm, yalnız Allahın göstərəcəyi möcüzə bizim qəlbimizə 
bu anlayışları aşılaya bilər və bizi öyrədər ki, Allahın göndərdiyi və 

o Həzrəti İsanın gətirib bizə yetirdiyi İncil, bir rəhbər və saflaşdırıcı 
qüvvə kimi onun bəndələrinə vəd olunmuş ilahi ruh — bütün bunlar 
insanların qəlbi üçün ən zəruri müəllimlərdir və Allahın bizi günah- 
lardan xilas edən rəhm varlığını dərk etməyin və günahdan xilas 
olmağın vasitələrini bizə öyrədən də bunlardır. 

Buna görə də mən özümlə tələbəm arasında baş verən bu söh- 
bəti o saat dəyişdirdim və tələsik yerimdən qalxaraq özümü elə gös- 
tərdim ki, guya, çox vacib iş üçün getməliyəm. Sonra mən onu bir 
qədər özümdən kənar edib Allaha dua etməyə başladım və yalvarıb 
xahiş etdim ki, bu zavallı vəhşini dinə gətirmək işində mənə kömək 
etsin, öz nuru ilə bu yazıq və cahil məxluqu oyatsın, Allahın ruhu- 
nun İsada təcəlla etdiyini dərk etməyi ona öyrətsin, onu haqq yola 
çəksin və məni də öyrətsin ki, Allahın kəlamını necə izah etsəm, 
onun vicdanı tamamilə təmizlənər və etiqada gələr, gözləri açılar və 
ruhu da günahlardan arınar. Cümə yenidən mənə yaxınlaşanda 
mən Allahın insanlara rəhm etməsi, İncilin təlimi, onun göylərdən 
insanlara göndərildiyi haqda, yəni Allahın qarşısında öz əməllərin- 
dən peşman olub Həzrəti İsanın dininə inanmaq haqda uzun-uzadı 
ona danışdım. Sonra mən, öz bacarığıma görə, Həzrəti İsanın nə 
üçün mələk qiyafəsini qəbul etmədiyini və Avraamın nəslindən çıx- 
dığını ona izah etdim və dedim ki, elə bu səbəbə görə də Allahın 
dərgahından qovulmuş mələklərin heç biri özlərinin xilas olacaqla- 
rına ümid edə bilməzlər, bu yalnız Həzrəti İsaya müyəssər olmuşdur, 
çünki bəni-İsrail tayfasının azmış qoyunlarını xilas etmək üçün 
gəlmişdi və sairə. 

Allah özü şahiddir ki, bu zavallı məxluqu öyrədərkən tətbiq etdi- 
yim üsulların hamısında mən bacarıqdan çox səmimiyyət göstərir- 
dim. Etiraf etməliyəm ki — zənnimcə, həmin qaydada hərəkət edən- 
lərin hamısı elə mənim dediyim bu nəticəyə gələcəklər, — mən müx- 
təlif şeyləri ona izah edib başa salanda özüm də çox şey öyrənirdim 
və bunlar elə şeylər idi ki, əvvəllər mən onları bilmirdim, yaxud lazı- 
mınca onların haqqında düşünməmişdim, ancaq indi bu zavallı 
vəhşiyə başa salmaq üçün dərindən fikirləşəndə, təbiidir ki, həmin 
şeylər ağlıma gəlirdi və mən özüm də onları öyrənirdim. Belə hal- 
larda mən həmin şeylər haqqında başqa vaxtlarda olduğundan 
daha böyük bir məhəbbətlə düşünürdüm, buna görə də zavallı Cümə- 
nin bunlardan bir fayda görüb-görməməsindən asılı olmayaraq, 

yenə də onun mənim yanıma gəlib çıxmasına minnətdar olmağım 
üçün bütün əsaslarım var idi, çünki bütün bu maraqlı düşüncələr 
də onun mənim yanıma gəlməsindən sonra meydana çıxmışdı. İndi 
mənim dərdim də bir qədər azalmışdı, mənzilim də özümə rahat 
görünürdü. Məni bu adaya gətirib kimsəsiz həyata salan böyük qüv- 
vəyə müraciət edib ondan kömək istədiyim haqda və bu zavallı vəh- 
şinin həyatının, ruhunun xilas olması, onun həqiqi dini və xristian 
təlimini dərk etməsi, Həzrəti İsanı tanıması və deməli, əbədi bir 
həyat qazanması işində Allahın iradəsi ilə mənim bir vasitə olmağım 
haqda düşünəndə ruhumun hər zərrəsi gizli bir sevinclə hərəkətə 
gəlirdi və mən indi bu adaya gəlib düşməyimə də sevinirdim, halbuki 
əvvəllər mən bu adaya düşməyimi özüm üçün ən dəhşətli bir bəd- 
bəxtlik hesab edirdim. 

Boş vaxtlarımda Cümə ilə etdiyim söhbətlər məni o qədər məş- 
ğul edirdi və bizim dostluğumuz da o qədər möhkəm idi ki, həyatı- 
mızın birlikdə keçirdiyimiz son üç ilinin necə gəlib-keçdiyi heç 
nəzərimə gəlmədi. Əgər ayın şəfəqləri ilə işıqlanan bu dünyada 
tam xoşbəxtlik mümkündürsə, demək olar ki, mən tamamilə xoş- 
bəxt idim. Bu vəhşi indi məndən də çox yaxşı və xeyirxah bir xris- 
tiana çevrilmişdi. Ancaq belə zənn edirəm və böyük Yaradana da 
təşəkkür edirəm ki, təbiətin bu yavrusu ilə müqayisədə mən daha 
çox günahkar olsam da, hər halda, indi ikimiz də eyni peşmançılıq 
əhvali-ruhiyyəsi içində idik və dua edib Allahdan rəhm istəyirdik. 
Biz burada Allahın kəlamını müqəddəs kitabdan oxuya bilirdik və 
bu kəlama qulaq asdıqda biz lap İngiltərədə yaşayanlar kimi Allaha 
yaxın olurduq. 

O ki qaldı İncilin mətnindəki bu və ya digər yerlərin, bu qədər 
mübahisələrə və düşmənçiliyə səbəb olan cürbəcür təfsirlərin iza- 
hına — onların bizə dəxli yox idi. Kilsə işlərinin idarəsi və hansı kil- 
sənin yaxşı olub-olmaması kimi məsələlər də bizi eyni dərəcədə az 
məşğul edirdi. Bütün bu xüsusi məsələlərin bizə heç bir dəxli yox 
idi və ümumiyyətlə, bunlar kimə lazımdır? Mən, doğrusu, dinimizin 
dünyada bu qədər qarışıqlıq törətmiş bütün mübahisəli nöqtələrini 
öyrənməkdə və onların hər biri haqqında öz fikrimizi söyləməkdə 
heç bir faydalı cəhət görmürəm. Allahın müqəddəs kəlamı bizi 
günahlardan təmizləyib haqq yola aparan rəhbərimiz idi və insan 
üçün bundan da etibarlı bir rəhbər ola bilərmi? Lakin mən yenə də 

o öz əvvəlki hekayəmə qayıtmalı və əhvalatların hamısını bir-birinin 
ardınca nağıl etməliyəm. 

Elə ki biz Cümə ilə daha yaxından tanış olduq, o zaman o nəinki 
mənim dediklərimin, demək olar ki, hamısını anlayırdı, həmçinin 
özü də ingiliscə, çox nöqsanlı olsa da, lakin cəsarətlə danışıb fikir- 
lərini anladırdı, buna görə də mən tədricən bütün başımdan gəlib 
keçənləri, bu adaya necə gəlib düşdüyümü, burada neçə il və necə 
yaşadığımı bir-bir ona danışdım. Mən barıtın və güllənin sirrini ona 
başa salıb tüfəng atmağı da öyrətdim. Çünki bu məsələ onun üçün, 
doğrudan da, bir sirr idi. Mən ona bir bıçaq da bağışladım, bu 
bəxşiş onu çox sevindirdi. Sonra mən bizim İngiltərədə gəmiçilərin 
öz qılınclarını gəzdirmək üçün istifadə etdikləri qayışa bənzər bir 
asqı düzəldib onun çiynindən keçirtdim, lakin qılınc əvəzinə, mən 
ona böyründən asmaq üçün bir balta verdim ki, bundan bir çox 
təsadüflərdə həm silah kimi istifadə etmək olardı, həm də təsərrüfat 
işləri görmək üçün bu bir karastı idi. 

Mən Cüməyə Avropa ölkələri və xüsusən öz vətənim İngiltərə 
haqqında çox şeylər danışdım. Mən orada necə yaşadığımızı, necə 
ibadət etdiyimizi, bir-birimizlə münasibətimizi, gəmilərlə dənizlər- 
dən keçərək dünyanın bütün qitələrində necə ticarət etdiyimizi 
ona təsvir etdim. Mənim olduğum gəminin fəlakətə uğraması 
haqqında da ona danışdım və onun indi dənizə getmiş parçala- 
rının ilişib qaldığı yeri də göstərdim. Həmçinin bizim minib xilas 
olmaq istədiyimiz və necə ki demişdim, sonra dalğaların vurub 
sahilə çıxartdığı qayığın da qalıqlarını ona göstərdim. Mənim yer- 
dən dəbərtməyə gücüm çatmadığı bu qayıq o zamandan qalıb 
tamam çürümüşdü. Cümə bu qayığı gördükdə susub uzun müd- 
dət fikrə getdi. 

Mən ondan nə barədə fikirləşdiyini soruşdum, o isə dedi: “Mən 
belə bir qayıq gördüm: mənim xalqım olan yerdə üzdü”. Mən onun 
nə demək istədiyini uzun müddət anlaya bilmədim. Nəhayət, uzun 
sual-cavabdan sonra aydın oldu ki, eynilə belə bir qayığı onun mən- 
sub olduğu qəbilənin yaşadığı yerdə dalğalar sahilə vurub çıxartmış- 
dır. Mən öz aləmimdə belə fikir etdim ki, yəqin, avropalıların gəmi- 
lərindən biri həmin sahillərin yanında fəlakətə düçar olmuşdur, 
qayığı isə dalğalar həmin gəmidən qoparıb sahilə atmışdır. Lakin 
nədənsə, mənim ağlıma da gəlmirdi ki, bu qayığın içində adam 

olub-olmadığını xəbər alım, buna görə də sorğu-sualı davam etdi- 
rərkən mən yalnız qayığın özü haqqında məlumat aldım. 

Cümə qayığın görünüşünü bütün təfsilatı ilə mənə təsvir etdi və 
yalnız axırda o: “Ağ adamlar boğulmadılar, biz onları xilas etdik”, 
— deyə sevinclə əlavə edəndə mən onun nağıl etdiyi hadisənin 
mahiyyətini başa düşdüm və qayıqda ağ adamların olub-olmadığını 
ondan xəbər aldım. O dedi: “Bəli, qayıq ağ adamlarla dolu idi”. 
“Onlar neçə nələr idilər?” Cümə barmağı ilə on yeddi saydı. Mən 
yenə də: “Onlar haradadırlar, başlarına nə iş gəldi?” — deyə soruş- 
dum. Cümə cavab verib dedi: “Onlar sağdırlar, bizim aramızda, 
bizim yerdə yaşayırlar”. 

Burada birdən-birə ağlıma belə bir təzə fikir gəldi. Bəlkə də, bu 
on yeddi nələr ağ adam mənim yaşadığım adanın yaxınlığında fəla- 
kətə uğrayıb parçalanmış həmin gəminin adamlarındandır? Müm- 
kündür ki, gəmi daşlara toxunmuş və içindəki adamlar gəminin müt- 
ləq məhv olacağını görüb qayığa minmişlər və sonra da dalğalar 
bu qayığı vəhşilərin torpağına aparıb çıxarmış və onlar həmin vəhşi- 
lərin yanında qalmışlar. Mən ciddi bir tərzdə o adamların, həqiqə- 
tən, sağ olduqlarını bilib-bilmədiyini Cümədən soruşmağa başla- 
dım, o isə eyni hərarətlə: “Bəli, sağdırlar”, — deyə cavab verdi və 
bunu da əlavə etdi ki, bu adamlar artıq dörd ilə yaxındır onun 
həmyerlilərinin yanında yaşayırlar və həmyerliləri onları nəinki incit- 
mir, hətta onlara hər cür yemək də verirlər. Mən ondan vəhşilərin 
nə əcəb bu ağ adamları öldürüb yemədiklərini soruşduqda isə 
Cümə dedi: “Ağ adamlar bizimlə qardaş olmuşlar”. Mən belə başa 
düşdüm ki, yəni ağ adamlar həmin vəhşilərlə sülh bağlamışlar. 
Sonra isə Cümə əlavə edib dedi: “Bizimkilər ancaq müharibədə 
adamları yeyirlər” (yəqin, bu, o demək idi ki, onlar yalnız müharibə 
zamanı düşmən qəbilədən əsir alınmış adamları yeyirlər). 

Bu nağıl etdiyim əhvalatlardan xeyli uzun bir müddət keçmişdi. 
Bir dəfə aydın havalı bir gündə adada gəzərkən Cümə ilə birlikdə 
adanın şərq tərəfinə gəlib çıxdıq və oradakı bir təpənin başına qalx- 
dıq. Əgər oxucuların yadındadırsa, bu, həmin təpə idi ki, mən bir 
neçə il bundan qabaq oradan baxıb bir torpaq zolağı görmüşdüm 
və onu Amerika qitəsi hesab etmişdim. Cümə təpənin başından 
həmin tərəfə xeyli diqqətlə baxdıqdan sonra birdən-birə sevinclə qış- 
qıraraq atılıb-düşməyə, oynamağa başladı və məni öz yanına çağırdı, 

o çünki mən ondan çox kənarda idim. Mən ona yanaşdım və nə 
hadisə üz verdiyini soruşdum. O sevinərək dedi: “Kefdirl Mən xoş- 
bəxtəm, odur, bax... Buradan görünür... O yer mənim torpağımdır. 
Bizim qəbilə oradadırl” 

Sevincdən onun sifəti tamamilə dəyişmişdi, gözləri parlayırdı, 
başdan-başa çırpınırdı və elə bil ki, bütün varlığı ilə oraya, öz adam- 
larının yanına uçub getməyə can atırdı. Onun bu vəziyyətini görəndə 
mən bir qədər düşündüm və öz nökərimə olan etibarım da azaldı. 
Mən əmin idim ki, ilk fürsət düşən kimi Cümə öz vətəninə qayı- 
dacaq və orada vəhşilərin arasına düşən kimi nəinki ona öyrətdiyim 
etiqadı unudacaq, habelə onun həyatını xilas etdiyimi də yadından 
çıxaracaq və bəlkə də, məni öz həmyerlilərinin əlinə verəcəkdir, 
onlardan yüz və ya iki yüz nəfəri adaya, mənim üstümə gətirəcəkdir, 
onlar da məni öldürüb yeyəcəklər. Cümə isə, çox ola bilsin ki, düş- 
mən qəbilə üzərində qazandıqları qələbəni bayram etmək üçün 
buraya gələn vəhşilərlə birlikdə olduğu kimi, çox arxayın bir halda 
bu ziyafətdə iştirak edəcəkdir. 

Ancaq bu gəncin sədaqəti haqqında belə düşünməkdə və ona 
bu qədər şübhə ilə yanaşmaqda mən, qətiyyən, haqlı deyildim, 
sonralar özüm də buna təəssüf etdim. Lakin Cüməyə olan şübhəm 
gündən-günə artırdı və mən də, təbiidir ki, ondan kənar gəzməyə 
başlamışdım, ona çox soyuq münasibət göstərirdim. Bu vəziyyət 
bir neçə həftə beləcə davam etdi, lakin təkrar edirəm ki, mən öz 
şübhələrimdə haqlı deyildim: bu sədaqətli və namuslu gəncin 
mənə qarşı heç bir pis niyyəti yox idi. Cümə o zaman xristian əxlaqi 
qaydalarının ziddinə heç bir iş görmədi, dostluğumuza xəyanət 
etmədi, bütün bunları isə mən sonra görüb əmin olduqda xeyli 
sevindim. 

Mən onu hiyləgər və xain adam hesab edib şübhələndiyim 
zaman, aydındır ki, ondan söz almağa cəhd edir və bunun üçün 
bütün vasitələrdən istifadə edirdim. Lakin onun hər bir sözündə elə 
bir səmimiyyət və uşaq sadəlövhlüyü var idi ki, ən nəhayət, ondan 
şübhələndiyim üçün öz-özümdən utanmağa başladım. Mən sakitləş- 
dim və yenə də ona bir dost kimi yanaşıb etibar etdim. Bu zaman 
gördüm ki, Cümə mənim müvəqqəti olaraq ondan soyuduğumu 
hətta heç hiss etməmişdir də, bu isə onun səmimi bir adam oldu- 
ğunu sübut edən ən aydın bir dəlil idi. 

Bir dəfə biz Cümə ilə birlikdə yenə də həmin təpəyə çıxdığımız 
zaman (ancaq bu dəfə dənizin sahili dumanla örtülü olduğu üçün 
qarşıdakı sahil görünmürdü) mən ondan soruşdum: “Cümə, öz 
yerinizə, öz adamlarınızın yanına qayıtmaq istəyirsənmi?” — “Bəli, 
— deyə o cavab verdi, — ora gedə bilsəydim, nə qədər sevinərdim!” 
— “Axı sən orada nə edəcəksən? – deyə soruşdum. — Oraya gedib 
yenə də vəhşi olacaq, yenə də əvvəllər olduğu kimi insan əti yeyə- 
cəksən?” Mənim sözlərim, görünür, ona çox təsir etmişdi. Başını 
tərpədərək cavab verdi: “Yox, yoxl Cümə oraya gedib çıxsa, hamıya 
deyərdi ki, ləyaqətlə yaşayın, Allaha ibadət eləyin, insan əti yemə- 
yin, çörək, süd və keçi əti yeyib dolanın”. “Axı sən belə desən, onlar 
səni öldürərlər”. O, yenə də mənə eyni sakitliklə nəzər salıb dedi: 
“Yox, öldürməzlər. Onlar xeyir öyrənib sevinər (“onlara yaxşı əməl- 
lər öyrətdiyim üçün çox sevinərlər” — demək istəyirdi)”. Sonra əlavə 
etdi: “Qayıqda gəlib oraya çıxmış saqqallı adamlardan onlar çox 
şey öyrənmişlər”. — “Demək, evə qayıtmaq istəyirsən?” — deyə mən 
öz sualımı təkrar etdim. O gülümsəyib dedi: “Mən bu qədər uzaq 
yolu üzüb keçə bilmərəm” “Əgər mən sənə qayıq versəydim, — deyə 
ondan soruşdum, — öz yerinizə, öz adamlarınızın yanına gedər- 
dinmi?” O, sevincək cavab verdi ki, gedər, lakin bu şərtlə ki, mən 
də onunla gedəm. 

“Mən oraya necə gedə bilərəm? — deyə etiraz etdim. — Axı onlar 
məni o saat yeyərlər”. — “Yox, yox, yeməzlər, — deyə o, qızğıncasına 
cavab verdi. — Mən elə edərəm ki, onlar səni yeməzlər, mən elə 
edərəm ki, onlar səni çox-çox sevərlər”. Cümə bununla demək istə- 
yirdi ki, onun düşmənlərini öldürüb həyatını xilas etdiyimi öz həm- 
yerlilərinə danışacaqdır. O, əmin idi ki, bütün bunları danışsa idi, 
həmyerliləri məni bərk sevəcəkdilər. Bundan sonra Cümə fırtına 
zamanı onların sahillərinə gəlib çıxmış qayıqdakı on yeddi nəfər 
saqqallı və ağ adamlara nə qədər hörmətlə münasibət göstərildiyini 
mənə nağıl etdi. 

Etiraf edirəm ki, bundan sonra məndə necə olursa olsun, vəhşi- 
lərin ölkəsinə gedərək, Cümənin bəhs etdiyi o ağ və saqqallı adam- 
ları tapmaq arzusu oyandı. Heç bir şübhə ola bilməzdi ki, bu adam- 
lar ya ispaniyalı və yaxud portuqaliyalı idilər. Mən əmin idim ki, onlarla 
görüşüb söhbət edə bilsəydim, biz bu yerlərdən qurtarıb özümüzü 
mədəni bir ölkəyə salmaq üçün birlikdə çarə tapardıq. Öz-özümə 

+ fikirləşirdim ki, biz orada ümumi iş üçün birlikdə çalışıb düşünsək, hər 
лә. 

halda, bu yerlərdən qurtulmaq ehtimalı daha да çoxalar, yoxsa mən 
qitədən qırx mil uzaqda olan kimsəsiz bir adanın ortasında köməksiz 
və təkbaşına nə edə bilərdiml Bir neçə gündən sonra Cümə ilə 
aramızda olan söhbət əsnasında mən yenə də bu barədə söz açdım 
və Cüməyə dedim ki, öz vətəninə qayıtmaq üçün ona qayıq verərəm. 
Həmin gün onu adanın o biri tərəfinə, mənim qayığım olan kiçik 
limana apardım. Qayığın içindəki suyu boşaltdım (yaxşı qalsın deyə, 
onun içini su ilə doldurmuşdum) və sahilə çəkərək Cüməyə göstər- 
dim. Sınaqdan çıxartmaq üçün hər ikimiz qayığa mindik. 

Cümə çox əla avar çəkirdi və bu işdə məndən əsla geri qalmırdı. 
Qayıq sürətlə üzməyə başladı, sahildən uzaqlaşarkən mən ona müra- 
ciət edib dedim: “Hə, Cümə, necədir, sizin tərəfə gedirik, yoxsa, 
yox?” O, çox məhzun və heyrətli nəzərlərlə üzümə baxırdı: yəqin ki, 
onun fikrincə, belə bir uzun yolu getmək üçün bu qayıq çox balaca 
idi. Bu zaman mən ona bundan da böyük qayığım olduğunu xəbər 
verdim və ertəsi günü biz vaxtilə mənim meşədə düzəldib qoydu- 
ğum və suya sala bilmədiyim qayığın olduğu yerə getdik. Cümə 
qayığı bəyəndi. Lakin bu qayığın hazırlandığı gündən iyirmi iki və ya 
iyirmi üç il keçmişdi. Bu müddət ərzində qayıq açıq havada qalmış, 
kimsə ona baxmamışdı. Qayığı yağış vurmuş, günəş yandırmışdı, 
nəticədə quruyub çürümüşdü. Cümə dedi ki, bu qayıq yarayar, 
bunun içinə xeyli çörək, su və başqa şeylər də qoymaq olar. 

Lakin Cümə ilə birlikdə qitəyə getmək qərarı məndə o qədər 
möhkəmləndi ki, elə bunun özü kimi təzə bir qayıq düzəltməyi 
Cüməyə təklif etdim və dedim ki, sən də ona minib evə gedərsən. 
O heç bir söz demədisə də, qəmginləşdi, qaşqabağını tökdü. Ona 
nə olduğunu soruşduqda Cümə dedi: “Ağa nə üçün Cüməyə hirs- 
lənir? Axı mən nə etmişəm?” — “Nə üçün sən elə düşünürsən ki, 
mən sənə hirslənmişəm? — dedim. — Mən, qətiyyən, hirslənməmi- 
şəm”. “Hirslənməmişəm, hirslənməmişəml — deyə o, dodaqaltı tək- 
rar etdi. — Əgər elə isə, bəs nə üçün Cüməni evlərinə, öz adam- 
larının yanına göndərirsən?” “Evə getmək istədiyini axı sən özün 
deyirdin”, — deyə qeyd etdim. “Bəli, getmək istəyirəm, — deyə o 
cavab verdi. — Lakin səninlə birlikdə. Belə ki, sən də gedəsən, mən 
də. Ağa getməzsə, Cümə də getməz. Cümə ağasız getmək istəmir”. 
Müxtəsər, Cümə məni burada qoyub getmək sözünü heç eşitmək 

belə istəmirdi. Mən dedim: “Axı sən özün fikirləş, mən oraya nə 
üçün getməliyəm? Getsəm də, orada nə iş görəcəyəm?” Cümə 
cəld mənə sarı çönüb cavab verdi: “Sən orada nə iş görəcəksən? 
Sən orada çox işlər görərsən, gözəl şeylər düzəldərsən, vəhşilərə 
yaxşılığı, ağıllı olmağı öyrədərsən, onlara Allah haqqında danışarsan 
ki, ona ibadət etsinlər, onları yeni yaşayışa öyrədərsən”. Mən ah 
çəkib dedim: “Əziz Cüməm, nə danışdığını heç özün də bilmirsən. 
Mənim kimi yazıq və cahil bir adam sənin dediklərini başqalarına 
öyrədə bilərmi?” “Doğru deyil, — deyə o etiraz etdi. — Mənə yaxşılığı 
öyrətdiyin kimi, onlara da öyrədərsən”. Mən ciddi bir səslə: “Yox, yox, 
Cümə, — dedim, — mənsiz get, mən burada tək və kimsəsiz qala- 
ram. Axı mən indiyə qədər də burada tək yaşamışaml” Mənim bu 
sözlərim, görünür, onun çox xətrinə dəymişdi. O coşaraq yanındakı 
baltaya tərəf yüyürdü və onu gətirib mənə uzatdı. “Baltanı nə üçün 
mənə verirsən?” — deyə soruşdum. “Cüməni öldürl” — deyə cavab 
verdi. Mən dedim: “Nə üçün səni öldürməliyəm? Sən ki mənə heç 
bir pislik etməmisən”. O, qızğınlıqla dedi: “Elə isə Cüməni niyə öz 
yanından qovursan? Cüməni öldür, lakin qovmal” O, qəlbinin 
dərinliklərinə qədər sarsılmışdı. Gözlərinin yaşardığını gördüm. 
Xülasə, Cümə mənə o qədər ünsiyyət, məhəbbət bağlamışdı ki, 
istəsəydim də, onu qova bilməzdim. Mənim yanımda qalmaq istə- 
diyi müddətdə öz yerlərinə getməsi haqqında bir daha danışmaya- 
cağımı ona dedim və bunu sonralar da bir neçə dəfə təkrar etdim. 

Beləliklə, mən tamamilə əmin oldum ki, Cümə həmişəlik olaraq 
mənə sədaqətlidir. Cümənin öz vətəninə qayıtmaq istəməsinin 
yeganə səbəbi isə o idi ki, o, öz həmyerlilərini, bütün qəbiləsini 
sevirdi və mənim onunla birlikdə gedib onun qəbiləsinə yaxşı əməl- 
lər öyrətməyimi arzu edirdi. Lakin mən özüm çox yaxşı anlayırdım 
ki, məndən müəllim çıxmaz. Vəhşi qəbilələrə təlim-tərbiyə vermək 
kimi çətin bir vəzifədən yapışmaq üçün isə məndə heç bir niyyət və 
həvəs yox idi. 

Lakin başqalarına dərs verməyə həvəsimin olmaması bu həbs- 
xanadan özümü xilas etmək arzuma əsla mane olmurdu. Bu on yeddi 
nəfər ağ adamın mənə bu qədər yaxın bir yerdə yaşadığını Cümə- 
dən öyrəndikdən sonra isə məndəki bu həvəs xüsusilə artdı. Buna 
görə də mən çox ləngimədən açıq dənizdə uzun səyahətə yarayan 
böyük bir qayıq düzəltməyə başlamağı qərara aldım. Bu iş üçün, 

o hər şeydən əvvəl, yararlı və gövdəsi kifayət qədər yoğun bir ağac 
tapmaq lazım idi. Əslində, ağac tapmaq bir o qədər də çətin iş 
deyildi. Adada o qədər qocaman ağaclar var idi ki, bunlardan nəin- 
ki bir qayıq, bəlkə, qüdrətli bir donanma hazırlamaq olardı. Lakin 
mən ilk dəfə meşədə böyük qayıq düzəldərkən buraxdığım səhvi 
yaxşı xatırlayırdım: mən onu dənizdən çox uzaq bir yerdə düzəlt- 
diyim üçün sonra sahilə çəkə bilməmişdim. Bu səhvin bir daha tək- 
rar olunmaması üçün mən dənizə yaxın bir yerdə bitmiş bir ağac 
tapmağı qərara aldım ki, sonra qayığı əziyyətsiz suya salmaq müm- 
kün olsun. 

Çox axtarışdan sonra, nəhayət, Cümə lazım olan ağacı tapdı. 
Demə, belə şeylərdə onun səriştəsi məndən çox imiş. O vaxt qayıq 
hazırlamaq üçün istifadə etdiyimiz ağacın hansı növdən olduğunu 
mən bu günə qədər də bilmirəm. Rənginə və qorxusuna görə o, 
sumax və ya da ki “Nikaraqua” ağacı”na bənzəyirdi. Cümə israr 
edirdi ki, vəhşilər öz qayıqlarını düzəldərkən etdikləri kimi, biz də 
ağacın içini yandıraq. Lakin mən iskənə və sair xarrat alətləri ilə ağa- 
cın içini oymağın yaxşı olduğunu ona dedim, sonra isə bunun necə 
edildiyini ona göstərdim, Cümə mənim təklifimin daha doğru və 
yaxşı olduğunu məmnuniyyətlə təsdiq etdi. Biz həvəslə işə başladıq 
və bir aydan sonra qayıq hazır oldu. Qayığın üzərində çox zəhmət 
çəkmişdik, onu üzdən balta ilə yonub hamarlamışdıq (Cümə bu işi 
çox tez və asanlıqla öyrəndi). Beləliklə, əsl bir dəniz qayığı meydana 
çıxmışdı. Qayıq hazır olduqda onu çəkib suya salmaq üçün də iki 
həftə vaxt lazım oldu. Bu məqsədlə biz girdə ağaclar hazırlayıb 
qayığın altına qoyduq, lakin qayıq o qədər ağır idi ki, bu ağacların 
üstündə də biz onu itələyib qarış-qarış irəli aparırdıq. 

Qayığı suya saldıqdan sonra Cüməni təkbaşına onu nə qədər 
cəld idarə edib sağa və sola döndərdiyini, nə qədər gözəl avar çək- 
diyini gördükdə məni heyrət bürüdü. Mən belə bir qayıqda dənizə 
çıxmağın təhlükəsiz olub-olmadığını ondan soruşdum. Cümə cavab 
verdi: “Əlbəttə, təhlükəsizdir. Lap bərk külək əssə də, belə bir 
qayıqda üzmək qorxulu deyildir”. Lakin dənizə çıxmazdan əvvəl 
mən bir işi daha görmək istəyirdim ki, Cümənin bundan xəbəri yox 
idi: mən qayığın içinə dor ağacı və yelkən qoymaq, dəmir lövbər və 
kəndirlər hazırlamaq istəyirdim. Dor ağacı düzəltmək çətin deyildi, 
adada düz və uzun sərv ağacları çox idi. Mən bu ağaclardan bir 

cavanını seçib onu kəsməyi Cüməyə əmr etdim. Bu ağac bizim yeni 
qayığımızın dayandığı limanın yaxınlığında bitmişdi. Sonra Cümə 
mənim rəhbərliyim altında ağacın qol-budağını budayıb qabığını 
soydu, beləliklə, dor ağacı hazır oldu. Yelkəni özüm hazırlamalı oldum. 
Mənim anbarımda köhnə yelkənlər, daha doğrusu, yelkən parçaları 
var idi. Lakin bu köhnə parçalar artıq iyirmi altı il idi anbarda tullanıb 
qalmışdı. Onların bir gün mənə lazım olacağına və onlardan yelkən 
tikəcəyimə, qətiyyən, ümid etmədiyim üçün bu köhnə parçaları 
qoruyub saxlamağa bir o qədər də diqqət etməmişdim. Mən indi 
əmin idim ki, bu parçalar çoxdan çürüyüb xarab olmuşdur. Elə də 
oldu: yelkən parçalarının çox hissəsi çürümüşdü. Az-çox salamat 
qalanları yenə də işə yaradı. Mən möhkəm olan parçalardan ikisini 
seçib tikməyə başladım. Bu işə çox əmək sərf etdim. Çünki tikiş 
tikmək üçün mənim heç iynəm də yox idi. Nəhayət, mən, əvvəla, 
İngiltərədə işlədilən böyük üçguşəli yelkənlərə bənzər bir şey düzəlt- 
dim, ikincisi, qayığı idarə etmək üçün “blind” adlanan kiçik bir yel- 
kən hazırladım. Bu cür yelkənləri olan qayığı mən yaxşı idarə edir- 
dim, çünki, kitabın əvvəlində mən nağıl etdiyim kimi, mavrların əlin- 
dən qaçarkən mindiyim qayıqdakı yelkənlər də belə idi. 

Dor və yelkən düzəltmək iki aya qədər vaxt apardısa da, lakin 
mən bu işi çox diqqətlə görüb başa çatdırdım. Əvvəl hazırladığım iki 
yelkəndən başqa, mən üçüncü bir yelkən də düzəldib qayığın burun 
tərəfinə bərkitdim. Bu üçüncü yelkən mənə qayığın istiqamətini küləyə 
görə dəyişdirə bilmək üçün lazım idi, bunun vasitəsilə mən qayığın 
istiqamətini dəyişib küləyə qarşı da gedə bilərdim. Lakin ən başlıcası 
da bu oldu ki, mən əla bir sükan düzəldib qayığın dal tərəfinə bər- 
kitdim ki, bu da qayığın idarə olunması işini xeyli asanlaşdırmalı idi. 
Gəmi düzəltmək işindən mənim başım çıxmırdısa da, sükan və bu 
kimi şeylərin gəmini idarə etmək üçün nə qədər əhəmiyyətə malik 
olduğunu yaxşı başa düşürdüm. Buna görə də bu işə zəhmətimi 
əsirgəmirdim. Amma bu iş də mənə asanlıqla başa gəlmirdi: təkcə 
bu sükanı düzəltmək üçün, demək olar ki, mən qayığın və onun ava- 
danlığının düzəldilməsinə sərf etdiyim qədər vaxt sərf etdim. 

Hər şey hazır olduqdan sonra mən Cüməyə qayığın necə idarə 
edildiyini öyrətməyə başladım, çünki o, yaxşı avar çəksə də, sükan 
və yelkən haqqında heç bir təsəvvürü yox idi. Cümə mənim sükan 
vasitəsilə qayığı necə döndərdiyimi və yelkənlərin küləyə görə gah 

o bu, gah da digər tərəfdən şişib qabardığını görüb heyrətə gəldi. 
Mənim rəhbərliyim altında Cümə lazım olan bütün vərdişləri tezliklə 
öyrəndi və mahir bir dənizçi oldu. O yalnız bir şeyi, kompası işlət- 
məyi öyrənə bilmədi. Çünki bu, onun bilik səviyyəsindən çox yuxarı 
olan bir iş idi. Lakin bu yerlərdə yalnız yağışlı günlərdə ətrafı duman 
bürüdüyü üçün kompasa bizim səfərimizdə bir o qədər də ehtiyac 
yox idi. Gündüzlər biz uzaqdan görünən sahilə, gecələr isə ulduzlara 
baxaraq yolumuzu təyin edə bilərdik. Yağışlı günlərdə isə vəziyyət, 
əlbəttə, başqa idi, belə günlərdə, onsuz da, nə dənizdə, nə də quruda 
səfər etmək mümkün deyildi. 

Adadakı həyatımın iyirmi yeddinci ili gəlib çatmışdı, bu həbsxa- 
nada mən hələ də yalqız yaşayırdım. Amma axırıncı üç ili bu haqq- 
hesabın üstündən cəsarətlə çıxmaq olar, çünki mənim sədaqətli 
dostum Cümə adaya gəlib çıxdıqdan sonra həyatım tamamilə 
dəyişmişdi, mənim evimə sevinc və işıq gəlmişdi. 

Adadakı həyatımın iyirmi altıncı ilini isə, bundan əvvəlki illərdə 
olduğu kimi, yenə də ibadətdə keçirməklə bayram etdim, bu tənha 
vəziyyətimdə mənə bəxş etdiyi böyük nemətlər və göstərdiyi rəhm 
üçün mən böyük Yaradana təşəkkür etdim. Əgər mənim minnət- 
darlığım üçün bundan əvvəl müəyyən səbəblər var idisə, indi bu 
səbəblər daha da artmışdı: əlimdə taleyin mənə necə qayğı göstər- 
diyini sübut edən bir çox yeni dəlillər var idi. Mənim bu kimsəsiz 
yerdə qalmağım daha bir o qədər də uzun sürməzdi: xilas olmaq 
saatı yaxınlaşırdı. Hər halda, indi möhkəm əmin idim ki, bundan 
sonra heç bir il də bu adada qalmayacağam. Lakin belə bir inama 
baxmayaraq, mən yenə də öz təsərrüfatımdan əl çəkmirdim, əvvəlki 
kimi, mən yenə də yeri şumlayır, əkin əkir, əvvəlki kimi yeni torpaq 
sahələri tapıb ətrafına çəpər çəkir, saxladığım keçi sürüsünə baxır, 
üzümü yığıb qurudurdum — bir sözlə, əvvəlki kimi, yenə də lazım 
olan bütün zəruri işləri görürdüm. 

Məni günün çox hissəsini evdə oturmağa məcbur edən yağarlıq 
mövsüm yaxınlaşırdı. Buna görə də səfərimizi təxirə salmaq, yağış- 
ların kəsməsini gözləmək və bu müddətdə qayığın yağışdan xarab 
olmaması üçün tədbirlər görmək lazım idi. Biz bu qayığı vaxtilə mənim 
sal üzərində gəlib yan aldığım kiçik bir limana gətirib dənizdə qabar- 
manın başlanmasını gözlədik və qabarma başladıqda onu lap sahilə 
çəkib çıxartdıq. Sonra Cümə mənim əmrimlə qayığın dayandığı yerin 

yanında elə böyük və dərin bir çuxur qazdı ki, bu qayıq çuxurda 
tərsanə hovuzunda olduğu kimi qala bilərdi. Qazılmış yer ilə dənizin 
arasını möhkəm bir sədlə bərkidib yalnız suyun keçməsi üçün balaca 
bir yol qoyduq. Qayığı yağışdan mühafizə etmək üçün isə biz hovu- 
zun üstündə qalın yarpaqlı ağacların budaqlarından talvar kimi bir 
şey düzəltdik və qayıq bunun altında qaldı. Biz indi noyabr və ya 
dekabr ayında öz yelkənli qayığımızla dənizə çıxmaq üçün yağışların 
qurtarıb, havanın yaxşılaşmasını arxayınca gözləyə bilərdik. 
Yağışlar qurtarıb hava açılan kimi mən hər gün səhərdən-axşa- 
ma qədər qarşıdakı səfərimizə hazırlaşmağa başladım. Bizə lazım 
olacaq ərzağı əvvəlcədən hesablamış və ehtiyat üçün ərzaq tədarük 
etmişdim. İki həftədən sonra səddi aradan götürüb qayığı dənizə 
salmağı nəzərdə tutmuşdum. Bir gün səhər, adətim üzrə, səfər 
tədarükü ilə məşğul ikən Cüməni çağırdım və dəniz kənarına gedib 
tısbağa tutmağı ona əmr etdim: çünki bir tısbağanın əti və yumur- 
tası bizə bir həftə kifayət edirdi. Cümə əmrimi yerinə yetirmək üçün 
yüyürüb getdi, lakin o saat geri qayıtdı. Çəpərdən quş kimi aşaraq 
hələ mən ondan nə olduğunu soruşmağa macal tapmamış qışqırdı: 
“Ağa! Ağa! Bədbəxtlikdirl Pisdirl” — “Nə var, Cümə, nə olmuşdur?” 
— deyə həyəcan içərisində ondan soruşdum. — “Orada, — deyə 
cavab verdi, — sahilin yanında bir, iki, üç... bir, iki, üç qayıq var!” 
Onun say saymaq qaydasını bildiyim üçün belə anladım ki, sahildə 
cəmisi altı qayıq var. Lakin sonra məlum oldu ki, sahildə ancaq üç 
qayıq varmış, Cümə, sadəcə olaraq, çox həyəcanlandığı üçün sayı 
dalbadal təkrar edibmiş. “Nə olub ki, Cümə, niyə belə qorxmusan?” 
— deyə onu cəsarətləndirməyə çalışdım. Zavallı çox bərk qorxmuş- 
du. Cümə, yəqin, belə hesab etmişdi ki, vəhşilər onun dalınca gəl- 
mişlər və onu tapıb yeyəcəklər. O, elə titrəyirdi ki, hətta mən özüm 
də ona necə ürək-dirək vermək lazım gəldiyini bilmirdim. Bacardı- 
ğım kimi onu sakitləşdirdim. Mən onu başa saldım ki, onun həya- 
tı təhlükədə olduğu kimi, mənimki də təhlükədədir və əgər vəhşilər 
onu yesələr, elə mənim özümü də onunla birlikdə yeyəcəklər. 
“Lakin biz özümüzü qoruyarıq, — dedim, — biz diri-diri özümüzü onla- 
rın əlinə vermərik, biz onlarla vuruşmalıyıq. Sən ki vuruşacaqsan, 
deyilmi?” “Mən? Güllə atmaq, — deyə o cavab verdi. — Lakin onlar 
çoxdur, lap çoxdur”. “Eyib etməz, — dedim, — onların bir neçəsini 
öldürərik, qalanları isə bizim gülləmizdən qorxub qaçarlar. Mən səni 

o müdafiə edəcəyəm. Lakin sən də qorxaqlıq etməyəcəyinə və mənim 
bütün əmrlərimi yerinə yetirəcəyinə söz verirsənmi?” O dedi: “Ağa, 
sən öl desən, ölərəm”. Sonra mən anbardan rom gətirdim və içmək 
üçün ona verdim (mən romu o qədər qənaətlə işlədirdim ki, hələ 
xeyli qalmışdı). Sonra biz odlu silahlarımızı gətirib qaydaya saldıq və 
doldurduq. Həmişə evdən bayıra çıxanda özümüzlə götürdüyümüz 
iki ov tüfəngini ən böyük qırma ilə doldurdum, dörd muşket tüfən- 
gin hərəsinə beş xırda güllə və iki parça qurğuşun qoydum, tapan- 
çaların isə hər birinə iki güllə qoyub doldurdum. Bundan başqa, 
həmişəki kimi, qılınc tiyəsini mən yenə də böyrümdən asdım, 
Cüməni isə balta ilə silahlandırdım. 

Beləliklə, döyüşə hazırlaşdıqdan sonra müşahidə borusunu 
götürüb kəşfiyyat üçün təpənin üstünə çıxdım. Mən müşahidə 
borusunu dənizin sahilinə tərəf çevirib baxar-baxmaz vəhşiləri gör- 
düm. Onlar iyirmi bir nəfər idilər, onlardan başqa, sahildə üç nəfər 
əsir və üç qayıq var idi. Aydın idi ki, bu vəhşilərin hamısı adaya yal- 
nız bir məqsədlə — düşmən üzərindəki qələbələri şərəfinə bayram 
etmək üçün gəlmişdilər. Dəhşətli və qanlı bir ziyafət olacaqdı. Lakin 
vəhşilər üçün bu, adi bir şeydi. 

Mən habelə gördüm ki, vəhşilər bu dəfə üç il bundan əvvəl 
mənim Cümə ilə ilk dəfə görüşdüyüm gündə gəldikləri yerdə deyil, 
mənim kiçik limanıma daha yaxın bir yerdə sahilə çıxmışlar. Sahi- 
lin bu yeri alçaq idi və qalın meşə lap dənizə qədər uzanırdı. Vəhşi- 
lərin mənim mənzilimə bu qədər yaxın bir yerə gəlib çıxmaları məni 
qəzəbləndirirdi, lakin indi baş verəcək qanlı cinayət isə məni daha 
çox həyəcanlandırırdı. Mən təpədən aşağı düşüb, Cüməyə dedim 
ki, bu qaniçən vəhşilərin üzərinə mümkün qədər tez hücum edib 
hamısını son nəfərinə qədər qırmaq lazımdır. Bununla belə, mənə 
kömək edib-etməyəcəyini Cümədən təkrar soruşdum. İndi o, qor- 
xudan qurtulmuşdu (bəlkə, bu işdə içdiyi rom da ona kömək etmiş- 
di), buna görə də ürəkdən, hətta sevinclə mənim yolumda ölməyə 
hazır olduğunu təkrar etdi. 

Nə qədər ki qəzəbim soyumamışdı, mən silahları aramızda böl- 
düm və biz yola düşdük. Mən tapançalardan birini Cüməyə verdim, 
kəmərinə sancdı, sonra ona üç tüfəng verdim, qalanlarını isə özüm 
götürdüm. Amma ehtiyat üçün yenə cibimə bir şüşə rom qoydum, 
ehtiyat güllə və barıt torbasını isə Cüməyə verdim. Mən ona əmr edib 

dedim: “Dalımca gəl, bir addım belə geri qalma, özün də sus, mən- 
dən heç nə soruşma, mən əmr etməyincə güllə də atmal” Limanı 
hərlənmək və meşə tərəfdən sahilə yanaşmaq üçün biz böyük dövrə 
vurub xeyli yol getməyə məcbur olduq, çünki yalnız bu tərəfdən giz- 
licə keçib düşmənə bir tüfəng mənzili qədər yaxınlaşmaq mümkün idi. 

Yol uzunu mən bundan əvvəl düşünmüş olduğum hərbi tədbir- 
lər haqqında yenidən fikirləşdim və mənim cəsarətim azalmağa baş- 
ladı. Düşmənin sayca çox olması məni narahat etmirdi, çünki bu 
çılpaq və demək olar ki, tamamilə əliyalın vəhşilərlə mübarizədə hətta 
tək olsaydım, yenə də qələbə mənim tərəfimdə olacaqdı. Məni 
narahat edən başqa bir şübhə idi. Mən başladığım bu işdə özümün 
haqlı olub-olmadığım haqqında düşünür və şübhələnirdim. Mən 
öz-özümdən soruşdum: “Nəyə görə və nəyin naminə mən öz əllərimi 
insan qanına bulamağa hazırlaşıram? Məni buna məcbur edən hansı 
zəruriyyətdir? Kim, nəhayət, mənə ixtiyar vermişdi ki, mən heç bir 
şey etməmiş və heç bir şey etmək fikrinə də düşməmiş adamları 
öldürüm? Mənim qarşımda onların nə təqsiri var? Onlardakı vəhşi 
adətlərin mənə dəxli yoxdur. Bu onlara öz ata-babalarından qalmış 
bədbəxt bir işdir ki, Allah onları bununla lənətləyib cəzalandırmışdır. 
Lakin, bir halda ki hər şeyə qadir olan böyük Allah onlardan üz 
döndərmiş və onları heyvana oxşatmağı özü xeyirxah bir iş hesab 
etmişdir, o, mənə bu vəhşilərin nə hakimi, nə də ki cəlladı olmaq 
ixtiyarını verməmişdir. Bir də ki milli qüsurların intiqamını ayrı-ayrı 
adamlardan almazlar. Müxtəsər, hansı nöqteyi-nəzərdən baxırsan 
bax, bu vəhşiləri qırmaq mənim işim deyildir. Bu işdə Cüməyə yenə 
birtəhər bəraət qazandırmaq olar, çünki bunlar onun çoxdankı 
düşmənləridir, bunlar Cümənin mənsub olduğu qəbilənin adamları ilə 
müharibə edirlər, müharibədə də ölüb-öldürmək olar. Lakin mənim 
haqqımda bunların heç birini demək olmaz”. Əvvəllərdə də dəfələrlə 
mənim ağlıma gəlmiş bütün bu dəlillər indi mənə o qədər inandırıcı 
göründü ki, mən vəhşilərə toxunmamağı qərara aldım və bu nəticəyə 
gəldim ki, meşəyə girim, sahildə baş verən hadisələrin aydın görün- 
düyü bir yerdə oturub gözləyim, əgər Allah özü mənə göstəriş verib 
öz iradəsini bildirsə, yalnız o zaman vəhşilərə hücum edim. 

Bu fikirlə mən meşəyə daxil oldum. Cümə də addımbaaddım 
məni izləyirdi. Biz çox ehtiyatla gedirdik, ayaqlarımızı mümkün 
qədər yerə yavaş basır, səsimizi isə çıxartmırdıq. Meşənin sahilə 

+ yaxın olan qurtaracağına çatıb dayandım, burada bizimlə vəhşilər 
toe 

arasında indi bir neçə cərgə ağac var idi. Ehmalca Cüməni çağırıb 
oradakı hündür ağaclardan birini göstərdim və əmr etdim ki, ağaca 
çıxıb oradan vəhşilərin görünüb-görünmədiklərini və nə etdiklərini 
öyrənsin. O, əmrimi yerinə yetirib ağacdan düşdü və xəbər verdi 
ki, vəhşilər tonqalın ətrafında oturub gətirdikləri əsirlərdən birini 
yeməklə məşğuldurlar, o biri əsir isə sarınmış halda orada, qumların 
üstündədir və yəqin ki, onu da indi öldürəcəklər. Bu sözləri eşidər- 
kən qəlbim qəzəblə doldu. Cümə mənə deyəndə ki ikinci əsir onla- 
rın qəbiləsindəndir, qayıqla onların sahillərinə gəlib çıxmış uzun- 
saqqal ağ adamlardandır, qəzəbim daha da artdı, mən dəhşətə gəl- 
dim. Cümə həmin ağ adamların haqqında mənə danışmışdı. Ağacın 
dalında gizlənib müşahidə borusunu çıxartdım və baxıb sahildəki 
ağ adamı aydınca gördüm. O, hərəkətsiz uzanmışdı, çünki onun 
əl-ayağını qamış və ya nə isə başqa bir ağacın lifləri ilə bərk-bərk 
sarımışdılar, həm sifətindən, həm də əynindəki paltarlarından görü- 
nürdü ki, heç şübhəsiz, bu adam avropalıdır. 

Bir az qabaqda, sahildən əlli yard məsafədəki təpədə kolluq- 
ların içində bir ağac var idi. Kolluqlar çox sıx olduğu üçün gizlicə 
oraya, ağacın yanına getmək mümkün idi. Buradan vəhşilərin yanı- 
na yarım tüfəng mənzili idi. Çox qəzəbləndiyim üçün vəhşilərin üzə- 
rinə dərhal hücum etmək istəyirdim, lakin mən özümü saxlayıb 
gözə görünmədən ağacın yanına getdim. Ağac kiçik bir təpənin 
üstündə bitmişdi, buna görə də mən buradan sahildə baş verən 
hər şeyi ovucun içindəki kimi görürdüm. 

Vəhşilər bir-birinə sıxılıb tonqalın ətrafında oturmuşdular. Onlar 
on doqquz nəfər idilər. Bir az kənarda isə vəhşilərdən ikisi əli-ayağı 
sarınmış avropalının yanında onun üstünə əyilmişdi, ayaqlarını açır- 
dılar, görünür, onları həmin əsirin yanına elə indicə göndərmişdi- 
lər. Bir dəqiqə də keçsə idi, onlar əsiri qoyun kimi kəsib parçala- 
yacaq və ətini bişirib ziyafətdə iştirak edənlərə paylayacaddılar. Bir 
dəqiqə də gecikmək olmazdı. Mən Cüməyə tərəf dönüb: “Mənə 
bax, — dedim – hazır ol, mən nə etsəm, sən də onu et”. Bu sözləri 
deyib, mən muşketlərdən birini və ov tüfəngini yerə qoydum, o biri 
muşketi qaldırıb vəhşiləri nişan aldım. Cümə də belə etdi. “Hazır- 
sanmı?” — deyə ondan soruşdum. “Bəli, hazıram”, — deyə o cavab 
verdi. “Elə isə atəş açl” — dedim və hər ikimiz birdən atdıq. 

Cümə məndən də yaxşı nişan almışdı: o, iki nəfəri öldürüb üçün- 
cünü də yaralamışdı, mən isə ikisini yaralayıb birini öldürmüşdüm. 
Bizim açdığımız atəşin vəhşilər arasında necə bir təlaş yaratdığını 
təsəvvür etmək çətin deyil. Vəhşilərdən sağ qalanları ayağa qalxıb 
haraya qaçmaq, hansı tərəfə baxmaq lazım gəldiyini bilmirdilər, çünki 
onlar ölüm təhlükəsi qarşısında olduqlarını anlasalar da, bu təhlü- 
kənin hansı tərəfdən gəldiyini görmürdülər. Cümə əmrimi yerinə 
yetirərək gözünü məndən çəkmirdi. Birinci atəşdən sonra vəhşilərə 
özlərini toplamağa imkan verməyərək, muşketi yerə atıb, ov tüfən- 
gini götürdüm və yenidən nişan aldım. Cümə mənim bütün hərəkət- 
lərimi olduğu kimi təkrar edirdi. “Hazırsanmı, Cümə?” — deyə mən 
yenə də ondan soruşdum. “Hazıram!” — deyə cavab verdi. “Elə isə 
atəş aç! Allah bizə kömək edər”, — deyə əmr etdim. İki tüfəng, 
demək olar ki, birdən gurladı, lakin bu dəfə biz qırma ilə doldurul- 
muş tüfənglərdən atdığımız üçün vəhşilərdən ancaq iki nəfər ölən 
oldu, yaralananlar isə çox idi. Onlar qanlarına bulaşmış halda vəhşi 
səslər çıxararaq sahilboyu qaçırdılar. Öç nəfəri, görünür, çox ağır 
yaralanmışdı, çünki onlar bir az qaçıb tez yıxıldılar. 

Mən ov tüfəngini yerə qoydum, dolu olan muşketi götürüb: 
“Cümə, arxamca gəl!” — deyə qışqıraraq, meşədən açıqlığa çıxdım, 
qoçaq Cümə bir addım da məndən geri qalmırdı. Düşmənlərin məni 
gördüklərini sezərək bərkdən qışqırıb irəli atıldı. “Sən də çığır!” — deyə 
Cüməyə əmr etdim. Təəssüf ki, üstümdə o qədər silah var idi ki, 
qaçmağıma mane olurdu. Lakin bunu mən, elə bil, heç hiss etmir- 
dim və dabanqırma, yuxarıda dediyim kimi, vəhşilərin tonqalı ilə 
dəniz arasındakı qumlu sahildə uzanıb qalmış avropalının yanına 
qaçdım. Onun yanında bir nəfər də qalmamışdı. Onu öldürmək istə- 
yən iki nəfər hələ bizim birinci güllələrimiz açılanda qaçmışdı. Onlar 
dəhşətli qorxu içində dənizə tərəf yüyürüb qayığa minmiş və avar 
çəkməyə başlamışdılar. Üç vəhşi də özünü həmin qayığa yetirib 
minmişdi. Mən Cüməyə tərəf dönüb qayıqdakı vəhşilərə divan tut- 
mağı əmr etdim. Cümə mənim fikrimi dərhal başa düşüb qırx yard 
yüyürdükdən sonra qayığa yaxınlaşdı və onları gülləyə basdı. Onların 
hamısı qayığın dibinə yıxıldı. Mən onların hamısının öldüyünü zənn 
edirdim, lakin onlardan ikisi o saat qalxdı. Yəqin ki, onlar, sadəcə 
olaraq, qorxudan yıxılmışdılar. Qalan üç nəfərdən isə ikisi ölmüş, 
birisi isə o qədər ağır yaralanmışdı ki, artıq qalxa bilmirdi. 

Cümə beş vəhşiyə divan tutmaqla məşğul ikən mən bıçağımı cəld 
çıxarıb əsirin əl-ayaqlarındakı sarğını kəsib açdım. Qalxıb oturmaq 
üçün ona kömək etdim. Sonra portuqal dilində kim olduğunu ondan 
xəbər aldım. O, latınca cavab verdi: “Christianus (yəni xristianam)”. 
Zəiflikdən o, ayaq üstündə güclə dayanırdı. Mən cibimdən romla 
dolu şüşəni çıxartdım və onun ağzına yaxınlaşdırıb işarə ilə başa sal- 
dım ki, bir qurtum için. Sonra ona çörək də verdim. Yeyib doyandan 
sonra mən ondan hansı millətdən olduğunu soruşdum, o isə cavab 
verib dedi: “Espaqniole (yəni ispaniyalıyam)”. Çox çəkmədən o, bir 
az özünə gəlib həyatını xilas etdiyim üçün mənə çox təşəkkür etdiyini 
işarələrlə bildirməyə başladı. İspan dilində bildiyim sözlərin hamısını 
yadıma salıb ispanca ona dedim: “Senyor, söhbəti biz sonra 
edəcəyik, indi isə vuruşmalıyıq. Əgər azdan-çoxdan taqətiniz qalıbsa, 
budur, al, bu, qılınc, bu da tapança, düşmənləri əzməliyik”. 
İspaniyalı bunların hər ikisini minnətdarlıqla qəbul etdi və əlində silah 
olduğunu hiss edincə, sanki, bir anda dəyişilib başqa adam oldu. Bu 
güc ona haradan gəldil O, bir fırtına kimi öz qatillərinin üzərinə 
cumdu və bir an içində ikisini tikə-tikə doğradı. Doğrudur, belə bir 
igidlik üçün o qədər də güc lazım deyildi: bizim tüfənglərin səsindən 
qorxuya düşmüş zavallı vəhşilər özlərini elə itirmişdilər ki, nə qaça 
bilir və nə də özlərini müdafiə edirdilər. Cümə tüfəng atarkən 
güllənin yanlarından keçməsinə baxmayaraq, qorxudan qayığın içinə 
yıxılan o beş vəhşi kimi, bunların da çoxu, sadəcə, qorxudan yıxılırdı. 

Qılıncı və tapançanı ispaniyalıya verdiyim üçün məndə bircə 
muşket qalmışdı. Muşket dolu olsa da, mən onu atmır və ən çox 
lazım olan vaxt üçün saxlayırdım. Bizim dörd tüfəngimiz kolluqdakı 
ağacın yanında, birinci dəfə güllə atdığımız yerdə qalmışdı. Cüməni 
çağırıb tapşırdım ki, onları gətirsin. O, mənim əmrimi çox tez yerinə 
yetirdi. Mən muşketimi ona verib silahları doldurmağa başladım, ispa- 
niyalıya və Cüməyə də silah lazım olduqda mənim yanıma gəlmələ- 
rini tapşırdım. Mən silahları doldurduğum zaman ispaniyalı ilə vəhşi- 
lərdən birinin arasında qızğın vuruşma başlandı. Onun üzərinə atılan 
vəhşinin əlində taxtadan böyük bir qılınc var idi. Onu xilas edərkən 
əgər mən bir dəqiqə gecikmiş olsaydım, vəhşilər, yəqin ki, ispani- 
yalını elə bu cür bir qılıncla öldürəcəkmişlər. Mən ispaniyalının bu 
qədər qoçaq çıxacağını heç gözləmirdim. Doğrudur, çəkdiyi əziyyət- 
lərdən sonra o, hələ zəif idi, ancaq yenə də şir kimi vuruşurdu və 

qılıncla düşmənin başına iki qorxunc zərbə endirmişdi. Onunla 
vuruşan vəhşi boyca çox hündür, əzələləri çox möhkəm və qüvvətli 
idi. Birdən o, ispaniyalının üstünə cumdu, onlar əlbəyaxa oldular. 
İspaniyalının vəziyyəti pisləşdi. Çünki vəhşi o saat onu yerə yıxıb 
əlindəki qılıncı dartıb almağa başladı. Mən bunu görən kimi qalxıb 
onun köməyinə qaçdım. Lakin ispaniyalı özünü itirmədi: əlindəki 
qılıncı buraxıb belindəki tapançanı çıxartdı və mən çatana qədər 
vəhşini vurub yerə sərdi. 

Bu zaman Cümə qaçmaqda olan vəhşiləri cəsarətlə təqib edirdi. 
Onun əlində baltadan başqa, heç Bir silahı yox idi. O, bu balta ilə 
artıq bizim ilk güllələrimizdən yaralanıb qalmış üç vəhşini öldürmüş- 
dü, indi isə qabağına çıxanlara aman vermirdi. 

İspaniyalı da vəhşini öldürdükdən sonra vaxtı itirmədi və mənim 
yanıma qaçdı, doldurduğum ov tüfənglərindən Birini götürüb iki vəh- 
şinin dalınca düşdü. O, vəhşilərin ikisini də yaraladı, lakin çox yüyürə 
bilmədiyi üçün onlara çata bilmədi, vəhşilər isə tez meşəyə girib 
gözdən itdilər. Cümə onların dalınca yüyürdü. Cümə onlardan Birini 
öldürdü, lakin o birisi Cümədən zirək çıxdı: yaralı olmasına baxma- 
yaraq, dənizə tullanıb irəlidə gedən qayığın dalınca üzməyə başladı. 
Qayıqda üç vəhşi var idi, onlar sahildən uzaqlaşa bilmişdilər. 

Bu dörd nəfər (sağ qaldığını və ya öldüyünü bilmədiyimiz o bir 
nəfər yaralı da buraya daxildir) həmin iyirmi bir vəhşidən sağ qalan 
yeganə adamlar idi ki, bizim əlimizdən qaçıb qurtara bilmişdilər. Ən 
düzgün haqq-hesab isə belə idi: 


3 nəfər ağacın yanından atdığımız ilk güllələrdən ölmüşdü. 

2 nəfər sonrakı iki atəş açılarkən ölmüşdü. 

2 nəfəri Cümə qayıqda öldürdü. 

2 nəfər yaralını sonra yenə də Cümə özü öldürdü. 

1 nəfəri Cümə meşədə öldürdü. 

3 nəfəri ispaniyalı öldürdü. 

4 nələrin isə meyitləri müxtəlif yerlərdən tapıldı (onları ya 
ü ə 


итә təqib edərkən öldürmüş, yaxud özləri almış 
olduqları yaradan ölmüşdülər). 


4 nəfər qayıqla qaçıb xilas oldu (onlardan da bir nəfəri 
əgər ölməmişdisə, hər halda, yaralı idi). 


Cəmisi iyirmi bir nəfər. 

Qayıqdakı vəhşilərdən üçü də güllədən yaxa qurtarmaq üçün 
var qüvvələri ilə avar çəkirdi. Cümə iki-üç dəfə onları daldan gülləyə 
basdısa da, deyəsən, atdığı güllələr onlara dəyməmişdi. Cümə məni 
dilə tutmağa başladı ki, vəhşilər sahildən çox uzaqlaşmamış qayıq- 
lardan birinə minib onların dalınca getməsinə icazə verim. Onların 
qaçıb qurtarmalarını mən özüm də istəmirdim: mən qaçanların 
gedib həmyerlilərinə bizim onlara etdiyimiz hücum haqqında xəbər 
verəcəklərindən, iki yüz, ya üç yüz qayıqla axışıb buraya gələcək- 
lərindən qorxurdum. O zaman bizim üçün yaxşı olmazdı. Buna görə 
də mən Cümənin dediyinə razı oldum. Cüməyə arxamca gəlməsini 
əmr edib qayıqlara tərəf yüyürdüm. Lakin mən qayıqlardan birinə 
sıçrayaraq onun içində adam olduğunu görüncə çox təəccüb- 
ləndiml O, əli-ayağı bağlı halda qayığın dibində uzanıb qalmışdı. 
Görünür, onu da ispaniyalı kimi yeməli imişlər. Ətrafda nələr baş 
verdiyini anlamayan zavallı vəhşi qorxudan, az qala, öləcəkdi. Çünki 
onu o qədər möhkəm sarımışdılar ki, başını qaldırıb qayıqdan da 
baxa bilmirdi. Özü də güclə nəfəs alırdı. 

Mən o saat bıçağı çıxarıb lifləri kəsdim və ayağa qalxması üçün 
ona kömək etdim. Lakin o, ayaq üstə dura bilmirdi, hətta nitqi də 
qurumuşdu, o ancaq yazıq-yazıq inildəyirdi: zavallı, deyəsən, fikirlə- 
şirdi ki, əl-ayağını ancaq ona görə açmışdılar ki, aparıb kəssinlər. 

Bu zaman Cümə gəlib çıxdı. Mən Cüməyə müraciət edib dedim: 
“Bu adamı başa sal ki, azaddır”. Mən cibimdəki şüşəni də ona 
verdim ki, qoca kişiyə bir qurtum rom içirsin. Azadlıq haqqındakı 
şən xəbər romun təsiri ilə birləşərək onu canlandırdı: o, qayığın 
içində qalxıb oturdu və nə isə bəzi sözlər dedi. Bu zaman qocanın 
səsini eşidib üzünü görər-görməz Cümənin necə bir vəziyyət aldığını 
görmək lazım idil O, qocanın boynunu qucaqlayaraq ağladı, güldü, 
çığırdı, sonra onun ətrafında atılıb-düşdü, oxudu, rəqs etdi, sonra 
bir də ağladı, əlləri ilə öz başını və üzünü döyəcləməyə başladı, 
müxtəsər, o, elə hərəkətlər edirdi ki, elə bil, dəli olmuşdu. 

Mən ondan nə olduğunu soruşdumsa da, uzun müddət heç bir 
izahat ala bilmədim. Nəhayət, bir qədər özünə gəldikdən sonra bu 
adamın onun atası olduğunu özü mənə dedi. 

Övlad məhəbbətinin mənim dostumda bu qədər qızğın bir təza- 
hürünün mənim ürəyimi necə kövrəltdiyini sözlə ifadə edə bilmi- 
rəm! Mən heç bir zaman kobud bir vəhşinin ölümdən xilas olmuş 

atasını gördükdə bu qədər sarsılıb sevinə biləcəyini ağlıma gətir- 
məmişdim və bu səhnəyə də göz yaşı tökmədən baxmaq mümkün 
deyildi. Lakin eyni zamanda onun öz oğulluq hissini ifadə etmək 
üçün göstərdiyi dəlicəsinə hərəkətlərə gülməmək də mümkün 
deyildi. O, azı, iyirmi dəfə qayığın içinə girib kənara çıxdı. O gah 
atasının yanında oturur və əynindəki gödəkçəsini açıb atasının 
başını öz açıq köksünə sıxaraq ana balasını bağrına basdığı kimi 
qucaqlayır, gah da onun ağac kimi qurumuş əllərini və ayaqlarını 
ovmağa başlayırdı. Qocanın lap donub quruduğunu görüncə mən 
onun bədənini romla sürtüb ovmağı Cüməyə məsləhət gördüm. 
Cümə o saat ovmağa başladı, bu isə qocaya çox kömək etdi. 

Qaçanları təqib etməyi biz, əlbəttə, indi heç ağlımıza belə gətir- 
mirdik, onların qayığı bu müddət ərzində o qədər uzaqlaşmışdı ki, 
lap gözdən itmişdi. Biz heç onları təqib etməyə təşəbbüs də göstər- 
mədik, həm də sonra məlum oldu ki, onların dalınca getməməkdə 
yaxşı iş görmüşük, çünki iki saatdan sonra çox qüvvətli külək qalxdı 
və dənizdə olsaydıq, şübhəsiz, bu külək bizim kiçik gəmimizi çevi- 
rəcəkdi., Külək şimal-qərb tərəfdən əsirdi, deməli, qaçanlar küləyə 
qarşı üzməli idilər və çətin ki onlar bu fırtınadan sağ çıxa biləydilər, 
zənnimcə, onlar öz doğma sahillərini görmədən dalğaların qoynun- 
da məhv olmuşdular. 

Lakin biz yenə də Cümənin üzərinə qayıdaq. O, bir oğul olmaq 
etibarilə, atasının qayğısı ilə elə məşğuldu ki, cəsarət edib onu ata- 
sından ayırmaq istəmirdim. “Qoy sakitləşsin”, — deyə fikirləşdim. 
Nəhayət, mən Cüməni səslədim. O, atıla-atıla yanıma gəldi, sevinc- 
dən gülür, məmnun və xoşbəxt görünürdü. Mən ondan atasına çörək 
verib-vermədiyini soruşdum. O, kədərli bir surətdə başını bulayıb 
dedi: “Çörək yoxdur! Yaramaz köpək heç bir şey qoymamış, hamısını 
özü yemişdir”. Belə deyib o, özünü göstərdi. Bunu eşidəndə mən 
çantamda olan-qalan ərzağın hamısını, yəni balaca bir kökəni və iki- 
üç salxım mövücü çıxarıb Cüməyə verdim ki, atasına versin, Cüməyə 
məsləhət etdim ki, romun qalanını içib özünü möhkəmləndirsin, lakin 
Cümə romu da qocaya verdi. Bir dəqiqədən sonra Cümə artıq dəli 
kimi hara isə üz qoyub qaçırdı. O, ümumiyyətlə, heyrət ediləcək dərə- 
cədə bərk qaçırdı. Mən onu dayandırmaq və haraya qaçdığını öyrən- 
mək üçün əbəs çağırırdım, o artıq gözdən itmişdi. On beş dəqiqədən 
sonra Cümə qayıtdı, indi onun addımlarının sürəti xeyli azalmışdı. 

O yaxınlaşdıqda əlində nə isə gətirdiyini gördüm. Bu, şirin su ilə 
dolu saxsı kuzə idi, Cümə bunu atası üçün gətirmişdi. Bunun üçün 
о, evə, bizim qalaya qaçıb getmiş, sudan başqa iki çörək də gətir- 
mişdi. O, çörəyi mənə verib, çox susadığım üçün sudan da bir-iki 
qurtum içməyimə imkan verdikdən sonra atasına apardı. Su qocanı 
romdan da artıq canlandırdı: demə, o, elə susuzluqdan ölürmüş. 

Qoca sudan doyunca içdikdən sonra Cüməni yanıma çağırıb 
kuzədə su qalıb-qalmadığını xəbər aldım. O cavab verdi ki, qalmış- 
dır. Mən suyun qalanını Cümənin atası kimi susuzluqdan yanan 
zavallı ispaniyalıya verməyi ona əmr etdim. Mən Cümənin gətirdiyi 
iki kökədən birini də ispaniyalıya göndərdim. Zavallı ispaniyalı çox 
zəif idi. O, tamamilə əldən düşmüş halda, ağacın altındakı yaşıllıqda 
oturub qımıldanmırdı. Vəhşilər onu o qədər bərk sarımışdılar ki, indi 
onun əlləri və ayaqları şişmişdi. O, suyu içib sərinlədikdən və çörəyi 
yedikdən sonra mən ona yaxınlaşıb bir salxım da mövüc verdim. 
O, başını qaldırıb böyük bir minnətdarlıqla mənə baxdı. İndicə, 
vuruşma zamanı böyük qoçaqlıq göstərməsinə baxmayaraq, ayağa 
qalxmaq istədisə də, şişman ayaqları çox ağrıdığından dura bilmədi. 
Mən ona oturub tərpənməməyi məsləhət gördüm. Cüməyə isə onun 
ayaqlarını da öz atasının ayaqları kimi romla ovmağı əmr etdim. 

Cümə əmrimi yerinə yetirdiyi müddətdə mən kənarda dayanıb 
onlara baxırdım. Atasının oturduğu yerdə olub-olmamasını öyrən- 
mək üçün Cümə hər dəqiqədən bir, bəlkə, daha da tez-tez çevrilib 
arxaya baxırdı. Cümə bir də çevrilib baxanda atasını görmədil Bir an 
içərisində yerindən qalxdı, bir kəlmə də danışmadan qayığa tərəf elə 
götürüldü ki, elə bil, onun ayaqları yerə dəymirdi. Qayığın yanına 
çatıb atasının istirahət etmək üçün qayığın dibində yatdığını və 
sakitcə uzandığını gördükdə o saat yanımıza qayıtdı. Mən ispaniya- 
İlya dedim ki, ayağa qalxmaq üçün mənim nökərim ona kömək edib 
qayığın yanına aparar, sonra biz onu qayıqla öz evimizə apararıq. 
Lakin ucaboylu və qüvvətli Cümə onu uşaq kimi qaldıraraq dalına 
alıb apardı. Qayığa çatarkən Cümə ehmalca onu əvvəl qayığın kəna- 
rına oturtdu, sonra qayığın dibində öz atasının yanında yerləşdirdi. 
Sonra Cümə sahilə çıxıb, qayığı suya itələdi və özü də sıçrayıb qayığa 
minərək avar çəkməyə başladı. Mən isə piyada getdim. Cümə əla 
avar çəkirdi, buna görə də şiddətli küləyə baxmayaraq, qayıq sahil- 
boyu elə sürətlə gedirdi ki, mən onunla ayaqlaşa bilmirdim. Cümə 

qayığı sağ-salamat gətirib bizim limana çıxartdı, atasını və ispa- 
niyalını oraya qoyub özü sahilboyu geriyə, o biri qayığın dalınca 
yüyürdü. O gəlib mənim yanımdan keçərkən bunu mənə izah edib 
tələsik irəli qaçdı. Cümə o qədər sürətlə qaçırdı ki, heç bir at ona 
çata bilməzdi. Mən limana təzə gəlib çatmışdım ki, Cümə başqa bir 
qayıqla gəlib çıxdı. Sahilə çıxıb atasına və ispaniyalıya qayıqdan 
düşmək üçün kömək etməyə başladı, lakin onların ikisi də elə zəif- 
ləmişdi ki, heç ayaq üstündə dura bilmirdilər. Yazıq Cümə də heç 
bilmirdi ki, nə etsin. 

Mən çıxış yolu tapdım. Cüməyə dedim ki, qonaqlarımız hələlik 
qoy sahildə qalsınlar, sən isə onları rahat yerləşdir. Özüm isə əlüstü 
bir xərək hazırladım, xəstələri onun üstündə bizim qalanın bayır 
divarlarının yanına gətirdik. Burada biz sonra nə etmək lazım gəl- 
diyini bilmədiyimiz üçün lap özümüzü itirdik. İki böyük adamı bu 
qədər yüksək bir yerdən qaldırıb keçirməyə gücümüz çatmazdı, 
hasarı isə dağıtmaq istəmirdim. Nə etmək lazım gəldiyini bilmək 
üçün yenə də bir az fikirləşməli oldum. Çarə tapıldı. Biz Cümə ilə 
işə başladıq və iki saatdan sonra yelkəndən düzəltdiyimiz, üstü isə 
günəşdən və yağışdan qorunmaq üçün ağac budaqları ilə sıx 
örtülmüş çadırımız bayır hasarla meşənin arasında hazır oldu. Bu 
çadırda biz əlimin altında olan materialdan, yəni düyü küləşindən 
və adyallardan iki yatacaq düzəltdik: onların hərəsinə birini alta, o 
birini üstə salmaq üçün iki adyal düşdü. 

İndi mənim yaşadığım adada əhali əmələ gəlmişdi, mənim xeyli 
təbəəm var idi. Mən bəzən özümü krala oxşadır və bunu fikirləşəndə 
də özümü gülməkdən saxlaya bilmirdim. Ancaq belə fikir etməkdə 
bir qədər haqlı idim, çünki, əvvəla, adanın bütün ərazisi mənim 
xüsusi yerim idi, beləliklə də, burada ağalıq etmək ixtiyarı mənə 
düşürdü. İkincisi, mənim torpağımda yaşayan əhali də bütünlüklə 
mənə tabe idi: mən külli-ixtiyar sahibi və qanun verən bir hakim 
idim. Təbəələrimin hamısı mənə minnətdar idi, çünki onların hər 
birinin həyatını mən xilas etmişdim, buna görə də onların hər biri, 
əgər lazım gəlsə idi, mənim yolumda öz həyatlarından keçməyə 
hazır idi. Bu da çox diqqətəlayiq bir hal idi ki, mənim təbəələrimin 
hərəsi bir dinə qulluq edirdi. Cümə – protestant, onun atası — büt- 
pərəst və adamyeyən vəhşi, ispaniyalı isə — katolik idi. Öz məm- 
ləkətimdə mən din və vicdan məsələsində hamıya tam azadlıq 

+ vermişdim. Bunların, əlbəttə, nağıl etdiyim əhvalata bir o qədər də 
toe 
dəxli yoxdur, mən bunları elə-belə, sözgəlişi deyirəm. 

Əsirlikdən təzə qurtarmış xəstə qonaqlarımız üçün yer hazırla- 
dıqdan sonra onları bu yeni mənzillərinə gətirdim. İndi onlara 
yemək hazırlamaq haqqında düşünmək lazım idi. Mən Cüməni o 
saat göndərdim ki, gedib yataqdan biryaşar bir keçi gətirsin. Keçini 
gələn kimi kəsdik, bud tərəfini ayrıca doğradıq, bunun yarısını şor- 
baya, yarısını da qızartmaya götürdük. Naharı Cümə bişirib hazır- 
ladı. O, arpa ilə düyünü qaynadıb həlimini çıxartdı və ondan çox 
qidalı və gözəl bir şorba hazırladı. Bütün bunlar bayır divarın yanında 
hazırlandı (çünki mən qalanın içərisində heç bir zaman od yandır- 
mırdım), buna görə də biz təzə çadırın içində süfrə açıb bu yeni 
mənzilə gəlməyimiz münasibətilə dördlükdə nahar etdik. Nahar 
zamanı mən söhbət açaraq qonaqlarımızı məşğul edirdim: Cümə 
nəinki onun atası ilə danışanda, hətta ispaniyalı ilə danışanda da 
mənə dilmanclıq edirdi, çünki ispaniyalı bu vəhşilərin dilində çox 
yaxşı danışırdı. 

Nahar edib, daha doğrusu, axşam yeməyini yeyib qurtardıqdan 
sonra Cüməyə əmr etdim ki, qayıqlardan birini götürüb vaxt olma- 
dığına görə vuruşma meydanında qoyub gəldiyimiz tüfənglərin 
dalınca getsin, sabahısı gün isə Cüməni ölənlərin meyitini, həmçi- 
nin vəhşilərin düzəltdiyi qanlı ziyafətin dəhşətli qalıqlarını yığıb bas- 
dırmaq üçün göndərdim. Çünki o yerlər çox isti olduğundan meyit- 
lər iylənə bilərdi. Özüm onları basdıra bilməzdim, çünki o dəhşətli 
mənzərəni görsəydim, ürəyim bulanardı. Cümə mənim bütün əmr- 
lərimi yerinə yetirmişdi. O, vəhşilərin izini o qədər diqqətlə təmizlə- 
miş və itirmişdi ki, mən ikinci dəfə həmin yerə gedəndə oranı birdən- 
birə tanımadım. Ancaq meşənin sahil tərəfdəki qurtaracağında olan 
ağaclardan anlaya bildim ki, vəhşilər həmin bu yerdə ziyafət etmiş- 
dilər. 

Bir neçə gündən sonra mən, Cümənin köməyi ilə, öz yeni təbə- 
ələrimlə söhbət etməyə başladım. Hər şeydən əvvəl, mən vəhşilərin 
qaçmasına onun necə yanaşdığını və onların yenidən bir dəstə 
vəhşi ilə bu adaya qayıdıb bizə ağır divan tuta biləcəklərindən qor- 
xub-qorxmadığını atasından xəbər almağı Cüməyə əmr etdim. Qoca 
hindu cavab verdi ki, onun fikrincə, o gecə qopan qüvvətli fırtınada 
vəhşilər heç bir vəchlə öz doğma sahillərinə gedib çıxa bilməzdilər 

və fırtına, yəqin ki, onların qayığını çevirmiş, vəhşilər də batmışlar, 
yox, əgər onlar sağ qalmışlarsa, fırtına onları cənub tərəfə aparıb bir 
düşmən qəbilənin torpağına çıxartmışdır ki, orada da onları mütləq 
yeyəcəklər. Onlar sağ-salamat gedib evə çıxsalar, orada nə edə- 
cəklərini qoca bilmirdi, lakin, qocanın fikrincə, onlar bizim qəflətən 
hücumumuzdan, tüfənglərin gurultu və alovundan o qədər qorx- 
muşdular ki, yəqin, bunu öz qəbilələrinin adamlarına danışacaq, 
yoldaşlarının göy gurultusundan və ildırımdan tələf olduqlarını nağıl 
edəcəklər. Sizin ikinizi, yəni səni və Cüməni isə onlar qəzəblənmiş 
və onları öldürmək üçün göylərdən enib bu dünyaya gəlmiş ruhlar 
hesab etmişlər. Qoca deyirdi ki, onların bu barədə bir-birləri ilə 
necə danışdıqlarını mən özüm eşitdim. Onlar adi insanın od püs- 
kürə biləcəyini, gurultu ilə danışacağını və hətta əlini belə qal- 
dırmadan uzaq məsafədə başqasını öldürə biləcəyini təsəvvürlərinə 
gətirə bilmirdilər. Qoca haqlı idi. Sonralar öyrəndim ki, hətta bir 
çox illər keçdikdən sonra da vəhşilərdən bir nəfər də olsun mənim 
yaşadığım adaya gəlməyə cəsarət etmirdi. Görünür, bizim ölmüş 
hesab etdiyimiz o qaçan dörd vəhşi öz vətənlərinə qayıtmış və qor- 
xunc nağılları ilə digər vəhşiləri də qorxutmuşlar. Hətta mümkündür 
ki, onların qəbiləsində belə bir etiqad əmələ gəlmişdi ki, hər kim bu 
sehrli adanın sahilinə çıxırsa, allahlar onu odla məhv edirlər. 

Lakin o zaman bunu bilmədiyim üçün mən uzun müddət daima 
həyəcan keçirir və həmişə vəhşilərin hücumunu gözləyirdim. Mən 
və mənim kiçik ordum həmişə vuruşmaya hazır idik: axı indi biz 
dörd nəfərdik, üstümüzə lap yüz nəfər də düşmən gəlsəydi, biz heç 
bir zaman onlarla döyüşə girməkdən qorxmazdıq. 

Lakin günlər gəlib-keçirdi, vəhşilərin qayıqları isə görünmürdü, 
yavaş-yavaş mənim də qorxum keçirdi. Bununla belə, mən qitəyə 
səyahət etmək haqqındakı öz keçmiş xəyalıma getdikcə daha tez- 
tez qayıdırdım, xüsusilə ona görə ki, Cümənin atası bir neçə dəfə 
məni inandırmışdı ki, onun həmyerlilərinin məni çox gözəl qəbul 
edəcəklərinə əmin ola bilərəm, çünki mən onun oğlunu da, özünü 
də ölümdən qurtarmışdım. 

Ancaq mən ispaniyalı ilə bir dəfə ciddi danışdıqdan sonra öz 
planımı həyata keçirmək işinə şübhə ilə yanaşmağa başladım. İspa- 
niyalı mənə dedi ki, doğrudan da, vəhşilər onların sahilləri yanında 
qəzaya uğramış on yeddi nəfər ispaniyalı və portuqaliyalını qəbul 

o edib onlara öz yanlarında yer vermişlərsə də, buna baxmayaraq, 
həmin avropalılar indi son dərəcə ehtiyac içərisində yaşayır və 
bəzən hətta aclıq çəkirlər. Mən ispaniyalıdan onların axırıncı dəniz 
səfərlərinin təfsilatını soruşdum, o, mənə dedi ki, onların gəmisi 
Rio-de-la-Platadan Havanaya gümüş və xəz aparıb, orada olan 
Avropa mallarından yük götürməli və geri qayıtmalı idi. O eyni 
zamanda nağıl etdi ki, onlar Havanaya gedərkən yolda, hələ özlə- 
rindən əvvəl qəzaya uğramış başqa bir gəminin dənizçilərindən beş 
nəfər portuqaliyalını öz gəmilərinə götürmüşlər. Sonra fırtına 
zamanı onların gəmisinin komanda heyətindən beş nəfəri batmış, 
qalanları isə bir neçə gün sürən əziyyət və dəhşətdən sonra aclıq və 
susuzluq nəticəsində əldən düşmüş halda, nəhayət, adamyeyən 
vəhşilərin ölkəsinə gəlib çıxmışdılar. Bu ölkəyə gəldikdən sonra isə 
onlar çox qorxmuşdular, çünki vəhşilərin onları yeyəcəklərini hər 
dəqiqə gözləyirmişlər. Onların odlu silahları varmış, lakin barıt və 
güllələri yoxmuş, özləri ilə birlikdə götürdükləri barıt yolda qayıqda 
tamamilə islanmış, qalan hissəsini də artıq çoxdan işlədib qurtar- 
mışdılar, çünki ilk günlər onlar yalnız ov etməklə özlərinə qida 
tapırmışlar. 

Mən ispaniyalıdan soruşdum ki, onun fikrincə, vəhşilərin ölkə- 
sində yoldaşlarının başına nə iş gələ bilər və onlar qurtarıb azadlığa 
çıxmaq üçün heç bir təşəbbüs etməmişlərmi? O cavab verdi ki, 
onlar bu barədə çox müşavirələr keçirmişlərsə də, bu müşavirələrin 
hamısı göz yaşları və şikayətlərlə qurtarmışdır. Çünki axı bizim açıq 
dənizə çıxmaq üçün nə gəmimiz, nə də belə bir gəmi düzəltmək 
üçün kar-karastımız, nə də ki yeməyə ərzağımız vardı. 

Belə olduqda mən ondan soruşdum ki, necə bilirsən, sizin yol- 
daşlara, mənim adama qaçıb gəlmələrini təklif etsəm, razı olarlar- 
mı? Mənə elə gəlir ki, biz hamımız birlikdə fikirləşib buradan avro- 
palıların yaşadığı hər hansı bir ölkəyə, oradan da vətənimizə getmək 
üçün bir vasitə tapardıq. Ona açıq dedim ki, məni yalnız bir şey qor- 
xudur: onları buraya dəvət etməklə mən özümü onların əlinə vermiş 
olaram. Qonaqpərəstliyimin əvəzində onlar mənə xəyanət etsələr, 
onda nə olsun? Ümumiyyətlə desək, yaxşılığa yaxşılıqla cavab 
vermək insandakı nəcib sifətlərin sırasına daxil deyildir və adamlar 
çox zaman öz verdikləri vədi nəzərə almır, əksinə, paxıllıq hissini 
nəzərə alıb hərəkət edirlər. Bu isə, razılaşın ki, daha lap insafsızlıq 

olar, belə çıxar ki, mən bu adamları bədbəxtlikdən ona görə xilas 
edirəm ki, özüm indiyə qədər heç bir ingilisin gora sağ baş 
aparmadığı yeni İspaniyada onların əsiri olum. Keşişlərin amansız 
caynaqlarına düşməkdənsə, inkvizitorların həbsxanalarını görmək- 
dənsə, vəhşilər tərəfindən yeyilmək yaxşıdır. “Əgər sizin yoldaşla- 
пги2 buraya gəlsəydilər, — deyə mən əlavə etdim, — əminəm ki, bu 
qədər işçinin vasitəsilə biz asanlıqla böyük bir gəmi düzəldə bilər- 
dik ki, onunla da Cənubi Braziliyaya və yaxud şimala, İspaniya tor- 
paqlarına gedib çıxa bilərdik. Lakin aydındır ki, mən onların əlinə 
silah versəm və onlar özlərinin güclü olmalarından istifadə edərək 
etdiyim yaxşılıqların əvəzində həmin silahı mənə qarşı çevirsələr, 
azadlığımı əlimdən alsalar, məni öz həmyerlilərinin yanına götürüb 
aparsalar, o zaman mən indikindən də pis vəziyyətə düşərəm”. 

İspaniyalı çox səmimi olaraq cavab verib dedi ki, onun yoldaş- 
ları o qədər ağır əziyyətlər çəkir və öz vəziyyətlərinin çıxılmaz oldu- 
ğunu o qədər yaxşı başa düşürlər ki, onların əsirlikdən qurtarma- 
sına kömək edə biləcək bir adama qarşı pis rəftar edəcəklərini əsla 
ağlına da gətirmir. O dedi ki, əgər istəsəniz, mən bu qoca ilə bəra- 
bər oraya gedib sizin təklifinizi onlara bildirər və cavabını da sizə 
gətirərəm. Onlar sizin təkliflərinizə razı olarlarsa, mən onları İncil 
kitabına və bütün müqəddəs şeylərə and içdirərəm ki, sizin məs- 
ləhət bildiyiniz xristian məmləkətinə gedəcək və evlərinə qayıdın- 
caya qədər sizə bir komandir və kapitan kimi daim tabe olacaqlar. 
Siz əmr edəcək, biz isə tabe olacağıq. İstəsəniz biz yazılı müqavilə 
hazırlayarıq, bizim hər birimiz onu imzalayar və mən müqaviləni 
qaytarıb sizə gətirərəm. 

Sonra o dedi ki, mənə sadiq qalacağı barədə əvvəlcə şəxsən 
özü and içmək istəyir və bildirir ki, əgər siz özünüz məni qovmasa- 
nız, ölənə qədər sizə qulluq edəcəyəm. Mənim həmvətənlərim əgər 
sizə verdikləri andı bir balaca pozsalar, mən sizin tərəfinizə keçəcək 
və son damla qanıma qədər sizin uğrunuzda vuruşacağam. 

O eyni zamanda öz həmyerlilərinin xəyanət edə biləcəklərinə 
də inanmırdı, onun dediyinə görə, bunların hamısı namuslu və nəcib 
adamlardır. Həm də onlar uzun müddətdən bəridir ki, bir çox məh- 
rumiyyətlərə dözürlər, onların yemək-içməyi, paltarı yoxdur, tama- 
milə vəhşilərin ixtiyarındadırlar, vətənə qayıtmağa isə heç bir ümid- 
ləri qalmamışdır, sözün qısası, o, tamamilə əmin idi ki, əgər mən 

o onları xilas etsəm, onlar mənə minnətdar olar və mənim yolumda öz 
canlarından keçməyə də razı olarlar. 

Öz həmyerliləri barədə mənim qonağımın inamla dediyi bu 
səmimi sözlərdən sonra bütün şübhələrim dağıldı və mən bu adam- 
ları xilas etmək üçün təşəbbüs göstərməyi qət etdim. Qərara aldım 
ki, imkan olarsa, ispaniyalını və bu qoca vəhşini onların yanına gön- 
dərəcəyəm. Lakin onların yola düşməsi üçün hər şey hazır olarkən 
ispaniyalı dedi ki, tələsmək lazım deyil, bu səfəri bir qədər təxirə 
salmaq lazımdır. Bunu deyərkən o, elə ağlabatan və səmimi mülahi- 
zələr irəli sürdü ki, mən onunla razılaşmaya bilmədim və onun yol- 
daşlarının azad edilməsini, onun öz məsləhəti ilə, azı, yarım il təxirə 
salmağı qərara aldım. Məsələ bu şəkildə idi. 

İspaniyalı bizim yanımızda bir aya qədər yaşamışdı və bu müd- 
dət ərzində mənim adadakı həyatıma yaxından bələd olmuşdu. 
O, mənim necə işlədiyimi və Allahın köməyi ilə özümün ən zəruri 
ehtiyaclarımı necə ödədiyimi görürdü, bizim ehtiyatda nə qədər 
düyü və arpamız olduğunu da yaxşıca bilirdi. Əlbəttə, təkcə özümə 
qalsaydı, bu ərzaq mənə bol-bol çatardı, lakin mənim ailəm indi 
dörd nəfər idi və buna görə də lap indidən bu taxılı böyük bir ehti- 
yatla işlətmək lazım idi. Deməli, ispaniyalının sağ qalmış on dörd 
nəfər yoldaşı da buraya gəlib çıxsaydı, o zaman biz nə onları, nə 
də özümüzü ərzaqla təmin edə bilərdik. Bundan başqa, biz gəmini 
düzəldib qurtarana qədər hələ uzaq səfər üçün də ərzaq ehtiyatı 
hazırlamalı idik. Bütün bu səbəblərə görə ispaniyalı belə hesab 
edirdi ki, qonaqları gətirməzdən əvvəl biz onları necə yedirib doyuz- 
durmaq haqqında fikirləşməliyik. Onun özünün bu barədə planı 
var idi. İspaniyalı öz planını izah edib dedi ki, sizdən yeni bir torpaq 
sahəsini də şumlayıb əkməyə icazə vermənizi xahiş edirəm. Bu işi 
bizim özümüzə tapşırın, biz elə bu saat işə başlayıb əkin üçün ayıra 
biləcəyimiz dənin hamısını səpərik, sonra məhsulu gözləyib taxılı 
yığarıq və götürdüyümüz məhsul yeni gələnləri doyuzdurmaq 
üçün kifayət edərsə, onların dalınca gedərik. Onlar bu adaya indi 
gəlsələr, çox ağır ehtiyac içində qalarlar, bu da ki yaxşı deyil, çünki 
yağışdan çıxıb yağmura düşərlər, ehtiyac ucundan aramızda nara- 
zılıq doğar. Öz nitqinin axırında isə o dedi: “Bəni-İsrailin oğlan- 
larının düşdüyü vəziyyəti xatırlayın. Onlar Misirin zülmündən azad 
olmalarına əvvəlcə sevinirdilər, lakin sonra onlar kimsəsiz səhrada 

ac və susuz qaldıqda onları azad etmiş Allahdan şikayətlənməyə 
başladılar”. 

Qonağımın çox ağlabatan bu ehtiyatkarlığı xoşuma gəldi. Gör- 
düm ki, o, doğrudan da, mənə lap ürəkdən sədaqətlidir. Onun 
məsləhəti o qədər yaxşı idi ki, təkrar edirəm, mən onu tərəddüd 
göstərmədən qəbul etdim. Dördümüz də o saat gecikmədən işə 
başladıq və təzə torpağı şumlamağa girişdik. İş (əlimizdəki ağac 
alətlərin verdiyi imkan daxilində) müvəffəqiyyətlə davam edirdi və bir 
aydan sonra səpin vaxtı gəlib çatdıqda bizim yaxşıca şumlanmış 
böyük bir torpaq sahəmiz var idi ki, əkin üçün ayıra bildiyim dənin 
hamısını, yəni iyirmi iki buşel arpanı və on altı buşel düyünü bu yerə 
səpdik. 

Yemək üçün biz özümüzə altı aylıq ehtiyat ayırdıq, həm də biz 
bu altı ayı əkin vaxtında yox, biçinə başladığımız gündən hesab 
etdik, çünki bu yerlərdə əkin vaxtından biçinə qədər keçən müddət 
altı aydan da az olur. 

İndi biz dörd nəfər olduğumuz üçün vəhşilərin adaya hücumu 
yalnız o zaman qorxulu ola bilərdi ki, üstümüzə böyük bir dəstə ilə 
gələydilər. Biz vəhşilərdən qorxmur və adanın hər tərəfini azad surət- 
də gəzib-dolanırdıq. Lakin hər birimiz (hamımız olmasa da, şəxsən 
mən özüm) buradan tezliklə çıxıb getmək haqqında düşündüyümüz 
üçün bu arzunun yolunda həvəslə çalışırdıq və bunu həyata 
keçirmək üçün vasitələr axtarırdıq. Buna görə də adanı dolaşarkən 
mən gəmi hazırlamaq üçün yararlı olan bir neçə ağac nişanlamış- 
dım. Cümə ilə atasına onları kəsməyi tapşırdım, ispaniyalını isə mən 
onların işinə nəzarət etmək üçün təyin etmişdim. Böyük bir ağac- 
dan çox çətinliklə yonub hazırladığım taxtaları onlara göstərdim və 
belələrini hazırlamağı onlara təklif etdim. Beləliklə, onlar bizə bir 
eni iki fut, qalınlığı isə iki düymdən dörd düymə qədər möhkəm palıd 
taxtalar idi. Bu işə nə qədər böyük və ağlasığmaz əmək sərf edildi- 
yini özünüz təsəvvür edin. 

Eyni zamanda mən öz kiçik sürümü mümkün qədər artırmağa 
çalışırdım. Bunun üçün hər gün bizdən iki nəfərimiz vəhşi oğlaq tut- 
mağa gedirdi. Cümə hər gün gedirdi, mən və ispaniyalı isə növbə ilə 
gedirdik. Bir yerdə keçini görən kimi anasını öldürür, oğlaqları isə 
sürüyə qatırdıq, beləliklə, az bir zaman içərisində sürümüz iyirmi 

o başa qədər artdı. Bundan başqa, görülməsi lazım gələn bir vacib 
işimiz də var idi: üzüm tədarükünün qayğısına qalmaq lazım idi, 
çünki üzüm artıq yetişməyə başlamışdı. Biz çoxlu üzüm yığıb mövüc 
elədik. Əgər biz çaxırın üzümdən hazırlandığı Alikantedə olsaydıq, 
yəqin ki, altmış çəlləyi çaxırla doldura bilərdik. Çörəklə yanaşı, üzüm 
də bizim əsas qidamız idi. Mövücü biz hamımız sevirdik. Düzü, 
məncə, mövücdən dadlı və xeyirli bir qida ola bilməz. 

Başımız bu işlərə elə qarışmışdı ki, biçin vaxtı hiss edilmədən 
gəlib çatdı. Düyü və arpa məhsulu pis deyildi, bol olmasa da, hər 
halda, o qədər idi ki, indi biz lap əlli nəfəri də yedirib doyuzdura 
bilərdik. İyirmi iki buşel arpadan biz iki yüz iyirmi buşel məhsul 
götürmüşdük, düyünün məhsulu da, təxminən, bir o qədər idi. Bu 
məhsul (on altı nəfər təzə qonaqlarımızı da nəzərə alsaq) nəinki 
gələn ilədək bizim adamların hamısına bol-bol çatardı, belə bir taxıl 
ehtiyatı ilə biz həm də qorxmadan dəniz səfərinə çıxıb Cənubi Ame- 
rikanın istənilən ölkələrindən birinin sahilinə qədər gedə bilərdik. 

Lakin düyünü və arpanı saxlamaq üçün böyük səbətlər lazım idi. 
Biz taxılı yığandan sonra səbət toxumağa başladıq. Demə, səbət 
toxumaq işində ispaniyalı çox mahir bir usta imiş. O hətta özümü 
müdafiə etmək üçün niyə belə toxunma çəpərlər düzəltmədiyimə 
görə məni tez-tez danlayardı. Lakin bunun üçün mən elə də böyük 
zərurət hiss etmirdim. 

İndi gözlədiyimiz qonaqları yedirmək üçün mənim kifayət qədər 
ət və taxıl ehtiyatım olduğundan ispaniyalıya onların dalınca get- 
məsinə icazə və ən zəruri göstərişlər də verdim. İspaniyalıya möh- 
kəm tapşırdım ki, götürəcəyi adamların hamısına bu qoca hindunun 
yanında and içdirsin ki, onlar mənə nəinki heç bir pislik etməyəcək, 
əksinə, həm də məni bütün düşmənlərdən mühafizə edəcəklər. 
İspaniyalıya tapşırdım ki, belə and içməyən heç kəsi buraya 
gətirməsin. Onlar bu andı kağız üzərində yazmalı və şərti qəbul 
edənlərin hər biri onun altında imza etməli idi. Lakin yazılı müqavilə 
haqqında danışarkən bu zaman mən və mənim qonağım necə 
olmuşdusa, qəzaya uğramış ispaniyalılarda mürəkkəb, kağız və 
qələmin olmadığını unutmuşduq. 

İspaniyalı və qoca hindu bu tapşırıqları aldıqdan sonra vaxtilə 
özlərinin yeyilmək üçün əsir sifətində bizim adaya gətirildikləri qayı- 
ğa minərək yola düşdülər. Mən onların hərəsinə bir muşket tüfəng, 

təxminən, səkkiz atımlıq barıt və güllə verib tapşırdım ki, qənaətlə 
işlətsinlər və son dərəcə zəruri ehtiyac olmayınca güllə atmasınlar. 

Onları bu səfər üçün hazırlamaq məni nə qədər sevindirirdil Axı 
bir dustaq kimi bu adaya düşüb qaldığım iyirmi yeddi ilin ərzində 
mən indi birinci dəfə idi ki, buradan azad olacağıma ciddi təşəbbüs 
göstərir və ümid bəsləyirdim. Mən onlara xeyli müddət üçün bolluca 
mövüc və çörək ehtiyatı verdim və elə etdim ki, bir həftəlik ərzaq da 
onların həmyerlilərinə çatsın. Nəhayət, səfər günü gəlib çatdı, mən 
onları qayığa mindirib, uğurlu yol arzu etdim. Vidalaşarkən onlarla 
belə bir şərt bağladım ki, ispaniyalıları buraya gətirdikdə onların 
qayıqlarını uzaqdan tanıyım deyə, hələ dənizdə ikən bayraq qaldır- 
sınlar. Onlar oktyabrda, Ayın tamamilə bədirləndiyi on dördüncü 
gündə, külək təzəcə başlayanda yola düşdülər. Təəssüf ki, mən bu 
səfərin tarixini təxmini göstərirəm, çünki günlərin və həftələrin hesa- 
bını bir dəfə itirdikdən sonra bu haqq-hesabı bərpa edə bilmədim. 
Hətta öz təqvimimdə illərin də düzgün qeyd olunduğuna əmin deyil- 
dim, hərçənd ki, sonra yoxlayıb gördüm ki, illərin hesabında yanılma- 
mışam. 

Mən öz səyyahlarımı artıq bir həftə idi ki, gözləyirdim, lakin 
birdən tamamilə gözlənilməz bir hadisə baş verdi. Tarixdə də belə 
bir hadisə heç bir zaman baş verməmişdi. 

Bir dəfə, səhər işıqlananda, hələ mən şirin yuxuda ikən Cümə 
yanıma qaçıb bərkdən qışqırdı: “Ağa, ağa! Gəlirlər! Gəlirləri” Mən 
qalxıb tez geyindim, hər cür təhlükəni unudaraq çəpərdən aşıb pöh- 
rəliyə çıxdım (yeri gəlmişkən deyim ki, bu pöhrəlik o qədər böyü- 
müşdü ki, indi onu meşə adlandırmaq olardı). Təkrar edirəm: mən 
heç bir təhlükə gözləmirdim və buna görə, adətimin əksinə olaraq, 
özümlə silah da götürməmişdim. Lakin sahildən beş mil uzaqda 
dənizdə üçkünc yelkəni olan tanımadığım bir qayığı görərkən mən 
nə qədər təəccübləndiml Qayıq düz adaya tərəf gəlirdi, şiddətli səmt 
küləyi əsdiyindən qayıq sürətlə yaxınlaşırdı. Qayıq qitə tərəfdən 
deyil, adanın cənub tərəfindən gəlirdi. 

Müxtəsər ki, bunu kəşf edəndən sonra Cüməyə pöhrəlikdə gizlən- 
məyi tapşırdım, çünki qayıqdakı adamlar bizim gözlədiklərimiz deyildi, 
onların dostumuz və ya düşmənlərimiz olduğunu da bilmirdik. 

Sonra mən onlara yaxşı baxmaq üçün evə qayıdıb müşahidə 
borusunu götürdüm, bütün ətrafı gizli və aydın seyr etmək üçün, 

+ həmişə olduğu kimi, nərdivanla dağın başına çıxdım. Mən hələ 
toe 
dağın başına çıxmamışdım ki, bir gəmi gördüm. Bu gəmi adanın 
cənub-şərq qurtaracağında, mənim yaşadığım yerdən səkkiz mil 
uzaqda lövbər salıb dayanmışdı. Sahildən gəmiyə qədər olan məsafə 
isə beş mildən artıq deyildi. Gəmi, heç şübhəsiz ki, ingilis gəmisi idi, 
qayıq özü də, indi mənə məlum olduğu kimi, ingilis barkası idi. 

Bu kəşfin məndə nə qədər müxtəlif hisslər oyatdığını ifadə edə 
bilmirəm. Gəmini, özü də ingilis gəmisini görərkən məndə əmələ 
gələn sevinc, öz həmvətənlərimlə, deməli, dostlarımla tezliklə görü- 
şəcəyimi gözləməkdən doğan sevinc heç bir təsvirə sığmazdı. 
Bununla birlikdə, heç bir şeylə izah edə bilmədiyim gizli bir həyə- 
can məni, hər ehtimala qarşı, hazır olmağa məcbur edirdi. Mənə, 
hər şeydən əvvəl, təəccüblü görünən bu idi ki, ingilis ticarət gəmisi 
mənə məlum olduğu kimi ingilislərin bütün ticarət yollarından 
kənarda olan bu yerlərə nə üçün gəlib çıxmışdı? Bilirdim ki, bu 
gəmini buraya fırtına qovub gətirə bilməzdi, çünki son zamanlarda 
fırtına olmamışdı. Bəs bu gəmi nədən ötrü buraya gəlib çıxmışdı? 
Gəmidəki adamlar, doğrudan da, ingilislər olsaydı belə, mən yenə 
də, hələlik onların gözünə görünməməli idim, zira tamamilə aydın 
idi ki, onlar buraya yaxşı niyyətlə gəlməmişdilər. Şübhəli adamlara 
inanıb bu və ya digər oğru qatillərin əlinə düşməkdənsə, elə gələ- 
cəkdə də bu adada qalmaq daha yaxşı idi. Heç bir zaman sizə ciddi 
bir təhlükənin yaxınlaşdığını xəbər verən gizli hissə, hətta ona əhə- 
miyyət vermək üçün heç bir əsas olmadığını zənn etdiyiniz zaman- 
larda belə, yenə də etinasız yanaşmayın. Qabaqcadan duymaq hissi- 
nin bizim də hər birimizdə olduğunu, mənə elə gəlir ki, az-çox 
müşahidəsi olan heç bir kəs inkar edə bilməz. Ona da şübhə etmə- 
məliyik ki, bizim daxilimizdən gələn səsin dediyi sözlər ruhların bir- 
birilə ünsiyyət bağladığını sübut edən gözəgörünməz aləmin yarat- 
dığı möcüzələrdir. Bir halda ki, gizli səs bizi yaxınlaşmaqda olan 
təhlükədən qorunmağa çağırır, o zaman onun bizə aşıladığı fikirlə- 
rin bizə xeyirxahlıqla yanaşan bir qüvvədən (yüksək, aşağı və ya 
tabelikdə olan bir qüvvədən, fərqi yoxdur) bizim xeyrimiz üçün gəl- 
diyini zənn etmək olmazmı? 

Mənim başıma gəlmiş və indi sizə nağıl etdiyim hadisə belə bir 
mülahizənin doğru olduğunu lap yaxşıca təsdiq edir. Əgər mən o 
zaman daxilimdən gələn və məni təhlükədən çəkindirən gizli səsə 

qulaq asmasaydım, yəqin ki, məhv olar və yaxud, hər halda, bundan 
əvvəl düşmüş olduğumdan daha pis bir vəziyyətə düşərdim. 

Dağın başından gördüm ki, qayıq birdən dönərək istiqamətini 
dəyişdi və sahilboyu, vaxtilə mənim sal üzərində yan aldığım limana 
tərəf getməyə başladı. Görünür, qayığın içindəkilər sahilə yanaşmaq 
üçün əlverişli bir yer axtarırdılar. Lakin, xoşbəxtlikdən, onlar kiçik 
limanı görmədilər və ondan yarım mil o tərəfdə olan bir yerə yanaş- 
dılar. Bu, doğrudan da, xoşbəxtlik idi ki, onlar məhz o tərəfdə sahilə 
çıxmışdılar. Çünki həmin limana girmiş olsaydılar, demək olar ki, 
mənim yaşadığım evin lap kandarına gəlib çıxacaqdılar və kim bilir, 
ola bilsin ki, məni öz evimdən qovub orada olan hər şeyi də qarət 
edərdilər. 

Qayıq yaxınlaşıb içindəkilər sahilə çıxdıqda mən onlara yaxşıca 
baxdım və əmin oldum ki, bunlar, doğrudan da, ingilislərdir, hamısı 
olmasa da, hər halda, əksəriyyəti ingilislər idi. Onlardan bir və ya iki 
nəfərini hollandiyalı zənn etmişdim, lakin sonra məlum oldu ki, səhv 
etmişəm. Hamısı on bir nəfər idi, onlardan üçü, görünür, buraya 
əsir kimi gətirilmişdi, çünki onların üstündə heç bir silah görmədim 
və mənə elə gəldi ki, onların ayaqları bağlıdır. İlk dəfə sıçrayıb sahilə 
çıxan dörd və ya beş nəfərin onları qayıqdan necə çəkib çıxartdıq- 
larını görmüşdüm. Əsirlərdən biri, görünür, nə isə xahiş edirdi: onun 
əllərinin hərəkəti çılğınlıq və ümidsizlik ifadə edirdi. Yəqin ki, o, tama- 
milə özünü itirmişdi. O biri iki əsir də əllərini yuxarı qaldırıb nə 
üçünsə yalvarırdı, lakin, onlar, ümumiyyətlə, sakit idilər. 

Mən onlara baxır və heç bir şey anlamırdım. Birdən Cümə öz qırıq 
ingilis dili ilə mənə tərəf çığırdı: “Ah, ağal Bax, ağ adamlar da vəhşi- 
lər kimi insan yeyirlər”. “Sən dəli olmusan, Cüməl — dedim. — Sən, 
doğrudanmı, bunların əsirləri yeyəcəklərini zənn edirsən?” “Əlbəttə, 
yeyəcəklər” — deyə o cavab verdi. “Yox, yox, Cümə, sən yanılırsan 
— deyə davam etdim. — Qorxuram ki, onlar əsirləri öldürsünlər, lakin 
əmin ola bilərsən ki, onları yeməyəcəklər”. 

Gözlərimin qarşısında nələr baş verdiyini hələ də anlamırdım, 
lakin indi qarşımda qanlı bir hadisənin baş verəcəyini fikrimə 
gətirdikdə dəhşətdən bütün bədənim titrəyirdi. Hətta onlardan han- 
sınınsa başı üzərində xəncərə və ya qılınca bənzər bir silah oynadı- 
ğını da gördüm. Damarlarımdakı qanım qurudu: zavallının indicə 
yerə səriləcəyinə artıq inanmışdım. Bu dəqiqədə ispaniyalının və 

o qoca hindunun yanımda olmamalarına nə qədər təəssüf etdiml 
Quldurların heç birində tüfəng olmadığını gördüm. Fikirləşdim ki, 
indi gizlicə onlara yaxınlaşaraq atəş açıb bu əsirləri azad etmək 
üçün lap yaxşıca fürsətdir. Lakin tezliklə fikrimi dəyişdim. 

Gördüm ki, quldurlar öz əsirlərini öldürmək niyyətində deyildir- 
lər. Onları ələ salıb qorxutduqdan sonra canilər, yəqin ki, gəlib çıx- 
dıqları bu adanın necə bir yer olduğunu öyrənmək üçün adaya dağı- 
lışdılar. Gördüm ki, beləliklə, əsirlər də tək qaldılar. Lakin onların üçü 
də əllərinə düşmüş bu fürsətdən istifadə etmək əvəzinə, qumun üzə- 
rində oturub ümidsiz nəzərlərlə ətrafı gözdən keçirirdilər. 

Bunların hamısı mənə adaya çıxdığım ilk günü xatırlatdı. Mən də 
beləcə sahildə əyləşib vəhşi nəzərlərlə ətrafı seyr etmişdim. O zaman 
mən nə qədər dəhşətli qorxular keçirmişdim, məni burada vəhşi 
heyvanlar didib-parçalamasın deyə, qorxudan ağaca çıxıb bütün 
gecəni orada keçirmişdim. O gecə mənim heç ağlıma da gəlməzdi 
ki, sabahısı günü nələr olacaq, yüksək bir qüvvənin özündən mənə 
kömək gələcəkdir. Doğrudan da, fırtına və qabarma parçalanmış 
gəmini vurub sahilə yaxın bir yerə gətirdi və mən bir çox illər yaşa- 
yışım üçün lazım olan hər şeyi gedib o gəmidən gətirdim və özümə 
ehtiyat yaratdım. İndi həmin bu bədbəxtlər də eynilə mənim o 
zamankı vəziyyətimdədirlər, onlara kömək gələcəyini və xilas olacaq- 
larını bilmirlər. Onlar bilmirlər ki, özlərini tamamilə çıxılmaz bir vəziy- 
yətdə və məhv olmuş hesab etdikləri həmin dəqiqədə, demək olar ki, 
artıq təhlükədən xilas olmuşlar. 

Quldurların qayığı adaya qabarma zamanı yanaşmışdı. Onlar 
üç əsirlə söhbət edib qurtarana və adanın hər tərəfini gəzib-dolaşın- 
caya qədər xeyli vaxt keçdi: dənizdə çəkilmə başladı və qayıq 
qumun üzərində qaldı. 

Quldurların iki nəfəri qayığın içində yatıb qalmışdı: sonra mən 
öyrəndim ki, onlar möhkəm sərxoş imişlər. Bir saatdan sonra onlar- 
dan biri oyanıb qayığın qum üzərində qaldığını görcək, onu itələyib 
suya salmağa çalışdısa da, bacarmadı. Bu zaman o, öz yoldaşlarını 
çağırmağa başladı. Onlar gəlib kömək etdilər. Lakin qayıq o qədər 
ağır, qum isə o qədər yaş və sıyıq idi ki, qayığı suya salmağa nə 
qədər çalışdılarsa da, bir şey çıxmadı. 

Belə olduqda onlar əsl dənizçilər kimi hərəkət etdilər, yəni 
qayığı buraxıb yenidən gəzməyə getdilər, məlumdur ki, dənizçilər 

dünyada ən çox qayğısız və gələcək haqqında düşünməyən adam- 
lardır. Getməzdən əvvəl onlardan biri qayıqda qalanları bərkdən 
səsləyib dedi: “Əl çəksənə, Cek! Tom! Boş yerə əlləşmək xoşuna 
gəlirə Qabarma başlananda, hamısı birdir, özü suya düşəcəkdir”. 
Bu sözlər ingiliscə deyilmişdi, deməli, indi heç bir şübhə qalmırdı ki, 
onlar, doğrudan da, ingilis, yəni mənim həmyerlilərim idi. 

Onlar nə qədər ki getməmişdilər, mən ya qalanın çəpəri arxa- 
sında oturur, ya da təpənin başına qalxıb onları seyr edirdim və 
qalamı öz vaxtında belə möhkəmləndirdiyimə görə də çox sevinir- 
dim. Qabarmanın başlanmasına azı on saat vardı, o vaxta qədər də 
qaranlıq düşərdi. Deməli, bütün bu müddət ərzində onların qayıq- 
ları qumun üstündə qalacaqdır. Axşam qaranlıq düşdükdə mən giz- 
ləndiyim yerdən çıxıb dənizçilərə yaxınlaşaraq onların hər bir hərə- 
kətini izləyər və hətta mümkün olsa, onların nə barədə danışacaq- 
larını da eşidə bilərdim. 

Nə qədər ki qaranlıqlaşmamışdı, mən döyüşə hazırlaşmağa baş- 
ladım, lakin indiki düşmənim vəhşilərədən daha təhlükəli idi, buna 
görə daha ciddi və ehtiyatlı tərpənirdim. Mən indi gözəl bir atıcı 
olmuş Cüməyə də təpədən-dırnağa qədər silahlanmağı əmr etdim. 
İki ov tüfəngini özüm götürüb ona üç muşket verdim. Qalan silah- 
ları da öz aramızda bölüşdürdük. Demək lazımdır ki, bu silahlar 
mənə çox mübariz bir görkəm vermişdi. Əynimdə keçi dərisindən 
olan o qəribə pencəyim, başımda şiş papağım var idi, qılınc tiyəsi 
böyrümdən asılmışdı, qurşağıma iki tapança taxmış və hər çiynimə 
bir tüfəng götürmüşdüm. 

Yuxarıda deyildiyi kimi, axşam qaranlığı çökməmiş heç bir işə 
başlamamağı qət etmişdim. Lakin gündüz saat ikidə, yəni günün 
qızmar vaxtında gördüm ki, dənizçilər meşəyə gedib qayıtmadıllar. 
Görünür, istinin şiddətindən gedib kölgədə yatmışdılar. Əsirlərin 
isə yatmalı halı yox idi. Onlar öz acı talelərinin ağırlığı altında əzilmiş 
kimi, məndən bir milin dörddə biri qədər məsafədə böyük bir ağa- 
cın altında oturub tərpənmirdilər. Həm də onlara, deyəsən, heç kəs 
gözətçilik etmirdi. 

Mən axşamı gözləmədən, elə indi onların yanına gedib söhbət 
etməyi və vəziyyətlərini xəbər almağı qərara aldım. Sizə indicə təsvir 
etdiyim o vəhşi görkəmdə təcili olaraq onların yanına getdim. Cümə 
də lazımi bir məsafədə ardımca daban-dabana gəlirdi. Öz ağası 

o kimi qorxulu və o biri dünyadan qayıtmış adamı xatırladan bir gör- 
kəmə malik olmasa da, hər halda, o da mənim kimi təpədən- 
dırnağa silahlanmışdı. 

Mən bu üç əsirə yaxınlaşdım, onlar məni görmürdülər, ispan 
dilində bərkdən soruşdum: “Siz kimsiniz, ağalar?” Onlar bu gözlə- 
nilməz təsadüfdən vahiməyə düşdülər, onlara yaxınlaşan adamın 
nə qədər dəhşətli heyvana bənzər görkəmi olduğunu gördükdə isə 
daha bərk qorxdular. Onlardan heç biri mənə cavab vermədi və 
mənə elə gəldi ki, onlar qaçmağa hazırlaşırdılar. Belə olduqda mən 
ingiliscə danışmağa başladım. “Cənablar, — dedim, — qorxmayın. 
Ola bilər ki, sizə dost olan bir adamı heç gözləmədiyiniz yerdə 
tapacaqsınız”. Həmin üç nəfərdən biri şlyapasını qarşımda çıxararaq 
təntənəli surətdə mənə cavab verib dedi: “İndi ki, belədir, deməli, 
həmin dostu göylər özü bizə köməyə göndərir, çünki indiki vəziy- 
yətimizdə biz burada heç bir insandan kömək gözləyə bilmərik”. 
“Hər növ köməyi yenə də Allah göndərir, — deyə ona cavab verdim. 
— Lakin siz elə bir acınacaqlı vəziyyətdəsiniz ki, sizə necə kömək 
etməyi özünüz başqa adama desəniz, daha çox məsləhətdir. Mən 
qayıqdan necə düşdüyünüzü, sizi buraya gətirən yaramazlara yal- 
varıb nə isə onlardan xahiş etdiyinizi və onlardan birinin sizin üzə- 
rinizə necə xəncər çəkdiyini gördüm”. 

Yazıq gözünün yaşını saxlaya bilmədi və bütün bədəni əsə-əsə, 
dili dolaşa-dolaşa dedi: “Mənimlə danışan kimdir: insandır, yoxsa 
Allah? Bizim kimi adicə adamdır, yoxsa mələk?” Mən cavab verib 
dedim: “Belə şübhələri başınızdan çıxarın və əmin olun ki, sizin qar- 
şınızdakı Allah deyil, adicə insandır. Əgər sizə kömək etmək üçün 
Allah bir mələk göndərsəydi, onun libası və silahları da, yəqin ki, 
başqa cür olardı. Buna görə də xahiş edirəm ki, qorxunu və şüb- 
həni bir yana qoyun, mənə inanın. Mən ingilisəm və özü də sizə 
kömək etmək istəyirəm. Görürsünüz, biz cəmisi ikicə nəfərik, mən 
və bir də mənim nökərim, lakin bizim tüfəngimiz və barıtımız da var. 
Açıq deyin görüm, biz necə kömək edə bilərik və sizə nə kimi 
bədbəxtlik üz vermişdir?” 

“Bizim dərdimiz o qədər çoxdur ki, — deyə o cavab verdi, — danış- 
maqla qurtaran deyil, həm də bizə əziyyət verənlər yaxındadırlar və 
hər bir dəqiqə buraya gəlib çıxa bilərlər. Bizim başımıza gələn əhvalat 
isə, cənab, qısaca bundan ibarətdir ki, mən gəmi kapitanıyam, mənə 

tabe olan gəmi heyəti qiyam etmişdir. Yanımda gördüyünüz bu 
köməkçim və sərnişinlə birtəhər onlardan xahiş etdik ki, bizi öldür- 
məsinlər. Nəhayət, onlar buna bir şərtlə razı oldular ki, üçümüzü də 
kimsəsiz və boş bir sahilə çıxarıb orada buraxacaqlar. Belə də etdilər. 
Burada acından öləcəyimizə əmin idik. Çünki belə zənn edirdik ki, bu 
yerlərdə insan yaşamır. Heç indi sizinlə görüşdükdən sonra biz yenə 
də nə etmək lazım gəldiyini hələ düşünə bilməmişik”. “O canilər 
hanı? — deyə soruşdum. — Onlar haraya, hansı tərəfə getdilər?” 
“Cənab, onlar o ağacların altında uzanmışlar, — kapitan cavab verdi 
və yaxındakı meşəni göstərdi. — Qorxudan qəlbim donur: qorxuram 
ki, onlar sizi görüb indi danışdıqlarınızı eşitsinlər. Bu halda onlar bizim 
hamımızı öldürər və heç kimə aman verməzlər”. 

“Onların tüfəngləri varmı?” — mən soruşdum. O isə dedi: “Cəmi 
iki tüfəngləri var, onun da biri burada, qayığın içindədir”. 

“Çox gözəl, — dedim, — qalan hər şeyi mən öz öhdəmə götürü- 
rəm. Onlar yatmışlar, gizlincə gedib hamısını qırmaq çətin deyil, lakin 
onları diri-diri tutmaq düzgün olmazmı?” Kapitan dedi ki, onların 
içində iki nəfər təhlükəli cani vardır. Onlara aman vermək qorxulu- 
dur, lakin o iki nəfərdən yaxa qurtardıqdan sonra mən əminəm ki, 
qalanları peşman olacaq və yenidən öz əvvəlki işlərinə qayıdacaqlar. 
Həmin iki nəfəri mənə göstərməyi xahiş etdim. O cavab verdi ki, bu 
qədər uzaq bir məsafədən çətin onları tanısın, lakin fürsət düşən 
kimi, əlbəttə, göstərəcəkdir, indi isə o, özünü mənim ixtiyarıma verir 
və bütün əmrlərimə tabe olacaqdır. “Belə isə, — dedim, — hər şeydən 
əvvəl, buradan bir qədər kənara çəkilək ki, onlar bizi görüb 
söhbətimizə qulaq asa bilməsinlər. Qoy onlar yatsınlar, biz isə o vaxta 
qədər nə etmək lazım gəldiyini həll edərik”. Üçü də qalxıb cəsarətlə 
dalımca gəldi, biz tezliklə düşmənlərin gözündən itdik. 

Mən kapitana müraciət edərək dedim: “Mən, cənab, sizi qul- 
durların əlindən qurtarmağa cəhd edirəm, lakin iki şərtlə”. Sözümü 
qurtarmamış o özü mənə dedi: “Mən hər cür şərti qəbul edirəm, 
cənab. Siz mənim gəmimi üsyançıların əlindən almaq xoşbəxtliyinə 
nail ola bilsəniz, o halda mənim özüm də, gəmim də sizə tabedir, 
necə istəsəniz, elə də idarə edin. Yox, əgər baş tutmasa, o zaman 
mən ömrümün son günlərinədək sizin yanınızda qalıb qul olaram, 
haraya göndərsəniz gedərəm, lap sizin uğrunuzda ölərəm də”. Onun 
yoldaşı da belə söz verdi. 

“Eləsə, — dedim, — mənim iki şərtim bundan ibarətdir: əvvələn, 
nə qədər ki öz gəminizə qayıtmamısınız, siz kapitan olduğunuzu 
yadınızdan çıxaracaq və mənim hər bir əmrimə sözsüz tabe olacaq- 
sınız. Sizə silah versəm, siz heç bir zaman o silahı nə mənə, nə də 
adamlarıma qarşı çevirməyəcək və nə vaxt tələb etsəm, həmin 
silahları dərhal mənə qaytaracaqsınız. İkincisi, gəminiz özünüzə 
qaytarılsa, siz təmənnasız olaraq məni və mənim nökərimi həmin 
gəmi ilə İngiltərəyə aparacaqsınız”. 

Kapitan insan ağlına gələ bilən bütün sözlərlə mənə and içib 
bildirdi ki, mənim hər iki şərtimi həm özü, həm də onun yoldaşları 
müqəddəs şərtlər kimi yerinə yetirəcəklər: “Həm də yalnız ona görə 
yox ki, mən bu şərtlərin tamamilə əsaslı olduğunu etiraf edirəm, 
başlıca olaraq ona görə ki, mən öz həyatım üçün sizə borcluyam və 
ölənədək özümü sizə borclu hesab edəcəyəm”. 

“Elə isə, cənablar, daha gecikməyin, işə başlayaq! — dedim. — Alın, 
bu sizin üçün üç muşket, bu barıt, bu da güllə. İndi deyin görək, 
sizin fikrinizcə, biz nə etməliyik?” Kapitan yenə də mənə minnətdar- 
lığını bildirdi və dedi ki, rəhbərlik və məsləhət vermək ixtiyarı sizdə- 
dir. Mən isə dedim: “Mənə elə gəlir ki, biz qəti hərəkət etməliyik və 
nə qədər ki onlar yatmışlar, gizlicə yaxınlaşıb əlimizdəki tüfənglərin 
hamısından atəş açaraq onlara divan tutmaq bizim üçün daha asan 
olar. Ölən ölər, sağ qalanlardan da kim təslim olub aman istəsə, 
onları, əlbəttə, bağışlamaq mümkündür”. 

Kapitan qorxa-qorxa etiraz etdi ki, bir bu qədər qan tökməyə 
razı olmaq istəməzdi və mümkündürsə, belə bir amansızlıqdan vaz 
keçməyi məsləhət görərdi. Bu adamlardan ancaq ikisi islahedilməz 
yaramazdır, gəmidə qiyama başlayanlar da elə onlardır. Onlar əli- 
mizdən çıxıb gəmiyə qayitsalar, biz məhv olduq, çünki onlar bütün 
qalan dənizçilərlə birlikdə buraya qayıdıb hamımızı qırarlar. “Demək, 
mənim məsləhətimi qəbul etmək lazımdır, — dedim. — Özünüz görür- 
sünüz ki, biz istər-istəməz amansız olmalıyıq, xilas olmaq üçün bu, 
yeganə vasitədir”. Lakin gördüm ki, kapitan yenə də tərəddüd edir, 
buna görə də ona dedim ki, öz yoldaşları ilə necə istəyirsə, eləcə 
də hərəkət etsin. 

Bizim aramızdakı bu söhbət çox uzun çəkdiyindən dənizçilər 
oyanmağa başladılar. Onlardan iki nəfərinin artıq ayaq üstə dayan- 
dığını görəndə mən qiyamı başlayanların bunlar olub-olmadığını 

kapitandan soruşdum. “Xeyr”, — deyə o cavab verdi. “Elə isə qoy 
getsinlər, — dedim, — onlara mane olmayaq. Görünür, güllədən xilas 
olmaq üçün tale özü onları yuxudan oyatmışdır. Lakin qalanlarını 
əldən buraxsanız, özünüzdən küsün”. 

Bu sözlər kapitanda qətiyyət əmələ gətirdi. O, muşketi götürüb, 
tapançanı kəmərinə taxdı, öz yoldaşları ilə birlikdə irəli getdi. Onla- 
rın da hərəsi bir muşket götürmüşdü. Oyanmış quldurlardan biri 
onların ayaq səsini eşidib çevrildi və öz əsirlərinin əllərindəki tüfəng- 
ləri görən kimi hay-küy saldı. Lakin artıq gec idi: o çağıran kimi iki 
güllə açıldı. Birini kapitanın köməkçisi, o birini də sərnişin atmışdı, 
kapitan öz gülləsini ehtiyat üçün saxlamışdı. Atanlar pis nişan 
almamışdılar, quldurlardan biri ölmüş, birisi də ağır yaralanmışdı. 
Lakin yaralanan yenə ayağa qalxıb yoldaşlarını köməyə çağırmağa 
başladı. Bu dəmdə kapitan ona yaxınlaşdı və dedi: “Qecdir, indi 
səni artıq heç kəs xilas edə bilməz. Al, bu da göstərdiyin xəyanətin 
mükafatı. Yaxşısı budur ki, Allaha dua et, səni bağışlasın”. Bu söz- 
ləri deyib əlindəki tüfəngi qaldırdı və qundaqla xainin başına elə 
bərk vurdu ki, o, əbədi olaraq susdu. İndi bizim üç düşmənimiz 
qalırdı ki, onlardan da biri yüngül yaralanmışdı. Bu arada mən də 
gəlib çıxdım. Düşmənlər xilas ola bilməyəcəklərini görüb onlara 
aman verməmizi xahiş etdilər. Kapitan cavab verdi ki, işlədikləri 
xəyanətdən peşman olduqlarını işdə sübut edib, gəmini Yamay- 
kaya geri qaytarmaqda kapitana kömək edəcəklərinə and içərlərsə, 
onları bağışlamağa hazırıq. Onlar kapitanın qarşısında diz çöküb öz 
əməllərinə ürəkdən peşman olduqlarına onu səmimiyyətlə inandır- 
mağa başladılar. Kapitan onların and-amanlarına inandı, onları 
bağışlamaq istədi. Buna mən də etiraz etmədim, lakin tələb etdim 
ki, bu adada olduqları müddətdə əsirlərin əllərini və ayaqlarını bağ- 
lasınlar. 

Bu danışıq davam etdiyi müddətdə mən Cüməyə və kapitanın 
köməkçisinə barkasın yanına qaçıb yelkəni və kürəkləri çıxartmağı 
əmr etdim. Adada gəzib hərlənən digər üç dənizçi də tezliklə gəlib 
çıxdı. Onlar çox uzaqda imişlər, bizim güllələrin səsini eşidib gəlmiş- 
dilər. İndi kapitanın daha onların əsiri deyil, hakimi olduğunu 
görüncə heç bir müqavimət göstərməyib, etiraz etmədən əl-ayaq- 
larının bağlanmasına razı oldular. Beləliklə də, biz bütünlüklə qalib 
gəldik. 

İndi kapitan və mən başımıza gələn macəraları və fəlakətləri bir- 
birimizə danışa bilərdik. Əvvəlcə mən başladım. Həyatımın bütün 
tarixini ona danışdım. O, çox diqqətlə qulaq asırdı və ölümdən 
qurtarmaq üçün mənə imkan yaratmış, ərzaq və silah vermiş təsa- 
düfi hadisələr onda təsviredilməz bir heyrət oyandırdı. Mənim danış- 
dığım əhvalatların onu bu qədər həyəcanlandırması bir o qədər də 
təəccüblü deyildir, çünki, doğrudan da, mənim bu adada keçirmiş 
olduğum həyat başdan-başa bir möcüzə idi. Lakin o, mənə qulaq 
asandan sonra öz taleyi haqqında fikirləşməyə başladıqda və bu 
adada qalmağımın onun həyatını xilas etmək üçün bir səbəb 
olduğunu fikirləşdikdə istər-istəməz gözləri yaşardı və başqa heç 
bir söz deyə bilmədi. 

Hər şeyi danışıb qurtardıqdan sonra kapitanı və yoldaşlarını öz 
qalama dəvət etdim. Biz qalaya mənim həmişəki yolumla, yəni evin 
damından daxil olduq. Mən öz qonaqlarıma mümkün olan axşam 
yeməyi verdikdən sonra uzun illər ərzində təkbaşına yaşayarkən hər 
cür mahiranə vasitələrlə düzəltdiyim ev əşyalarını və qab-qacağı 
onlara göstərdim. 

Burada göstərdiyim hər şey, danışdığım hər bir əhvalat onlara 
bir möcüzə kimi görünürdü. Lakin kapitanı hər şeydən çox heyrətlən- 
dirən cəhət evimin çox ustalıqla meşənin sıx bir yerində düzəldilməsi 
idi. Burada ağaclar tropik iqlimin gücünə nisbətən çox tez böyü- 
dükləri üçün mənim saldığım pöhrəlik bu iyirmi ilin içərisində qalın 
bir meşəyə çevrilmişdi. Evimə isə ancaq vaxtilə ağacları əkərkən 
qoyduğum dar və əyri-üyrü bir cığırla keçib-gəlmək mümkün idi. 
Yenə qonaqlarıma izah etdim ki, bu qala mənim əsas mənzilimdir, 
lakin varlı adamların hamısında olduğu kimi, mənim də uzaq bir 
yerdə-yaylaqda sarayım vardir ki, ara-sıra oraya da gedirəm. Mən 
onu başqa bir vaxtda göstərəcəyimi vəd edib dedim ki, hələlik 
ondan da vacib bir işim var. Sizin gəmini düşmənlərin əlindən necə 
almaq haqqında düşünmək lazımdır. Kapitan mənimlə razılaşdı, 
lakin əlavə edib dedi ki, heç bilmirəm, nə edək. Gəmidə hələ iyirmi 
altı adam qalmışdı. Onların hamısı qiyamda iştirak etmişlər, bu isə 
bizim qanunlara görə, ölüm cəzasına layiq bir cinayətdir. Bizə təslim 
olacaqları təqdirdə, İngiltərəyə və ya onun müstəmləkələrindən 
birinə qayıdan kimi asılacaqlarını quldurlar çox yaxşı bilirlər. Buna 
görə də onlar son nəfəslərinədək müqavimət göstərəcəklər. Belə bir 

vəziyyətdə isə bizim bu zəif qüvvə ilə onlara qarşı vuruşmağımız 
mümkün deyildir. Xapitanın bu sözlərindən sonra mən fikrə getdim. 
Çünki kapitanın sözləri mənə çox haqlı görünmüşdü. Lakin mümkün 
qədər tez və qəti bir plan fikirləşmək lazım idi: biz ya gərək onları hiylə 
ilə tora salıb sonra qəflətən üzərlərinə hücum edəydik, ya da sahilə 
çıxıb bizi qırmalarına mane olaydıq. Mən fikirləşdim ki, yəqin, gəmi- 
dəkilər qayığın bu qədər gec qayıtmasından təşvişə düşmüşlər. Onlar 
sahilə göndərilmiş dənizçilərin başına nə iş gəldiyini çox keçmədən 
öyrənmək istəyəcək və buraya başqa bir qayıq göndərəcəklər. Bu 
dəfə gələn adamların hamısı silahlı olacaq və biz onlarla bacarma- 
yacağıq. Kapitan mənim bu fikrimlə bütünlüklə razılaşdı. 

Belə olduqda mən dedim: hər şeydən əvvəl biz çalışmalıyıq ki, 
quldurlar öz barkaslarını apara bilməsinlər, bunun üçün barkası 
yararsız bir hala salmaq lazımdır. Biz o saat barkasın yanına getdik. 
Barkasda bir neçə silah, barıt, biri araq, digəri isə romla dolu olan 
iki şüşə, bir torba suxarı, parusinə sarınmış böyük (beş-altı girvən- 
kəlik) qənd parçası var idi. Bu şeylərin hamısı, xüsusən araq ilə 
qənd mənə çox lazım idi, neçə illərdən bəri idi ki, dilimə belə şeylər 
vurmamışdım. 

Bütün bu şeyləri (avarlar, yelkən, dor ağacı və sükan, necə ki 
demişdim, əvvəlcə çıxarılmışdı) sahilə çıxardıb barkasın dibində 
böyük bir deşik açdıq. Beləliklə, düşmənlər bizdən güclü olsaydı və 
biz onlarla bacara bilməsəydik də, fərqi yoxdur, onlar öz barkas- 
larını yenə də apara bilməzdilər. Etiraf edirəm ki, gəmini quldurlar- 
dan geri almağın mümkün olacağına mən bir o qədər də inanmır- 
dım. Öz-özümə deyirdim ki, qoy onların barkası bizə qalsın, onu 
təmir etmək çox asandır. Belə bir gəmi ilə mən asanlıqla küləkaltı 
adalara qədər gedib çıxa bilərəm. Yolüstü öz ispaniyalı dostlarımıza 
da dəyib onları da götürə bilərəm, çünki mən onları heç unutma- 
mışdım. Hamımız birlikdə barkası qabarma zamanı suyun gəlib 
çata bilməyəcəyi hündür bir yerə çəkib çıxartdıqdan sonra, dincəl- 
mək və bundan sonra nə etmək lazım gəldiyini məsləhətləşmək 
üçün bir qədər əyləşdik. Lakin biz hələ söhbətə başlamamışdıq ki, 
birdən gəmidən atılan topların səslərini eşitdik. Gəmidə bayraq qal- 
dırıldı. Bu işarələr, görünür, barkasın geri qayıtması üçün idi. Lakin 
barkas yerindən tərpənmirdi. Bayraqlarla yenə də arasıkəsilmədən 
işarə verirdilər. 

Nəhayət, bütün bu işarələr cavabsız qaldığı və barkas geri qayıt- 
madığı üçün gəmidən ikinci bir qayıq endirdilər (bunların hamısını 
müşahidə borusu ilə mən lap yaxşıca görürdüm). Qayıq sahilə tərəf 
gəlirdi, yaxınlaşdıqda biz qayığın içində on nəfərə qədər silahlı adam 
olduğunu gördük. 

Gəmidən sahilədək olan məsafə altı milə yaxındı, buna görə də 
qayığın içindəkiləri tələsmədən gözdən keçirmək üçün vaxtımız var 
idi. Hətta biz onların üzlərini də görürdük. Axın qayığı barkasın yan 
aldığı yerdən bir qədər şərqə tərəf aparmışdı, avar çəkən dənizçilər 
isə, yəqin, barkasın yan aldığı yerə yanaşmaq istəyirdilər, buna görə 
də qayıq bir müddət sahilboyu getməli oldu. 

Bu zaman, təkrar edirəm, biz yaxşıca baxıb onların hər birini 
gözdən keçirtdik. Kapitan onların hamısını tanımışdı və hər birinin 
haqqında öz fikrini mənə bildirmişdi. Kapitanın dediyinə görə, onla- 
rın içində üç nələr çox yaxşı dənizçi var idi. O, əmin idi ki, bu dəniz- 
çilər zor və təhdid gücünə qiyamda iştirak etməyə məcbur olmuş- 
dular, lakin bosman və qayıqdakı digər dənizçilər ən qəddar qul- 
durlar imiş. “Qorxuram ki, biz bunlarla bacarmayaq, — deyə kapitan 
əlavə etdi. — Bunlar alçaq məxluqdur, qəti müqavimət göstərəcək- 
lər, qorxuram ki, qabaqlarında dayana bilməyək”. 

Mən gülərək ona cavab verdim ki, biz vəziyyətdə olan adam- 
larda qorxu ola bilməz. Məgər bizim qorxmağa haqqımız vardımı? 
Bizi gələcəkdə nə gözləyir-gözləsin, hər halda, indiki həyatımızdan 
yaxşı olacaqdır, demək, bu vəziyyətdən qurtarmaq üçün mövcud 
olan hər bir çıxış yolunu, hətta ölümün özünü belə bir nicat hesab 
etməliyik. Mənim təkbaşına burada keçirdiyim həyat haqqında nə 
düşündüyünü ondan soruşdum. Öz azadlığım üçün həyatımı təh- 
lükəyə atmağın mənası olduğuna o, doğrudanmı, şərik deyildir? 
Mən dedim: “Bəs sizin bir az əvvəl dediyiniz sözlər nə oldu? Siz 
demirdinizmi ki, mən bu adada məhz sizin həyatınızı xilas etmək 
üçün taleyin öz əli ilə saxlanmışam? Şəxsən mənə gəldikdə isə, 
məni qorxudan başqa şeydir”. “Nədir?” — deyə o soruşdu. “Məni 
qorxudan odur ki, bu adamların içində, sizin dediyiniz kimi, üç-dörd 
nəfər namuslu dənizçi vardır ki, biz onları bağışlamalıyıq. Hamısı 
xain olsaydı, onları məhv etməyə ixtiyarım olduğuna bir an belə 
şübhə etməzdim. Bunu Allahın onlara verdiyi bir cəza hesab edər- 
dim. Bu adaya hər kim gəlir-gəlsin, o, bizim hökmümüzə tabe 

olacaqdır, onu öldürmək və ya bağışlamaq isə öz hərəkətlərindən, 
bizə münasibətindən asılıdır”. 

Mən bərkdən, şən bir tərzdə danışırdım. Məndəki bu inam kapi- 
tana da sirayət etdi və biz qızğıncasına işə başladıq. Hələ əvvəlcə, 
yəni gəmidən ikinci qayıq endirilərkən biz əsirləri uzaq bir yerdə giz- 
lətməyin qeydinə qalmışdıq. Onlardan (kapitanın dediyinə görə) 
daha çox təhlükəli olan iki nəfərini Cümə ilə kapitan köməkçisi- 
nin nəzarəti altında öz anbarıma göndərmişdim. Belə bir yerdən 
qaçmaq asan deyildi, qalanı əhatə edən qalın meşənin içində, çətin 
ki, yolu tapa bilərdilər. Qalada onları yenidən sarımışdılar, lakin 
onlara yemək qoyub bildirmişdilər ki, özlərini yaxşı aparsalar, bir-iki 
gündən sonra azad ediləcəklər, yox, əgər qaçmaq xəyalında olsalar, 
lap ilk təşəbbüsdə heç bir aman verilmədən öldürüləcəklər. Onlar 
bu həbs cəzasına səbirlə dözəcəklərini vəd etmiş və onları ac və 
qaranlıqda qoymadıqları üçün qızğın təşəkkür etmişdilər, çünki 
Cümə onlara bizim düzəltdiyimiz şamlardan da bir neçəsini ver- 
mişdi. Cümə qapını məhbusların üzünə bağlayıb o saat mənim 
yanıma qayıtmışdı, lakin onlar elə başa düşmüşdülər ki, Cümə qapı- 
nın dalında dayanıb keşik çəkir. 

Qalan dörd əsirlə bir o qədər də sərt rəftar etmədik. Doğrudur, 
onlardan ikisini bir müddətədək əl-ayaqları bağlı halda saxladıq, 
çünki kapitan onlara inanmırdı, lakin digər iki nəfərini isə hətta 
kapitanın xüsusi zəmanəti ilə, qulluğa da qəbul etdim. Onların hər 
ikisi and içib söz verdilər ki, mənə sədaqət və namusla qulluq edə- 
cəklər. Beləliklə, bu iki dənizçini, kapitanı və onun iki yoldaşını da 
hesaba alsaq, indi biz yeddi nəfər idik, özümüz də yaxşı silahlanmış- 
dıq və indicə gəlib buraya çıxacaq on nəfərin öhdəsindən asanlıqla 
gələcəyimizə şübhə etmirdim, bir də ki onların içərisində, kapitanın 
dediyinə görə, üç-dörd nəfər namuslu adam da var idi. 

Onlar barkası qoyduğumuz yerdə adaya yaxınlaşıb sahilə çıxdı- 
lar, qayıqdan düşdükdən sonra onu çəkib sahilə çıxartdılar, bu isə 
məni çox sevindirdi. Doğrusu, mən çox qorxurdum ki, onlar ehti- 
yatlı davranıb sahilə az qalmış lövbər salaraq dayanacaq, iki-üç nəfər 
dənizçi isə qayığa keşik çəkmək üçün qalacaqdır. Belə olsaydı, biz 
qayığı ələ keçirə bilməzdik. 

Sahilə çıxan kimi onlar, hər şeydən əvvəl, öz barkaslarının yanına 
yüyürdülər. Barkasdan hər şeyin çıxarıldığını, bütün ləvazimatın 

o götürüldüyünü, içindəki yükün yox olduğunu və barkasın dibində 
bir deşik açıldığını gördükdə onların nə qədər heyrətləndiklərini 
təsəvvür etmək çətin deyil. 

Onlar uzun müddət bir-biri ilə danışıb qayıqlarının bu hala necə 
düşdüyünü qızğın surətdə müzakirə etdilər, sonra bərkdən qışqıra- 
raq öz yoldaşlarını çağırmağa başladılar. Lakin onların bu qədər 
çağırmağından bir şey çıxmadı. Belə olduqda onlar cərgə ilə düzü- 
lərək komanda üzrə öz tüfənglərindən atəş açdılar. Atəşin səsi bir 
neçə dəfə meşədə əks-səda verdi. Lakin bundan da bir nəticə çıx- 
madı: mağaradakılar bu atəşin səsini eşidə bilməzdilər, bizim yanı- 
mızdakılar isə eşitsələr də, onlara səs verməyə cəsarət etməzdilər. 

Öz çağırışlarının cavabsız qaldığını görən qiyamçılar elə bərk 
qorxdular ki (bunu sonra özləri bizə nağıl etdilər), gedib barkasın 
dibində deşik açıldığını, adaya çıxmış adamların isə öldürüldük- 
lərini gəmidəkilərə xəbər vermək üçün o saat gəmiyə qayıtmağı 
qərara aldılar. Biz gördük ki, onlar tələsik qayığı suya salıb içinə 
doluşdular. 

Bu vaxtadək gəmini ələ keçirə biləcəyimizə inanan kapitan indi 
tamamilə ruhdan düşdü. O qorxurdu ki, adaya gələn dənizçilərin 
yox olduqlarını gəmidə öyrənən kimi yeni kapitan lövbərləri 
qaldırmağı əmr edəcək, o vaxt hər şeyə əlvida, bütün ümidlər boşa 
çıxacaqdır. 

Lakin tezliklə kapitanı daha bərk qorxudan yeni bir hadisə baş 
verdi. Qayıq sahildən heç iyirmi sajen ayrılmamışdı ki, gördük ki, 
birdən-birə geri dönüb, yenidən bizim adaya tərəf gəlməyə başladı. 
Görünür, dənizçilər yolda bir-birilə danışıb söhbət etmiş və yeni bir 
qərara gəlmişdilər. Biz dinməzcə dayanıb onları seyr edirdik. Sahilə 
yanaşdıqdan sonra onlardan üç nəfər qayığın içində qaldı, qalan 
yeddi nəfər isə adanın içərilərinə tərəf getdilər, görünür, öz itmiş 
yoldaşlarını axtarıb tapmaq istəyirdilər. 

Bu, bizi çox narahat etdi, çünki bizim üçün əlverişsiz bir vəziy- 
yət yaranırdı. Biz sahilə çıxmış yeddi nəfəri ələ keçirə bilsəydik belə, 
qazandığımız qələbə yenə də səmərəsiz olacaqdı, çünki qayıq qalan 
üç nəfərlə birlikdə əlimizdən çıxacaqdı. Onlar isə gəmiyə qayıdıb üz 
vermiş bədbəxtlik haqqında öz yoldaşlarına məlumat verəcək, gəmi 
isə o saat lövbəri qaldırıb yola düşəcək və deməli, o, həmişəlik bizim 
əlimizdən çıxacaqdı. 

Hər halda, bütün bunların necə bir nəticə ilə qurtaracağını səbir 
edib gözləməkdən başqa bir çarəmiz yox idi. Yeddi dənizçi sahilə 
çıxdıqdan sonra qalan üç nəfərlə qayıq yenə də uzaqlaşıb sahildən 
xeyli qıraqda lövbər salaraq dayandı, beləliklə, biz qayığa yaxınlaş- 
maq imkanından məhrum olduq. 

sahilə çıxmış dənizçilər isə bir-birindən aralanmamaq üçün 
çiyin-çiyinə gedirdilər, onlar təpəyə dırmanmağa başladılar, mənim 
evim isə elə həmin təpənin altında idi. Onları çox yaxşı görürdük, 
lakin onlar bizi görə bilməzdilər. Onlar gəlib bizim tərəfə yaxınlaş- 
saydılar, bu, bizi çox sevindirərdi, çünki yaxın məsafədən onlara 
atəş aça bilərdik. Biz ümid edirdik ki, onlar, heç olmasa, adanın 
üzbəüzdəki sahilinə gedərlər, çünki onda biz başımızı qaladan 
bayıra çıxara bilərdik. 

Lakin dənizçilər təpənin hündür yerinə çatıb dayandılar və yenə 
də bərkdən qışqırmağa başladılar. Təpənin bu yerində adanın dənizə 
tərəf bütün şimal-şərq hissəsi, onun meşələri və düzləri görünürdü. 
Nəhayət, cavab gəlmədiyini görüb, həm də, yəqin ki, sahildən uzaq- 
laşmaqdan qorxduqları üçün onlar bir ağacın altında əyləşərək 
müşavirə etməyə başladılar. Onlar da, səhər gəlmiş quldurlar kimi 
uzanıb yatsa idilər, yaxşı olardı, çünki o vaxt biz onların öhdəsindən 
tez gələ bilərdik. Lakin qorxu adamı yatmağa qoymur. Görünür, bu 
adamlar da təhlükənin nədən ibarət olduğunu və hansı tərəfdən 
gələ biləcəyini təyin edə bilməsələr də, hər halda, qorxurdular. 

Onların müşavirə etdiklərini görən kapitan çox ağıllı bir müla- 
hizə irəli sürüb dedi ki, çox ola bilər, onlar öz hərbi şuralarında 
itmiş yoldaşlarına işarə vermək qərarına gələcək və bu məqsədlə 
yenə də hamısı birlikdə öz tüfənglərindən atəş açacaqlar. Atəşdən 
sonra tüfəngləri hələ boş ikən biz dərhal onların üzərinə hücum 
edə bilərik. O zaman təslim olmaqdan başqa, onların heç bir çarəsi 
qalmaz və bu işi qan tökmədən qurtarmaq olar. Bu, zənnimcə, pis 
plan deyildi, lakin onun həyata keçirilməsi üçün biz düşmənə ən 
çox yaxın olan bir məsafədə olmalı idik, çünki atəş açılan dəqiqədə 
silahları yenidən doldurmağa macal tapmamış biz onların üzərinə 
hücum etməliydik. Lakin onlar isə heç atəş açmaq haqqında fikir- 
ləşmirdilər. 

Biz uzun müddət pusquda oturduq və heç bir qərara gələ bil- 
mədik. Nəhayət, dedim ki, mənim fikrimcə, gecə düşənədək biz heç 

o bir şey edə bilməyəcəyik. O vaxtadək bu yeddi nəfər qayığa qayıt- 
mazsa, biz gecənin qaranlığında gözə görünmədən dənizə tərəf 
gedər və qayıqda qalan o üç nəfəri hər hansı bir hiylə ilə aldadıb 
sahilə gətirə bilərik. 

Vaxt çox ləng keçirdi. Biz pusquda uzun zaman qaldıq və onla- 
rın nə vaxt öz yerlərindən tərpənəcəklərini səbirsizliklə gözlədik. Bizə 
elə gəlirdi ki, onların bu müşavirəsi qurtaran şey deyil, Onların bir- 
dən-birə qalxıb düz dənizə doğru getdiklərini gördükdə isə lap 
ümidimizi itirdik. Yəqin ki, qorxu yoldaşlıq hissinə üstün gəlmişdi 
və bu adada qalmaq onlara təhlükəli görünmüş və öz məhv olmuş 
yoldaşlarını axtarmadan gəmiyə qayıtmağı qərara almışdılar. 

İşimizin xarab olduğunu fikirləşdim. Mən bu fikrimi kapitana da 
dedim, onda elə bir ümidsizlik əmələ gəldi ki, az qala, lap dəhşətə 
gələcəkdi. Lakin burada mən düşməni geri qaytarmaq üçün o saat 
bir plan fikirləşdim. Bu plan mənim niyyətimə çox yaxşı cavab verirdi. 

Cüməni və kapitanın köməkçisini yanıma çağırıb əmr etdim ki, 
vaxtilə vəhşilər Cüməni qovarkən onun üzüb keçdiyi limanı hərlə- 
nib yarım mil qərbə tərəf gedərək təpənin üstünə çıxsınlar və qayığa 
tərəf gedən dənizçilər eşidincəyə qədər var güclərilə çığırsınlar. 
Sonra onlara tapşırdım ki, dənizçilər eşidib cavab verəndə başqa bir 
yerə qaçaraq oradan Çığırıb səs versinlər və beləliklə, yerlərini 
dəyişə-dəyişə düşmənləri aldadıb adanın içərilərinə tərəf aparıb 
meşədə azdırsınlar, sonra isə özləri mənim göstərdiyim gizli yolla 
yanıma qayıtsınlar. 

Dənizçilər artıq qayığa minir və üzüb getməyə hazır idilər ki, bir- 
dən liman tərəfdən bərk bağırtı səsləri eşidildi: bu çığıran Cümə və 
kapitanın köməkçisi idi. Onlar səsi eşidən kimi dərhal çağırışa 
cavab verib sahilboyu səs gələn tərəfə qaçmağa başladılar, lakin 
kiçik liman onların yolunu kəsmişdi, dənizdə qabarma olduğu üçün 
limanın suyu çoxalmışdı, keçmək mümkün deyildi. Belə olduqda 
onlar öz aralarında məsləhətləşdilər və qayıqdakı yoldaşlarını səslə- 
yib çağırdılar ki, qayığı gətirib onları limanın o biri sahilinə keçirt- 
sinlər. Elə mən də bunu istəyirdim. 

Onlar limanın o biri sahilinə keçərək qayıqda qalmış yoldaşla- 
rından birini də özləri ilə bərabər götürüb irəliyə yüyürdülər. Belə- 
liklə, qayıqda ikicə nəfər qaldı. Mən onların qayığı limanın lap qur- 
taracağına yaxın yerə çəkib bir kötüyə bağladıqlarını da gördüm. 

Bu, məni çox sevindirdi, çünki hər şey bizim xeyrimizə öz qaydası 
ilə gedirdi. Cümə ilə kapitan köməkçisi öz işlərində olsunlar deyə, 
mən dəstənin qalan hissəsinə dalımca gəlməyi əmr etdim. Biz giz- 
lənə-gizlənə limanı hərlənib qəflətən sahildə qalmış quldurların 
qabağına çıxdıq. 

Onlardan biri qayığın içində oturmuş, digəri isə sahildə uzanıb 
mürgüləyirdi. Bizi üç addımlıqda gördükdə o qalxıb qaçmaq istədi, 
lakin qabaqda dayanmış kapitan onun üzərinə hücum edib, tüfən- 
gin qundağı ilə vurdu. Sonra o biri dənizçiyə göz açmağa aman ver- 
məyib qışqırdı: “Təslim ol, yoxsa öləcəksən!” 

Özünün beş nəfərlə üz-üzə dayandığını və yeganə müttəfiqinin 
də bu saat öldürüldüyünü görən yalqız bir adamı təslim olmağa 
inandırmaq üçün bir o qədər də böyük natiq olmaq lazım deyildir. 
Həm də bu, kapitanın dediyinə görə, könüllü surətdə deyil, əksəriy- 
yətin təsiri altında zorla qiyamçılara qoşulmuş üç dənizçidən biri idi. 
Buna görə də o nəinki bizim ilk tələbimiz üzrə təslim oldu, hətta özü 
də lap səmimi surətdə bildirdi ki, bizim tərəfimizə keçmək istəyir. 

Cümə ilə kapitan köməkçisi isə öz işlərini çox əla aparır və hələ 
də çağırıb səsləyirdilər. Dənizçilərin səsinə səs verərək onları dağ- 
dan-dağa, meşədən-meşəyə aparıb bütün adanı hərləndirmiş və 
axırda adanın elə uzaq bir yerinə aparıb çıxartmışdılar ki, axşama 
qədər oradan sahilə qayıtmaq mümkün deyildi. Düşmənləri nə 
qədər yorub əldən saldıqları bundan anlaşılırdı ki, evə qayıdarkən 
Cümə ilə kapitan köməkçisində taqət qalmamışdı və ayaqları dalla- 
rınca gəlmirdi. 

İndi bizim bir işimiz qalırdı ki, bu da pusquda dayanıb, qayığın 
olduğu yerə qayıdan dənizçiləri gözləmək və qaranlıqda qəflətən 
üstlərinə hücum edib onları təslim olmağa məcbur etmək idi. 

Cümə və yoldaşı qayıdandan sonra biz onları bir neçə saat göz- 
ləməli olduq, nəhayət, xeyli gözlədikdən sonra onların yavaş-yavaş 
sahilə tərəf gəldiklərini eşitdik. Onlar tək-tək və bir-birindən aralı 
gəlirdilər. Qabaqdakılar daldakılara çığırırdı: “Tez gəlin!” Daldakılar 
isə deyirdilər ki, yeriyə bilmirik, ayaqlarımız dalımızca gəlmir, biz isə 
bütün bunları eşidəndə sevinirdik, çünki bizim xeyrimizə idi. 

Nəhayət, onlar gəlib qayığa çatdılar. Onu da deyim ki, bu bir 
neçə saatın ərzində dənizdə çəkilmə başlanmış və kötüyə bağlan- 
mış qayıq da indi quruda qalmışdı. Qayığın qum üzərində qaldığını 

+ və içindəki adamların da yox olduğunu görərkən onların necə bir 
toe 

vəziyyətə düşdüklərini təsvir etmək mümkün deyil. Onlar ucadan 
fəryad edərək öz talelərinə lənətlər yağdırırdılar; fəryad edib 
qışqırırdılar ki, tilsimli bir adaya gəlib çıxmışlar, bu ada ya quldur- 
ların məskənidir, indicə onların hamısını gəlib qıracaqlar, ya da 
burada şeytanlar yaşayır və bu şeytanlar onları diri-diri dartıb apara- 
caqlar. Onlar bir neçə dəfə öz yoldaşlarını adları ilə çağırıb səslə- 
dilər, lakin, təbiidir ki, heç bir cavab almadılar. Axşamın alaqaran- 
lığında biz onların əllərini oynadaraq şaşırmış halda necə irəliyə və 
geriyə qaçdıqlarını gördük. Məqsədsiz surətdə oraya-buraya qaç- 
maqdan yorulub, çarəsizlikdən qaçıb qayığın içinə doluşdular, lakin 
aradan bir dəqiqə belə keçməmiş onlar yenidən sahilə çıxıb irəliyə- 
geriyə qaçmağa başladılar. 

Mənim adamlarım ortalıq bir az da qaralınca düşmənin üstünə 
hücum etmək üçün məndən icazə istədilər. Lakin mən bu qədər 
qan tökmək istəmirdim və qiyamçıların öhdəsindən sülh yolu ilə 
gəlməyi qərara almışdım. Xüsusən mən düşmənin başdan-ayağa 
silahlı olduğunu bilirdim və buna görə də öz adamlarımın həyatını 
təhlükəyə atmaq istəmirdim. Düşmən qüvvələrinin iki və ya üç dəs- 
təyə parçalanmasını gözləmək lazım idi. Hələlik mən öz səngərimi 
qayığa daha da yaxınlaşdırdım. Cümə ilə kapitanı qabağa göndər- 
dim. Onlar üzüqoylu sürünərək düşmənə lap yaxınlaşmalı idilər ki, 
lazım olduqda sərrast atəş açsınlar. 

Lakin bu vəziyyətdə çox sürünməli olmadılar, çünki düşmənin 
dəstəsindən ayrılmış üç nəfər, iki dənizçi və bosman, demək olar ki, 
lap onlarla üz-üzə gəldi, bu üç nəfərdən biri, deyildiyi kimi, qiyamın 
əsas başçısı olan bosman idi, indi o, tamamilə ruhdan düşmüşdü. 
Kapitan, öz başına gələn bütün bədbəxlliklərdə əsas müqəssir olan 
bu adamın səsini eşidib, ələ keçdiyini başa düşüncə, o qədər qəzəb- 
ləndi ki, heç səbir edib onun həmin adam olub-olmadığını da yoxl- 
madı. Bosman yaxınlaşan kimi kapitan və Cümə ayağa qalxıb atəş 
açmışdılar. 

Bosman o saat tirtap yerə sərilmiş, dənizçilərdən biri ağır yara- 
lanmışdı, o, iki saatdan sonra öldü, üçüncüsü isə qaçmışdı. 

Güllə səslərini eşidən kimi mən indi qabaqdakıları da hesaba 
almaqla sayı səkkiz nəfərə çatmış ordumun əsas hissəsini irəli yerit- 
dim. Ordumun bütün heyətinin tərkibi belə idi: mən — generalissimus 

idim. Cümə – general-leytenant idi, sonra kapitan və onun iki zabiti 
gəlirdi, etibar edib əllərinə silah verdiyimiz üç hərbi əsir isə mənim 
ordumun əsgərləri idi. 

Biz düşmənə o zaman yaxınlaşdıq ki, ortalıq tamamilə qaral- 
mışdı və bizim neçə nəfər olduğumuzu onlar anlaya bilməzdi. Mən 
quldurların qayıqda qoyub getdikləri və sonra bizə əsir düşən, indi 
isə bizim tərəfimizdə vuruşan dənizçini yanıma çağırıb əmr etdim ki, 
öz əvvəlki yoldaşlarını adbaad səsləyib çağırsın. Mən atışmadan 
əvvəl onlarla danışığa girmək və baş tutsa, bu işi elə sülh yolu ilə 
qurtarmaq istəyirdim, mənim niyyətim tamamilə baş tutdu. Başqa 
cür ola da bilməzdi. Çünki düşmənlər elə bir vəziyyətə düşmüşdü- 
lər ki, təslim olmaqdan başqa çarələri qalmamışdı. Beləliklə, mənim 
seçdiyim nümayəndə var gücü ilə çığırmağa başladı: “Tom Smit! 
Tom Smitl” Tom Smit o saat cavab verib dedi: “Məni çağıran kim- 
dir? Robinzon, sənsən?” O, görünür, bu dənizçini səsindən tanımışdı. 
Robinzon cavab verdi: “Hə, hə, mənəm! Tom Smit, Allah xatirinə, 
silahını at, təslim ol, yoxsa tələf olarsınız. Sizi bir dəqiqədə məhv 
edərlər”. “Axı kimə təslim olaq? O adamlar haradadır?” — deyə Tom 
Smit yenə də səsləndi. “Buradadırlarl — deyə Robinzon cavab verdi. 
— Onlar əlli nəfərdir, bizim kapitan da onlarladır. Artıq iki saat olar 
ki, onlar bizi təqib edirlər. Bosman öldürülmüşdür, Vil Fray yara- 
lanmışdır, məni isə əsir almışlar. Bu dəqiqə təslim olmasanız, 
həyata əlvida edin, sizə aman verilməyəcəkdir”. Bu zaman Tom 
Smit qışqırdı: “Onlardan soruş görək, təslim olsaq, bizi bağışlaya- 
caqlarmı?” “Yaxşı, indi kapitandan soruşaram”, — deyə Robinzon 
cavab verdi. 

Burada kapitan özü işə qarışdı. 

“Ey, Smitl Ey, oradakılar, hamınıza deyirəml — deyə kapitan səs- 
ləndi. — Mənim səsimi tanıyırsınızmı? Qulaq ver, gör nə deyirəm. 
Əgər siz tezliklə silahınızı yerə qoyub təslim olsanız, Vill Atkinsdən 
başqa hamınızın bağışlanacağınızı vəd edirəm”. “Kapitan, Allah xati- 
rinə, mənə yazığınız gəlsin, — deyə Vill Atkins yalvarmağa başladı. 
— Başqalarından mənim nəyim pisdir? Elə başqaları da mənim qədər 
müqəssirdirlər”. 

Orasını qeyd edim ki, onun bu sözləri başdan-ayağa yalan idi, 
çünki gəmidə qiyam başlayarkən kapitanın üstünə birinci atılan, onu 
təhqir edən və söyüb qollarını bağlayan o idi. Buna görə də kapitan 

o Vill Atkinsə dedi ki, o, qeyd-şərtsiz təslim olmalıdır, onun ölməsi və 
ya yaşaması məsələsini isə qoy adanın valisi həll etsin. Adanın valisi 
mən idim, həm kapitan, həm də başqaları indi məni belə adlan- 
dırırdı. 

Xülasə, üsyançılar silahı yerə qoyub təslim oldular və onlara 
aman verilməsi üçün yalvarmağa başladılar. Mənim əmrimlə, onlar- 
la danışan dənizçi başqa iki nəfərlə birlikdə onların əl-qolunu bağ- 
ladılar, sonra mənim əlli nəfərlik qorxunc ordum, əslində isə, əsir 
aldığımız üç nəfəri də saysaq, cəmisi səkkiz adamdan ibarət olan 
ordum əsirləri mühasirəyə alıb onların qayığını da zəbt etdi. Mən 
və Cümə isə bəzi ali dövlət mülahizələrinə görə, hələ özümüzü əsir- 
lərə göstərmirdik. 

Bizim birinci işimiz qayığı təmir etmək və gəmini necə ələ keçir- 
mək haqqında fikirləşmək idi. Qiyamçılarla indi açıq danışa bilən 
kapitan onların etdiyi xəyanətin nə qədər alçaq, onların həyata 
keçirməyə fürsət tapmadıqları planların isə daha rəzil bir iş oldu- 
ğunu bütün aydınlığı ilə izah etdi. Kapitan onları başa saldı ki, belə 
işlərin axırı yaxşı olmaz və onları, yəqin ki, dar ağacı gözləyir. 

Саппәг, görünür, tutduqları işə cani-dildən peşman olmuşdular, 
buna görə də yalnız bir şey, yəni həyatlarının bağışlanması üçün 
yalvarırdılar. Kapitan onlara cavab verib dedi ki, ona mənim ixtiya- 
rım çatmaz, çünki siz mənim əsirim deyilsiniz. Siz zənn edirdiniz ki, 
bizi kimsəsiz və boş bir sahilə çıxartdınız, lakin tale bizi elə bir yerə 
gətirib çıxartmışdır ki, burada insan yaşayır, bütün adanı isə bir 
ingilis idarə edir. Kapitan dedi: “O, sizin hamınızı asdıra bilərdi, lakin 
alicənablıq göstərib sizi bağışlamışdır və yəqin ki, hamınızı İngil- 
tərəyə göndərəcəkdir. Orada isə sizinlə qanunla rəftar ediləcəkdir. 
Lakin vali əmr etmişdir ki, Vill Atkins ölümə hazırlaşsın: sabah səhər 
o asılacaqdır”. Bunların hamısını kapitan, sadəcə olaraq, özü 
uydurmuşdu, lakin onun bu uydurması arzu olunan təsiri göstər- 
mişdi: Atkins kapitanın ayaqlarına döşənib yalvarırdı ki, onun əvə- 
zindən adanın valisindən xahiş etsin, qalan əsirlər də xahiş etməyə 
başladılar ki, onları İngiltərəyə göndərməsinlər. 

Mənə elə gəldi ki, qurtuluş saatım bax, indi gəlib çatmışdır. Bu 
zavallılar o qədər qorxmuşdular ki, əlbəttə, gəmini ələ keçirmək 
üçün bizə kömək etməyi onlara təklif etmək və onları inandırmaq 
çətin deyildi. Adanın müdhiş valisinin necə bir miskin görkəmə 

malik olduğunu görməsinlər deyə, bir az kənara, bir ağacın dalına 
çəkilərək kapitanı səslədim. Bizimkilərdən biri səsimi eşitdi, kapi- 
tana yanaşıb dedi: “Kapitan, vali sizi çağırırl” Kapitan cavab verib 
dedi: “Zati-alilərinə xəbər verin ki, bu saat hüzurlarına gələcəyəm”. 
Bu söhbəti eşidərkən üsyançılarda daha şəkk-şübhə qalmadı. 
Onlar inanmışdılar ki, vali öz əlli nəfərlik ordusu ilə harada isə onla- 
rın yaxınlığında dayanmışdır. 

Kapitan yanıma gələrkən əsirlərin yardımı ilə gəmini zəbt etmək 
istədiyimi və fikirləşdiyim planı ona danışdım. Kapitan mənim fikrimə 
valeh olmuşdu və bu planı sabah səhər həyata keçirməyi qərara aldı. 
Lakin kapitana dedim ki, bu işi yerinə yetirmək üçün biz indidən 
əsirləri bir-birindən ayırmalıyıq. Atkinsi, mənim fikrimcə, özü kimi iki 
yaramaz cani ilə bərabər sarıyıb məhbusların olduğu mağaraya 
salmaq lazımdır. Bunu Cüməyə və kapitan ilə birlikdə sahilə çıxmış 
iki yoldaşına tapşırdıq ki, onları oraya aparsınlar. 

Elə də etdik: onların üçünü, doğrudan da, qaranlıq bir həbsxa- 
nadan fərqli olmayan mağaraya apardılar, qalanlarını isə, vaxtilə 
təsvir etdiyim yerə, mənim meşədəki yaylağıma göndərdim. Yayla- 
ğın ətrafındakı hündür çəpər buranı da kifayət qədər etibarlı bir 
həbsxanaya çevirmişdi, bundan başqa, məhbusların əl və ayaqları 
bağlı idi, həm də Bilirdilər ki, taleləri özlərini necə aparacaqlarından 
asılıdır. 

Ertəsi günü səhər kapitanı həmin dənizçilərin yanına göndər- 
dim. Kapitan onlarla söhbət etməli, onların əsl niyyətlərini öyrən- 
məli, sonra öz danışığı haqqında mənə məlumat verməli idi. Mən bu 
adamlara nə dərəcədə etibar etməyin və onları özümlə birlikdə 
gəmiyə götürməyin təhlükəli olub-olmadığını müəyyən etmək istə- 
yirdim. Kapitan, onların hərəkətlərini, onu təhqir etdiklərini bir-bir 
saymış, öz təqsirləri üzündən nə qədər ağır və acınacaqlı bir vəziy- 
yətə düşdüklərini dənizçilərə xatırlatmış və onlara demişdi ki, ada- 
nın valisi indi öz ixtiyarına görə onları bağışlasa da, gəmi İngiltərəyə 
çatan kimi onları yenə də xain adamlar kimi mühakimə edəcək və 
şübhəsiz ki, asacaqlar. Lakin gəmini quldurlardan geri almaqda 
mənə kömək etsəniz, o zaman adanın valisi, könüllü surətdə haqq 
işə qulluq etdiyinizi nəzərə alaraq, sizin əfviniz üçün çalışacaqdır. 

Belə bir təklifi bu adamların nə qədər sevinclə qəbul etdiklərini 
anlamaq bir o qədər də çətin deyildir. Onlar kapitanın ayaqlarına 

+ döşənərək onun uğrunda son damla qanlarına qədər vuruşacaq- 
toe 

larına and içmiş və bildirmişdilər ki, onların bağışlanmaları üçün 
xahişdə bulunarsa, bütün ömürləri boyu özlərini ona borclu hesab 
edəcək, dünyanın lap o biri başına da olsa, bərabər gedəcək və 
onu öz doğma ataları hesab edəcəklər. Kapitan onların cavabında 
demişdi: “Çox gözəl, mən bunların hamısını valiyə yetirərəm və öz 
tərəfimdən də sizin bağışlanmanızı xahiş edərəm”. Sonra kapitan 
yanıma qayıdaraq dənizçilərlə apardığı danışıq haqqında mənə 
ətraflı məlumat verib əlavə etdi ki, onun fikrincə, bu adamlara etibar 
etmək olar. 

Lakin mən belə bir fikirdə idim ki, ehtiyat həmişə yaxşıdır, buna 
görə də kapitana təklif etdim ki, dənizçilərin yanına qayıtsın və 
hələlik onlardan yalnız bir nəfər götürsün. Qoy onlar bizim adama 
ehtiyacımız olduğunu düşünməsinlər. Qedib onlara desin ki, ada- 
mımız çox olsa da, sədaqətlərini yoxlamaq üçün içinizdən beş nəfər 
təcrübə üçün götürəcəyik, qalan iki nəfər qalada (yəni mənim 
mağaramda) yatan o üç nəfərlə bərabər vali tərəfindən zamin sax- 
lanılacaqdır, yoldaşları bizim vuruşmalarda öz andlarına xəyanət 
edib vədlərini pozsalar, zamin saxlananların beşi də sahildə asıla- 
caqdır. 

Bu, çox ağır bir tədbir idi. Kapitan mənim cavabımı əsirlərə bil- 
dirdikdə onlar anladılar ki, bu adanın valisi ilə, deyəsən, zarafat 
etmək mümkün deyildir. Bir də ki, doğrudan da, onların yeganə 
çarələri mənim təklifimi qəbul etmək idi. İndi zamin qalanlar özləri və 
kapitan öz yoldaşlarını başa salmalı idilər ki, anda xəyanət etmə- 
sinlər. 

İndi bizim ordunun tərkibinə daxil olan döyüş qüvvələri bunlar 
idi: 1) kapitan, onun köməkçisi və sərnişin, 2) kapitanın zəmanəti 
ilə birinci dəstədən azad olunmuş iki əsir, 3) yaylağımda qalan 
həmin o iki əsir, kapitanın tələbi ilə indi onlara azadlıq verilmişdi, 
4) nəhayət, hamıdan sonra azad edilmiş dəstədən götürdüyümüz 
həmin beş nəfər, beləliklə, mağarada zamin qalan beş adamdan 
başqa, biz cəmi on iki nəfər idik. 

Bu qədər az bir qüvvə ilə gəmiyə hücum etməyin mümkün 
olub-olmadığını kapitandan soruşdum. Mən və Cümə adadan ayrıla 
bilməzdik. Bizim əlimizdə hələ yeddi nəfər adam qalırdı ki, onların 
keşiyini çəkib yedirtməliydik. 

Mağaraya salınıb zamin saxlanmış beş nəfərə heç bir yumşaqlıq 
göstərməməyi qərara aldım. Gündə iki dəfə Cümə onlara yemək- 
içmək aparır və özü onları yedirdirdi, çünki biz onların əl-qolunu 
hələ açmamışdıq. Qalanlarına isə bir az sərbəstlik vermişdik. Onlar 
ərzağı daşıyıb gətirir və mağaradan bir qədər kənarda müəyyən yerə 
qoyur, Cümə də gedib oradan götürürdü. 

Nəhayət, özümü bu iki nəfərə göstərməyi qərara aldım. Kapi- 
tanla bərabər onların yanına gəldim. Kapitan onlara dedi ki, mən vali- 
nin vəkiliyəm, vali əsirlərə nəzarət etmək işini mənə tapşırmışdır, buna 
görə də məndən icazəsiz onların heç bir yerə getməyə ixtiyarları 
yoxdur və əgər qulaq asmasanız, elə o saat ayaqlarınızı zəncirləyib 
valinin qalasına salacaqlar. Bütün bu müddət ərzində mən bir dəfə 
də olsun, özümü adanın valisi kimi əsirlərə göstərməmişdim, mən 
həmişə özümü onlara valinin vəkili kimi göstərir və hər dəfə də valinin 
özü, onun qarnizonu, qalası və s. haqqında danışırdım. 

İndi kapitan maneəsiz bir surətdə hazırlıq işlərinə başlaya bilərdi: 
bunun üçün hər iki qayığı yaxşıca təmir və təchiz edib hər biri üçün 
də ayrıca komanda təyin etmək lazım idi. O, öz sərnişinini qayığa 
komandir təyin edib, ona dörd nəfər də adam verdi, barkasın 
komandası isə kapitanın özündən, onun köməkçisindən və beş 
nəfər başqa dənizçidən ibarət idi. Onlar yaxşı vaxt yola düşdülər və 
gecə yarısı gəmiyə yaxınlaşdılar. Gəmidəkilər avarların səsini eşi- 
dib, dənizçiləri, adəti üzrə, qayığı səsləyərkən kapitan Robinzona 
əmr etdi ki, yalnız o cavab versin və desin ki, dənizçilərin hamısını 
gətirmişdir, lakin xeyli müddət onları axtardığı üçün bu qədər 
gecikmişdir, sonra o, buna bənzər bir çox yalanlar danışmağa baş- 
ladı, O danışdıqca qayıq artıq gəminin yanına gəlib yanaşmışdı. 
Kapitan və onun köməkçisi əllərində tüfəng birinci olaraq göyərtəyə 
sıçrayıb çıxdılar və heç bir şeydən şübhələnməyərək dərhal onların 
qarşısına çıxmış iki qiyamçını — gəminin xarratını və kapitan kömək- 
çisini tüfəngin qundağı ilə vurub yerə sərdilər. Dənizçilər kapitanı 
müdafiə edirdi. Göyərtədə olan dənizçilərin hamısı tutulmuşdu, 
onun ardınca kapitan göyərtədən aşağı enən qapıları bağlamağı 
əmr etdi ki, dənizçilərin qalanı yuxarı çıxa bilməyib aşağıda qalsın- 
lar. O vaxta qədər ikinci qayığın komandiri və dənizçiləri də gəlib 
burun tərəfdən gəmiyə çıxdılar, onlar gəminin mətbəxinə tərəf 
gedən yolu tutub üç nəfəri də əsir aldılar. 

Göyərtəni təmizlədikdən sonra kapitan öz köməkçisinə əmr etdi 
ki, üç nəfər götürüb qiyamçıların seçdikləri təzə kapitanın olduğu 
kayutun qapılarını sındırsın, çünki təzə kapitan və onunla birlikdə iki 
nəfər dənizçi ilk həyəcan səslərini eşidən kimi qaçıb orada gizlən- 
mişdilər. Onlar özləri ilə silah götürə bilmişdilər, kapitan köməkçisi 
öz adamları ilə birlikdə kayutun qapısını kəsdirdikdə içəridən onları 
güllə ilə qarşıladılar. Güllə, köməkçinin qolunu deşmiş, o biri iki 
dənizçi isə yaralanmışdısa da, ölən olmamışdı. 

Kapitan köməkçisi yardım üçün qışqırmışdı. Özü isə ağır 
yaralanmasına baxmayaraq, əlində tapança kayuta girmiş və təzə 
kapitanı başından vurmuşdu. O, bir kəlmə belə danışmadan yerə 
sərilmişdi, güllə onun ağzından dəyib qulağının dibindən çıxmışdı. 
Bundan başqa, qalan qiyamçıların hamısı döyüşsüz təslim olmuş- 
dular, belə ki, daha bir damcı da olsun, qan axıdılmamışdı. 

Kapitan öz gəmisinə sahib olan kimi toplardan yeddi dəfə atəş 
açmağı əmr etmişdi. Bu, mənə verilən bir işarə idi, çünki şərtimizə 
görə işlərin müvəffəqiyyətlə qurtardığını kapitan bu işarə ilə 
bildirəcəkdi. Mən gecə saat ikiyə qədər sahildə oturub bu işarəni 
gözləmişdim və onu eşidərkən necə sevindiyimi özünüz təsəvvür 
edə bilərsiniz. 

Örəyim sakit olduqdan sonra o saat uzandım və uzanan kimi də 
yatdım, çünki bu gün keçirdiyimiz həyəcanlar məni tamamilə yor- 
muşdu. Məni başqa bir atəş səsi oyatdı, yerimdən sıçrayıb qalxdım 
və kiminsə: “Valil Valil” — deyə məni çağırdığını eşitdim. Mən kapi- 
tanın səsini dərhal tanıdım. O, mənim qalamın üst tərəfindəki təpə- 
də dayanmışdı. Cəld onun yanına qalxdım. Kapitan məni qucaqladı 
və dənizi göstərərək dedi: “Əziz dostuml Mənim xilaskarıml Budur 
sizin gəminiz. O gəmi və onun içindəki hər şey sizindir. Kapitandan 
başlamış biz hamımız sizinikl” Mən onun göstərdiyi tərəfə baxdım. 
Gəmi indi başqa yerdə, sahilə yarım mildən də yaxın bir məsafədə 
dayanmışdı. Quldurlarla haqq-hesabı bitirdikdən və öz hüquqlarını 
bərpa etdikdən sonra dostum kapitan lövbəri qaldırmağı əmr etmiş 
və səmt küləyindən istifadə edərək bir zaman sal üzərində gəlib 
yanaşdığım həmin limana yanaşmış, sonra qabarma vaxtı olduğu 
üçün limana daxil olmuş və yanıma qaçmışdı. 

Gəminin lap mənim qapımın ağzında dayandığını gördükdə bu 
gözlənilməz sevincdən, az qala, şüurumu itirəcəkdim. Çünki uzun 

zamandan bəri gözlədiyim o azadlıq burada, mənim öz əlimdə idil 
Bütün maneələr aradan qalxmışdı. İndi əlimdə məni istədiyim yerə 
aparmağa hazır olan böyük okean gəmisi var idi. Mən o qədər sevi- 
nirdim ki, əvvəlcə kapitana bir kəlmə də olsun, cavab verə bilmədim 
ҹә o, məni qüvvətli əlləri ilə tutmasaydı, yəqin ki, taqətsiz halda yerə 
yıxıllacaqdım. 

Bu təsadüfi xoşbəxtliyin məndə doğurduğu sevincdən tamamilə 
zəiflədiyimi görən kapitan cibindən nə isə bir şüşə dərman çıxartdı, 
o, bunu mənim üçün götürmüşdü. Dərmandan bir qurtum mənə 
verdi, sonra məni sakitcə yerə uzatdı. 

Dərmanı içdikdən sonra huşum özümə qayıtdısa da, yenə də 
uzun müddət danışa bilmədim. 

Bu əhvalat yazıq kapitanın özü üçün bir o qədər də gözlənilməz 
olmasa da, məndən az həyəcanlanmamışdı. Məni özümə gətirmək 
üçün o, minlərlə incə və nəvazişli sözlər deyir, mənə təşəkkürlər 
edir, körpə uşaq kimi məni əzizləyirdi. Lakin sinəm artıq bu nagəhan 
səadətlə dolub-daşdığından onun dediklərini pis başa düşürdüm. 
Nəhayət, mən sevincimdən ağladım və yalnız bundan sonra nitqim 
özümə qayıtdı. 

Öz xilaskar dostumu qucaqladım və indi biz birlikdə sevindik. 
Dedim ki, ona məni qurtarmaq üçün göylərdən göndərilmiş bir 
xilaskar kimi baxıram və bizim başımıza gəlmiş hadisələrin hamısı 
mənə bir möcüzə kimi görünür. Belə hadisələr sübut edir ki, dün- 
yanı bizə məlum olmayan gizli qüvvələr idarə edir və böyük yara- 
danın hər şeyi görən gözləri bu dünyanın ən uzaq yerlərinə düşmüş 
bədbəxtləri də görür və onlara təsəlli verir. 

Mən üzümü göylərə tutub şükür etməyi də unutmadım. Axı məni 
bu kimsəsiz adada saxlayan və bu yerdə yalqızlıqda ölməyə qoy- 
mayan böyük qüvvəyə şükür etməyə bilərdimmi? Xilas olduğuma 
görə bütün xeyirxahlıqların, bütün təsəlli və sevinclərin mənbəyi 
olan o qüvvəyə yox, bəs kimə şükür edəcəkdim? 

Bir az özümüzə gəldikdən sonra kapitan dedi ki, mənim üçün bəzi 
şeylər gətirmişdir və yaxşı ki, gəmidə xeyli müddət ağalıq edən xain- 
lər bu şeyləri tələf etməmişdilər. O, qayıqda qalmış dənizçiləri səsləyib 
vali üçün gətirilən yükləri sahilə boşaltmağı əmr etdi. Bu, doğrudan 
da, qiymətli bir hədiyyə idi: kapitan o qədər müxtəlif şeylər gətirmişdi 
ki, elə bil, mən bütün ömrüm boyu bu adada qalmağa hazırlaşırdım. 

Tayların içindəki şeylər bunlardan ibarət idi: əvvəla, şüşələrdə 
xeyli müxtəlif içkilər gətirmişdilər, onlardan altısı lap böyük şüşə 
(hərəsi iki kvartlıq) maderə şərabı idi, iki girvənkə əla tütün, on iki 
böyük duzlanmış ət parçası, altı parça hisə verilmiş donuz budu, 
bir kisə noxud, yüz girvənkəyə qədər suxarı, o həmçinin mənim 
üçün bir yeşik qənd, bir yeşik ağ un, bir kisə limon, iki şüşə limon 
şirəsi və başqa ləzzətli ədviyyat şeyləri və içkilər gətirmişdi. Lakin, 
əlbəttə, mənə yeməkdən də çox lazım olan paltar idi, buna görə 
də dostum mənim qeydimə qalmış və altı ədəd tamamilə təmiz 
köynək, altı ədəd yaxşı dəsmal, iki cüt əlcək, şlyapa, ayaqqabı, 
corab gətirmişdi. Onun öz kostyumlarından, demək olar ki, heç 
geyilməmiş bir dəstini gətirdiyini öyrəndikdə isə daha çox sevin- 
dim. Bir sözlə, dostum məni əməlli-başlı geyindirdi. 

Bu hədiyyə mənim o zamankı vəziyyətimdə çox yaxşı və lazımlı 
idi, lakin siz təsəvvür edə bilməzsiniz ki, bu təzə paltarda mən nə 
qədər biçimsiz görünürdüm. İlk zamanlar isə bu paltarda özümü çox 
narahat hiss edirdim. 

Hədiyyələrə baxıb qurtardıqdan sonra onları mənim qalama 
aparmağı əmr etdim, özüm isə əsirlərin vəziyyətini müzakirə etməyə 
başladım, çünki onları özümüzlə aparmaq, yoxsa burada qoymaq 
məsələsini həll etmək lazım idi. Onları özümüzlə aparmaq çox təh- 
lükəli idi. Onlar əsl başkəsənlərdi. Xüsusən onlardan ikisi çox eti- 
barsız, ipə-sapa yatmayan cani və quldur idi. Kapitan deyirdi ki, 
əgər mən onları öz gəmimdə aparmağa cəsarət etsəm də, yalnız bir 
məhbus kimi apara bilərəm. Mən onların əl-ayaqlarını buxovlayıb 
ilk çatacağımız ingilis müstəmləkələrinin birində məhkəmə idarə- 
lərinin əlinə verərdim. Müxtəsər ki, kapitan bu məsələ üçün çox 
narahat idi. 

Belə olduqda mən dedim ki, onları burada qoymaq lazımdır, 
mən işi elə düzəldərəm ki, bu iki soyğunçu özləri adada qalmağı 
bizdən xahiş edər. Kapitan dedi: “Buyurun, düzəldin. Siz bunu edə 
bilsəniz, mən son dərəcə razı qalaram”. 

“Yaxşı, — dedim. — Mən indi bu saat sizin adınızdan onlarla danı- 
şaram”. Sonra mən Cüməni və zamin saxlanılmış iki əsiri (yoldaş- 
ları öz vədlərini yerinə yetirdiklərinə görə biz indi onları azad etmiş- 
dik) yanıma çağıraraq əmr etdim ki, həmin beş əsiri əllərini açma- 
maq şərtilə mağaradan çıxarıb yaylağımdakı çadıra aparsınlar. 

Bir azdan sonra kapitanla birlikdə oraya getdik, mən öz təzə 
kostyumumu geyinmişdim, həm də bu dəfə mən onların yanına 
adanın valisi kimi getdim. Yaylağa çatanda və hamı toplaşandan 
sonra kapitan yanımda əyləşdi, mən məhbusları yanımıza gətirməyi 
əmr etdim və onlara müraciət edib dedim ki, sizin bütün cinayətlə- 
riniz mənə məlumdur. Bilirəm ki, siz gəmidəki günahsız sərnişinlərə 
hücum etmiş və onları öldürmüşsünüz. Onu da bilirəm ki, siz öz 
qazdığınız quyuya özünüz düşməsəydiniz, gəmiləri soymaq üçün 
quldurluq etmək niyyətində imişsiniz. 

Mən onlara bildirdim ki, mənim əmrimlə gəmi kapitana qayta- 
rılmış və səfərə hazırdır. Sizin seçmiş olduğunuz kapitan öz cəzasına 
çatmışdır və bir qədərdən sonra onu dar ağacından asacaqlar. Əmr 
etsəm, cinayət üstündə tutulmuş quldurlar kimi, sizin hamınızın 
boynunu vurarlar, çünki vəzifəmə görə, mənim buna ixtiyarım 
vardır. Buna görə də özünüzə bəraət qazandırmaq üçün deməyə bir 
sözünüz varsa, deyin, çünki mən sizi cani və xain olduğunuz üçün 
öldürtmək istəyirəm. 

Onlardan biri hamısının əvəzinə cavab verib dedi ki, özlərinə 
bəraət qazandırmaq üçün deməyə heç bir sözləri yoxdur. Lakin 
həbs edilərkən kapitan onlara aman veriləcəyini vəd etmişdi, indi 
acizanə surətdə yalvarır və sizdən xahiş edirik ki, mərhəmət göstə- 
rib bizi öldürməyəsiniz. Mən isə onlara dedim: “Doğrusu, bilmi- 
rəm, sizə necə mərhəmət edə bilərəm. Mən öz adamlarımla bəra- 
bər bu adadan köçüb getmək fikrindəyəm. Biz sizin gəmi ilə İngil- 
tərəyə gedirik. Sizin vəziyyətinizə gəldikdə isə, kapitanın dediyinə 
görə, etdiyiniz xəyanət və üsyan üçün qanun üzrə o, sizin əl-aya- 
ğınızı buxovlayıb İngiltərəyə çatan kimi məhkəməyə verməlidir. 
Məhkəmə isə sizi dərhal ölüm cəzasına məhkum edəcəkdir. Özü- 
nüz də bilirsiniz ki, sizi İngiltərədə dar ağacı gözləyir. Buna görə də 
indi sizi özümüzlə aparsaq, çətin ki, bu, sizi sevindirsin. Sizin üçün 
yeganə bir çıxış yolu varsa, o da bu adada qalmaqdır. Mən sizi 
ancaq bu şərtlə bağışlaya bilərəm. Çünki mənə buradan getməyə 
icazə verilmişdir”. 

Onlar mənim bu təklifimdən sevinərək razı oldular və uzun- 
uzadı mənə təşəkkür etdilər. Onlar deyirdilər ki, İngiltərəyə gedib 
dar ağacından asılmaqdansa, bu kimsəsiz yerdə qalıb yaşamaq 


yaxşıdır. 

Kapitan özünü elə göstərdi ki, guya, mənim planıma etiraz edir 
və onları bu adada qoymağa razılıq verə bilmir. Belə olduqda, mən 
də özümü elə göstərdim ki, guya, ona hirslənmişəm. Mən ona 
dedim: “Bunlar sizin yox, mənim əsirlərimdir. Mən onları bağışla- 
mağı vəd etmişəm, öz sözümün üstündə duracağam. Əgər siz 
mənimlə razılaşmaq istəmirsinizsə, onları bu saat azad edib bura- 
xaram, sonra özünüz necə istəyirsiniz, eləcə də tutun”. 

Əsirlər onları müdafiə etdiyim üçün bir daha mənə təşəkkür 
etdilər və beləliklə də, işi yoluna qoyduq. Mən onların əl-qolunu 
açmağı əmr edib dedim: “İndi meşəyə qayıdıb sizin ilk dəfə tutul- 
duğunuz həmin yerə gedin və orada gözləyin. Mən əmr edərəm ki, 
sizin üçün bir neçə silah və ərzaq qoysunlar, ilk zamanlar üçün lazım 
olan göstərişləri isə özüm sizə verərəm. İnadla çalışıb zəhmət 
çəksəniz, siz burada çox gözəl yaşaya bilərsiniz”. 

Bu söhbətlərdən sonra mən evə qayıdıb səfərə hazırlaşmağa 
başladım. Mən kapitana xəbərdarlıq edib bildirdim ki, yola hazır- 
laşmaq üçün bir qədər vaxt lazımdır və sabahdan tez hazır ola 
bilmərəm. Ondan xahiş etdim ki, mənsiz gəmiyə getsin, sabah 
səhər dalımca qayıq göndərsin. Mən əlavə edib dedim: “Hə, yadıma 
düşdü, orada əmr ver, bunların seçmiş olduqları o təzə kapitanın 
cəsədini dar ağacından assınlar: mən istəyirəm ki, burada qalan 
beş nəfər onun necə asıldığını görsün”. 

Kapitan gedəndən sonra beş əsiri yanıma çağırmağı əmr etdim 
və onlarla ciddi bir söhbət etdim. Bir də başa saldım ki, onların 
adada qalması ağıllı bir işdir, çünki kapitan onları özü ilə vətənə 
aparsa, İngiltərədə mütləq asılacaqlar. Bunu deyib mən seçdikləri 
kapitanın cansız cəsədinin gəmidə dor ağacından necə asıldığını 
göstərdim və dedim ki, onların da aqibəti belə ola bilərdi. 

Onların bu adada həvəslə qalmağa razı olduqlarını bir daha 
özlərinə təsdiq etdirəndən sonra dedim ki, həyatlarını bəri başdan 
bir qədər asanlaşdırmaq məqsədilə mən adada keçirmiş olduğum 
həyatın tarixini onlara danışmaq istəyirəm. Mən başıma gələn 
əhvalatların hamısını təfsilatilə onlara nağıl etməyə başladım. Bu 
adaya necə düşdüyümü, üzümü necə yığdığımı, arpanı və düyünü 
necə əkib-biçdiyimi, çörək bişirməyi necə öyrəndiyimi onlara 
danışdım. Mən öz istehkamlarımı, əkin yerlərimi və ağılları onlara 
göstərdim — bir sözlə, adada onların rahat yaşamaları üçün məndən 

asılı olan hər şeyi etdim. Bu yaxınlarda adaya on altı nəfər ispani- 
yalının gəlib çıxa biləcəyini də onlara xəbər verməyi unutmadım. 
Gözlənən qonaqlardan ötrü onlara məktub verdim və onlar mənə 
söz verdilər ki, həmin qonaqları öz cəmiyyətlərinə qəbul edəcəklər 
və onların hamısının hüququ bərabər olacaqdır. 

Öz silahlarımın hamısını, yəni, beş muşket tüfəngi, üç ov tüfən- 
gini və üç qılıncı onlara verdim. Onlar üçün bir çəllək yarım barıt 
qoydum, barıt məndə çox idi, çünki birinci iki ildən sonra, demək 
olar ki, mən heç adada güllə atmamışdım. Mən eyni zamanda 
keçiləri necə ovlamaq, onları kökəltmək üçün necə sağmaq və yem- 
ləmək, yağ və pendiri necə hazırlamaq qaydaları haqqında ətraflı 
məlumat verdim. Beləliklə, mən iyirmi səkkiz il ərzində bu kimsəsiz 
adada keçirdiyim əziyyətli həyatımın bütün tarixini onlara qısaca 
danışdım. Vidalaşıb ayrılarkən əlavə olaraq onlar üçün iki çəllək barıt 
və tərəvəz toxumu qoymağı kapitandan xahiş edəcəyimi vəd etdim 
və tərəvəz toxumunun olmaması üzündən vaxtilə özümün nə qədər 
əziyyət çəkdiyimi danışdım. Kapitanın yemək üçün mənə hədiyyə 
gətirdiyi bir kisə noxudu da onlara verib məsləhət gördüm ki, 
noxudu artırmaq üçün bunun hamısını toxumluq saxlasınlar. 

Əsirlərlə apardığım bu söhbətdən və onlara verdiyim məsləhət- 
lərdən sonra mən ertəsi günü səhər tezdən gəmiyə getdim. Biz yel- 
kənləri açıb uzaq dəniz səfərinə çıxmağa tələsirdiksə də, yenə 
həmin gecə lövbər qaldıra bilmədik. Ertəsi günü səhər tezdən bir- 
iki nəfərin gəmiyə tərəf üzüb gəldiyini gördük. Bunlar adada qoyub 
gəldiyimiz beş nəfərdən ikisi idi. Onlar yalvarıb deyirdilər ki, bizi də 
özünüzlə aparın! Qoy bizi assınlar, lakin bizi bu adada qoyub get- 
məyin. Fərqi yoxdur, yoldaşlarımız onsuz da bizi öldürəcəklər. 

Onların xahişlərinə cavab olaraq kapitarı bildirdi ki, mənim ica- 
zəm olmasa, onları götürə bilməz. Nəhayət, düzələcəkləri və özlərini 
itaətkarlıqla aparacaqlarına təntənəli surətdə and içdikdən sonra 
onları gəmiyə götürdük. Onlar, doğrudan da, sonra özlərini çox 
yaxşı apardılar və itaətdən çıxmadılar. 

Tezliklə dənizdə qabarma başladığına görə kapitarı adada qalan- 
lar üçün vəd olunmuş şeyləri qayığa yığıb sahilə göndərdi. Mənim 
xahişimlə kapitan hər cür paltarla dolu bir sandığı da bu şeylərə 
əlavə edib göndərdi. Onlar bu hədiyyələri böyük minnətdarlıqla 
qəbul etdilər. Demək lazımdır ki, adada qalanlarla vidalaşarkən 

+ onlara ürək-dirək verib dedim ki, onları unutmayacağam və liman- 
toe 

lardan birində yolu bu adanın yaxınlığından keçən bir gəmiyə təsa- 
düf etsək, həmin gəminin kapitanından buraya, onların dalınca gəl- 
məsini xahiş edəcəyəm. 

Adanı tərk edərkən böyük və şiş papağımı, öz əlimlə keçi 
dərisindən tikdiyim çətirimi və tutuquşularından birini xatirə olaraq 
özümlə götürdüm. Qabaqlarda xatırlatdığım pulları götürməyi də 
unutmadım, lakin onlar uzun müddət işlənməmiş qaldıqları üçün 
tamamilə qaralıb paslanmışdı. Yalnız onları yaxşıca silib təmizlədik- 
dən sonra gümüş pula oxşadılar. Parçalanmış ispan gəmisindən 
tapdığım pulları da götürdüm. 

Sonra gəmi dəftərinə baxıb müəyyən etdim ki, 1686-cı il deka- 
brın 19-da yola düşürəm. Beləliklə, mən iyirmi səkkiz il iki ay on 
doqquz gün bu adada yaşamışdım. Mən Salehdəki mavrların əlin- 
dən hansı gün qaçıb qurtarmışdımsa, həmin ayın həmin günündə 
də bu adadan yola düşdüm və ikinci əsirlikdən qurtardım. 

Uzun sürən dəniz səyahətindən sonra 1687-ci ilin 11 iyununda 
İngiltəyə gəlib çıxdım. Mənim buradan çıxdığım düz otuz beş il idi. 

İngiltərəyə gələrkən burada hamı mənə yad idi, heç kəsi 
tanımırdım, elə bil, heç bir zaman burada olmamışdım. Pullarımı 
əmanət verdiyim və mənim xeyirxahım olan qadın sağ idi, lakin 
onun da başına çox böyük müsibətlər gəlmişdi, o, ikinci dəfə dul 
qalmışdı, işləri də çox pis vəziyyətdə idi. Ona təsəlli verdim və əmin 
etdim ki, mənə olan borcu tələb etməyəcəyəm və əksinə, etdiyi 
əvvəlki yaxşılıqlara görə imkanım daxilində ona kömək etdim. 
Əlbəttə, mənim imkanı çox az idi, çünki pul ehtiyatım o zaman çox 
da böyük deyildi. Ancaq mən ona söz verdim ki, yaxşılığını heç bir 
zaman unutmayacağam və doğrudan da, işlərim düzələndə onu 
unutmadım, bu barədə yeri gələndə nağıl edəcəyəm. 

Sonra mən Yorkşirə getdim. Atam və anam çoxdan vəfat etmiş- 
dilər, bütün nəslimin kökü kəsilmişdi, yalnız iki bacım və qardaşla- 
rımdan da birinin iki uşağı qalmışdı. Hamı məni çoxdan ölmüş hesab 
edirdi, buna görə ata malından da mənə heç bir irs ayırmamışdılar. 
Müxtəsər ki, əlimə nə pul gəldi, nə də mənə bir kömək edən tapıldı, 
özümdə olan pul isə çox az idi və bununla heç bir iş görmək olmazdı. 

Lakin mən lap gözlənilməz bir halda tanış olduğum kapitanla 
rastlaşdım, o, həmin kapitan idi ki, onun gəmisini də, yükünü də 

xilas etmişdim. İndi isə kapitan öz tərəfindən mənə təşəkkür edib 
minnətdarlığını bildirdi. O, məni gəminin sahiblərinə o qədər tərif- 
lədi, dənizçilərin həyatını xilas etdiyimdən o qədər danışdı ki, xilas 
etmiş olduğum gəmidəki yüklərin sahibləri və bu işdə mənfəətləri 
olan digər tacirlər yığılıb məni öz yanlarına çağırdılar, xeyli təriflə- 
dikdən sonra özümə iki yüz funt-sterlinq mükafat verdilər. 

Ancaq mən öz vəziyyətimi və İngiltərədə işlərimi düzəltməyə çox 
az ümid olduğunu yaxşıca götür-qoy edib fikirləşdim və Lissabona 
gedib orada Braziliyadakı plantasiyam, şərikim haqqında bir xəbər 
bilməyi qərara aldım, çünki, zənnimcə, mənim şərikim artıq, gərək, 
bir neçə ildən bəri məni ölmüş hesab edəydi. 

Bu məqsədlə mən gəmi ilə Lissabona yola düşdüm və apreldə 
oraya gəlib çatdım. Bütün bu səyahətlərin hamısında nökərim Cümə 
məni sədaqətlə müşayiət edirdi və özünün mənə olan səmimiyyət 
və sədaqətini o, bir neçə dəfə sübut etdi. Lissabona gələn kimi mən 
soraqlaşıb xəbər tutdum və xoşbəxtlikdən öz köhnə dostumu, ilk 
dəfə məni Afrikanın sahilləri yanından xilas edib gəmiyə götürmüş 
Portuqaliya gəmisinin kapitanını tapdım. O qocalmışdı, daha dənizə 
çıxmırdı, gəmini isə öz oğluna vermişdi, ancaq indi onun oğlu da 
bir o qədər cavan deyildi, lakin gəmini o idarə edir və Braziliyaya 
ticarətə gedib-gəlirdi. Qoca kapitan əvvəlcə məni tarıımadı, heç 
mən də onu tanıya bilmədim, lakin diqqətlə baxandan sonra onun 
sifətinin cizgiləri yadıma düşdü, özümü nişan verəndən sonra o da 
məni tanıdı. 

Hər ikimiz çox həvəslə və mehribanca söhbət edib bir-birimizi 
salamladıqdan sonra mən, əlbəttə, öz plantasiyam və şərikim haq- 
qında da ondan soruşdum. Qoca mənə dedi ki, artıq doqquz ildir 
ki, Braziliyaya getmir, ancaq axırıncı dəfə oradan gələndə mənim 
şərikim hələ sağ idi, lakin mənim hissəmə nəzarət etməyi tapşırdı- 
ğım vəkillərin hər ikisi vəfat etmişdi. Buna baxmayaraq, o, yenə də 
belə hesab edirdi ki, mən öz plantasiyam və onun yaxşılaşdırılması 
üçün görülmüş işlər haqqında lap dəqiq məlumat ala bilərəm, 
çünki hamı mənim dənizdə batdığıma və ya itkin düşdüyümə inan- 
mışdı, mənim qəyyumlarım plantasiyanın mənə düşən hissəsinin 
gəliri haqqında hər il dövlət xəzinəsinin məmuruna məlumat verirdi- 
lər, xəzinə isə belə bir qərar çıxartmışdı: əgər mən qayıtmasam, 
gərək, mülküm müsadirə olunsun və onun gəlirinin üçdə bir hissəsi 

+ xəzinəyə, qalan iki hissəsi isə yoxsulların xeyrinə və hinduları kato- 
toe 

lik dininə keçirmək işinə sərf etmək üçün Müqəddəs Avqustin 
monastırına verilsin. 

Yox, əgər mən özüm gəlsəm və ya mənə çatacaq hissəni tələb 
etmək üçün öz əvəzimdə başqa bir adam göndərsəm, payım özümə 
qaytarılacaqdır, əlbəttə, bu şərtlə ki, hər il xeyriyyə işləri üçün 
xərclənmiş gəlir onun üzərindən çıxılacaqdır. Qoca kapitan məni 
inandırıb dedi ki, xəzinənin mədaxil işlərinə baxan məmur, həmçinin 
monastırın gəlir-çıxarına baxan işçi həmişə çox diqqətlə izləyirdilər 
ki, mənim şərikim plantasiyanın gəliri haqqında hər il düzgün hesa- 
bat versin, buna görə də, deməli, mənim hissəm ilbəil bütünlüklə 
onlara çatmışdır. 

Plantasiyanın mədaxilinin nə qədər artdığını, bu işə baş qoşma- 
ğın bir xeyri olub-olmayacağını, əgər oraya getsəm və öz haqqımı 
tələb etsəm, maneəsiz öz hissəmin ixtiyarını ələ ala bilib-bilmə- 
yəcəyimi də kapitandan soruşdum. 

O cavab verdi ki, plantasiyanın nə qədər böyüyüb genişləndiyini 
deyə bilməz, lakin bilir ki, mənim şərikim çox varlanmışdır, halbuki 
plantasiyanın ancaq yarısı onun əlindədir və ona məlum olduğuna 
görə, mənim hissəmdən kral xəzinəsinə daxil olan və hansı monastıra 
və ya dini cəmiyyətə isə verilən üçdə bir hissə gəlirin özü də iki yüz 
moydordan artıq deyildir. O ki qaldı öz ixtiyarımı maneəsiz surətdə 
ələ almaq məsələsi, bu barədə, onun fikrincə, heç soruşmaq lazım 
deyildir. Çünki mənim şərikim sağdır, o, mənim şahidim olar, bir də 
ki mənim adım oradakı yerli torpaq sahiblərinin siyahılarında də var- 
dır. Qoca kapitan onu da dedi ki, mənim təyin etdiyim qəyyumların 
yerində olan adamlar yaxşı, namuslu, həm də çox varlı adamlardır, 
onlar nəinki mülkümün ixtiyarını öz əlimə almaqda mənə kömək 
edərlər, onun fikrincə, onlar habelə, gərək, öz ataları plantasiyalara 
sahib olduqları və mədaxili dövlət xəzinəsinə daxil olmadığı illərin 
gəlirini də hesablayıb mənə çox böyük bir məbləğ versinlər, yəni, 
onun hesabına görə, on iki ilin gəliri mənə çatmalı idi. 

Bu, məni bir qədər təəccübləndirdi və mən narahat olaraq kapi- 
tandan soruşdum ki, qəyyumlar mənim mal və mülkümə necə sahib 
çıxa bilmiş və gəliri özləri götürmüşlər, bir halda ki, mən öz vəsiyyət- 
naməmdə portuqaliyalı kapitanı, yəni səni özüm üçün yeganə varis 
təyin etmişdim və bu da sənə məlum idi. 

O dedi: 

— Burası doğrudur, lakin mənim əlimdə sizin ölümünüzü təsdiq 
edən heç bir dəlil və sübut yox idi, deməli, sizin məhv olduğunuz 
haqqında heç bir düzgün məlumatın olmadığı halda, mən sizə varis 
də çıxa bilməzdim. Həm də sizin plantasiya o qədər uzaq bir yerdə- 
dir ki, heç mən özüm onun idarəsini öhdəmə götürmək istəmirdim. 
Onu deyim ki, mən sizin qoyduğunuz vəsiyyətnaməni təqdim edib, 
öz haqqımı tələb etdim. Əgər sizin ölüb və ya sağ qaldığınızı sübut 
etməyə bir balaca imkanım olsaydı, mən vəkalət üzrə hərəkət edər 
və incenionun (orada qənd zavodunu belə adlandırırdılar) idarəsinə 
daxil olardım, yaxud bu işi öz oğluma tapşırardım, o, Braziliyaya 
gedib-gəlir və indi də oradadır. Lakin, — deyə qoca davam etdi, — mən 
sizə bir şeyi də xəbər verməliyəm və ola bilsin ki, bu xəbər sizin üçün 
əvvəl dediklərimə görə bir o qədər də fərəhli olmasın: məsələ bura- 
sındadır ki, sizin şərikiniz və qəyyumlarınız sizi ölmüş hesab edərək 
— təkcə onlar yox, ümumiyyətlə, hamı belə hesab edirdi — birinci 
altı-yeddi illik gəlir haqqında hesabatı mənə təqdim etməyi qərara 
almış və pulları da mənə vermişlər, o zaman plantasiyada təsərrüfatı 
genişləndirmək, zavod tikmək və işləmək üçün pul almaqdan ötrü 
böyük xərclər tələb olunurdu, buna görə də o illərin mədaxili son- 
ralarda olduğu qədər çox deyildi. Buna baxmayaraq, mən aldığım 
pulun qədəri və ondan nəyə və necə xərclədiyim barədə müfəssəl 
haqq-hesab verərəm. 

Bir neçə gündən sonra bu köhnə kapitan dostum mən olmadı- 
ğım birinci altı il ərzində mənim plantasiyamda aparılmış təsərrüfat 
işləri haqqında mənə hesabat verdi. Bu hesabatı mənim şərikim və 
iki vəkilim də imzalamışdılar: mədaxil hər yerdə malların adı ilə, 
məsələn, filan qədər tütün bağlısı, filan qədər yeşik qənd, bu qədər 
çəllək rom, bu qədər patka və s. yazılmışdır, çünki qənd işində qay- 
dadır, həmişə belə yazırlar. Hesabatdan gördüm ki, mənim mədaxi- 
lim ildən-ilə artmışdı, ancaq əvvəllər xərc çox olduğundan mənfəət 
bir o qədər də böyük deyildi, bununla belə, qoca kapitanın hesa- 
bına görə, yenə də məlum oldu ki, o, mənə yüz yetmiş qızıl moydor 
və əlavə olaraq onun batmış gəmisində zay olmuş qəndin və tütü- 
nün əvəzinə altmış yeşik qənd və on beş cüt tütün bağlısı borcludur 
(çünki mən çıxıb gedəndən, təxminən, on bir il sonra kapitan Brazili- 
yadan Lissabona qayıdarkən onun gəmisi yolda fəlakətə uğramışdı). 

Bu xeyirxah qoca ona üz vermiş bədbəxtlikdən şikayətləndi və 
mənə dedi ki, o zaman çəkdiyi zərərin yerini doldurmaq və yeni 
gəmidə şərik olub pay götürmək üçün mənim pullarımdan istifadə 
etməyə məcbur olmuşdu. Sözünü isə o, belə qurtardı: “Lakin, köhnə 
dostum, səni yenə ehtiyac içində qoymaram, oğlum qayıdanda isə 
sənə çatası pulların hamısını bütünlüklə alarsan”. Bunu deyib o, 
köhnə bir pul kisəsi çıxartdı, yüz altmış qızıl portuqaliya moydorunu 
qabağıma saydı, borcun qalan hissəsinə girov məqsədilə indi oğlu- 
nun Braziliyaya getmiş olduğu gəminin sənədlərini də mənə verdi. 
Bu sənədlər onun gəmiyə şərik olduğunu sübut edirdi və onlardan 
məlum olurdu ki, həmin gəmidəki payların dörddə biri bu qocanın, 
qalan dörddə biri isə onun oğlunundur. 

Mən, əlbəttə, daha buna yol verə bilməzdim. Çünki bu bədbəxt 
qocanın bu qədər namuslu və xeyirxah olması mənə çox dərin təsir 
etdi. Onun mənə nə qədər yaxşılıq etdiyini, dənizdə necə xilas edib 
öz gəmisinə götürdüyünü və həmişə, xüsusilə indi mənə bu qədər 
səmimi yanaşdığını düşündükdə ağlamaqdan özümü zorla sax- 
ladım. Buna görə də hər şeydən əvvəl, bu qədər pulu verməyə indi 
imkanı olub-olmadığını ondan xəbər aldım. Cavab verdi ki, doğrusu, 
bu qədər pulu birdən vermək, əlbəttə, onun üçün bir qədər ağır 
olacaqdır, lakin axı pul mənim deyil, sizindir və ola bilər ki, bu pul 
indi sizə daha çox lazımdır. 

Qocanın hər bir sözündə mənə qarşı o qədər səmimiyyət var idi 
ki, ona qulaq asdıqca, az qala, ağlayacaqdım. Sözün qısası, qoca- 
nın verdiyi puldan yüz moydor götürdüm və mürəkkəb-qələm gəti- 
rib ona qəbz yazdım, pulun qalanını isə qocaya qaytarıb dedim ki, 
əgər öz plantasiyamı geri qaytara bilsəm, aldığım pulu da bir borc 
kimi ona qaytaracağam, sonralar elə mən, doğrudan da, belə etdim. 
Qocanın şərik olduğu gəmidəki payı mənə vermək təklifini isə qəbul 
etmədim: əgər mənə yenə də pul lazım olsaydı, o özü verərdi, çünki 
onun namuslu adam olduğuna inanmışdım. Əgər pul lazım olma- 
saydı və mən, onun əmin etdiyi kimi, öz plantasiyamı geri ala bilsəy- 
dim, ondan daha bir qəpik də pul almazdım. 

Bundan sonra qoca öz plantasiyamı almaq və hüquqlarımı bəpa 
etmək üçün nədən başlamağı mənə öyrətmək istədiyini bildirdi. 
Mən dedim ki, özüm oraya getmək istəyirəm. Qoca buna etiraz etdi 
və dedi ki, əlbəttə, istəsəm, gedə bilərəm, lakin oraya getməmiş də 

öz hüquqlarımı sübut edib, lap bəri başdan plantasiyanın mədaxi- 
lindən istifadə edə bilmək üçün Bir çox vasitələr vardır. Braziliyaya 
getmək üçün hazır gəmilərin Taxoda dayandığını bildiyi üçün o gedib 
mənim adımı rəsmi surətdə dəftərə saldırdı və orada and içdirib 
inandırdı ki, mən həmin adamam ki, ilk dəfə plantasiya salmaq üçün 
Braziliyada torpaq götürüb təsərrüfat düzəltmişəm, özüm də ölmə- 
mişəm, sağ və salamatam. Sonra mən notariusun əli ilə Braziliyada 
qoca, tanış tacirlərdən birinin adırıa vəkalətnamə düzəltdim. 

O, bu vəkalətnaməni xüsusi bir məktubla oraya göndərdi, mənə 
isə cavab gələnə qədər yanında qalmağımı təklif etdi. 

Həmin tacir vəkalətnaməni alan kimi işə girişmişdi və elə etmişdi 
ki, bu işi daha ondan da vicdanlı və ədalətli surətdə həll etmək 
mümkün olmazdı. Yeddi aydan da az bir müddət keçəndən sonra 
öz vəkillərimin, yəni qul gətirmək üçün məndən Әмпеуауа getməyi 
xahiş etmiş tacirlərin varislərindən böyük bir zərf aldım. Həmin 
zərfin içinə aşağıdakı məktub və sənədlər qoyulmuşdu. 

Birincisi, həmin varislərin ataları mənim köhnə dostum, portu- 
qaliyalı kapitanla haqq-hesab çəkib üzülüşdüyü ildən başlamış altı 
illik hesabat: mənim payıma, bu hesaba görə, min yüz yetmiş dörd 
moydor düşürdü. 

İkincisi, varislərin özlərinin müstəqil olaraq plantasiyanı idarə 
etdikləri və dövlət hələ plantasiyanı xəbərsiz itkin düşmüş bir şəx- 
sin mülkiyyəti kimi öz qəyyumluğu altına götürmədiyi dörd ilin hesa- 
batı — ayrı-ayrı adamların belə xəbərsiz itkin düşməsi qanunda 
vətəndaşlıq ölümü adlanır. Həmin müddət ərzində plantasiyanın 
mədaxili xeyli artmış və bu dörd ilin mədaxili 38 892 kruzaudal), 
yaxud 3 241 moydora bərabər olmuşdu. 

Ğİçüncüsü, on dörd ildən artıq bir müddət ərzində plantasiya- 
dan mədaxil almış olan Müqəddəs Avqustin monastırının baş ruha- 
nisinin hesabatı, monastır, əlbəttə, pulları mənə qaytara bilməzdi, 
çünki xəstəxanalar üçün xərclənmişdi, ancaq hesabatda baş ruhani 
açıqca qeyd edirdi ki, həmin puldan 872 moydor qalır, bu da mənə 
çatasıdır. Yalnız kral xəzinəsi mənə heç nə qaytarmadı. 

Zərfin içində mənim plantasiya şərikimdən də bir məktub vardı. 
O, məni sağ və salamat qayıtdığıma görə təbrik edir, özünün bu 
hadisəyə sevindiyini bildirir, həmçinin malikanəmizin indi nə qədər 


1 Kruzau — Braziliyada pul vahidi 
285 


Daniel Defo 
DÜNYA ƏDƏBİYYATI KLASSİKLƏRİ 





+ böyüdüyünü, ildə nə qədər mədaxil verdiyi, torpağın nə qədər oldu- 
toe 

ğu, orada nələr əkildiyi, nə qədər qul işlədiyi haqqında məlumat 
verirdi. Sonra məktubda iyirmi iki xaç şəkli çəkilmişdi, bu xaçlar 
məktub sahibinin xoş niyyətlərini və mənim salamat qayıtmağım 
münasibətilə müqəddəs kitabdan “Ave Maria” surəsini iyirmi iki 
dəfə oxuyub dua və şükür etmiş olduğunu bildirirdi. Daha sonra 
şərikim, hökmən, Braziliyaya gəlməyimi, öz mal-mülkümə sahib 
durmağı və əgər oraya gələsi olmasam, işləri necə idarə etmək haq- 
qında bir göstəriş verməyimi məndən xahiş edirdi. Məktubun axı- 
rında şərikim özü şəxsən və onun ailə üzvləri mənə səmimi salam- 
dua göndərirdilər. Məktubdan əlavə, şərikim mənə hədiyyə olaraq, 
yeddi ədəd gözəl işlənib hazırlanmış pələng dərisi göndərmişdi, 
görünür, bu dəriləri onun Afrikaya göndərmiş olduğu və mənim 
gəmimdən daha yaxşı səyahət etmiş olan başqa bir gəmidə gətir- 
mişdilər. Bundan başqa, o, mənə beş yeşik əla keyfiyyətli şirniyyat 
və yüz ədəd sikkəsiz qızıl pul göndərmişdi, bu pullar qızıl moy- 
dordan bir qədər kiçik idi. Mənim vəkillərim də elə həmin gəmi ilə 
mənə cari ilin mədaxilini: min iki yüz yeşik şəkər, səkkiz yüz bağ- 
lama tütün və qalanını da qızıl pul göndərmişdilər. 

Deyə bilərəm ki, İov üçün olduğu kimi, mənim də işlərimin axırı 
əvvəlindən yaxşı gətirmişdi. Bu məktubları oxuduqda və xüsusilə 
öz var-dövlətimi öz yanımda gördükdə qəlbimin nə qədər böyük 
həyəcanla çırpındığını sözlə təsvir etmək mümkün deyildi. Braziliya 
gəmiləri, adətən, bütün bir donanma halında səfərə çıxırlar. Mənim 
məktubumu gətirən gəmi karvanı mənim mallarımı da gətirmişdi 
və məktub mənə verilməmişdən qabaq bu mallar artıq sağ və sala- 
mat gəlib limana çıxmışdı. Bunu öyrənən kimi rəngim soldu, özümü 
pis hiss etdim, əgər qoca kişi əlindəki dərmanla mənə çatıb kömək 
etməsə idi, ola bilər ki, qəflətən mənə verilən bu xəbərin sevincinə 
dözməyib elə oradaca ürəyim partlayardı. Bir neçə saat özümü çox 
pis hiss etdim, nəhayət, adam göndərib həkim çağırdılar, o isə gəlib 
xəstəliyimin əsl səbəbini öyrəndikdən sonra məndən qan aldı. Bun- 
dan sonra mən özümü çox yaxşı hiss etdim. Lap doğrusunu deyim 
ki, əgər o zaman məndən qan alınmasaydı və halım yaxşılaş- 
masaydı, halım xarab olacaqdı. 

Beləliklə, mən birdən-birə beş min funt-sterlinqdən də artıq bir 
məbləğə və Braziliyada illik mədaxili İngiltərədəki malikanələrin 

gətirdiyi mədaxildən qətiyyən az olmayan bir malikanəyə sahib 
olmuşdum. Mən indi bu yeni vəziyyətimə, qətiyyən, alışa bilmirdim, 
işi nədən və haradan başlamağı, bu var-dövlətin mənə verə biləcəyi 
xeyir və ləzzətdən necə istifadə etməyi bilmirdim. Hər şeydən əvvəl, 
mən öz xeyirxahım olan qoca kapitanı mükafatlandırdım, çünki o, 
doğrudan da, ən pis vaxtlarda mənə kömək etmişdi, əvvəl başdan 
mənə çox xeyirxah yanaşmış və axıra qədər də öz sədaqətini sübut 
etmişdi. Mənə göndərilmiş hər şeyi ona göstərib dedim ki, bütün 
bunların hamısı üçün mən ona minnətdaram və indi öz təşəkkürümü 
bildirib onu artıqlaması ilə mükafatlandırmaq mənim vəzifəmdir. 
Əvvəlcə mən qocadan aldığım yüz moydoru özünə qaytardım, sonra 
notariusun dalınca adam göndərib çağırtdırdım, onun mənə dörd 
yüz yetmiş moydor borclu olduğu haqqındakı qəbzini rəsmi surətdə 
notariusun əli ilə cırıb ləğv etdim. Sonra mən onun adına bir vəka- 
lətnamə yazıb orada göstərdim ki, mənim plantasiyamın mədaxili 
hər il ona çatacaqdır, şəriklərim də ona hesabat verməli, malları və 
pulu da ona göndərməlidirlər. Vəkalətnamənin axırında qeyd etdim 
ki, əldə edilən mədaxildən qocanın hər il yüz moydor təqaüd 
almağa ixtiyarı vardır, o vəfat etdikdən sonra isə bu təqaüdü əlli 
moydor miqdarında onun oğlu alacaqdır. Mən öz köhnə dostumla 
haqq-hesabı beləcə çürütdüm. 

İndi mən öz yolumu müəyyən etmək və taleyin köməyi ilə əli- 
mə keçmiş bu var-dövlətdən neçə istifadə etmək haqqında düşün- 
məli idim. İndi işim xeyli artmışdı. Adada tənha həyat keçirdiyim 
zaman özümdə olan şeylərdən başqa heç nəyin ehtiyacını çək- 
mirdim, ən zəruri şeylərdən başqa isə məndə bir şey yox idi, buna 
görə də özgə bir şeyin fikrini çəkmirdim. İndi isə işim və məsuliyyə- 
tim olduqca artmışdı. İndi daha pullarımı gizlətmək üçün bir mağa- 
ra, yaxud bir adam götürüb istifadə edənə kimi açarsız, kilidsiz, 
qaralıncaya qədər qalacaq xəlvəti bir yerim yox idi, əksinə, indi bu 
pulları haraya qoyacağımı, saxlamaq üçün kimə əmanət verəcə- 
yimi bilmirdim. QGümanım gələn yeganə adam bu köhnə dostum 
kapitan idi, çünki onun namuslu olduğuna artıq mən tamamilə 
inanmışdım. 

Lakin mənə elə gəlirdi ki, gərək, öz xeyrimi nəzərə alam və 
mütləq Braziliyaya gedəm, ancaq öz işlərimi yoluna qoymamış və 
əlimdəki kapitalı etibarlı əllərə tapşırmamış ora necə gedəcəyimi 

o təsəvvür etmirdim. Əvvəlcə ağlıma gəldi ki, bu kapitalı mənim köhnə 
kapitan dostumun dul qalmış arvadına tapşırım. Çünki mən onun 
da namuslu adam olduğunu və mənə vicdanla yanaşacağını bilir- 
dim. Lakin bu dul qadın indi daha yaşa dolmuşdu, özü də yoxsul- 
laşmışdı, fikirləşdim ki, yəqin, özü də borc içindədir. Müxtəsər ki, 
axırda bir şey çıxmadı və özüm İngiltərəyə getməli, pulları da özümlə 
aparmalı oldum. 

Ancaq bu qərara gəlincəyə qədər yenə də bir neçə ay keçdi, 
buna görə də qoca kapitanı layiqincə mükafatlandırdıqdan sonra 
mən bu bədbəxt dul qadın haqqında da fikirləşdim, çünki onun 
mərhum əri mənə çox yaxşılıqlar etmişdi, qadın özü də mənim sadiq 
qəyyumum və məsləhətçim olmuşdu. Mən əvvəlcə bir Lissabon 
tacirindən xahiş etdim ki, özünün Londondakı nümayəndəsi vasitə- 
silə qadına çeklə yüz funt-sterlinq verdirsin, ancaq bu şərtlə ki, 
qadını tapıb pulu şəxsən onun özünə versinlər və söhbət edib ona 
təsəlli versinlər, desinlər ki, ürəyini sıxma, nə qədər mən sağam, 
həmişə ona kömək edəcəyəm. Mən eyni zamanda kənddə yaşayan 
bacılarımın da hər birinə yüz funt-sterlinq göndərdim. Doğrudur, 
bacılarımın bir o qədər ehtiyacı yox idi, lakin onların tamamilə yaxşı 
yaşadıqlarını da demək olmazdı: onlardan birinin əri ölmüş və dul 
qalmışdı, o birinin isə əri sağ idi, ancaq arvadına necə ki lazımdı, 
yaxşı baxmırdı. 

Lakin bütün bunlara baxmayaraq, mən öz qohumlarım və tanış- 
larım arasında elə bir adam tapa bilmirdim ki, öz dövlətimi bütün- 
lüklə ona etibar edəm və arxayın yola düşüb Braziliyaya gedəm, bu 
isə məni çox narahat edirdi. 

Mən, az qala, tamamilə yığışıb Braziliyaya getməyi və həmişə- 
lik orada qalmağı qərara alacaqdım, çünki mən, necə deyərlər, o 
ölkədə bişib adam olmuşdum, lakin qabağımı kəsən kiçik bir 
maneə var idi ki, o da din məsələsi idi. Doğrudur, bu saat məni 
yola düşüb getməkdən saxlayan din məsələsi deyildi, çünki əvvəllər 
katoliklər arasında yaşayarkən həmin ölkənin dini qaydalarını gözlə- 
yirdim və bu qaydalara riayət etməyi indi də özüm üçün böyük bir 
günah saymırdım. Lakin iş burasındadır ki, son zamanlarda bu din 
məsələsi məni əvvəllərdə olduğundan daha çox məşğul edirdi və 
indi katoliklər arasında yaşayıb ölməli olduğumu fikirləşəndə bəzən 
peşman olurdum və düşünürdüm ki, bəlkə də, heç katolik dini bir 


288 


o qədər də yaxşı deyildir, buna görə mən bir katolik kimi ölməyi 
istəmirdim. 

Lakin, yuxarıda dedim ki, məni Braziliyaya getməkdən saxla- 
yan əsas səbəb bu deyildi. Əsas səbəb, doğrusunu deyim ki, öz mal- 
larımı və pulumu etibar edib tapşırmaq üçün bir adam tapa bilmə- 
məyim idi və buna görə də axırda özüm bütün var-yoxumu yığışdı- 
rib İngiltərəyə getməyi qərara aldım. Ümid edirdim ki, oraya çatan 
kimi tanışlıq düzəldərəm, yaxud qohumlarımı soraqlaşıb taparam, 
olan-qalanımı da etibar edib onlara tapşıraram. Bu fikirlə də mən 
səfərə hazırlaşmağa başladım. 

Evə qayıtmamışdan əvvəl bütün işlərimi qaydaya salıb öz yoluna 
qoymağı və hər şeydən əvvəl (Braziliya gəmilərinin yola düşməyə 
hazır olduqlarını öyrəndiyim üçün), Braziliyadan mənim işlərimə dair 
tam və düzgün hesabatla göndərilmiş məktublara cavab verməyi 
qərara aldım. Müqəddəs Avqustin monastırının baş ruhanisinə 
məktub yazıb, vicdanlı iş görmüş olduğu üçün ona təşəkkür etdim 
və xərclənməyib qalmış səkkiz yüz yetmiş iki moydoru məndən 
hədiyyə olaraq qəbul etməsini, bundan beş yüz moydor monastıra, 
üç yüz yetmiş iki moydor isə öz məsləhətilə yoxsullara xərcləməsini 
xahiş etdim. Sonra mənim üçün dua etməsini və sairəni də bu 
xeyirxah ruhanidən xahiş etdim. 

Sonra öz iki vəkilimə təşəkkür məktubu yazdım və onların 
vicdanlı və ədalətli işlərini layiqilə qiymətləndirdim, lakin onlara 
hədiyyə göndərmək məsələsində vaz keçdim, çünki onlar xeyli varlı 
idilər və belə hədiyyələrə ehtiyacları da yox idi. 

Nəhayət, mən öz şərikimə məktub yazdım və təsərrüfat işlərini 
bacarıqla aparıb mədaxili bu qədər artıra bildiyinə lap heyrət etdi- 
yimi bildirdim. Sonra hissəmə gələcəkdə necə baxmaq haqqında 
ona göstəriş verib yazmışdım ki, portuqaliyalı qoca kapitana necə 
ixtiyar vermişəm və məndən təzə xəbər alana qədər mənə çatası 
hər şeyi də kapitana göndərməyi xahiş etmişdim. Şərikimə onu da 
yazmışdım ki, gəlib öz malikanəmə baş çəkmək və ömrümün 
axırına qədər də orada yaşamaq niyyətindəyəm. Bu məktuba əlavə 
olaraq, hədiyyələr də göndərmişdim: şərikimin arvadına və qızla- 
rına İtaliya ipəyindən paltarlıq qoymuşdum – onun arvadı və qızları 
olduğunu kapitan dostumun oğlundan öyrənmişdim, sonra Lissa- 
bonda tapılması mümkün olan iki parça ən yaxşı keyfiyyətli, zərif 

o ingilis mahudu, beş parça qara qumaş və bahalı fələməng krufievası 
qoymuşdum. 

Beləliklə, öz işlərimi yoluna qoyduqdan, malları satıb pulunu 
etibarlı kağızlara çevirdikdən sonra mən arxayın yola düşə bilərdim. 
Lakin burada başqa bir çətinlik meydana çıxdı: o da bundan ibarət 
idi ki, indi mən İngiltərəyə necə gedim — quru yolla, yoxsa dəniz 
yolu ilə? Dəniz yolu ilə getməyə mən daha çox adət etmişdim, lakin, 
nədənsə, bu dəfə İngiltərəyə dəniz yolu ilə getməyə heç həvəsim 
yox idi. Bunun səbəbini izah edə bilməsəm də, hər halda, bu fikir 
mənim beynimdə o qədər dərin kök salmışdı ki, iki-üç dəfə şeylə- 
rimi gəmiyə verib özüm də minmək istədiyim halda, fikrimi dəyiş- 
mişdim və şeylərimi geri alıb qayıtmışdım. 

Doğrudur, dəniz səfərlərində işim heç düz gətirmirdi və ola bilsin 
ki, məni dəniz yolu ilə getməkdən çəkindirən səbəblərdən biri də bu 
idi, lakin əsas məsələ mənim özümdə əmələ gəlmiş hisslər idi və 
belə hallarda gərək, insan heç bir zaman öz hisslərinin əksinə iş 
görməsin. Məsələ belə idi: mən getmək üçün iki gəmi nəzərdə tut- 
muşdum, onlardan birinə hətta öz şeylərimi də gətirib yükləmişdim, 
o biri gəminin kapitanı ilə də qiymət haqqında şərtləşmişdim, sonra 
mən öyrəndim ki, mənim seçmiş olduğum bu gəmilərdən heç biri 
sağ-salamat öz mənzillərinə gedib çatmamışdır. Onlardan biri əlcə- 
zairlilər tərəfindən əsir alınmış, o birisi isə Torbeya yanında fəlakətə 
uğramış və gəmidəkilərin hamısı, üç nəfərdən başqa, batmışdı. 
Deməli, hisslərim məni aldatmamışdı, bu gəmilərin hansına minsəy- 
dim, işim yaxşı olmayacaqdı, hansı gəmi ilə getsəydim, daha pis 
vəziyyətə düşəcəyimi isə bu başdan demək çətin idi. 

Fikrimin bu qədər qarışdığını görən dostum qoca kapitan mənə 
dənizlə getməyi məsləhət görmədi, çünki mən ondan heç nəyi giz- 
lətmirdim və nələr hiss etdiyimi ona açıq söyləmişdim. O, mənə 
quru yolla Korunyaya, oradan Biskay körfəzindən keçib La Roşelə 
getməyi məsləhət gördü, onun fikrincə, oradan təhlükəsiz quru yolla 
həm Parisə, həm də Kaleyə və Duvra getmək olardı, yaxud əvvəlcə 
Madridə, oradan da quru yolla Fransadan keçib getmək müm- 
kündür. 

O zaman məndə, Kaleydən gəmi ilə Duvra getməkdən başqa, 
ümumiyyətlə, dəniz səfərləri əleyhinə elə bir etiraz hissi oyanmışdı 
ki, bütün səyahətimi quru yolu ilə keçirməyi qərara aldım, özüm də 

tələsmədiyim və xərcimin çox çıxmasına bir o qədər etiraz etmədi- 
yim üçün quru yol ilə getmək çox xoş idi. Lakin bunu daha da xoş 
keçirmək üçün qoca kapitan dostum mənə bir yol yoldaşı da tapdı. 
Bu, Lissabondakı ingilis tacirlərindən birinin oğlu idi. Bundan 
başqa bizimlə iki ingilis taciri və iki nəfər cavan portuqaliyalı gedirdi 
— axırıncılar Parisə qədər bizə yoldaş idilər. Beləliklə, biz altı nəfər 
idik, əlavə olaraq, iki nəfər də nökərimiz var idi (tacirlər və portu- 
qaliyalılar, xərcləri az olsun deyə, iki nəfərə bir nökər götürmüşdü- 
lər). Mən də Cümədən əlavə, bir ingilis dənizçisini yanıma götür- 
müşdüm, çünki Cümə Avropa qaydalarına adət etməmişdi ki, 
yolda mənim üçün nökəri əvəz etsin. 

Beləliklə, nəhayət, Lissabondan yola düşdüm. Yola lazım olan 
hər şeyi özümüzlə götürmüşdük, yaxşıca silahlanmışdıq və hamımız 
kiçik bir dəstə düzəltmişdik. Yol yoldaşlarım hamısı mənə “kapitan” 
deyə müraciət edirdi, çünki mən yaşca hamıdan böyük idim, iki 
nökərim var idi, həm də bütün bu səfər əhvalatının səbəbkarı da 
mən idim. 

Mən öz gəmi jurnalmdakı qeydləri misal gətirərək oxucunu 
yormamışdım, heç indi də quru yol səfərimdəki gündəlikdən misal 
gətirməyəcəyəm, lakin bu çətin və yorucu yolda başımıza gəlmiş 
bəzi macəralar haqqında danışmaya bilmərəm. 

Madridə gəlib çıxan kimi biz hamımız, İspaniyada birinci dəfə 
olduğumuza görə orada qalmaq, İspaniya kralının sarayını görmək 
və ümumiyyətlə, nəzəri cəlb edən hər şeyə baxmaq istəyirdik, lakin 
yay fəsli qurtarmaq üzrə idi və biz tez yola çıxmağa tələsirdik, buna 
görə də oktyabrın ortalarında biz Madriddən yola düşdük. Navarra 
sərhədinə çatanda bizə xəbər verdilər ki, dağların Fransa ərazisində 
olan o biri tərəfinə çox qalın qar yağıbdır və səyyahların çoxu dağ- 
lardan keçmək üçün çox təhlükəli və əbəs təşəbbüs göstərdikdən 
sonra Pampelunaya qayıtmağa məcbur olmuşdular. 

Pampelunaya çatandan sonra biz özümüz də buna tamamilə 
əmin olduq. Demək olar ki, bütün ömrü boyu isti yerlərdə və paltar- 
sız keçinmək mümkün olan ölkələrdə yaşamış mənim kimi adam- 
lar bu soyuğa dözə bilməzdi. Həm də bu məsələ nəinki bizi dilxor 
etmişdi, bu eyni zamanda çox qəribə bir hadisə idi, çünki cəmi on 
gün bundan əvvəl biz Köhnə Kastiliyadan yola düşərkən orada çox 
isti idi, indi isə burada Pireney dağlarından əsən dondurucu küləyin 

+ qarşısında qalmışdıq və biz buna davam gətirmirdik, hələ əllərimizi 
toe 
və ayaqlarımızı dondurmaq təhlükəsi də var idi. 

Yazıq Cümə başdan-başa qarla örtülmüş dağları görəndə və 
soyuğu hiss edəndə lap qorxmuşdu, çünki bütün ömründə heç bir 
zaman nə belə qarlı dağ, nə də belə soyuq görməmişdi. 

Bütün bunların hamısından sonra hələ biz Pampelunaya gəlib 
çatanda orada da arası kəsilmədən qar yağırdı, bunu görəndə qışın 
bu qədər tez başlanmasına təəccüb etdik. 

Əvvəllər onsuz da keçilməz olan yollar indi lap pis hala düş- 
müşdü, bəzi yerlərdə qar o qədər qalın idi ki, keçib getmək heç 
mümkün deyildi. Bu yerlərdə qar, şimal ölkələrində olduğu kimi 
donmur, buna görə də biz hər addımbaşı diri-diri qara batıb məhv 
olmaq təhlükəsi qarşısında idik. Biz iyirmi gün Pampelunada qaldıq, 
sonra gördük ki, qış lap yaxınlaşmışdır və havanın açılacağına ümid 
bağlamaq da çox çətindir, çünki həmin qış bütün Avropada sərt 
keçmişdi, yaşlı adamlar deyirdilər ki, qışın belə sərt keçdiyini heç 
görməmişlər, buna görə də mən Fontarabiyə, oradan da dəniz yolu 
ilə Bordoya getməyi öz yoldaşlarıma təklif etdim, çünki bu, bizim 
çox az vaxtımızı alardı. 

Lakin biz bu məsələni götür-qoy edib məsləhətləşdiyimiz zaman 
Pampelunaya dörd fransız gəlib çıxdı, onlar bir bələdçinin köməyi 
ilə dağlardan keçib gəlmişdilər, bələdçi onları Lanqedokun ətrafı 
ilə dağların qar az olan asan yollarından keçirib gətirmişdi, qar çox 
olan yerlərdə isə o qədər bərkimişdi ki, üzərindən adam və at asan- 
lıqla keçirdi. 

Biz həmin bələdçinin dalınca adam göndərib çağırtdırdıq, o, 
bizi həmin yolla, qara və çovğuna düşmədən aparmağı vəd etdi, bu 
şərtlə ki, yolda vəhşi heyvanlardan qorxmamaq üçün biz yaxşı silah- 
lanmalı idik, çünki onun dediyinə görə, qar bərk yağanda ağ cana- 
varlar çox zaman dağların ətəklərinə enib gəlir. Biz ona dedik ki, 
bu növ heyvanlarla qarşılaşmaq üçün kifayət qədər silahlanmışıq. 
Lakin bizi qorxudan ikiayaqlı canavarlardır ki, bələdçi də onların 
təhlükəsindən arxayın olub-olmadığını bildirməlidir, çünki bizə de- 
mişdilər ki, bu yerlərdə, xüsusilə dağların Fransa ərazisində olan 
tərəfində ən çox bu ikiayaqlı canavarlardan qorxmaq lazımdır. 

Bələdçi bizi sakitləşdirib dedi ki, gedəcəyimiz yol bu cəhətdən 
tamamilə təhlükəsizdir, biz onunla getməyə razı olduq, əvvəlcə 

dağlardan keçməyə təşəbbüs göstərmiş və yuxarıda dediyim kimi, 
geri qayıtmağa məcbur olmuş on iki nəfər səyyah da öz nökərləri 
ilə birlikdə bizə qoşuldular. 

Beləliklə, noyabrın 15-də biz hamımız Pampelunadan yola düş- 
dük. Dağlara tərəf getmək əvəzinə, bələdçinin bizi geriyə — Mad- 
riddən gəldiyimiz yola qaytardığını görəndə mən təəccüb etdim. Biz 
həmin istiqamətlə iyirmi mil yol getdik, iki çaydan keçdik və düzən- 
lik bir yerə gəlib çıxdıq. Gözə xoş görünən bu yerdə hava isti idi və 
qardan heç bir əsər yox idi. Sonra bələdçi birdən-birə sol tərəfə 
burulub bizi başqa bir yolla dağlara doğru apardı, hərçənd ki, bu 
dağlar və uçurumlar çox qorxunc idi, bununla belə, yenə də bələd- 
çimiz bizi o qədər əyri-üyrü cığırlardan aparıb hərləndirdi ki, biz 
qardan heç bir böyük çətinlik çəkmədən və özümüz də hiss etmə- 
dən dağın o biri tərəfinə gedib çıxdıq. Burada Lanqedok və Qas- 
konya əyalətlərinin bərəkətli, gül-çiçəklərlə bəzənmiş gözəl və yaşıl 
mənzərəsi bizim gözümüzün qarşısında canlandı. Lakin bu görü- 
nən mənzərəli yerlər hələ bizdən xeyli uzaqda idi, oraya gedib 
çatmaq üçün çox çətin yollardan getmək lazım idi. 

Həmin gün səhərdən axşama qədər və bütün gecəni elə güclü 
qar yağdı ki, yol getmək mümkün olmadı. Bu hal bizi bir qədər 
narahat etdi, lakin bələdçimiz bizi sakitləşdirib dedi ki, tezliklə bu 
qar düşən yerlərdən uzaqlaşacağıq. Doğrudan da, biz hər gün dağ- 
lardan aşağı enir və öz bələdçimizə də bütünlüklə etibar edərək 
onun dalınca şimala tərəf irəliləyirdik. 

Axşama iki saat qalmış bələdçimiz bizdən xeyli qabaqda gedir- 
di və biz onu çətinliklə görürdük. Bu zaman sıx meşəyə tərəf olan 
qonşu açıqlıqdan üç canavar, onların da dalınca bir ayı çıxdı. Cana- 
varların ikisi qabaqda gedən bələdçimizin üzərinə atıldı, əgər o, biz- 
dən yarım mil aralı olsaydı, yəqin ki, canavarlar onu yırtıb dağıdardı. 
Canavarın biri atın, o biri isə bələdçinin özünün üzərinə elə atılmışdı 
ki, yazıq bələdçi özünü tamamilə itirmişdi, fürsət tapıb belindəki 
tapançanı çıxara bilmir və qışqırıb bizi köməyə çağırırdı. Cümə 
mənim yanımca gedirdi, mən atı çapıb qabaqda nə hadisə üz 
verdiyini öyrənməyi Cüməyə əmr etdim. Bələdçimizin başına gələn 
əhvalatı gördükdə Cümə: “Ağal Ağal” — deyə ondan da bərk qış- 
qırmağa başlamışdı. Cümə çox qoçaq oğlan idi, atını birbaşa döyüş 
meydanına sürdü, tapançasını çıxarıb canavarları başından vurdu. 

Yazıq bələdçinin bəxti onda gətirmişdi ki, məhz Cümə onun 
harayına gedib çatmışdı, çünki öz yerlərində belə canavarları Cümə 
çox görmüşdü və onlardan qorxmurdu, buna görə də o lap canava- 
rın yanına qədər getmiş və yuxarıda deyildiyi kimi, onu vurmuşdu. 
Cümənin yerinə bizim hər hansı birimiz olsaydı, yəqin ki, bir o qədər 
də yaxına getməz və uzaqdan güllə atardı, beləliklə də, ola bilsin ki, 
düzgün nişan ala bilməyib bələdçinin özünü vura bilərdi. 

Bu hal mənim özümdən də cəsarətli adamları qorxuda bilərdi 
və doğrudan da, güllənin səsindən sonra bizim bütün dəstəmiz qor- 
xuya düşdü, çünki hər iki tərəfdən canavarların ulaşma səsi eşidilir 
və dağlarda əks-səda verirdi, adama elə gəlirdi ki, canavarlar çox- 
dur. Ola bilər ki, canavar bir o qədər də çox deyildi, lakin, hər halda, 
o qədər də az deyildi ki, biz tamamilə arxayın halda və heç nədən 
qorxmayaraq yolumuza davam edəydik. 

Lakin necə olur olsun, burası var ki, Cümə canavarın birini 
öldürən kimi, atın üzərinə atılmış o biri canavar da atdan əl çəkib 
qaçdı. Yaxşı ki, canavar atın baş tərəfinə atılmışdı, buna görə də 
cilovun dəmirləri onun ağzına keçmiş və ata elə bir ciddi zərər vura 
bilməmişdi. Lakin adamın halı atın halından pis idi: qudurğan hey- 
van onu iki dəfə dişləmişdi, bir dəfə əlindən, o biri dəfə isə dizindən 
yuxarı, Cümə köməyə çatıb canavarı vuran zaman bizim bələdçimiz 
elə bir vəziyyətdə idi ki, lap atdan yıxılacaqdı. 

Aydın işdir ki, biz güllə səsini eşidən kimi atları mümkün qədər 
tez sürüb irəlilədik — yolun bu yeri üzüaşağı eniş idi, çox bərk get- 
mək olmurdu – qabaqda nə hadisə üz verdiyini öyrənməyə çalışdıq. 
Bizim qabağımızı kəsmiş ağacların dalından burulub çıxan kimi nə 
olduğunu dərhal başa düşdük. Biz Cümənin öldürmüş olduğu hey- 
vanın nə olduğunu yaxşı bilməsək də, hər halda, onun yazıq bələd- 
çimizi ölümdən qurtardığını gördük. 

Bundan sonra Cümə ilə ayının arasında vuruşma başlandı. Bu 
o qədər qeyri-adi və maraqlı bir mənzərə idi ki, daha bundan 
artığını heç təsəvvürə gətirmək də mümkün deyildi. Onların 
arasındakı vuruşma bizim hamımızı güldürdü, hərçənd ki, mənim 
sadiq nökərim Cüməyə görə biz əvvəlcə çox təəccüb etmiş və 
qorxmuşduq. Məlumdur ki, ayı çox ağır, yöndəmsiz, canavar kimi 
hiyləgərliyi və yüngül qaçmağı bacarmayan bir heyvandır, lakin 
onun iki elə xüsusiyyəti var ki, bunlar ayının bütün hərəkətlərini 

idarə edir. Əvvəla, ayı ümumiyyətlə, adamı basmır. Ona görə 
“ümumiyyətlə” deyirəm ki, məsələn, hər yer, indi olduğu kimi, qarla 
örtülü olanda və yeməyə heç nə olmayanda aclıq ayını da elə bir 
dərəcəyə gətirib çıxara bilər ki, o, heyvana da, insana da hücum edər. 
Lakin adi hallarda, təkrar edirəm, əgər insan özü ona toxunmasa, 
ayı adama dəyməz. Əgər meşədə ayı ilə üz-üzə gəlsəniz və ona 
toxunmasanız, o da sizə toxunmaz, ancaq bir şərtlə ki, siz, gərək, 
ona çox nəzakətlə yanaşasınız və yoldan kənara çəkilib əvvəlcə 
onun keçib getməsinə imkan verəsiniz, çünki ayı çox mötəbər bir 
cənabdır və heç kralla da üz-üzə gəlsə, yoldan çıxmaz. Yox, əgər 
qorxsanız, yaxşısı budur ki, dayanmayıb öz yolunuzla gedəsiniz, özü 
də belə hallarda, gərək, ayıya yox, başqa tərəfə baxasınız, çünki bir 
yerdə dayanıb diqqətlə ona baxmağa başlasanız, ayı bunu özü üçün 
təhqir hesab edə bilər. Yox, əgər siz lap barmaq nazikliyindəki bir 
çöpü və ya başqa bir şeyi ona atsanız və onu vursanız, ayı mütləq 
acıqlanacaq və sizdən intiqam almaq üçün bütün başqa işlərini bir 
tərəfə qoyub sizin üstünüzə düşəcəkdir, çünki şərəf məsələsində 
o, çox möhkəmdir və heç bir təhqiri götürməz, bu ayının birinci 
xüsusiyyətidir. İkinci xüsusiyyəti isə ondan ibarətdir ki, əgər siz onu 
acıqlandırsanız, daha o, sizdən əl çəkməz, istər gündüz olsun, istər 
gecə, iri addımlarla sizin dalınızca qaçıb təqib edəcək və intiqam 
almayınca sizdən əl götürməyəcəkdir. 

Deməli, Cümə bizim yazıq bələdçini ölümdən qurtardı və biz 
yaxınlaşarkən o bələdçiyə atdan düşmək üçün kömək edirdi. Çünki 
bələdçi həm aldığı yaralardan, həm də qorxudan lap zəifləyib əldən 
düşmüşdü, ancaq onu deyim ki, bələdçinin qorxusu yarasından 
daha dəhşətli idi. Elə bu zaman gördük ki, ayı meşədən çıxır. Bu, 
çox dəhşətli dərəcədə zorba bir heyvan idi, bu zorbalıqda ayı mən 
ömrümdə görməmişdim. Ayının meşədən çıxdığını görəndə hamı- 
mız heyrət etdik. Lakin Cümənin üzündə sevinc və cəsarət əla- 
mətləri göründü. Cümə: “Oho! Oho! Oho!” — deyib üç dəfə qışqır- 
dı və sonra ayını göstərərək mənə müraciət etdi: “Ağa, icazə ver, 
gedim onunla bir salamlaşıml Mən səni yaxşı güldürər!” 

Mən onun nə üçün bu qədər sevindiyini başa düşməyib təəc- 
cübləndim və Cüməyə dedim: “Sən lap axmaqsan! Ayı səni yeyər!” 
Cümə dedi: “Məni yedil Məni yedil Ehl Mən onu yedi. Mən səni 
yaxşı güldürərl Siz hamınız burada dayanın, mən sizə gülməli 

o göstərər!” Cümə yerə oturub uzunboğaz çəkmələrini çıxartdı və 
cibindəki tuflilərini (hinduların geydiyi yastı başmaqlara bənzər 
ayaqqabını) geydi, atını o biri nökərə verib tüfəngini hazırladı və 
yel kimi uçub getdi. 

Ayı tələsmədən aramla gedir və heç kəsə də toxunmurdu. Cümə 
ayıya lap yaxınlaşıb, onu səslədi, sanki, ayı onun dediklərini başa 
düşəcəkdi. Cümə ayıya deyirdi: “Bir dayan, qulaq asl Gör mən sənə 
nə deyirl” Biz bir qədər aralıda Cüməni izləyirdik. Bu zaman biz 
Qaskon yamacından enib aşağıdakı böyük meşəyə girirdik. Meşə- 
nin yeri düzənlik idi, ağaclar çox, lakin seyrək idi, buna görə də biz 
xeyli qabağı görə bilirdik. 

Cümə, dediyim kimi, ayının dalınca gedirdi və tezliklə ona 
yanaşdı, əyilib yerdən böyük bir daş götürdü və ayıya atdı. Daş 
onun başına dəydi, lakin ayı divara toxunsa və bundan nə qədər 
incisəydi, daş da onu, yəqin ki, o qədər ağrıtmışdı. Buna baxmaya- 
raq, hiyləgər Cümə öz məqsədinə çatmışdı, o, qətiyyən, bu ayıdan 
qorxmurdu, daşla heyvanı ona görə vurmuşdu ki, ayı onu qovsun, 
o da, özü dediyi kimi, bizə gülməli şeylər göstərsin. 

Daş ayıya dəyən kimi o çevrilib öz düşmənini gördü və o saat 
Cümənin dalınca düşüb onu qovmağa başladı. Ayı elə iri addım- 
larla yüyürürdü ki, onun qabağında at da olsaydı, yəqin, dördnala 
qaçmağa məcbur olardı. Cümə güllə kimi düz bizim üstümüzə 
yüyürürdü, sanki, bizdən kömək istəyirdi. Mənim nökərimi xilas 
etmək üçün hamımız birdən ayıya atəş açmağı qət etdik, lakin, 
doğrusu, sözə baxmayıb ayının üstünə getdiyi və onu acıqlandırıb 
bizə tərəf yönəltdiyi üçün Cüməyə lap bərk hirslənmişdim, çünki 
ayı öz yolu ilə başqa tərəfə gedirdi və bizə də heç fikir vermirdi. 
Mənim ən çox ona acığım tutmuşdu ki, Cümə ayını bizə tərəf gətir- 
mişdi, özü isə başqa tərəfə qaçırdı. Belə olduqda mən qışqırıb ona 
dedim: “İtin biri it, yaxşı bizi güldürdünl Tez ol, atın belinə sıçra, biz 
ayını vuraql” Cümə bunu eşidib mənə tərəf qışqırdı: “Vurmayınl 
Vurmayınl Dinməzcə dayanın, indi gülməli işlər olacaql” Bunu 
deyib Cümə ayıdan da iki dəfə artıq bir sürətlə qaçmağa başladı. 
Sonra Cümə əlverişli bir ağac gördü və bizim hamımızı ağaca yaxın 
bir yerə gəlməyə çağırdı, özü isə sürətlə sıçrayıb bir anın içində 
ağaca çıxdı, tüfəngi isə aşağıda, ağacın dibində, altı addımlıqda 
yerə qoydu. 

Ayı tez gəlib ağacın yanına çatdı və hər şeydən əvvəl dayanıb 
tüfəngi iylədi, lakin ona toxunmayıb birbaşa ağaca çıxdı. Çox zorba 
olmasına baxmayaraq, ayı ağaca pişik kimi cəld dırmaşdı. 

Mən öz nökərimin, mənim zənnimcə, çox ağılsız olan bu hərə- 
kətinə lap heyrət edirdim və bütün bu işlərin heç birində gülməli bir 
şey görmürdüm. Ayı ağaca çıxana qədər bizim heç birimiz yaxına 
getmədik. 

Sonra ağaca yaxınlaşanda gördük ki, Cümə ağacın böyük bir 
budağının lap nazik yerinə çıxmışdır, ayı isə budağın ortasına qədər 
gəlmişdi, bundan o tərəfə getdikcə budaq daha da nazikləşir və 
əyilirdi. Cümə bizə tərəf qışqırıb dedi: “Həl İndi siz görərsiniz, mən 
ayıya oynamaq öyrədəcəyəm”. Sonra Cümə dayandığı yerdə atılıb- 
düşməyə və budağı tərpətməyə başladı, ayı büdrədi, lakin yerindən 
tərpənmədi. O dayanıb ətrafa baxır və birtəhər geri qayıtmaq 
istəyirdi. Bu mənzərəni görəndə biz, doğrudan da, lap ürəkdən 
gülüşdük. Lakin Cümə bununla kifayətlənmədi. Ayının bir yerdə 
sakit dayanıb qaldığını görəndə Cümə onu çağırmağa başladı, ayı, 
sanki, ingiliscə bilirdi və bu saat onun dediklərini başa düşəcəkdi: 
“Hə, nə üçün daha gəlmirsən? Buyur, gəl, yol açıqdır!” Bunu 
deyəndən sonra Cümə özü də dayandı və budağı daha tərpətmədi. 
Ayı, elə bil, ona deyilən sözləri başa düşmüşdü, yerindən tərpənib 
irəliləməyə başladı, bunu görən Cümə budağı yenidən tərpətdi, ayı 
o saat yerində donub qaldı. 

Biz yenə fikirləşdik ki, daha oyun qurtardı və indi ayını öldürmək 
lazımdır, buna görə də Cüməyə dedik ki, sakit dayanıb tərpənməsin, 
biz ayını vuraq. Lakin Cümə etiraz edib qışqırdı: “Yox, vurmayın! 
Vurmayın! Mən indi özü vurar!” Sözün qısası, Cümə budağın üstündə 
o qədər atılıb-düşdü, ayı da o qədər qorxaq və ehmal addımlarla 
hərəkət etdi ki, biz xeyli gülüşdük, ancaq bu qoçaq hindu nə etmək 
istədiyini hələ yenə də başa düşə bilməmişdik. Əvvəlcə elə zənn 
etmişdik ki, Cümə ayını ağacdan yerə salmaq istəyir, lakin ayı da çox 
hiyləgər idi, budağın üzərində o qədər də irəli getmirdi ki, müvazinə- 
tini itirsin. Ayı öz möhkəm dırnaqları ilə ağacdan bərk yapışmışdı, buna 
görə də biz bu əhvalatın nə ilə qurtaracağını, doğrudan da, bilmirdik. 

Lakin Cümə tezliklə məsələni aydınlaşdırdı. Ayının budaqdan 
bərk yapışdığını və irəli gəlmədiyini görüb o, yenə də ayıya dedi: 
“Hə, sən gəlmir, mən gəlirl Sən mənim yanıma gəlmək istəmədi, 

+ mən sənin yanına gəlmək istədi”. Bunu deyib Cümə budağın lap 
toe 

nazik olan qurtaracağına tərəf gəldi, budaq onun ağırlığından əyildi 
və Cümə ehmalca yerə düşüb öz tüfənginin yanına qaçdı. 

Mən Cüməyə dedim: “Hə, Cümə, nə durmusan? Nə üçün atəş 
açmırsan?” O cavab verdi ki: “Yoxl Atəş açmaq lazım deyill İndi 
olmaz. İndi məni öldürdü, sən hələ yenə də güldü”. O, doğrudan 
da, indi görəcəksiniz ki, bizi yenə də güldürdü. Ayı öz düşməninin 
ağacdan yox olduğunu görəndə yavaş-yavaş geri çəkilməyə baş- 
ladı, ağacın gövdəsinə çatana qədər, o, tələsmədən, ehmalca və 
ətrafa baxa-baxa gerilədi. Dırnaqları ilə gövdədən yapışaraq yenə 
də pəncələrini bir-birinin ardınca ehtiyatla götürüb qoydu və dalı- 
dalı gəlib yerə düşdü. Ayının ayaqları hələ yerə dəyməmiş Cümə 
ona yaxınlaşdı və tüfənginin lüləsini onun qulağına dirəyib atəş açdı, 
ayını oradaca öldürdü. 

Hiyləgər Cümə dönüb geriyə baxdı və bizim gülüb-gülmədi- 
yimizi bilmək istədi. Bizim razı qaldığımızı sifətimizdəki ifadədən 
başa düşən kimi, özü də qəhqəhə çəkib güldü və dedi: “Bizim yerdə 
biz ayını belə öldürdü!” “Siz onları necə öldürürsünüz? — deyə mən 
ondan xəbər aldım. — Sizin tüfənginiz yoxdur”. “Yox, tüfəng yoxdur, 
amma çox uzun oxlar var”. 

Ayı əhvalatı bizi məşğul edib bir qədər kefimizi açdı, lakin biz 
yenə də çox dalda bir yerdə idik, canavarlar bizim bələdçini çox didiş- 
dirmişdilər və nə edəcəyimizi bilmirdik. Canavarların ulaşması hələ 
də qulaqlarımda cingildəyirdi. Doğrudan da, Afrika sahilində eşit- 
diyim bağırtıdan sonra — mən bu barədə yuxarıda demişdim — bütün 
həyatımda belə qorxunc səslər eşitməmişdim. 

Canavarların ulaşması və gecənin yaxınlaşması bizi tələsməyə 
məcbur etdi, yoxsa biz Cümənin xahişlərinə qulaq asıb ayının dəri- 
sini soymağa başlasaydıq, çox gecikərdik. Doğrudur, ayı çox zorba 
idi və onun dərisini soyub götürməyə dəyərdi, lakin hələ qabaqda 
on milə qədər yolumuz var idi, bələdçi də bizi tələsdirirdi. Buna 
görə də biz ayını orada qoyub yolumuza davam etdik. 

Burada qar hər yeri örtmüşdü, lakin dağlarda olduğu qədər 
qalın və qorxulu deyildi. Sonra biz öyrəndik ki, aclıq çəkən yırtıcı 
heyvanlar yem tapmaq üçün dağlardan meşələrə, düzlərə enmiş və 
kəndlərə böyük ziyanlar vurmuşdular, əhalini qorxuya salmış, xeyli 
qoyun və at tələf etmiş, hətta neçə adamı da parçalamışdılar. 

Yolumuz qorxulu yerdən keçirdi. Bələdçimiz bu barədə bizə 
əvvəlcədən xəbər verib demişdi ki, əgər bu yerlərdə yenə də cana- 
var varsa, mütləq qabaqda onlara rast gələcəyik. Qabaqda hər 
tərəfdə meşə ilə əhatə olunmuş kiçik bir açıqlıq var idi. Meşənin 
arası ilə ensiz bir cığır dar yarğanın arasından keçərək kəndə çıxırdı. 
Biz də bu yolla gedib həmin kənddə gecələməyi qərara almışdıq. 

Biz qabaqdakı meşəyə daxil olanda günəşin batmasına yarım 
saat qalırdı, meşədən keçib açıqlığa çıxanda isə artıq günəş bat- 
mışdı. Bu birinci meşədə elə mühüm bir hadisə baş vermədi. 
Yalnız onu demək olar ki, uzunluğu yüz safenə qədər olan kiçik bir 
talada biz beş böyük canavar gördük, onlar bir-birinin ardınca 
sürətlə yoldan keçib getdilər, sanki, bir ovun dalınca qaçırdılar. 
Onlar bizi də heç görmədilər və bir qədərdən sonra tamamilə 
gözdən itdilər. 

Yeri gəlmişkən deyim ki, bələdçimiz çox qorxaq adam idi, buna 
görə də canavarları görən kimi bizə xəbərdarlıq edib dedi ki, hazır 
olun, çünki bunların ardınca yenə canavar görünə bilər. 

Biz özümüzü cəmləşdirdik və tüfənglərimizi də hazırladıq, lakin 
meşədən çıxıb bir mil yarım uzunluqdakı açıqlığa çatana qədər biz heç 
yerdə canavara rast gəlmədik. İndi bu açıqlıqda biz, doğrudan da, 
boylana-boylana gedirdik: gözümüzə dəyən birinci şey at ölüsü idi, 
onu canavarlar dağıtmışdı və indi də on ikiyə qədər canavar onunla 
bərk məşğul idilər, deyə bilmərəm ki, “yeyirdilər”, çünki cəmdəyin ətini 
çoxdan yeyib qurtarmışdılar, indi yalnız sümükləri gəmirirdilər. 

Biz onların bu ziyafətinə mane olmaq istəmədik, onlar da bizə 
bir o qədər əhəmiyyət vermədilər. Cümə çox istəyirdi ki, canavarları 
gülləyə bassın, lakin razı olmadım, çünki onsuz da qarşıda işimiz 
çox idi və daha da çoxala bilərdi. Biz açıqlığın heç yarısını keçmə- 
mişdik ki, birdən sol tərəfdən dəhşətli canavar ulaması eşidildi və 
bunun ardınca böyük canavar sürüsünün birbaşa üstümüzə gəldi- 
yini gördük. Sürüdəki canavarların çoxu cərgə ilə gəlirdi, elə bil, 
bunlar təcrübəli bir zabitin komandası altında irəliləyən nizami ordu 
idi. Mən bu yırtıcıları necə qarşılamağı bir o qədər də yaxşı bilmir- 
dim, lakin ağlıma gəldi ki, hamımızın sıx bir cərgə düzəltməsi ən 
yaxşı vasitədir. Elə belə də etdik. Çox ara vermədən dalbadal atəş 
aça bilmək üçün mən əmr etdim ki, cərgəyə düzülənlərin hamısı 
yox, hər iki nəfərdən biri atəş açsın, o birisi isə əgər canavarlar geri 

+ çəkilməsə, tüfəngi ikinci atəş üçün hazır saxlasın; sonra tapşırdım ki, 
toe 

birinci atəş açanlar tüfəngi doldurmaqla məşğul olmayıb, bellərin- 
dəki tapançaları çıxarıb hazırlasınlar. Bizim hərəmizin bir tüfəngi və 
iki tapançası var idi. Mən fikirləşdiyim qayda ilə, yəni iki nəfərdən bir 
növbə ilə, biz dalbadal altı dəfə atəş aça bilərdik. Lakin hələ buna 
ehtiyac yox idi, çünki birinci atəşdən sonra düşmən həm gurultudan, 
həm də tufənglərdən çıxan alovdan qorxaraq yerində mıxlanıb qal- 
mışdı. Canavarlardan dördü elə buradaca ölmüşdü. Qalanları isə 
yaralanmış olsalar da, qaçmışdılar, qarın üzərində onların qanının 
izi qalmışdı. Canavarlar atəş açılandan sonra dayandılar, lakin o saat 
geriyə çəkilmədilər. Bu zaman hekayə və nağıllarda eşitdiyim bir şey 
yadıma düşdü: belə deyirlər ki, ən yırtıcı heyvanlar da insanın 
səsindən qorxurlar. Mən dəstədəki adamlara bir ağızdan mümkün 
qədər bərk çığırmağı əmr etdim və hekayələrdə eşitdiyim əhvalatın 
müəyyən qədər doğru olduğuna inandım: canavarlar bizim səsimizi 
eşidəndə, həqiqətən, geri çəkilməyə başladılar. Bu zaman mən 
düşmənin ardınca ikinci atəş açmağı əmr etdim, düşmən o saat 
qaçdı və ağacların dalına girib gözdən itdi. 

Fürsətdən istifadə edib tüfənglərimizi doldurmağa başladıq, vaxtı 
itirməmək üçün biz həm də yolumuza davam edirdik, lakin tüfəng- 
ləri elə təzəcə doldurub qurtarmışdıq ki, qabaq tərəfdə meşədən 
çox dəhşətli və qarışıq bir səs eşitdik, bizim yolumuz da elə həmin 
səs gələn tərəfə idi. 

Gecə yaxınlaşırdı, hava getdikcə daha çox qaranlıqlaşırdı, bu 
isə bizim üçün olduqca əlverişsiz idi. Meşədən gələn səs daha da 
gurlaşırdı, biz bu səsin içində canavarların ulaşmasını aydın eşidirdik. 
Qəflətən qabağımıza üç sürü canavar çıxdı. Sürülərdən biri sol, biri 
sağ, biri də qabaq tərəfdən gəlirdi, sanki, biz canavarların mühasi- 
rəsinə düşmüşdük. Lakin onlar bizə hücum etmirdilər, biz də atları 
mümkün qədər bərk sürüb yolumuza davam edirdik, lakin yol çox 
xarab idi və atlar burada yalnız yortma yerişi ilə gedə bilərdilər. Biz 
bu qayda ilə yolumuzun üstündə olan ikinci meşənin girəcəyinə 
qədər getdik, lakin bir qədər də irəliləyib meşənin içərisinə gedən 
yola çatdıqda biz orada saysız-hesabsız canavar sürüləri gördük, 
bu da bizi çox heyrətə saldı. 

Birdən meşənin o biri tərəfindən güllə səsi eşidildi, oradan 
yəhərli-yüyənli bir at çıxdı və çaparaq ötüb getdi. Atın dalınca on 

yeddi canavar düşmüşdü. At canavarlardan çox qabaqda idi, lakin 
biz əmin idik ki, o, bu qayda ilə uzun müddət qaça bilməz, canavar- 
lar əvvəl-axır ona çatacaqdır, yəqin ki, sonra elə belə də olmuşdur. 
Meşədən atın çıxdığı dərədə biz çox dəhşətli bir mənzərə gördük: 
orada canavarların didib-dağıtdığı başqa bir atın və iki nəfər də ada- 
mın cəsədi var idi. Onlardan biri çox ola bilsin ki, həmin güllə atan 
adam idi. Çünki onun yanında boşalmış bir tüfəng var idi, lakin baş 
və gövdəsinin yuxarı hissəsi yeyilmişdi. 

Bu mənzərəni gördükdə bizi dəhşət bürüdü və nə edəcəyimizi, 
hansı tərəfə getmək lazım gəldiyini təyin edə bilmədik. Lakin cana- 
varlar bizi tezliklə müəyyən bir qərara gəlməyə məcbur etdi, çünki 
onlar təzə bir ov kimi bizi mühasirəyə almışdılar və əminəm ki, onlar 
üç yüzdən az deyildi. Bəxtimizdən, meşənin girəcəyində, yoldan bir 
az kənarda bir neçə böyük ağac yerə sərilmişdi. Görünür, bunları 
keçən yay fəslində kəsmiş və gəlib aparmaq üçün burada qoy- 
muşdular. 

Mən öz kiçik dəstəmi həmin bu ağacların dalına keçirtdim. Biz 
tələsirdik, mənim təklifimlə ən uzun gövdəli bir ağacın dalında üçbu- 
caq şəklində cərgələnib səngər düzəltdik, atları isə ortalığa saldıq. 

Yaxşı ki, belə etdik, çünki canavarlar elə o saat hücum etdilər, 
özü də bu, son dərəcə qızğın bir hücum idi. Onlar yüyürüb bizim 
daldalandığımız uzun ağacın üstünə sıçrayırdılar, sanki, bu saat onu 
ələ keçirəcəkdilər. Canavarları xüsusilə hirsləndirən və qəzəbləndi- 
rən bir də o idi ki, onlar bizim aramızdakı atları da görürdülər və 
əslinə baxsan, onların marıtladığı əsas hədəf də elə bu atlar idi. Mən 
öz dəstəmdəki adamlara yenə də əvvəlki qayda ilə iki nəfərdən bir 
atəş açmağı əmr etdim. Güllələr o qədər sərrast atılmışdı ki, elə bu 
birinci atəşdən xeyli canavar öldü, lakin bu kifayət etmədi, atəşi 
davam etdirmək və dalbadal atmaq lazım idi, çünki canavarlar açıq- 
dan-açığa bizə soxulurdular, dal tərəfdəki canavarlar qabaqdakıları 
irəli itələyirdi. 

İkinci atəşdən sonra bizə elə gəldi ki, deyəsən, canavarlar 
dayandı və mən ümid etdim ki, onlar indi tamamilə çıxıb gedər. 
Lakin bu hal çox uzun sürmədi, daldan başqa canavarlar özlərini 
yetirdilər. Biz tapançalardan iki dəfə onlara atəş açıb on yeddi və ya 
on səkkizini öldürdük. Yaralananları da bundan iki dəfə artıq olardı, 
lakin canavarlar yenə də əl çəkmir və irəli soxulurdular. 


301 


Daniel Defo 
DÜNYA ƏDƏBİYYATI KLASSİKLƏRİ 





$ 


Mən güllələrin hamısını az bir müddətdə atmaq istəmirdim, 
buna görə də öz nökərimi çağırdım — nökər deyəndə Cüməni 
nəzərdə tutmuram, çünki Cümə başqa işlə məşğul idi: o, tüfəngləri 
doldururdu, özü də o qədər cəld və sürətlə həm mənimkini, həm 
də öz tüfəngini doldurub hazır edirdi ki, onun bu işi lap fövqəladə 
görünürdü. Deməli, Cüməni yox, o biri nökərimi çağırdım və barıt 
qabını ona verib tapşırdım ki, daldalandığımız ağacın gövdəsi 
boyunca barıtdan səpsin və geniş bir xətt düzəltsin. O, mənim tap- 
şırığımı yerinə yetirib qurtaran kimi, canavarlar yenə də barıt xəttinin 
üstündən bizə hücum etdilər. Bu zaman mən əlimdəki doldurulma- 
mış tapançanı çaxdım və əmələ gələn qığılcımdan barıta od düşdü. 
Alov ağacın üstündəki canavarları yandırdı, onlardan altısı yerə 
sərildi, daha doğrusu, oddan qorxub kənara sıçrayarkən bizim ara- 
mıza düşdülər, biz də cəld onların nəfəsini kəsdik. Qalanları isə 
gecənin qaranlığında daha parlaq görünən alovdan o qədər qorx- 
muşdular ki, geri çəkildilər. Bu zaman mən atəş açmaq üçün bütün 
dəstəyə axırıncı dəfə komanda verdim, sonra isə hamımız yenə 
birağızdan qışqırdıq, canavarlar bunu eşidib geri döndülər. Ortalıqda 
iyirmiyə qədər yaralı canavar qaldı, onlar yerdə qıvrılırdılar, biz dər- 
hal qılıncları çıxarıb onları doğramağa başladıq, bundan isə məq- 
sədimiz o idi ki, onların ulayıb bağırması öz yoldaşlarını bizim tüfəng- 
lərin gurultusundan da yaxşı qorxudar. Belə də oldu: canavarlar 
qaçıb getdilər və bizi rahat buraxdılar. 

Biz altmışa qədər canavar öldürmüşdük və əgər gündüz olsay- 
dı, yəqin ki, daha çox qırardıq. Beləliklə, vuruşma meydanı düş- 
məndən təmizləndikdən sonra biz yolumuza davam etdik. Çünki 
hələ üç milə qədər də yolumuz var idi. Yol uzunu biz yenə də 
meşədən canavarların ulaşmasını bir neçə dəfə eşitdik, hətta bizə 
elə gəlirdi ki, ağacların arasında onların necə qaçdıqlarını da 
görürdük, lakin gözümüz qara düşmüşdü, buna görə də biz onları 
yaxşı görə bilmirdik. Təxminən, bir saatdan sonra biz kiçik bir 
şəhərə gəlib çatdıq və gecəni burada qalmağı qət etdik. Şəhərdə 
bir qarışıqlıq var idi, hamı silahlanmışdı. Məlum oldu ki, bir gün 
əvvəl canavarlar və bir neçə ayı gecə ikən şəhərə girib əhalini bərk 
qorxutmuşdur, buna görə də camaat bütün günü, xüsusilə gecə- 
lər silahlı növbə çəkməyə, mal-qaranı və özlərini qorumağa məc- 
bur olmuşdur. 

Ertəsi gün səhər bizim bələdçimizin halı çox xarablaşdı, cana- 
varların dişlədiyi əli və ayaqları o qədər şişdi ki, o daha bizimlə yola 
çıxa bilmədi, biz isə özümüzə başqa bələdçi tutmağa məcbur 
olduq. Bu yeni bələdçi ilə biz Tuluza qədər getdik. Bu yerlərin 
iqlimi isti, ərazisi gözəl, torpağı münbit idi, burada qar və canavar 
da yox idi. Yolda başımıza gələn əhvalatları Tuluzda nağıl edəndə 
bizə dedilər ki, dağların ətəyindəki böyük meşədə, xüsusilə hər yer 
qarla örtülü olduğu bir zamanda canavara rast gəlmək adi bir işdir. 
Ancaq hamı bir şeyə təəccüb edirdi ki, nə üçün bələdçimiz ilin belə 
bir sərt vaxtında bizi bu qədər çətin bir yolla hərləyib gətirmişdir və 
bizim sağ-salamat canavarların dişindən qurtulmağımızı hamı bir 
möcüzə hesab edirdi. Atları necə ortalığa alıb canavarlarla vuruş- 
duğumuz haqqında danışanda isə hamı bizi məzəmmət etdi, dedi- 
lər ki, belə bir vəziyyətdə canavarlar mütləq sizi dağıdardı, çünki 
onlar sizin dalınızdakı atları gördükləri və bunu yaxşıca bir ov hesab 
etdikləri üçün daha da qudurub sizdən əl çəkmirlərmiş. Yoxsa adi 
hallarda onlar lap birinci güllədən də qorxub çəkinirlər. Burada isə 
vəziyyət başqa cür olmuşdu, canavarlar həm ac olduqları, həm də 
atları gördükləri üçün hər növ təhlükəni unudub belə hücum 
edirlərmiş. Əgər biz onları arasıkəsilmədən tüfəng atəşi ilə və sonra 
da bantın partlayıb törətdiyi alovla qarşılamasaydıq, yəqin ki, hamı- 
mızı dağıdıb parça-parça edərdilər. Lakin biz əgər atlardan düş- 
məyib atəş açmış olsaydıq, canavarlar bir o qədər də qızışmazmış, 
çünki atın belində adam olanda canavarlar, adətən, bir o qədər 
də girişmirlər, təkcə atın özü olanda isə ona daha tez hücum edir- 
lər. Bundan başqa, bizə onu da dedilər ki, əgər atları özbaşına 
buraxmış olsaydıq, canavarlar onların dalınca düşər və biz də özü- 
müzü salamat qurtara bilərdik, çünki biz çox idik, hamımızda da 
odlu silah var idi. 

Mən özüm də heç ömrümdə belə bir qorxu keçirməmişdim, 
çünki bizi udmağa hazır olan bu üç yüz lənətə gəlmiş yırtıcının 
ağızlarını açaraq bağıra-bağıra üstümüzə gəldiyini görəndə, doğ- 
rusu, özümü həmişəlik məhv olmuş hesab etdim. Bir də axı mən 
kifayət qədər əzab və əziyyət görmüşdüm. Vəziyyəti belə görəndə 
fikirləşdim ki, bundan sonra mən daha bir də dağ yolu ilə səfərə 
çıxmaram, həftələrlə fırtınaya düşsəm də, dəniz yolu ilə səfərə çıxıb 
min mil yol getməyim bundan yaxşıdır. 

Fransadan keçərkən başıma gələn əhvalatlar haqqında danış- 
mayacağam, çünki danışmalı bir şey yoxdur, mənim deyəcəkləri- 
min hamısını başqa səyyahlar məndən də əvvəl və daha yaxşı nağıl 
ediblər. 

Mən Tuluzdan Parisə getdim, orada çox qalmayıb birbaş Kale- 
yə, oradan da Duvra yola düşdüm. Yanvarın 14-də, yəni ilin lap sərt 
və soyuq vaxtında vətənə gəlib çıxdım. 

İndi mən daha məqsədimə çatmışdım və tezliklə işləri öz 
yoluna qoyub bu yaxınlarda ələ keçirtdiyim var-dövlətə sahib 
oldum, çünki gətirdiyim pul kağızları üzrə mənə çatacaq məbləği 
gecikdirmədən verdilər. 

Kapitanın dul qalmış qoca və mehriban arvadı indi burada 
mənim ən birinci məsləhətçim və rəhbərim idi. Göndərdiyim pul 
üçün o, mənə minnətdar idi və mənim üçün əlindən gələni də 
əsirgəmirdi. Mən də bütünlüklə ona inandım və bir dəfə də olsun elə 
bir hadisə üz vermədi ki, mənim ona olan etibarım qırılsın və ya 
peşman olum. Bu xeyirxah, ağıllı qadının mənə münasibətində heç 
bir eyib və qüsur yox idi. 

Mən öz mallarımı və pulumu bu qadına tapşırıb yenə də Lissa- 
bona və oradan da Braziliyaya getmək haqqında fikirləşdim, lakin 
dini mülahizələr məni bundan saxladı. Mən hələ səyahətdə olar- 
kən, xüsusilə tənha həyat keçirdiyim zamanlarda katolisizmə 
şübhə ilə yanaşırdım. Mən onu da bilirdim ki, Braziliyaya getmək 
və orada həmişəlik qalmaq mənim işim deyildir, çünki oraya get- 
səydim, gərək, mənsəbimi də dəyişib katolisizmi qəbul edəydim, 
yoxsa əvvəl-axır orada mən öz əqidəmdən ötrü inkvizisiyanın əzab- 
larına düçar olardım. Buna görə də mən İngiltərədə qalmağı və 
imkan düşərsə, Braziliyadakı plantasiyamı da yerli-dibli satmağı 
qərara aldım. 

Mən bu barədə Lissabondakı köhnə dostuma məktub yazıb fik- 
rimi ona bildirdim, o isə mənə cavab verdi ki, bu məsələni elə orada 
həll etmək olar. Əgər mən icazə versəm, o, mənim adımdan mək- 
tub yazar və bunu plantasiyanı əvvəlki qəyyumların əvəzinə idarə 
edən iki tacirə xəbər verər, çünki, onun fikrincə, mənim hissəmi bu 
tacirlərə satmaq daha əlverişlidir. Mən bilirdim ki, Braziliyadakı 
həmin tacirlər çox varlıdır və plantasiyama da yaxşı qiymət verərlər. 
Kapitan da həmin tacirlərin məmnuniyyətlə mənim plantasiyamı 

alacaqlarına və başqa müştərilərdən dörd, beş min artıq pul verə- 
cəklərinə şübhə etmirdi. 

Mən qoca və köhnə dostumun məktubda göstərdiyi dəlilləri 
tamamilə inarıdırıcı hesab etdim və plantasiyamı almaq məsələsini 
tacirlərə təklif etməyi ona tapşırdım. Səkkiz ay sonra isə Portuqaliya- 
dan qayıdarı bir gəmi mənə məktub gətirdi. Dostum məktubda yaz- 
mışdı ki, tacirlər təklifi qəbul etmişlər və mənə otuz üç min qızıl 
verməyi özlərinin Lissabondakı nümayəndələrinə tapşırmışlar. Mən 
də, öz növbəmdə, Lissabondan mənə göndərilmiş və qayda-qanun- 
la tərtib edilmiş satıb-alma kağızını imzaladım və qoca dostum kapi- 
tana göndərdim, o isə mənə otuz üç min pulun çekini göndərdi. 
Birdəfəlik verilmiş bu məbləğdən əlavə, tacirlər söz vermişdilər ki, 
hər il plantasiyanın mədaxilindən yüz moydor kapitana versinlər, 
kapitan vəfat etdikdən sonra isə bu pulu ildə əlli moydor hesabı ilə 
onun oğlu almalı idi. 

Mənim təsadüfi hadisələr və sərgüzəştlərlə dolu olan taleyimin 
öz əli ilə bu dünyada çox nadir tapılan şeylərdən seçilib düzəlmiş 
alabəzək bir quraşdırmaya bənzəyən, çox ağılsız başlanmış, lakin 
gözlənildiyindən daha xoşbəxt qurtarmış həyatımın birinci dövrü 
belə bitdi. 

Oxucu, yəqin, belə düşünəcəkdir ki, belə bir yaxşı həyata çat- 
dıqdan sonra mən daha özümü təsadüfi hadisələrin ağuşuna atma- 
ram. Əgər şərait mənə müvafiq gəlsəydi, bu, belə də olacaqdı, lakin 
sərgərdan həyata alışmışdım, ailəm, qohumlarım yox idi və hətta 
varlanmağıma baxmayaraq, tanışlarım da çox deyildi. Buna görə də 
Braziliyadakı malikanəmi satmış olsam da, mən bu ölkəni heç vaxt 
fikrimdən çıxarda bilmirdim, mən yenə də səyahətə çıxmaq və 
xüsusilə öz yaşadığım adaya gedib baxmaq istəyirdim ki, görüm o 
bədbəxt ispaniyalılar yenə də oradadırlarmı və bizim adada qoyub 
gəldiyimiz yaramaz matroslar onlarla necə rəftar edirlər. 

Sədaqətli dostum kapitanın dul qalmış qoca arvadı məni bu 
fikirdən əl çəkməyə inandırdı və mən, demək olar ki, yeddi il heç bir 
yerə səyahət etməyib İngiltərədə yaşadım. Bu müddət ərzində mən 
qardaşlarımdan birinin iki oğlunu öz himayəmə götürüb tərbiyə 
etdim. Onlardan böyüyünün özünün bir qədər vəsaiti var idi, mən 
də onu bir zadəgan kimi tərbiyə edib böyüdürdüm. Özünə də 
müəyyən bir məbləğ ayırmışdım ki, sonra o, bunu alıb öz əlindəki 

+ kapitala əlavə etməli idi. O biri oğlanı isə dənizçiliyə hazırlayırdım. 
лә. 
Beş ildən sonra gördüm ki, о, çox ağıllı, cəsarətli bir dənizçi olmuş- 
dur, buna görə də xüsusi və yaxşı gəmi hazırlatdırdım, onun ixti- 
yarına verib dənizə göndərdim, ancaq, lap qoca vaxtımda bu gənc 
dənizçinin ucbatından başıma bir çox başqa yeni macəralar gəldi. 
Bu müddət ərzində İngiltərədə yaşayıb mənim üçün təzə olan 
bu mühitə alışdım, ən başlıcası isə budur ki, evləndim, özü də bu 
evlənməyim bir o qədər də xeyirsiz olmadı və mənim üçün hər 
cəhətdən müvəffəqiyyətli keçdi. Evlənəndən sonra ev-eşik sahibi 
oldum, özümün də üç uşağım - iki oğlum və bir qızım oldu. 

İkinci hissə 


Belə bir xalq məsəli var: südlə gələn sümüklə çıxar. Deyim ki, 
mənim həyatımın tarixçəsi bu məsəlin doğru olduğunu bütünlüklə 
təsdiq edir. Əgər nəzərə alınsa ki, otuz beş il ərzində mən nə qədər 
imtahanlardan çıxmışam, başım xeyli müsibət çəkib, ömrümün, 
yəqin ki, çox az bir hissəsini — cəmi yeddi ilini sakit və rahat yaşa- 
mışam, nəhayət, mənim qocalığım nəzərə alınsa, özüm də yada 
salıb xatırlatsam ki, mən orta təbəqənin həyatının bütün növlərinə 
yaxşıca bələdəm və bunlardan hansının insanı daha asanlıqla xoş- 
bəxt edə biləcəyi də mənə məlumdur, o halda belə zənn etmək 
olardı ki, əvvəllər dediyim kimi, dünyaya gəldiyim ilk gündən məni 
əsir etmiş avaralığa təbii meyil gərək məndə azalaydı, bu meylin 
müvəqqəti və gəldi-gedər cizgiləri gərək çoxdan buxarlanıb fikrim- 
dən çıxaydı, yaxud da gərək, heç olmasa, coşmayaydı, bir qədər 
qatılaşıb sakitləşəydi və bu altmış bir yaşımda gərək məndə otu- 
raq həyata meyil və həvəs əmələ gələydi, həyatımı və bütün var- 
yoxumu təhlükəyə sürükləyən macəralardan da məni çəkindirib 
saxlayaydı. 

Onu da deyim ki, adətən, insanı hər şeydən əl çəkib, uzaq yer- 
lərə səfərə getməyə məcbur edən səbəb var-dövlət qazanmaq arzu- 
sudur ki, bunun da mənə dəxli yox idi, çünki var-dövlət əldə etmək 
mənim üçün əbəs idi, onu axtarmağa da ehtiyacım yox idi. Əgər 
mən əlavə on min funt-sterlinq qazanmış olsaydım, fərqi yoxdur, 
mən indikindən daha varlı ola bilməzdim, zira, mənim həm özüm 
üçün, həm də saxlayıb təmin etdiyim adamlar üçün kifayət qədər 
pulum ҹаг idi. Həm də mənim kapitalım açıq-aydın artırdı, mən 
hətta gəlirimin hamısını xərcləyib qurtara bilmirdim, əlbəttə, əgər 
evdə çoxlu xidmətçi saxlasaydım, minik və sürücüm olsaydı, əylən- 
cəyə uyub kef çəksəydim, bəlkə də, gəlirimi bunlara və buna bən- 
zər başqa şeylərə sərf edərdim, amma belə şeylər haqqında mənim 
heç bir təsəvvürüm yox idi və onlara heç əvvəldən də meylim olma- 
yıbdır. Mənimki o idi ki, indi gərək sakitcə oturaydım evimdə, əlimdə 
olan varidatdan istifadə edəydim, dövlətimin getdikcə necə artdı- 
ğına baxıb ləzzət çəkəydim. 

Amma bütün bu mülahizələrin heç biri mənə zərrə qədər təsir 
göstərmədi və məni içəridən dingildədən səyahət və macəra mey- 
lini boğa bilmədi, bu meyil isə getdikcə məndə daha da şiddətlə- 
nib daimi xəstəliyə çevrildi. Adada qoyub gəldiyim plantasiyamı və 
adamları yenidən görmək arzusu məndə xüsusilə güclənmişdi. Mən 
öz adamı hər gecə yuxuda görürdüm, gündüzlər isə bu xəyal məni 
tərk etmirdi. Bu fikir məndəki o biri fikirləri elə üstələmişdi və təsəv- 
vürümdə bu fikirlə o qədər uğraşırdım ki, hətta yatanda yuxumda 
da bu barədə danışıb sayıqlayırdım. Sözün qısası, adaya gedib baş 
çəkmək fikrini heç nə mənim başımdan çıxara bilmədi, bu fikir danı- 
şıq zamanı mənim söhbətlərimdə də o qədər tez-tez gözlənilmə- 
dən pırtlayıb ortalığa çıxırdı ki, mənimlə danışan adamları da yorub 
təngə gətirirdi, məsələ bunda idi ki, mən başqa heç bir şeyin haq- 
qında danışa bilmirdim: nədən başlasam, mətləbi həmin fikrin üstü- 
nə gətirib çıxarırdım, mən hamının zəhləsini tökmüşdüm və bunu 
özüm də açıqca hiss edirdim. 

Ağıllı adamlardan çox tez-tez eşitmişdim ki, qarabasma və cin- 
şəyatin görünməsi haqqındakı hər cür söhbətlər xəyalın coşqun- 
luğu və fantaziyanın gərgin işləməsi nəticəsində yaranır, əslində isə, 
heç bir cin-şəyatin və ya gözə görünəsi ruh yoxdur. Onların dedi- 
yinə görə, adamlar bəzən ölmüş dostları və tanışları ilə keçmiş söh- 
bətlərini yada salanda onları öz təsəvvürlərində o qədər aydın can- 
landırırlar ki, bəzən lap fövqəladə hallar əmələ gəlir və bu adamlar elə 
xəyal edirlər ki, öz dostlarını və ya tanışlarını, guya, doğrudan, görür- 
lər, onlarla danışırlar və onlar da cavab verirlər, amma, əslində, bun- 
ların heç biri həyatda baş vermir, həqiqət deyildir bütün bunlar, 
yalnız o adamlara belə görünür. 

Mən özüm heç indi də bilmirəm ki, cin-şəyatin və ya ruh, doğru- 
danmı, var, yoxsa yoxdur, adamlar öləndən sonra başqa cür bir də 
bu dünyaya dönə bilir, yoxsa yox və ümumiyyətlə, əsəblərin korlan- 
mağından, xəstə beyinin sayıqlamasından və müxəyyələnin pozul- 
mağından başqa bu cür söhbətlərin daha ciddi bir əsası olub-olma- 
dığı da mənə məlum deyildir, lakin mənim bildiyim budur ki, xəya- 
lm məni bəzən o yerə aparıb çıxarırdı ki, mən özümü adada hiss 
edirdim, mənə elə gəlirdi ki, dayanmışam adadakı qalanın yaxınlı- 
ğında, guya, qoca ispaniyalı, Cümənin atası və adada qoyub gəldi- 
yim qiyam etmiş dənizçilər də mənim qarşımda dayanmışlar. Mənə 

elə gəlirdi ki, onlarla danışıram və özlərini də çox aydınca görürəm, 
elə bil, gəlib dayanıblar gözümün qabağında. Bütün bu lövhələr 
xəyalımda o qədər canlı görünürdü ki, bəzən mən özüm də çaşır- 
dım və məni vahimə basırdı. Bir dəfə yuxuda heyrət ediləcək dərə- 
cədə aydıncasına gördüm ki, birinci ispaniyalı, bir də Cümənin atası 
dayanıblar qarşımda və üç dəniz quldurunun iyrənc hərəkətləri 
barədə nağıl edib deyirlər ki, bu quldurlar bizdən sonra oradakı 
ispaniyalıların hamısını qırmaq istəmiş və ispaniyalıları acından 
öldürmək məqsədilə onların saxladığı bütün ərzaq ehtiyatını yandı- 
rıb məhv etmişlər. Bütün bunların barəsində mən heç nə eşitmə- 
mişdim və heç bir xəbər almamışdım, amma, bununla birlikdə, 
yuxuda gördüyüm bu əhvalatların, həqiqətən, baş verdiyi sonra 
məlum oldu. Yuxuda isə mən adada qoyub gəldiyim adamları gör- 
düyüm ana qədər, bütün bu əhvalatları o qədər açıq-aydın seyr 
eləyib hər şeyin həqiqətə uyğun olduğuna elə inanmışdım ki, indi 
bunların həqiqət olmadığına məni inandırmaq mümkün deyildi. 
Hələ onu deyim ki, yuxuda ispaniyalının şikayətlərini dinləyəndə 
mən xeyli hiddətlənmişdim və qəzəbimdən müdqəssirləri çox sərt 
mühakiməyə çəkib cəzalandırmışdım, onları dindirib qurtaran kimi 
əmr etmişdim ki, üçü də asılsın. Bütün bu əhvalatların hamısının 
həqiqətə nə dərəcə də uyğun olub-olmadığı sonra — vaxtı gələndə 
aydınlaşacaqdır. Hələlik onu deyim ki, hərçənd, mən bilmirəm ki, 
bütün bu nağıl etdiyim əhvalatları yuxuda görməyə məni vadar 
edən nədir və hansı səbəbdən mən bu cür fikirlərə və mülahizələrə 
gəlib çıxmışam, amma burası var ki, yuxuda gördüklərimin çoxu 
doğru imiş. Mən deyə bilmərəm ki, yuxuda gördüklərim bütün 
təfərrüatı ilə başdan-başa doğrudur, amma bütünlükdə bu gördü- 
yüm yuxuda düzgün olan şey o qədər çox idi, üç nəfər əclafın iyrənc 
və alçaq hərəkəti həqiqətdə olduğuna o qədər uyğun idi ki, mən 
özüm də buna heyrət etdim və sonra, doğrudan, həmin üç nəfəri 
mən çox möhkəm cəzalandırmalı oldum. İş elə idi ki, hətta əgər 
mən onları asdırsaydım, yenə də Allahın və bəşəriyyətin qanunları 
qarşısında ədalətlə və düzgün hərəkət etmiş olardım. 

Nə isə, bunlar qalsın bir tərəfə, qayıdıram öz hekayətimə. Mən 
bir neçə il bu qaydada yaşadım, fikrim-zikrim də elə əvvəlki idi. Heç 
bir özgə şey mənə zövq vermirdi, vaxtımı heç nə ilə xoş keçirə bil- 
mirdim, heç bir əyləncəm yox idi, mən yalnız adanın xəyalı ilə 

+ yaşayırdım. Mənim nə fikirdə olduğumu duyan arvadım bir dəfə 
toe 

axşamtərəfi dillənib dedi ki, onun fikrincə, deyəsən, mənim qəlbim- 
də yuxarıdan – ilahidən gələn bir səs eşidilir və bu səs yenidən ada- 
ya qayıtmağı mənə əmr edir. Lakin buna mane olan, arvadımın 
dediyinə görə, yeganə əngəl odur ki, mənim arvadım və uşağım 
var və onların qarşısında öz borcumu yerinə yetirməliyəm. Sonra 
arvadım dedi ki, məndən ayrı düşməyi heç fikrinə də gətirə bilməz. 
Amma o, tamamilə əmindir ki, əgər günü sabah o, yəni arvadım 
ölsə, mən, hər şeydən əvvəl, yığışıb adaya səfər edəcəyəm və bu 
səfər məsələsi mənim barəmdə yuxarıda — Allahın dərgahında 
çoxdan həll olunubdur, belə olan surətdə, o istəmir ki, mənə mane 
olsun. Elə buna görə də əgər mən, doğrudan, bu səfər məsələsini 
zəruri sayıramsa və getməyi qət etmişəmsə... — sözünün bu yerində 
arvad gördü ki, mən onun dediklərinə diqqətlə qulaq asıram və 
gözümü ondan çəkmirəm; bu vəziyyət arvadı bir qədər karıxdırdı 
və o sözünü kəsdi. Mən ondan nə üçün sözünü yarımçıq kəsdiyini 
soruşdum və davam etməsini xahiş etdim. Lakin mən hiss etdim ki, 
о, çox həyəcanlanmışdı və gözləri yaşarmışdır. Mən sözə başladım: 
“De görüm, əzizim, sən istərdinmi ki, mən gedəm?” “Yox, — deyə 
o, mehribanlıqla cavab verdi, — mən belə bir istəkdən çox uzağam. 
Yox, əgər sən qət etmisən ki, gedəcəksən, o halda sənə mane 
olmaqdansa, səninlə getməyim yaxşıdır. Hərçənd, mən onu da fikir- 
ləşirəm ki, sən yaşda və sənin vəziyyətində belə bir səfər haqqında 
düşünmək çox xatalı işdir, — deyə arvadım gözü yaşarmış halda 
davam edirdi, — amma, bir halda ki, qismət belədir, mən səni tək 
buraxmaram. Göylərin iradəsi belədirsə, müqavimət göstərmək 
əbəsdir. Həm də ki sənin adaya getməyini göylər istəyirsə, bu, 
mənim üçün də bir göstərişdir və bu göstərişin mənası odur ki, 
mənim vəzifəm səninlə getmək, yaxud işi elə düzəltməkdir ki, hər 
halda, mən sənə mane olmayam”. 

Arvadımın mehribanlığı və qəlbinin yuxalığı məni bir qədər köv- 
rəldib ayıltdı, öz hərəkətlərimi və başımda hərlənən fikirləri bir qədər 
götür-qoy edib düşündüm, səyahətlərə olan ehtirasımı cilovlayıb 
özümü ələ aldım və başladım öz-özlüyümdə mülahizə etməyə ki, 
yaxşı, bütün ömrü məhrumiyyətlər və əzab-əziyyət içində keçmiş və 
axırdan-axıra təsadüfən xoşbəxtliyə çatmış altmışyaşlı bir adam üçün 
yenidən macəra axtarmağın və öz taleyini təsadüflərin ixtiyarına 

tapşırmağın nə mənası ola bilər? Hamıya da məlumdur ki, belə 
işlərə ancaq cavanlar və yoxsullar baş qoşar. 

Mən üzərimə düşən yeni vəzifələr haqqında da düşünürdüm, 
fikirləşirdim ki, arvadım var, uşağım var, arvadın boynunda bir uşaq 
da var — müxtəsər ki, həyatın mənə bəxş edə biləcəyi hər nemətim 
vardır, puldan ötrü özümü təhlükəyə atmağa da heç bir ehtiyacım 
yoxdur. Özümlə danışıb deyirdim ki, yaşım artıq keçibdir. İndi 
mənim o vaxtım deyildir ki, varidatımı artırmaq haqqında düşü- 
nəm, əksinə, mənə yaraşar fikirləşəm ki, tezliklə mən bu əlimdə 
olan var-dövlətdən ayrılmalıyam. Arvadımın dediyi sözlər haqqında 
da düşünürdüm – göylərin iradəsi belədir və buna görə də mən 
adaya getməliyəm. Amma şəxsən mən buna bir o qədər də əmin 
deyildim. Buna görə də xeyli düşünüb daşınandan sonra mən öz 
arzu və xəyalımla mübarizəyə başladım və axırı da onunla qurtardı 
ki, özüm-özümü inandırıb qane elədim və ayıldım, əslində, elə 
mənim yerimə hər kəs olsaydı, bu vəziyyətdə belə hərəkət edərdi. 
Müxtəsər, öz arzularımı cilovlayıb boğdum, onlara ağlın verdiyi 
dəlillərin köməyi ilə qalib gəldim, belə sağlam və inandırıcı dəlillər 
isə mənim o zamankı vəziyyətimdə istənilən qədər var idi. Xüsusilə, 
çalışırdım ki, fikirlərimin istiqamətini dəyişib başqa şeylər haqqında 
düşünəm və bu məqsədlə də özümə yeni bir məşğuliyyət axtarıb, 
təzə bir işə başlamağı qərara aldım, elə bir iş ki məni adaya get- 
mək xəyalından yayındırsın, çünki mən görür və hiss edirdim ki, 
adaya səfər etmək xəyalı məni başlıca olaraq, o zaman məşğul edir 
ki, ya bekar qalıb veyllənirdim, ya da ki, ümumiyyətlə, əlimdə vacib 
bir işim olmurdu. 

Bu məqsədlə mən Belford qraflığında kiçik bir ferma satın aldım 
və oraya köçüb getməyi qət elədim. Fermada çox da böyük olmayan 
bir ev var idi, oradakı təsərrüfatı da xeyli yaxşılaşdırmaq olardı. Belə 
bir məşğuliyyət mənim meyil və imkanlarıma hər cəhətdən uyğun 
gəlirdi, həm də bu yer dəniz sahilinə yaxın deyildi. Mən orada 
tamam sakit və arxayın yaşaya bilərdim, çünki uzaq səfərləri yadıma 
sala biləcək gəmiləri, ya da dənizçiləri orada görməyəcəkdim. 

Mən öz fermama köçdüm, ailəmi də oraya köçürtdüm, kotan, 
mala, araba, furqon, at, inək, qoyun aldım və çox ciddi surətdə işə 
girişdim. Yarım ildən sonra mən bu kənddə əsl təsərrüfat sahibi 
oldum. Mən burada bütün fikrimi-zikrimi cəmləyib fəhlələrə nəzarət 

o edirdim, torpağın şumlanıb hazırlanmasına, çəpərlərin çəkilməsinə, 
təzə ağacların salınmasına və s. bu kimi işlərə baş çəkirdim. Mənə 
belə gəlirdi ki, həyatında yalnız əzab-əziyyətlə qarşılaşmış olan 
mənim kimi adam üçün bu ən münasib və rahat həyat tərzidir. 

Mən öz torpağımın sahibi idim — icarə haqqı vermirdim, heç bir 
əlavə şərt və ya öhdəlik məni sıxmırdı, öz arzuma görə istədiyimi tikə 
bilərdim, yaxud da söküb qoyardım yerə, elədiyim işlərin və təzə 
təşəbbüslərimin hamısı mənim və ailəmin xeyrinə idi. Uzaq səyahət 
və səfərlərdən imtina etməyin mənə heç bir zərəri və narahatçılığı 
olmadı. İndi, mənə elə gəlirdi ki, atamın bir zaman mənə çox qızğın- 
lıqla məsləhət gördüyü həyat və yaşayış həddinə çatmışam, bu, 
həyatın elə bir şad və fərəhli mərhələsidir ki, şair kənd həyatını 
tərənnüm edəndə o barədə demişdir: 


O həyat qayğısızdır, azaddır hər qüsurdan, 
Qocası xəstələnməz, gənci azmaz yolundan. 


Lakin bu fərəhli və şad günlərimin lap yaxşı yerində mənə elə 
bir fəlakət üz verdi ki, onun ağır zərbəsi nəinki mənim həyatımı alt- 
üst elədi, həmçinin mənim uzaq səyahətlər və səfərlər barədəki 
xəyallarımı da yenidən oyadıb canlandırdı. Həm də bu xəyallar, son- 
radan geri qayıdan xəstəlik kimi, bu dəfə məni qarşısıalınmaz bir 
qüvvə ilə daha möhkəm xırpaladı. İndi heç bir qüvvə bu xəyalları 
məndən rədd edib kənara qova bilməzdi. Mənə üz vermiş fəlakət isə 
arvadımın ölümü idi. 

Mən burada arvadımın ölümünə mərsiyə yazmaq və onun 
bütün ləyaqətlərini təsvir etmək fikrində deyiləm və ümumiyyətlə, 
matəm nitqi irad edib cinsi-lətif və zəif məxluq olan qadınlara 
yaltaqlanmağa da hazırlaşmıram. Yalnız onu deyəcəyəm ki, arvadım 
mənim bütün işlərimin canı idi, mənim bütün işlərimin və bütün 
təşəbbüslərimin mərkəzində dayanırdı, öz ağıllı məsləhətləri ilə 
həmişə məni, yuxarıda dediyim kimi, beynimdə qaynaşan ağılsız və 
təhlükəli planlardan ayırır, rahat və sakit həyata qaytarırdı, o, mənim 
yorğun və mütərəddid ruhumu sakitləşdirməyi bacarırdı, onun göz 
yaşları və xahişləri anamın göz yaşlarından, atamın nəsihətlərindən, 
dostlarımın məsləhətlərindən və mənim öz ağlımın irəli sürdüyü 
bütün dəlillərdən daha çox mənə təsir edirdi. 

Mən ona güzəştə gedəndə özümü xoşbaxt hiss edirdim, indi üz 
vermiş bu itki isə məni tamam məyus edib çaşbaş salmışdı. 

Onun ölümündən sonra ətrafdakı hər şey mənə kədərli və 
yararsız görünməyə başladı. Mən düşündükcə daxilən özümü bu 
yerlərdə ilk dəfə Braziliya sahilinə ayaq basarkən o kimsəsiz meşə- 
lərdə olduğundan daha çox yad hiss edirdim və indi məni xidmət- 
çilər əhatə etsə də, eyni dərəcədə özümü adada yaşadığım vaxtın- 
dan daha çox kimsəsiz və yalqız hesab edirdim. Bilmirdim, nəyi 
edim, nəyi etməyim. Mən görürdüm ki, adamlar ətrafımda necə 
hərlənib-dolanırlar, onların bəziləri gündəlik çörək üçün zəhmət 
çəkib işləyirdi, bəziləri isə qazandıqlarını iyrənc əxlaqsızlığa, yaxud 
bihudə və mənasız kefə xərcləyirdi, amma hər iki halda bu adamlar 
eyni dərəcədə zavallı idi, çünki onların can atdığı məqsəd daima 
onlardan uzaqlaşırdı. Eyş-işrət dalınca qaçan adamlar hər gün öz 
əxlaqsız hərəkətlərindən doyuncaya qədər zövq alır və yalnız öz 
həyatlarının sonrakı peşmançılığı və heyifsilənmək üçün material 
toplayırdılar, zəhmət adamları isə öz qüvvələrini bir parça çörək 
uğrunda hər gün mübarizəyə sərf edirdilər. Həyat bu cür keçirdi, 
ələm və kədər daim bir-birini əvəz edirdi, bu adamlar yalnız ona 
görə yaşayırdılar ki, işləsinlər və ona görə işləyirdilər ki, yaşasınlar, 
sanki, gündəlik çörəyi qazanmaq onların çox əziyyətli həyatlarının 
yeganə məqsədi idi və sanki, həyatda zəhmətin də yeganə məqsədi 
elə çörək əldə etməkdən ibarət imiş. 

O zaman mən adada olarkən öz səltənətimdə hökmranlıq etdi- 
yim günlərdəki həyatımı yadıma salırdım, orada mən özümə lazım 
olandan artıq taxıl əkib-becərmirdim, qədərindən artıq keçi saxla- 
mırdım, pul isə sandıqda qalıb paslanırdı və iyirmi ilin ərzində bir dəfə 
də olsun, sandığı açıb o pula baxmağı özümə sığışdırmamışdım. 

Bütün bu müşahidələr, əgər onlardan ağıllı və dinin göstərdiyi 
qaydada nəticələr çıxarsaydım, əlbəttə, gərək məni başa salaydı ki, 
tam xoşbəxtliyə çatmaq üçün bu dünyada yalnız kef və ləzzət axtar- 
maq lazım deyildir, həyatın məğzini və əsl məqsədini təşkil edən 
xoşbəxtlik daha yüksək, daha mənalıdır və biz elə bu dünyanın 
özündə o xoşbəxtliyə çata bilərik, yaxud da ona çatmağa ümid bəs- 
ləyə bilərik. 

Lakin mənim ağıllı və müdrik məsləhətçim daha sağ deyildi, indi 
mən sükançısı olmayan, küləyin qovub apardığı gəmiyə bənzəyirdim. 

+ Fikir və düşüncələrim yenə əvvəlki mətləbin üzərinə qayıtmışdı, 
лл. 

uzaq ölkələrə səyahət xəyalım yenidən başımda dirçəlib məni 
gicəlləndirməyə başlamışdı. Əvvəllər mənim üçün sadə və təmiz 
zövq mənbəyi olan hər şeyin – fermanın, bağın, mal-qaranın, ailə- 
nin indi mənim gözümdə heç bir mənası qalmamışdı və öz cazibə- 
darlığını itirmişdi. Xar adam üçün musiqi, dad bilməyən adam üçün 
yemək nədirsə, indi bütün bunların hamısı mənim üçün, təxminən, 
elə bir şey idi, sözün qısası, mən təsərrüfatdan əl çəkməyi, öz fer- 
mamı icarəyə verib Londona qayıtmağı qərara aldım. Bir neçə aydan 
sonra elə belə də etdim. 

Londona köçüb gəlmək mənim ruhi müvazinətimi yaxşılaşdır- 
madı. Mən bu şəhəri sevmirdim, mənim burada görüləsi heç bir işim 
yox idi və mən bu şəhərin küçələrində laqeyd halda veyllənirdim, 
belə avara adamlar haqqında yalnız onu demək olar ki, o, bu dünyaya 
lap nahaq gəlibdir, heç kimə də faydası dəyməz, onun varlığı ilə yoxlu- 
ğunun da heç kimə dəxli yoxdur. Həmişə fəal həyat tərzi keçirmiş 
mənim kimi adam üçün öz vaxtını bu cür boş keçirib avaralanmaq 
son dərəcə cansıxıcı bir iş idi və tez-tez öz-özümə deyirdim: “Həyatda 
veyllənib avaraçılıq etməkdən daha alçaq bir vəziyyət yoxdur”. Doğ- 
rudan da, vaxtilə bir taxtanı iyirmi altı günə yonub hazırlayanda mənə 
elə gəlirdi ki, vaxtımı çox səmərəli keçirmişəm. 

1693-cü ilin əvvəlində qardaşoğlum Bilbaoya ilk kiçik səfə- 
rindən evə qayıtdı, bu, qardaşlarımdan birinin, əvvəl dediyim kimi, 
həmin kiçik oğlu idi ki, mən onu dənizçiliyə hazırlayıb, gəmi kapi- 
tanı etmişdim. Qardaşoğlum yanıma gəlib bildirdi ki, tanış tacirlər 
mal gətirmək üçün Şərqi Hindistana və Çinə getməyi ona təklif edir- 
lər. Sonra o dedi: “Əmican, əgər mənimlə getsəydiniz, yolda mən 
sizi Öz adanızın yanından keçəndə düşürərdim, çünki biz Braziliyaya 
da getməliyik”. 

Gələcək həyatım və gözəgörünməyən dünyanın varlığını sübut 
edən ən inandırıcı dəlil odur ki, elə bizim yaşadığımız bu dünyanın 
özündə bəzən zahiri səbəblər bir-birinə çox tuş gəlir və bizə təlqin 
edir ki, qəlbimizdə tamam müstəqil yaratdığımız və heç kəsə bildir- 
mədiyimiz fikirlər bizdən necə tələb edirsə, o cür də hərəkət edək. 

Məsələn, qardaşoğlum məndə səyahətlərə qızğın meylin yeni 
bir qüvvə ilə baş qaldırdığını qətiyyən bilmirdi, mən də qətiyyən göz- 
ləmirdim ki, o, belə bir təkliflə yanıma gələcəkdir. Elə həmin günün 

səhəri mən xeyli düşündükdən sonra belə qərara gəlmişdim ki, 
gedim Lissabona və orada köhnə dostum kapitanla məsləhətləşim, 
əgər o lazım bilib məsləhət görsə, gedərəm oradan adaya və ora- 
da qoyub gəldiyim adamların başına nə iş gəldiyini görüb-öyrənə- 
rəm. Bu məqsədlə mən adada yaşamaq üçün İngiltərədən oraya 
adam köçürmək haqqında öz aləmimdə layihələr tərtib edib düzəl- 
dirdim, torpağa patent almaq istəyirdim və başqa bu kimi qəribə 
şeylər haqqında fikirləşirdim. Elə bu vaxt qardaşoğlum gəlib çıx- 
mışdı və Şərqi Hindistana gedərkən yolüstü məni də adaya düşür- 
məyi təklif edirdi. 

Nəzərlərimi çox diqqətlə ona zilləyib soruşdum: “Hansı şeytan 
səni bu təhlükəli fikrə yönəldibdir?” Mənim bu sualım qardaşoğ- 
lumu əvvəlcə heyrətləndirib çaşdırdı, amma bir qədər sonra o hiss 
elədi ki, təklifi məni çox da narazı salmayıb və ürəklənib dedi: “Ümid 
edirəm ki, dediyim fikir, gərək, təhlükəli olmasın, sizin üçün isə bir 
zamanlar bu dünyadakı monarxların əksəriyyətindən daha xoşbəxt 
və gözəl padşahlıq etdiyiniz adadakı adamları, onların həyatını 
görmək, zənnimcə, yəqin ki, maraqlı olar”. 

Müxtəsər, onun layihəsi, mənim əhvali-ruhiyyəmə, yəni məndə 
baş qaldırmış, haqqında yuxarıda təfsilatilə danışdığım fikir-xəyallara 
tamam uyğun gəlirdi, elə buna görə mən də ona Bir-iki kəlmə ilə 
cavab verib dedim ki, əgər o, öz tacirləri ilə danışıb, onları razı salsa, 
mən onunla getməyə hazıram, ancaq, bəlkə də, heç adadan o yana 
gedəsi olmadım. Qardaşoğlum soruşdu: “Yəni siz yenə orada qal- 
maq istəyirsiniz?” Mən dedim: “Məgər sən geri qayıdanda məni ada- 
dan götürə bilməzsən?” O cavab verib dedi ki, tacirlər çox qiymətli 
malla yüklənmiş ağır gəmidə onun belə bir dövrə vurmağına heç 
cür razı olmazlar, çünki bu yola ən azı bir ay artıq vaxt gedər, bəlkə 
də, hələ üç-dörd ay çəkər. Sonra qardaşoğlum əlavə edib dedi: “Hələ 
bu qalsın bir yana, işin o biri tərəfi də var axı. — Bəlkə, mən fəlakətə 
uğradım və heç sizin dalınızca qayıdası olmadım, onda necə, deməli, 
siz adada əvvəlki vəziyyətdə qalacaqsınız?” 

Qardaşoğlumun bu fikri çox tutarlı idi. Amma biz ikilikdə fikir- 
ləşib dərdə əlac tapdıq: belə qərara gəldik ki, quraşdırıla bilən bir 
qayığı hissələr halında gəmiyə götürək, özümüzlə bərabər aparaca- 
ğımız iki-üç dülgərin köməyi ilə adada bir neçə günə hissələri 
quraşdırıb qayığı suya buraxmaq mümkün olsun. 

Mən bu məsələni fikirləşib götür-qoy etməyi çox da uzatmadım. 
Qardaşoğlumun gözlənilməz təklifi mənim öz fikir və meylimə o 
qədər uyğun idi ki, onu qəbul etməyimə heç nə mane ola bilməzdi. 
Digər tərəfdən, arvadımın ölümündən sonra mənə qayğı göstərən 
elə bir adam yox idi ki, məni dilə tutub, bu və ya başqa cür hərəkət 
etməyi məsləhət görəydi, təkcə mənim xeyirxah dostum, kapitanın 
dul qalmış arvadını istisna etmək olar, çünki bu qadın məni səyahət 
fikrindən döndərməyə çox ciddi surətdə çalışırdı və məni inandı- 
rırdı ki, gərək, yaşımın çoxluğunu, maddi cəhətdən təmin olduğu- 
mu, heç bir ehtiyac olmadan uzun müddət səyahətə çıxmağın 
təhlükəsini gözümün qabağına gətirəm və nəhayət, xüsusilə nəzərə 
alam ki, axı mənim iki xırda uşağım vardır. Lakin bütün bunların 
hamısı zərrə qədər də mənə təsir göstərmədi. Mən hiss edirdim ki, 
adada olmaq, oranı yenidən bir də görmək arzusu məndə qarşı- 
salınmaz bir qüvvə ilə baş qaldırır, buna görə də mənə dost olan 
bu dul qadına cavab verib dedim ki, səfərə getmək haqqında 
mənim fikirlərim o qədər qeyri-adi səciyyə daşıyır ki, getməyib evdə 
qalmaq mənim üçün qüdrətli ilahinin əleyhinə çıxmaq demək 
olardı. Bu sözdən sonra qadın daha məni dilə tutub nəsihət elə- 
məkdən əl çəkdi və hətta özü indi mənim nəinki səfər hazırlığıma 
kömək etməyə başladı, habelə mənim ailə işlərimin qaydaya salın- 
masına və uşaqlarımın tərbiyəsi işinə də qayğısını əsirgəmədi. 

Uşaqlarımı təmin etmək üçün mən vəsiyyətnamə tərtib etdim və 
əlimdə olan kapitalı etibarlı adama tapşırdım, bütün lazım olan təd- 
birləri də gördüm ki, taleyimin necə olacağından və başıma nə iş 
gələcəyindən asılı olmayaraq, uşaqlarım gələcəkdə məndən narazı 
qalmasınlar. Onların tərbiyəsini isə dostum dul qadına etibar elədim 
və çəkəcəyi zəhmətə görə ona kifayət qədər mükafat təyin etdim. 
Belə bir mükafata o, doğrudan da, layiq idi, çünki o cür ki bu qadın 
mənim uşaqlarıma baxır, qayğı göstərirdi, heç onların öz anası da 
elə qayğı göstərə bilməzdi və onların tərbiyəsini ondan daha yaxşı 
istiqamətləndirməyi bacarmazdı, həm də necə ki o, mən qayıdana 
qədər yaşamışdı, mən də eləcə onun xəcalətindən çıxana qədər 
yaşamışdım. 

1694-cü ilin yanvarının əvvəlində mənim qardaşoğlum gəmi ilə 
yola çıxmağa hazır idi, mən də Cümə İlə birlikdə yanvarın 8-də 
Dauns limanına gəlib gəmiyə mindim. Yuxarıda xatırlatdığım quraş- 

dırılası qayıqdan əlavə, mən özümlə xeyli miqdarda müxtəlif şeylər 
götürmüşdüm, o məqsədlə ki, adadakı koloniyam qənaətbəxş 
vəziyyətdə olmasaydı, bu şeylər orada lazım olacaqdı, çünki mən 
hər necə olur olsun, öz koloniyamı abad və səliqəli hala salıb qayıt- 
maq istəyirdim. 

Hər şeydən əvvəl, mən onun qeydinə qalmışdım ki, özümlə 
birlikdə bir neçə fəhlə götürmüşdüm, fikrim də bu idi ki, ya onları 
həmişəlik qoyub gələm, qalsınlar adada, yaxud da, heç olmasa, 
orada onları məcbur edim mənim hesabıma işləsinlər, gözüm də 
onların üstündə olsun, sonra qayıdanda təklif edərəm ki, iki şey- 
dən birini seçsinlər — ya adada qalsınlar, ya da mənimlə birlikdə 
geri qayıtsınlar. Onların arasında iki dülgər, bir dəmirçi və bir nəfər 
çox zirək cavan oğlan var idi, sənəti çəlləkçilik idi, amma hər cür 
başqa mexaniki işlərdən də başı çıxırdı. Məsələn, o, yaxşı təkərlər 
və əl dəyirmanı düzəltməyi bacarırdı, yaxşı xarrat və dulusçu idi, 
müxtəsər ki, taxtadan və palçıqdan əmələ gələn hər şeyi düzəldə 
bilirdi. Elə buna görə də biz ona “əlindən hər iş gələn usta” ləqə- 
bini vermişdik. 

Bundan əlavə, mən özümlə bir dərzi də götürmüşdüm, əslində, 
o, mənim qardaşoğlumla Şərqi Hindistana getmək niyyətində idi, 
amma sonra mənimlə birlikdə bizim yeni plantasiyaya getməyə 
razılıq verdi və özü də məlum oldu ki, təkcə sənətinə görə yox, ümu- 
miyyətlə, bir çox başqa işlərdə də çox faydalı və lazımlı adam imiş. Bu 
da təbiidir, çünki, əvvəl dediyim kimi, ehtiyac insanı hər işə öyrədir. 

Gəmiyə götürdüyüm yük isə, ümumilikdə götürsəm – çünki 
mən dəqiq hesablamamışdım — xeyli miqdar kətan maldan və bir 
qədər də adada görüşəcəyim ispaniyalılara paltarlıq üçün nəzərdə 
tutduğum nazik ingilis parçalarından ibarət idi, bu malların hamısını 
mən o hesabla götürmüşdüm ki, təxminən, yeddi ilə çatsın. Əlcək, 
şlyapa, uzunboğaz çəkmə, corab və geyim üçün lazım olan bütün 
başqa bu kimi şeylərə, yadıma gəlir ki, təxminən, iki yüz funt-ster- 
linqdən çox pul vermişdim, bir neçə yatacaq və yataq ləvazimatı, 
xüsusən mətbəx qab-qacağı, çömçə, qazan, qalaylı mis qablar və 
sair şeylərin də pulu buraya daxildir. Hələ bunlardan əlavə, mən 
yüz funt-sterlinqlik dəmir şeylər, mıx, cürbəcür hacatlar, bənd, pər- 
çim, həncama, cəftə və o zaman ağlıma gələn müxtəlif lazımlı şey- 
ləri aparırdım. 

Mən həmçinin özümlə yüz ədəd ucuz muşket və tüfəng, bir 
neçə tapança, xeyli miqdarda müxtəlif ölçülü patron, üç və ya dörd 
ton qurğuşun və iki ədəd misdən hazırlanmış top aparırdım. Hansı 
müddətə və nə qədər ehtiyat götürməli olduğumu, məni hansı 
təsadüflər gözlədiyini bilmədiyim üçün, elə-belə, ağılyana, yüz çəl- 
lək barıt, xeyli miqdarda qılınc, dəhrə, nizələr, təbərzinlər üçün 
dəmir ucluq götürmüşdüm. Beləliklə, bizim hər cür ehtiyatımız var 
idi, qardaşoğlumu da başa salmışdım ki, adətən, gəmi üçün tələb 
olunan toplardan başqa, ehtiyat üçün əlavə iki göyərtə topu götür- 
sün. Nəzərdə tutmuşdum ki, bu topları adada düşürərik, sonra 
istehkam tikib orada yerləşdirərik ki, bizi hücum təhlükəsindən 
qoruyar. Əvvəl mən lap ürəkdən inanırdım ki, bütün bu əsləhə və 
şeylərin hamısı lazım olacaqdır, hətta adanı əldə saxlamaq üçün bu 
şeylər azlıq edəcəkdir. Oxucu sonra görəcək ki, mən nə qədər 
haqlı imişəm. 

Bu səyahət zamanı mənə, adətən, həmişə rastlaşdığım kimi, 
bir o qədər uğursuzluq və macəra üz vermədi, buna görə də mən 
nağıl elədiyim hekayəti tez-tez kəsib, oxucunun diqqətini kənar 
hadisələrə yayındırmayacağam və ola bilər ki, oxucu mənim ada- 
dakı koloniyamın taleyindən daha tez xəbər tutmaq niyyətindədir. 
Bununla belə, deməliyəm ki, bu səfər də tamam sakit keçmədi — xoşa- 
gəlməz hadisələr də baş verdi, çətinliklər də oldu, hava da korlandı, 
külək də bəzən istənilən istiqamətdə əsmədi və nəticədə səyahət də 
mənim nəzərdə tutduğumdan çox çəkdi. Mən də yadıma salıb fikir- 
ləşirdim ki, indiyə qədərki səyahətlərimdən yalnız birində — ilk dəfə 
Qivineyaya gedəndə – mən sağ-salamat gedib çatmışam və nəzərdə 
tutulan vaxtda da geri qayıtmışam. Bunu yadıma salanda öz-özümə 
yenə başladım fikir-xəyala və düşündüm ki, qəzavü-qədər əvvəlki 
kimi yenə məni təqib edir, baxtım da belə gətirib ki, quruda qərar 
tutub otura bilmirəm, dənizə çıxanda da işim düz gətirmir. 

Səmt küləyi yox idi, əks istiqamətdə əsən küləklər bizim gəmini 
şimala tərəf qovdu, biz İrlandiyanın Qoluey limanına girməyə məc- 
bur olduq və bu qeyri-müsaid küləyin ucbatından iyirmi iki gün 
orada dayanıb gözlədik. Amma burada bizə təsəlli verən bircə yaxşı 
cəhət var idi: ərzaq çox ucuz idi, həm də burada istənilən hər şeyi 
tapmaq olurdu, buna görə də limanda qaldığımız müddət ərzində biz 
nəinki gəmidəki ehtiyata əl vurmadıq, hətta ehtiyatımızı bir qədər də 

artırdıq. Burada mən bir neçə donuz və yanı danalı iki inək aldım, 
səfərimiz uğurlu keçərdisə, bunları yolüstü adaya düşürmək niy- 
yətində idim, amma sonra bu heyvanların işi ayrı cür oldu. 

Biz İrlandiyanı fevralın 5-də tərk elədik və bir neçə gün səmt 
küləyi ilə yol getdik. Yadımdadır, fevralın 20-si olardı, axşamdan 
xeyli keçmiş kapitanın növbədə dayanmış köməkçisi kayuta gəlib 
xəbər verdi ki, dənizdə alov görüb və top atəşinin səsini eşidibdir, 
o heç sözünü deyib qurtarmamışdı ki, gəmi şagirdi qaçaraq gəlib 
xəbər gətirdi ki, bosman da top atəşi səsini eşitmişdir. Biz hamımız 
göyərtədəki topların üstünə cumduq. Əvvəl ətrafa qulaq verdik, 
ancaq heç nə eşitmədik, bir neçə dəqiqədən sonra isə dənizdə 
parlaq işıq gördük və fikirləşdik ki, bu, yəqin, böyük yanğındır. Biz 
gəminin dənizdəki yerini hesabladıq və yekdilliklə bu qərara gəl- 
dik ki, alovun göründüyü istiqamətdə (qərb — şimali-qərb) hətta 
beş yüz mil məsafədə heç bir torpaq yer yoxdur. Aydın idi ki, bu 
alov açıq dənizdə yanan gəmidən qalxırdı. Bundan bir az əvvəl top 
atəşi səsləri eşitdiyimiz üçün qət etdik ki, bu gəmi bizdən çox da 
uzaqda deyildir, biz birbaşa işıq gələn tərəfə istiqamət götürdük, 
biz irəlilədikcə işığın dairəsi də tədriclə böyüyürdü, hərçənd, 
duman olduğuna görə biz onu böyük bir işıq ləkəsi kimi görürdük, 
başqa heç nəyi aydın seçə bilmirdik. Biz çox da güclü olmayan 
səmt küləyi ilə gedirdik və təxminən, yarım saatdan sonra, duman 
çəkilib hava azacıq açılanda aydın gördük ki, bu, böyük bir gəmi- 
dir, açıq dənizdə yanır. 

Zərərdidələri qətiyyən tanımasam da, bu bədbəxt hadisə məni 
dərindən sarsıtmışdı. Vaxtilə portuqaliyalı kapitanın məni xilas etdiyi 
zaman özümün nə vəziyyətdə olduğumu yadıma saldım və fikir- 
ləşdim ki, əgər yaxınlıqda heç bir gəmi yoxdursa, deməli, alov bürü- 
müş bu gəmidəkillərin halı daha dəhşətlidir. Mən o saat əmr etdim 
ki, qısa fasilələrlə beş dəfə top atəşi açılsın və oradakı zavallılar bil- 
sin ki, kömək yaxındadır və onlar qayıqlarla xilas olmağa təşəbbüs 
göstərə bilərlər. Çünki biz gəmidəki alovu görə bilirdik, amma 
yanan gəmidən gecənin qaranlığında bizi görə bilməzdilər. 

Biz onunla kifayətləndik ki, səhər açılana qədər orada qalıb göz- 
ləyək, hərəkətimizi isə yanan gəminin hərəkətinə görə uyğunlaşdı- 
raq. Birdən-birə bizim hamımızı dəhşətə gətirən — hərçənd, elə 
bunu gözləmək də lazım idi — partlayış baş verdi və bunun ardınca 

o yanan gəmi tezliklə dalğalara qərq oldu. Bu, çox dəhşətli və sarsı- 
dıcı bir mənzərə idi. Mən belə qət etdim ki, o gəmidəki adamların 
ya hamısı batıb məhv oldu, ya da ki qayıqlara doluşublar və indi 
okeanın dalğaları üzərində hərlənirlər. Hər halda, onların vəziyyəti 
çox ümidsiz idi. Qaranlıqda heç nə seçmək olmurdu. Amma zərər- 
didələrin, heç olmasa, bizi tapmalarına və yaxınlıqda gəmi olduğunu 
bilmələrinə mümkün qədər kömək etmək üçün mən əmr verdim 
ki, gəminin bir neçə mümkün olan yerində yandırılmış fanarlar 
asılsın və bütün gecəni fasilələrlə toplardan atəş açılsın. 

Səhər saat səkkizə yaxın, müşahidə borusunun köməyi ilə biz 
dənizdə qayıq gördük. İki qayıq idi, ikisi də adamla dolu idi və ağır- 
lıqdan suya da çox dərin oturmuşdular. Biz gördük ki, onlar üzü 
küləyə, bizim gəmiyə tərəf avar çəkir, var qüvvələri ilə çalışırlar ki, 
bizim diqqətimizi özlərinə cəlb etsinlər, biz onları görək. Biz o saat 
gəminin dal tərəfindəki bayrağı qaldırdıq və işarələrlə onları başa 
salmağa başladıq ki, sizi görürük və bizim gəmiyə dəvət edirik, özü- 
müz isə gəmidə bir neçə yelkən də qaldırıb, onların qabağına get- 
dik. Heç yarım saat keçməmişdi, onlara çatıb hamısını gəmiyə 
götürdük. Onlar: kişili, arvadlı, uşaqlı cəmi altmış dörd nəfər idi, 
görünür, o gəmidə sərnişin çoxmuş. 

Biz öyrəndik ki, yanıb batan üç yüz tonluq fransız ticarət gəmisi 
imiş, özü də Kanadanın Kvebek şəhərindən çıxıb Fransaya gedir- 
miş. Kapitan öz gəmisinə üz vermiş bədbəxtlik barəsində bizə 
müfəssəl danışdı. Məlum oldu ki, əvvəlcə, sükançının ehtiyatsızlığı 
üzündən gəminin sükanı yanında yanğın başlayıbdır. Onun hara- 
yına gələn dənizçilər, belə çıxır ki, yanğını tam söndürüblər, amma 
tezliklə məlum olub ki, qığılcımlar gəminin elə nataraz və əlçatmaz 
yerinə düşüb ki, orada yenidən başlayan yanğınla heç bir mübarizə 
aparmaq mümkün olmayıbdır. Taxtaların arasından alov anbara 
keçib, orada isə heç bir tədbir onun yayılmasının qarşısını ala bil- 
məzdi. 

Belə bir vəziyyətdə qayıqları açıb suya sallamaqdan başqa, heç 
bir çarə qalmırdı. Gəmidəki sərnişinlərin xoşbəxtliyindən qayıqlar 
kifayət qədər geniş və tutumlu idi. Onların bir barkası və bir böyük 
qayıqları var idi, bundan əlavə kiçik və enli qayığa da içməli su və 
ərzaq yükləmişdilər. Torpaqdan bu qədər uzaqda qayıqlara minər- 
kən onlar, əlbəttə, xilas ola biləcəklərinə çox az ümid bəsləyirdilər, 

ümidlərini daha çox ona bağlamışdılar ki, bəlkə, qarşılarına bir gəmi 
çıxar və onları götürər. Onların yelkənləri, avarları və kompasları 
var idi və özləri də Nyufaundlendə tərəf üzmək niyyətində idilər. 
Külək o səmt üçün əlverişli idi. Ərzaq və su ehtiyatları da, əgər 
yaşayış üçün zəruri miqdarda qənaətlə sərf etsəydilər, on iki gün 
onları dolandırardı. Bu müddətə isə, əgər hava qarışmasaydı və 
külək əks istiqamətdən əsib əngəl törətməsəydi, kapitan Nyufaund- 
lend sahillərinə gedib çatmaq ümidində idi. Onlar həm də bu fikirdə 
idilər ki, bu müddət ərzində, bəlkə də, dənizdən müəyyən qədər 
balıq da tuta bildilər. Lakin bu yolda onları gözləyən xoşagəlməz 
təsadüflər də çox idi. Məsələn, fırtına başlansaydı, onların qayıq- 
larını aşırar və hamısını batırardı, yağışlı və soyuq günlərdə onların 
bütün əzaları quruyardı, əks istiqamətdə əsən küləklər isə onları 
dənizdə o qədər dayandırıb saxlardı ki, hamısı acından məhv olardı, 
bütün bunları nəzərə alanda onların xilas ola biləcəyi möcüzə kimi 
bir şey olardı. 

Kapitan gözləri yaşarmış halda mənə nağıl edib başa saldı ki, 
hamının əli hər şeydən üzülüb, dəhşət içində bütün ümidlərin alt- 
üst olduğu dəqiqələrdə bir yerə cəmləşib məsləhətləşdikləri vaxt 
birdən-birə top atəşi eşidildi, birincinin ardınca bu səs dörd dəfə 
də təkrar olundu, hamını heyrət bürüdü. Bu, dənizdə alovu görən- 
də mənim əmrimlə toplardan açılan beş yaylım atəşinin səsi idi. Bu 
top atəşi onların qəlbinə ümid hissi gətirib dayaq olmuşdu, habelə, 
mənim nəzərdə tutduğum kimi, onları ayıldıb başa salmışdı ki, 
yaxında onların köməyinə gələn gəmi vardır. 

Top atəşinin səsini eşidəndən sonra onlar, bu səs külək əsən 
tərəfdən gəldiyi üçün, qayıqlardakı dorları və yelkənləri yığıb, səhərə 
qədər orada gözləməyi qərara alırlar. Bir müddətdən sonra, onlar 
daha atəş səsi gəlmədiyini görəndə, özləri muşketlərdən böyük fasi- 
lələrlə üç dəfə atəş açırlar, lakin külək bu atəşin səsini o biri tərəfə 
qovub apardığına görə biz də onu eşitməmişdik. 

Bir qədər keçmiş, bizim yandırdığımız fanarların işığını görəndə 
və yenidən top atəşinin səsini eşidəndə bu bədbəxtlər xeyli heyrət- 
lənib seviniblər. Elə bundan sonra onlar tezliklə bizə yanaşmaq 
üçün var qüvvə ilə avar çəkməyə başlayıblar. Nəhayət, təsvirəgəl- 
məz dərəcədə hədsiz sevinc içində onlar başa düşüb və inanıblar ki, 
biz onları görürük. 

Təhlükədən bu qədər gözlənilməz halda xilas olmaları münasi- 
bətilə bu adamların necə sevincək olduqlarını və öz şadlıqlarını 
ifadə etmək üçün necə müxtəlif hərəkətlər etdiklərini, işarələr ver- 
diklərini təsvir etmək mümkün deyildir. Kədəri də, qorxunu da təs- 
vir etmək asandır, çünki ah-nalə, göz yaşları, başın və əllərin yek- 
nəsəq hərəkətləri onların hamısı üçün ifadə vasitəsidir, lakin şad- 
lıq, heyrət və sevinc həddini aşanda təəccüblü dərəcədə dəyişir 
və min bir şəklə düşür, bax, bunu təsvir eləmək çətindir. Məsələn, 
bu adamların bəzisi ağlayırdı, bəzisi elə ah-nalə çəkirdi ki, elə bil, 
onlara dərin kədər üz vermişdi. Bəzisi lap coşub özündən çıxmışdı, 
elə bil, çaşıb dəli olmuşdular. Bir qismi gəmidə otərəf-butərəfə 
qaçır, məyus halda ayaq vururdu. Bəziləri oxuyurdu, bəzisi rəqs 
edirdi, bir başqası dəli kimi qəhqəhə çəkib gülürdü, bəzisinin isə 
heç səsi çıxmırdı, mat-məəttəl quruyub qalmışdılar, bir kəlmə də 
danışa bilmirdilər. Bəzilərinin ürəyi bulanırdı, bir neçə nəfər 
huşunu itirib özündən getmişdi. Az bir qismi isə xaç çəkir, Allaha 
dua edirdi. 

Haqq üçün demək lazımdır ki, sonra öz həqiqi minnətdarlığını 
bildirən nəcib adamlar onların arasında çox idi, lakin ilk anlarda 
sevinc hissi onlarda o qədər güclü idi ki, sadəcə olaraq, özlərini ələ 
ala bilmirdilər. Onların çoxu keyləşmişdi və qəribə bir çaşbaş vəziy- 
yətdə idi. Çox az adam bu sevinc hissini sakit keçirirdi və öz cid- 
diyyətlərini itirməmişdilər. 

Bütün bu vəziyyət, bəlkə də, qismən onunla izah edilə bilər ki, 
bu adamlar fransız millətinə mənsub idilər, bu millət də, hamının 
etirafına görə, öz səciyyəsi etibarilə daha dəyişkən, ehtiraslı və canlı 
temperamentə malik bir millətdir, zira həyat eşqi də bu millətdə 
başqa xalqlara nisbətən daha mütəhərrikdir. Mən filosof deyiləm və 
belə bir halın səbəblərini müəyyənləşdirməyi də öz öhdəmə götür- 
mürəm, lakin onu deyim ki, mən ömrümdə bu gördüyümə bənzə- 
yən bir əhvalat və ya mənzərə görməmişdim. Bu gördüyüm mənzə- 
rəyə daha çox uyğun gələn və oxşayan yeganə səhnə bədbəxt 
Cümənin, mənim sadiq xidmətçimin, öz atasını qayıqda görərkən 
keçirdiyi şadlıq hissi və haldan-hala düşməsi idi. Əclaf dənizçilərin 
sahilə düşürdükləri və mənim xilas etdiyim kapitanın, onun yoldaş- 
larının bir zaman keçirdikləri şadlıq və heyrət hissi də bu indiki əhva- 
lata bir az oxşayırdı, lakin nə bu, nə də o birisi, habelə mənim indiyə 

qədər görmüş olduqlarımın heç biri burada baş verən hadisə ilə 
müqayisə oluna bilməzdi. 

Onu da qeyd etmək lazımdır ki, bu vəhşi və ifrat sevinc ayrı-ayrı 
adamlarda müxtəlif şəkillərdə təzahür etməklə qalmırdı. Bəzən belə 
olurdu ki, bu müxtəlif təzahürlərin bütün formaları eyni bir adamda 
da müşahidə olunurdu və sürətlə dəyişib bir-birini əvəz edirdi. Bir 
dəqiqə bundan əvvəl dinməzcə dayanıb qalan, keyləşmiş və düşüncə 
qabiliyyətini itirmiş kimi görünən adam, qəflətən oynamağa və 
təlxək kimi qəribə rəqs etməyə başlayırdı. Bir dəqiqədən sonra isə, 
görürdün, həmin adam öz saçlarını yolur, yaxud əynindəki paltarı 
didib yerə atır və tapdalamağa başlayır. Bir qədər keçəndən sonra isə 
həmin adam ağlamağa başlayırdı, halı xarab olurdu, huşunu itirirdi 
və əgər belə vəziyyətdə o, köməksiz qalsaydı, bir neçə dəqiqədən 
sonra, yəqin ki, qupquru meyitə çevrilərdi. Həm də bu hala düşən 
iki nəfər, on və ya iyirmi nəfər deyildi, xilas olunanların əksəriyyəti 
bu hala düşmüşdü və yadımdadır ki, bizim həkim, belə vəziyyətlərdə, 
onların ən azı otuz nəfərindən qan almağa məcbur olmuşdu. 

Onların arasında iki nəfər ruhani var idi, biri qoca, o biri cavan 
idi. Ən qəribəsi də budur ki, onlardan özünü daha çox pis aparan 
qocası idi. Göyərtəyə ayaq basıb, özünü təhlükəsiz vəziyyətdə hiss 
edən kimi, bu qoca ruhani tirtap uzandı yerə, elə bil, qıçları sınmışdı, 
üz-gözündə də, qətiyyən, həyat əlaməti görünmürdü. Bizim həkim 
təcili surətdə lazımi tədbir gördü və bəlkə də, gəmidəkilərin ara- 
sında o yeganə adam idi ki, ruhanini ölmüş hesab etmirdi. Axırda 
həkim ruhaninin qolunu açıb damarından qan aldı, amma bundan 
əvvəl onun qolunu qıpqırmızı olana qədər yaxşıca ovuşdurub qızış- 
dırdı. Əvvəlcə onun damarından qan damcı-damcı gəlirdi, sonra 
gücləndi. Öç dəqiqədən sonra qoca gözlərini açdı, on beş dəqiqə- 
dən sonra hətta danışmağa başladı, halı yüngülləşdi. Tezliklə o, özü- 
nü lap yaxşı hiss elədi. Qanın axmasını dayandıranda o qalxıb 
göyərtədə gəzişməyə başladı və bildirdi ki, özünü lap əla hiss edir, 
həkimin ona verdiyi dərmandan bir qurtum içdi, müxtəsər ki, 
əməlli-başlı dirilib, özünə gəldi. Amma on beş dəqiqə keçəndən 
sonra onun yoldaşları həkimin kayutuna qaçdılar, həkim bu zaman 
özündən getmiş bir qadından qan alırdı, onlar bildirdilər ki, ruhani 
özündən çıxıbdır. Görünür, ruhani yalnız indi, ayılandan sonra, öz 
vəziyyətində əmələ gəlmiş dəyişikliyi dərk edib başa düşmüşdü və 

o elə buna görə də özünü itirib haldan çıxmışdı. Həyat eşqi onun 
qanında elə sürətlə hərəkət edirdi ki, damarları tab gətirmirdi. Onun 
qanı coşub qızmışdı, qızdırmalı adam kimi haldan çıxmışdı və 
adama elə gəlirdi ki, onun yeri Bedlamdır." Həkim, bu vəziyyətində 
ondan ikinci dəfə qan almağa cəsarət etmədi və ona nə isə sakitləş- 
dirici və yuxugətirən bir dərman verdi. Bir müddətdən sonra dərman 
öz təsirini göstərdi, o biri gün səhər isə o, sapsağlam və ağlı başında 
yuxudan ayılıb ayağa qalxdı. 

Gənc ruhani isə qocanın əksinə, çox təmkinli idi və öz mənəvi, 
əxlaqi ləyaqətini saxlamağı bacaran adamın belə bir vəziyyətdə 
özünü necə aparmalı olduğunun həqiqi nümunəsini göstərdi. Gəmi- 
yə ayaq basan kimi üzüqoylu yerə sərilib səcdəyə getdi və xilas 
olduğuna görə Allaha təşəkkürlə ibadət elədi. O, yerə səriləndə mən, 
təəssüf ki, onun huşunu itirib özündən getdiyini zənn edərək, yaxın- 
laşıb, lap yersiz olaraq, onun ibadətinə mane oldum. Mən kömək 
edib onu qaldırmaq istəyirdim. Amma o, çox sakitcə mənə təşəkkür 
elədi və dedi ki, xilas olduğuna görə Allaha minnətdarlığını bildirir 
və xahiş elədi ki, bir neçə dəqiqəliyə onu tək buraxsınlar və əlavə 
etdi ki, Allaha ibadət edib minnətdarlığını bildirəndən sonra mənə 
də təşəkkür etməyi özünə borc bilir. 

Ona bu ibadət vaxtı mane olduğuma mən lap ürəkdən təəssüf- 
ləndim, nəinki özüm kənara çəkildim, habelə başqalarına da tapşır- 
dım ki, onu narahat etməsinlər. Mən kənara çəkiləndən sonra da 
o, üç dəqiqə və bəlkə də, bir az artıq səcdə vəziyyətində üzüqoylu 
qaldı, sonra qalxıb mənə yanaşdı və çox ciddi, həm də səmimi, 
gözləri yaşla dolu mənə təşəkkür etməyə başladı və bildirdi ki, Alla- 
hın iradəsilə mən onun və onun kimi digər bədbəxtlərin həyatını 
xilas etmişəm. Mən cavab verdim, amma onun yenidən Allaha təşək- 
kür etməsini məsləhət görə bilməzdim, çünki onun Allaha ibadət 
edib öz borcunu yerinə yetirdiyini bir az əvvəl görmüşdüm, mənim 
özümə gəldikdə isə dedim ki, yalnız ağlın və insanpərvərliyin tələb- 
lərini yerinə yetirmişəm, əslində isə, onun kimi, elə biz də, gərək, 
rəhim olan Allaha təşəkkür edib, minnətdarlığımızı bildirək ki, öz 
mərhəmətini bildirib əyan etmək üçün biz bəndələri vasitə qılıb 
savaba çatdırıbdır. 

! Bedlam (ing. Bethlehem sözündən qısaltma) — Londonda əsəbi və ruhi xəs- 


tələr evi. Sonralar xüsusi isim kimi, ümumiyyətlə, “dəlixana” mənasında 
işlənmişdi. “Yeri Bedlamdır” — “yeri dəlixanadır” deməkdir. 

Bu söhbətdən sonra gənc ruhani öz həmyerlilərinin yanına getdi, 
çalışırdı ki, onları sakitləşdirsin, söhbət edir, inandırır və ümumiy- 
yətlə, lazım olan hər şeyi edirdi ki, onlar ağılla hərəkət etsinlər, cızıq- 
larından çıxmasınlar. Onların bir qisminə gənc ruhaninin dedikləri 
təsir göstərirdi, amma bəzilərinə heç bir təsiri olmurdu, çünki bir 
müddət öz ruhi müvazinətlərini bütünlüklə itirmişdilər. 

Mən bu barədə danışmaya bilmərəm, çünki, ola bilər, mənim 
kitabım elə adamların əlinə keçər ki, bu dediklərim onlar üçün fay- 
dalı olar və coşqun ehtiraslarını idarə etməyi onlara öyrədər. Axı, 
məsələn, doğrudan da, bir halda ki, həddindən artıq sevinc və 
şadlıq insanın bu qədər gözünü bağlayıb, ağlını əlindən ala bilirsə, 
onda qəzəbin, nifrətin və acığın coşub-daşması insanı haraya apa- 
rib çıxarmalıdır? Mən, bax, həmin bu dəqiqədə anladım ki, hər cür 
ehtirası cilovlayıb saxlamaq — həm sevincin və ya zövqün, həm də 
kədərin və ya acığın coşmasına yol verməmək insan üçün zəruridir. 

Qonaqlarımızın da birinci gün öz hisslərini belə həddindən artıq 
coşqun halda üzə vermələri bizim üçün bir qədər xoşagəlməz idi. 
Gecəni qonaqlar gəmidə onlar üçün ayrılmış yerdə keçirtdilər, o 
biri gün səhər onların əksəriyyəti, keçirtdikləri xeyli həyəcan və 
yorğunluğun üstündən yaxşıca yatıb dinclərini alandan sonra, 
sanki, tamam dəyişib başqa adam olmuşdular. 

İndi onların özünü aparmağında və rəftarlarında, onlara göstə- 
rilmiş xidmətə görə öz təşəkkürlərini izhar etmələrində xüsusi bir 
nəzakət hiss olunurdu, hər şey də öz qaydasında idi. Fransızlarda, 
məlumdur ki, bu qabiliyyət fitridir. Onların kapitanı ruhanilərdən 
biri ilə bərabər yanıma gəldi və bildirdi ki, mənimlə və qardaşoğ- 
lumla, kapitanla məsləhətləşib bundan sonra nə etmək lazım gəl- 
diyini aydınlaşdırmaq istəyir. Onlar bizə dedilər ki, bir halda ki, biz 
onların həyatını xilas etmişik, əllərində olan hər şeyi bizə versələr, 
yenə də az olar. Kapitan bildirdi ki, onlar müəyyən məbləğ pulu və 
bəzi qiymətli şeyləri alovdan xilas edib, özləri ilə qayıqlara keçirə 
biliblər və əgər arzu ediriksə, hamısını bizə təqdim etməyə hazırdır- 
lar. Onların arzusu isə budur ki, biz yolüstü onları elə bir yerdə 
düşürək ki, oradan Fransaya qayıtmaq mümkün olsun. 

Qardaşoğlum əvvəlcə onlardan pulu almaq və sonra da zərər- 
çəkənlərin qeydinə qalmaq barədə düşünmək niyyətində idi, amma 
mən başqa fikirdəydim, mən yad ölkədə sahilə çıxmağın nə demək 

o olduğunu bilirdim və əgər vaxtilə məni dənizdə xilas edib gəmiyə 
götürən portuqaliyalı kapitan mənimlə belə rəftar etsəydi və məni 
xilas etdiyinə görə bütün olub-qalanımı əlimdən alsaydı, onda, 
gərək, mən ya acından öləydim, ya da Bərbəriyyədə olduğu kimi, 
Braziliyada qul vəziyyətinə düşəydim. Amma burası da var ki, portu- 
qaliyalı ağa heç türkdən yaxşı deyil, bəzən hələ ondan da pis olur. 

Buna görə də mən fransız kapitanına dedim ki, əgər biz onları 
bədbəxtlikdən qurtarmışıqsa, elə belə də lazım idi. Bu cür hərəkət 
etmək bizim borcumuz idi, biz də sizin kimi adamlarıq. Əgər biz 
belə və ya başqa cür ağır bir vəziyyətə düşsəydik, bu cür xilas 
olmağı özümüz üçün də arzu edərdik. Deməli, biz elə hərəkət etmi- 
şik ki, əgər biz özümüz onların, onlar isə bizim vəziyyətdə olsaydı, 
onlardan da eləcə hərəkət etməyi gözləyərdik. Yanğından xilas edib 
gətirdikləri az miqdarda vəsaiti onlardan almaq və sonra da əliboş 
sahilə düşürüb orada qoymaq, mənim fikrimcə, çox böyük zülm 
olardı. Bunun mənası belə çıxardı ki, biz əvvəlcə onları xilas edirik, 
sonra isə yenə özümüz onların evini yıxırıq, dənizdə batmağa 
qoymuruq, amma acından ölməyə məcbur edirik. Buna görə də 
mən heç nə götürmək istəmirdim. Onların hər hansı bir sahilə 
çıxarılmasına gəldikdə isə mən onlara dedim ki, bu, bizim üçün çox 
çətin məsələdir. Çünki bizim gəmi Şərqi Hindistana gedir. Hərçənd, 
biz öz yolumuzdan xeyli qərbə uzaqlaşmışıq, ola bilər, tale bizi məhz 
onların xilası üçün buraya istiqamətləndirmişdi, amma biz yenə 
onların xatirinə öz marşrutumuzu dəyişə bilmərik. Mənim qardaşoğ- 
lum, gəminin kapitanı, belə bir məsuliyyəti üzərinə götürüb 
yolundan kənara çıxa bilməz, çünki o, Braziliyadan keçib getmək 
barədə gəmini kirayə edənlərə yazılı iltizam veribdir və onların qar- 
şısında cavabdehdir. Mənim vəd edəcəyim isə yalnız bu ola bilər ki, 
elə bir istiqamətlə gedərik ki, Şərqi Hindistandan gələn gəmilərlə 
qarşılaşmağımıza ümid olsun və o gəmilərdən biri onları İngiltərəyə 
və ya Fransaya apara bilsin. 

Əlbəttə, bu təklifin birinci hissəsi o qədər alicənab və mərhə- 
mətli idi ki, bunun üçün onlar mənə yalnız təşəkkür etməli idilər. 
Lakin onlar, xüsusən sərnişinlər, Şərqi Hindistana getmək məsələ- 
sindən çox pərişan olmuşdular. Öz tərəflərindən belə bir fikir irəli 
sürdülər ki, bir halda ki, onlarla görüşmək üçün biz öz yolumuzdan 
kənara çıxıb qərb tərəfə bu qədər uzaqlaşmışıq, onda elə yenə də, 

heç olmasa, həmin bu istiqamətlə Nyufaundlend sahillərinə tərəf 
getmək olar və orada onları gəldikləri yerə — Kanadaya aparmağa 
razılıq verəcək hər hansı bir gəmiyə və ya qayığa rast gəlmək də 
mümkündür. 

Mənə elə gəldi ki, bu tamamilə təbii bir arzudur və buna görə 
də razılaşmaq meylində idim. Elə özüm də fikirləşirdim, bu yazıq- 
ların hamısını Şərqi Hindistana aparmaq nəinki onlar üçün sərt bir 
cəza olardı, bu həm də bizim səyahətimizin bütün planını vurub 
dağıdardı, çünki bu müddət ərzində onlar bizim bütün ərzağı yeyib 
məhv edərdilər. Buna görə də mən fikirləşdim ki, şübhəsiz, gözlə- 
nilməz şərait və vəziyyətin nəticəsində məcbur olub nəzərdə tutu- 
lan yoldan bu cür kənara çıxmaq üstündə bizi heç kəs danlamaz 
və bunu, qətiyyən, müqavilənin pozulması da hesab etmək olmaz. 
Zira nə Allahın, nə də təbiətin qanunları bizə icazə vermir ki, 
dənizdə iki qayıqda belə çıxılmaz vəziyyətə düşmüş adamları xilas 
edib gəmiyə götürməkdən imtina edək, eləcə də biz bu yazıqları 
hər hansı bir sahilə aparıb çıxartmaq borcumuzdan da boyun 
qaçıra bilməzdik. Bütün bunlara görə mən razı oldum ki, əgər 
külək və hava imkan versə, onları Nyufaundlendə apararam, yox, 
əgər imkan verməsə, onları Şərqi Hindistana — Martinikaya yola 
salacağam. 

Külək şərq tərəfdən əsməkdə davam edirdi, amma hava yaxşı 
idi. Küləyin istiqaməti uzun müddət dəyişmədiyinə görə də biz bu 
zərərdidələri Fransaya yola salmaqda bir necə fürsəti əldən verdik. 
Biz Avropaya gedən bir neçə gəmi ilə rastlaşdıq, onlardan ikisi elə 
fransız gəmisi idi. Lakin bu gəmilər əks istiqamətli küləyə qarşı o 
qədər mübarizə aparmalı olmuşdular ki, xeyli gecikmişdilər və indi 
qorxudan bu bədbəxtləri də götürmürdülər ki, nə özlərinə, nə də 
sərnişinlərə ərzaq çatmaz. Buna görə də biz hələ də yolumuza 
davam edib öz sərnişinlərimizi irəli aparırdıq. Təxminən, bir həftə- 
dən sonra biz Nyufaundlendin saya yerlərinə çatdıq, orada biz sərni- 
şinləri barkasa mindirdik. Barkası özləri kirayə tutmuşdular və belə 
danışmışdılar ki, onları sahilə çıxartsın və əgər ərzaq ehtiyatı toplaya 
bilsələr, Fransaya aparsın. Fransızlar gəmidən düşməyə başla- 
yanda, yuxarıda haqqında danışdığım gənc ruhani, bizim Şərqi Hin- 
distana getdiyimizi eşidib, xahiş elədi ki, onu özümüzlə aparaq və 
Koromandel sahilində düşürək. Mən razı oldum, çünki bu cavan 

+ oğlanı çox xoşlayıb sevmişdim və sonra məlum olacaq ki, mən öz 
toe 

zənnimdə yanılmamışdım. Bundan əlavə, dörd nəfər fransız dəniz- 
çisi də bizim gəmidə qaldı, onların da çox işgüzar və zirək gənclər 
olduğu sonra bilindi. 

Buradan biz Şərqi Hindistana tərəf istiqamət götürdük. İyirmi 
gün olardı ki, cənuba və cənub-şərqə üzürdük, bəzən zəif səmt 
küləyi bizə kömək edirdi, bəzən isə heç külək olmurdu, elə bu 
zaman biz, demək olar ki, yenə də, yanmış fransız gəmisinin sərni- 
şinləri kimi ağır vəziyyətə düşmüş adamlara kömək etməli olduq. 

1694-cü il martın 19-da şimal en dairəsinin iyirmi yeddi dərəcə 
beş saniyəsində cənub-şərq istiqamətində irəliləyərkən biz dənizdə 
yelkən gördük. Tezliklə aydınca gördük ki, bu böyük bir gəmidir, 
özü də bizə tərəf gəlir. Ona nə lazım olduğunu əvvəlcə biz başa 
düşmədik, amma o, bizə yaxınlaşanda, gördük ki, gəminin orta dor 
ağacı, qabaq dor ağacı və burun tərəfdən uzanan buşprit ağacı 
yoxdur. Ağır və bədbəxt vəziyyətə düşdüyünə işarə olaraq gəmi top 
atəşi açdı. Hava yaxşı idi, külək şimal-qərb tərəfdən əsirdi və tezliklə 
onlarla danışığa girişmək bizə mümkün oldu. 

Məlum oldu ki, bu gəmi Bristoldan çıxmış ingilis gəmisidir, Bar- 
bados adasından evə qayıdır. Dənizə çıxmağa bir neçə gün qalmış, 
hələ yelkənlərini qaldırmağa bir o qədər də hazır olmayan bu gə- 
mini dəhşətli fırtına lövbərlərindən qoparıb küləyin ağzına vermiş- 
dir, işin tərsliyindən kapitan və bosman da bu vaxt sahildə imişlər, 
beləliklə, fırtınanın dəhşətindən əlavə, komanda başsız qalmış və 
gəmini evə aparıb çıxara biləcək təcrübəli dənizçilərini də itirmişdi. 
Onlar doqquz həftə idi ki, dənizdə idilər, birinci fırtınanın ardınca 
onlar yeni bir fırtınaya da dözməli olublar və onların mülahizəsinə 
görə, bu ikinci fırtına onları xeyli qərbə qovub aparmışdır, elə bu 
zaman onlar gəminin dor ağaclarının üçünü də birdən itirmişlər. 
Onlar əvvəlcə Baham adalarına yan almaq ümidində imişlər, lakin 
güclü şimal-qərb küləyi onları yenidən cənub-şərqə tərəf qovub 
aparıb. Həmin külək elə indi də əsirdi, amma belə küləkdə gərək 
yelkən olsun ki, gəmini idarə edə biləsən, onların da yelkəni olma- 
dığına görə (gəmidə yalnız orta dorun aşağı yelkəni və onların 
qabaq dora sonradan ehtiyat üçün taxdıqları dördbucaq yelkən qal- 
mışdı) küləyə qarşı gedə bilmirdilər və çalışdıqları bu idi ki, birtəhər 
özlərini Kanar adalarına yetirsinlər. 

Lakin ən pisi bu idi ki, ərzaqları çatışmadığına görə onlar, az 
qala, acından öləcəkdilər. Çörək və ət hələ on bir gün bundan əvvəl 
tamam qurtarıb tükənmişdi. Canlarını yalnız onun sayəsində qoruya 
bilmişdilər ki, bir az hələ içməli suları və yarım çəllək unları qalırdı. 
Bundan əlavə, onlarda xeyli qənd var idi. Əvvəlcə onların şəkərçö- 
rəkləri var idi, amma hamısını yemişdilər. Bundan başqa, onlarda 
yeddi çəllək rom var idi. 

Gəmidə bir qadın var idi, oğlu və qulluqçusu da yanında idi. 
Onlar gəmiyə, elə-belə, sadəcə, sərnişin kimi minmişdilər, özləri də 
gəminin səfərə hazır olduğunu zənn edərək elə fırtınadan bir az əvvəl 
göyərtəyə qalxmışdılar. Özlərinin ərzağı yox idi, buna görə də 
başqalarına görə daha acınacaqlı vəziyyətə düşmüşdülər. Zira, canı 
boğazına gəlib çatmış gəmi komandası, əlbəttə, öz hayında idi və 
bu yazıq sərnişinlərə heç bir mərhəmət göstərmirdi, onların bu 
vəziyyətinin dəhşətini hətta təsvir etmək də ağırdır. 

Məndə hər şeyi bilməyə maraq olmasaydı, bəlkə də, mən heç 
bundan xəbər tutmayacaqdım, hava yaxşı idi, külək də kəsmişdi, 
tənbəllik etməyib özüm o gəmiyə getdim. Gəmiyə komandanlıq 
edən, kapitanın kiçik köməkçisi bizim yanımıza gəlib bildirdi ki, 
böyük kayutda üç sərnişinləri var, özlərinin də vəziyyəti, yəqin ki, lap 
acınacaqlıdır. “Mən hətta fikirləşirəm ki, — deyə o davam etdi, — indi 
onlar, yəqin, ölüblər, bu son iki gündə onların heç səs-səmiri 
gəlmir, mən də qorxumdan heç onlarla əhval tutmamışam, çünki 
kömək eləməyə heç nəyimiz yoxdur”. 

Biz o saat qərara aldıq ki, öz ərzaq ehtiyatımızdan, bacardığımız 
qədər, onlar üçün ayıraq. Biz qardaşoğlumla gəminin yolunu o 
qədər dəyişmişdik ki, indi fərqi yox idi, hətta özümüzə ərzaq çatma- 
saydı və ehtiyat götürmək üçün Virciniya və ya Amerika sahilinin 
hər hansı başqa bir yerinə yan almalı olsaydıq da, onları lazımı qida 
ilə təmin etməkdən imtina etməzdik. Lakin bizim ehtiyat götürmək 
üçün sahilə yan almağımıza hələlik ehtiyac yox idi. 

Bu ac və sərgərdan insanları indi başqa təhlükə hədələyirdi, 
onlar qorxurdular ki, hətta bizim ayırdığımız az miqdardakı ərzaq 
özü də onlar üçün həddindən çox olacaqdır və aparmağa gücləri 
çatmayacaqdır. Gəminin komandanlığını öz öhdəsinə götürmüş 
kapitan köməkçisi özü ilə qayıqda altı adam gətirmişdi, lakin bu 
bədbəxtlər adama yox, skeletə bənzəyirdilər və o qədər zəifləmişdilər 

+ ki, avardan güclə yapışırdılar. Kapitan köməkçisinin özü də çox pis 
toe 

görünürdü və zəiflikdən ayaq üstündə zorla dayanırdı. Özünün 
dediyinə görə, hər şeyi komanda ilə tən bölürmüş və başqalarından 
bir tikə də artıq yemirmiş. 

Mən ona məsləhət gördüm ki, yeməkdə bir az yığcam olsun, 
özünə də ət verdim. İki-üç tikə yemişdi ki, özünü pis hiss etdi. Bizim 
həkim ət suyunu götürüb içinə nə isə tökdü və dedi ki, onun üçün 
bu həm qida olacaq, həm də dərman. Doğrudan da, onu yeyəndən 
sonra bosmanın halı yaxşılaşdı. Mən dənizçiləri də unutmamışdım 
və əmr elədim ki, onlara da yemək versinlər. Onlar yeməyi yemir, 
aşırıb udurdular. O qədər dəhşətli ac idilər ki, qətiyyən, özlərini ələ 
ala bilmirdilər. Onlardan ikisi yeməyə elə girişmişdi ki, o biri gün 
səhər, az qala, canlarını tapşırmalı olacaqdılar. 

Bu bədbəxtlərin görkəmi məni çox həyəcanlandırdı və mənim 
özümün vaxtilə adaya gedib çıxarkən düşdüyüm dəhşətli vəziyyəti 
yadıma saldı. O vaxt mənim də yeməyə heç nəyim yox idi, yeməyə 
bir şey tapa biləcəyimə ümidim də yox idi. Hələ onu demirəm ki, 
özümün vəhşi heyvanlar tərəfindən yeyilə biləcəyimi düşünüb hər 
dəqiqə qorxu hissi keçirirdim. Lakin kapitan köməkçisi gəmi koman- 
dasının dəhşətli vəziyyəti barədə danışanda, onun böyük kayutdakı 
üç sərnişin — ana, oğul və qulluqçu haqqında əvvəl verdiyim 
məlumat heç yadımdan çıxmır və daim başımda hərlənirdi. Kapitan 
köməkçisinin özü etiraf edirdi ki, iki-üç gündür, onlardan heç bir 
xəbər tutmayıb, özlərinin vəziyyəti həddən çox xarablaşanda həmin 
üç nəfər sərnişini tamam yaddan çıxarıblar. Onlar da baxımsız halda 
özbaşına qalıblar. Mən kapitan köməkçisinin sözündən belə başa 
düşdüm ki, həmin sərnişinlərə son günlərdə, qətiyyən, yemək ver- 
məyiblər və onların üçü də, yəqin ölüb, cənazələri də kayutun 
döşəməsinə sərilibdir. 

Bizim indiki kapitan adlandırdığımız kapitan köməkçisini yediz- 
dirəndə mən gəmidə qalan ac dənizçiləri də unutmadım, köməkçimə 
əmr etdim ki, özü ilə on iki nəfər adam götürüb, mənim xüsusi 
qayığıma minsin və onlara bir kisə çörək və bişirmək üçün də dörd, 
yaxud beş parça ət aparıb versin. Bizim həkim onu başa saldı ki, gəmiyə 
çatan kimi əti bişirsin və mətbəxdə ayıq olsun ki, əti çiy yeməsinlər, əti 
bişməmiş qazandan çıxarmasınlar, bişəndən sonra isə ətin hamısını 
birdən yox, az-az tikələrlə paylasınlar. Həkimin bu uzaqgörənliyi o 

adamları xilas etdi, yoxsa iş tərsinə nəticə verərdi: onları dirildib 
həyata qaytarmaq üçün verilən qida həmin adamları öldürə bilərdi. 

Mən eyni zamanda öz köməkçimə əmr etdim ki, gəmidə həmin 
böyük kayuta girsin və oradakı bədbəxt sərnişinlərin nə vəziyyətdə 
olduğunu özü gözü ilə görsün və əgər onlar sağdırsa, onların qey- 
dinə qalsın, cana gəlib dirçəlmələri üçün lazım olan hər şeyi versin. 
Həkim isə ona ət suyu ilə dolu böyük bir dəsti verdi: həkim onu, 
kapitan köməkçisi bizim gəmiyə gələndə düzəltdiyi kimi, dərmanla 
düzəltmişdi və həmin ət suyunun zəifləmiş sərnişinləri dirçəldib, 
qüvvələrini bərpa edəcəyinə də, qətiyyən, şübhə etmirdi. 

Mən isə bununla kifayətlənmədim. Bədbəxt mənzərəni öz 
gözümlə görmək istəyirdim, mən bilirdim ki, gəmidə o mənzərəni 
sonra gəlib mənə danışanların nağılındakından daha aydın cizgilərlə 
görəcəyəm. Mən kapitanı (indi biz ona belə deyirdik) özümlə götür- 
düm və onun qayığında gəmiyə getdim. 

Biz gəmiyə qalxanda, orada, az qala, qiyama bənzəyən, qorxunc 
bir çaxnaşmaya rast gəldik. Komanda mərəkə ilə şığıyıb, əti bişib 
hazır olmamış qazandan çıxartmaq istəyirdi. Amma mənim kömək- 
çim mətbəxin qapısında güclü gözətçilər qoymuşdu, bu gözətçilər 
isə, dillə öyüd-nəsihət və izahatların hamısını deyib qurtarandan 
sonra, sözə baxmayanların qabağını güclə saxlayırdılar. Elə bu 
zaman köməkçim qazana quru suxarı atmağı da əmr elədi, suxa- 
rılar ət suyunda islanıb bir qədər yumşalanda, çıxardıb bir-bir pay- 
lamağa və bununla da acların gözləmə əzabını azaltmağa başladı, 
həm də bildirdi ki, onların öz xeyri naminə yeməyi hələlik bu qayda 
ilə az-az verməlidir. Lakin bütün bunların hamısı əbəs idi. Əgər mən 
özüm onların kapitanının və zabitlərinin müşayiəti ilə gəmiyə gəlib 
çıxmasaydım və əgər onların bir qismini şirin sözlə, bir qismini zor 
gücünə sakitləşdirməsəydim, zənnimcə, onlar zorla mətbəxə girib, 
əti sobadan çıxaracaqdılar, çünki ac qarına söz pis təsir edir. Hər 
halda, biz onları sakitləşdirib başa saldıq və onları az-az, həm də çox 
ehtiyatla yedirməyə başladıq, sonra isə tədriclə yeməyin miqdarını 
artırdıq, iş də öz qaydasında və rahatlıqla başa gəldi. 

Kayutdakı bədbəxt sərnişinlərin əzabı isə tamam başqa növdən 
idi və bizim göyərtədə gördüklərimizin hamısı kayutdakı dəhşətin 
yanında heç nə idi. Gəmi komandası, ərzaq ehtiyatı çox az olduğun- 
dan, əvvəl də bu sərnişinlərə yeməyə çox az şey verirmiş, axır vaxtda 

+ isə heç nə vermir və onlara hər cür qayğını dayandırır, buna görə 
toe 

də son altı-yeddi gündə sərnişinlər tamam yeməksiz qalır, bundan 
əvvəlki günlərdə də onların yeməyi pis olubdur. Yazıq ana, dənizçi- 
lərin dediyinə görə, yaxşı ailədən çıxmış bu düşüncəli qadın müm- 
kün etdiyi hər şeyi fədakarlıqla oğluna verib, axırda isə lap əldən 
düşübmüş. Köməkçim kayuta girəndə qadın bir-birinə möhkəm 
bağlanmış iki stulun arasında döşəmənin üstündə bükülüb qal- 
mışdı. Qadının başı üstündə dayanmırdı, ölüdə olduğu kimi, yana 
əyilirdi, halbuki o, hələ sağ idi. Mənim köməkçim onu ayıldıb dir- 
çəltməyə təşəbbüs göstərdi və qaşıqla onun boğazına bir az ət suyu 
tökdü. Qadın ağzını açdı və əlini tərpətdi, amma danışa bilmədi. 
Bununla belə köməkçimin dediklərinin hamısını başa düşürdü, həm 
də işarələrlə onu başa salmağa çalışırdı ki, ona kömək etmək müm- 
kün deyildir, eyni zamanda oğlunu göstərir və sanki, ona qayğı gös- 
tərməyi xahiş edirdi. 

Bu mənzərədən çox sarsılmış köməkçim, hər halda, çalışırdı ki, 
onun ağzına bir-iki qaşıq ət suyu töksün, amma bunun mümkün 
olacağına mən şübhə edirdim. Çünki çox gec idi, iş işdən keçmişdi 
və elə həmin gecə qadın öldü. 

Onu sevən ananın həyatı bahasına xilas olub sağ qalmış oğul bir 
qədər yaxşı vəziyyətdə idi. Bununla belə, o da çarpayıda uzanıb qal- 
mışdı, özündə də həyat əlaməti çox zəif hiss olunurdu. Ağzında köhnə 
əlcəyin bir parçası var idi, onun da çox hissəsini çeynəyib yemişdi. 
Yalnız gəncliyi və sağlamlığı onu xilas etmişdi. Köməkçim onu ət 
suyundan bir neçə qaşıq udmağa məcbur edə bildi, bundan sonra 
o, bir qədər özünə gəlməyə başladı. Amma bir müddət sonra ona 
bir neçə qaşıq da verəndə özünü pis hiss elədi və öyüyüb qusdu. 

Sonra yazıq qulluqçunun qeydinə qalmaq lazım gəldi. Qulluqçu 
döşəmənin üzərində öz xanımının yanında sərilib qalmışdı, elə bil ki, 
onu iflic vurmuşdu: bədəninin üzvləri qıc olmuşdu, bir əli ilə stulun 
ayağından elə bərk yapışıb sıxmışdı ki, biz onun əlini çətinliklə aça 
bildik. O biri əli başının üstündə idi, ayaqlarını isə stolun ayaqla- 
rına dirəmişdi. Müxtəsər, onda can üstə axır nəfəsini alan adamın 
görkəmi var idi, amma, əslində, o da hələ sağ idi. 

Bu bədbəxt qulluqçu qızın vəziyyətinin ağırlığı onda idi ki, aclıq 
və ölüm qorxusu onu əldən salmışdı, həm də dənizçilər mənə nağıl 
etdilər ki, çox incə bir məhəbbətlə sevdiyi xanımının iki və ya üç 

gün onun gözünün qabağında əzab çəkib ölməsi də ona çox böyük 
dərd olmuşdur. 

Biz lap məəttəl qalmışdıq, bu yazıq qıza nə əlac edəcəyimizi bil- 
mirdik. Bizim çox bilikli və təcrübəli həkimimiz onu həyata qayta- 
randa məcbur olmuşdu ki, qızın ağlını özünə qaytarmağın da qey- 
dinə qalsın, çünki uzun müddət bu qız lap ağlını itirib çaşmış kimi 
görünürdü. 

Bu qeydləri oxuyan hər bir oxucu gərək nəzərə alsın ki, dəniz- 
də bir gəmidən o birinə getmək kəndə səfər eləməyə bənzəmir ki, 
orada bir-iki həftə adamı qonaq saxlasınlar. Bizim işimiz zərərçə- 
kənlərlə vaxt keçirmək deyil, onlara kömək etməkdən ibarət idi. 
Hərçənd, onlar da bizim gəminin götürdüyü istiqamətdə getməyə 
razı idilər, amma biz dor ağacları olmayan gəmi ilə birlikdə gedə 
bilməzdik. Lakin onların kapitanı hündür orta doru düzəltməkdə 
onlara kömək etməyi bizdən xahiş etdiyinə görə biz üç-dörd gün bir 
yerdə qaldıq və bu zaman onlara ehtiyatımızdan ayıra bildiyimiz 
qədər — beş çəllək mal əti, bir çəllək donuz əti, iki kisə suxarı və 
lazımı qədər noxud verdik, əvəzində isə, onlardan üç çəllək qənd, 
bir qədər rom və bir qədər də qızıl pul aldıq. Sonra biz onlardan 
ayrıldıq, lakin o gənc oğlanı və qulluqçunu, çox xahiş etdiklərinə 
görə, bütün müxəlləfatları ilə birlikdə bizim gəmiyə köçürtdük. 

Gənc oğlan, təxminən, on yeddi yaşında idi, qəşəng, tərbiyəli, 
təvazökar və ağıllı oğlan idi. Anasının ölümü onu dərindən sarsıt- 
mışdı və gərək ki, bu hadisədən cəmi bir neçə ay əvvəl o, Barbados 
adasında atasını da itirmişdi. Oğlan bizim həkimdən xahiş eləmişdi 
ki, məni dilə tutsun, onu bizim gəmiyə götürməyə razılıq verim, 
çünki onların olduğu gəminin komandası rəhmsizlik edib onun ana- 
sını öldürmüşdü. Elə, doğrudan da, o adamlar qadının ölümünə 
səbəb olmuş passiv qatillər idi, çünki onlar əllərində olan yemək 
ehtiyatından, nə qədər az olsa da, hər halda, o köməksiz dul qadı- 
nın həyatını saxlamaq üçün kifayət edəcək kiçik bir hissə ayıra bilər- 
dilər. Lakin məlumdur ki, aclıq nə dostluq bilir, nə qohumluq tanı- 
yır, nə də ədalət və hüquq qəbul edir və elə buna görə də nə vicdan 
əzabı ona yaxın düşmür, nə də ki rəhm etməyə qabil deyildir. 

Həkim bizim haraya getdiyimizi ona deyib, həm də izah edib 
başa salıb ki, əgər bizimlə gedəsi olsa, biz onu öz dostlarından xeyli 
uzaqlara aparıb çıxararıq və bu səfərdə elə ola bilər ki, o, bizim onu 

o tapıb xilas etdiyimizdəkindən daha pis vəziyyətə düşsün, yəni acın- 
dan ölsün. O isə cavabında deyib ki, onun üçün fərqi yoxdur. Hara- 
ya olsa gedər, təki düşdüyü dəhşətli insanların arasından uzaqlaşıb 
kənar olsun. Kapitan ki onun həyatını xilas edibdir (kapitan deyəndə 
о, məni nəzərdə tuturdu, mənim qardaşoğlum barədə heç nə bil- 
mirdi), yəqin ki, ona heç bir pislik də eləməz. Qulluqçuya gəldikdə 
o, əmin idi ki, ağlı özünə gələndən sonra, bizim onu haraya aparma- 
ğımızdan asılı olmayaraq, o, öz xilası üçün həmişə bizə minnətdar 
olacaqdır. Həkim bütün bunların hamısını oğlana qarşı xüsusi bir 
mərhəmət və rəğbətlə elə nağıl elədi ki, mən onların ikisini də bizim 
gəmiyə götürməyə razı oldum, təkcə onların on bir çəllək qəndini 
götürməkdən imtina etdim, çünki gəmini həddindən artıq yükləyib 
ağırlaşdırmaq olmazdı. Amma gənc oğlanın əlində həmin qənd 
çəlləklərinə yük qəbzləri var idi, buna görə də mən kapitanı belə 
bir yazılı iltizam verməyə məcbur etdim ki, Bristola gedib çatan kimi, 
o, həmin şəhərdə mister Rocers adlı bir nəfərin yanına gedəcəkdir, 
bu adam tacirdir və gənc oğlan da onun qohumudur, mənim mək- 
tubumu ona çatdıracaq və bədbəxt dul qadının bütün əmlakını ona 
təhvil verəcəkdir. Amma heç ağlım kəsmir ki, bu tapşırıq yerinə 
yetirilmiş olsun, çünki gəminin Bristola çatması barədə mən heç 
bir xəbər ala bilməzdim. Çox ehtimal ki, gəmi okeanda məhv 
olmuşdur, çünki bu gəmi elə acınacaqlı bir vəziyyətdə idi və özü də 
qurudan o qədər uzaqda idi ki, zənnimcə, lap ilk fırtına onu batır- 
malı idi, hələ bizə rast gəlməmişdən əvvəl gəmi deşilmişdi, sualtı 
hissəsində zədəli yerləri də çox idi. 

İndi biz şimal en dairəsinin on doqquz dərəcə otuz iki dəqiqəli- 
yində idik. Səyahətimiz indiyə qədər, havanın babatlığı mənada, pis 
keçməmişdi, hərçənd ki, başlanğıcda külək bizim üçün bir o qədər 
də münasib olmamışdı. Yolumuzun qalan hissəsində küləyin, hava- 
nın, dənizdəki axının necə dəyişdiyini və digər buna bənzər xırda 
şeyləri sadalayıb oxucunu yormaq da istəmirəm, sonrakı əhvalatları 
ətraflı nağıl etmək naminə indi mən burada hekayəti bir qədər ixti- 
sar edib hələlik onu deyim ki, öz köhnə yurduma — adaya yalnız 
1695-ci ilin 10 aprelində gedib çıxa bildim. Adanı axtarıb tapmağın 
özü mənə nə qədər əziyyət verdi. Mən birinci dəfə adaya cənub-şərq 
tərəfdən gedib çıxmışdım, çünki o zaman mən Braziliyadan 
gəlirdim. İndi isə mən ada ilə qitənin arasında qalmışdım, əlimdə də 


334 


nə sahilin xəritəsi yox idi, nə də ki sahilin özündə elə bir işarə və 
əlamət qoyulmamışdı ki, bizə kömək etsin, buna görə də mən adanı 
tanıyıb tapa bilmədim, hətta tapanda da onun həmin ada olduğuna 
bir o qədər də əmin deyildim. 

Ada gözümüzün qabağında ola-ola biz xeyli hərlənib dolandıq 
və böyük Orinoko çayının mənsəbindəki bir neçə adaya çıxdıq, 
lakin bu adaların mən axtardığım ada ilə heç bir əlaqəsi yox idi. 
Bizim bu adaları gəzməyimizin faydası təkcə ondan ibarət oldu ki, 
mən böyük bir dolaşıqlıqdan xilas oldum, mən o zamana qədər 
belə zənn edirdim ki, adada olarkən gördüyüm quru yer qitədir. 
Əslində isə, bu, qitə deyilmiş, mənim gördüyüm yer ya uzun bir 
ada imiş, ya da Orinoko çayının geniş mənsəbinin bir qurtaraca- 
ğından o biri qurtaracağına tərəf sıra ilə uzanan adalarmış. Deməli, 
o zaman mən olan adaya gəlib-gedən vəhşilər də qərayibli deyil- 
mişlər, digərlərinə nisbətən bizim adaya daha yaxın adalarda yaşa- 
yan adamlarmış. 

Sözün qısası, mən tamam səmərəsiz yerə bir neçə adanı gəz- 
məli oldum, onların bəzisində yaşayanlar var idi, bəzisində isə heç 
bir adam yox idi. Gəzdiyim adalardan birində mən bir neçə ispani- 
yalıya rast gəldim və fikirləşdim ki, onlar, yəqin, burada yaşayırlar, 
amma söhbət əsnasında məlum oldu ki, onların qayığı adanın 
yaxınlığındadır, özləri də buraya duz aparmağa və bir də şimal tərəf- 
də, on bir dərəcə en dairəsindəki Trinidat adasında mirvari tutmağa 
gəliblər. 

Beləliklə, gah bu, gah o biri adaya yan alaraq, gah gəmi ilə, 
gah da firəngi qayıqla (bu, çox rahat olduğu üçün biz onu fran- 
salıların razılığı ilə o biri gəmidən götürüb saxlamışdıq) xeyli gəzib 
dolandıqdan sonra, axır ki axtardığım adanın cənub sahilinə gedib 
çıxdım və sahilin görkəmindən o saat tanıdım ki, bu yer mən oldu- 
ğum adadır. Mən bizim gəmini, keçmiş evimin yaxınlığındakı lima- 
nın üzbəüzündə lövbərdə saxladım. 

Adanı görən kimi, mən o saat Cüməni yanıma çağırdım və 
ondan soruşdum ki, gəlib çıxdığımız yeri tanıyırmı? Cümə ətrafa 
göz gəzdirdi və birdən əllərini bir-birinə vurub, barmağı ilə bizim 
köhnə evimizi göstərərək qışqırdı: “Hə, buradadır! Hə, buradadır!” 
O, sevincindən dəli kimi atılıb-düşür, rəqs edirdi və az qala, özünü 
suya агасаад ki, tez üzüb sahilə çıxsın, mən onu zorla saxladım. 

Soruşdum: “Hə, necə bilirsən, Cümə, biz burada bir adama 
rast gələcəyikmi? Sənin atanı görəcəyikmi? Necə bilirsən?” Cümə 
uzun müddət dinmədi, elə bil, dili batmışdı, amma mən onun atasını 
xatırlayanda, yazığın üzündə bir kədər duyuldu, gördüm ki, ağlayır, 
göz yaşları onun yanaqlarından süzülüb tökülürdü. Onu belə görən- 
də soruşdum: “Sənə nə olub, Cümə? Yəni fikirləşirsən ki, atanı 
burada görə bilsən, sənin üçün pis olar?” — “Yox, yox, — deyə Cümə 
başını silkələyərək cavab verdi, — mənim onu daha görməz, heç bir 


zaman daha görməz!” — “Niyə belə deyirsən, Cümə, sən bunu hara- 
dan bilirsən?” — “Eh yoxl Eh yoxl O, çoxdan ölər, çoxdan ölər, o, çox 
qoca adamdır”. — “Bəsdir, yetər, Cümə, sən bunu bilə bilməzsən! 


Yaxşı, bəs, necə bilirsən, o biri adamları görəcəyikmi?” Cümənin 
gözləri, deyəsən, mənimkindən iti idi, çünki mən bu sözü deyən 
kimi o, əlini qaldırıb mənim köhnə evimin üst tərəfində ucalan 
təpəni göstərdi və bizim oradan yarım mil uzaqda olmağımıza bax- 
mayaraq, ucadan qışqırdı: “Mənim gördül Mənim gördül Mənim 
gördü çox adam orada - yenə orada!” Mən baxdım, amma heç kəsi 
görə bilmədim, hətta müşahidə borusu ilə də heç nə görmədim. 
Ona görə ki, yəqin, mən müşahidə borusunu lazım olan tərəfə 
çevirməmişdim, amma Cümə haqlı imiş, mən bunu bir gün sonra 
bildim: təpənin üstündə, həqiqətən, beş və ya altı adam dayanmışdı 
və bizim gəmiyə tərəf baxırdılar, görünür, bilmirdilər, gəmi kimindir 
və bizdən nə gözləmək olar. 

Cümə deyəndə ki, sahildə adam görür, mən o saat əmr verdim 
ki, gəminin dal tərəfində ingilis bayrağı qaldırsınlar və bizim dost- 
luq niyyətimizə işarə olaraq üç dəfə yaylım atəşi açsınlar. On beş 
dəqiqədən sonra limanın kənarından tüstü ucaldı, mən o saat 
yubanmadan qayığı suya sallamağı əmr etdim, Cüməni də özümlə 
götürdüm və sülh niyyətimi bildirən ağ bayrağı əlimdə qaldıraraq 
birbaşa sahilə tərəf yollandım. Mən əlavə gənc ruhanini də özümlə 
götürmüşdüm, adadakı həyatımın bütün tarixini və ümumiyyətlə, 
həm özüm haqqında, həm də adada qoyub gəldiyim adamlar barə- 
sində hər şeyi ona nağıl etdim, o isə mənimlə getməyə çox həvəs 
göstərdi. Bizimlə birlikdə on altı nəfər yaxşıca silahlanmış adamımız 
da var idi, biz onları bu fikirlə götürmüşdük ki, təsadüfən adada 
tanımadığımız başqa yad adamlara rast gələ bilərdik, amma iş elə 
gətirdi ki, silah işlətməyə ehtiyac olmadı. 

Dənizdə qabarma başlanmışdı və su ən yüksək səviyyəyə qalx- 
mışdı. Bundan istifadə edərək biz sahilin lap yaxınlığına gedib çat- 
dıq və oradan avarla limana girdik. Sahildə gördüyüm birinci adam, 
mənim vaxtilə həyatını xilas etdiyim ispaniyalı oldu, mən həmin saat 
onu tanıdım, üzdən, qətiyyən, dəyişməmişdi, onun paltarını isə mən 
sonra təsvir edəcəyəm. Əvvəlcə heç kəsi özümlə birlikdə sahilə 
götürmək istəmirdim, amma məsələ bunda idi ki, Cüməni qayıqda 
saxlamaq mümkün deyildi, onun məhəbbətlə çırpınan qəlbi atasını 
hələ lap uzaqdan duyub tanımışdı, sən demə, o da ispaniyalılarla 
gəlirmiş, amma gecikib onlardan o qədər dala qalmışdı ki, heç mən 
özüm də onu qətiyyən görmürdüm: əgər mən yazıq xidmətçimi 
özümlə birlikdə gətirməsəydim, yəqin ki, o, suya atılıb, üzə-üzə 
sahilə çıxardı. Sahilə ayaq basan kimi atasının qabağına qaçdı. Ən 
möhkəm və sərt adam da bu yazığın öz atası ilə görüşərkən keçir- 
diyi sevinc dəqiqələrini görsəydi, yəqin ki, özünü ağlamaqdan sax- 
laya bilməzdi. Cümə atasını qucaqlayır, öpür, əli ilə onun üzünü 
sığallayırdı, sonra onu əlləri üzərinə götürüb qaldırdı, aparıb bir ağa- 
cın kötüyü üstündə oturtdu, özü isə onun yanında yerə uzanıb dir- 
səkləndi, sonra ayağa qalxdı və on beş dəqiqəyə qədər mat-məəttəl 
dayanıb atasına baxdı, elə bil ki, qarşısındakı bir şəkil idi və bu da 
onu birinci dəfə gördüyü üçün tamaşasından ayrıla bilmirdi, sonra 
o, yenidən yerə uzandı, atasının ayaqlarını öpüb sığalladı, yenə 
ayağa qalxdı və atasının qarşısında dayanıb matdım-matdım bax- 
mağa başladı, sanki, onu ovsunlamışdılar, dayandığı yerdə mıxlanıb 
qalmışdı. O biri gün səhər isə onun hərəkətlərini görəndə adam 
özünü gülməkdən saxlaya bilmirdi, çünki öz sevincini indi o, tamam 
başqa cür ifadə edirdi — bir neçə saat atası ilə birlikdə sahilboyu 
irəli-geri addımlayıb gəzdi, gah onun əlindən tutur, gah qoltuğuna 
girirdi, elə bil, atası qadın idi və hər dəqiqədən bir qayığa tərəf qaçır, 
atası üçün qayıqdan bir şey gətirirdi — bir parça qənd, bir qədəh 
araq, ya da suxarı gətirirdi, — hər halda, əlinə bir şey keçirdi, boş 
qayıtmırdı. Sonra o, yenidən dəliliyə başladı və qəribə oyunlar 
çıxartdı — qocanı yerdə oturtdu və özü də onun ətrafında hərlənib 
rəqs etməyə başladı, oynadıqca çox qəribə şəkildə əl-qol atır və 
özünü müxtəlif vəziyyətlərə salır, cürbəcür görkəm alırdı, bütün bu 
müddət ərzində danışmaqdan da qalmırdı, öz səyahəti və yolda 
başına gələn əhvalatlar haqqında danışıb, atasını əyləndirirdi. Əgər 

o bizim ölkələrdəki xristianlarda da öz valideynlərinə bu cür bağlılıq və 
övlad məhəbbəti olsaydı, doğrusu, onda heç Tövratın beşinci ehka- 
mına ehtiyac qalmazdı. 

Bəli, bunu, elə-belə, haşiyə kimi deyirdim, qayıdıram mətləb 
üstə, bizim adaya çıxmamızın təfsilatına. İspaniyalıların məni qarşı- 
layarkən göstərdikləri zahiri ədəb və təşrifatı və onların mənim qar- 
şımda necə təzim edib yaltaqlandıqlarının hamısını burada təsvir 
eləməyin, əlbəttə, elə bir mənası yoxdur. Amma onu deyim ki, birinci 
ispaniyalı — mən ki bir zaman onun həyatını xilas etmişdim və buna 
görə də yuxarıda dediyim kimi, onu yaxşı tanıyırdım — həmin 
ispaniyalı başqa bir nəfərin müşayiəti ilə gəlib lap bizim qayığa yaxın- 
laşdı, onun da əlində ağ bayraq var idi, lakin o, məni görəndə nəinki 
tanımadı, hətta mən onunla kəlmə kəsib danışana qədər mənim 
qayıda biləcəyimi heç ağlına da gətirmirdi. Mən portuqal dilində ona 
müraciət edib dedim: “Senyor, siz məni tanımırsınız?” O, mənim bu 
sualıma heç bir söz demədi, amma öz muşketini onunla birlikdə 
gəlmiş yoldaşına verib, qollarını geniş açdı və əvvəlcə ispan dilində 
nə isə mənim başa düşmədiyim bir söz dedi və məni bağrına basıb 
qucaqladı. Sonra dedi ki, bir zaman onun həyatını xilas etmək üçün 
göydən enmiş mələk misalında olan bu sifəti ilk baxışdan dərhal 
tanımamaqda böyük səhv etmişdir və bu səhvi heç bir zaman özünə 
bağışlaya bilməyəcəkdir. Sonra o, yenə xeyli gözəl sözlər dedi, yaxşı 
tərbiyə almış ispaniyalıların hamısı, adətən, bunu bacarırlar, nəhayət, 
özü ilə gətirdiyi yoldaşını yanına səslədi və gedib yoldaşlarını çağır- 
mağı ona əmr etdi. Sonra məndən soruşdu ki, bəlkə, əvvəlki köhnə 
məskənimə gedib, yenə də öz evimin ağası olmaq istəyirəm, həm də 
oradakı yenilikləri görərəm – yenilik isə bir o qədər çox deyildir. Bu 
sözdən sonra mən onun dalınca yollandım, amma, heyhat, mən öz 
evimin olduğu yeri tapa bilmədim, elə bil, mən heç bir zaman bu 
yerlərdə olmamışdım: burada o qədər ağac əkmişdilər və bu ağaclar 
o qədər sıx idi, on ilin ərzində o qədər böyüyüb qol-budaq atmışdı 
ki, evə tərəf yalnız əyri-üyrü dar cığırlarla gedib çıxmaq olardı, bu 
cığırlar isə yalnız onları salan adamlara tanış idi. 

Mən soruşdum ki, axı evi nəyə görə belə möhkəm bir qalaya 
çeviriblər? O cavab verdi ki, adaya gəlib çıxandan sonra onların necə 
yaşadıqlarını öyrənəndən, xüsusən, mənim onları tərk edib getdi- 
yimə istər-istəməz onların inandığını bildikdən sonra görəcəksiniz 


338 


ki, nə üçün evi belə möhkəmlədiblər. Əlbəttə, bütün bunlara görə, 
elə mən özüm də razılaşardım ki, belə etmək lazımdır. İspaniyalı 
deyirdi ki, mənim xilas olub getməyimə, mənim bu xoşbəxtliyimə 
sevinməyə bilmirdi, həm də xəbər tutmuşdu ki, mən yaxşı bir gəmi- 
də, öz arzuma uyğun bir qaydada adadan gedə bilmişəm. O, son- 
ralar çox tez-tez məni xatırlayır və inanırmış ki, gec-tez mənimlə 
yenə də görüşəcəkdir, lakin o, həyatında heç bir zaman adaya qayı- 
dıb məni orada tapa bilmədiyi vaxtdakı qədər təəccüblənməmiş və 
kədərlənməmişdi. 

Adada qalan üç vəhşi (o, adadakı ingilis dənizçilərini belə adlan- 
dırırdı) haqqında isə o vəd etdi ki, sonra danışacaqdır, çünki onların 
nağılı çox uzundur. Hələlik qeyd elədi ki, yaxşı ki, onlar çox deyilmiş, 
üç nəfər imiş, çünki onlarla birlikdə yaşamaqdansa, əsl vəhşilərlə bir 
yerdə yaşamaq ispaniyalılar üçün daha asandır. “Əgər onlar çox və 
güclü olsaydılar, biz hamımız çoxdan o biri dünyada idik”. Bunu 
deyəndə o, xaç çəkdi. “Ümid edirəm ki, cənab, mən onların əhvalatını 
nağıl edəndə sizin üçün dilxorçuluq olmaz və görərsiniz ki, biz öz 
həyatımızı xilas etmək naminə bu adamları tərk-silah eləyib özümüzə 
tabe etməyə məcbur olmuşuq. Çünki bu adamlar bizim ağalarımız idi 
və görünür, bu, onlara azlıq edirmiş, əlavə, hələ bizi qırıb qatil olmaq 
niyyətinə də düşmüşdülər”. Mən cavab verib dedim ki, elə mən özüm 
də onları buraya qoyub gedəndə ən çox bundan qorxurdum və 
adadan ayrılanda da məni ən çox dilxor edən o oldu ki, ispaniyalılar 
gecikdilər, vaxtında qayıda bilmədilər və mən də, necə deyərlər, 
adanın hakimiyyətini ispaniyalılara tapşırıb, ingilis dənizçilərini də 
onların itaətində qoya bilmədim, elə əslində də, onlar yalnız buna layiq 
idilər, indi, bir halda ki, ispanlar özləri onları tabe ediblər, mən buna 
ancaq sevinə bilərəm və əlbəttə, buna görə mən onları məzəmmət 
etmərəm, çünki yaxşı bilirəm ki, o dənizçilər necə özbaşına, inadkar 
və sarsaq adamlardır, əllərindən də nə cür əclaflıq desən, gələr. 

Mən bunları deyib danışana qədər onun göndərdiyi adam qayıt- 
dı, yanınca da əlavə on bir nəfər gətirdi. Geyimləri tör-töküntü və 
köhnə-kürüş idi, buna görə zahiri görkəmlərinə əsasən, onların 
hansı millətdən olduqlarını müəyyən etmək mümkün deyildi. Lakin 
mənim ispaniyalım tezliklə həm onlara, həm də mənə vəziyyəti izah 
edib aydınlaşdırdı. Əvvəlcə o, mənə tərəf çevrildi və gələn adamları 
göstərərək dedi: “Bu adamlar, cənab, öz həyatlarına görə sizə 

+ borclu və minnətdar olan senyorlardır”, sonra onlara tərəf çevrilib 
toe 

mənim kim olduğumu izah etdi. Həmin adamlar bir-bir mənə 
yaxınlaşıb elə bir nəcabət və təşrifatla özlərini təqdim etməyə baş- 
ladılar ki, elə bil, onlar sadə dənizçi deyil, məşhur zadəgan və ya 
səfir idilər, mən də, guya, onlar kimi adi adam yox, hökmdar və ya 
fateh idim, onları qəbul edirdim. Mənimlə münasibətlərində son 
dərəcə nəzakətli və lütfkar idilər, lakin onların bu mehriban rəf- 
tarında öz şəxsi ləyaqətləri və yüksək ciddiyyətləri də açıq hiss olu- 
nurdu və deyim ki, bu da onlara çox yaraşırdı. Sözün qısası, onla- 
rın rəftar və ya hərəkətləri mənimkindən o qədər incə, nəzakətli idi 
ki, mən, doğrusu, heç bilmirdim, onların bu iltifat və mehribanlığını 
necə qəbul edim və onlara necə cavab verim. 

Bu adamların adaya gəlməsi və orada ağalıq etməsi əhvalatı o 
qədər maraqlıdır və burada yalnız mənim nağıl etdiyim hekayətin 
birinci hissəsini oxuyanlara daha çox aydın olacaq o qədər hadisə 
var, habelə mənim adadakı həyatımın özüm tərəfindən verilmiş təs- 
virinə dəxli olan o qədər təfərrüat var ki, indi böyük məmnuniyyətlə 
həm bunu, həm də o birisini məndən sonra bu adaya gələcək 
adamlara məsləhət görə bilərəm ki, bütün bunlara diqqət etsinlər 
və gələcək üçün nəzərdə tutsunlar. 

İndi daha hekayətimi birinci şəxsin dilindən verib oxucunu 
yormayacağam və “mən dedim”, “o dedi”, “o mənə dedi”, “mən 
ona dedim” və s. bu kimi sözləri min dəfə təkrar etməyəcəyəm, 
amma çalışacağam ki, faktları ispanların mənə danışdığı və mənim 
hafizəmdə nəqş bağladığı şəkildə və mənim öz şəxsi müşahidələ- 
rim əsasında, tarixinə uyğun bir ardıcıllıqla şərh edim. 

Əhvalatı belə yığcam və mümkün qədər anlaşıqlı nağıl etmək 
üçün mən gərək geri qayıdam və oxuculara xatırladam ki, mən öz 
olduğum adanı hansı şəraitdə tərk etmişdim və indi haqqında danış- 
dığım bu adamlar o vaxt nə ilə məşğul idilər. Hər şeydən əvvəl, gərək, 
təkrar edim ki, vəhşilərin əlindən xilas etdiyim ispaniyalını və Cümə- 
nin atasını qitəyə — mən o zaman həmin yeri qitə bilirdim — ispa- 
niyalının yoldaşlarının dalınca mən göndərmişdim, məqsədim də bu 
idi ki, onun yoldaşlarını ispaniyalını hədələmiş dəhşətli ölüm 
təhlükəsindən xilas edəm, onlara kömək göstərəm və sonra da 
hamımız birlikdə gələcək barədə fikirləşək, bəlkə, xilas olmaq üçün 
bir vasitə düşünüb tapmaq mümkün oldu. 

Onları oraya göndərəndə mən şəxsən özümün adadan xilas 
olub azadlığa çıxa biləcəyimə ümid etməyə azacıq da olsun əsasım 
yox idi və ya, bəlkə də, demək olar ki, adada keçirdiyim bütün bu 
iyirmi il ərzində olduğundan artıq bir əsasım yox idi, sonra baş 
verəcək əhvalatı isə mən, qətiyyən, əvvəlcədən bilə bilməzdim, yəni 
heç ağlıma da gətirə bilməzdim ki, sahilə ingilis gəmisi yaxınlaşacaq 
və məni götürüb aparacaqdır. İspanlar üçün, əlbəttə, çox qəribə və 
təəccüblü olub ki, onlar qayıdıb gələndə görüblər, mən getmişəm 
və əvvəlcə buna inanmaq istəməyiblər, sonra inanıblar ki, doğru- 
dan, belədir, həm də sahildə üç nəfər yad adama rast gəliblər, bu 
adamlar mənim adada qoyub gəldiyim bütün əmlakı ələ keçiriblər- 
miş və iş ayrı cür olsaydı, bu əmlak elə onlara qismət olacaqmış. 

Özərində dayandığım mətləbdən başlamaq üçün mən əvvəl 
başdan ispaniyalıya suallar verib, öz yerlilərinin dalınca getmələri- 
nin və adaya qayıtmaqlarının bütün təfsilatını soruşdum. O etiraz 
etdi ki, danışmağa bir şey yoxdur, yolda da elə mühüm bir hadisə 
baş verməyibdir, hava da bütün yol boyu mülayim, dəniz də sakit 
olub, yerliləri də, təbildir ki, onu görəndə çox seviniblər (o, yerli- 
lərinin arasında, ehtimal ki, başbilən hesab olunurdu, onların fəla- 
kətə uğradığı gəminin kapitanı ondan bir az əvvəl vəfat etmişdi). 
Onlar öz həmyerlilərini sağ-salamat görəndə həm də ona görə 
təəccüblənmiş və sevinmişdilər ki, onun vəhşilərin əlinə necə keç- 
diyini bilirdilər. Əmin idilər ki, digər əsirləri yedikləri kimi, onu da 
yeyəcəklər. O isə özünün necə xilas olduğunu yoldaşlarına nağıl 
edəndə və başa salanda ki, indi onların dalınca gəlibdir, həmyerli- 
ləri, onun dediyinə görə, o qədər heyrət edib təəccübləndilər ki, 
yalnız həzrət Yusif Fironun sarayında necə hörmət qazanıb yüksək 
mövqeyə çatdığını açıb danışanda onun qardaşları belə heyrət 
edib və təəccüb hissi keçirmişlər. Yalnız ispaniyalı öz tüfəngini, 
barıtı, güllələri və geriyə qayıtmaq üçün yola götürdüyü ərzaq 
ehtiyatını həmyerlilərinə göstərəndə onlar özlərinə gəliblər və azad 
olmaq üçün belə gözlənilməz fürsətin ələ düşdüyünə sevinərək, 
yol tədarükünə başlayıblar. 

Əvvəl-əvvəl gərək qayıq tapaydılar, iş belə olanda, düzlüyü və 
namuslu olmağı qoyublar bir tərəfə, hiylə işlədərək balıq ovuna və 
ya gəzintiyə getmək bəhanəsi ilə dost vəhşilərdən iki böyük qayıq 
almağa məcbur olublar. 

Ertəsi gün səhər onlar elə həmin qayıqlarda yola düşüblər, 
çünki onların səfər tədarükü çox uzun çəkməmişdi: onların əyinlə- 
rindəkindən başqa paltarları, əlavə ərzaqları yox idi, olan-qalan hər 
şeyləri yanlarında idi, bir az da əlavə quru kök ehtiyatları var idi, 
onlar bundan çörək düzəldirdilər. 

İspanlar cəmi üç həftə adadan kənarda olmuşdular. Onların 
bəxtindən elə həmin müddətdə də adadan qaçmaq üçün mənə 
fürsət düşmüşdü, necə ki əvvəl hekayətimin lazımı yerində demiş- 
dim, mən yığışıb adanı tərk etdim və o üç nəfər qəddar və əclafı da 
adada qoydum. Onlar o qədər nacins, özbaşına və həyasız adamlar 
idi ki, onlarla bir yerdə adada qalıb ömür keçirmək yazıq ispanlar 
üçün, əlbəttə, böyük müsibət olacaqdı, o yaramazlar ispanlara gün 
verməyəcəkdi. 

Bu əclaflar yalnız bircə şeydə düzgün hərəkət etmişdilər — ispa- 
niyalılar adaya gəlib çıxan kimi mənim məktubumu onlara vermiş- 
dilər və özlərini də ərzaqla və lazım olan hər şeylə təmin etmişdilər, 
müxtəsər, mən onlara necə əmr etmişdimsə, eləcə də etmişdilər, 
mənim qoyub getdiyim təlimat siyahısını da onlara vermişdilər. Bu 
uzun siyahıda çox şey var idi — çörəyi necə bişirmək olar, əhliləşmiş 
keçiləri necə otarıb saxlamaq lazımdır, taxılı necə səpmək, necə 
becərib yığmaq olar, üzümlüyə, necə baxasan, saxsı qabları necə 
hazırlayıb bişirəsən və i. a. — müxtəsər, mənim adadakı həyatımı 
təşkil və təmin edən, mənim özümün tədriclə öyrəndiyim nə var 
idisə, onların hamısı burada yazılmışdı. Siyahıda bütün bunları mən 
təfsilatilə təsvir etmişdim və əmr eləmişdim ki, onu ispanlara 
versinlər — onlardan ikisi ingiliscə az-maz bilirdi; beləliklə, adada 
qalmış dənizçilər mənim bütün əmrlərimi yerinə yetirmişdilər və 
ümumiyyətlə, ispanlar üçün lazım olan heç nədən imtina etməmiş- 
dilər, çünki əvvəllər həm bunlar, həm də onlar bir-birilə yaxşı yola 
gedirdilər. Onlar ispanlara da öz evlərində və ya mağarada yer 
vermişdilər. Bir yerdə yaşayırdılar, ispanların başçısı vaxtilə mənim 
necə işlədiyimə və təsərrüfatı necə idarə etməyimə göz qoyub, xeyli 
şey öyrənmişdi, buna görə də o, Cümənin atası ilə birlikdə bütün 
işləri idarə edirdi, ingilislər isə heç bir iş görmürdülər, adanı gəzir, 
tutuquşuları vurur və tısbağa tutmaqla məşğul olurdular, gecə evə 
qayıdanda isə ispanların düzəltdiyi axşam yeməyinin hazırına gəlib 
çıxırdılar. 

Əgər ispanlara toxunub-sürtüşməsəydilər, əgər onların işləmə- 
yinə maneə törətməsəydilər, ispanlar bu vəziyyətlə razılaşıb elə buna 
qane olardılar, amma o biri əclafların buna da hövsələsi çatmayıb və 
başlayıblar cığallığa, özlərini elə aparıblar ki, necə deyərlər, nə yardan 
doyur, nə əldən qoyur, özü yemir, başqasına da vermir. Əvvəlcə 
narazılıq boş şeylərin üstündə başlanıb, onların haqqında heç 
danışmağa dəyməz, amma sonra ingilislər heç bir səbəb olmadan, 
bütün təbiətin və hətta sağlam düşüncənin ziddinə olaraq, ispanlara 
qarşı ağlasığmaz bir həyasızlıqla açıq-açığına müharibə elan ediblər. 
Vəziyyətin belə olduğunu ilk dəfə hərçənd ki, mənə ispanlar, yəni 
zərərdidə və ittihamedici tərəf danışıbdır, amma sonra mən ingilislərin 
özlərini danışdıranda da gördüm ki, vəziyyət, doğrudan da, belə imiş 
və onlar bu deyilənlərin heç birini rədd edə bilmədilər. 

Lakin, təfərrüata keçməmiş, gərək, mən hekayətimin əvvəlki 
birinci hissəsində boş qalmış bir yeri dolduram, orada mən unut- 
muşam deyəm ki, bizim gəmi yola düşmək üçün elə lövbəri qaldı- 
ran dəqiqədə gəmidə dava-dalaş başlandı, bu dava-mərəkə özü də 
boş və mənasız şeylərdən doğmuşdu, amma mən bunun gəmidə 
yeni bir üsyana səbəb ola biləcəyindən ehtiyat edirdim, doğrudan 
da, bu dava-mərəkə yalnız onda qurtardı ki, kapitan özünü ələ ala- 
raq çox ciddi hərəkət elədi və bizi də gəmiyə çağırıb, özü dalaşan- 
ları ayırdı və bu mərəkəni başlayan iki əsas davakarı qandallamağı 
əmr etdi. Bu davakarların ikisi də gəmidə hələ birinci qiyamın da 
baş verməsində görkəmli rol oynamışdılar, indi də çox atılıb-düşür 
və hədə-qorxu gəlirdilər, buna görə də kapitan da hədələyib dedi 
ki, onları elə qandalda İngiltərəyə aparacaq, qiyam qaldırdıqlarına 
və gəmini ələ keçirib qaçırtmağa təşəbbüs göstərdiklərinə görə 
orada hər ikisini asdıracaqdır. 

Bu hədə, görünür, gəminin bütün komandasını qorxuya sal- 
mışdı, hərçənd, kapitan bütün komanda heyətini hədələmək və ya 
cəzalandırmaq niyyətində deyildi, gəmidəki dənizçilərdən bəziləri o 
birilərini də öyrədib başa salmışdılar ki, kapitan indi hələlik onlarla 
xoş dillə danışır və yola verir, elə ki ingilis limanlarından birinə gedib 
çıxdıq, onların hamısını həbs edəcək və məhkəməyə verəcəkdir. 

İşin bu yerdə olduğunu kapitanın köməkçisi duyub bizə xəbər 
verdi, mən isə bu zaman hələ gəmidə çox mühüm bir şəxs kimi 
şöhrət qazanmışdım, buna görə də hamı məndən xahiş etməyə 

o başladı ki, kapitan köməkçisi ilə birlikdə aşağı düşüm və orada 
adamları sakitləşdirib inandırım ki, əgər yolun qalan hissəsində 
özlərini yaxşı aparsalar, onların bütün əvvəlki təqsirləri bağışlanacaq 
və unudulacaqdır. Mən aşağıya düşdüm, oradakılarla söhbət edib 
söz verəndə ki, hər şey məhz mən dediyim kimi olacaqdır və özüm 
də buna zaminəm, onlar sakitləşdi və cəzalanmış iki dənizçi də 
mənim xahişimlə bağışlanıb qandaldan azad ediləndə onların mənim 
sözümə inamı daha da artdı. 

Bu əhvalata görə biz onda yola düşmədik və gəmi bütün gecəni 
lövbərdə dayandı, həm də külək kəsmişdi. Sabahısı məlum oldu ki, 
günahları bağışlanmış həmin iki davakar hərəsi bir muşket və bir 
bıçaq oğurlayıb — onlarda nə qədər patron və barıt olduğunu isə biz 
müəyyən edib kəsdirə bilmədik — kapitanın hələ də öz yerinə 
asılmamış qayığını ələ keçiriblər və həmin qayıqla sahilə, öz qiyamçı 
yoldaşlarının yanına qaçıblar. 

Biz bunu bilən kimi, mən əmr elədim ki, on iki nəfər dənizçi və 
kapitanın köməkçisi qiyamçıları axtarmaq üçün barkasla sahilə gön- 
dərilsin, lakin göndərilən adamlar nəinki onları, hətta sahildə olan 
əvvəlki üç nəfəri də tapmamışdılar, sahilə tərəf gələn qayığı görən 
kimi onların hamısı meşəyə qaçmışdılar. Kapitanın köməkçisi itaət- 
dən çıxan bu qiyamçılara cəza vermək üçün istəmişdi ki, onların 
adadakı bütün əkinlərini tapdalatdırsın, evlərini və ehtiyat ərzaqla- 
rını yandırıb məhv etsin və onları əliboş qoysun. Lakin belə işlərə 
vəkalət və ixtiyarı olmadığı üçün o, özbaşına hərəkət etməyə cəsa- 
rət eləməmişdi, hər şeyi olduğu kimi qoyub, sahildəki kateri də 
yedəyə alaraq geri qayıtmışdı. 

Bu iki qiyamçı da oraya gedəndən sonra adadakı ingilis dəniz- 
çilərinin sayı beş nəfər olmuşdu, amma əvvəlki üç əclaf bunlardan 
da pis idi, öz həmyerlilərilə iki gün bir yerdə yaşayandan sonra 
həmin üç əclaf onları öz yanlarından qovub elan edirlər ki, çıxıb 
gedin, öz başınızı necə saxlayırsınız-saxlayın, bizə dəxli yoxdur, biz 
sizi heç tanımaq da istəmirik. Bu bədbəxtlər isə uzun müddət çalışır 
ki, onları inandırsınlar və heç olmasa, onlara da yemək verməyə 
razı salsınlar, amma o üç əclaf buna da razı olmur, ispaniyalılar isə 
bu zaman hələ adaya qayıtmamışdılar. 

İspaniyalılar adaya qayıdanda bu iş birtəhər öz qaydasına düşür. 
İspaniyalılar da əvvəlki üç ingilisi dilə tutub inandırmağa çalışırlar ki, 

onlar yaxşı olar, öz həmyerlilərini qəbul etsinlər və onların dediyi 
kimi, bir ailədə yaşasınlar. Lakin üç əclafın heç biri buna razı olmur 
və bu təklifi heç eşitmək də istəmirlər, buna görə də həmin iki nəfər 
ingilis ayrıca yaşamağa məcbur olur və təcrübədə görürlər ki, yalnız 
zəhmət və çalışqanlıq sayəsində onlar öz həyatlarını az-çox babat 
şəkildə qurub, güzəran keçirə bilərlər. 

Həmin iki nəfər öz çadırlarını aparıb adanın şimal sahilində, yəni 
qərbə yaxın yerdə qururlar ki, adətən, adanın şərq sahilinə gəlib 
çıxan vəhşilərin təhlükəsinə məruz qalmasınlar. Onlar burada iki 
koma da tikirlər: birində istəyirlər özləri yaşasın, o biri isə onlar üçün 
mərək və anbar olmalı imiş. İspaniyalılar onlara əkmək üçün toxum 
verirlər və mənim ehtiyat üçün qoyub getdiyim noxudu da bölüş- 
dürürlər. Onlar bir sahəni şumlayıb, toxumu səpirlər, sahənin ətra- 
fını vaxtilə mən etdiyim kimi çəpərləyirlər, özləri də pis yaşamırlar. 
İlk biçinin vaxtı çox tez gəlib çatır və hərçənd ki, işin başlanğıcı üçün 
onlar yalnız kiçik bir sahəni şumlayıb əkmişdilər — çox böyük yeri 
əkməyə onların heç vaxtı da yox idi — bununla belə, yığılan məhsul 
kifayət idi və gələn biçinə qədər onların yeməyinə çatardı, həm də 
bu iki nəfərdən biri gəmidə aşpazın köməkçisi işləmişdi və indi 
burada çox böyük ustalıq göstərir, düyüdən, süddən və adada az 
miqdarda tapıla bilən ətdən çox dadlı şorba, kükü və başqa yemək- 
lər hazırlayırdı. 

Bunlar beləcə qənaətlə babat dolanırdılar, amma günün birində 
o Üç vicdansız əclaf, öz həmyerliləri elə-belə, sadəcə kef çəkib əylən- 
mək və onları sancmaq üçün gəlirlər iki nəfərin yanına və başlayırlar 
özlərini öyməyə ki, bu ada onlarındır, guya, qubernator (yəni mən) 
gedəndə adanın ixtiyarını onlara vermişdir və bu adada onlardan 
başqa heç kimin torpaq sahibi olmağa hüququ yoxdur, deməli, 
torpağın icarə haqqını verməsən, burada ev də tikmək olmaz. 

Onlar bunu eşidəndə əvvəlcə düşündülər ki, bu üç nəfər, yəqin 
ki, zarafat edir, onları evə dəvət etdilər ki, gəlib otursunlar, görsün- 
lər, onlar necə gözəl evlər tikiblər və həm də desinlər ki, belə evlə- 
rə nə qədər icarə haqqı vermək lazımdır. Ev sahiblərindən biri hətta 
zarafatla dedi ki, indi ki, onlar özlərini torpaq sahibi hesab edirlər və 
öz torpaqlarını icarəyə vermək istəyirlər, ümid edir ki, bütün torpaq 
sahiblərinin etdiyi kimi, onlar da həmin bu torpaq parçasını bura- 
dakı yenilikləri də nəzərə alaraq, bizim özümüzə uzun müddətli 

+ icarəyə verməyə razılaşarlar. Və onlardan xahiş edir ki, notariusun 
toe 

yanına gedib müqavilə tərtib etsinlər. Belə olduqda, həmin üç 
nəfərdən biri söyüş və lənətlərlə bildirib ki, onlar qətiyyən zarafat 
eləmir və o, elə indicə bunu sübut edər. Həmin iki nəfər özlərinə 
nahar xörəyi bişirmək üçün evin yaxınlığındakı dalda yerdə ocaq 
yandırıblarmış; irəli çıxıb danışan əclaf oraya qaçır və alovlanıb 
yanan bir kösövü ocaqdan götürüb komanın divarlarına çırpmağa 
başlayır. Əgər koma sahiblərindən biri vaxtında özünü yetirib o 
əclafı itələməsə idi və yerə düşən kösövü çətinliklə tapdalayıb sön- 
dürməsəydi, əlbəttə, ağacdan tikilmiş koma bir neçə dəqiqədə 
yanıb külə dönə bilərdi. 

Əclaf onu itələyən həmyerlisinə elə hirslənmişdi ki, o saat çəpər- 
dən bir paya dartıb onun üstünə yeridi. Əgər o, cəld tərpənib zər- 
bədən yayınaraq komaya girməsəydi, elə oradaca ölüb qalacaqdı. 
Onun evdəki yoldaşı, necə bir təhlükə qarşısında qaldıqlarını görüb, 
tez tərpənir və bir dəqiqə keçməmiş onlar ikisi də əllərində muşket 
komadan bayıra çıxırlar. Birinci ingilis üstünə paya ilə hücum edən 
əclafı yoldaşları onun harayına çatmamış tüfəngin qundağı ilə vurub 
yerə yıxır, yoldaşları gəlib çıxanda isə onların ikisi də tüfəngin lülə- 
sini həmin əclaflara tərəf çevirir və özlərinə də məsləhət görürlər 
ki, kənarda dayansınlar və tərpənməsinlər. 

O iki əclafın da odlu silahı varmış, lakin yoldaşlarına nisbətən 
daha cəsarətli olan və bu təhlükəyə görə çox qeyzlənmiş o biri ev 
sahibi əclaflara tərəf qışqırıb deyir ki, əgər onlar bir balaca qımılda- 
nıb tərpənsələr, işləri bitəcəkdir, özləri də silahı yerə atsınlar. O əclaf- 
lar isə silahı, deyək ki, yerə atmırlar, amma qarşıdakı rəqibin çox 
qəti hərəkət etmək niyyətində olduğunu görüb, onlarla danışığa 
girirlər və yaralı yoldaşlarını götürüb getməyə razı olurlar. Görünür, 
qundağın zərbəsi onu bərk tutubmuş. Necə olur olsun, hər halda, 
zərərçəkən olan tərəf çox böyük səhv edib ki, öz vəziyyətlərinin 
üstünlüyündən istifadə edərək, həmin üç nəfər əclafı elə oradaca 
tərk-silah etməyiblər. Onlar, gərək, doğrudan da, həmin üç əclafın 
silahını alaydılar, onlar bunu o vəziyyətdə asanlıqla edə bilərdilər, 
sonra isə ispanların yanına gedib həmin əclafların onlarla necə rəf- 
tar etdiklərini danışaydılar, indi isə sərbəst buraxılan hər üç əclafın 
fikri-zikri yalnız intiqam almaq idi və gündə bir bəhanə ilə onlar bu 
niyyətlərini acıqla bildirirdilər. 

Onların öz həmyerlilərinə etdikləri müxtəlif xırda-xuruş pisliklə- 
rin hamısını burada sadalayıb hekayəti ağırlaşdırmayacağam — məsə- 
lən, o əclaflar gəlib bunların əkin yerini tapdalamışdılar, onların 
sağlam keçisini üç çəpişi ilə birlikdə vurub öldürmüşdülər və ümu- 
miyyətlə, səhər-axşam onlara sataşıb canlarını boğazlarına yığ- 
mışdılar. Belə bir vəziyyətdə onlar da qəti qərara almışdılar ki, özlə- 
rinin iki, onların isə üç nəfər olmasına baxmayaraq, ilk münasib für- 
sət düşən kimi basqın edib açıq-açığına o əclafların hesabını çək- 
sinlər. Bu məqsədlə onlar qərara alırlar ki, qalaya, yəni mənim 
əvvəlki birinci evimə, indi isə həmin əhlikeflərin ispaniyalılarla bir- 
likdə yaşadıqları yerə gedib, orada həmin əclafları açıq vuruşmaya 
çağırsınlar, ispaniyalılardan isə xahiş etsinlər ki, onlar döyüşün, 
həqiqətən, düzgün keçməsinə nəzarət etsinlər. Onlar qalaya səhər 
tezdən, hələ işıqlanmamış gəldilər və ingilisləri bir-bir adları ilə 
çağırıb səslədilər, onların səsinə ispaniyalı çıxıb cavab verəndə isə 
ingilislər ona bildirdilər ki, öz həmyerliləri ilə görüşüb danışmaq 
istəyirlər. 

İş belə gətirmişdi ki, bu hadisənin ərəfəsində, ispaniyalılardan 
ikisi təsadüfən meşədə həmin namuslu ingilislərdən birilə görüş- 
müşdülər, o biri üç əclafdan bunları fərqləndirmək üçün mən 
həmin iki nəfəri namuslu ingilislər adlandıracağam, həmin namuslu 
ingilis öz həmyerlilərinin onlara qarşı vəhşicəsinə münasibətindən 
acı-acı şikayətlənməyə başlamış və o əclafların gəlib onların plan- 
tasiyalarını qarət etdiklərini, böyük zəhmətlə becərdiyi əkin yerini 
necə tapdaladıqlarını, sağmal keçini, üç çəpişi öldürdüklərini nağıl 
etmiş və əlavə bunu da demişdi ki, indi pis vəziyyətdə qalıblar, əgər 
ispaniyalılar onlara kömək etməsələr, o halda onlar acından ölmə- 
lidir. Evə qayıdandan sonra axşam yeməyini yeyəndə həmin ispani- 
yalılardan Biri ingilislərlə çox mehriban və sakit söhbət edib soruşur 
ki, axı onların həmyerliləri çox sakit və başıaşağı adamlardır, onlar 
özlərinin o bir parça torpaqlarını əkib-becərmək üçün xeyli əziyyət 
çəkiblər və indi-indi özlərini bir balaca düzəldiblər ki, öz əllərinin 
əməyi ilə birtəhər yaşasınlar, bəs bütün bunların müqabilində axı 
nə üçün onlar öz həmyerlilərinə qarşı bu qədər sərt və rəhm- 
sizdirlər? 

Bunu eşidən ingilislərdən biri o saat çox kəskin etiraz edir: “Axı 
onların burada nə iti azıb? Onlar rəislərdən icazəsiz gəlib bu sahilə 

çıxıblar, elə buna görə də onların burada nə əkin əkməyə, nə də ev 
tikməyə haqqı yoxdur, bu, onların torpağı deyil”. İspaniyalı sakitcə 
dedi: “İcazənizlə, senyor ingeleza, bəs axı onlar acından ölməyə- 
cəklər kil” İngilis əsl kobud — dənizçi ədası ilə onun sözünü kəsdi: 
“Acından ölmək istəyirlər, qoy ölsünlər, amma burada ev tikməyə 
və ya əkin əkməyə biz onları qoymayacağıql” — “Bəs onlar nə etsin- 
lər, senyor?” — “Necə yəni nə etsinlər? İşləsinlər!” — deyə o biri əclaf 
dilləndi: “Qoy bizə xidmət etsinlər, bizim üçün işləsinlər”. “Necə ola 
bilər ki, onların sizin üçün işləyəcəklərini gözləyəsiniz? Axı onlar sizin 
pulunuzla satın alınmış kölə deyillər və onları sizin üçün işləməyə 
məcbur etməyə də sizin ixtiyarınız yoxdur”. İngilis dedi: “Ada bizim- 
dir, çünki qubernator adanı bizə vermişdir. Bizdən başqa heç kəs 
burada ağalıq edə bilməz”. Bunu deyib o əclaf çox dəhşətli bir and 
içdi ki, əgər onun həmyerliləri təzə koma tiksələr, od vurub yandı- 
racaqdır ki, onlar cəsarət edib özgə yerdə özlərinə məskən salma- 
sınlar. Bu sözdən sonra ispaniyalılar dedilər: “İcazənizlə, senyor, 
əgər belədirsə, onda sözünüzdən belə çıxır ki, onda gərək biz də 
hamılıqca sizə xidmət edək, hə?” — “Əlbəttə, nə qədər ki sizdən 
yaxamızı həmişəlik qurtarmamışıq, elə o cür də olacaqdır, bizə işlə- 
yəcəksiniz”. Daha tutarlı və inandırıcı olsun deyə, o əclaf iki-üç 
kəlmə də möhkəm acı söz artırdı. İspaniyalılar bu sözlərə yalnız 
gülümsədilər və ona heç cavab da vermədilər. Amma bu kiçik 
mübahisə isə, necə olsa, ingilisləri qızışdırmışdı və onlardan biri, 
əgər səhv etmirəmsə, adı Villi Atkins olan əclaf stolun arxasından 
qalxıb o biri yoldaşına dedi: “Qalx ayağa, Cek, gedək, onlarla bir də 
tutaşaq: sənə söz verirəm ki, vaxtı çatanda biz bu qalanın da axırına 
çıxacağıq, qoy bilsinlər ki, bizim mülkümüz olan yerlərdə özlərinə 
məskən salmağın faydası yoxdur”. 

Onlardan üçü də, hərə bir tüfəng, tapança və qılınc götürüb 
çıxdı, dodaqaltı donquldanıb deyirdilər ki, qoy fürsət düşsün, onda 
ispaniyalılar görər ki, onların başına nə oyun açacaqlar, amma ispa- 
niyalılar, görünür, onların niyyətlərini bir o qədər də dərindən başa 
düşməmişdilər, onların anladığı yalnız bu idi ki, onlar namuslu ingi- 
lislərin tərəfini saxladıqlarına görə bu əclaflar onlardan möhkəm 
intiqam almağa hazırlaşırlar. 

Onların haraya getdiklərini və gecəni necə keçirtdiklərini ispa- 
niyalılar bilmirdi, amma, görünür, onlar gecədən xeyli keçənə qədər 

adada veyllənib yorulublar, sonra isə mənim meşədəki yaylağımda, 
mən vaxtilə oranı belə adlandırmışdım, uzanıb möhkəmcə yatıblar. 
İş belə olmuşdu: bu əclaflar belə qət ediblərmiş ki, gecə yarısına 
qədər gözləsinlər və gedib öz həmyerlilərinin başının üstünü alan- 
da onlar yatmış və ya yarıyuxulu olsunlar, sonra onların komalarına 
od vurub yandırsınlar, belə ki — sonra onlar özləri də bunu boyun- 
larına aldılar — həmyerliləri içəridə olsalar, koma ilə birlikdə yansın- 
lar, yox, əgər bayıra çıxsalar, vurub öldürsünlər. Amma burada çox 
qəribə bir iş olub: qəsd hazırlayan bu cinayətkar əclaflar yatıb 
qalıblar, gecə keçib, fürsət əldən çıxıb, bu, necə olub? Axı cinayət 
üçün hazırlanmış məkr çox nadir hallarda dərin yuxuya gedib yatır. 

Hər necə olur olsun, bu iki namuslu ingilisin o əclaflar haqqında 
müəyyən niyyətləri var idi və hərçənd ki, onların bu niyyətləri daha 
alicənab düşünülmüşdü, yəni onlar ev yandırmaq və ya adam öldür- 
mək fikrində deyildilər, amma yenə də, xoşbəxtlikdən, iş elə gətir- 
mişdi ki, o qaniçən əclaflar onların komalarına gəlib çatmamışdan 
xeyli əvvəl bunlar evdən çıxıb getmişdilər. 

Həmin yerə gəlib çıxanda və ev sahiblərini orada tapmayanda 
isə Atkins, görünür, onlara dəstəbaşı olduğuna görə, yoldaşına 
tərəf qışqırdı: “Ehey, Cek, yuva yerindədir, amma quşlar uçublar 
kil” Fikir onları götürdü ki, yaxşı, görəsən, həmyerliləri nə düşü- 
nüblər ki, bu gün belə erkəndən qalxıb evdən gediblər. Bu qərara 
gəldilər ki, yəqin, ispaniyalılar hər şeyi onlara xəbər veriblər, elə bu 
qərara gələn kimi, bir-birinə söz verib and içdilər ki, ispaniyalılardan 
bunun intiqamını alacaqlar. Sonra onlar öz yazıq həmyerlilərinin 
komalarına hücum etdilər, doğrudur, yandırmağa yandırmadllar, 
amma elə söküb dağıtdılar ki, komadan heç əsər-əlamət də qal- 
madı, insan məskəni olduğunu bildirə biləcək hətta bir ağac qırığı 
da qoymadılar qalsın, onlar komalardakı bütün ev əşyalarını və hər 
cür müxəlləfatı da sındırıb dağıtdılar və bir qismini də o ətrafda müx- 
təlif yerlərə elə səpələdilər ki, sonra yazıq ev sahibləri həmin şeylərin 
bəzilərini öz məskənləri olan yerdən bir mil uzaqda tapdılar. 

Komaları dağıdıb viran edəndən sonra əclaflar o ətrafda həm- 
yerlilərinin saldığı bütün cavan ağacları kökündən dartıb çıxartdılar, 
tarlanı və mal-qaranı qorumaq üçün çəkilmiş çəpəri yıxıb, paya- 
larını qopartdılar, müxtəsər, burada olan hər şeyi elə talan edib 
viran qoydular ki, elə bil, bu yerlərdən tatar orduları keçmişdi. 

Elə bu zaman həmin iki nəfər onları axtarmağa getmişdi və 
özlərinin iki, onların üç olmağına baxmayaraq, qət etmişdilər ki, 
harada onları tapdılar, vuruşacaqlar, əgər onlar qarşılaşıb vuruşsay- 
dılar, yəqin ki, mütləq qan töküləcəkdi, çünki ədalət naminə demək 
lazımdır ki, bu iki nəfərin ikisi də gənc, hündürboylu, cəsarətli və 
qətiyyətli oğlanlar idi. 

Amma, görünür, taleyin hökmü özgə cür imiş: qəzavü-qədər işi 
elə hərləmişdi ki, onlar görüşüb qarşılaşmasınlar, bir-birini axtarıb 
təqib etdikləri halda, hər dəfə uzaqlaşıb başqa-başqa yerlərə 
gedirdilər: o üç nəfər onların evlərini talan etməyə gələndə bu iki 
nəfər qalada idi, bu iki nəfər geriyə qayıdanda isə o üç əclaf çoxdan 
işlərini görüb evə dönmüşdülər. İndi biz görəcəyik ki, onların niyyət 
və rəftarları nə qədər fərqli idi. O üç quldur, plantasiyanı dağıdıb 
viran edəndə elə qızışıb coşmuşdular ki, qalaya qayıdanda qudur- 
muş it kimi hamını tuturdular və o saat ispanların yanına qaçıb 
elədikləri işi nağıl edirdilər, tutduqları əməldən xoşlanıb elə danışır 
və özlərini öyürdülər ki, guya, onlar, doğrudan da, bu yerdə ağa- 
dırlar və bu adamların heç üzünə də tüpürmək istəmirlər. Hətta 
əclafın biri əl atıb ispanlardan birinin şlyapasını başından götürdü, 
şitliyi tutmuş uşaq kimi, şlyapanı əlində hərləyərək həyasızcasına 
ispanın üstünə fırıldadıb dedi: “Hə, ispaniyalı senyor, özünü düzəlt- 
məsən, sənin də aqibətin belə olacaqdır”. İspaniyalı, mərifətli kişi 
kimi mərd və cəsarətli idi, Allah onun qollarını gücdən də məhrum 
eləməmişdi. O, bir müddət dinməzcə dayanıb ingilisin üzünə baxdı, 
sonra sakitcə və tələsmədən ona yanaşdı, yanında heç bir silahı 
olmadığı üçün əlini möhkəm düyünləyib ona elə bir yumruq ilişdirdi 
ki, ingilis baltanın küpü ilə vurulan öküz kimi yerə sərildi. Birinci 
kimi həyasız olan o biri əclaf bunu görcək bir anda tapançanı 
götürüb ispaniyalıya atəş açdı. Doğrudur, hədəfə necə ki lazımdır, 
düşməmişdi, qırma güllələr ispaniyalının saçlarının arasından keç- 
mişdi, amma güllənin biri onun qulağının ucunu sıyırmışdı və bu 
azacıq yerdən xeyli qan axmışdı. Qanı görən ispaniyalı fikirləşir ki, 
yəqin, çox bərk yaralanıb, əslində belə olmasa da, o həyəcanlanıb 
qızışdı, bu vaxtacan o, tamam sakit idi, iş bu məqama çatanda isə 
hesabı bitirməyi qət etdi, yumruqla vurub yerə sərdiyi birinci ingilisin 
muşketini əyilib qaldırdı və ona atəş açan ingilisə tuşladı, elə bu 
vaxt mağaradan o biri ispaniyalılar qaçaraq gəldilər, ona qışqırıb 

onların silahlarını aldılar. 

Beləliklə, silahsız qalmış bu davakar əclaflar fikirləşdilər ki, indi 
bu əhvalatdan sonra ispanlar da həmyerliləri kimi onların əleyhinə 
olacaqdır, bir az köpləri yatdı, sakitləşdilər və silahlarını qaytarmağı 
ədəblə ispanlardan xahiş etməyə başladılar, amma ispanlar, bu 
ların tərk-silah edilməsinin toqquşmanın qarşısını almaq üçün ən 
yaxşı vasitə olduğunu bildiklərinə görə, etiraz edib bildirdilər ki, 
onlara (ingilislərə) pislik edib zərər vurmaq niyyətində deyillər — hətta 
onlar özlərini sakit aparsalar, lap məmnuniyyətlə onlara kömək də 
edəcəklər — lakin silahların qaytarılması barədə heç söhbət də ola 
bilməz, çünki onlar (ingilislər) açıqdan-açığa özlərini öyüb deyirdilər 
ki, həmyerlilərini öldürəcəklər, hətta ispanların da hamısını kölə 
vəziyyətinə salacaqları ilə hədələyirdilər. 

Əclafları başa salmaq, habelə onlardan ağıllı bir hərəkət gözlə- 
mək çox müşkül məsələ idi. Onlar rədd cavabı alan kimi dəhşətli 
surətdə qəzəblənib özlərindən çıxdılar, dəli kimi əl-ayaq oynada- 
raq hədələməyə başladılar və dedilər ki, onlar silahsız da öz inti- 
qamlarını ala bilərlər. Lakin ispanlar onlara məsləhət gördülər ki, 
öz hərəkətlərində ehtiyatlı olsunlar, plantasiyalara, mal-qaraya 
zərər vurmasınlar, çünki belə işlərə görə onları o saat quduz it kimi 
gülləyə tutacaqlar, diri ələ keçdikdə isə asılmaqdan yaxalarını 
qurtara bilməyəcəklər. Lakin əclaflar bununla da sakitləşib toxta- 
madılar, deyingən, davakar arvadlar kimi mırtıldayıb söyüş söy- 
məkdə davam edirdilər. Bunlar evdən çıxıb gedən kimi, o biri iki 
ingilis gəlib çıxdı. Bunlar da çox dəhşətli dərəcədə həyəcanlı və 
qəzəbli idilər, hərçənd, bunların, əlbəttə, qəzəblənməyə daha çox 
əsasları var idi, çünki bu arada gedib öz evlərinin necə viran edil- 
diyini görmüşdülər. Onlar öz başlarına gələn müsibəti danışmağa 
fürsət tapmamış, ispanlar, biri digərinin sözünü kəsərək öz dərd- 
lərini onlara nağıl etməyə başladılar. Onlar danışdıqca hətta çox 
təəccüblü görünürdülər, üç nəfərin özbaşınalıq edib on iki nəfəri 
ələ salması qəribə idi. 

İş ona görə bu şəklə düşmüşdü ki, ispanlar onlara etinasız 
yanaşırdılar və məhəl qoymurdular. Xüsusən indi — tərk-silah edi- 
ləndən sonra, ispanlar onların hədələrinə yalnız gülürdülər, lakin bu 

o iki nəfər ingilis qət etmişdilər ki, mütləq o əclafları axtarıb tapsınlar 
və necə olur olsun, onlarla hesablaşsınlar. 

Lakin burada da ispanlar araya girdilər və bildirdilər ki, indi o üç 
avaranın silahları alınıbdır və onlar (ispanlar) razı olmazlar ki, əldə 
silah, gedib o silahsız adamları təqib etsinlər. İspanların başçısı olan 
ağır və təmkinli kişi dedi: “Lakin əgər siz bu işi bizim öhdəmizə 
buraxsanız, biz təşəbbüs göstərərdik və onları sizə vurduqları zərərin 
əvəzini ödəməyə məcbur edərdik. İndi hələ onların qəzəbli vaxtıdır, 
amma elə ki acıqları soyudu, onlar, şübhəsiz, yenə bizim yanımıza 
gələcəklər, çünki bizim köməyimiz olmadan onlar adada yaşaya bil- 
məzlər. Bax, onda söz veririk ki, onlar sizi tamam razı salmayınca 
biz onlarla barışmarıq. Ümid edirəm ki, belə bir şərtlə siz də bizə söz 
verəsiniz ki, özünü müdafiə məsələsi ortalığa çıxmayınca onlara 
qarşı zor işlətməyəcəksiniz”. 

Zərərdidə ingilislər buna çox həvəssiz və xeyli söhbətdən sonra 
razı oldular, ispanlar onları inandırdı ki, qan tökülməsinə yol vermə- 
mək və onların münasibətlərini düzəltmək niyyətindədirlər. İspanlar 
bu məsələni belə izah edirdilər: “Biz, onsuz da, burada çox deyilik 
və burada hamı üçün yer də kifayət qədərdir, lakin çox böyük 
təəssüfə layiq bir işdir ki, biz hamımız burada dostcasına yaşaya 
bilmirik”. Bütün bu izahatlardan sonra, nəhayət, ingilislər güzəştə 
gedib bu təklifə razı oldular və özləri də hələlik ispanların yanında 
yaşamalı oldular, çünki onların öz evləri dağıdılmışdı. 

Beş gündən sonra üç avara, səmərəsiz ayaq döyməkdən yorul- 
muş və acından güclə özlərini ayaq üstündə saxlayaraq, qalanın 
yanındakı pöhrəliyə gəlib çıxıblar, orada bir neçə nəfər ispanla, o 
cümlədən, mənim dediyim başçı ilə rastlaşırlar, orada özlərini alçal- 
daraq onlardan xahiş edirlər ki, yenidən onları öz ailələrinə qəbul et- 
sinlər. İspanlar isə onların bu xahişinə çox nəzakətlə cavab veriblər 
ki, onlar öz həmyerliləri ilə o qədər vəhşicəsinə rəftar ediblər və elə 
onların (ispanların) özünə qarşı da o qədər kobudluq göstəriblər 
ki, indi öz qalan yoldaşları ilə, eləcə də iki ingilislə məsləhətləş- 
məmiş, belə bir təklif haqqında heç nə deyə bilməzlər, lakin onlar 
vəd edib ki, elə indi bu saat gedib yoldaşlarının hamısını məsləhətə 
yığar və uzaqbaşı yarım saatdan sonra cavabı da ona yetirərlər. İç 
nəfər əclafın bu təkliflə razılaşmasından onların çox pis vəziyyətdə 
olduqlarını başa düşmək çətin deyildi. Cavab gələnə qədər onlara 

bir az çörək göndərməyi də ispanlardan yalvarıb xahiş etdilər. İspan- 
lar razılaşdı və onlara çörəklə birlikdə bir böyük parça keçi əti və 
bişirilmiş bir tutuquşu göndərdilər. Davakar əclaflar elə ac idilər ki, 
bunların hamısını bir anda böyük iştaha ilə yedilər. 

Yarım saatdan sonra onları evə çağırdılar, burada inciyənlərlə 
incidənlər arasında söhbət başlandı, birincilər ikinciləri onda ittiham 
edirdilər ki, gəlib onların zəhmətinin bütün bəhrəsini məhv ediblər 
və onların özlərini də öldürmək istəyirdilər. Müqəssirlər bunu əvvəl 
də boyunlarına almışdılar, indi də inkar edə bilməzdilər. Belə olduq- 
da ispanlar barışdırıcı sifətilə işə qarışdılar və əvvəlki kimi, yenə də 
həmin iki ingilisdən tələb etdilər ki, onları incidib təhqir edən üç 
nəfər, nə qədər ki silahsız və müdafiəsizdirlər, onlardan intiqam 
almasınlar, müqəssirlərdən də tələb etdilər ki, öz həmyerliləri üçün 
iki koma tiksinlər — biri əvvəlkilər böyüklükdə, o biri isə bir az da 
əvvəlkilərdən böyük olsun — onların torpağının ətrafını, dağıtdıq- 
larının əvəzinə, yenidən çəpərləsinlər, çıxarılmış ağacların yerinə 
təzə ağaclar salsınlar, əvvəl tapdalayıb məhv etdikləri tarlanın yerini 
təzə əkin üçün şumlayıb hazırlasınlar — müxtəsər, mümkün qədər 
çalışıb həmin yeri əvvəlki qaydasına salsınlar. Bu işi, əlbəttə, bütün- 
lüklə düzəldib, hər şeyi əvvəlki qaydasına salmaq olmazdı, çünki 
vaxtı əldən vermişdilər və salınan yeni ağaclar bu tezliklə qol-budaq 
atıb əvvəlki kimi yaşıllaşa bilməzdi. 

Müqəssirlər yumşalıb tabe oldular və həmişə onları doyunca 
yedirdiklərinə görə başladılar səliqə ilə işləməyə, lakin heç bir vasitə 
ilə onları özləri üçün də bir iş görməyə məcbur etmək mümkün 
olmadı. Tapşırılan və boyunlarına aldıqları məcburi işi görürdülər, 
özləri üçünsə əllərini ağdan-qaraya vurmurdular, bəzən əgər xırda- 
xuruş işlərdən yapışırdılarsa, o da çox uzun sürmürdü, həvəsdən 
düşən kimi tullayırdılar kənara. Beləliklə, onlar hamısı iki aya qədər 
bir yerdə yaşadılar, ispanlar müqəssirlərin silahlarını özlərinə qaytar- 
dılar və istədikləri kimi gəzib dolanmaq üçün də onlara sərbəstlik 
verdilər: nə vaxt və haraya istəyirlər getsinlər. Heç bir həftə keç- 
məmiş bu nankorlar yenə də əvvəlki kimi həyasızlaşıb kobudluğa 
başladılar, lakin işin bu yerində hamının həyatını hədələyən yeni bir 
təhlükə üzə çıxdı, buna görə də şəxsi haqq-hesabları bir yana qoy- 
maq və hamının birgə qüvvəsi ilə bu kiçik koloniyanın qorunması 
qeydinə qalmaq lazım gəldi. 

Bir dəfə gecə başçı ispan — mən onu belə adlandırıram, bu, 
həmin mənim xilas etdiyim ispan idi ki, indi bunların arasında 
kapitan və ya rəhbər kimi bir şey idi, müxtəsər ki, hamı onu böyük 
sayırdı — necə olursa, yata bilmir, heç nədən başlayır həyəcanlan- 
mağa, narahatlıq keçirir, gözünə yuxu getmir ki, getmir, fikir-xəyal 
edir, öz aləmində düşünür və qət edir ki, ona heç nə olmayıbdır və 
fiziki cəhətdən özünü tamam sağlam hiss edir, amma qəlbən sakit 
deyildir: gözünün qabağında bir-birini öldürən silahlı adamlar hərlə- 
nirdi, narahatlığı getdikcə artırdı, nəhayət, o, yatağından qalxmağı 
qət etdi. Qalxdı və qapının qabağına çıxdı. Qaranlıq gecə idi, heç 
nə görünmürdü, mənim qalanın ətrafında əkdiyim ağaclar da 
böyüyüb, qol-budaq ataraq elə sıxlaşmışdı ki, ətrafı görməyə mane 
olurdu. Başını yuxarı qaldırdı — səma aydın və ulduzlu idi, heç bir 
səs-səmir eşidilmirdi. O, geri döndü və yenidən yatağa uzandı. 
Lakin o heç cür sakitləşə bilmədi, yuxusu qaçmışdı, həyəcanlı 
fikirlər yenə də onu bürümüşdü, nə üçün — heç özü də bilmirdi. 

Onun ayaq səsləri və açılıb örtülən qapının cırıltısı o biri ispanı 
da yuxudan oyatdı, o soruşdu: “Kimdir burada gəzən?” Birinci 
ispan öz adını dedi və nə üçün yata bilmədiyini izah etdi. O biri 
ispan ona dedi: “Bilirsinizmi, belə şeylərə, gərək, etinasız yanaşma- 
yasan, bir halda ki, sizi bu cür fikirlər narahat edir, deməli, harada 
isə yaxınlıqda xoşagəlməyən bir iş olubdur. Bəs ingilislər harada- 
dır?” — “Öz komalarındadır, onlardan qorxmağın yeri yoxdur”. 

Onu da qeyd edək ki, baş vermiş həmin əhvalatdan sonra 
ispanlar əsas yaşayış evini özləri üçün seçmişdilər, ingilisləri isə 
kənarda ayrı yerləşdirmişdilər ki, gecə vaxtı xəlvəti gəlib onların başı- 
nın üstünü ala bilməsinlər. Birinci ispan öz yoldaşının sözünə cavab 
verib dedi: “Elədir, insanı narahat edən bu cür hallar elə-belə, özba- 
şına əmələ gəlmir, mən bunu öz təcrübəmdən bilirəm, mən əmi- 
nəm ki, bizim ruhumuz bəzən gözə görünməyən aləmin sakinləri 
olan başqa, cisimsiz, bədənsiz, ancaq ruhdan ibarət olan varlıqlarla 
ünsiyyətə girə bilər, hətta onlardan müəyyən məsləhət və xəbərdar- 
lıq da ala bilər. Bu cür vəziyyətlərdə dostcasına edilən xəbərdarlıq 
işarələri bizim xeyrimizədir, ancaq onlardan istifadə etməyi bacar- 
maq lazımdır. Qalxın, gedək, ətrafı hərlənək, göz gəzdirək, əgər 
hisslərimizin bizdə əmələ gətirdiyi qənaəti doğrulda biləcək təhlükəli 
bir şeyə rast gəlməsək, qayıdarıq və mən sizə bir əhvalat nağıl 

edərəm, onda mənim mülahizələrimin ədalətli olduğuna siz də 
inanarsınız”. 

Onlar evdən çıxıb, təpənin üstünə qalxdılar. Bu, həmin təpə idi 
ki, mən dənizə baxmaq üçün tez-tez oraya qalxardım, amma bura- 
da bir fərq var ki, onlar mənim kimi tək deyildilər, bir neçə nəfər idi- 
lər, özlərini də güclü hiss edirdilər, buna görə də, bir zaman mənim 
etdiyim kimi, heç bir təhlükəsizlik tədbiri görmürdülər, təpənin 
üstünə də pilləkənlə qalxmırdılar və pilləkəni sonra öz ardlarınca 
dartıb yuxarıya da çıxartmırdılar. Onlar heç nədən qorxmadan və 
heç bir təhlükə gözləmədən, sadəcə olaraq, pöhrəlikdən keçib 
dolayı yolla təpəyə tərəf gedirdilər ki, birdən-birə yaxında işıq gör- 
dülər. Tonqal qalanmışdı, adam səsləri eşidilirdi — özü də bir və ya 
iki nəfərin yox, çox böyük dəstənin səsi gəlirdi. 

Vəhşilər bu dəfə nə üçün belə böyük bir dəstə bağlayıb adaya 
gəlmişdilər — bu, bizim sonuncu dəfə üz-üzə gəldiyimiz və qayıqda 
xilas olan üç nəfər vəhşinin qaçıb getməyinin nəticəsi idimi, ya 
mənim o zaman onların geri dönəcəyi və özləri ilə başqalarını da 
buraya gətirəcəkləri barədə ehtiyatla düşündüklərim, yoxsa, indi, 
doğrudan da, öz yerini alırdı, yaxud, bəlkə də, vəhşilər yenə öz qanlı 
və dəhşətli ziyafətlərini düzəldib adam əti yemək üçün təsadüfən 
buraya gəlmişdilər və adada başqa sakinlər olduğunu heç bilmirdi- 
lər. İspanlar işin bu yerini izah edib özləri üçün aydınlaşdıra bilmə- 
mişdilər. Necə olur olsun, hər halda, onlar vəhşilərin üzərinə qəfil- 
dən hücum edib hamısını elə qırmalı idilər ki, bir nəfəri də sağ qal- 
masın, bunun üçün isə vəhşilərin dənizdəki qayıqlara tərəf yolunu 
kəsmək lazım idi. Lakin ispanların bu cür hərəkət etməyə cəsarətləri 
çatmamışdı və elə buna görə də onların ruhi sakitliyi uzun müddətə 
pozulmuşdu. 

Sahildəki tonqalı və onun ətrafındakı vəhşiləri görən kimi, başçı 
ispan öz yoldaşlarından biri ilə geriyə qaçıb bütün koloniyanı ayağa 
qaldırmış və onların hamısını məhv edə biləcək təhlükəni xəbər ver- 
mişdilər. Onlar bir an içində geyinib hazır olmuşdular, lakin səbirli 
olub evdə oturmaq və hələlik bayıra çıxmamaq lazım gəldiyini heç 
kəs onlara başa salıb inandıra bilmirdi, hamı istəyirdi ki, işin nə 
yerdə olduğunu gedib öz gözü ilə görsün. 

Nə qədər ki hələ qaranlıq idi, vəhşilərə kənardan xəlvəti bax- 
mağın bir o qədər də qorxusu yox idi və onlar gecənin qalan bir 

+ neçə saatı ərzində bir-birindən müəyyən məsafədə qalanmış üç 
toe 

tonqalın işığında hərlənən vəhşilərə kifayət qədər tamaşa edə 
bilərdilər. Vəhşilərin nə etdiklərini ispanlar bilmirdi və bilmirdilər ki, 
özləri nə etsin, çünki, əvvələn, düşmənin sayı həddindən çox idi, 
ikincisi, onlar hamısı bir yerə toplanmamış, dəstə-dəstə sahilin 
müxtəlif yerlərində yığışmışdılar. 

Bu mənzərə ispanları bərk narahat etmişdi, həm də vəhşilər 
sahilboyu yayılıb hər yeri gəzib dolaşdıqları üçün ispanlar qorxur- 
dular ki, əvvəl-axır onlar ya qalanı görəcəklər, ya da hər hansı bir 
başqa əlamətdən başa düşəcəklər ki, bu adada insan vardır. İspan- 
lar öz keçi sürülərinin də hayına qalmışdılar; əgər vəhşilər onların 
keçilərini qırsaydılar və ya özləri ilə aparsaydılar, onlar acından 
ölərdi. Buna görə də əvvəl başdan qərara aldılar ki, işıqlanana 
qədər üç nəfəri — iki ispan və bir ingilisi göndərsinlər ki, keçiləri 
mağara olan böyük dərəyə endirsinlər, lap bərkə düşsə, mağaraya 
doldursunlar. 

Əgər vəhşilər hamısı bir yerə və ən başlıcası, qayıqların dayana- 
cağından kənarda toplaşsaydılar, lap yüz nəfər də olsaydılar, fərqi 
yoxdur, ispanlar onların üzərinə hücum edərdilər, amma bunu etmək 
mümkün deyildi: çünki onların iki ən böyük dəstəsi bir-birindən iki 
mil məsafədə dayanmışdı və sonra məlum olduğu kimi, bu dəstələr 
iki ayrı-ayrı qəbilədən imiş. 

Çox fikirləşdilər və götür-qoy etdilər ki, nə etsinlər, nə cür təd- 
bir görsünlər, nəhayət, qət etdilər ki, qaranlıqdan istifadə edib, öz 
aralarındakı qoca vəhşini (Cümənin atasını) kəşfiyyata göndərsin- 
lər və mümkün olsa, öyrənsinlər ki, vəhşilər buraya nə üçün gəlib- 
lər və nə etmək niyyətindədirlər. Qoca bir dəqiqə də tərəddüd 
etmədi və paltarını tamam soyunub – çünki vəhşilərin əksəriyyəti 
çılpaq idi — onların yanına getdi. Təxminən, iki saatdan sonra qoca 
qayıtdı və nağıl elədi ki, vəhşilərin arasında xeyli hərlənib, bu da 
onlar kimi çılpaq olduğuna görə, heç kəs ondan şübhələnməyibdir 
və öyrənib ki, vəhşilər bir-birilə vuruşan iki ayrı-ayrı qəbilədəndir və 
buna görə də iki dəstə gəliblər. Bir az əvvəl bu iki qəbilənin ara- 
sında böyük vuruşma olub, hər iki tərəf ələ keçirdikləri əsirləri yeyib 
kef çəkmək üçün təsadüfən bu adaya gətiriblər, lakin bir-birindən 
xəbərsiz adaya gəlib çıxmaları və burada yenidən qarşılaşmaları 
onların bütün nəşəsini pozubdur, hər iki qəbilə dəhşətli surətdə 

qəzəblidir və bir-birinin əleyhinə olan bu dəstələrin düşərgələri ara- 
sındakı məsafə də o qədər yaxındır ki, səhər hava işıqlaşan kimi, 
yəqin, vuruşacaqlar, lakin bu qəbilələrdən heç biri adada vəhşilər- 
dən başqa da adam olduğunu heç ağlına da gətirmir. Qoca heç 
sözünü qurtarmağa macal tapmamışdı ki, dəhşətli səs-küy qalxdı, 
qanlı vuruşma başlanmışdır. 

Cümənin atası xeyli dəlil-sübut gətirib inandırmağa çalışırdı ki, 
dərisi ağ olan adamlar, gərək, qalada oturub qalsınlar və gözə 
görünməsinlər. O deyirdi ki, təhlükədən qurtarmağın yolu elə budur 
ki, vəhşilər vuruşub özləri bir-birini qıracaqdır, sağ qalanları isə 
çıxıb gedəcəkdir, necə ki demişdi, eləcə də oldu, lakin qoca onları 
inandıra bilmədi — bu adamlarda, xüsusən ingilislərdə adi maraq 
ağıl və tədbirə üstün gəlirdi, onlar mütləq istəyirdilər, baxıb gör- 
sünlər ki, vəhşilər necə dalaşır. Bununla belə, onlar yenə də bəzi 
ehtiyat tədbirləri gördülər, məsələn, onlar öz yaşadıqları evin yanın- 
da oturub qalmadılar, meşəyə getdilər və orada elə yerləşdilər ki, 
döyüşü görsünlər, amma təhlükəyə düşməsinlər, özləri düşündüyü 
kimi, heç yerdən görünməsinlər. Amma bütün bu tədbirlərə bax- 
mayaraq, vəhşilər, deyəsən, onları görmüşdülər. Bunu biz sonra 
biləcəyik. 

Qızğın vuruşma gedirdi, əgər ingilislərin dediklərinə inanmalı 
olsaq, onların sözündən belə çıxırdı ki, vəhşilərin arasında çox yük- 
sək dərəcədə igidliyi və mətanəti ilə fərqlənən, döyüşə çox bacarıqla 
rəhbərlik edən adamlar var idi. İki saatın ərzində, ingilislərin dedi- 
yinə görə, hansı tərəfin qalib gələcəyini kəsdirmək hələ mümkün 
deyildi, bir qədər sonra isə açıq-aydın göründü ki, bizim evə yaxın 
olan dəstə zəifləməyə başlayıb və bir az da keçəndən sonra həmin 
dəstənin bir hissəsi üz qoydu qaçmağa. İşin belə dəyişməsi bizimki- 
lərin canına yenə bərk qorxu saldı, çünki qaçanlardan hər hansı biri 
qalanın yanındakı meşəyə girib orada özünə sığınacaq axtarıb 
tapmaq fikrinə düşə bilərdi, bu vəziyyətdə qaçan adam istər-istəməz 
oradakı evə də təsadüf edə bilərdi, onu təqib edənlər də həmin 
adamın ardınca oraya gəlib çıxardılar. Belə olduqda onlar qət etdilər 
ki, əldə silah çəpərin arxasında gizlənsinlər, vəhşilər ağacların ara- 
sında görünən kimi, mümkün qədər hamısını qırsınlar ki, heç biri 
salamat qalmasın və qayıdıb gördüklərini öz adamlarına xəbər verə 

o bilməsin. Onlar həmçinin sözü bir yerə qoymuşdular ki, soyuq 
silahla, yaxud tüfəngin qundağı ilə iş görsünlər, atəş açmasınlar, vəh- 
şilərin diqqətini cəlb edib, onları özlərinə tərəf çevirməsinlər. 

Onlar necə fikirləşmişdi, eləcə də oldu: məğlub olmuş qəbilə- 
dən üç vəhşi meşəyə tərəf qaçdı, onlar bu kiçik meşədə yaşayış 
yerinin olduğunu qətiyyən bilmirdilər, onlar, sadəcə olaraq, bu 
meşənin ağacları arasında sığınacaq bir yer axtarırdılar. Meşənin 
ətəyində qoyulan gözətçi bu barədə o saat xəbər verdi və əlavə 
etdi ki, bu qaçanları heç kəs təqib eləmir, qaliblər hətta onların 
hansı tərəfə qaçdığını da heç görməyiblər. Xəbərin bu hissəsi 
bizimkilərin lap ürəyincə oldu. Çox humanist adam olan başçı 
ispan bunu biləndə qaçqınları öldürməyə icazə vermədi, amma üç 
ispana əmr etdi ki, təpəni hərlənib qəflətən arxadan onların üstünə 
hücum etsinlər və onların üçünü də əsir alsınlar. Bu əmr eynilə 
yerinə yetirildi. Məğlub olmuş ordunun salamat qalan tör-tökün- 
tüsü dənizə tərəf üz qoydu və dayanacaqdakı qayıqlara doluşub 
sahildən uzaqlaşdılar. Qalib gəlmiş vəhşilər, demək olar ki, heç 
onları təqib etmirdilər, lakin hamısı sahildə bir yerə toplaşıb onların 
ardınca iki dəfə ucadan qışqırdılar. Görünür, onlar öz qələbələrinin 
təntənəsini bu cür ifadə edirdilər. Beləliklə, döyüş qurtardı, elə 
həmin gün, təxminən, günortadan üç saat sonra qalib gəlmiş vəh- 
şilər də öz qayıqlarına və təknələrinə doluşub getdilər. İspanlar 
yenə də adanın sahibi olaraq qaldılar və sonra bir neçə il orada 
vəhşiləri görmədilər. 

Vəhşilərin hamısı çıxıb gedəndən sonra ispanlar gizlənib pus- 
quda dayandıqları yerdən çıxdılar və gəlib döyüş meydanını gəzən- 
də orada otuz iki meyit tapdılar, bir nəfər də olsun, yaralı yox idi. 
Vəhşilərdə adət belə idi, onlar öz düşmənlərini ya son nəfərinə 
qədər (oxla və ya ağacdan düzəldilmiş ağır xəncərlə) qırırlar, ya da 
sağ qalanların və yaralıların hamısını özləri ilə aparırlar. 

Bu əhvalatdan sonra ingilislər uzun müddət sakitləşib susmuş- 
dular. Döyüşdə gördükləri onların qəlbini sarsıdır, dəhşətə gətirirdi, 
bundan da dəhşətlisi döyüşün nəticələri idi, yadlarına salıb, təsəv- 
vürlərində canlandırır və düşünürdülər ki, onlar özləri bu vəhşilərin 
əlinə düşsəydi, halları necə olardı, vəhşilər onları, sadəcə, bir düş- 
mən kimi öldürməklə kifayətlənməzdilər, yəqin ki, onları yemək üçün 
öldürərdilər, necə ki biz özümüz mal-qaranı yemək üçün öldürürük. 

Belə bir təhlükə, dediyim kimi, hətta bizim ən çılğın dəliqanlıları da 
sakitləşdirib öz yerində əyləşdirmişdi, həmin əhvalatdan sonra onlar 
uzun müddət itaətdən çıxmır və hamı ilə birlikdə ümumi icmanın 
xeyrinə vicdanla işləyirdilər — əkir, biçir, döyür, hər işə yarayırdılar, 
özləri də adaya və oradakı həyat şəraitinə öyrəşmişdilər, amma bir 
müddət keçəndən sonra onlar elə bir işə baş qoşdular ki, nəticədə 
hamı xeyli əziyyətə düşdü. 

Vəhşilərdən üç nələri bizimkilərin əsir götürdüyünü mən bir az 
əvvəl demişdim, həmin üç əsirin üçü də boylu-buxunlu, gövdəli və 
qüvvətli cavanlar olduğundan ispanlar onları özlərinə xidmətçi 
nökər kimi işləməyə məcbur etmişdilər, onu da deyim ki, onlar qul 
kimi, pis də xidmət etmirdilər. Lakin burada bir incəlik var: ispanlar 
bu vəhşilərə vaxtilə mənim Cüməyə yanaşdığım kimi yanaşmırdılar 
— onlarda, məsələn, belə bir inam və əqidə oyatmırdılar ki, onların 
həyatını ispanlar xilas edibdir, onları tədriclə ağıllı həyat və məişət 
qaydalarına öyrətmirdilər və xüsusən onlara dini əqidə təlqin 
etmirdilər, onları tədriclə əhliləşdirmir, öz mehriban rəftarları və 
söhbətləri ilə onların adət və vərdişlərindəki təbii vəhşiliyi aradan 
qaldırmağa və onları yenidən tərbiyə etməyə cəhd göstərmirdilər. 
Doğrudur, onlara hər gün yemək verirdilər, amma səhərdən axşa- 
ma qədər qan-tər içində işləməyə də məcbur edirdilər, lakin bu vəhşi 
qullar heç bir zaman Cümə kimi onlara işləməz, onların uğrunda 
vuruşmazlar, heç bir zaman Cümənin yerini verə bilməzlər. Cümə 
mənə o qədər sadiq və etibarlı idi ki, elə bil, o, mənim öz bədənimin 
bir parçası idi. 

Qayıdaq nağıl elədiyimiz əhvalata. Bütün bunlardan sonra 
bizimkilər bütün ailəliklə (ümumi təhlükənin hamını barışdırıb bir 
yerə cəmləşdirdiyini mən demişdim) yığışıb məsləhətləşməyə baş- 
ladılar ki, indi nə etsinlər, həm də, birinci növbədə, gərək, öz məs- 
kənlərinin başqa yerə keçirilməsinin daha əlverişli ola biləcəyi məsə- 
ləsini həll edəydilər, çünki vəhşilər həmişə adanın yalnız bu his- 
səsinə gəlib çıxırdılar, adanın dərinliyində dənizdən uzaq və daha 
xəlvəti yerlər var idi ki, onlar taxılı və keçi sürülərini orada daha 
təhlükəsiz saxlaya bilərdilər. 

Uzun mübahisə və müzakirələrdən sonra onlar qərara almışdı- 
lar ki, yaşayış məskənlərini başqa yerə köçürməsinlər, çünki onlar 
öz valilərindən (yəni məndən) gec-tez bir xəbər alacaqları ümidini 

+ hələ də itirməmişdilər və özləri də, təxminən, belə fikirləşmişdilər: 
toe 

əgər mən onların dalınca bir adam göndərsəm, əlbəttə, həmin ada- 
mı adanın bu tərəfinə göndərəcəyəm və əgər mənim göndərəcəyim 
adamlar adanın bu göstərilən yerində heç bir ev görməsələr, onda 
fikirləşərlər ki, vəhşilər adanın bütün sakinlərini qırıb məhv etmiş- 
lər və bu fikirlə də çıxıb gedərlər, beləliklə də, adadan xilas olmağa 
bəslənən son ümid də aradan qalxar. 

Tarlanı və mal-qaranı isə mənim mağaram olan dərəyə köçür- 
məyi onlar qət etmişdi. O tərəfdə həm torpaq çox idi, həm də o 
yerin torpağı əkin və otlaq üçün əlverişli idi; amma, bir az fikirləşən- 
dən sonra, onlar bu planın da yarısını dəyişmişdilər, belə qərar qoy- 
muşdular ki, yalnız sürünün bir hissəsini və əkinin də bir qismini 
oraya köçürsünlər ki, əgər düşmən əkinin və sürünün yarısını məhv 
etsə, heç olmasa, o biri yarısı salamat qalar. Bu həm də ona görə 
çox ağıllı düşünülmüş tədbir idi ki, onlar əsir aldıqları üç nəfər vəh- 
şiyə etibar etmirdilər və onlara hələ heç bir sirr verməmişdilər, nə 
dərədə salnmış plantasiya haqqında, nə orada yerləşdirilən sürü 
haqqında, nə də ki orada olan mağara barədə vəhşilərə heç nə 
danışmamışdılar, bu mağaranı isə, hər ehtimala görə, özləri üçün 
təhlükəsiz və etibarlı bir sığınacaq kimi xəlvət saxlayırdılar, mən yola 
düşəndə onlar üçün göndərdiyim iki çəllək barıtı da mağaraya 
aparıb qoymuşdular. 

Beləliklə, onlar qalanı əvvəlki yerində saxlamağı qərara almışdı- 
lar, amma necə ki mən vaxtilə qalanın qabağını torpaq bəndlə çox 
yaxşıca bağlamışdım, saldığım ağaclar da boy atıb meşəyə çevril- 
mişdi və elə sıxlaşmışdı ki, qala bu ağacların arasından heç görün- 
mürdü - eləcə də onlar görürlər ki, evlərini yaxşıca gizlədə bilsələr, 
özlərini təhlükədən azad hesab edə bilərlər və indi buna qəti inan- 
dıqları üçün öz məskənlərini yad gözdən əvvəlkinə görə daha yaxşı 
gizlədib möhkəmləndirmək məqsədilə işə girişmişdilər. 

Bunlar öz yerində, qayıdıram yarımçıq qalmış hekayətə. Bizim- 
kilər iki il tamam sakit yaşadılar, vəhşiləri də görmədilər. Doğrudur, 
bir dəfə səhər onlar bərk əl-ayağa düşmüşdülər, çünki ispanlar- 
dan bir neçəsi səhər tezdən adanın qərb tərəfindəki qurtaracağına 
getmişdi və təsadüfən hindularla dolu iyirmidən çox qayığın sahilə 
yaxınlaşdığını görmüşdülər. Onu da deyim ki, vaxtilə mən özüm 
də adanın elə həmin bu qərb sahilindən çox ehtiyat edirdim, 

vəhşilərin məni görə biləcəyindən qorxduğum üçün o tərəflərə heç 
hərlənmirdim. 

Qayıqları görən kimi ispanlar qaçaraq evə qayıdıb hamını ayağa 
qaldırmışdılar. Həmin gün və sabahısı bizimkilər öz yerlərindən tər- 
pənmədilər, evdə qapanıb qaldılar, ancaq gecələr kəşfiyyata çıxır- 
dılar, amma bu dəfə onların bəxti gətirmişdi: vəhşilərin qayıqlarda 
hara getdiyi məlum deyildi, lakin bu yerdə heç sahilə yan almamış- 
dılar, iş də bizimkilərin gözlədiyi kimi qurtarmamışdı. 

Amma tezliklə həmin üç ingilis yenə də araya pəl qatdı və onla- 
rın arasında dava-dalaş başlandı, özü də görün nəyin üstündə? 
İngilislərdən biri əsir alınıb qul vəziyyətinə salınmış vəhşilərdən 
birinə hirslənmişdi, onun əmrinimi yerinə yetirməmişdi, yoxsa 
onun tapşırdığı kimi eləməmişdi və ya dediyinə diqqətlə qulaq ver- 
məmişdi, nə isə. İngilis qəzəbindən belindəki baltanı çıxarıb birbaşa 
yazıq vəhşinin üstünə cummuşdu, fikri də onu qorxutmaq və ağıl- 
landırmaq deyildi, ingilis vəhşini açıq-aydın öldürmək niyyətində 
idi. Yaxınlıqda olan ispan onun vəhşiyə necə zərbə endirib, ağır 
yaraladığını görcək — ingilis baltanı vəhşinin başına endirdi, amma 
çiyninə dəymişdi — fikirləşdi ki, yəqin, balta yazığın qolunu üzdü, 
elə bu fikirlə də qaçıb onların arasına girdi və bədbəxtliyin qarşısını 
almaq, vəhşini qorumaq məqsədilə özünü qabağa verib ingilisə 
yalvarmağa başladı ki, onu öldürməsin. 

Davakar ingilis daha da özündən çıxdı və bu səfər baltanı ispa- 
nın üzərinə qaldırıb Allaha and içdi ki, vəhşini qonaq etdiyi zərbəyə 
onu da qonaq edəcəkdir. İspan cəld tərpənib vaxtında zərbədən 
yayındı və özü əlindəki bellə (onlar hamısı tarlada işləyirdi) bu 
yaramazı vurub yerə sərdi. Bu vaxt öz dostuna köməyə gələn o biri 
ingilis də ispanı vurub yerə sərdi, iki ispan öz yoldaşlarını qurtar- 
mağa qaçanda, üçüncü ingilis də onların üzərinə hücum çəkdi. 
Onların heç birinin yanında odlu silah yox idi, bel və baltadan başqa 
orada, ümumiyyətlə, ayrı silah yox idi, yalnız üçüncü ingilis bir zaman 
mənim işlətdiyim köhnə və paslı qılınc tiyəsini haradansa çıxartdı və 
yoldaşlarının köməyinə qaçan iki ispanın ikisini də yaraladı. Səs- 
küyə tarladakı bütün ispanlar tökülüşüb gəldilər və ingilislərin üçünü 
də tutub bağladılar. İndi bu ingilislərlə necə rəftar etmək məsələsini 
qət etməli idilər. Bunların üçü də o qədər tez-tez qiyam qaldırırdı, 
özləri də elə qudurğan və başkəsən əclaflar idi ki, adam öldürmək 

o onlar üçün su içmək kimi bir şey idi, həm də elə müftəxor və tənbəl 
adamlar idi ki, doğrusu, onlarla bir yerdə yaşamağın özü təhlükəli idi, 
yazıq ispanlar da qalmışdılar məəttəl və bilmirdilər, necə etsinlər. 

İspanların başçısı ingilislərə üzünü tutub dedi ki, əgər onun yer- 
lisi olsaydılar, onların üçünü də bu saat asardı — zira dünyadakı 
bütün qanunlar və hakimlər cəmiyyəti qoruyub saxlamaq üçündür, 
cəmiyyət üçün təhlükəli olan adamlar isə cəmiyyətdən kənar edil- 
məlidir. Lakin, bir halda ki, onlar ingilisdir, bu adada olan bütün 
ispanları əsirlikdən xilas etmiş adam da ingilisdir və bu ispanlar öz 
həyatları üçün o adamın alicənablığına və xeyirxahlığına borclu- 
durlar və ona minnətdardırlar, məhz elə buna görə də mərhəmət 
göstərib, mümkün qədər güzəştə getməyə və onları öz həmyerlilə- 
rinin, yəni ingilislərin ixtiyarına verməyə hazırdır, qoy onları ingilis- 
lər özləri mühakimə etsin! 

Orada olan və bu sözləri eşidən iki namuslu ingilisdən biri 
özlərinin, yəni iki nəfərin adından buna etiraz elədi və dedi ki, belə 
hərəkət etmək yaxşı olmazdı, çünki onda, gərək, ingilislər özləri öz 
həmyerlilərini asılmağa göndərələr. Bunun ardınca da həmin ingilis 
nağıl edib bildirdi ki, necə vaxtilə Vill Atkins bir nəfər ingilisə təklif 
edirdi ki, birləşsinlər, sözü bir yerə qoyub, ispanları gecə yatdıqları 
yerdə tutsunlar və hamısını bir dəfəyə qırsınlar. 

İspanların başçısı bunu eşitcək Vill Atkinsə müraciət edib soruş- 
du: “Necə! Senyor Atkins, siz bizi öldürmək istəyirdiniz? Nə deyir- 
siniz, bu, doğrudurmu?” İslahedilməz əclaf bunu nəinki inkar elə- 
mədi, hətta onun üzünə açıqca bildirdi ki, bu söhbət, həqiqətən, 
olubdur və o, bu fikrindən heç dönməyibdir də. İspanların başçısı 
dedi: “Yaxşı, senyor Atkins, axı nəyə görə siz bizi öldürmək istə- 
yirsiniz, hə? Biz sizə nə etmişik? Həm də axı əgər siz bizi öldürsə- 
niz, bunun nə faydası ola bilər? İndi özünüz deyin, biz nə etməliyik 
ki, siz bizi öldürməyəsiniz? Bəlkə, elə bəri başdan sizi öldürək ki, 
siz bizi sonra qırmayasınız, hə? Axı siz nə üçün bizi belə hərəkət 
etməyə vadar edirsiniz, senyor Atkins?” 

İspan bütün bu sözləri çox sakitcə deyirdi və arabir gülümsəyir- 
di də, amma senyor Atkins onun bu söhbəti belə zarafata çevirmə- 
yindən elə hirslənib qəzəblənmişdi ki, əgər yanındakı üç nəfər onu 
tutub saxlamasa və onun da əlində silah olsaydı, yəqin ki, elə 
oradaca hamının gözünün qabağında ispanı vurub öldürərdi. 

Davakarın bu çılğınlığı hamını düşünməyə məcbur etdi — belə bir 
vəziyyətdə nə etsinlər? Mübahisə çox uzun çəkdi (vəhşiyə kömək 
etmiş ispan və iki namuslu ingilis deyirdilər ki, o biri əclaflara da dərs 
olsun deyə, bu yaramazlardan birini mütləq asmaq lazımdır, qoca 
ispan isə daha yumşaq tədbirə tərəfdar idi, çünki vaxtilə onu xilas 
etmiş adam ingilis idi, iş belə gətirmişdi ki, indi bu canilər də həmin 
millətdən idi), xeyli çənə-boğazdan sonra qərara alındı ki, əvvələn, 
müqəssirlərin silahı alınsın və bundan sonra onlara heç bir səbəbə 
görə nə tüfəng, nə barıt, nə patron, nə də qılınc və ya bıçaq verilmə- 
sin, ikincisi, onların üçü də icmadan qovulsun, öz əlləri və öz baş- 
ları, qoy gedib harada və nə cür istəyirlər, eləcə də yaşasınlar. Amma 
bu şərtlə ki, gərək, icmanın qalan üzvlərindən heç kəs, nə ispan- 
lardan, nə də ingilislərdən bir nəfər də onlarla kəlmə kəsib danış- 
masın, onlarla heç bir əlaqə saxlamasın. Buna görə də onların yaşa- 
dıqları məskənə müəyyən məsafədən artıq yaxınlaşmaq müqəssir- 
lərə qadağan edilsin, nəhayət, üçüncüsü, əgər onlar yenə dinc 
oturmasalar – evi yandırsalar, plantasiyanı dağıtsalar, tarlanı tapda- 
lasalar, çəpərləri söküb yığsalar və ya sürüdəki heyvanları qırmağa 
başlasalar — heç bir rəhm göstərmədən onların üçü də edam edilsin. 

İspanlann başçısı çox insanpərvər və rəhmdil adam idi, çıxart- 
dıqları hökmün barəsində bir də fikirləşdi və oradakı iki namuslu 
ingilisə tərəf çevrilib dedi: “Bir qulaq asın, görün nə deyirəm: hökmü 
verdik, ancaq biz gərək nəzərə alaq ki, onların özlərinin taxılı və 
heyvanı yoxdur, bunların olması üçün də xeyli vaxt keçməlidir, onları 
aramızdan qovduq, daha gedib acından ki öləsi deyillər, onları 
ərzaqla təmin etmək lazımdır”. O təklif etdi ki, müqəssirlərə əkin üçün 
toxum və yeməkləri üçün taxıl verilsin, o hesabla ki səkkiz ay onları 
dolandırsın, o vaxta qədər də onların öz taxılı yetişər, biçib məhsul 
götürər və təmin olunarlar. Bundan əlavə, o təklif etdi ki, onlara dörd 
erkək, altı sağmal keçi və altı çəpiş verilsin, özləri də tarlada işləmək 
üçün lazım olan balta-dəhrə, mişar və sair alətlərlə təchiz edilsinlər. 
Axırda başçı əlavə etdi ki, əgər onlar hamının qarşısında təntənəli 
surətdə and içib söz verməsələr ki, bundan sonra dinc oturacaq və 
heç bir zaman nə ispanlara və nə də öz həmyerlilərinə toxunub zərər 
vurmayacaqlar, onlara nə alət və nə də taxıl verilməsin. 

Beləliklə, qiyamçılar icmadan çıxarılıb özbaşına buraxıldılar. 
Onlar pərişan və həvəssiz getdilər, elə bil ki, iki daşın arasında 

o qalmışdılar — nə ayrılıb getmək istəmirdilər, nə də ki qala bilirdilər. 
Lakin başqa əlac yox idi, hökm çıxarılmışdı, getməli idilər və onlar 
getdilər, həm də bildirdilər ki, onlardan kənarda məskən salmaq 
üçün yer seçəcəklər. Deyildiyi kimi, onları ərzaqla təmin etdilər, 
amma əllərinə silah vermədilər. Onlar gedib adanın şimal-şərq qur- 
taracağında yerləşdilər, bu yer, vaxtilə mən qayıqla adanı dövrə 
vurub hərlənmək istərkən etdiyim uğursuz təşəbbüs zamanı dalğa- 
ların məni sahilə vurub çıxartdığı yerin yaxınlığında idi. Onların yer- 
ləşdiyi yer özü də mənim yaşayış üçün seçdiyim yerə bənzəyirdi: 
bura üç tərəfdən meşə ilə əhatə olunmuş, bir tərəfi isə çox dik bir 
təpənin döşü idi. 

Onlar bu tərzlə altı ay kənarda ayrı yaşadılar, əkdikləri birinci 
taxılı da biçib yığdılar, amma yağışlar başlayanda onlar taxılı rütu- 
bətdən qoruya bilmədilər, çünki nə anbarları, nə də bu tərəfdə təbii 
mağara yox idi ki, taxılı orada gizlədə bilsinlər. Elə buna görə də 
ispanların yanına gəlib təzim etdilər və onlardan kömək istədilər. 
İspanlar məmnuniyyətlə razılaşdılar və dörd gün işləyib, təpənin dik 
yerində mağaraya bənzər elə böyük bir yuva qazdılar ki, orada taxılı 
da və bir çox başqa şeyləri də gizlədib yağışdan qorumaq olardı. 

Ayrılıb kənarda məskən salandan doqquz ay sonra qiyamçılar 
təzə bir hoqqa çıxartdılar, birinci iyrənc hərəkətlərindən daha çox 
indi bu təzə oyun onların həm öz başına xeyli müsibət gətirdi, həm 
də, az qala, adadakı bütün koloniyanın məhvinə səbəb olacaqdı. 
İşdən belə görünürdü ki, deyəsən, onlar zəhmətlə yaşamaqdan 
cana gəlib doymuşdular və özlərinin işləyib öz vəziyyətlərini yaxşılaş- 
dıra biləcəklərinə hər cür inamı itirdiklərinə görə fikirləşmişdilər ki, 
o yerdən ki vəhşilər yığışıb bu adaya gəlir, qayığa minib həmin yerə 
— kontinentə getsinlər və oradakı yerlilərdən bir neçəsini tutmağa 
çalışsınlar, əgər bacarsalar — tutduqları yerliləri adaya gətirib özləri 
üçün qul kimi işləməyə məcbur etsinlər. 

Bir gün səhər onların üçü də bu niyyətlə ispanların yanına gəldi 
və onlarla danışmaq arzusunda olduqlarını bildirdilər. İspanlar onları 
dinləməyə məmnuniyyətlə razı oldular. Qiyamçılar niyyətlərini açdı- 
lar və dedilər ki, onlar bu cür yaşamaqdan yorulublar və lap təngə 
gəliblər, əllərindən iş gəlmir və özlərinə lazım olan zəruri şeyləri 
düzəldib ortalığa çıxara bilmirlər. Belə getsə, kənardan bir kömək 
olmasa, onlar, gərək, acından ölsün, belə olan surətdə, əgər ispanlar 

onlara özlərinin gəldiyi qayıqlardan birini götürməyə icazə versələr, 
əgər onları tüfəng və güllə ilə təmin etsələr, onda bu üç nəfər ingilis 
bəxtlərini sınamaq üçün qitəyə gedərlər və oradan qayıdıb işlərini 
də elə qurarlar ki, daha başqalarına möhtac olmazlar və burada 
heç kəsi əziyyətə salmazlar. 

İspanlar onları yola gətirmək və bu niyyətdən daşındırmaq üçün 
çox danışdılar və məsləhətlər verdilər, amma bunun əbəs olduğunu 
görəndə çox mehribanlıqla və nəzakətlə cavab verib dedilər ki, bir 
halda, onlar getməyi belə qəti qərara alıblar, əlbəttə, onların əliyalın 
və silahsız çıxıb getməyinə razı olmazlar, onların (ispanların) özlə- 
rində də silah azdır, buna görə də çox şey verə bilməzlər, amma 
yenə də bu məqamda onlara iki muşket tüfəngi, tapança, qəmə 
və hərəsinə də bir balta verə bilərlər, onların zənnincə, bu qədər 
kifayət idi. 

Axır ki təklif qəbul olundu. Səfərə çıxanlara bir aylıq çörək və 
kifayət qədər yeyib doymaq üçün təzə kəsilmiş keçi əti verdilər, 
onların yoluna həmçinin bir böyük səbət mövüc, bir bardaq içməli 
su və bir diri çəpiş qoydular. Onlar bütün bunların hamısını götürüb 
cəsarətlə qayığa keçdilər və dənizə çıxdılar, buradan onların gedə- 
cəyi yerin arasında dənizin eni, ən azı, qırx mil olardı. Onların qayığı, 
fərz edək ki, böyük idi və hətta on beş-iyirmi adamı da aparardı, 
amma elə bu böyüklüyünə görə də qayığı idarə etmək çətin idi, 
hələlik isə səmt küləyi əsirdi və dənizdə qabarma başlanmışdı, bu 
da qayıqdakıların işini yaxşılaşdırırdı. 

Onlar uzun bir payadan dor ağacı düzəltmişdilər, qurudulmuş 
dörd böyük keçi dərisini bir-birinə tikib və ya halqalarla bənd edib 
yelkən əvəzinə asmışdılar, qayığa minən kimi sevinclə yola düşdü- 
lər. İspanlar onların dalınca qışqırıb dedilər: “Baen vige” (yaxşı yol), 
adada qalanlardan daha heç kəs onlarla yenidən görüşməyə bir o 
qədər də can atmırdı. 

Lakin bu hadisədən iyirmi gün sonra, tarlada işləyən iki namus- 
lu ingilisdən biri üç nəfər qəribə görkəmli adamın ona tərəf gəldi- 
yini görür, onlardan ikisinin çiynində tüfəng var idi. Bunları görən 
ingilis o saat götürülüb, cin-şəyatindən qorxub qaçmış kimi, cəld 
özünü ispanların başçısının yanına yetirir və ona deyir ki, işlər 
xarabdır, hamı məhv olacaqdır, çünki adaya yad adamlar gəlib 
çıxıbdır, amma bu yad adamlar kimlərdir — o, bu barədə heç nə 

+ deyə bilməz, onların kimliyini tanıya bilməmişdir. İspanların başçısı 
toe 

isə ona deyir: “Necə yəni onların kim olduğu barədə heç nə deyə 
bilməz? Vəhşilərdir, lap yəqin”. — “Yox, yox, bu adamlar çılpaq deyil, 
paltarlıdır, özləri də tüfənglidir”. — “Bəs elə isə, nə üçün qorxuya 
düşmüsünüz? Bir halda ki, onlar vəhşi deyil, deməli, dost adamlar- 
dır, zira, hansı xristian millətinə mənsub olsalar da, onlar bizə pislik 
yox, yəqin ki, yaxşılıq edərlər”. 

Onların başı söhbətə qarışmışdı, bu müddət ərzində həmin üç 
ingilis gəlib bir az əvvəl qalanın yaxınlığında salınmış meşəyə çat- 
dılar və oradan ispanları haraylayıb çağırmağa başladılar. Səslərin- 
dən o saat onları tanıdılar və bu gələn adamların kimliyi barədə 
bütün şübhə və təşvişlər aradan qalxdı, amma bizimkilər indi ayrı 
şeyə məəttəl qalmışdılar — görəsən, bu üç avaranın başına nə iş 
gəlib ki, onlar geri qayıtmağa məcbur olublar? 

Onları həmin saat evə gətirdilər, sorğu-suala başladılar, onlar 
da öz səyahətləri haqqında hər şeyi qısaca nağıl etdilər. Belə məlum 
oldu ki, yola düşəndən sonra iki günə və hələ bundan da bir qədər 
az müddətə onlar gedib quruya çatıblar, amma görəndə ki, bu yerin 
əhalisi onların gəlməyindən çox həyəcanlanıbdır və onları ox və 
kamanla qarşılamağa hazırlaşırlar, cəsarət edib sahilə yan almayıblar 
və dönüb şimala tərəf üzüblər, altı-yeddi saat bu qayda ilə üzəndən 
sonra, nəhayət, açıq dənizə çıxa biliblər. Yalnız indi, buradan onlar 
görüblər ki, bizim adadan görünən quru yer qitə deyil, bu torpaq 
özü də bir adadır, sonra nağıl etdilər ki, sağ əldə şimala tərəf onlar 
başqa bir ada da gördülər, qərb tərəfdə isə bir qrup xırda ada var 
idi, onlar isə əvvəl-axır bir yerə yan almalı idilər, buna görə də qərb 
tərəfdəki həmin adalardan birinə tərəf gedib yan aldılar və cəsa- 
rətlə sahilə çıxdılar. Bu adanın sakinləri onlarla çox hörmətlə və 
dostcasına rəftar etdilər, onlara yeməli köklər və quru balıq verdi- 
lər, özləri də, belə görünürdü ki, deyəsən, həmin üç nəfərin bu yerə 
gəlib çıxmağına şad idilər. Qadınlar kişilərlə arabir, tapdıqları hər 
cür yeməli şeyləri onlara gətirirdilər, özü də onlar bu yeməyi uzaq- 
dan başlarında gətirirdilər. 

Onlar burada dörd gün qalıblar, bu müddət ərzində həmin 
adamlarla, bacardıqları kimi, işarələrlə danışıb soruşublar ki, bu 
adadan sağ və sol tərəfdə hansı xalqlar yaşayır və öyrəniblər ki, o 
həndəvərdə yaşayanların hamısı qəddar və yırtıcı qəbilələrdir, özləri 

də adam əti yeyirlər. Bu adanın öz sakinlərinə gəldikdə isə, onlar 
işarələrlə izah edib başa salıblar ki, onlar elə-belə, adi hallarda nə 
kişiləri, nə də qadınları kəsib yemirlər, yalnız müharibə zamanı ələ 
keçmiş əsirləri yeyirlər, həm də əsirləri yemək üçün onlar böyük və 
ümumi ziyafət düzəldirlər. 

İngilislər soruşublar ki, axırıncı dəfə belə ziyafəti onlar nə vaxt 
düzəldiblər, vəhşilər cavab veriblər ki, iki ay bundan əvvəl — bunu 
bildirmək üçün isə onlar əvvəlcə ayı göstəriblər, sonra da iki barmaq- 
larını dikəldiblər. Onlar həm də izah ediblər ki, onların böyük padşahı 
sonuncu müharibədə iki yüz adamı əsir alıbdır və indi həmin adamları 
gələcək ziyafət üçün yedizdirib saxlayırlar. İngilislər çox istəyiblər ki, 
həmin əsirləri görüb tamaşa etsinlər və onlar özlərinin bu istəyini 
işarələrlə bildirməyə çalışıblar, amma bunu elə ifadə ediblər ki, vəhşi- 
lər başqa cür başa düşüblər və belə nəticə çıxarıblar ki, ingilislər 
əsirlərdən bir neçəsini özləri ilə aparmaq istəyirlər ki, evdə yesinlər. 
Buna razı olduqlarını bildirmək üçün əvvəlcə günbatanı, sonra da 
günçıxanı göstərib, başlarını tərpədiblər və öz razılıqlarını təsdiq edib- 
lər. Günbatan və günçıxan tərəflərin işarə ilə göstərilməsinin mənası 
bu imiş ki, onlar sabah səhər, işıqlananda əsirlərdən bir neçə nəfərini 
qonaqlar üçün gətirəcəklər. Doğrudan da, səhərisi gün onlar əsir- 
lərdən beş nəfər qadın və on bir nəfər kişini ayırıb ingilislərin yanına 
gətirirlər ki, onlar qəbul edib özləri ilə aparsınlar, elə bil ki, gəminin 
ərzaq ehtiyatı üçün limana ətlik öküz və inək gətirmişdilər. 

Həmin üç ingilis nə qədər əclaf və nainsaf olsalar da, yenə vəh- 
şilərin bu təklifi onları qəzəbləndirmişdi. Lakin bəxşişdən imtina 
etmək mümkün deyildi, bunu vəhşilər özləri üçün çox böyük bir 
təhqir və qəbahət sayardılar. Əsirləri qəbul etməyə də tərəddüd 
edirdilər, çünki bu əsirlərlə nə edəcəklərini ingilislər bilmirdilər. 
Bununla belə, onlar öz aralarında məsləhətləşib götür-qoy etdilər və 
hədiyyəni qəbul etməyi qərara aldılar, əvəzində isə, onlar vəhşilərə 
özlərində olan baltalardan birini, köhnə bir açar, bıçaq və altı, yaxud 
yeddi ədəd qırma verdilər — vəhşilər bu şeylərin nədən ötrü oldu- 
ğunu və necə istifadə edildiyini, görünür, bilmirdilər, amma yenə də 
razı qalmışdılar. Sonra onlar yazıq əsirlərin qollarını burub arxala- 
rında bağladılar və dartıb ingilislərin qayıqlarına mindirdilər. 

İndi ingilislər, gərək, cəld qayıqları tərpədib aradan çıxaydılar. 
Başqa əlac yox idi, çünki vəhşilər onlara belə bir bəxşiş verəndən 

o sonra düşünə bilərdilər ki, indi qonaqlar səhər-səhər bu əsirlərdən 
ikisini, üçünü öldürəcək və bəxşiş verənlərin özlərini də ziyafətə 
dəvət edəcəklər. 

Buna görə də, qonaqpərvər vəhşilərlə vidalaşdıqdan və iki tərə- 
fin bir-birini qətiyyən başa düşmədiyi vəziyyətdə işarələrlə mümkün 
olan dərəcədə öz hörmət və minnətdarlıqlarını onlara bildirdikdən 
sonra, ingilislər sahildən aralandılar və geriyə birinci adaya tərəf 
üzdülər. Oraya gəlib çatanda isə qayıqdakı əsirlərdən səkkizini azad 
etdilər, çünki onlara bağışlanmış bu əsirlər onsuz da çox idi. 

Yolda onlar əsirlərlə birtəhər danışmağa çox cəhd elədilər, lakin 
bir şey çıxmadı, onlara heç nəyi anladıb başa salmaq mümkün 
deyildi — ingilislər nə qədər deyib danışsalar da, onlara nə versələr 
də, onlar üçün hər nə etsələr də, fərqi yox idi — onlar öz fikirlərində 
idi və gözləyirdilər ki, bu ağ adamlar indi bu saat onları öldürəcək- 
lər. Əvvəlcə onların əllərini açdılar, lakin bu bədbəxtlər, xüsusən 
qadınlar elə fəryad qoparıb qışqırmağa başladılar ki, elə bil, bıçaq 
onların boğazına dirənmişdi. Sən demə, əsirlər belə başa düşmüş- 
dülər ki, onları öldürmək üçün qollarını açıblar. 

Onlara yemək verdilər — yenə qışqırtı başlandı: yemək əhvalatını 
belə yozdular ki, onları yedirirlər ki, arıqlamasınlar və yeyilməyə 
yarasınlar, onlardan birinin üzünə diqqətlə baxdınmı, bütün qalan- 
ları o saat qət edirdilər ki, həmin əsir kişi və ya qadın, yəqin, baş- 
qalarından kökdür və buna görə də ona diqqətlə baxırlar, deməli, 
bu adam ilk qurban olacaqdır. Hətta bir neçə gündən sonra da, 
yeni ağalarının onlarla mərhəmətli və mehriban rəftar etmələrinə 
baxmayaraq, əsirlər yenə də belə hesab edir və gözləyirdilər ki, bu 
gün olmasa da, sabah onlar bu əsirlərdən birini ya nahar, ya da 
şam üçün kəsəcəklər. 

Bu qeyri-adi əhvalatı dinləyəndən sonra ispanlar soruşdular ki, 
bəs əsirləri harada yerləşdiriblər və öyrəndilər ki, əsirlər adaya gəti- 
rilibdir, daxmalardan birindədirlər, ingilislər də onlara ərzaq veril- 
məsi üçün xahişə gəliblər. Belə olduqda, ispanlar və adadakı iki o 
biri ingilis — yəni, başqa sözlə, adanın bütün sakinləri — qərara aldı- 
lar ki, gedib həmin əsirlərə baxsınlar və elə o saat qalxıb getdilər, 
Cümənin atası da onlara qoşuldu. 

Əsirlər daxmada əlləri bağlı oturmuşdular. Sahilə çıxanda ingi- 
lislər onların qolunu burub arxada bağlamışdılar ki, qayığa minib 

qaça bilməsinlər. Onların hamısı lüt idi, Aralarında gözəgəlimli, uca- 
boylu, mütənasib möhkəm bədənli iki kişi var idi, yaşları otuzla və 
otuz beş arasında olardı, beş nəfər qadından isə ikisinin yaşı otuzla 
qırx arasında idi, ikisinin isə iyirmi dörd, yaxud iyirmi beş yaşı olardı, 
gözəl və mütənasib bədənli beşinci qızın isə yaşı on yeddidən çox 
deyildi. Elə qadınların hamısı həm bədəncə, həm də sifətcə gözəl 
idi, amma qara idilər, onlardan iki nəfəri əgər dəriləri ağ olsaydı, 
lap Londonun özündə gözəllikləri ilə məşhur ola bilərdilər, bu ikisi 
öz cazibədar zahiri görkəmləri və xoş, təvazökar rəftarları ilə o 
birilərindən seçilirdilər, xüsusən onları geyindirəndən və özlərinin 
dediyi kimi, “bəzəyəndən” sonra bu cəhət daha çox gözə çarpırdı, 
hərçənd ki, onların bəzəyi çox kasıb və adi idi. 

Hamıdan əvvəl bizimkilər Cümənin atasını onların yanına gətir- 
dilər ki, baxsın görsün, bəlkə, onların arasında tanıdığı adam oldu 
və yaxud onlarla danışa bildi. Daxmaya daxil olan qoca uzun müd- 
dət diqqətlə onlara baxıb nəzərdən keçirtdi, lakin aralarında bir 
nəfər də olsun, tanış görmədi, bircə nəfər qadından başqa, 
əsirlərdən heç kəs onun işarələrini və dediyi sözləri başa düşmürdü. 
Lakin elə həmin bir nəfər qadının başa düşməyi kifayət idi və onun 
vasitəsilə əsirlərə anlatdılar ki, onlar xristianların əlindədir, xristianlar 
isə nə kişiləri, nə də qadınları yemirlər, deməli, onlar öz həyatları 
üçün qorxmasınlar, heç kəs onları öldürməyəcəkdir. Buna inandıq- 
dan sonra əsirlər öz sevinclərini cürbəcür elə qəribə və yöndəmsiz 
hərəkətlərlə ifadə etməyə başladılar ki, onların bu oyun və hərəkət- 
lərini heç təsvir etmək də mümkün deyildir, onlar, belə görünürdü 
ki, bir neçə müxtəlif qəbiləyə mənsub idilər. 

İndi onların arasında tərcüməçilik edən qadının vasitəsilə bizim- 
kilər soruşdular ki, vəhşilər istəyirlərmi onlara xidmət eləsinlər və 
onları əsirlikdən qurtaran, həyatlarını xilas edən adamlar üçün işlə- 
sinlər? Bu sualı eşidəndə əsirlər qalxıb rəqs etməyə başladılar, 
sonra əllərinə düşən hər şeyi yerdən götürüb çiyinlərinə qoydular, 
bu işarə onların işləməyə məmnuniyyətlə razı və hazır olduqlarını 
bildirdi. 

Başçı ispan, qadınların gəlib onların arasına düşməsi barədə 
fikirləşib belə nəticəyə gəlmişdi ki, bu vəziyyət onların arasında anla- 
şılmazlığa, narazılıq və deyişmələrə, hətta axırda lap qan tökül- 
məyinə gətirib çıxara bilər. Buna görə də üç ingilisə müraciət etdi 

o və onlardan soruşdu ki, onlar bu qadınlar barədə nə fikirdədirlər və 
əgər onları öz yanlarında saxlayırlarsa vəziyyət necə olacaqdır — bu 
qadınlar onlara qulluqçuluq edəcək, yoxsa arvad olacaqlar? İngilis- 
lərdən biri, heç fikirləşmədən, onun sözünü kəsdi: “Həm qulluqçu- 
luq edəcək, həm də arvad olacaqlar”. Başçı ispan bu sözün 
müqabilində dedi: “Mən sizi məhdudlaşdırmaq və sıxışdırmaq 
niyyətində deyiləm — bu məsələdə siz özünüz özünüzə ağasınız, 
lakin mən belə hesab edirəm ki, əgər sizin hər biriniz söz verib 
öhdəsinə götürsə ki, arvadlığa bir qadından artıq götürməyəcəkdir, 
bu, ədalətli hərəkət olar, həm də ümid edirəm ki, aranızda qarışıq- 
lıq və savaş olmasın deyə, siz mənim bu tələbimi yerinə yetirəcək- 
siniz”. Bu tələb o qədər ədalətli və insaflı göründü ki, ona tabe 
olmağa hamı məmnuniyyətlə razı oldu. 

Sonra ingilislər ispanlardan soruşdular ki, bəlkə, onlardan da hər 
hansı biri özünə arvad götürmək istəyir, lakin ispanların hamısı bu 
suala mənfi cavab verdi. Bəziləri dedi ki, onların evdə arvad-uşağı 
var, bir neçəsi də dedi ki, xristian olmayan qadınla evlənməyi onların 
nəfsi götürmür, beləliklə, ispanların hamısı yekdilliklə bildirdilər ki, bu 
qadınlardan heç birinə toxunmayacaqlar. Belə ləyaqətli hərəkəti və 
comərdliyi mən səyahətlərimin heç birində görməmişdim. Beş ingi- 
lisin isə hərəsi bir arvad seçdi, yəni, dediyim budur ki, müvəqqəti 
arvadlığa götürdülər və təzə qayda ilə yaşamağa başladılar. İspanlar 
və Cümənin atası mən düzəltdiyim qalada qalıb yaşadılar, onlar bu 
qalanın içini xeyli genişləndirmişdilər, vəhşilərlə sonuncu vuruşmada 
ələ keçirdikləri üç xidmətçi də onlarla bir yerdə yaşayırdı, bunlar 
hamısı bir yerdə, demək olar ki, düşərgənin əsas özəyini təşkil 
edirdilər, adadakı qalan adamların hamısını onlar ərzaqla təmin edir 
və lazım olanda hamıya hər işdə bacardıqları köməyi göstərirdilər. 

Lakin bütün bu əhvalatlarda ən təəccüblü bu idi ki, nə əcəb bu 
davakar və dalaşqan həriflər qadınları seçərkən mübahisə etməyib- 
lər, məsələn, necə olub ki, onların ikisi eyni bir qadını seçməyib, 
halbuki, əsir qadınlardan ikisi-üçü o birilərinə nisbətən daha cazi- 
bədar idi və bunların üzərində mübahisə düşə bilərdi. Amma onlar 
bu dəfə mübahisənin qarşısını almaq üçün yaxşı bir üsul fikirləş- 
mişdilər: qadınların beşini də bir komaya saldılar, özləri isə başqa 
bir komaya gedib, orada püşk atdılar ki, kimin birinci olaraq qadın 
seçəcəyi məlum olsun. 

Birinci gedib qadın seçməli olan ingilis yazıq əsirlərin saxlan- 
dığı komaya girdi və elə əvvəldən xoşladığı qadının qolundan yapışıb 
bayıra çıxartdı. Maraqlıdır ki, bu, birincinin özü üçün seçdiyi həmin 
beş qadının ən qocası və çirkini idi, elə buna görə də nəinki ingi- 
lislər, hətta özlərini ağır aparan təmkinli ispanlar da bu vəziyyətə 
xeyli güldülər, lakin qoca qadını seçən ingilis bir o qədər də ağıl- 
sız hərəkət etməmişdi və onun öz hesabı var idi: fikirləşmişdi ki, 
ona gözəlliyi ilə fərqlənən yox, işli-güclü və fərasətli qadın lazımdır 
— onun arvadı, həqiqətən, belə çıxmışdı və hamınınkından yaxşı idi. 

Qadınların bölgüsü qurtarandan sonra adaya təzə gələnlər işə 
girişdilər, özləri üçün sığınacaq tikməyə başladılar, ispanlar da onlara 
kömək etdilər və bir neçə saatdan sonra hər bir ailə üçün ayrıca 
yeni daxma və ya koma hazır oldu. İki əvvəlki daxmanı əkin-biçin 
alətlərini, ev əşyalarını və ərzağı saxlamaq üçün anbar elədilər, üç 
avara ingilis özləri üçün yaşayış yerini qaladan bir qədər uzaq olan 
kənar yerdə seçdilər, iki namuslu ingilis isə, əksinə, qalanın yaxın- 
lığında məskən saldılar, lakin ingilislərin hamısının məskəni, əsa- 
sən, adanın şimal hissəsinə düşdü. 

Beləliklə, demək olar ki, bir zaman mənim təkcə yaşadığım bu 
adada üç yaşayış məntəqəsi, yaxud üç şəhər salındı. 

Burada, yeri gəlmişkən, onu da qeyd etmək olar və elə bu dün- 
yada çox zaman görürsən belə olur (amma işin bu qaydada 
olmasında qəzavü-qədərin iradə və hikmətinin nə kimi bir rol oyna- 
dığını mən, qətiyyən, deyə bilmərəm), elə bu iki namuslu ingilisin 
də başına gələn əhvalat ondan ibarətdir ki, onların ikisinin də bəx- 
tinə pis arvad çıxmışdı, amma heç nəyə yaramayan, özgəsi bir yana 
qalsın, heç özləri üçün də ağıllı-başlı bir iş görməyə qabil olmayan, 
yalnız dar ağacından asılmağa ləyaqətləri çatan o biri üç yaramazın 
üçünün də bəxtinə ağıllı, çalışqan, qayğıkeş və cəld arvadlar çıxmışdı. 
Birinci iki nəfərin arvadları öz xarakter və ya əxlaqlarına görə pis 
deyildilər, ona qalsa, bu əsir qadınların beşi də mehriban, sakit və 
itaətkar arvadlar idi, arvad yox, müti qul idilər. Mənim dediyim bu idi 
ki, iki namuslu ingilisin bəxtinə çıxan arvadlar o birilərinkinə görə 
daha az anlaqlı və söz başa düşən idilər, daha az bacarıqlı və işgüzar 
idilər, hələ, üstəlik, o birilərinə görə, bir o qədər səliqələri də yox idi. 

Mənim, haqlı olaraq, asılmağa layiq yaramazlar adlandırdığım o 
biri üç nəfər davakara gəldikdə deməliyəm ki, hərçənd, onlar 

o əvvəlkinə nisbətən bir qədər düzəlmişdilər və indi onlar daha hər 
addımbaşı bir dava-mərəkə çıxartmırdılar — həm də indi onların 
dava-mərəkə çıxarmağa bəhanələri də azalmışdı — lakin, bununla 
belə, onlar alçaq və yaramaz adamlara xas olan bir qüsurdan – tən- 
bəllik azarından hələ də xilas olmamışdılar. Doğrudur, onlar yeri 
şumlayıb arpa əkirdilər və tarlaya çəpər də çəkirdilər, lakin Solo- 
monun dediyi bu sözləri eynilə onlara da tətbiq etmək olardı: “Avara 
bir tənbəlin üzümlüyünün yanından keçirdim, gördüm, üzümlüyü 
tikanlı kol-kos basıbdır”. Eləcə də ispanlar, onların təzə göyərmiş 
taxılına baxmağa gələndə alaq əkini elə basmışdı ki, bəzi yerlərdə 
heç taxıl cücərtisi görmədilər, çəpərdəki iri deşiklərdən içəri keçən 
vəhşi keçilər tarlada göyərən taxılı yeyirdilər, doğrudur, sonra bu 
deşikləri çırpı və kol-kosla bağladılar, lakin atlar oğurlanandan sonra 
tövlənin qapısını bağlamağın nə mənası ola bilər! Əksinə, o biri iki 
namuslu ingilisin saldığı təsərrüfatın hər yerində zəhmət və qayğı- 
keşliyin nəticəsi açıqca görünürdü. Onların tarlasında taxılın göy 
cücərtməsini basa bilən alaq otları yox idi, çəpərin heç bir yerində 
dəlik-deşik görünmürdü, onlar bütün bu işləri ilə Solomonun başqa 
bir yerdə və başqa münasibətlə dediyi sözləri doğruldurdular: 
“Çalışqan əl dövlət yaradır”. Onların əkdiyi hər şey tutur, işləri irəli 
gedir və çiçəklənirdi. Evdə saxlayıb ələ öyrətdikləri mal-qara da o 
birilərində olduğundan artıq idi, silahları da, ev əşyaları da çox idi, 
əyləncələri də. 

Doğrudur, o üç avaranın arvadları əldən çox cəld və özləri də 
təmizkar idilər. Bu arvadlar o biri namuslu ingilislərdən birinin 
yanında aşpazlıq sənətini yaxşıca öyrənmişdilər, yuxarıda demişdim 
ki, həmin ingilis gəmidə aşpaz olmuşdu və o yaramaz avaraların 
arvadları da ingilissayağı xörəklər bişirməyi ondan öyrənmişdilər 
və öz ərləri üçün əla ingilis xörəkləri hazırlayırdılar. Bu namuslu 
ingilislərin arvadları isə o cür xörək bişirməyin sirrini, qətiyyən, öyrənə 
bilmirdilər, buna görə də xörəyi yenə də keçmiş aşpaz özü bişirməli 
olurdu. Əldən iti olan bacarıqlı və işgüzar adamların avara ərləri 
isə tənbəllik edirdilər, onların işi-gücü tısbağa yumurtası tapıb 
gətirməkdən, bir də balıq və quş ovlamaqdan ibarət idi. Sözün 
qısası, onlar özlərini heç cür işə vermirdilər, təsərrüfatları da bər- 
bad olurdu. Çalışqan və zəhmətkeş ingilislər yaxşı yaşayırdılar və 
heç nədən də korluq çəkmirdilər, o tənbəl avaralar isə ehtiyac 

içində yaşayır və korluq çəkirdilər, elə həyatda, mənim fikrimcə, 
həmişə belə olur. 

İndi bir ayrı əhvalat barəsində danışacağam, bu cür əhvalat o 
vaxta qədər nə onların, nə də mənim başıma gəlməmişdi. Bir dəfə, 
səhər tezdən, beş və ya altı qayıq sahilə yaxınlaşdı, qayıqların içi 
hindular və ya vəhşilər ilə dolu idi, bunları necə istəsəniz, adlandıra 
bilərsiniz, onlar, əlbəttə, yenə əvvəlki məqsədlə, yəni adam əti yemək 
üçün bura gəlmişdilər. Bu məsələ indi daha nə ispanlara, nə də 
mənim həmyerlilərimə təəccüblü görünmürdü, buna görə də indi 
onlar daha qorxmurdular və bilirdilər ki, vəhşilər onları görməsələr, 
heç nədən şübhələnməyəcək və sakitcə çıxıb gedəcəcəklər (adada 
adam yaşadığı vəhşilərə məlum deyildi). İspanlar cəld adadakı hər 
üç qəsəbəyə xəbərdarlıq edib əmr verdilər ki, hamı sakitcə evində 
otursun, heç kəs bayıra çıxıb gözə görünməsin, yalnız əlverişli yer- 
lərdə gizlicə gözətçilər qoyulsun ki, onlar da vəhşilərin qayıqları 
sahildən ayrılıb gedəndə hamıya xəbər versinlər. 

Elə, şübhəsiz ki, gərək bu cür də hərəkət ediləydi, lakin bu dəfə 
bədbəxt bir təsadüf bütün işləri pozdu və adanın sirrini, yəni adada 
adam yaşadığını vəhşilərə bildirdi, bu isə adanın bütün sakinlərini 
ruhdan salıb məyus elədi. İş belə olmuşdu: vəhşilərin qayıqları sahil- 
dən aralanıb gedəndə ispanlar kəşfiyyata çıxdılar, onlardan biri, 
sadəcə, maraqlandığına görə təklif etdi ki, vəhşilərin ziyafət düzəlt- 
diyi yerə gedib baxsınlar və görsünlər, onlar orada nə ediblər. Çox 
qəribədir ki, onlar gedib həmin yerə baxanda, görüblər üç vəhşi 
burada yerə uzanıb və bərk yatıbdır. İspanlar onları görəndə tamam 
şib onlar belə qərara gəliblər ki, gizlənsinlər, bir az da gözləsinlər, 
əgər mümkün olsa, lap bu üç nəfər çıxıb gedənə qədər pusquda 
dayansınlar. Amma bu vaxt başçı ispanın ağlına gəldi ki, bu vəhşi- 
lərin sahildə qayıqları yoxdur və deməli, onlar gedə bilməzdilər, əgər 
onlara adanı gəzib dolanmaq imkanı verilsə, şübhəsiz ki, adadakı 
yaşayış yerlərinə rast gələcək və hər şeyi öyrənəcəklər, belə olduqda 
isə adanın sakinləri məhv olacaqdır. Buna görə də onlar bir müd- 
dətdən sonra yenə də həmin yerə qayıdıb görəndə ki, vəhşilər hələ 
də ayılmayıblar, yuxudadırlar, qət etdilər ki, onları oyatsınlar və əsir 
etsinlər. Eləcə də etdilər, əsirləri, xoşbəxtlikdən, əvvəlcə qalaya yox, 
mənim yaylağıma, sonra isə iki ingilisin evinə apardılar. Burada 

o onlara iş də verdilər, hərçənd, onların, əslinə baxsan, görə biləsi 
bir iş də yox idi, amma bilmirəm, gözətçilərin ehtiyatsızlığı üzündən- 
mi olub, yoxsa onlar fikirləşiblər ki, vəhşilər, fərqi yoxdur, bu adadan 
heç bir yerə çıxıb gedə bilməzlər və heç özləri də getməzlər, hər 
halda, necə oldusa, vəhşilərdən biri qaçıb meşədə gizləndi və onun 
barəsində heç bir xəbər-ətər eşitmədilər. 

Daha çox əsas vardı fikirləşəsən ki, həmin vəhşi tezliklə öz evi- 
nə qayıdıb, çünki onun qaçmağından üç həftə keçmiş adaya yenə 
vəhşilər gəldilər, iki gün ziyafət edib kef çəkdilər və çıxıb getdilər, 
yəqin ki, həmin qaçan vəhşi də onlara qoşulub getmişdi. Bu fikir 
onları dəhşətli dərəcədə qorxudurdu. Onlar fikirləşirdi, belə fikir- 
ləşmək əsassız da deyildi ki, əgər qaçqın sağ-salamat öz adamla- 
rının yanına qayıdıbsa, əlbəttə, adada adam yaşadığını və bu adam- 
ların az olduğunu, deməli, zəif olduqlarını onlara xəbər veribdir. 
Hərçənd ki, adanın sakinlərinin nə qədər olduğunu ingilislər heç 
bir zaman bu əsir vəhşilərə deməyiblər, onların yanında tüfəngdən 
atəş açmayıblar və mənim mağarama bənzər gizli yerləri və anbar- 
ları da onlara göstərməyiblər. 

Tezliklə sübut olundu ki, qaçqın vəhşi elə onların fikirləşdiyi 
kimi hərəkət edibdir. Təxminən, iki aya yaxın bir müddət keçmişdi, 
bir gün səhər, günəş doğandan bir saat sonra, altı hind qayığı 
dənizdə göründü. Hər qayıqda yeddi, səkkiz və hətta on adam var 
idi, onlar avar çəkə-çəkə adanın əvvəllər heç bir zaman yan alma- 
dıqları şimal sahilinə yaxınlaşdılar və iki ingilisin yaşadığı, həmçinin 
qaçqın vəhşinin saxlandığı məskəndən təxminən bir mil aralı olan 
bir yerdə sahilə çıxdılar. 

Düşərgədəkilər bərk qorxuya düşdülər, arvadlarını və ev şeylə- 
rini aparıb xəlvət yerdə gizlətdilər və bu zaman təsadüfən onların 
yanına gəlmiş əsir vəhşiyə — qadınlarla birlikdə gəlmiş üç nəfərdən 
birinə — əmr etdilər ki, tez ispanların yanına qaçsın, onlara xəbər 
versin və təcili kömək göndərmələrini xahiş etsin. Özləri isə bu 
müddət ərzində tüfənglərini və əllərində olan bütün digər silah və 
döyüş ləvazimatını götürüb meşəyə, arvadların gizləndiyi yerin 
yaxınlığına çəkildilər və orada pusquya girib gözləməyə başladılar. 

Onlar indi öz komalarından xeyli uzaqda idilər, lakin elə bir 
məsafədə gizlənmişdilər ki, vəhşilərin hansı tərəfə gedəcəklərini 
buradan görmək mümkün idi. 

Onların pusquya dayandıqları hündür yerdən vəhşilərin bir o 
qədər də böyük olmayan ordusunun birbaşa komalarına tərəf necə 
getdiyi və bir dəqiqədən sonra komaların necə alışıb-yandığı görü- 
nürdü. Nə qədər qorxunc və dəhşətli olsa da, onların gözü qarşı- 
sında baş verən bütün bu hadisələr, əlbəttə, onların həyatı üçün, ən 
azı isə müəyyən bir müddət onların güzəranı üçün çox böyük və 
əvəzsiz itki idi. Bir azdan sonra hindular vəhşi heyvanlar kimi plan- 
tasiyaya səpələndilər, hər şeyi dağıdıb, hər bucağı axtardılar, ələ bir 
şey keçirmək, ən başlıcası isə, adamları tapmaq istəyirdilər. Görü- 
nür, adada adamların olması barədə hər şey onlara yaxşıca məlum 
idi, hər şeyi onlara danışmışdılar. 

İngilislər bütün bunları görəndən sonra fikirləşdilər ki, yaxşısı 
budur, yarım mil də geriyə, meşənin içərisinə tərəf çəkilsinlər. Vəh- 
şilərin kiçik dəstələrə ayrılıb meşənin hər tərəfinə yayılmasını isə 
özləri üçün daha əlverişli hesab etdilər. İndi onlar gəlib lap meşənin 
ortasına çatmışdılar, burada böyük və qoca bir ağacın gövdəsindəki 
oyuğa girib, işin sonrasını gözləməyə başladılar. Onlar ağacın oyu- 
ğuna yenicə girmişdilər ki, gördülər, iki nəfər vəhşi birbaşa onların 
üstünə gəlir, onlardan bir az aralı yenə üç nəfər, onların da arxasın- 
ca beş nəfər vəhşi göründü, hamısı da eyni bir tərəfə qaçırdı. Bun- 
lardan əlavə, onlar uzaqda səkkiz nəfərin başqa bir istiqamətdə qaç- 
dığını gördülər — bir sözlə, vəhşilər, ov dalınca qaçan ovçular kimi, 
meşənin hər yerinə daraşmışdılar. 

Yazıq ingilislər böyük çətinliyə düşmüşdülər. Bilmirdilər, nə etsin- 
lər: ağacın oyuğundamı dayanıb qalsınlar, yoxsa çıxıb qaçsınlar? 
Lakin uzun-uzadı fikirləşməyə imkan yox idi, meşəyə daraşmış vəh- 
şilər onların ailələrinin gizləndiyi xəlvəti sığınacaq yerini çox asan- 
lıqla tapa bilərdilər. Kömək vaxtında gəlib yetişməsəydi, onda hər 
şey məhv olardı, buna görə də onlar qət etdilər ki, necə olur olsun, 
düşməni, gərək, dayandırsınlar, əgər üstlərinə gələnlərin sayı çoxal- 
sa, ağaca çıxsınlar və üstündən onları atəşə tutsunlar. Onlar əmin 
idilər ki, nə qədər güllələri var və əgər vəhşilər ağacı aşağıdan yan- 
dırmasalar, kömək gəlib çatana qədər beləcə davam gətirərlər. 

Sonra onlar qabaqda gələn iki vəhşiyə atəş açmaq və ya açma- 
maq məsələsini də müzakirə etdilər. O biri üç nəfəri gözləyib, orta- 
dakı dəstəyə basqın eləmək və beləliklə, iki nəfərlik və beş nəfər- 
lik dəstələri bir-birindən ayrı salmağın daha əlverişli olduğunu da 

o fikirləşdilər və qət etdilər ki, əgər qabaqda gələn iki vəhşi onları 
görməsə və onlara hücum etməsələr, atəş açmasınlar. Birinci iki 
vəhşi özləri başqa tərəfə döndü, ikinci və üçüncü dəstələr isə bir- 
başa onların gizləndiyi ağacın üstünə gəldilər, elə bil, ingilislərin 
orada olduğunu bilirdilər. 

Vəhşilər yaxınlaşanda bizimkilər tanıdı ki, onlardan biri həmin 
qaçqın əsirdir və sözü bir yerə qoydular ki, hətta ikisi birdən atəş 
açmalı olsalar da, fərqi yoxdur, o qaçqın əsiri mütləq öldürmək 
lazımdır, biri atəş açdı, o birisi isə bu zaman hədəfi nişana götürürdü 
ki, əgər vəhşi birinci atəşdən yıxılmasa, ikinci atəşlə onu yerə sərsin. 

Lakin birinci ingilis, gülləsi boşa çıxan atıcılardan deyildi, həm 
də vəhşilər dəstə ilə, bir-birinə lap sığınaraq qaçdıqlarından, ingi- 
lisin açdığı atəş iki nəfəri birdən tutmuşdu. Birinci vəhşi elə o saat 
ölmüşdü, çünki güllə onun başından dəymişdi, ikinci vəhşi də yıxıl- 
mışdı, qırma onun bədənini deşib keçmişdi, amma ölümcül deyildi, 
üçüncü vəhşinin isə çiynini qırma sıyırmışdı, ola bilər ki, ikinci vəh- 
şinin bədənini deşib keçən qırma onun çiynini bu kökə salmışdı. 
Bununla belə, üçüncü vəhşi bərk qorxub vahiməyə düşmüşdü, 
yarası hərçənd yüngül idi, amma torpağın üstündə əyləşib zil səslə 
qışqırır və nalə-fəryad qoparırdı. 

Onların ardınca qaçan beş nəfər isə təhlükəni duyduqlarına görə 
yox, bəlkə, qəflətən açılan atəşdən qorxduqları üçün əvvəlcə dayan- 
dılar, elə bil ki, durduqları yerə yapışıb qalmışdılar — onu da deyim 
ki, meşədə eşidilən bərk və uğultulu səs, adətən, əks-səda halında 
təkrarlanıb xeyli uzaqlara yayılır və nəticədə bu səs, əslində oldu- 
ğundan daha bərk və gurultulu çıxır. Həm də açılan atəş meşədəki 
quşları da ürkütmüşdü və onlar qışqırıqla irəliyə-geriyə uçub səs- 
küyü daha da artırmışdılar. Bu, eynilə mənim bir zaman bu adada 
ilk dəfə atəş açdığım vaxtdakı vəziyyəti xatırladırdı. 

Səs-küy kəsilib, ara sakit olanda, vəhşilər, bu qarma-qarışıqlı- 
ğın nədən əmələ gəldiyini bilmədikləri və heç nədən qorxmadıqları 
üçün irəliləyib yoldaşları yıxılan yerə yaxınlaşdılar. Bu yazıq, avam 
bəndələr özlərini də eyni aqibət gözlədiyini heç ağıllarına da gətir- 
mirdilər, elə buna görə də hamısı yaralı yoldaşlarının yanına toplaş- 
mışdı, yəqin ki, başlarına nə iş gəldiyini ondan xəbər alırdılar. 

Birinci ingilis bu müddət ərzində öz tüfəngini yenidən doldur- 
muşdu və onlar görəndə ki, düşmən girə keçib, hər ikisi birdən atəş 

açmağı qət etdilər, amma kimin kimi nişan alacağını da əvvəlcədən 
müəyyən etməyi unutmadılar. Atəş açıldı, ölmüş və ya ağır yara- 
lanmış dörd vəhşi yerə sərildi, beşinciyə isə heç güllə dəyməmişdi, 
amma elə qorxmuşdu ki, o biriləri ilə birlikdə tirtap yerə döşəndi. 

Düşmənlərin hamısının qırıldığını zənn edən bizimkilər, tüfəng- 
lərini yenidən doldurmamış — bu isə onların tərəfindən böyük səhv 
idi — ağacın oyuğundan cəsarətlə çıxdılar və həmin yerə gəlib 
çatanda təəccüb etdilər: gördülər ki, həmin beş nəfərlik dəstədən 
dörd vəhşi sağdır, onlardan da ikisi lap yüngül yaralanıbdır, üçün- 
cüsü isə heç yaralanmayıbdır. Bunu görəndə onlar tüfəngin küpünü 
işə salmalı oldular, hər şeydən əvvəl, onlar bütün bu basqına bais 
olmuş qaçqın əsirin işini bitirdilər, sonra dizindən yaralanmış o biri 
vəhşinin əzablarına son qoydular. Yaralanmayıb salamat qalan vəhşi 
isə diz çöküb əllərini onlara tərəf uzatdı, şikayətli fəryadlarla, 
cürbəcür hərəkətlər və işarələrlə yalvarıb aman istədi. 

Ona işarə ilə göstərdilər ki, gedib yaxındakı ağacın dibində otur- 
sun, ingilislərdən biri isə təsadüfən cibindən tapdığı iplə onun qol- 
larını və ayaqlarını yığıb arxadan bağladı, ipin ucunu da ağaca 
bəndlədi. Sonra onu burada qoyub birinci iki vəhşinin dalınca qaç- 
dılar, çünki onlar qorxurdular ki, bu iki nəfər və ya vəhşilərin başqa 
bir dəstəsi onların meşədə arvadlarının və ehtiyat şeylərinin gizlə- 
dildiyi xəlvəti yerə gedib çıxar və hər şeyi öyrənə bilər. Həmin iki 
vəhşi çox uzaqdan bir dəfə onların gözünə dəydi, amma vəhşilərin 
düzənlikdən keçib tamam əks istiqamətdə dənizə tərəf qaçdıqlarını 
isə aydınca gördülər. İşin belə olduğunu görəndə onlar sevindi və 
əsiri bağladıqları ağacın yanına qayıtdılar, lakin əsiri qoyub getdik- 
ləri yerdə tapmadılar. Onu sarıdıqları ip isə ağacın dibində tullanıb 
qalmışdı: yəqin ki, yoldaşları onu açıb azad etmişdilər. 

Bu vəziyyət yenə də onları çaşdırdı, bilmirdilər ki, düşmən yaxın- 
dadır, yoxsa uzaqdadır, qüvvəsi nə qədərdir. Buna görə də qərara 
aldılar ki, əvvəlcə arvadların gizləndiyi yerə gedib baş çəksinlər və 
orada hər şeyin öz qaydasında olub-olmadığını öyrənsinlər. Məlum 
oldu ki, vəhşilər meşənin bu hissəsində və hətta xəlvəti yerin lap 
yaxınlığında da olublar, amma bu yeri tapmayıblar, elə, doğrudan 
da, gizli sığınacağı tapmaq çətin idi, çünki o, çox əlçatmaz bir yerdə 
idi, meşənin bu hissəsində ağaclar o qədər sıx idi ki, yalnız bələd 
adam oraya gedən yolu tapa bilərdi. Beləliklə, burada da hər şey öz 

o qaydasında idi, yalnız vəhşilərin rəhmsizliyini bilən qadınlar bərk 
qorxuya düşmüşdülər. 

Burada ingilislər yeddi nəfər ispanın onlara köməyə gələn dəs- 
təsiylə görüşdülər, qalan on nəfər isə xidmətçilərlə və qoca Cümə 
ilə, yəni Cümənin atası ilə birlikdə böyük bir dəstə düzəldib, öz yay- 
laq düşərgələrini, oradakı tarlaları və mal-qaranı qorumağa getmiş- 
dilər, lakin vəhşilər adanın o cür dərin və çox uzaq olan yerlərinə 
gedib çıxmamışdılar. Adada iki düşmən qəbilənin vuruşmasından 
sonra onların əsir aldıqları vəhşi kölələrdən biri, həmçinin ingilislərin 
əl-ayağını sarıyıb ağaca bağladıqları vəhşi də həmin yeddi ispanın 
yanında idi, ispanlar həmin yerin yanından keçəndə görüblər ki, 
orada yeddi adam öldürülüb, əli-qolu bağlı olan səkkizincini isə 
onlar açıb özləri ilə gətirmişdilər. 

Bununla belə, onlar həmin vəhşinin əl-ayağını yenidən bağla- 
mağa və onu qaçqın əsirin iki yoldaşı ilə birlikdə uzaq bir mağaraya 
salmağa məcbur oldular. İki nəfər ispan da onlara gözətçi qoyuldu. 

İki ingilis indi elə qoçaqlaşmışdı ki, əlləri geyişirdi, özlərinə yer 
tapa bilmirdilər, beş nəfər ispanı özləri ilə birlikdə götürərək və dörd 
muşketlə, bir tapança və iki ağır dəyənəklə silahlanaraq qalxdılar, 
vəhşiləri axtarmağa getdilər. 

Əvvəlcə onlar döyüşün baş verdiyi yerdəki ağacın yanına get- 
dilər. Ətrafı nəzərdən keçirəndə duydular ki, deyəsən, vəhşilərin 
yeni bir dəstəsi onlardan sonra gəlib bu yerə baş çəkibdir. Onlar 
meyitləri aparmaq istəyiblər və ikisini hətta xeyli uzaq məsafəyə 
çəkib aparıblar, amma sonra orada qoyub gediblər. Buradan bizim- 
kilər vəhşilərin onların komalarını və tarlalarını necə dağıtdıqlarına 
tamaşa etdikləri əvvəlki təpəyə getdilər, yandırılmış komalardan qal- 
xan tüstü hələ də seyrəlməmişdi, görünürdü. Onlar buradan tar- 
laya getməyi qərara aldılar, lakin hələ tarlaya çatmamış dənizi və 
orada qayıqlara minən vəhşiləri gördülər, yola düşüb gedən vəhşi- 
ləri vida atəşinə qonaq etmək isə onlara qismət olmadı. 

Yazıq ingilislər indi başdan-başa talan olunmuşdular, onların 
bütün zəhməti bada getmişdi. Amma düşərgədəki qalan adamlar 
komaları yenidən tikməkdə onlara kömək etməyə və onları lazım 
olan hər şeylə təmin etməyə razı oldular. Hətta onların indiyə qədər 
heç bir xeyir işə barmaq basmayan əclaf həmyerliləri də, onların 
başına gələn bədbəxtliyi eşidəndə, onlara kömək etməyə hazır 


378 


olduqlarını o saat bildirdilər, tikintidə səylə işlədilər və ümumiyyətlə, 
onlara çox xeyirxah və dostcasına yanaşdılar. Beləliklə, bu yazıqların 
işi düzəldi və tezliklə onlar özlərinə gəlib dirçəldilər. 

Yarım il sakitlik oldu, lakin sonra, bir dəfə böyük bir donanma 
adaya yaxınlaşdı: iyirmi səkkiz qayığın hamısı ağzına qədər vəhşilərlə 
dolu idi, özləri də ox, kaman, nizə, taxta xəncər və sair buna bənzər 
silahlarla silahlanmışdılar, həm də onlar bu silahlardan o qədər 
gətirmişdilər ki, bizim adadakı adamları dəhşət bürümüşdü. Vəhşilər 
axşamtərəfi və özü də adanın şərq hissəsində ən uzaq bir yerdə 
sahilə çıxmışdılar, buna görə də bizimkilərin hələ vaxtı var idi və 
bütün gecəni bu məsələnin müzakirəsinə həsr edə bilərdilər ki, 
düşməni necə qarşılasınlar. Özlərinin bu adada olmağının gözə 
dəyəcək bütün hər cür izlərini məhv edib aradan qaldırmağın təh- 
lükəsizlik üçün ən yaxşı zəmanət olduğunu bildikləri üçün onlar 
belə qət etdilər ki, hər şeydən əvvəl, iki ingilis üçün bu yaxınlarda 
tikib hazırladıqları təzə komaları söksünlər və keçiləri də qovub ən 
uzaqda olan mağaralardan birinə salsınlar. Zira, onlar əmin idilər ki, 
vəhşilər indi ingilislərin plantasiyasından ən azı altı millik məsafədə 
sahilə çıxmış olsalar da, sabah, hava işıqlanan kimi, köhnə ovun 
dalınca birbaşa oraya yollanacaqlar. 

Onlar necə düşünmüşdü, eləcə də oldu: səhərisi vəhşilər birba- 
şa həmin iki ingilisin plantasiyasına tərəf yönəldilər, özləri də — bizim- 
kilərin hesabına görə - iki yüz əlli nəfərə qədərdi. Bizimkilər onlarla 
müqayisədə dəhşətli dərəcədə az idi, ən pisi isə o idi ki, bizimkilərin 
bu azacıq qoşuna silahları da çatışmırdı. 


Qadınları hesaba almasaq, bizimkilərin sayı və tərkibi belə idi: 


ispanlar ................................. 17 nəfər 
ingilislər ................................. 5 nəfər 
qoca vəhşi, Cümənin atası ................... I nəfər 
qadınlarla birlikdə gəlmiş vəhşi kölələr 

(onlar öz sədaqətlərini göstərmişdilər).......... 3 nəfər 
əsir alınmış və ispanlarla bir yerdə yaşayan 

digər kölələr .............................. 3 nəfər 
Cəmi .................................. 29 nəfər 

Silahların sayı isə belə idi: 


ил әта тә 0515 75 17 dənə 
180000 00 0000300030 500350400 0? 5 dənə 
ә 41" E  1777777v777777P 1 dənə 
mənim qiyam qaldırmış dənizçilərdən 

aldığım muşket və ov tüfəngləri ................ 5 dənə 
7010000000 0 0 00, 2 dənə 
гәм лг ор ат ın ə iri 3 аәпә 
Ра 505) 33 аәпә 


Kölələrə paylamağa tüfəng çatmadı, onların hərəsinə bir dənə 
təbərzin verməli oldum – bu təbərzinlər də başında iki dəmir gey- 
dirmə ucluğu olan dəyənəyə bənzər, uzun ağaclar idi. Hərəsinə də 
əlavə bir balta verdik, bizimkilərin də hamısı tüfəngdən əlavə hərəsi 
bir balta götürdü. Qadınlardan da ikisi çox yalvardı ki, vuruşmada 
iştirak etmək üçün onlara da icazə versinlər, iki hindu qəbilənin 
birinci döyüşündən sonra ispanların qənimət kimi ələ keçirdiyi 
kamanları və oxları onlara verdilər. 

Başçı ispan qoşuna komandanlıq edirdi, çox yırtıcı və rəhmsiz, 
lakin çox cəsarətli olan Vill Atkins isə onun köməkçisi idi. Vəhşilər şir 
kimi hücum edirdilər, bizimkilərin onların qarşısında, demək olar 
ki, hətta yaxşı bir mövqe və səngər mənasında da heç bir üstünlüyü 
yox idi, əgər bu cür çətin hallarda karagələn adam olduğunu 
göstərən Vill Atkinsin altı nəfər adamla kiçik pöhrəlikdə ön qoşun 
dəstəsi kimi gizlənib qaldığını hesaba almasaq, bizimkilərin vəziyyəti 
lap pis idi. Vill Atkins və onun adamları əmr almışdılar ki, hücum 
edən vəhşilərin birinci dəstəsinə toxunmasınlar, onları irəli buraxıb 
dalca gələn dəstənin lap sıx olan toplusuna atəş açsınlar, sonra 
meşənin içi ilə geri çəkilib, eyni qaydada meşədə gizlənmiş olan 
ispanların arxa tərəfinə gəlib çıxsınlar. 

Vəhşilər heç bir qayda gözləmədən, ayrı-ayrı dəstələrlə hər yana 
səpələnmişdilər. Vill Atkins yanından gəlib keçən vəhşilərin bir əlli 
nəfərinə toxunmadı, onları irəli buraxdı, sonra görəndə ki, arxadan 
gələnlərin dəstəsi çox sıxdır, öz adamlarından üçünə əmr etdi ki, 
onların toplusuna birdən atəş açsınlar. Onların muşketlərinin hər 
biri altı-yeddi tapança gülləsi kimi, iri qırmalarla doldurulmuşdu. 

Onların bu Birinci atəşlə neçə nəfəri öldürdüklərini və neçəsini 
yaraladıqlarını hesablayıb müəyyən etmək çətin idi, vəhşilərin bu 
atəşdən sonra necə təəccüblənib, dəhşətə gəldiklərini təsvir etmək 
isə ondan da çətindir. Vəhşilər atəşin gurultusunu eşidəndə və öz 
yoldaşlarının yerə sərilib oradaca öldüklərini, bəzilərinin isə yaralan- 
dıqlarını görəndə bu bədbəxtliyin birdən-birə haradan gəldiyini anla- 
madıqlarından son dərəcə qorxuya düşüb bir-birinə qarışmışdılar. 
Onlar hələ heç özlərinə gəlməmişdi ki, Vill Atkins o biri üç nəfərlə 
birlikdə vəhşilərin yığnağına atəş açdılar. Bu müddət ərzində birinci 
atəşi açanlar tüfənglərini yenidən doldurub hazır oldular və bir 
qədər keçən kimi üçüncü atəşi açdılar. 

Əgər bundan sonra Vill Atkins dərhal öz adamları ilə birlikdə 
geri çəkilsəydi, bizim adamların o biri dəstəsi də burada olsaydı və 
ara vermədən ardıcıl surətdə atəşi davam etdirsəydilər, vəhşilər, 
yəqin ki, qaçmağa başlardılar, çünki onları qorxudan ən çox bu idi 
ki, kimlərin və haradan onlara atəş açdığını bilmirdilər, belə xəyal 
edirdilər ki, yəqin, Allahlar özləri onları şimşək və gurultu ilə cəza- 
landırırlar. Lakin bu müddət ərzində Atkins başda olmaqla, ikinci 
dəstə tüfəngləri doldurub hazır olana qədər, tüstü çəkildi və vəhşi- 
lər də öz səhvlərini başa düşdülər, vəhşilərin bir hissəsi ağların 
harada gizləndiyini bələdləyib, xəlvətcə onların arxa tərəfinə keçdi, 
oradan Atkinsin özünü yaraladılar və onun yanındakı ingilislərdən 
birini öldürdülər, bir qədər sonra yenə bir nəfər ispan və qadınlarla 
birlikdə gəlib çıxmış hindu kölələrdən də biri öldürüldü. Beləliklə, 
sıxışdırılan qabaq dəstəmiz təpənin döşü ilə yuxarıya, meşəyə tərəf 
geri çəkildi, ispanlar da düşməni dalbadal üç dəfə atəşə tutub, geri 
çəkildilər: çünki vəhşilər o qədər çox idi ki, onlardan əlli nəfərin 
öldürüldüyünə və bir o qədərinin, bəlkə, bir az da çoxunun yaralan- 
dığına baxmayaraq, yenə də əl çəkmir, bizimkilərin üstünə yeriyir, 
heç bir təhlükədən çəkinməyərək, bizimkilərin üzərinə ox yağdırır- 
dılar. Onu da qeyd etmək lazımdır ki, vəhşilərin sıradan çıxmayan 
yaralıları qudurmuş kimi, daha da qızğın vuruşurdular. 

Bizimkilər geri çəkiləndə öldürülmüş ispanın və ingilisin cəsəd- 
ləri döyüş meydanında qaldı. Düşmənlər toppuz və ağac xəncərlə 
onların meyitlərini vəhşicəsinə əzib, doğrayıb eybəcər hala salmış- 
dılar. Vəhşilər bizimkilərin geri çəkilən dəstələrini təqib etmirdilər, 
amma onlar bir yerə toplanıb dövrə vurdular — görünür, adətləri 

o belədir — və iki dəfə ucadan qışqırıb nərə çəkdilər, qələbə təntənə- 
sini qeyd etdilər. 

Baş komandanlıq edən ispan bütün dəstəni təpənin başında 
bir yerə toplayanda Atkins yaralı olmağına baxmayaraq, təkidlə 
tələb edirdi ki, indi ingilislərlə ispanlar birləşmişdir, buna görə də, 
gərək, onların hamısı birlikdə irəliləyib, vəhşilərin üzərinə basqın 
etsinlər. İspan isə ona dedi: “Siz görürsünüz, senyor Atkins, onların 
yararlıları necə vuruşurlar, heç sağlardan geri qalmırlar, sabaha 
qədər gözləyək, sabahacan o yaralılar qan itkisindən və ağrılardan 
zəifləyəcəklər, onda bizim düşmənimizin də sayı azalacaqdır”. Bu 
yaxşı məsləhət idi, amma Vill Atkins şən bir səslə etiraz etdi: “Bu, 
doğrudur, senyor, onlar zəifləyəcək, amma mən özüm də zəifləyə- 
cəyəm, elə mən ona görə də nə qədər ki hələ soyumamışam, 
vuruşmaq istəyirəm”. “Artıqlaması ilə, senyor Atkins, siz öz qoçaq- 
lığınızı sübut eləmisiniz, siz öz işinizi görmüsünüz, indi isə biz sizin 
üçün vuruşacağıq: amma yenə də mənə belə gəlir ki, səhərə qədər 
gözləsək, yaxşıdır”. Onlar elə belə də etdilər. 

Amma həmin gecə aylı və işıqlı olduğundan, vəhşilər isə öz 
ölülərini və yaralılarını aparmağa tələsərək hər tərəfə səpələnib 
vurnuxduqlarından bizimkilər öz əvvəlki qərarlarını sonra dəyişdi- 
lər və elə gecəykən basqın etməyi qət etdilər. Düşərgələrin yanın- 
da vəhşilərlə birinci vuruşa başlayan iki ingilisdən biri indi meşə 
ətəyi və sahil kənarı ilə gedib vəhşilərin arxasına keçmişdi, o, öz 
dəstəsilə əvvəlcə qərb tərəfə gedib, sonra birdən-birə buruldu və 
vəhşilərin ən sıx yığnağı olan yerə elə xəlvət və səssizcə yaxınlaşdı 
ki, vəhşilər onları görüb, səslərini eşitməmiş bizimkilərin səkkiz 
nəfəri bir yerdə atəş açdılar və onlara dəhşətli tələfat verdilər. Yarım 
dəqiqə keçmiş o biri səkkiz nəfər də atəş açdı, bu dəfə yenə də 
vəhşilərdən bir çoxu öldürüldü və xeylisi yaralandı, amma vəhşilər 
düşmənin harada olduğunu görmür və hansı tərəfə qaçmaq lazım 
gəldiyini də bilmirdilər. 

İspanlar tüfəngləri doldurmağa tələsirdilər, sonra bizimkilər üç 
dəstəyə bölündülər ki, eyni vaxtda üç tərəfdən düşmənin üstünə 
basqın etsinlər. Vəhşilər hər tərəfdən açılan atəş səslərini eşidəndə 
hamısı özlərini tamam itirmiş halda, bir yerə toplaşmışdılar. Əgər 
onlar yerimizi görüb bilsəydilər, özləri bizi oxa tutardılar, lakin bizim- 
kilər onlara imkan vermədilər ki, özlərinə gəlsinlər, dalbadal üç dəfə 

yenə atəş açdılar, sonra isə onların dəstəsinin lap sıx yerinə soxu- 
lub tüfənglərin küpü, qılınc, dəyənək və baltalarla onları əzişdirib 
doğramağa başladılar və onlara elə bir toy tutdular ki, qulaqbatırıcı 
fəryad qopararaq qışqıra-qışqıra vəhşilər qaçmağa başladılar və öz 
canını qurtarmaq üçün hərə bir yana götürüldü. 

Bizimkilər lap yorulub əldən düşmüşdülər və bu da təəccüblü 
deyildi: iki vuruşmada onlar yüz səksəndən çox vəhşini öldürmüş 
və ya ölümcül yaralamışdılar. Vəhşilərin qalanı qorxudan özlərini 
itirib çaşmış halda, üz vermişdi qaçmağa, onlar yüyürməyə vərdiş 
etmiş yüngül ayaqlarının bütün gücü ilə meşədən, xırda təpələrdən 
keçərək yel kimi gedirdilər. Hamısı bir anın içində dənizin sahilinə 
gəlib toplaşdı, bura o yer idi ki, vəhşilər adaya gələndə burada 
sahilə çıxmışdılar və onların qayıqları da burada idi. Lakin dənizdən 
sahilə tərəf güclü külək əsirdi, buna görə də elə həmin saat qayıq- 
lara minib geri qayıtmaq mümkün deyildi. Bundan əlavə, güclü 
dalğalar ləpədöyəndəki qayıqları və təknələri vurub sahildən elə 
uzağa tullamışdı ki, onları çəkib suya salmaq çox böyük zəhmət 
tələb edirdi, qayıqların bəzisi hətta sahilə və ya bir-birinə dəyib 
parçalanmışdı. 

Bizimkilər qələbəyə görə sevinsələr də, yenə həmin gecə isti- 
rahət etmədilər, bir az qarınlarını bərkidib özlərinə gələndən sonra 
onlar adanın vəhşilər çıxıb gedən hissəsinə yollandılar. Dağılmış 
ordunun qalan tör-töküntüsünün toplaşdığı yerə çatanda gördülər 
ki, burada hələ yüzə qədər vəhşi vardır, onların əksəriyyəti yerdə 
oturmuşdu, hamısı da əllərini dizlərinin üstünə qoyub başlarını aşa- 
ğı əyərək, alınlarını əllərinə dirəyib elə büzüşmüşdülər ki, üzləri 
görünmürdü, dizləri isə çənələrinə toxunurdu. 

Bizimkilər iki tüfəng mənzili məsafəyə çatanda, ispan əmr verdi 
ki, vəhşilərin nə niyyətdə olduqlarını bilmək üçün iki dəfə havaya 
atəş açılsın. Bu sınaqdan məqsəd bu idi ki, görək vəhşilər yenə də 
vuruşmaq istəyirlər, yoxsa məğlubiyyətdən sonra onlar dilxor olub, 
tamam ruhdan düşüblər — bunu öyrənəndən sonra necə hərəkət 
etmək lazım gəldiyini də müəyyən etmək olardı. 

Hiylə baş tutdu, atəş səsini eşidən kimi vəhşilər dəhşətli qorxu 
içində yerlərindən atılıb qalxdılar, bizimkilər ağacların arxasından 
görünəndə isə onlar qışqırıq və uğultu ilə qaçmağa başladılar və tez- 
liklə təpələrin arxasına keçib gözdən itdilər. 

Bizimkilər vəhşilərin qayıqlara minib adadan gedə bilmədiklə- 
rinə əvvəlcə təəssüf etdilər, onlar ehtiyat edirdilər ki, adanın hər 
yerinə yayılan vəhşilər sonra onların tarlalarını məhv edər, keçiləri 
sürüb aparar və ümumiyyətlə, onlara əziyyət verərlər. Lakin Vill 
Atkins bu məsələdə hamıdan uzaqgörən çıxdı və belə bir faydalı 
məsləhət verdi ki, onlar öz vəziyyətlərinin üstünlüklərindən istifadə 
etsinlər, vəhşilərin qayıqlara tərəf yolunu kəssinlər, onları bundan 
sonra hər hansı bir vaxt adaya qayıda bilmək imkanından məhrum 
etsinlər. O deyirdi ki, yüz qəbilə ilə üz-üzə gəlməkdənsə, yüz nəfər 
vəhşi ilə qarşılaşmaq daha yaxşıdır, nəinki qayıqları məhv etmək, 
habelə vəhşilərin özlərini də qırmaq lazımdır, əks təqdirdə vəhşilər 
onları qıracaqlar. Onun dəlilləri o qədər inandırıcı idi ki, hamı onunla 
razılaşdı və əvvəlcə qayıqları məhv etməyə başladılar. Bizimkilər xeyli 
çır-çırpı yığıb qayıqları yandırmağa girişdilər, amma qayıqlar suda 
elə islanmışdı ki, yanmaqla, qətiyyən, işi yox idi. Bununla belə, 
qayıqların yaş olmayan yuxarı tərəfləri yanıb közərdi və kömürləşib 
ovuldu, indi bu qayıqlarla dənizə çıxmaq daha mümkün deyildi. 
Hindular bizimkilərin nə etdiyini görəndə bəziləri meşədən çıxıb lap 
bizimkilərin yanına gəldilər və diz çöküb başladılar: “Oa, oa, Vara- 
moka,” — deyə qışqırmağa, onlar nə isə başqa anlaşılmaz sözlər də 
deyir və cürbəcür hərəkətlər edirdilər və bütün bunlarla yalvarırdılar 
ki, onların qayıqlarını yandırmasınlar və özlərinə də buradan çıxıb 
getməyə imkan versinlər, onlar bir daha buraya qayıtmazlar. 

Lakin bizimkilər artıq inanmışdılar ki, özlərini və bütün koloni- 
yanı xilas etmək üçün, gərək, vəhşilərə geri qayıtmağa imkan vermə- 
sinlər. Elə buna görə də heç bir güzəşt edilməyəcəyi barədə vəhşi- 
lərə xəbərdarlıq edib, onlar yenə də qayıqları sındırıb parçalamağa 
başladılar, təkcə fırtınanın bir az əvvəl sahilə çırpıb sındırdığı qayıq- 
lara əl vurmadılar. İşi belə görən vəhşilər meşədə elə bir qorxunc 
qışqırıq qoparıb bağırdılar ki, bizimkilər bu səsi aydınca eşitdilər, 
sonra isə vəhşilər dəli kimi qaçıb adanın hər tərəfinə yayıldılar. 

İspanlar nə qədər ağıllı və xeyirxah hərəkət etsələr də, vəhşiləri 
bu cür qızışdırıb yerlərindən tərpədəndə, gərək, öz plantasiyalarını 
qorumağı da unutmayaydılar. Doğrudur, vəhşilər əsas sığınacaq- 
lara, yəni təpənin yanındakı köhnə qalaya və ən uzaq mağaraya 
gedib çıxa bilməmişdilər, amma, bununla belə, yenə də yaylaqdakı 
evimi axtarmış və o ətrafda hər şeyi talan etmişdilər — çəpərin 

payalarını və cavan ağacları dartıb çıxartmışdılar, tarlaları tapdalayıb 
kor qoymuşdular, tənəkləri didib, dəymiş üzümlərin hamısını qırıb 
əzmişdilər, müxtəsər ki, bizimkilərə çox böyük zərər vurmuşdular, 
amma vəhşilərin özü üçün bunun heç bir faydası yox idi. 

Bizimkilər vəhşilərlə hər cür şəraitdə vuruşmağa hazır idilər, 
lakin onları, hətta vəhşilərdən hər hansı biri təklikdən üzə çıxanda 
da təqib edə bilmirdilər. Əvvəla, ona görə ki, vəhşilər çox bərk qaçır 
və arxadan təqib edib onlara çatmaq mümkün deyildi, ikincisi, 
bizimkilər bir nəfərin dalınca düşüb onu təqib etməkdən qorxur- 
dular, çünki arxa tərəfdən o biri vəhşilər tökülüşüb, onu mühasirəyə 
alar və tələyə sala bilərdilər. 

Vəziyyəti müzakirə edib bizimkilər, hər şeydən əvvəl, qərara aldı- 
lar ki, mümkün olsa, vəhşiləri sıxışdırıb adanın lap ucqar yerinə, 
cənub-şərq tərəfinə qovsunlar ki, əgər sahilə vəhşilərin yeni dəstə- 
ləri gəlib çıxsa, onlar bir-birini görüb tapa bilməsinlər, sonra isə hər 
gün vəhşilərdən bir-iki nəfərini öldürsünlər və beləliklə, onların 
sayını azaltsınlar, nəhayət, əgər mümkün olsa, vəhşilərin qalanını əhli- 
ləşdirsinlər, onlara toxum versinlər, əkin əkməyi və öz zəhmətləri ilə 
yaşamağı öyrətsinlər. 

Bu məqsədlə bizimkilər vəhşiləri təqib etməyə başladılar və 
onların canına elə qorxu saldılar ki, bir neçə gündən sonra bizim- 
kilərdən hər kəs tüfəngi hinduya tərəf tuşlayıb atəş açırdısa, o heç 
yaralanmasa da, qorxudan meyit kimi yerə sərilirdi. Vəhşilər hər 
gün onları təqib edən və bir neçəsini öldürən, ya yaralayan ağ 
adamlardan elə qorxurdular ki, mümkün qədər adanın uzaq yerlə- 
rinə çəkilirdilər, meşələrdə və dərələrdə gizlənir, gözə görünmür- 
dülər, özləri də yeməyə bir şey tapa bilmədikləri üçün dəhşətli əziy- 
yət çəkirdilər. Sonralar onlardan çoxunun meyitlərini meşədən 
tapırdılar, bədənlərində heç bir yara və xətər əlaməti olmayan bu 
vəhşilərin, sadəcə, acından öldükləri məlum olurdu. 

Belə olduqda, bizimkilər yumşaldı və onlar vəhşilərin halına acı- 
dılar, xüsusən başçı ispan mərhəmətə gəldi — deyim ki, başçı ispan 
heyrət ediləcək dərəcədə mərhəmətli və xeyirxah insandı, mən belə- 
sini heç görməmişəm. Həmin başçı ispan təklif etdi ki, mümkün 
olsa, vəhşi hindulardan biri diri-diri ələ keçirilsin və ağların onun 
barəsində və onun yoldaşları olan digər vəhşilər barəsində nə 
niyyətdə olduqları ona izah edilsin, belə ki, həmin vəhşi bizimlə 

təşəbbüs edərik, vəhşilərə elə bir şərait yaradarıq ki, həm onların 
özlərinin dolanışığı olsun, yaşaya bilsinlər, həm də bizə sürtüşmə- 
sinlər, zərər vurmasınlar. 

Hindulardan uzun müddət heç gözə dəyəni və ələ keçəni olmadı, 
nəhayət, onlardan acından lap zəifləmiş və güclə nəfəs alan bir 
nəfəri əsir tutmaq mümkün oldu. Qoca Cüməni (yəni Cümənin ata- 
sını) onun yanına göndərdilər, o, vəhşiyə izah edib başa saldı ki, 
ağlar onlara mərhəmət göstərmək istəyir və nəinki onların həyat- 
larını xilas edib, özlərini də bağışlayırlar, həmçinin onlara bir parça 
torpaq, əkin üçün toxum və hələlik yemək də vermək niyyətində- 
dirlər, bu şərtlə ki onlar da öz tərəflərindən gərək söz versinlər ki, 
onlar üçün ayrılmış yerdən kənara çıxmayacaq, ağların yaşadıqları 
yerlərə yaxınlaşmayacaq və onlara ziyan vurmayacaqlar. Qoca 
Cümə vəhşi hinduya əmr elədi ki, qayıtsın öz qəbilə yoldaşlarının 
yanına, onlara bu barədə danışsın və xəbərdarlıq etsin ki, əgər bu 
təklifə razı olmasalar, onların hamısını qıracaqlar. 

Onsuz da vəhşilərin cəmi iyirmi yeddi nəfərə qədəri qalmışdı, bu 
qalanları da çoxdan sakitləşib susmuşdular, buna görə də bəd- 
bəxtlər bu xəbəri eşidən kimi razı olmuş və onlara yeməyə bir şey 
verməyi xahiş etmişdilər. Belə olduqda, on iki ispan və iki ingilis 
silahlandılar, özlərinə xidmət edən üç vəhşi qulu və qoca Cüməni 
də götürüb, onların yanına getdilər. Üç hindu qul onlar üçün xeyli 
çörək ehtiyatı və qaynadılıb bişmiş, sonra da günəşin istisində 
qurudulmuş düyü aparırdı, bundan əlavə, onlara üç keçi də aparır- 
dılar. Sonra onlara qarşıdakı təpənin döşünə tərəf çəkilib orada 
əyləşməyi əmr etmişdilər, vəhşilər orada yerə oturub, verilən yeməyi 
məmnuniyyətlə və minnətdarlıqla məhv etdilər. Sonralar da vəh- 
şilər öz vədlərinin üstündə möhkəm durmuşdular və yeməyə ərzaq 
istəmək və ya hər hansı bir göstərişi almaq üçün gələnləri nəzərə 
almasaq, demək olar ki, onlar heç bir zaman ağların yaşadığı yerə 
yaxın düşmürdülər. Mən adaya gəlib çıxanda və onların yanına 
gedəndə də vəhşilər elə həmin bu sayaq öz yerlərində yaşayırdılar. 

Onlara taxılı səpməyin, biçməyin, çörək bişirməyin qaydalarını, 
keçiləri əhliləşdirməyi və sağmağı öyrətmişdilər, törəyib artmaq 
üçün bircə arvadları çatmırdı. Bizimkilər onlara yeri qazmaq üçün 
ağacdan bel düzəltməyi öyrətmişdilər — bir zaman mən özüm üçün 

bu cür bel düzəltmirşdim, bu cür işləri görmək üçün bizimkilər vəh- 
şilərə bir neçə balta və üç-dörd bıçaq vermişdilər, onların hamısı 
uşaq kimi çox mehriban və sadəlövh idilər. 

Həmin vaxtdan mən adaya gəlib çıxana qədər, yəni iki il ərzində 
vəhşilər daha bizimkiləri narahat etmirdilər. Doğrudur, arabir sahilə 
bir neçə qayıq yan alırdı və gələnlər yenə də sahildə öz vəhşi və 
iyrənc bayramlarını düzəldirdilər, lakin onlar başqa-başqa qəbilə- 
lərə mənsub olduqlarına görə, həmçinin bir zaman bu adaya vəhşi- 
lərin böyük bir ordusunun gəldiyindən tamam bixəbər olduqların- 
dan heç öz həmyerlilərini axtarmırdılar və əgər axtarsaydılar da, bir 
şey çıxmazdı, çünki adada qalan vəhşiləri tapmaq bir o qədər də 
asan iş deyildi. 

Beləliklə, mən qayıdıb gələnə qədər adada baş vermiş hadisə- 
lərin hamısı haqqında, hamısı olmasa da, hər halda, diqqətəlayiq 
olan işlərin hamısı haqqında, mənə belə gəlir ki, tam və hərtərəfli 
hesabat verdim. 

Vəhşilər, yaxud hindular adadakı koloniyada yaşayan bizimkilə- 
rin təsiri altında çox tez mədəniləşmişdilər və bizimkilər tez-tez 
onların yanına gedib-gəlirdilər, lakin hindulara ağların yaşadıqları 
yerə getmək ölüm qorxusu ilə qəti qadağan edilmişdi, çünki bizim- 
kilər onların xəyanət edə biləcəyindən hələ də ehtiyat edirdilər. 
Maraqlıdır ki, zənbil toxumaqda vəhşilər daha bacarıqlı çıxmışdılar 
və tezliklə bu işdə öz müəllimlərini vurub keçmişdilər. 

Mənim gəlməyim vəhşilərin vəziyyətini xeyli yüngülləşdirdi, 
çünki mən onlara qayçı, bıçaq, bel, külüng və başqa bir çox lazımlı 
alətlər verdim. Bu alətlərin köməyilə onlar özlərinə ətrafı toxunma 
çəpərlə dövrəyə alınmış və ya bütün divarları səbət kimi toxuma 
olan çox qəşəng komalar və evlər tikmişdilər. Bu komaların və evlə- 
rin zahiri görkəmi çox qəribə olsa da, hər halda, istidən və hər cür 
vəhşi heyvandan, qurd-quşdan qorunmaq üçün çox məharətlə və 
gözəl düzəldilmişdi. Bu komalar bizimkilərin də çox xoşuna gəlmişdi 
və vəhşiləri öz yanlarına çağırıb onlar üçün də belə komalar tikməyi 
əmr etmişdilər. Mən ingilislərin yaşadığı yerə baxmağa gedəndə 
uzaqdan bu düşərgə mənə böyük arı pətəkləri kimi göründü. İndi 
çox işgüzar və ağıllı bir adam olmuş Vill Atkins isə özünə elə bir 
toxuma koma tikmişdi ki, zənnimcə, yer üzündə hələ indiyə qədər 
bu cür bir koma tikilməyib. Bu adam əvvəllər bilmədiyi, heç bir 

göstərirdi. O, özü üçün ağacdan ikitərəfli körüyü olan kürə düzəlt- 
mişdi, kürədə qızartmaq üçün özü kömür yandırmışdı, bir dəmir 
parçasından da zindan düzəltmişdi. Bu alətlərin köməyi ilə o, bir 
çox müxtəlif şeylər, xüsusən, qarmaq, mıx, çənbər, bənd və qatla- 
malar döyüb hazırlamışdı. Dünyada heç kəs, yəqin ki, onunku kimi 
qəşəng toxuma evlər görməyib. Bu böyük arı pətəyində üç ailə 
yaşayırdı: Vill Atkins, onun yoldaşı və öldürülmüş üçüncü ingilisin 
arvadı (bu arvadın da üç uşağı var idi, əri öldürüləndə üçüncü uşaq 
hələ də onun boynunda idi). Arvadın ərinin yoldaşları hər şeyi 
məmnuniyyətlə onunla bölür, ona çörək, süd, üzüm, tapıb ovlaya 
biləndə isə vəhşi keçi və tısbağa verirdilər. Onlar burada beləcə 
olmasa da, hər halda, pis deyildi. 

O ki qaldı dinə inanmaq məsələsi, doğrusu, heç bilmirəm, 
onlarda buna bənzər bir anlayış var idi, yoxsa yox, amma diqqətimi 
cəlb edən bu oldu ki, onlar Allahın varlığını yada salanda bir-birinə 
dənizçilərin arasında çox yayılmış olan bir ifadə ilə müraciət edir- 
dilər, yəni Allahın adına and içirdilər, vəssalam. Onların yazıq, cahil 
və vəhşi arvadları da bu cür xristianlara ərə getdiklərindən narazı 
deyildilər. Çünki ərləri Allah haqqında, din barədə çox az şey bilir- 
dilər, buna görə də öz arvadları ilə Allah və ümumiyyətlə, din barədə 
söhbət eləməyə onların heç bir qabiliyyəti yox idi. 

Arvadlar öz ərlərindən yalnız pozuq ingilis dilində danışmaq 
öyrənmişdilər, onların sayı bir yerdə iyirmiyə qədər olan uşaqları da 
hamılıqla kiçik yaşlarından ingiliscə danışmağa başlamışdılar, 
hərçənd, onlar da əvvəllər anaları kimi, pozuq bir dildə danışırdılar. 
Mən adaya gələn zaman bu uşaqlardan ən böyüyünün altı yaşı var 
idi. Onların anaları ağıllı, sakit, işgüzar, təvazökar və mərifətli qadın 
idi. Onlar məmnuniyyətlə bir-birlərinə kömək edirdilər, kişilərini ər 
adlandırmağa cəsarət etmirdilər, onları öz ağaları, sahibləri sayır və 
onlara diqqətlə, qayğı ilə yanaşırdılar, itaətlərindən çıxmırdılar. İndi 
təkcə onları xristian əqidəsi ilə nurlandırmaq və kəbinlərini qanuni- 
ləşdirmək qalırdı. 

Adadakı koloniya haqqında və xüsusən oradakı beş nəfər 
qiyamçı — ingilisin barəsində lazım olan hər şeyi danışandan sonra, 
indi mən oradakı ispanların da haqqında bir neçə kəlmə deməliyəm, 

çünki bu ispanlar oradakı ailənin əsas özəyini təşkil edirdilər və 
özləri də həyatlarında çox şeylə üzləşmiş, başlarına çox qəribə 
hadisələr gəlmişdi. 

Mən onlarla tez-tez söhbət edirdim, vəhşilərin yanında əsirlikdə 
necə yaşadıqlarını da onlardan soruşurdum. Onlar etiraf edib mənə 
dedilər ki, əsirlik müddətində heç bir şeydə və heç bir zaman, az da 
olsa, babat bir fərasət və ya bacarıq göstərməyiblər, əsirlikdə onlar 
bir ovuc yazıq, bədbəxt və səfil insan həyatı keçiriblər və hətta əgər 
öz vəziyyətlərini yaxşılaşdırmaq üçün onların əlinə təsadüfən bir 
imkan düşsəydi də, fərqi yoxdur, bu imkandan istifadə edə bilməz- 
dilər, zira, onlar özlərinin düşdüyü bədbəxt vəziyyətin bədbəxt təsiri 
altında o dərəcədə ruhdan düşmüş, ümidlərini itirmiş və hər şeydən 
əllərini üzmüşdülər ki, acından ölməkdən başqa, daha özləri üçün 
heç bir başqa çıxış yolu təsəvvür etmirdilər. Bunlardan ciddi və ağıllı 
olan bir nəfəri mənə dedi ki, özünün o zaman düzgün hərəkət 
etmədiyini indi başa düşübdür və möhkəm İnanıbdır ki, ruhdan 
düşüb ümidsizliyə qapılmaq ağıllı və müdrik adamlara yaraşmır. 
İnsan, gərək, özünün bugünkü halını yüngülləşdirmək və daha yaxşı 
gələcəyini təmin etmək üçün həmişə ağıla müraciət etsin. O dedi 
ki, ümidsizliyə qapılıb sızıldamaq ən ağılsız hissdir, çünki bu hiss 
insanı bütünlüklə geriyə, əvvəlki keçmişinə tərəf çəkib aparır, 
keçmişi isə nə geri qaytarmaq və nə də onun əyər-əksiyini yenidən 
düzəldib təshih etmək mümkün deyildir, keçmişə görə gələcəkdən 
üz döndərməyin də adı yoxdur, ümidsizlik hissi bizdə həyatımızı yax- 
şılaşdırmaq və özümüz üçün daha yaxşı aqibət axtarmaq həvəsini 
öldürür. Sözünün bu yerində o, ispan dilində bir məsəl çəkdi, 
mənasını belə tərcümə eləmək olar: “Dərdə dözməyib xiffət çək- 
mək dərdi ikiqat artırmaq deməkdir”. 

O, mənim tamamilə çıxılmaz və bir çox çətin vəziyyətdə fərasət 
və bacarıq göstərməyimə, işgüzarlığıma heyran olmuşdu, sözarası 
onu da qeyd elədi ki, onun müşahidəsinə görə, çətin vəziyyətlərdə 
ingilislər özlərini itirmirlər və hər hansı başqa bir millətə görə onlar 
müqayisəolunmaz dərəcədə daha artıq təmkin və əzm göstərirlər. 
Amma onun öz bədbəxt həmvətənləri, bir də portuqaliyalılar lap 
bacarıqsızdırlar, həyatda üz verən müsibət və iztirablarla mübarizəyə, 
qətiyyən, uyğunlaşmayıblar, çünki hər hansı bir təhlükə ilə qarşılaş- 
dılarmı, ilk dəfə ona qarşı mübarizəyə girişəndə qalib gəlməsələr, 

+ yəni bu ilk təşəbbüsləri baş tutmasa, elə həmin saat onlar ruhdan 
toe 

düşürlər, fikirlərini cəmləmək və təhlükədən xilas olmaq üçün yeni 
vasitələr tapmaq əvəzinə, ümidsizliyə qapılıb məhv olurlar. 

Onların başına gələn bədbəxtliklər barəsindəki bu söhbəti din- 
ləmək özü də ağır idi. Onlar bəzən neçə günlərlə ərzaqsız qalır, 
yeməyə heç nələri olmurdu, çünki onların əsir qaldığı yerin əhalisi 
son dərəcə dəbdəbəli və bayramsayağı həyat tərzi keçirirdi, elə 
buna görə də dünyanın bu yerindəki digər qəbilələrə nisbətən 
onların həyat və yaşayış üçün təminatları və ərzaq ehtiyatları az idi. 
Bununla belə, həmin bu yerin vəhşiləri ərzağı çox olan o biri qəbi- 
lələrlə müqayisədə çox da yırtıcı və qarınqulu deyildilər. 

Sonra onlar vəhşilərin əsirlərin də onlarla birlikdə müharibəyə 
getmələrini tələb etdiklərini danışdılar. Lakin barıtları və güllələri 
olmadığına görə döyüş meydanında onlar vəhşilərin özlərindən də 
pis vəziyyətə düşdülər, çünki onların nə kamanları, nə də oxları var 
idi, vəhşilər onları kaman və oxla təchiz etsəydilər də, bir şey çıx- 
mazdı, çünki bunlardan istifadə etməyi bacarmırdılar. Belə olan 
surətdə bircə çıxış yolu qalırdı — iş əlbəyaxa vuruşmasına keçənə 
qədər onlar döşlərini irəli verib, vəhşilərin yağdırdığı oxların qaba- 
ğında dayanmalı idilər. 

Əlbəyaxa vuruşmasına keçəndə isə ispanlar təbərzin və nizələri 
işə salırdılar, nizələri ucları şiş yonulmuş ağaclardan düzəldib, 
tüfənglərin lüləsinə keçirtmişdilər, onlar bu silahla bəzən vəhşilərin 
lap iri qoşun dəstələrini qaçmağa məcbur edirdilər. 

Bir müddət keçəndən sonra onlar ağacdan böyük qalxanlar 
düzəltməyi öyrəndilər, bu qalxanların üstünə vəhşi heyvanların dərisi- 
ni çəkirdilər, vəhşilərin oxlarından qorunmaq üçün bu iri qalxanları 
başlarına çəkirdilər. Buna baxmayaraq, onlar yenə də çox zaman 
təhlükəyə məruz qalırdılar. Bir dəfə vəhşilərin dəyənəyi onlardan 
beş nəfərini yerə sərmişdi, bu vaxt vəhşilər hələ bir nəfəri də əsir 
almışdılar. Bu, həmin ispan idi ki, sonra mən onu xilas etmişdim. 
İspanlar əvvəl onu ölmüş hesab edirdilər, amma sonra biləndə ki, 
yoldaşları əsir düşübdür, çox kədərləndilər və onu azad etmək üçün 
öz həyatlarından keçib, canlarını qurban verməyə də hazır idilər. 

İspanlar çox təsirli sözlərlə öz yoldaşlarının qayıtmağını təsvir 
edib dedilər ki, ən ağır və müsibətli günlərdə onlara dost və qardaş 
olmuş yoldaşlarını, onlar belə hesab edirdi ki, yırtıcı vəhşilər, yəqin, 

çoxdan yeyiblər. Buna görə də onun birdən-birə sağ-salamat qayı- 
dıb gəlməyinə nə qədər sevinmişdilər, eləcə də mənim onlara gön- 
dərdiyim yeməli şeyləri və xüsusən çörəyi görəndə onlar necə də 
təəccüblənib heyrət etmişdilər, çünki bu lənətə gəlmiş yerə gəlib 
düşdükləri gündən indiyə qədər onlar çörəyin üzünü görməmişdi- 
lər. Deyirdilər ki, kaş onları həmin yeməkləri göndərən adamın 
olduğu yerə aparmağa hazır olan qayıqları və adamları görəndə 
keçirdikləri sevinc hissini ifadə edə biləydilər — onlar bunu çox arzu 
edirlər — amma o həyəcanı və sevinci sözlə təsvir etmək mümkün 
deyildir, çünki bu zaman onların keçirdiyi həmin hisslər dəlilik dərə- 
cəsinə çatan vəhşi və coşqun bir təlatümü andırırdı. Bütün bunları 
dinlədikcə mən xəyalən Cümənin öz atası ilə görüşərkən keçirdiyi 
sevinci, yanmış gəminin xilas etdiyim heyətinin keçirdiyi şadlığı, 
kimsəsiz adada məhv olacağını gözləyən və mənim xilas etdiyim 
gəmi kapitanının keçirdiyi coşqun fərəhi xatırladım, özümün bu 
adada iyirmi səkkiz illik həbsdən azad olarkən keçirdiyim sevinci 
yadıma saldım. Bütün bunları xatırladıqca mən bu bədbəxtlərin 
halına daha çox yanmağa başladım və onların çəkdiyi əzablar mənə 
yaxın və doğma göründü. 

Adada işlərin vəziyyətini müfəssəl izah edəndən sonra indi mən 
adanın sakinləri üçün nə etdiyimi və həmin adamları nə kimi bir 
vəziyyətdə qoyub getdiyimi qısaca nağıl etməliyəm. Mən başçı 
hesab elədiyim ispanla onların adada olmaları barədə ciddi söhbətə 
girişdim. Mən bildirdim ki, onları adadan çıxartmaq üçün yox, 
onlara kömək etmək üçün gəlmişəm, xeyli müxtəlif şeylər gətir- 
mişəm, çalışacağam ki, onları həyat və rahatlıq və özlərini müdafiə 
üçün zəruri olan hər şeylə təmin edim. Mən həmçinin dedim ki, 
onların ailəsinə daxil olmağa razılıq vermiş bir neçə nəfər də 
mənimlə bərabər buraya gəliblər, onlar sənətkardırlar və indiyə 
qədər adada tapılmayan bir sıra şeyləri hazırlamaqda onlara yaxşı 
xidmət göstərə bilərlər. Bu söhbət üçün əvvəlcə onların hamısını 
bir yerə cəmlədim və gətirdiyim şeyləri təhvil verməzdən qabaq, hər 
birini təklikdə danışdırıb ayrıca soruşdum ki, aralarında baş vermiş 
əvvəlki dava-şavanı unudublarmı və ümumi mənafe naminə indi 
bir-birinə əl verib dostcasına yaşayacaqlarına söz verirlərmi, yəni 
elə olsun ki, bundan sonra bir daha onların arasında anlaşılmazlıq 
baş verməsin, bir-birinə paxıllıq etməsinlər. 

Vill Atkins mənim bu sözümün üstündən çox səmimi və xeyir- 
xahlıqla danışıb dedi ki, onlar kifayət qədər gərgin imtahanlardan 
çıxıb ayılıblar, düşmən də o qədər olub ki, onlar əl-ələ verib dost 
olmaya bilməzdilər. Şəxsən öz tərəfindən o, bunu deyə bilər ki, hamı 
ilə sülhlə və dostcasına yaşamağı çox böyük həvəslə və ürəkdən 
arzulayır, özü də bu arzunun həqiqət olduğuna hamını inandırmaq 
üçün hər şeyə hazırdır. İngiltərəyə qayıtmaq məsələsinə gəldikdə o 
heç bu barədə düşünmür də və ümumiyyətlə, onun üçün hamısı 
birdir, bundan sonra lap iyirmi il də oraya getməsə, heç vecinə 
deyildir. 

İspanlar isə dedilər ki, hərçənd, onlar Vill Atkinsi və onun iki 
həmyerlisini pis rəftarlarına görə öz aralarından çıxardıblar və silah- 
larını da alıblar, lakin bu adam vəhşilərlə böyük vuruşmada elə rəşa- 
dətlə döyüşürdü və bir çox başqa təsadüflərdə də ümumun məna- 
feyi naminə o qədər çalışıb və səmimiyyət göstərib ki, doğrusu, 
onlar keçmişdə baş vermiş əhvalatları çoxdan unudublar. Onların 
fikrincə, başqaları kimi o da silah gəzdirmək şərəfinə layiqdir və 
tamamilə yerində olar ki, mən başqaları ilə bir qaydada onu da 
bütün lazımi şeylərlə təmin edəm. İspanlar özləri isə minnətdarlıqla- 
rını hələ bir qədər əvvəl bununla ifadə etmişdilər ki, Atkinsi adanın 
hakiminə, başçı ispana köməkçi seçmişdilər. Bir halda ki, onlar bu 
adama və onun həmyerlilərinə etibar edirlər, əlbəttə, çox sevinclə 
və məmnuniyyətlə bildirirlər ki, onlar heç bir işdə özlərini kənara 
çəkməyəcək, ayrı-seçkilik salmayacaqlar və onların hamısının məna- 
feyi ümumidir. 

Dostluq hissləri bu cür ürək açıqlığı və səmimiyyətlə bildirildik- 
dən sonra biz sabahısı gün hamının bir yerdə nahar edəcəyini 
qərarlaşdırdıq və doğrudan da, çox təntənəli bir ziyafət düzəltdik, 
hamı yeyib-içdi və səmimi şadlığa qoşuldu. Mən gətirdiyim şeyləri 
— kətan, mahud, başmaq, corab, şlyapa — açıb çıxartdım və bölüş- 
dürəndə mübahisə düşməsin deyə, şeyləri göstərib dedim ki, hamı- 
ya çatacaqdır. Bütün bu şeyləri orada iştirak edənlərin arasında 
bölüşdürəndən sonra, mən yanımca gətirdiyim adamları, xüsusən 
dərzini, dəmirçini və iki nəfər dülgəri onlara təqdim elədim. Bu adam- 
lara koloniyada böyük ehtiyac var idi, hələ onlardan da əvvəl mən 
“əlindən hər iş gələn” öz ustamı onlara təqdim elədim ki, bu da lap 
yerinə düşdü. Dərzi adanın sakinlərinə fayda verməyə hazır oldu- 

ğunu sübuta yetirmək üçün elə o saat işə başladı və əvvəl-əvvəl 
onların hərəsinə bir köynək tikdi. Bundan əlavə, dərzi, tədriclə 
arvadlara iynə tutmağı, tikməyi və sırımağı öyrətdi, həm də onları 
məcbur etdi ki, ərləri və bütün başqa adamlar üçün paltar tikməkdə 
ona kömək etsinlər. Dülgərlər isə vaxtilə mənim düzəltdiyim kobud 
və yöndəmsiz taxta mebeli sökdülər, ondan qəşəng stollar, kətillər, 
çarpayılar, şkaflar, qab-qacaq qoymaq üçün dolablar, rəflər və 
digər lazımlı şeylər düzəltdilər. 

Bundan sonra mən ehtiyat üçün götürdüyüm alətləri çıxartdım 
və hər adama bir bel, bir kürək və bir dırmıq verdim (malamız və 
kotanımız yox idi) və hər düşərgəyə bir külüng, bir ling, bir dülgər 
baltası və mişar payladım, özlərini də başa saldım ki, bu alətlər 
xarab olanda və ya sınanda, maneəsiz olaraq, mənim qoyduğum 
ehtiyatdan yenisi ilə əvəz edilməlidir. Mıxlar, dəmir bəndlər, qarmaq- 
lar, iskənələr, bıçaqlar, qayçılar və digər hər cür alət və dəmir şey- 
lər lazım olduqda maneəsiz verilməlidir. Dəmirçi üçün isə mən iki 
ton işlənməmiş dəmir ehtiyatı qoydum. 

Mənim gətirdiyim barıt və silah ehtiyatı o qədər çox idi ki, 
adanın sakinləri buna yalnız heyrət edə bilərdilər. İndi onlar, lazım 
gəldikdə, bir zaman mən etdiyim kimi, çiyinlərinə iki tüfəng keçirib 
gəzmək imkanına malik idilər, lap min nəfər vəhşi gəlsəydi, yenə 
də qorxmazdılar, vuruşardılar, bunun üçün onlara bir qədər əlverişli 
döyüş mövqeyi tutmaq kifayət idi, belə yeri tapmaq isə bir o qədər 
də çətin iş deyildi. 

Mən anası ölmüş cavan oğlanı və qulluqçunu da özümlə bəra- 
bər sahilə gətirmişdim. Bu qulluqçu çox təmizkar, tərbiyəli və din- 
dar bir qız idi. O, özünü o qədər yaxşı və mehriban aparırdı ki, hamı 
da onunla mehriban rəftar edirdi, hər kəs çalışırdı ki, ona xoş bir söz 
desin. Bir qədər keçəndən sonra görəndə ki, adada hər iş öz qay- 
dasına düşür və bütünlüklə ada inkişaf və çiçəklənmə yolundadır, 
habelə özlərinin Şərqi Hindistanla heç bir əlaqələrinin və orada heç 
bir işlərinin olmadığını və belə bir uzaq səfərə çıxmağın da məna- 
sızlığını nəzərə alaraq, onların ikisi də adada qalmaq və onların 
dediyi kimi, mənim ailəmə daxil olmaq üçün icazə verməyi məndən 
xahiş etdilər. 

Mən buna həvəslə razı oldum. Onlara çox da böyük olmayan 
torpaq sahəsi ayırdılar. Onlar burada üç koma tikdilər, dövrəsini 

o çubuq toxuma ilə bərkitdilər, ətrafını da tarlası bu yerə bitişən Atkin- 
oraya köçürtdülər, beləliklə, bütün ada indi üç düşərgəyə bölündü. 
Birinci düşərgə ispanların qəsəbəsindən ibarət idi, qoca Cümə və ilk 
xidmətçilər də burada yaşayırdılar, bura təpənin ətəyində mənim 
köhnə mənzilimin yeri idi. Bu qəsəbə bir növ adanın paytaxtı idi. 
Dünyanın başqa bir yerində meşənin içində bu qədər yaxşıca giz- 
lənmiş bir kəndin olub-olmadığını deyə bilmərəm. 

O biri düşərgə Vill Atkinsin qəsəbəsi idi. Mənim adada qoy- 
duğum üç ingilis öz arvad-uşağı ilə, üç vəhşi kölə, cavan oğlan və 
qulluqçu qız burada yaşayırdılar. Biz hələ yola düşməmiş qızı ərə 
verdilər. Hər iki dülgər və dərzi, dəmirçi və mənim “əlindən hər iş 
gələn usta” adlandırdığım həmin adam da burada idilər. Bu adam 
təklikdə iyirmi nəfərə bərabər idi, çünki o nəinki cəld və bacarıqlı, 
həm də çox şən oğlan idi. Mən yola çıxmazdan əvvəl onu həmin 
cavan oğlanla birlikdə gəmiyə götürdüyümüz qızla evləndirdik ki, 
onun da haqqında bir az əvvəl danışmışdım. 

Bir halda ki, söhbət açdım, yanımca gətirdiyim yanmış gəmi- 
dəki fransız ruhanisi barəsində danışmaq burada lap yerinə düşər. 
O özü katolik idi, amma insafla demək lazımdır ki, çox ciddi, ağıllı, 
dərin etiqadlı və mömin bir adam idi. O, özünə qarşı çox tələbkar 
idi, çox xeyirxah işlər görürdü və hər cəhətdən başqaları üçün yaxşı 
nümunə ola bilərdi. Biz şərtləşmişdik ki, mən onu Şərqi Hindistana 
aparım, yolda isə çox böyük bir maraqla onunla söhbət edirdim. 
O, öz həyatı və başına gələn sərgüzəştlər barədə danışdı və onun 
dedikləri, doğrusu, məni xeyli maraqlandırdı. Ən qəribəsi isə bu idi 
ki, sən demə, o, beş dəfə gəmiyə minib, beşində də iş elə gətirib 
ki, başqa gəmiyə keçməli olubdur, onun mindiyi gəmilərin də heç 
biri öz yerinə gedib çatmayıbdır. 

Mən öz başıma gələn əhvalatlarla heç bir əlaqəsi olmayan kənar 
hadisələri nağıl edib mətləbdən uzaq düşmək istəmirəm və yenə də 
adada işlərin vəziyyətinə qayıdıram. Günlərin bir günü həmin ruhani 
mənim yanıma gəldi və çox ciddi bir görkəmlə bildirdi ki, neçə 
gündür, mənimlə görüşüb danışmaq üçün fürsət axtarır, özü də 
ümid edir ki, onun niyyətləri mənim əsas məqsədimin həyata keç- 
məsinə, mənim bu yeni koloniyamın dincliyinə və rifahına müəyyən 
dərəcədə kömək edər, hətta Allahın öz mərhəmətini bu yerlərə 

göndərməyinə də səbəb olar. Ruhani dedi: “Mənim fikrimcə, üç şey 
buna mane olur, istərdim ki, onlar da aradan qaldırılsın. Burada 
dörd ingilis var, onların hərəsi vəhşi qadınlardan birini arvadlığa 
götürübdür, lakin onların heç biri həmin qadınlarla Allahın və bəşə- 
riyyətin qanunları əsasında evlənməyibdir, onlar nikahsız yaşayır- 
lar. Bilirəm, siz mənə etiraz edib deyəcəksiniz ki, burada nə hər 
hansı bir məzhəbə mənsub ruhani olmayıb ki, onların nikahını oxu- 
sun, nə də kağız, qələm və mürəkkəb olmayıb ki, onlara kəbin 
kağızı yazılıb altından qol çəkiləydi. Mən onu da bilirəm ki, bu adam- 
ların hansı şərtlə özlərinə qadın seçdikləri də sizə məlumdur, başçı 
ispan, yəqin ki, deyibdir, yəni onların hərəsi yalnız bir qadın seç- 
məli və onunla yaşamalı idi. Lakin bu şərt öz razılıqları ilə ərə gedən 
qadınlarla bağlanmış nikah müqaviləsi deyildir, kəbin deyildir, bu, 
sadəcə olaraq, dava-mərəkə çıxmasın deyə, kişilərin öz aralarında 
razılaşdıqları sazişdir. Buna görə də onlar kefləri nə vaxt istəsə və 
ya nə vaxt imkan düşsə, bu qadınları ata bilərlər, öz uşaqlarından 
da imtina edib, onları özbaşına qoya bilərlər, bu qadınlar dura-dura 
başqa qadın tapıb onlarla evlənə bilərlər”. Sözünün bu yerində 
ruhani bir az da qızışıb, nida ilə ucadan dedi: “Yoxsa siz, ser, elə 
zənn edirsiniz ki, belə bir özbaşınalıq və qanunsuzluq Allaha xoş 
gedə bilər, hə? Bir halda ki, indilikdə sizin təbəəniz olan, sizin haki- 
miyyətiniz altında yaşayan və sizə tabe olan bu adamlara açıqdan- 
açığa günah işləməyə yol verirsiniz, sizin burada başladığınız işlər və 
bizim xeyirxah niyyətlərimiz nə qədər gözəl olur olsun, fərqi yoxdur, 
məgər Allah-taala belə bir məqamda öz xeyir-duasını bu yerlərə 
göndərərmi, buradakı insanlara mərhəmət edərmi?” 

Həddindən çox qızışıb əsəbiləşən bu cavan ruhanidən yaxamı 
qurtarmaq üçün ona dedim ki, bu evlənmək əhvalatlarının hamısı 
mənsiz olub, üstündən də xeyli vaxt keçibdir və indi bu işi təzədən 
düzəltmək olmaz, çox gecdir. Ruhani etiraz etdi: “Ser, siz haqlısınız, 
bütün bunların hamısı siz burada olmayanda baş vermiş işlərdir və 
doğrudan da, bunlara cavabdeh deyilsiniz. Lakin xahiş edirəm, 
özümü belə sərbəst apardığıma görə məni bağışlayasınız. Sizə yal- 
varıram, belə bir ümidlə özünüzü aldadib təskinlik tapmayın və elə 
zənn etməyin ki, bu vəziyyət sizi indi günaha son qoymaq üçün siz- 
dən asılı olan hər şeyi etmək vəzifəsindən azad edir. Keçmişin güna- 
hı üçün keçmişdə müqəssir olanlar özləri cavab verəcəkdir, lakin 

o gələcəyin məsuliyyəti bütünlüklə sizin üzərinizə düşür, çünki bu 
günaha son qoymağın ixtiyarı, şübhəsiz, sizin əlinizdədir və sizdən 
başqa heç kəs bunu edə bilməz”. 

Mən onun bu “son qoymaq” sözlərini o mənada başa düşdüm 
ki, yəni, ingilislər gərək o vəhşi arvadlarından ayrılsınlar və onların 
bir yerdə yaşamalarına bundan sonra yol verilməsin, buna görə də 
ruhaniyə dedim ki, qətiyyən, mən belə iş edə bilmərəm, zira adanın 
bütün əhalisi o saat mənim əleyhimə qalxar. Ruhani, deyəsən, onun 
sözlərini yanlış mənalandırdığıma təəccüblənmişdi, tez izahat verib 
dedi: 

— Yox, ser, mən qətiyyən istəmirəm ki, siz onları ayırasınız. 
Mənim istədiyim budur ki, indi siz onları məcbur edəsiniz, öz arvad- 
ları ilə qanuni və həqiqi kəbin kəsdirsinlər. Onların nikahını oxuyub, 
kəbinlərini elə mən özüm də kəsərdim və mənim icra edəcəyim 
nikah mərasimi hətta sizin də qanunlara görə düzgün sayılardı, 
amma burası var ki, onların özlərini buna razı salmaq çətin olar. 
Əgər siz onları birləşdirsəniz, mən, əlbəttə, kişinin, qadının və məra- 
simdə iştirak edən bütün şahidlərin imzaladığı yazılı kəbin kağızını 
nəzərdə tuturam. Bu nikah həm Allahın nəzərində, həm də ispan- 
ların nəzərində möhkəm və pozulmaz olacaqdır, bütün Avropa döv- 
lətlərinin qanunları da onu düzgün və həqiqi sayacaqdır. 

Mən bu ruhaninin özünün mənsub olduğu məzhəb barədə qeyri- 
adi dərəcədə qərəzsiz danışmağını hələ demirəm, bu qalsın bir 
yana, məni heyrətləndirən o idi ki, bu adamda nə qədər həqiqi 
etiqad var idi. Öz dini əqidəsi uğrunda necə də səmimi və sidq- 
dildən çalışırdı, nəinki özünə yaxın olmayan, hətta, qətiyyən, tanış 
olmadığı adamları Allahın qanunlarını pozmaqdan çəkindirməyə qız- 
ğın bir meyil göstərirdi. Mən ona dedim ki, zənnimcə, onun dedik- 
lərinin hamısı doğru və ədalətlidir, bu fikirlər onun çox xeyirxah 
adam olduğunu da sübut edir. Mən ingilislərlə görüşüb bu barədə 
danışaram, lakin o, elə özü də onların nikahını oxuyub kəbinlərini 
kəsə bilər və məncə, buna mane olan heç bir səbəb yoxdur. Mənə 
məlumdur ki, onun kəsdiyi kəbin İngiltərədə bizim öz ruhanilərimiz- 
dən hər hansı birinin keçirəcəyi nikah mərasimi kimi düzgün sayıla- 
caq və kəsilən kəbin də qanuni hesab ediləcəkdir. 

Bu birinci məsələ barədə söhbət açdığı üçün mən ona minnət- 
darlığımı bildirdim və xahiş etdim ki, mənim koloniyama Allahın 

mərhəmət göstərməsinə mane olan o biri məsələni izah etsin. 
Mənim bu xahişimin qabağında o dedi ki, mənim ingilis təbəələrim, 
ruhani onları belə adlandırırdı, öz arvadları ilə yeddi ildir, bir yerdə 
yaşayırlar, bu müddət ərzində onlar öz arvadlarına ingiliscə danış- 
maq və hətta yazmaq da öyrədiblər. Bundan da belə nəticə çıxır ki, 
deməli, bu qadınlar qabiliyyətli və fərasətlidir, lakin ingilislər bu 
fərasətli qadınlara xristian dini haqqında indiyə qədər heç nə öyrət- 
məyiblər, hətta Allahın və dinin varlığı barədə, Allaha necə ibadət 
etmək barədə heç nə deməyiblər, heç olmasa, onları başa salma- 
yıblar ki, bütpərəstlik, məlum olmayan cürbəcür allahlara sitayiş 
etmək mənasıdır, bu cür din özü də yanlışdır. Öz arvadlarına bu 
cür yanaşmaq, onun fikrincə, onların ərləri olan ingilis kişilərin 
buraxdığı bağışlanmaz bir səhvdir və bu günahlarına görə onlar, 
şübhəsiz, Allahın qarşısında cavab verəcəklər, hələ, ola bilər ki, öz 
arvadlarını döndərib xristian etmək kimi müqəddəs bir işi Allah-taala 
heç onların öhdəsinə buraxmayacaqdır, çünki onlar özlərini ləyaqət- 
siz göstərmişlər. O, çox hərarətlə və səmimi danışırdı. Sonra sözünə 
davam edib dedi: “Mən əminəm ki, əgər bu ingilislər arvadlarının 
gəlib çıxdığı həmin vəhşilərin ölkəsində yaşasaydılar, vəhşilər bun- 
ları döndərib bütpərəst etmək və şeytana qulluq etməyi öyrətmək 
üçün daha çox cəhd göstərərdilər, bunların isə heç biri, mənim 
mülahizəmə görə, öz arvadlarını həqiqi Allahı tanımağı öyrətmək 
üçün heç o vəhşilər qədər cəhd göstərməyibdir. Bununla belə, 
əlbəttə, əgər şeytana xidmət edənlər və onun səltənətində olan 
günahkarlar xristian dininin mühüm əsaslarını bilsələr — məsələn, 
onlar Allahın varlığı barədə, bizim günahlarımızı bağışlatdıracaq 
müqəddəs vücudun varlığı haqqında, ölülərin diriləcəyi və o biri 
dünya haqqında eşitmiş olsalar — müxtəsər, bizim hər ikimizin inan- 
dığımıza onlar da inansalar, hər ikimiz buna şad olarıq. Hər halda, 
belə olsa, onlar həqiqi kilsənin himayəsinə keçməyə indikindən 
daha yaxın olarlar, yoxsa indilikdə onlar açıqdan-açığa bütpərəstlik 
edib və şeytana xidmət göstərirlər”. 

Mən daha dözə bilmədim və onu qucaqlayıb hərarətlə dedim: 
“Mən indiyə qədər xristian kimi öz üzərimə düşən vacib vəzifələri 
anlayıb dərk eləməkdən, görün nə qədər uzaq olmuşam, yəni xris- 
tian kilsəsinin mənafelərini və başqa insanların ruhunun xilas olma- 
sının əhəmiyyətini hər şeydən yüksək tutmaq zəruri imişl Xristian 

+ olmağın nə demək olduğunu mən, demək olar ki, heç indiyə qədər 
Ф*99Ф SM” : : . l 

bilməmişəm də!” — “Oh, ser, elə deməyin; bu işlərin təqsirkarı siz 
deyilsiniz”. — “Təqsirkar deyiləm, elədir, lakin bəs necə olub ki, bütün 
bunları mən də, sizin kimi, qəlbən yaxından duyub dərk etmə- 
mişəm?” — "Heç indi də gec deyil, özünüzü qınamağa tələsməyin”. 
— “İndi nə etmək olar ki? Özünüz görürsünüz, yol üstəyəm, səfərə 





çıxıram”. — “O bədbəxtlərlə danışmağa mənə icazə verirsinizmi?” 
— “Əlbəttə, lap ürəkdən mən buna razıyam, mən onları məcbur 
edərəm ki, sizin onlara deyəcəyiniz sözləri qəbul etsinlər”. — “Bu 


məsələdə biz onları öz xilaskarımızın mərhəmətinə tapşırmalıyıq, 
bizim vəzifəmiz isə onlara kömək etməkdir, onları ruhlandırmaq və 
öyrətməkdir”. 

Sonra o, özünün üçüncü iradının izahına keçdi və dedi: “Bütün 
xristianlar — istər özlərini həqiqi kilsəyə bağlı bilənlər, istərsə də 
uydurma kilsələrin yolu ilə gedənlər, fərqi yoxdur, onların hamısı, 
gərək özləri üçün belə bir qayda qoyaydılar ki, xristianlığı mümkün 
olan hər şəraitdə və hər yerdə bütün vasitələrlə yaymaq lazımdır. Bu 
qaydaya riayət edərək bizim kilsə Hindistana, İrana və Çinə mis- 
sionerlər göndərir və bizim ruhanilər, hətta ali mənsəbli ruhanilər 
könüllü surətdə ən təhlükəli səyahətlərə çıxır və gedib çox qorxulu, 
təhlükəli yerlərdə, vəhşilərin və qatillərin arasında yaşayırlar ki, bu 
canilərə həqiqi Allahı dərk etməyi öyrətsinlər və onları döndərib 
xristian əqidəsinə gətirsinlər. Hal-hazırda, ser, sizin əlinizə fürsət 
düşübdür ki, otuz altı və ya otuz yeddi nəfər bədbəxt bütpərəst vəh- 
şini döndərib, onların xaliqi və xilaskarı olan həqiqi Allahı dərk 
etməyi öyrədəsiniz və mən təəccüb edirəm, necə ola bilər ki, bütün 
ömrünüzü sərf etməyə layiq olan belə xeyirxah bir işi yerinə yetir- 
mək fürsətini əldən buraxasınız”. O, mənim vicdanıma müraciət 
edirdi, riskə gedərək, ömrümün bütün qalan hissəsini, bu dünyada 
olan-qalanımın hamısını otuz yeddi nəfərin ruhunun xilas edilməsi 
naminə fəda etməyin mümkün olub-olmayacağını mən özüm həll 
etməli idim. Əlbəttə, bu məsələni mən, onun kimi, bir o qədər də 
ürəyimə salmamışdım, buna görə etiraz elədim: “Bilirsinizmi, ser, 
bu, əlbəttə, çox fəxri bir işdir ki, Allahın iradəsinin vasitəsi olasan 
və otuz yeddi nəfər bütpərəstin xristiana döndərilməsinə kömək 
edəsən. Lakin axı siz özünüz ruhanisiniz və bu işə lap ürəkdən can 
yandırırsınız, zira, bu iş elə sizin sənətinizin özündən doğan və sizin 

üzərinizə düşən vəzifələrin tərkibinə daxildir, belə olan surətdə nə 
üçün siz özünüz bu işdən yapışmırsınız və bu işi görməyi mənə təklif 
edirsiniz?” 

Bu sözü eşidən kimi o, elə gedə-gedə cəld mənə tərəf çevrildi, 
hörmətlə baş əyib təzim etdi və dedi: “Məni açıqdan-açığa belə bir 
şərəfli və mömin işə dəvət etdiyinizə görə, ser, Allaha və sizə ürək- 
dən təşəkkür edirəm. Əgər siz bu işi öz üzərinizdən atır və mənə 
həvalə edirsinizsə, mən böyük bir məmnuniyyətlə qəbul edirəm və 
belə hesab edəcəyəm ki, bu, mənim başa çatdıra bilmədiyim çətin 
və uğursuz səfərimdəki bütün təsadüflərin və təhlükələrin əvəzində 
mənə verilən ən böyük və ləyaqətli mükafatdır. Amma, bir halda ki, 
bu işi mənim öhdəmə qoymaqla məni şərəfyab edirsiniz, sizdən 
kiçik bir xahişim var”. — “Nə xahişdir?” — mən soruşdum. “Siz 
Cüməni qoyun qalsın mənim yanımda və mənim sözlərimi onlara 
tərcümə etsin, çünki belə bir kömək olmasa, mən onlarla danışa 
bilmərəm, onlar da mənimlə”. 

O, bu xahişlə məni elə lap bərk yerdən yaxalamışdı, Cümədən 
ayrılmağı mən heç ağlıma da gətirə bilməzdim – bir çox səbəblərə 
görə. O, məni bütün səfərlərimdə müşayiət edirdi, o nəinki mənə 
çox sadiq, həm də mənə qəlbən bağlı idi, elə buna görə də mən qət 
etmişdim ki, əgər o, məndən çox yaşayası olarsa, buna daha çox 
ehtimal da var idi, onun gələcəyini əsaslı təmin edim. Sonra deyim 
ki, mən Cüməni protestantlıq ruhunda tərbiyə etmişdim, indi onu 
katolikliyə keçməyə məcbur etsələr, o lap çaşbaş qalacaqdır. Mən 
bilirdim, o, nə qədər ki, sağdır, heç bir zaman inanmaz ki, onun 
köhnə ağası kafirdir və əbədi əzab çəkməyə məhkum ediləcəkdir, 
bu, ən axırda, ümumiyyətlə, onun bütün görüşlərini və prinsiplərini 
vurub alt-üst edə bilər və o yazıq, yenə əvvəlki kimi, bütlərə sitayiş 
eləməyə başlar. Buna görə də mən ruhaniyə dedim ki, Cümədən 
ayrılmaq mənim üçün, qətiyyən, arzu olunası bir iş deyil, həm də 
mən ona vəd etmişəm ki, heç bir zaman onu özümdən kənara burax- 
mayacağam və o da öz tərəfindən vəd edib və söz verib ki, əgər 
özüm onu kənar etməsəm, heç bir zaman məni tərk etməyəcəkdir. 
Ruhani bundan, belə görünürdü, çox bərk pərt oldu, doğrudan da, 
belə bir şəraitdə onun bu adamlarla ünsiyyət yaradıb anlaşması 
üçün heç bir vasitəsi yox idi, çünki onların dediyini bu, bunun da 
danışdıqlarını onlar başa düşmürdü. Bu çətinliyi aradan qaldırmaq 

o üçün ona dedim ki, Cümənin atası ispanca bilir — o özü də bu dili 
başa düşürdü – və ona tərcüməçilik edər. Bu, ruhanini xeyli sakit- 
ləşdirdi və indi onu öz fikrindən əl çəkməyə məcbur etmək daha 
mümkün olası iş deyildi. O, adada qalmağı və vəhşiləri döndərib 
xristianlaşdırmağı təcrübə etməyi möhkəm qət eləmişdi. Lakin tale 
bütün bu işlərin hamısını başqa və daha xoşbəxt bir cığıra saldı. 

Sözümün bu yerində mən yenə ruhaninin birinci təklifini yada 
salıb həmin mətləbin üstünə qayıdıram. Biz ingilislərin yanına gələn- 
də mən onları bir yerə yığıb başladım o barədə danışmağa ki, indiyə 
qədər onlar möminlərə və xristianlara yaraşmayan bir həyat tərzi 
keçiriblər, mənimlə birlikdə gəlmiş ruhani də elə bura çatan kimi 
buna diqqət yetirdi və hər şeydən əvvəl, soruşdu ki, bu adamlar 
evlidirlər, yoxsa subay. Məlum oldu ki, onlardan ikisi dul imiş, qalan 
üç nəfəri isə subay imişlər. Bunu biləndə, mən soruşdum ki, onlar 
bu qadınları necə qəbul ediblər və onları özlərinin arvadları adlandı- 
rıblar, onlarla qanuni yolla evlənmiş olmadıqları halda, bir yerdə 
yaşayıblar və bu qədər də oğul-uşaq düzəldiblər. Onlar hamısı məhz 
mənim gözlədiyim kimi cavab verdilər — dedilər ki, onları nikahla 
evləndirə biləcək adam yox idi, onlar da valinin hüzurunda söz verib 
razılaşıblar ki, bu qadınları öz arvadları kimi saxlasınlar və onlar belə 
hesab ediblər ki, onların bu qayda ilə bağladıqları nikah özü də 
ruhaninin bütün formal mərasim qaydalarını gözləyərək kəsdiyi 
kəbin kimi qanunidir. 

Mən onlara dedim ki, şübhəsiz, Allaha məlumdur ki, bu qadın- 
lar onların arvadlarıdır və onlar da öz vicdanları qarşısında borc- 
udurlar ki, bu qadınlarla öz arvadları kimi rəftar etsinlər. Lakin bəşər 
həyatının qanunları başqadır və həmin qanunlardan istifadə edərək, 
onlar gələcəkdə bu bədbəxt qadınları və uşaqları ata bilərlər. Sonra 
mən əlavə etdim ki, onların niyyətlərinin təmizliliyinə və namuslulu- 
ğuna nə qədər ki hələ əmin deyiləm, mən onlar üçün heç nə edə 
bilmərəm və əgər mənə təminat verib əmin etməsələr ki, bu arvad- 
lara qanuni surətdə evlənəcəklər, onların bundan sonra da ər-arvad 
kimi bir yerdə yaşamalarına icazə verilməsini mən qeyri-mümkün 
hesab edəcəyəm. 

Gözlədiyim kimi də oldu: Vill Atkins, deyəsən, bütün qalanların 
hamısının adından danışırdı, o bildirdi ki, onlar öz arvadlarını həmvə- 
tənli qadınlardan az sevmirlər və onlar heç bir zaman öz arvadlarını 

atmayacaqlar. Ruhani yanımda deyildi, amma bir qədər aralıda, 
yaxında dayanmışdı, mən, Atkinsi sınaqdan keçirmək üçün dedim 
ki, mənim yanımda ruhani var və əgər o, səmimi danışırsa, həmin 
ruhani elə günü sabah onun da, onun yoldaşlarının da nikahlarını 
oxuyub, kəbinlərini kəsə bilər və ondan xahiş etdim ki, bu barədə 
fikirləşsin və qalan yoldaşları ilə də danışıb məsləhətləşsin. Atkins 
etiraz etdi ki, şəxsən onun fikirləşməyə heç bir ehtiyacı yoxdur, lap 
elə indi nikahın oxunub, kəbinin kəsilməsinə razıdır və belə hesab 
edir ki, qalanların da hamısı eyni sözü deyəcəkdir. Biz bu söhbətdən 
sonra ayrıldıq. Mən ruhaninin yanına qayıtdım, Vill Atkins isə öz 
həmyerliləri ilə məsləhətləşməyə getdi. Mən hələ onların ərazisindən 
kənara çıxmamışdım ki, ingilislərin hamısı bir yerdə mənim yanıma 
gəldilər və dedilər ki, mənim təklifimi müzakirə ediblər və mənim 
yanımda ruhaninin olması xəbərini eşidib şadlandılar, mən nə vaxt 
istəsəm, onlar kəbin kəsdirib mənim arzumu yerinə yetirməyə hazır- 
dırlar, çünki onlar öz arvadlarından, qətiyyən, ayrılmaq istəmirlər 
və onları ən təmiz niyyətlə arvadlığa götürüblər. Mən onlara tapşır- 
dım ertəsi gün səhər yanıma gəlsinlər, o vaxtacan isə kəbin və evlən- 
mək mərasiminin mənasını öz arvadlarına izah edib başa salsınlar 
ki, bu mərasimi yerinə yetirmək təkcə ədəb və mərifət qaydaları 
naminə yox, həm də onun üçün lazımdır ki, onların ərləri heç bir 
zaman və heç bir bəhanə ilə onları tərk edə bilməsinlər. Qadınlar 
mətləbin bu yerini çox asanlıqla dərk etmiş və çox da razı qalmış- 
dılar. Ertəsi gün səhər ingilislərin hamısı bir yerdə mənim üçün ayrıl- 
mış binaya gəldilər. Ruhani burada onları gözləyirdi. 

Ruhani onlara yanaşıb dedi ki, mən işin hər üzünü və indiki 
vəziyyətlərini ona başa salmışam, o, məmnuniyyətlə öz vəzifəsini 
yerinə yetirəcək və onları, mənim istədiyim kimi, evləndirəcəkdir, 
lakin, mərasimi yerinə yetirməzdən əvvəl, icazə istəyir ki, onlarla 
söhbət eləsin. Ruhani sözə başlayıb dedi ki, onların indiyə qədər 
keçirdiyi həyat dünyanın və cəmiyyətin nəzərində ədəb və məri- 
fətdən kənardır və günahla doludur. İndi, gərək, onlar ya bu cür 
həyata son qoysunlar və arvadları ilə qanuni yolla evlənsinlər, ya da 
onlardan ayrılsınlar, əlbəttə, onların evlənməyə razılıqlarının səmi- 
mi olduğuna o, qətiyyən, şübhə etmir, lakin burada bir çətinlik mey- 
dana çıxır və heç bilmir ki, bunu necə aradan qaldırsın. Həmin 
çətinlik bundan ibarətdir ki, xristianların evlənməyi barədəki qanun 

+ xristian məzhəbindən olan şəxslərin vəhşilərlə və bütpərəstlərlə 
toe : 

evlənmələrinə yol vermir. İndi isə vəziyyət elədir ki, bu arvadları dön- 
dərmək, xaçlayıb xristianlığı qəbul etdirmək üçün çox az vaxt qalır, 
həm də, ümumiyyətlə, bu qadınların indiyə qədər bir dəfə də olsun, 
İsanın adını eşitdiklərinə o şübhə edir və belə olan surətdə onları 
xaçlamaq mümkün deyildir. O eyni zamanda bu ingilislərin özləri- 
nin də vəziyyətinə çox şübhəli baxır və hiss edir ki, onlar da pis xris- 
tianlardır və öz dinləri üçün heç bir səy göstərmirlər, Allahın və onun 
göstərdiyi yolun haqqında çox zəif təsəvvürləri var, elə buna görə 
də heç gözləmək olmaz ki, indiyə qədər onlar bu barədə öz arvad- 
ları ilə az-çox söhbət etmiş olalar, indi, gərək, ingilislər ona vəd 
etsinlər ki, öz arvadlarını xristianlığı qəbul etməyə inandırmaq üçün 
bütün bacarıqlarını sərf edəcəklər, imkan və qüvvələri dairəsində, 
arvadları öyrədəcəklər ki, onları xəlq etmiş Allaha, həm də xilaskar 
İsaya inanıb etiqad etsinlər. Belə bir vəd verilməsə, o kəbin kəsib 
onları evləndirə bilməz. 

Bütün bunların hamısını onlar diqqətlə dinlədilər və mənə dedi- 
lər ki, bu centlmenin sözlərinin hamısı həqiqətdir, onlar özləri, doğ- 
rudan da, pis xristianlardır və din barəsində heç bir zaman öz arvad- 
ları ilə söhbət etməyiblər. Burada Vill Atkins sözarası dedi: “Axı siz 
özünüz də mülahizə edin, ser, biz onlara dini necə öyrədək? Axı biz 
özümüz heç nə bilmirik. Götürək o biri tərəfini, əgər biz onlarla Allah 
və İsa haqqında, göylər və cəhənnəm haqqında danışmağa başla- 
saydıq, onlar bizə gülər və soruşardılar ki, biz özümüz bütün deyi- 
lənlərin hamısına inanırıqmı? Əgər bu məqamda biz onlara desəy- 
dik ki, haqqında danışdıqlarımızın hamısına özümüz inanırıq, məsə- 
lən, inanırıq ki, xeyirxah və mərhəmətli adamlar göyə, pis və qəzəbli 
adamlar şeytanın yanına gedəcəklər, o halda onlar, əlbəttə, soru- 
şardılar ki, yaxşı bəs biz özümüz bu iki yerdən hansına getmək niy- 
yətindəyik — axı bunların hamısına inansaq da, biz yenə elə həmin 
hirsli və qəzəbli adamlar idik, arvadlar da bunu çox yaxşı görür və 
anlayırdılar. Onlarda dinə qarşı nifrət hissi oyatmaq üçün təkcə elə 
bu kifayətdir. Yox, ser, bilirsinizmi, əvvəl, gərək, adam özü dinçi 
olsun, sonra başqalarını öyrətməyə girişsin”. Mən dedim ki, elədir, 
Atkins, zənnimcə, sənin sözlərin ədalətlidir, hələ, əslinə baxsan, lap 
həddindən artıq ədalətli sözlərdir, sonra isə onun dediklərini ruha- 
niyə başa saldım, çünki o, söhbətin məğzini bilmək üçün səbirsizliklə 

gözləyirdi. İşin nə yerdə olduğunu biləndə, ruhani: “Ohol” — deyib 
mənə müraciət etdi: “Ona deyin ki, əgər o, doğrudan da, indiyə 
qədərki bəd əməllərindən peşmançılıq çəkirsə, onun arvadına daha 
bundan yaxşı başqa bir müəllim lazım deyil, çünki yalnız özü səmimi 
peşmançılıq çəkən və tövbə edən adam başqalarını da tövbə 
etməyə öyrədə bilər. Qoy o özü tövbə etsin, belə edərsə, öz arva- 
dına da başa sala bilər ki, Allah mövcuddur və onun kəraməti təkcə 
onunla qurtarmır ki, xeyirin də, şərin də əvəzini verir, o həm də 
kərimdir, rəhimdir, incikliyə görə intiqam almağı qadağan edir, o, 
rahimdir, səbri tükənməzdir, səxavətlidir və günahkarın ölümünü 
istəmir, onun istəyi budur ki, günahkar tövbə etsin və mömin kimi 
yaşasın. Allah çox zaman qəzəbli və pis adamların əməllərinə dözür, 
səbir edir və hətta onların cəzasını son günə qədər saxlayır və bu 
son məqamda hərə öz əməllərinə görə payını alır, o biri dünyaya 
köçənə qədər möminlərin mükafat, günahkarların cəza almasının 
özü də Allahın və o biri dünyada həyatın varlığını sübut edən dəlildir. 
Bundan sonra isə o, ehmalca ayrı mətləbə, yəni ölülərin dirilməsi 
və qiyamət günündə məhşər ayağına çəkilmək barədəki təlimə 
keçə bilər. Qoy o özü tövbə eləsin, tövbədən sonra o, öz arvadı 
üçün ən əla müəllim olacaqdır”. 

Mən ruhaninin bu sözlərinin hamısını təkrar Atkinsə dedim, o da 
məni çox ciddi və diqqətlə dinlədi, asanlıqla başa düşmək olurdu 
ki, eşitdiyi bu sözlərdən bərk həyəcanlanmışdır. Atkins dedi: “Bütün 
bunlar və bir çox başqa şeylər mənə əvvəl də məlum idi, lakin mən 
o dərəcədə həyasız deyildim ki, bunları öz arvadıma təbliğ edəm, 
çünki Allaha da və mənim vicdanıma da yaxşıca məlum idi ki, mən 
bu illər ərzində elə yaşamışam ki, guya, nə Allahın, nə də o biri 
dünyanın haqqında bir kəlmə də eşitməmişəm, işi bir az bərkə 
salsaydım, öz arvadım mənim əleyhimə şahid olardı. Belə bir vəziy- 
yətdə tövbə etmək barəsində heç söhbət də ola bilməzdil (O, dərin- 
dən bir ah çəkdi və gözləri yaşardı). Mənim işim bitibdirl” 

Mən onun bu dediklərini kəlməbəkəlmə ruhaniyə tərcümə elə- 
dim. Bu xeyirxah və mömin adam da özünü ağlamaqdan saxlaya bil- 
mədi, lakin tez özünü ələ aldı və mənə dedi: “Ona bircə sual verin: 
belə bir vəziyyət onu razı salırmı ki, tövbə məsələsində gecikibdir, 
yaxud bu peşmançılıq onu kədərləndirir, bəlkə, o istərdi ki, bu vəziy- 
yət ayrı cür olaydı, hə?” — mən də elə Atkinsdən bu cür soruşdum, o 

+ da həyəcanlı halda cavab verdi: “Bir adam ki, əbədi məhv olmaq 
toe 
təhlükəsi qarşısında qala, o, öz vəziyyətindən razı ola bilərmi?” 

Mən onun dediyini ruhaniyə çatdıranda sifətinə dərin bir kədər 
çökdü və başını ehmalca yellədərək mənə tərəf çevrilib dedi: “İndi 
ki belədir, onu başa salın və inandırın ki, hələ gec deyil. İsa özü 
onun qəlbinə peşmançılıq hissi göndərib ruhunu xilas edər, bizə, 
İsanın xidmətçilərinə isə buyurulubdur ki, hər kəs sidq-dildən peş- 
mançılıq çəkir və tövbə edirsə, həmişə və hər yerdə onlara, gərək, 
İsanın adından Allahın dərgahına istixarə edib, mərhəmət diləyək, 
deməli, peşman olub tövbə etmək heç bir zaman gec deyildir”. 

Bunların hamısını mən Atkinsə dedim, o da diqqətlə qulaq asdı, 
amma ruhaninin onun yoldaşlarına müraciətlə başladığı sonrakı 
söhbətə heç qulaq asmadı və dedi ki, indi arvadı ilə danışmağa 
gedəcəkdir. O biriləri ilə söhbət edəndə məlum oldu ki, dini etiqad 
məsələsində bunlar lap cahil imişlər və onların bu vəziyyəti mənim 
öz keçmişimi yadıma saldı. Bir zaman mən atamın evindən qaçanda 
elə bunların günündəydim, amma onların heç biri yenə də söhbət- 
dən boyun qaçırmadılar, hamısı da təntənəli surətdə vəd etdilər ki, 
gedib arvadları ilə danışacaqlar və onları döndərib xristianlaşdırma- 
ğa səy göstərəcəklər. 

Bu vədi alandan sonra ruhani onlardan üç cütünü nikahlayıb 
evləndirdi, Vill Atkins isə öz arvadı ilə hələ gəlib çıxmamışdılar. 
Ruhani Atkinsin haraya getdiyini öyrənməyə çox can atırdı, o, mənə 
tərəf çevrilib dedi: “Yalvarıram, senyor, gedək baxaq görək, onlar 
haradadır, mən əminəm ki, o yazıq indi bir yerdə oturub, həqiqi 
Allahı tanımağı öz arvadına başa salır”. Mənə də elə belə gəlirdi, 
ikimiz bərabər getdik. Mən onun meşənin lap ortasından keçən xəl- 
vəti bir cığırla apardım, bu yolu məndən başqa heç kim tanımırdı, 
burada ağaclar o qədər sıx idi ki, yarpaqların arasından baxanda 
ətraf, qətiyyən, seçilmirdi, meşənin bu yerində olanı isə kənardan 
görmək heç mümkün deyildi. Biz həmin bu cığırla gəlib meşənin 
kənarına çatanda gördük ki, Vill Atkins öz qarabəniz arvadı ilə kolun 
dibində oturub qızğın söhbət edirlər. Onları görəndə dayandım, 
məndən bir qədər geri qalmış ruhanini gözlədim, cüt oturub söhbət 
edən ər-arvadı ona göstərdim, biz xeyli dayanıb onlara tamaşa etdik. 
Biz gördük ki, kişi nə isə arvadına izah edir və əlini uzadıb gah 
günəşi, gah göyü göstərir, müxtəlif tərəflərə baxır, sonra torpağı, 

dənizi, sonra özünü və arvadını, meşəni və ağacları göstərib işa- 
rələr edir. Bunu görən ruhani o saat dedi: “Görürsünüzmü, mənim 
sözlərim hədər getmədi, o indi arvadına din haqqında danışır — yaxşı 
baxın — indi o, arvada deyir ki, məni də, səni də, göyü də, yeri də, 
meşəni də, ağacları da və i.a. hər şeyi Allah yaradıbdır”. — ”Deyə- 
sən, elədir, izah edir”, — deyə mən təsdiq etdim. Bu vaxt Vill Atkins 
sıçrayıb ayağa qalxdı, sonra diz çöküb iki əlini göyə tərəf qaldırdı, 
bu vəziyyətdə o, yəqin ki, nə isə deyirdi, lakin biz eşidə bilməzdik 
— onlar bizdən çox aralı idilər. Dizi üstə o, bir dəqiqəyə qədər qaldı 
və sonra yenə də arvadının yanında əyləşib, danışmağa başladı. Biz 
görürdük ki, qadın da çox diqqətlə qulaq asır, lakin arvadın bir cavab 
verib-vermədiyini biz görə bilmədik. Yazıq kişi diz çöküb əllərini 
göyə qaldıranda isə mən ruhaninin göz yaşlarının yanaqlarından 
necə süzülüb axdığını gördüm, doğrusu, mən də özümü ağlamaq- 
dan güclə saxladım, lakin ikimiz də pərt olmuşduq, çünki onlardan 
çox aralı idik və onların danışığından heç nə eşitmirdik. 

Lakin yaxınlaşmaq da olmazdı, onlar duyuq düşərdi, buna görə 
də dayanıb sözsüz də bizim üçün kifayət qədər aydın olan bu lal 
söhbətə axıra qədər tamaşa etməyi qərara aldıq. Necə ki demişdim, 
Atkins yenə də arvadının yanında əyləşib böyük bir qızğınlıqla danı- 
şığına davam edirdi, iki-üç dəfə o, arvadını qucaqladı, dəsmalını 
cibindən çıxarıb onun gözlərini sildi, sonra yenə də incə bir tərzdə 
onu öpdü, bu incəlik Atkins üçün çox qeyri-təbii idi. Bu hərəkətlər 
bir neçə dəfə təkrar olundu, sonra o, yenə də sıçrayıb ayağa qalxdı 
və arvadın qolundan yapışıb, qalxmağına kömək elədi, sonra arva- 
dın əlindən tutub bir qədər kənara çəkdi, onlar ikisi də burada diz 
çökdü və iki dəqiqəyə qədər bu vəziyyətdə qaldılar. 

Bu əhvalat on beş dəqiqə çəkdi, sonra onlar qalxıb uzaqlaşdılar, 
biz daha onları görə bilmədik. Vill Atkins öz arvadı ilə birlikdə göz- 
dən itəndən sonra bizim daha elə bir işimiz yox idi ki, burada qalaq, 
biz də öz yolumuzla geri döndük, qayıdıb gələndə gördük ki, onlar 
ikisi də evin yanında dayanıblar, içəri çağırılmalarını gözləyirlər. 
Atkinsi içəri çağırıb sorğu-suala başladıq. Burada mən başa düş- 
düm ki, ruhaninin sözləri Atkinsə çox dərin təsir edib onu lap 
sarsıtmışdı — yeri gəlmişkən, onu da deyim ki, burada bir şey də 
aydınlaşdı, sən demə, Atkins özü də elə bir ruhaninin oğlu imiş — və 
indi arvadını tamam-kamal başa salıb, xristianlığı qəbul etməyə 

o hazırlamışdı. Cavan qadın bu işə elə ürəkdən sevinirdi və bu etiqad 
məsələsini elə dərk eləmişdi ki, bu, bizim üçün lap təəccüblü idi və 
bunu nəinki təsvir eləmək, hətta xəyala gətirmək də çətindir. Qadın 
öz xahişi ilə xaçlandı və sonra ruhani onların nikahını oxuyub evlən- 
dirdi. Mərasim başa çatandan sonra ruhani Vill Atkinsə müraciət 
edib mehribanlıqla onu başa saldı ki, bu xeyirxah və təmiz əhvali- 
ruhiyyəni həmişə gözləyib saxlasın və öz həyatını qətiyyətlə dəyişib 
yeniləşdirsin. 

Amma iş bundadır ki, ruhani bu əhvalatla kifayətlənmək istə- 
mirdi və otuz yeddi vəhşini döndərib xristian etmək barəsində düşü- 
nürdü, elə bunun naminə ruhani bu adada qalmağa da razı idi. 
Lakin mən onu bu fikirdən əl çəkməyə razı saldım, izah etdim ki, 
əvvələn, onun bu fikrinin birdən-birə həyata keçirilməsi mümkün 
deyildir, ikincisi, bəlkə də, mən işi elə qura bildim ki, ruhani burada 
olmasa da, həmin məsələ həll edilsin. 

Adadakı bütün işləri, beləliklə, qurtarıb gəmiyə qayıtmaq istəyir- 
dim ki, aclıq çəkmiş gəmidən bizim yanımıza keçmiş və öz yanımca 
sahilə çıxartdığım yeniyetmə oğlan gəlib xəbər verdi ki, o da iki 
nəfərin elçiliyini eləyib və bu ümiddədir ki, mən həmin məsələyə eti- 
raz etmərəm, həm də evlənmək istəyənlərin ikisi də xristian oldu- 
ğuna görə arzu edir ki, ruhaninin də burada olmağından istifadə 
edərək, mən çıxıb getməmiş, elə indicə onların da nikahı oxunsun. 
Bu iki nəfərin kim olduğu məni çox maraqlandırdı, məlum oldu ki, 
evlənmək istəyənlər “əlindən hər iş gələn” Cek və onun qulluqçusu 
Susannadır. Onların adlarını eşidəndə mən həm təəccübləndim, 
həm də xoşhal oldum: doğrudan da, onlar bir-birinə yaraşırdı. Adax- 
lının necə oğlan olduğunu bir az əvvəl təsvir etmişəm, gəlin haqqın- 
da isə demək lazımdır ki, o, namuslu, təvazökar, düşüncəli və din- 
dar qız idi, o qədər də sadədil deyildi, üzdən qəşəng idi, səlis danı- 
şırdı, sözü yerinə salmağı bacarırdı, cəld idi, evdar idi, əla təsərrü- 
fatçı idi, sanki, adadakı bütün təsərrüfatı idarə etmək üçün yaran- 
mışdı. Onları da elə həmin gün evləndirdik. Mən gəlinə atalıq edir- 
dim və cehiz olaraq ona adada bir parça torpaq ayırdım. Mən ada- 
dakı o biri adamlar üçün də müəyyən qədər torpaq ayırdım, tutulma- 
mış qalan torpağı isə özüm üçün xüsusi mülkiyyət elan etdim. Ada- 
dakı vəhşilərə gəldikdə onların da bir qismi torpaq sahəsi aldı, 
qalanları isə ağların yanında xidmətçi oldular. 


406 


Bu yerdə yadıma düşdü ki, mən ruhaniyə söz vermişəm işi elə 
qurum ki, o, burada olmasa da, vəhşilərin dönüb xristianlaşması 
baş tutsun. Buna görə də ruhaniyə dedim ki, o iş də, görünür, qay- 
dasına düşür, vəhşilər burada xristianların arasına yayılıblar və əgər 
hər bir xristian zəhmət çəkib öz əlinin altında olan vəhşilərlə məşğul 
olsa, ümidvaram ki, çox yaxşı nəticə verər. Bizimkilərin hamısı bu 
işə səy göstərməyə söz verdi. Vill Atkinsin evinə gələndə mən sor- 
ğu-suala vaxt sərf etmədən cəld əlimi cibimə salıb öz Tövratımı 
çıxartdım və Atkinsə uzadıb dedim: “Budur, mən sənə köməkçi 
gətirmişəm, əvvəllər, yəqin, belə köməkçin olmayıb”. Atkins elə 
heyran olmuşdu ki, bir müddət o heç danışa da bilmədi, sonra özü- 
nə gəlib, kitabı iki əli ilə ehtiyatla götürdü və arvadına tərəf çevrilib 
dedi: “Bax, əzizim, mən sənə demədimmi Allah göydə olsa da, yenə 
bizim bütün danışdıqlarımızı eşidə bilər? Biz səninlə kolun dibində 
diz çöküb əllərimizi göyə qaldıranda, bax, mən həmin bu kitab üçün 
ibadət edirdim. Allah da bizim sözümüzü eşidib, indi həmin kitabı 
bizə göndəribdir”. O, elə ürəkdən şadlanır və elə bir qızğınlıqla Alla- 
ha təşəkkür edirdi ki, uşaq kimi gözlərindən axan yaş yanaqlarından 
üç cərgə süzülürdü. Onun arvadı da heyrət içində idi və əməlli-başlı 
inanmışdı ki, bu kitabı, doğrudan da, Allah onun ərinin xahişi ilə 
göndəribdir. Doğrudur, əslinə baxsan, elə belə idi, amma o zaman, 
zənnimcə, o qadını lap inandırmaq olardı ki, bu kitabı göydən xüsusi 
bir mələk gətirib təqdim edibdir. 

Mən adada işləri nə sayaq yoluna qoyduğuma qayıdıram. Mən 
sökülmüş hissələrdən ibarət qayıq gətirdiyimi bizimkilərə deməmiş- 
dim və bu qayığı onlar üçün qoyub getmək niyyətində olduğumu 
da bilmirdilər, çünki mən bu böyük qayığı yığıb bəndləyərək onlar 
üçün qoyub getsəydim, ilk narazılıq düşən kimi adadakı adamlar 
bir-birindən ayrılar, bir qismi çıxıb gedər və bir qismi adada qalardı, 
yaxud belə ola bilərdi ki, adadakı adamlar dənizlərdə quldurluğa 
başlar, adanın özü isə mənim arzu və xəyal etdiyim kimi təvazökar 
və mömin adamların məskəni yox, çirkin quldur yuvasına çevrilərdi. 
Elə bu səbəbə görə mən hər ehtimala qarşı ələ keçirmiş olduğum 
iki mis topu — eləcə də gəminin yuxarı göyərtəsindən götürdüyüm 
iki o biri topları da — bizimkilərə bağışlamadım. Mən belə hesab 
etdim ki, hər kəs onların üstünə hücum etsə, adanı qorumaq və 
özünü müdafiə üçün onların kifayət qədər silahı vardır, lakin mən, 

+ qətiyyən istəmirdim ki, onları hücum etməyə qızışdıram, özgə yerlə- 
toe 

rə gedib başqalarının üzərinə basqın etmək üçün onları silahlandı- 
ram və təhrik edəm. Elə buna görə də mən həmin qayıqdan və 
toplardan onların öz xeyrinə, lakin başqa yolla istifadə etməyi qərara 
aldım. 

İndi adada daha mənim görüləsi bir işim qalmamışdı. İyirmi beş 
gün adada qonaq qaldıqdan sonra, orada hər şeyi yaxşı vəziyyətdə 
və bizim adamların da hamısını sağ-salamat qoyub, mayın 5-də 
yenidən gəmiyə mindim. Adadakı adamların hamısı mənim geri 
qayıtmağımı gözləyəcəkdi, buna görə də mən vəd etdim ki, fürsət 
düşsə, Braziliyadan onlara bir çox faydalı şeylər, məsələn, bir neçə 
baş qoyun, donuz və inək göndərərəm. İngiltərədən götürdüyüm 
yanı buzovlu iki inək ot olmadığından yolda kəsilmişdi. 

Sabahısı gün adanın sakinləri ilə vidalaşdıq, beş topdan yaylım 
atəşi açdıq, yelkənləri qaldırıb yola düşdük və iyirmi iki gündən 
sonra Braziliyanın Bütün Müqəddəslər körfəzinə daxil olduq, yolda 
diqqəti cəlb edə bilən qəribə heç nəyə təsadüf etmədik, bircə 
şeydən başqa: səfərimizin üçüncü günü, axşamtərəfi, sakit havada 
gördük ki, dənizin üzü sahil tərəfdən nə isə qara bir şeylə örtülmüş- 
dür, amma bunun nə olduğunu kəsdirə bilmədik. Amma bir azdan 
sonra bizim bosman dor ağacındakı yoğun iplərlə bir qədər hündürə 
qalxıb, müşahidə borusu ilə o tərəfə baxanda qışqırdı ki, görünən 
qoşundur. Mən anlaya bilmədim ki, “qoşun” sözü altında o, nəyi 
nəzərdə tutur və qızışıb ona dedim ki, axmaqsan, yaxud nə isə buna 
bənzər bir söz işlətdim. 

Bosman dedi: “Qəzəblənməyin, cənab, bu, doğrudan da, 
qoşundur, hələ deyim ki, oradakı tamam bir donanmadır. Orada, 
zənnimcə, minə qədər qayıq var. Buyurub siz özünüz də baxa bilər- 
siniz, onlar avarla gəlirlər və sürətlə bizə yaxınlaşırlar. Qayıqlar 
adamla doludur”. 

Mən bir az çaşıb özümü itirdim. Mənim qardaşoğlum da qor- 
xuya düşmüşdü, çünki yerlilərin haqqında adada elə dəhşətli şeylər 
eşitmişdi ki, indi heç bilmirdi nə etsin. İki-üç dəfə kəkələyib ağzın- 
dan qaçırtdı ki, bizim hamımızı, yəqin, yeyəcəklər. Etiraf edim ki, 
hava sakit olduğundan və dənizdəki güclü axın bizim gəmini sahilə 
tərəf çəkib apardığından, mən bu işin daha pis nəticə verəcəyini 
gözləyirdim. Bununla belə, mən ona yenə də məsləhət gördüm ki, 

qorxmasın və məlum olsa ki, biz vəhşilərlə mütləq vuruşmalıyıq, dər- 
hal lövbər salıb gəmini dayandırsınlar. 

Hava hələ də sakit idi, vəhşilər isə sürətlə bizə yaxınlaşırdılar. 
Mən əmr verdim ki, lövbəri salsınlar və bütün yelkənləri yığsınlar, 
qayıqları endirsinlər, birini burun tərəfdən, o birini də dal tərəfdən 
gəmiyə bağlasınlar, avar çəkənlərin hamısı öz yerlərini tutub gözlə- 
sinlər, görək nə olur. Mən bunu ona görə etdim ki, qayıqlardakı 
adamlar ipləri və su ilə dolu vedrələri hazır saxlasınlar və əgər vəh- 
şilər gəmini odlayıb yandırmağa cəhd göstərsələr, baş verəcək yan- 
ğını tez söndürə bilsinlər. Bu ehtiyat tədbirlərini görəndən sonra 
gözləməyə başladıq, onlar da tezliklə gəlib bizə yaxınlaşdılar. Xris- 
tianlar, yəqin ki, heç bir zaman bundan da iyrənc bir tamaşa 
görməmişdilər. Mənim köməkçim müşahidə borusu ilə baxanda 
vəhşilərin sayı barədə çox səhv eləmişdi. Onlar bizə yaxınlaşanda, 
sayıb gördük ki, vəhşilərin qayıqları yüz iyirmi altıdan artıq deyildir. 
Qayıqların bəzisində on altı-on yeddi, bəzilərində bundan da bir az 
çox, bir neçəsində isə az – altı, yaxud yeddi adam var idi. 

Bizə yaxınlaşanda onlar, deyəsən, gəmini yaxından görüb hey- 
rətlənmiş və bir qədər də şaşırmışdılar. Bununla belə, onlar cəsarət- 
lə gəminin lap yaxınlığına gəlib çıxmışdılar, sanki, bizi mühasirəyə 
almaq istəyirdilər. Lakin biz aşağıda qayıqda əyləşən adamlarımıza 
əmr edib tapşırdıq ki, onları həddindən çox yaxına buraxmasınlar. 
Elə bu əmr, bizim istəyimizdən asılı olmayaraq, döyüş üçün bəhanə 
oldu. Vəhşilərin beş və ya altı qayığı bizim barkasa xeyli yaxınla- 
şanda, bizimkilər əlləri ilə işarələr edib onları başa saldılar ki, geri 
çəkilsinlər. Vəhşilər bunu çox gözəl başa düşdülər və geri çəkildi- 
lər, amma geri çəkiləndə oxları bizim üzərimizə dolu kimi yağdır- 
dılar. Əlliyə qədər ox gəlib gəmiyə düşdü, bizim dənizçilərdən biri 
də bərk yaralandı. Mən bizimkilərə qışqırıb dedim ki, məbada səhv 
edib atəş açalar, elə həmin dəqiqə biz barkasa bir neçə taxta uzat- 
dıq, daldalanmaq üçün dülgər həmin taxtalardan lövhələr düzəltdi 
ki, əgər vəhşilər yenidən ox atmaq xəyalına düşsələr, qayıqdakılar 
bu lövhələrin dalına sığınıb qorunsunlar. 

Yarım saatdan sonra onlar bütün donanmalarını geri qaytarıb, 
arxa tərəfdən bizim gəmiyə yanaşdılar. Burada mən baxıb gördüm 
ki, bu vəhşilər mənə köhnədən tanışdırlar, lap bir zaman dəfələrlə 
vuruşmalı olduğum vəhşilərin tayıdırlar. Bir qədər gözləyəndən 

+ sonra onlar dənizə tərəf çəkildilər, orada bizim gəmi boyu cərgələn- 
toe 

dilər və böyür tərəfdən o qədər yaxına gəldilər ki, lap səsimizi də 
eşidə bilərdilər. Mən bizimkilərə əmr etdim ki, dalda yerdə dayan- 
sınlar və gəmidəki bütün topları doldursunlar. Amma vəhşilər 
səsimizi eşidə biləcək dərəcədə lap yaxına gəlmişdilər, mən Cüməni 
göyərtəyə göndərdim ki, gedib öz dillərində vəhşilərdən soruşsun, 
görək onlara nə lazımdır. Vəhşilərin onu başa düşüb-düşmədiyini 
bilmirəm, amma Cümə öz dilində onlara tərəf səslənib sualı verər- 
verməz, bizim gəmiyə ən yaxın dayanmış qayıqdakı vəhşilərdən altısı 
bir qədər geri çəkildi və arxalarını bizə tərəf çevirib elə bir əda ilə 
dayandılar ki, elə bil, bizi öz çılpaq bədənlərini öpməyə çağırır və ələ 
salırdılar... Başa düşə bilmirdik bu nədir: vəhşilər bizə meydan 
oxuyurdu, yoxsa bizi təhqir edirdilər, bəlkə də, onlar bu hərəkətləri 
ilə özlərinin bizə olan nifrətini ifadə edir, həm də hücuma 
hazırlaşmaq üçün öz adamlarına işarə verirdilər. Hər halda, Cümə 
onların ox atacağını qışqırıb bizə deyən kimi, üç yüzə qədər ox onun 
üzərinə yağdı — vəhşilərin hamısı onu nişan almışdı — və mənim 
bütün təəssüflərimə rəğmən yazıq Cümə oradaca öldürüldü. Öç ox 
o bədbəxti möhkəm tutmuşdu, əlavə üç ox da yan-yörəsinə 
sancılmışdı: vəhşilər oxu çox sərrast atmışdılarl 

Öz köhnə xidmətçimi, yalqızlıqda keçirdiyim o əzablı günlərdə 
mənə yoldaşlıq etmiş adamı itirdiyimə görə o qədər qəzəblənmiş- 
dim ki, əmr verdim topların altısını xırda, dördünü isə iri qırma ilə 
doldurub birdən atəş açsınlar. Onlar, əlbəttə, bütün ömürlərində 
belə bir qonaqlıq görməmişdilər. 

Biz toplardan atəş açanda, onlarla bizim aramızdakı məsafə əlli 
sayendən də az idi. Mən onlardan nə qədər adamın öldüyünü və yara- 
landığını deyə bilmərəm, amma burası var ki, mən ömrümdə bu cür 
dəhşət və qarğaşalıq görməmişdim. On üç, yaxud on dörd qayıq par- 
çalanıb çevrilmişdi, içindəki adamlar isə suda üzürdülər. Qalanları isə 
dəhşətdən özlərini itirmişdilər, qayıqları bizim top atəşi ilə parçalanıb 
çevrilən yoldaşlarını özbaşına qoyub qaçır, canlarını qurtarmağa tələ- 
sirdilər. Buna görə də mən belə zənn edirəm ki, vəhşilərdən xeyli 
adam tələf olmuşdu. Vəhşilər qaçıb gedəndən bir saat sonra bizimki- 
lər onlardan sağ qalmış bir nəfərini dartıb sudan çıxartdılar, qalan 
vəhşiləri isə bir daha görmədik. Elə həmin günün axşamı külək baş- 
ladı, biz lövbəri yığdıq, yelkənləri qaldırdıq və Braziliyaya yollandıq. 

Dənizdən çıxarılan vəhşi əsir elə kədərli idi ki, nə bir şey yemək, 
nə də danışmaq istəmirdi. Biz hamımız belə zənn edirik ki, o, yəqin, 
acından öləcəkdir. Mən əmr elədim ki, əsiri götürüb barkasa keçir- 
sinlər və özünü də başa salsınlar ki, əgər danışmasa, onu yenə də 
sudan çıxartdıqları yerə aparıb orada dənizə salacaqlar. O, yenə də 
inad edib bir kəlmə də danışmamışdı, belə olduqda, bizim dənizçilər 
doğrudan da, onu dənizə tullayıb geri dönürlər. Bu zaman vəhşi işi 
belə görüb barkasın dalınca üzür — üzməyinə isə söz yox idi, balıq 
kimi üzürdü – və öz dilində bizimkilərlə danışmağa başlayır, bizim 
matroslar isə onun dediklərindən bir kəlmə də başa düşmürlər. 
Nəhayət, bizimkilər yenə onu dartıb qayığa mindirirlər, o vaxtdan 
vəhşi əsir düzəlib və ipə-sapa yatmağa başlayıb. 

Bizim dənizçilər tezliklə ona ingiliscə danışmağı öyrətdilər, o 
nağıl elədi ki, vəhşilər öz kralları ilə birlikdə böyük vuruşmaya 
gedirdilər. Kral barədə danışanda, biz ondan soruşduq ki, cəmi 
neçə kral var idi? O dedi ki, orada cəmi beş qəbilə var idi və hamısı 
iki ayrı qəbilə ilə vuruşmağa gedirdi. Biz soruşduq ki, bəs onlar nəyə 
görə gəlib bizə yanaşdılar? O dedi: “Onlar böyük və qəribə gəmiyə 
tamaşa etmək istəyirdilər”. 

İndi, əziz oxucu, mən burada sonuncu dəfə öz bədbəxt xidmət- 
çim Cüməni xatırlamalıyam — yazıq və mehriban Cümənil Biz ona 
təntənəli dəfn mərasimi düzəltdik — tabuta qoyduq, dənizə salladıq 
və on bir topdan yaylım atəşi açıb onunla vidalaşdıq. Dünyada ən 
nəcib, ən sədaqətli, düzgün və namuslu bir nökərin həyatı bu cürə 
başa çatdı. 

Külək yaxşı əsirdi, biz də Braziliyaya gedirdik, təxminən, on iki 
gündən sonra cənub en dairəsinin altıncı dərəcəsində biz qurunu 
uzaqdan gördük, bu yer Amerikanın bu hissəsinin şimal-şərq qurta- 
racağı idi. Dörd gün də biz sahilqabağı cənub-şərqə tərəf getdik, 
Müqəddəs Avqustin burnunu hərlənib keçdik və üç gündən sonra 
Bütün Müqəddəslər körfəzində lövbər salıb dayandıq. Bu körfəz 
həmin yer idi ki, bir zaman mən bu yerdə zəncilərin əsirliyindən xilas 
olmuşdum. 

Sahillə əlaqə yaratmaq mənim üçün çox çətin başa gəldi. Nə 
mənim orada çox böyük təsir dairəsinə malik olan şərikim, nə 
mənim plantasiyamı idarə edən tacirlər, nə də mənim çox qəribə 
vəziyyətdə xilas olub adada təkcə yaşamağım barədə hamının eşitdiyi 


411 


Daniel Defo 
DÜNYA ƏDƏBİYYATI KLASSİKLƏRİ 





o söz-söhbət sahilə çıxmağıma icazə verilməsinə kömək eləmədi. 
Amma şərikim birdən xatırladı ki, mən bir zaman müqəddəs Avqus- 
tin monastırının və həmin monastırın köməyilə dolanan yoxsulların 
xeyrinə monastırın başçısına beş yüz luidor ianə vermişəm. Bu 
məsələ yadına düşən kimi şərikim monastıra gedib oranın indiki 
başçısını tapır və onu dilə tutur ki, getsin qubernatorun yanına, 
mənim kapitanla və mülahizəmə görə seçəcəyim əlavə bir nəfərlə 
birlikdə, səkkiz dənizçinin müşayiəti ilə sahilə çıxmağıma icazə 
verməyi xahiş etsin, bu şərtlə ki biz gəmidən sahilə heç bir yük və 
mal adlatmayacaq və xüsusi icazə olmadan gəmi heyətindən də 
əlavə heç kimi özümüzlə bərabər sahilə keçirməyəcəyik. 

Sahil gözətçiləri elə diqqətlə baxır və müşahidə edirdilər ki, mən 
gəmidən heç nə boşalda bilmirdim, buna görə də iki tay parçanı 
mən çox böyük çətinliklə düşürüb sahilə apara bildim: bu taylarda 
çox zərif mahud, kətan və digər yaxşı ingilis malları var idi, bunları 
mən öz şərikimə hədiyyə gətirmişdim. Şərikim, həqiqətən, nəcib və 
səxavətli adam idi, hərçənd, o da elə mənim kimi əvvəlcə xırda işlər- 
dən başlamışdı. Mənim ona bir şey hədiyyə edib-etməyəcəyimi şəri- 
kim bilməsə də, özü məni qabaqladı, təzə ərzaqdan, şərab və şirin 
şeylərdən ibarət hədiyyəni mənim üçün birbaşa gəmiyə göndərdi, 
onun qoyduğu bir qədər tütünü, üç və ya dörd qəşəng qızıl medal- 
ları da hesab eləsək, bütünlükdə bu hədiyyənin dəyəri otuz moydor- 
dan artıq olardı. Elə mənim hədiyyələrimin də qiyməti bundan aşağı 
deyildi. Bu hədiyyənin içində, yuxarıda dediyim kimi, zərif mahud, 
ingilis malları, krufevaları və nazik Holland kətanı var idi. Bundan 
əlavə, başqa məqsədlə işlədilmək üçün yüz funt sterlinqə alınmış o 
biri malları da şərikimə təhvil verdim və ona tapşırdım ki, mənim 
koloniyam üçün İngiltərədən gətirdiyim qayıqları yığıb quraşdırsın 
ki, həmin qayıqlarda mənim plantasiyama müxtəlif ehtiyat şeyləri 
göndərmək mümkün olsun. 

O, fəhlə tutdu və çox qısa bir müddətdə qayıqların hamısını 
yığıb quraşdırdı, bu işə cəmi bir neçə gün lazım oldu, çünki hissə- 
lərin hamısı hazır gəlmişdi. Kapitana da mən elə aydın və dəqiq 
təlimat verdim ki, daha gedib adanı tapmaya bilməzdi. Doğrudan 
da, o gedib adanı tapmışdı, bunu sonralar şərikim mənə bildirdi. 
Tezliklə biz qayıqları mənim koloniyama göndəriləsi mallarla az 
miqdarda yükləyib doldurduq, sahilə çıxanda məni müşayiət etmiş 

dənizçilərdən də biri elə həmin bu qayıqlardan birində adaya gedib 
həmişəlik orada qalmaq arzusunda olduğunu bildirdi, bu şərtlə ki 
mən başçı ispanın adına xüsusi məktub yazam və xahiş edəm ki, 
tarla üçün kifayət edəcək həcmdə ona torpaq parçası ayırsın, mən 
isə onu paltarla və əkinçiliyə lazım olan alətlərlə təmin edəm. O dedi 
ki, əkinçiliyi yaxşı bilir, çünki Merilenddə plantasiya saxlayıb, özü də 
ovçudur, vəhşi öküz ovuna çıxarmış. Mən onu arzu etdiyi hər şeylə 
təmin etdim, əsir götürdüyümüz vəhşini də ona xidmətçi verdim, 
başçı ispana da yazdım ki, lazım olan hər şeydən müvafiq qaydada 
onun üçün də pay ayırıb versin. 

Biz bu dənizçini təchiz edib yola hazırlayanda köhnə şərikim 
mənə dedi ki, onun plantasiya işlərindən başı çıxan braziliyalı bir 
tanışı var, çox hörmətli adamdır, lakin iş elə gətirib ki, kilsə hakim- 
lərinin gözündən düşüb və ruhanilər ona qəzəbləniblər, indi də inkvi- 
zisiyanın qorxusundan gizlənməyə məcbur olubdur. Bu adam, 
şərikimin dediyinə görə, çox şad olardı ki, arvadı və iki qızı ilə birlik- 
də buradan qaçıb xilas olaydı. Əgər mən onları adaya buraxmağa 
razılıq versəm, o halda şərikim özü onları kiçik bir kapitalla təmin 
etməyi öhdəsinə götürərdi, çünki inkvizisiya bu ailənin bütün 
müxəlləfatını və varidatını müsadirə edibdir. Mən bu təklifə dərhal 
razı oldum və onları da öz ingilisimə qoşdum. Qayıq dənizə çıxmağa 
hazır olana qədər biz bu adamı öz arvadı və qızları ilə birlikdə bizim 
gəmidə gizlədib saxlayırdıq. Qayıq körfəzdən çıxanda isə biz onları 
da gəmidən qayığa keçirtdik (onların şeyləri qayığa özlərindən də 
qabaq yollanmışdı). 

Bizim dənizçi bu yeni yoldaşından çox razı idi. Onlar şəkər 
qamışını əkib-becərmək üçün lazım olan bütün zəruri alətləri, həm- 
çinin şəkər qamışı qələməsi götürdülər — qələm eləməyi portuqali- 
yalı yaxşı bilirdi. Xoloniyadakılar üçün mən qayıqda üç sağmal inək, 
beş dana, iyirmi ikiyə qədər donuz — onlardan ikisi boğaz idi — iki 
madyan və bir ayğır göndərdim. 

Mənim ispanlarım üçün, necə ki onlara vəd etmişdim, portuqa- 
liyalı qadınları dilə tutub, adaya getməyə razı saldım, ispanlara da 
yazdım ki, bu qadınlara evlənsinlər və onlarla yaxşı rəftar eləsinlər. 
Mən daha çox qadını dilə tutub adaya getməyə razı sala bilərdim, 
lakin buna ehtiyac yox idi, bilirdim ki, adaya gedən o bədbəxt por- 
tuqaliyalı qaçqının özünün iki qızı var, evlənməyə ehtiyacı olan ispan 

+ isə adada cəmi beş nəfər idi. Qalanları evli idi, hərçənd ki, onların 
toe 
arvadları başqa yerlərdə idilər. 

Mənim qayıqla göndərdiyim yükün hamısı salamat gedib adaya 
çatmışdı və adanın sakinləri buna hədsiz dərəcədə sevinmişdilər, 
səbəbi də, yəqin ki, hər kəsə aydındır. Əgər sayı xeyli artmış balaca 
uşaqları hesab eləməsək, indi adadakı əhalinin sayı altmış, yaxud 
yetmiş nəfərə qədərdi. Mən İngiltərəyə qayıdanda gördüm ki, ada- 
dakıların hamısından mənim adıma məktub gəlibdir; bu məktublar 
qayıq Braziliyaya qayıdanda göndərilmişdi, oradan da Lissabon 
təriqi ilə yola salınmışdı. 

Mənim ada haqqında hekayətim burada qurtarır; daha o barədə 
danışmayacağam, xatirələrimi axıra qədər oxumaq niyyətində 
olanlar da ada ilə vidalaşmalıdır. Bundan sonra nağıl edəcəyim 
əhvalatlardan isə onlar görəcəklər ki, bu qoca kişi yenə də öz 
dəlisov hərəkətlərini davam etdirir, nə özünün və nə də özgələrinin 
başına gələn müsibətlər onu ağıllandırmamışdır, qırx il ehtiyac və 
ümidsizliklə keçən ömür onun qızğınlığını yatırıb, ehtiraslarını soyut- 
mamışdır, nə ələ keçirdiyi hədsiz var-dövlətdən razı qalmış, nə də 
rast gəldiyi misli-bərabəri olmayan fəlakət və imtahanlar onu 
sakitləşdirməmişdir. 

Məsələn, təsəvvür edin ki, əlindən heç bir xəta çıxmayan, heç 
bir cinayət etməyən bir adam birdən birə Nyuçet həbsxanasına 
gedir və qapıçıdan xahiş edir ki, onu həbsxanaya salıb orada öldür- 
sünlər, sərbəst gəzib dolaşan azad bir adamın bu cür hərəkət etmə- 
yə nə dərəcədə ehtiyacı varsa, mənim də Qərbi Hindistana get- 
məyə bir o qədər ehtiyacım var idi. Əgər mən İngiltərədə kiçik bir 
gəmi tapıb birbaşa adaya getsəydim, gəmini də adanın sakinləri 
üçün lazım olan zəruri yüklə doldursaydım, əgər mən adanı öz mül- 
küm elan edib yalnız təkcə İngiltərəyə tabe olmaq şərti ilə adanın 
idarəsi üçün gedib patent alsaydım — belə bir patenti isə mən, şüb- 
həsiz, ala bilərdim — əgər bu saydıqlarımı etsəydim və özüm də bir- 
dəfəlik adaya köçüb orada qalsaydım, onda, heç olmasa, demək 
olardı ki, bəli, mən ağıllı adamam və özüm də düzgün hərəkət etmi- 
şəm. Lakin özbaşına sərgərdan gəzib-dolaşmaq havası hələ də 
başımdan çıxmamışdı, öz xeyrimi bütünlüklə unutmuşdum, mən 
öz aləmimdə xəyala dalır və yalnız onunla təsəlli tapırdım ki, adaya 
köçürüb orada yerləşdirdiyim adamlara lazım olan atalıq qayğısını 

göstərmişəm, ən qədim patriarxal zamanın hər hansı bir monarxı 
kimi öz səxavətli əllərimlə onlara bol-bol xeyirxahlıq etmişəm. Həm 
də bu səxavəti göstərəndə, bu xeyirxahlığı edəndə hər hansı bir 
hökumətin və ya xalqın mənafeyi naminə hərəkət etməmişdim, heç 
bir padşahı mən özüm və öz adamlarım üçün hökmdar saymırdım, 
adadakı adamları bu və ya digər millətə mənsub təbəədə hesab 
etmirdim, hətta, adaya indiyə qədər ad da verməmişdim, mən 
buranı necə görmüşdümsə, elə həmin vəziyyətdə də qoyub getmiş- 
dim, bu ada və onun əhalisi məndən savayı, heç kimə məxsus və 
tabe deyildi. İkinci dəfə adanı tərk edəndən sonra mən daha oraya 
qayıtmadım, adadan son xəbərləri mən şərikimin göndərdiyi və yaz- 
dığı vaxtdan beş il sonra gəlib çatan məktubdan öyrəndim. Belə 
məlum oldu ki, adadakıların yaşayışı bir o qədər də yaxşı deyil, uzun 
müddət orada qalmaqdan təngişib dilxor olublar, Vill Atkins vəfat 
edibdir, beş nəfər ispan da adadan köçüb gediblər, qalanlar isə 
təkidlə şərikimdən xahiş ediblər ki, mənə məktub yazıb onlara ver- 
diyim vədi xatırlatsın, yəni onları adadan apartdırım, heç olmasa, nə 
qədər ki ölməyiblər, bəlkə, sonuncu dəfə öz vətənlərini görmək 
onlara qismət olsun. 

Lakin mən elə halda deyildim ki, belə şeylər qulağıma girsin, səya- 
hət azarım yenə də qalxmışdı, ən təhlükəli səfərlər haqqında düşü- 
nürdüm və hər kəs sonra başıma nələr gəldiyini bilmək istəyirsə, o da 
gərək mənimlə birlikdə səfərə çıxıb gəzsin, ağılsız və təhlükəli 
sərgüzəştlərimdəki müsibətlərin şahidi olsun. 

Mənim tutduğum işlərin ağıllı və ya axmaq olduğu barədə bura- 
da geniş söz-söhbət açmağın yeri deyildir. Qısası budur ki, mən 
yeni bir səyahətə çıxmağı qərarlaşdırmışdım və çıxdım da. Bu mət- 
ləbə yalnız onu əlavə edib deyim ki, mənim mərhəmətli və sadiq 
mömin dostum olan ruhani burada məndən ayrıldı, Lissabona get- 
məyə hazırlaşan bir gəmiyə keçmək üçün məndən icazə istədi, özü 
də sözarası dedi ki, onun heç bəxti gətirmir, heç bir səyahəti axıra 
qədər başa çatdıra bilmir. Elə yaxşı ki, onunla getmədim, əgər ona 
qoşulub getsəydim, mən sonra bir çox işlər üçün Allaha minnətdar 
olub öz şükranlığımı bildirə bilməzdim, siz isə, oxucum, Robinzon 
Kruzonun səyahət və Macəralarının ardını oxumaqdan məhrum 
olardınız. Elə buna görə də, vaxtdır, öz-özünü əbəs yerə danla- 
maqdan əl çəkmək və hekayəti davam etdirmək lazımdır. 

Braziliyadan biz yola düşüb Atlantik okeanı düz keçdik və bir- 
başa Ümid burnuna tərəf üzdük və sağ-salamat gedib oraya çatdıq, 
yolda arabir fırtına və əks istiqamətdə əsən küləklə də üzləşdik. 
Amma, hər halda, demək olar ki, qəzavü-qədər daha məni dəniz- 
lərdə izləmirdi, başıma gələn fəlakətli hadisə və sərgüzəştlərin hamısı 
indi məni quruda haqlayırdı. Ümid burnunda biz təzə içməli su ehti- 
yatı götürmək üçün nə qədər vaxt lazımdırsa, elə o qədər dayandıq. 
Sonra oradan Koromandelsk sahillərinə tərəf yollandıq, amma 
oraya çatmamış, yolüstü Madaqaskar adasına yanaşdıq, onu da 
deyim ki, adanın yerli əhalisi əvvəl günlər bizi çox sevinclə qarşıladı. 
Bir neçə bıçaq və qayçıya, buna bənzər başqa gərəksiz xırım-xırda 
şeylərə onlar bizə on bir yaxşıca yedizdirilib kökəldilmiş öküz ver- 
dilər. Amma bir dəfə axşamtərəfi biz yenə həmişəki kimi, sahilə 
çıxanda yerli əhalidən böyük bir dəstə bizi dövrələdi, onların sayı- 
nın çoxluğu bizə qeyri-adi göründü, amma özlərini sakit aparırdılar, 
bizə də çox dostcasına yanaşırdılar, biz ağacların budaqlarından 
özümüzə koma düzəltdik və gecəni sahildə qalmağı qərara aldıq. 
Nədənsə, bilmirəm, bu çılpaq quru yerdə qalıb gecələmək heç 
mənim ürəyimcə deyildi, buna görə də keçib qayıqda gecələməyi 
mən daha üstün tutdum. Bizim qayıq sahilin yaxınlığında lövbərdə 
dayanmışdı, qayıqda iki nəfər gözətçi də qoymuşduq. Mən gələndə 
onlardan birini sahilə göndərdim, ağaclardan xırda budaqlar qopar- 
dıb gətirdi, onlardan qayığın üstünə örtük düzəltdim, yelkəni isə 
qayığın dibinə sərib uzandım. Səhər saat ikiyə yaxın sahildə dəhşətli 
səs-küy qopdu, bizimkilərdən kim isə qışqırıb köməyə çağırır və 
yalvarırdı ki, qayığı tez sahilə çatdırsınlar, yoxsa onların hamısını 
qıracaqlar. Mən eyni zamanda bu səs-küydə dalbadal beş tüfəng 
atəşi eşitdim, bizimkilərdə beş tüfəng olduğuna görə, başa düş- 
düm ki, deməli, silah götürənlərin hamısı atır, beş tüfəngdən dal- 
badal açılan atəş üç dəfə təkrar olundu. Biz səs-küyə oyanmışdıq, 
qayıqda qalan gözətçiyə əmr etdim ki, dərhal sahilə tərəf avar çək- 
sin, qayıqda ehtiyat üçün saxlanmış üç tüfəngi götürüb sahilə çıx- 
mağı və bizimkilərə kömək etməyi qət elədim. Sahildə bizdən doq- 
quz nəfər var idi, onlardan beşi tüfəngli idi, qalanları tapança və 
qılıncla silahlanmışdı, lakin bu silahlar onlara az kömək edirdi. Bizim- 
kilərdən yeddi nəfərinə əl yetirdik, onlardan üçü çox bərk yaralan- 
mışdı, bu yaralıları qayığa çatdırana qədər — biz ki qayıqda dayanıb 

gözləyirdik — bizim özümüzün də vəziyyətimiz xarablaşdı, sahil- 
dəkilər kimi, təhlükə bizim də üstümüzü aldı, yerlilər oxları yağış 
kimi üstümüzə yağdırmağa başladılar, daldalanmaq üçün bizim 
qayıqdakı skamyalardan düzəltdiyimiz qalxanların isə heç bir fay- 
dası olmadı. 

Ən pisi bu idi ki, biz nə lövbəri qaldıra bilirdik, nə də yelkənləri 
aça bilirdik ki, çıxıb gedək, çünki bu işləri görmək üçün qayıqda 
ayaq üstündə dik dayanmaq lazım idi, bu isə təhlükəli idi, ayaqüstə 
dayansaydıq, yerlilər bizi, ovçu ağacdakı quşları dənləyən kimi, bircə- 
bircə dənləyərdilər, oxlarının biri də boşa çıxmazdı. Vəziyyət belə 
olduqda biz həyəcan işarələri verməyə başladıq və mənim qardaşoğ- 
lum tüfəng atəşi səslərini eşidəndə müşahidə borusu ilə baxır və 
bizim qayıqdan sahilə tərəf atəş açdığımızı görür, işin nə yerdə 
olduğunu dərhal başa düşür. 

Qardaşoğlum tələsik lövbərləri qaldırdı və gəmini mümkün olan 
qədər sahilə yaxınlaşdırdı, o biri qayığı on nəfər dənizçi ilə bizim 
köməyimizə göndərdi. Dənizçilərdən biri uzun kəndirin ucunu əlin- 
də möhkəm sıxaraq suya atıldı və üzərək bizim qayığa yanaşdı, kən- 
diri qayığa bənd elədi, biz lövbəri qurban verməyi qərarlaşdırdıq, 
lövbərin ipini kəsdik, gəmidəkilər bizim qayığı dartıb elə bir məsa- 
fəyə apardılar ki, sahildən atılan oxlar daha bizə çatmadı. Bizim 
qayıq kənara çəkilən kimi, bizimkilər dənizdə gəminin böyür tərəfini 
hərləyib sahillə yanakı qoydular və toplardan atəş açıb adadakı yer- 
liləri dəmirə, iri və xırda qırmaya qonaq elədilər. Bu qonaqlıq isə 
onların içinə vəlvələ salıb böyük fəlakətə səbəb oldu. 

Biz qayıdıb gəmiyə minəndə, bu yerlərdə dəfələrlə olmuş tica- 
rət müvəkkilimiz inandırmağa başladı ki, əgər biz özümüz yerlilərin 
əlinə bir bəhanə verməmişiksə, onlar, qətiyyən, bizə toxunmazlar. 
Nəhayət, məlum oldu ki, bizə həmişə süd gətirən qarı dünən də 
süd gətirmişdi və bu dəfə onunla birlikdə cavan bir qadın da gəl- 
mişdi, onun da ağac kökü və ya ot-ələf qismindən nə isə satlıq bir 
şeyi var idi, qarı gətirdiyi südü satana qədər bizim dənizçilərdən biri 
çox kobud bir şəkildə cavan qadınla əylənməyə başlayır, bunu 
görən qoca arvad isə qışqırıb dəhşətli hay-küy qoparır. Lakin 
dənizçi öz ovundan əl çəkmir, qarının gözünün qabağında onu dar- 
tıb meşəyə aparır. Qarı evə tək qayıdır və yəqin ki, öz kəndlərində 
hamını ayağa qaldırır, o biri kəndlərə də xəbər verir, üç-dörd saatın 

o ərzində bizim üstümüzə böyük bir ordu toplanıb gəlir və bu əhva- 
latın nəticəsində, az qala, hamımız məhv olacaqdıq. 

Bizimkilərdən biri döyüşün lap başlanğıcında, yatdıqları koma- 
dan bayıra çıxarkən mizraq zərbəsilə öldürüldü – yerlilər onların 
üzərinə gecə qəflətən basqın etmişdilər, bütün bu qarışıqlığın və 
dava-şavanın əsas səbəbkarı olan dənizçidən başqa, o birilərin 
hamısı salamat qalmışdı, o təqsirkar dənizçiyə isə qara qadının 
əhvalatı çox baha başa gəldi. Onun başına nələr gəldiyini biz bir o 
qədər də tez öyrənə bilmədik — o, birdən-birə yox oldu, heç izi-tozu 
da qalmadı. Yaxşıca səmt küləyinin əsməyinə baxmayaraq, biz bu 
əhvalata görə, iki gün də gözlədik, gəmidən işarələr verdik, sonra 
qayıqla bir neçə mil gah bu, gah da o biri tərəfə sahilboyu üzüb 
müşahidə apardıq — hamısı əbəsmiş. 

Lakin mən heç sakitləşə bilmirdim və qət etdim ki, bir də sahilə 
çıxım — mən, nəyin bahasına olur olsun, döyüşün nəticələrini və 
hinduların çox tələfat verib-vermədiklərini öyrənmək istəyirdim. 
Döyüşdən sonrakı üçüncü gün idi. Mən gəmi heyətindən iyirmi 
nəfər cavan seçib ayırdım, bizim müvəkkili də özümlə götürüb 
sahilə tərəf yollandım. Elə yenə də əvvəlki yerdə sahilə yan aldıq, 
gecə yarısına iki saat qalmış biz iki dəstəyə ayrıldıq və döyüş baş 
verən yerə getdik. Əvvəlcə heç nə görə bilmədik – çox qaranlıq idi, 
amma bir qədər keçmiş bizim birinci dəstəyə başçılıq edən bosman 
bir meyitə ilişib yıxıldı. Biz bir qədər dayanıb ayın doğmağgını gözlə- 
məyi qərara aldıq və ay işığında otuz iki meyit saydıq. Onlardan ikisi 
hələ də soyumamışdı. Mən belə hesab elədim ki, lazım olanı və 
maraqlandığım şeyləri öyrəndim, buna görə də gəmiyə qayıtmaq 
istəyirdim, amma bosman mənə xəbər göndərdi ki, öz adamları ilə 
yerli hinduların yaxındakı şəhərinə gedəcəklər, bəlkə də, Tomas 
Ceffrini — itmiş dənizçinin adı belə idi — orada tapa bildilər. Onlar 
getdilər. Bu, çox təhlükəli təşəbbüs idi, gərək ağılsız olasan ki, belə 
bir iş tutasan, lakin ədalət naminə demək lazımdır ki, onlar haqlı 
çıxdı və bu səfərdə onlar nəinki öz qoçaqlıqlarını, habelə çox 
ehtiyatlı və tədbirli olduqlarını da sübut etdilər. Onlar, əlbəttə, baş- 
lca olaraq, qarət məqsədilə getmişdilər, lakin heç birinin bilə bilmə- 
diyi bir məsələ vəziyyəti dəyişdi və onlarda intiqam hissini alovlan- 
dırdı. Onlar əvvəlcə yerli hinduların kiçik bir kəndinə yaxınlaşır və bu 
yeri kiçik şəhər bilirlər, amma baxıb görəndə ki, burada cəmi on 

iki-on üç ev var, çox dilxor olurlar və buraya toxunmamağı, irəliyə 
gedib şəhərə çatmağı qət edirlər. Bir qədər irəlilədikdən sonra onlar 
ağaca bağlanmış bir inəyə rast gəlir, inəyi ağacdan açır, ipindən 
yapışırlar, inək birbaşa onları, təxminən, iki yüz evdən, yaxud koma- 
dan ibarət şəhərə gətirib çıxarır. Düşmənin şəhərə yaxınlaşdığını 
heç ağlına da gətirməyən əhalinin hamısı möhkəmcə yatmışdı. 
Bizimkilər üç dəstəyə ayrılıb şəhəri üç tərəfdən odlayıb yandırmağı 
qaçanları isə bir-bir yaxalayıb dənləsinlər. Onlar bir-birini qızışdırıb 
təhrik edirdi, bu zaman üç nəfəri xeyli qabağa gedib uzaqlaşmışdı, 
birdən onların səsi eşidildi. Həmin üç nəfər arxada qalanları çağırır 
və deyirdilər ki, Tomas Ceffrini tapıblar, hamısı oraya üz tutdu və 
doğrudan da, o bədbəxti gördülər, onu lütləyib bir qolundan 
ağacdan asmışdılar, boğazı da kəsilmişdi. Əzab verilmiş bədbəxt 
yoldaşlarını bu vəziyyətdə görəndə onlar elə qəzəbləndilər ki, onun 
intiqamını alacaqlarına and içib söz verdilər və elə o saat işə 
başladılar. On beş dəqiqə keçmiş şəhəri bir anda dörd və ya beş 
yerdən odlayıb yandırdılar, alov qalxan kimi qaçıb xilas olmağa 
çalışan ürkmüş sakinlər evlərdən bayıra qaçır, lakin oradaca ölümlə 
üzləşirdilər. 

Gəmidəki dənizçilər, sahildəki yanğını görüb, mənim qardaş- 
oğlumu, kapitanı oyadırlar, o da yanğını görən kimi xeyli təlaş keçi- 
rir, lakin bilmir ki, nə etsin. O, mənə və müvəkkilə görə qorxuya 
düşür, nəhayət, dözə bilmir, on üç nəfər özü ilə adam götürüb qayığa 
əyləşir və sahilə gəlir. Qardaşoğlum bizim qayıqda təkcə məni və 
müvəkkili iki dənizçi ilə görəndə çox təəccübləndi və yerində sakit 
dayana bilmədi, çünki sahil tərəfdən gələn səs-küy getdikcə artırdı, 
yanğın güclənirdi və orada nə hadisə baş verdiyini bilmirdi. Bu işin 
axırı onunla qurtardı ki, qardaşoğlum daha səbir edə bilmədi və 
dedi ki, bizimkilərə köməyə gedəcəkdir, nə olur olsun və getdi də, 
onsuz mən də qayıqda qalmaq istəmədim. Sözün qısası, o, dəniz- 
çilərdən iki nəfərinə əmr verdi ki, onun katerində gəmiyə tərəf 
getsinlər və oradan böyük barkasda əlavə on iki nəfər adam gətir- 
sinlər. Əmr verdi, barkası lövbərdə saxlasınlar və altı nəfər dənizçi 
orada qalıb qayıqlara keşik çəksin, qalanları isə bizim ardımızca gəl- 
sin, bu hesabla gəmidə cəmi on altı nəfər qalmalı idi (çünki gəmi- 
nin cəmi altmış beş nəfər heyəti vardı). 

Biz birbaşa yanğın olan tərəfə cumduq, özümüz də elə qaçırdıq 
ki, yolun əyriliyinə-düzlüyünə baxmayaraq, heç ayağımızın altında 
yeri də hiss etmirdik. Əgər bizi əvvəl heyrətə gətirən dalbadal açı- 
lan atəşin gurultusu idisə, indi qəlbimizi dəhşətə gətirən başqa 
səslər eşidirdik: eşitdiyimiz bədbəxt yerli hinduların qışqırtıları və 
fəryadları idi. Bununla belə, biz yenə qaçaraq gedirdik və nəhayət, 
gəlib şəhərə çatdıq, amma şəhərə girmək mümkün deyildi, çünki 
alov bütün şəhəri bürümüşdü. Əvvəl-əvvəl biz dağılmış bir evin, 
yaxud komanın xarabası ilə rastlaşdıq, qarşımızda torpağın üstündə 
yeddi meyit var idi, dördü kişi, üçü qadın idi, bunların hamısı öldü- 
rülmüşdü və bizə belə gəldi ki, deyəsən, evin hələ yanmaqda davam 
edən tərəfindəki külün içində də iki meyit var idi. Müxtəsər ki, bizim 
gördüyümüz bu mənzərədə o qədər vəhşilik, o qədər qeyri-insani 
və insafsızcasına tutulmuş divanın izləri var idi ki, bizim dənizçilərin 
belə bir iş tuta biləcəyinə biz inanmadıq. Lakin bu, hələ hamısı 
deyildi: yanğın güclənib yayılırdı. Harada təzə bir ev alovlanırdısa, 
oradan yeni fəryad səsləri ucalırdı, buna görə də biz, demək olar, 
lap çaşıb özümüzü itirmişdik və nə edəcəyimizi bilmirdik. Biz dayan- 
dığımız yerdən bir az irəliyə getdik və bizim hamımızı heyrətləndirən 
başqa bir hadisə ilə qarşılaşdıq: üç nəfər çılpaq qadın dəhşətlə 
qışqıra-qışqıra qaçırdı, onlar elə bərk qaçırdı ki, elə bil, çiyinlərində 
qanadları var idi, uçurdular. Onların ardınca yerlilərdən on alltı, 
yaxud on yeddi nəfər də eyni dəhşət içində yüyürürdü, hamıdan 
arxada isə üç ingilis onları qovurdu, bu üç nəfər ingilis yox, daha 
doğrusu, qəssab idi — mən onları özgə cür adlandıra bilmirəm, 
onlar bu bədbəxtləri haqlayan kimi atəş açdılar, yerlilərdən biri elə 
oradaca bizim gözümüzün qabağında yerə sərildi. Qaçqınlar bizimlə 
üzbəüz çıxanda elə bildilər ki, biz də onları qovanlar kimi, düşmə- 
nik və onları öldürəcəyik, yazıqlar, xüsusən qadınlar, daha dəhşətlə 
qışqırdılar, hətta qadınlardan ikisi qorxudan meyit kimi yerə sərildi. 

Bu mənzərəni görəndə qəlbim sancdı, damarlarımda qanım 
quruyub dayandı. Zənnimcə, əgər bu məqamda həmin azğın dəniz- 
çilər bizə yaxınlaşmış olsaydılar, mən bizimkilərə əmr edərdim üçü- 
nü də güllələsinlər. Biz bu yerli qaçqınlara işarələr edib başa salmaq 
istədik ki, onlara pislik etmək niyyətində deyilik, qaçqınlar o saat 
bizə tərəf gəlib qarşımızda diz çökdülər, şikayətlə əllərini göyə qal- 
dırıb xilas olmaq üçün yalvardılar. Biz işarə ilə qandırdıq ki, onları 

xilas edərik, onlar da bizə arxayın olub, bir yerə yığıldılar, qoyun 
sürüsü kimi dalımızca gəldilər. Mən öz adamlarımıza tapşırdım ki, 
yerlilərdən heç kəsi incitməsinlər, həm də, əgər mümkündürsə, 
keçib bizimkilərin yanına getsinlər və öyrənsinlər görək, axı hansı 
şeytan onları yoldan azdırıbdır ki, belə bir hoqqa çıxarıblar, ən baş- 
İıcası isə onlara əmr etsinlər ki, qırğını dayandırsınlar, yox, əgər 
dayandırmasalar, səhər açılan kimi yerlilərin yüz min nəfərlik ordusu 
onların üzərinə hücuma keçəcəkdir — özüm isə tapşırığı verib, iki 
nəfərlə qaçqınların yanına getdim. Onların halı, doğrudan da, acı- 
nacaqlı idi, bəzilərinin əlləri, bəzilərinin ayaqları yanmışdı, qadınlar- 
dan biri, az qala, diri-diri yanıb məhv olacaqmış, çətinliklə onu alo- 
vun içindən çəkib çıxartmışdılar. Kişilərdən üç nəfərin kürəyində 
onlan təqib edənlərin vurduğu qılınc yaraları var idi, bir nəfər kişiyə 
təsadüfi güllə dəymişdi, aldığı yaradan elə mənim yanımdaca öldü. 

Mən çox can atırdım biləm ki, axı nə olubdur, bu mərəkənin 
səbəbi nədir, lakin qaçqınların danışığından bir kəlmə də başa düşə 
bilmirdim, mən yalnız işarələrlə anladım ki, bu qarışıqlığın səbəbi- 
ni heç onların da bəziləri bilmir. Mən öz adamlarımın yanına qayı- 
dıb fikrimi onlara bildirdim və ardımca gəlmələrini əmr etdim. Elə 
həmin dəqiqədə bizim dənizçilərdən dörd nəfəri, başda bosman 
olmaqla, əlləri-ayaqları qana, toza bulaşmış halda gəlib çıxdılar. 
Mənim dənizçilərim var gücləri ilə qışqırıb onları çağırdılar, nəhayət, 
bunlardan biri böyük çətinliklə onlara səs yetirdi, onlar da eşitdilər. 

Bosman bizi görən kimi təntənəli bir səslə qışqırıb şadlığını bil- 
dirdi, o, elə bilmişdi ki, biz ona köməyə gəlmişik. Bosman sevinclə 
bizə müraciət etdi: “Kapitan, xeyirxah və nəcib kapitan, bilsəniz, sizin 
gəlməyinizə mən necə sevinirəm. Biz hələ heç işin yarısını görüb 
qurtarmamışıq. Əclaflari Məlun köpəklər! Bədbəxt Tomun başında 
nə qədər tük vardısa, mən də bu əclaflardan o qədərini qıracağam. 
And içmişik ki, heç kəsə aman verməyək. Biz onları yer üzündən 
silib götürəcəyik”. Mən onu susmağa məcbur etmək üçün səsimi 
qaldırıb ucadan dedim: “Vəhşi, yırtıcı, bu, nə oyundur sən burada 
çıxartmısan? Kim olur olsun, burada bir nəfərə də toxunmağı sənə 
qəti qadağan edirəm, əks təqdirdə ölümə məhkum olacaqsan. Əgər 
burada indi it kimi gəbərib ölmək istəmirsənsə, əmr edirəm yerindən 
tərpənmə və farağat dayan!” “Məgər siz bilmirsiniz, ser, — deyə 
bosman cavab verdi, — onlar nələr ediblər? Əgər bizim nə üçün belə 

o hərəkət etdiyimizi bilmək istəyirsinizsə, buyurun, buraya baxın!” 
Bosman ağacdan sallanan boğazı kəsilmiş bədbəxti bizə göstərdi. 

Etiraf edirəm ki, bu dəhşətli mənzərə məni də həyəcanlandırdı 
və özgə vaxt olsaydı, mən belə bir hərəkəti cəzasız qoymazdım. 
Lakin indi mən ayrı fikirdəyəm və belə hesab edirəm ki, onlar bu 
qisas almaq məsələsində həddi-hüdudu çox keçiblər və İakovun öz 
oğlanları Simeona və Leviyə dediyi sözlər burada mənim yadıma 
düşdü: “Onların qəzəbi də, qisası da lənətə gəlsin, zira qəzəbləri 
qudurğan, qisasları isə rəhmsizdir”. Amma bütün bunlara baxma- 
yaraq, vəziyyət dəyişdi və mənim üçün də təzə iş çıxdı, çünki 
gördüyüm dəhşətli mənzərəni yanımdakılar da gördülər və onlar 
da çox həyəcanlandılar. Mən gördüm ki, iş özgə cürdür, indi mən 
nə bunların, nə də o birilərin qabağını ala bilməyəcəyəm, onları 
çəkindirmək çətin olacaqdır. Hətta mənim öz qardaşoğlum da 
dənizçilərin tərəfində idi və onları yaxşıca dinləyəndən sonra ucadan 
mənə dedi ki, o yalnız vəhşilərin onlara üstün gələ biləcəyindən 
qorxur. Mənim yanımdakı səkkiz dənizçi bosmanın başladığı qanlı 
işi axıra çatdırmaq üçün elə o saatca irəli atıldılar. Onların qabağını 
alıb dayandırmağa gücsüz olduğumu anlayıb, mən dilxor və kədərli 
halda çıxıb getdim, çünki mən bu mənzərəyə laqeyd baxa bilməz- 
dim, xüsusən bizim dənizçilərin əlində həlak olan yazıq vəhşilərin 
qışqırıq və fəryadlarını eşitmək mənim üçün çox ağır idi. 

Mən yalnız müvəkkili və iki nəfər dənizçini dilə tutub yanımda 
qalmağa razı sala bildim. Elə onlarla da qayıqların yanına qayıtdım. 
Kapitanın barkasını mən dərhal geri qaytardım, o hesabla ki, 
sahildə qalanlara lazım ola bilərdi. Kater sahilə yanaşanda bizim 
dənizçilər də yavaş-yavaş adanın içərilərindən sahilə tərəf gəlməyə 
başladılar, lakin onlar gedən başda olduğu kimi, iki dəstə deyildi- 
lər, indi onlar ayrı-ayrı kiçik toplular halında geri dönürdülər, bu 
vəziyyətdə qətiyyətli adamlardan ibarət kiçik bir dəstə onları asan- 
lıqla qıra bilərdi. Lakin bizimkilər onların gözünün odunu almışdı- 
lar, bütün adanı qorxu bürümüşdü. Vəhşilər elə qorxmuşdular ki, 
onların yüz nəfəri bizim dənizçilərin beşini görəndə o saat qaçıb 
dağılırdılar. 

Mən öz adamlarımdan çox narazı idim, öz qardaşoğlumdan — kapi- 
tandan, xüsusilə narazılığım çox idi, çünki o, bu qanlı və rəhmsiz işi 
başlayan adamları dayandırmaq əvəzinə, onları bir az da qızışdırırdı. 

Sabahısı gün biz yelkənləri qaldırıb yola düşəndə, mən öz adam- 
larıma dedim ki, Allah bu səfərimizdə bizə uğur bəxş etməyəcəkdir, 
çünki onların keçən gecə düzəltdiyi qırğın, mənim nəzərimdə, bir 
cinayətdir. Doğrudur, Tom Ceffrini vəhşilər öldürmüşdür, lakin o, 
zorakılıq edən və sülhü, asayişi pozan bir adam kimi öldürülmüşdür. 
Bosman isə özünün haqlı olduğunu sübuta yetirirdi. Onun fikrincə, 
yalnız formal cəhətdən biz barışığı və asayişi pozmuşuq, əslində isə, 
müharibəni vəhşilər özləri başlayıb. Birinci onlar bizə ox atmağa 
başladılar və heç bir qanuni bəhanə olmadan bizimkilərdən bir 
nəfəri də öldürdülər, bu hesabla, əgər bizim onlarla vuruşmağa 
haqqımız çatırdısa, deməli, bu cür qeyri-adi qayda ilə olsa da, hər 
halda, onlara divan tutmağa da hüququmuz çatırdı. 

İndi gəmimizin yolu İran körfəzinə idi, oradan isə, yalnız Suratda 
dayanmaq şərtilə, birbaşa Koromandel sahilinə yollanacaqdı. Lakin 
bizim gedib çıxacağımız əsas yer Benqal körfəzi idi. İlk bədbəxtlik 
bizə İran körfəzində üz verdi, orada bizim dənizçilərdən beş nəfərini 
ərəblər mühasirəyə alıb tutdular, sonra isə onları ya öldürüblər, 
yaxud da qul ediblər. Mən bu hadisə ilə əlaqədar yenə bizimkilərə 
dedim ki, bu, onların işlədiyi cinayətə görə göylərin göndərdiyi əda- 
lətli cəzadır. Lakin bu sözə görə qızışıb özündən çıxan bosman dedi 
ki, mən onları danlayıb məzəmmət etməkdə lap həddi aşıram və 
tənəli sözlərimi əsaslandırmaq üçün də nahaq yerə müqəddəs kita- 
ba müraciət edirəm. O özü mənə Lukanın on üçüncü fəslindən 4-cü 
şeiri misal çəkdi, orada xilaskarımız deyir: “O adamların ki üstünə 
Siloam qülləsi uçub tökülmüşdü, onların günahı kənarda qalan o 
biri qalileyalıların günahından çox deyildi”. Mən susmağa məcbur 
oldum, başlıca olaraq, ona görə ki, burada məhv olmuş dənizçilər- 
dən heç biri Madaqaskardakı qırğında iştirak etməmişdi. 

Lakin mənim bu məsələ ilə əlaqədar düşüncə və mülahizələrimin 
nəticəsi gözlədiyimdən də kədərli oldu. Həmin qırğının düzəldilməsi 
işinə başçılıq etmiş bosman bir dəfə yanıma gəldi və çox bir sərt əda 
ilə dedi ki, əgər mən bu meoöizələrimi tərgitməsəm, ona və onun 
işlərinə sataşmaqdan əl çəkməsəm, o, bu gəmini tərk edəcəkdir, 
çünki mənim kimi adamla bir gəmidə üzmək, onun zənnincə, 
təhlükəlidir. 

Mən cavab verib dedim ki, Madaqaskardakı qırğına görə, doğ- 
rudan da, mən həmişə narahatlıq keçirmişəm, qəzəblənmişəm, 

+ çünki bu qırğın idi və buna başqa ad da vermək olmazdı, o biri 
toe 

tərəfdən isə mən axı əsas etibarı ilə gəminin sahibi idim, belə bir 
vəziyyətdə hətta dediklərimdən daha artıq söz deməyə də hüqu- 
qum çatır, buna görə də heç kəsin — nə onun, nə də hər hansı 
başqa bir adamın qarşısında özümü məsul və təqsirkar saymıram. 
Mənim bu sözümə o, demək olar, heç bir cavab vermədi, mən də 
məsələni bununla bitmiş hesab etdim. Bu vaxt biz Benqal körfə- 
zində reyddə dayanmışdıq, mən o yerlərə baxmaq və əylənmək 
arzusu ilə müvəkkili də özümlə bərabər götürüb sahilə çıxdım. 
Axşam gəmiyə qayıtmağa hazırlaşırdım, lakin bizim gəldiyimiz 
qayıqdakı dənizçilərdən biri mənə yaxınlaşıb dedi ki, nahaq yerə 
zəhmət çəkib sahildəki qayığın yanına getməyim, qayıdanbaş məni 
qayığa götürmək ona əmr olunmayıbdır. Mən dərhal müvəkkili 
tapdım, əhvalatı ona xəbər verdim və xahiş etdim ki, buradakı 
yerlilərin qayığı ilə gəmiyə getsin və hər şeyi kapitana nağıl etsin. 
Lakin onun getməyinə heç ehtiyac olmadı, çünki mən sahildə 
onunla danışanda gəmidə taleyimi həll edib qurtarıblarmış: mən 
sahilə yola düşən kimi, bosman, topçu və dülgər, bir sözlə, gəmi 
heyətindəki bütün nüfuzlu rütbə sahiblərinin hamısı yığılıb gəlirlər 
göyərtəyə və kəpitanla danışmaq arzusunda olduqlarını bildirirlər. 
Bosman burada uzun bir nitq irad edir və kapitana açıqca elan 
edir ki, bir halda ki, mən öz xoşumla könüllü olaraq gəmini tərk 
edib sahilə getmişəm, daha mənim üzərimdə zor işlətməyə ehtiyac 
qalmır, yoxsa gərək onlar məni gəmini tərk etməyə məcbur 
edəydilər. Buna görə də lazım bilirlər elan etsinlər ki, əvvəl sözləşib 
qət etdikləri qaydada onlar bundan sonra da gəmidə onun 
komandanlığı altında qalıb sədaqətlə xidmət etməyə söz verirlər, 
yoX, əgər mən gəmini tərk etməsəm və onlardan əl çəkməsəm, o 
halda özləri gəmini tərk edib gedəcəklər. Onlar sözü bu qaydada 
bir yerə qoyub, hamısı yekdilliklə and içiblər. 

Qardaşoğlum sahilə gəlib bütün bunları mənə xəbər verəndə 
cavab verib dedim ki, məndən ötrü narahat olmasın, çünki mən 
onlarla getməyəcəyəm, burada sahildə qalacağam. Mən yalnız belə 
bir arzumu bildirdim ki, onlar gərək mənə lazım olan hər şeyi və 
kifayət məbləğdə pul versinlər. Sonra mən özüm birtəhər İngiltərəyə 
qayıdaram. Beləliklə, bir neçə saatın ərzində bu iş öz yoluna qoyul- 
du, gəmi heyəti öz vəzifəsini yerinə yetirmək üçün geriyə — gəmiyə 

qayıtdı, mən isə sahildə qaldım və bu vəziyyətdə nə edəcəyimi 
düşünməyə başladım. 

İndi vəziyyətim adada olduğundan çox fərqli idi, indi mən 
İngiltərədən, demək olar, üç min dəniz mili uzaqlıqda, dünyanın lap 
qurtaracağında tək qalmışdım. Doğrudur, buradan mən quru yolla 
Böyük Moğol ölkəsindən keçib Surata qədər, sonra dəniz yolu ilə 
İran körfəzindən Bəsrəyə gedə bilərdim, oradan da karvan yolu ilə 
Ərəbistan səhrasından keçib Hələbə və İskəndəriyyəyə, sonra isə 
yenə də dəniz yolu ilə İtaliyaya və oradan da quru yolla Fransaya 
gedib çıxmaq olardı. Mən başqa yol da seçə bilərdim — Sumatra 
adasındakı Açin limanından Benqala gələn ingilis gəmilərindən birini 
gözləyib, həmin gəmi ilə İngiltərəyə qayıdardım. Lakin mən bu 
yerlərə gəlib çıxmış olsam da, axı mənim Şərqi-Hlind ingilis şirkəti ilə 
heç bir əlaqəm yox idi, buna görə də şirkətin kapitanlarından və ya 
müvəkkillərindən hər hansı bir nəfər mənə himayədarlıq etməsəydi, 
həmin şirkətin hər hansı bir gəmisində yola düşüb getmək mənim 
üçün çətin olardı. 

Bu yerdə mən bizim gəminin mənsiz necə hərəkət edib yola 
düşdüyünü gördüm və onun arxasınca baxıb kədərləndim. Zən- 
nimcə, mən yaşda və mənim mövqeyimdə olan adamla heç bir 
zaman bu qədər ləyaqətsiz davranmazlar — gərək başqa bir yad 
gəmidən qaçıb gəlmiş dəniz qulduru olasan ki, belə iş tutasan, 
adətən, dəniz quldurları onların iyrənc hərəkətlərinə göz yummaq 
istəməyən hər bir adamı sahilə düşürürlər. Amma, burası da var ki, 
qardaşoğlum mənə iki xidmətçi vermişdi, biri məni müşayiət etməli 
idi, o birisi isə xidmətçi idi, birincisi bizim gəmi müvəkkilinin kömək- 
çisi idi və qardaşoğlum mənim yanımda qalmağı ondan xahiş edib 
razı salmışdı, o birisi isə onun xidmətçisi idi. Mən bir ingilis qadınının 
evində özümə yaxşı mənzil tapdım, bu evdə xeyli tacir mənzil kira- 
yə etmişdi, bu evdə bir neçə fransız, iki italyan, daha doğrusu, iki 
yəhudi və bir nəfər də ingilis yaşayırdı. 

Mənim yanımda bir az qiymətli ingilis malları var idi, qardaş- 
oğlum da həm qızılla, həm də çeklə mənə çox böyük məbləğ pul 
vermişdi. Malları mən satdım, mənfəətim də pis olmadı, əldə etdi- 
yim pula brilyant aldım. Mən doqquz ay orada yaşadım, bu müddət 
ərzində biz oradakı ingilislə bərk dostlaşdıq. Bir dəfə səhər-səhər 
həmin ingilis yanıma gəlib dedi: 

— Bilirsinizmi, həmyerli, başıma bir fikir gəlib, istəyirəm sizinlə 
məsləhətləşəm, bir plan çəkəsiniz, bu fikir məni yaman bərk tutub, 
sizə ki az-çox bələdəm, zənn edirəm ki, yaxşı götür-qoy edəndən 
sonra sizin də ürəyinizə yatacaqdır. Mətləbin əsası budur ki, əgər siz 
min funt-sterlinq məndəki min funtun üstünə atsanız, biz burada 
bəyəndiyimiz hər hansı bir gəmini kirayə edə bilərik, siz olursunuz 
kapitan, mən tacir, yola düşürük birbaşa Çinə — ticarətə: burada 
oturub nəyi gözləyirik? İndi bütün dünya hərəkətdədir, Allahın yarat- 
dığı bütün məxluqat, göydə də, yerdə də, hamısı işləyir, zəhmət çəkir, 
bizə nə düşüb ki, əlimizi ağdan-qaraya vurmuruq? Əlbəttə, dünyada 
insandan tənbəl və müftəxor bir məxluq yoxdur, bu, öz yerində, 
amma biz nə üçün axı, gərək, tənbəlliyi boynumuza götürək? 

Onun təklifi mənim çox xoşuma gəldi, danışığında da bir dost- 
luq və xeyirxahlıq hiss olunurdu. Lakin biz əlverişli gəmi tapana 
qədər xeyli vaxt keçdi, tapandan sonra da məlum oldu ki, bu yerlər- 
də ingilis dənizçiləri tapmaq da bir o qədər asan deyildir. Amma bir 
qədər də keçəndən sonra biz kapitan köməkçisi, bosman və topçu 
tapdıq — ikisi ingilis, biri holland idi, əlavə bir dülgər və üç portuqa- 
liyalı dənizçi də tapdıq, bunlarla keçinmək olardı, iş də pis getməzdi, 
qalan heyəti isə yerli hindli dənizçilərdən toplamaq olardı. 

Çox səyyahlar bu yerlərə səfər edəndən sonra öz sərgüzəştlə- 
rini təsvir ediblər, onlardan sonra həmin yerləri bir də təsvir edib 
nağıla çəkmək, çətin ki, oxuculara maraqlı görünsün. Kifayət edər 
deyəm ki, biz hər şeydən əvvəl Sumatra adasındakı Açin liman 
şəhərinə yollandıq, oradan isə Siama getdik, aldığımız malların bir 
hissəsini orada tiryəkə, bir hissəsini isə arağa dəyişdik, tiryək Çində 
çox baha qiymətə gedir, elə həmin bu zaman Çində tiryəkin çox qıt 
vaxtı idi. Sözün qısası, biz Suzkana uzaq səfərə getdik və oradan 
Benqaliyaya qayıtdıq, bütün bu səfərimizin hamısı səkkiz ay çəkdi. 
Bu birinci ticarətimdə mən o qədər pul qazanmışdım və pul qazan- 
mağın yolunu elə yaxşıca öyrənmişdim ki, bir iyirmicə yaş kiçik 
olsaydım, mən elə həvəsə düşüb bu yerlərdə həmişəlik qalar və 
özümə var-dövlət toplamaq üçün, yəqin ki, ticarətdən başqa heç 
ayrı bir vasitə də axtarmazdım. Lakin altmış yaşı keçmiş, kifayət 
qədər var-dövləti olan, acgözlük edib dünyada yalnız qazanc əldə 
etmək həsrəti ilə yox, daha çox dünyanı gəzib-dolanmaq, görmə- 
diklərini görmək, bilmək kimi söndürülə bilməyən bir ehtirasla öz 

doğma ev-eşiyini tərk etmiş mənim kimi bir adama belə bir həvəs 
güc gələ bilərdimi? İndi mən dünyanın elə bir qitəsinə gəlib 
çıxmışdım ki, əvvəllər mən heç bir zaman bu yerlərdə olmamışdım, 
amma bu yerlərin haqqında çox eşitmişdim, buna görə də bu yer- 
lərdə mümkün edə bildiyim hər şeyə baxıb görməyi qərara aldım. 
Lakin mənim təzə dostum və şərikim başqa fikirdəydi. Onu 
deyim ki, biz başqa-başqa adamlar idik. O, hazır idi ki, poçt araba- 
sına qoşulan at kimi, eyni bir yolla daim obaşa-bubaşa gedib- 
gəlsin, eyni mehmanxanada həmişə dayanıb gecələsin, ta ki özü- 
nün dediyi kimi, işi düz getsin, içindən ona bir şey çıxsın, mən isə, 
əksinə, yaşca qoca olsam da, dəcəl avara uşaq kimi idim, eyni bir 
şeyi iki dəfə görməyə həvəsim gəlmirdi. Lakin bu, hələ hamısı deyil. 
Mən istəyirdim ki, evimizə yaxın olum, eyni zamanda hansı yolu seç- 
məyi qətiyyən qərarlaşdıra bilmir və bir fikrin üstündə dayanıb qal- 
mırdım. Mən fikirləşib bir qərara gələnə qədər, özünə yeni iş axtaran 
dostum mənə başqa bir səfərə çıxmağı təklif edib dedi ki, Molukk 
adalarına gedək və oradan mixək gətirək. Biz bu səfərə bir o qədər 
də çox hazırlaşmadıq, səfərimiz də çox uğurlu oldu. Biz Borneo 
adasına və indi adlarını xatırlamadığım bir neçə başqa adalara get- 
dik və altı aylıq səyahətdən sonra evə qayıtdıq. Biz, əsasən, mixək 
və cevizdən ibarət ədviyyat yükümüzü açıb iranlı tacirlərə çox baha 
qiymətə satdıq, çəkdiyimiz xərcdən, demək olar, beş dəfə artıq mən- 
fəət götürdük, qazancımız yaxşı idi, indi daha pula pul demirdik. 
Bir müddətdən sonra Bataviyadan buraya bir holland gəmisi 
gəlib çıxdı. Tutumu, təxminən, iki yüz ton olan sahil gəmisi idi, 
gəminin bütün heyəti xəstələnmişdi və ya özlərini xəstəliyə vurmuş- 
dular, hər halda, kapitanın vəziyyəti elə idi ki, dənizə çıxmağa adamı 
yox idi. Buna görə də Benqal körfəzində lövbər salıb dayandıqdan 
sonra kapitan öz gəmisini satmaq niyyətində olduğu barədə elan 
verdi. Mən bu əhvalatı şərikimdən əvvəl eşitmişdim, çox da arzu edir- 
dim ki, həmin gəmini satın alam. Mən dostumun yanına gedib 
əhvalatı ona danışdım. O dedi ki, fikirləşmək lazımdır. Dostum, 
ümumiyyətlə, ehtiyatlı adam idi və tələsik nəticə çıxartmazdı, bir 
qədər fikirləşəndən sonra dedi: “O gəmi bir az böyükdür, amma 
buna baxmayaraq, biz onu alarıq”. Elə də etdik. Gəmini aldıq, ona 
təzə qəbalə kağızı tərtib etdirdik, gəmidəki dənizçiləri isə mümkün 
qədər saxlamağa və bizim dənizçilərə qatmağa qərar verdik. Əlbəttə, 

o belə olsaydı, biz gəminin heyətini asanlıqla toplayardıq və işimizi 
davam etdirə bilərdik, amma belə olmadı, biz heç gözləmədiyimiz 
halda məlum oldu ki, gəmidəki əvvəlki dənizçilərin hamısı maaş 
əvəzinə gəminin satılmasından əldə edilmiş puldan öz paylarını alıb 
getmişlər və heç izləri də məlum deyildir, biz onlardan bir nəfərini 
də tapa bilmədik. 

Çox sorğu-sualdan və xəbər-ətərdən sonra öyrəndim ki, onlar 
quru yolla Böyük Moğol torpağından keçib İrana yollanmışlar, mən 
onlara qoşulmadığıma çox heyifsiləndim. Lakin mənim belə heyifsi- 
lənməyim və təəssüflənməyim çox çəkmədi, çünki onların nə cür 
adamlar olduğu tezliklə məlum oldu. Qısaca desək, iş belə idi: 
dənizçilərin kapitan adlandırdıqları adam əslində kapitan deyilmiş, 
gəmidə adi topçu imiş, gəmi isə tacir gəmisi imiş, Malay sahilində 
yerlilər gəmiyə hücum edib kapitanı və üç nəfər dənizçini öldürür- 
lər, qalan on bir nəfər, görəndə ki, kapitan öldürülmüşdür, gəmini 
ələ keçirib Benqal körfəzinə gətirirlər, onların hərəkətini bəyənmə- 
yən və onlara qoşulmayan kapitan köməkçisini və beş nəfər 
dənizçini isə onlar hələ körfəzə çatmamış sahilə düşürmüşdülər. 

Gəminin hansı yolla onların əlinə keçməsindən asılı olmayaraq, 
biz özümüz belə zənn edirdik ki, hər halda, gəmini tamamilə qanun- 
qaydaya uyğun olaraq satın almışıq. Doğrudur, biz gərək gəmini 
satın alanda bu sövdaya bir az ehtiyatla yanaşaydıq: məsələn, 
gəmidəki dənizçilərə heç bir sual vermədik, onlardan heç bir şey 
soruşmadıq, amma sual verib soruşsaydıq, yəqin ki, matrosların 
sözü bir-birinə düz gəlməyəcəkdi, biz də o saat işdən şübhələnə 
bilərdik. Lakin yalançı kapitan bizə Emanuil Klostershoven və ya 
buna bənzər başqa bir adamın adına saxta qəbalə göstərdi, o elə 
özünü həmin adam kimi qələmə verirdi. İnanmamağa heç bir əsası- 
mız olmadığına görə biz çox cəld tərpənib alış-verişi tamamladıq. 

Gəmini alandan sonra biz bir neçə ingilis və holland dənizçisi 
tapıb gəmi heyətini düzəltdik, qərara aldıq ki, mixək və sair ədviy- 
yat gətirmək üçün ikinci dəfə yenə Filippin və Molukk adalarına 
gedək. Sözün qısası, mən bu ölkədə düz altı il yaşadım, bu müddət 
ərzində bu limandan o limana mal aparır, satır və yaxşıca pul qaza- 
nırdım. Axırıncı ildə mən şərikimlə həmin bu gəmidə Çinə səfər 
etdik, amma sözü belə qoyduq ki, düyü almaq üçün əvvəlcə Siama 
gedək. Bu səyahətdə isə işimiz düz gətirmədi, əks istiqamətdə əsən 

küləklər bizi uzun müddət Molukk boğazında və onun yaxınlığın- 
dakı adaların arasında hərlənməyə məcbur etdi, bu təhlükəli 
sulardan xilas olub yaxamızı qurtarmamışdıq ki, gəminin deşildiyi 
məlum oldu, nə qədər çalışdıqsa, gəminin haradan deşildiyini, 
hansı yerindən su verdiyini tapa bilmədik. İstər-istəməz hər hansı bir 
limana girib dayanmaq lazım idi, bu yerlərə məndən daha yaxşı 
bələd olan şərikim Kamboca çayı mənsəbinə girməyi kapitana əmr 
etdi. Kapitan dediyim bu adam mister Tompson adlı bir nələr idi, 
bizim gəmidə kapitan köməkçisi idi, gəmini idarə etməyi öz üzəri- 
mə götürmək istəmədiyimdən, mən onu kapitanlığa keçirmişdim. 

Dayandığımız yerdə gəmiyə ərzaq ehtiyatı götürmək üçün biz 
tez-tez sahilə gedirdik. Bir dəfə mən sahilə çıxmışdım, orada bir 
ingilis mənə yaxınlaşdı — səhv etmirəmsə, gərək ki, bu adam Şərqi 
Hindistan şirkətinə məxsus və oradan çayın mənsəbində lövbər salıb 
dayanmış gəmidə baş topçunun köməkçisi idi — və dedi: “Cənab, 
məndə sizə deyiləsi çox vacib bir söz var”. — “Bir halda ki, o söz sizin 
üçün yox, mənim üçün çox vacibdir, sizi nə vadar edir ki, onu mənə 
deyəsiniz?” — ”O vadar edir ki, sizi təhlükə gözləyir, mütləq məhv 
olacaqsınız, özünüzün isə, görünür, bundan heç xəbəriniz də 
yoxdur”. — “Bilmirəm, siz hansı təhlükə haqqında danışırsınız, mənim 
bildiyim budur ki, gəmimiz deşilib, su buraxır, biz isə deşilən yeri 
hələ ki tapa bilmirik, lakin sabah mən gəmini dayaz yerə çıxarmaq 
niyyətindəyəm, onda, yəqin ki, deşilən yeri tapacağıq”. — “Bilirsi- 
nizmi, cənab, gəmidə deşilən yer var və ya yoxdur, siz onu tapacaq- 
sınız və ya tapmayacaqsınız, bunlar öz yerində, amma əgər siz 
mənim bildirəcəyim xəbəri dinləsəniz, çətin ağlım kəsir ki, siz sabah 
gəmini dayaz yerə çəkəsiniz, çünki bu, çox ağılsız bir iş olardı. Məgər 
sizə məlum deyil ki, Kamboca şəhəri buradan çayyuxarı cəmi on 
beş li! məsafədədir, beş li o tərəfdə isə iki böyük ingilis və üç hol- 
land gəmisi dayanıbdır”. — “Yaxşı, tutaq ki, belədir və o gəmilər də 
orada dayanıbdır, axı nə olsun? Bunun mənə nə dəxli var?” O isə 
həyəcanla cavab verib dedi: “Necə yəni, cənab, nə dəxli var?! Sizin 
kimi bir adam limana daxil olanda, əvvəlcə bir öyrənməz ki, orada 
hansı gəmilər dayanıbdır, kimlərlə qarşılaşa bilər? Yoxsa, siz, doğru- 
dan da, elə hesab edirsiniz ki, onların öhdəsindən gələrsiniz?” 


| ! Li — bir zaman Çində işlənən uzunluq ölçüsü vahididir, 576 metrə 
bərabərdir. 

Bu axırıncı söz mənə lap qəribə göründü, amma yenə də məndə 
heç bir narahatlıq əmələ gətirmədi, çünki mən, doğrusu, bu sözlə 
onun nə demək istədiyini və ya nəyi nəzərdə tutduğunu anlaya bil- 
mədim. Buna görə də ondan xahiş etdim ki, izah edib məni başa 
salsın görüm nə demək istəyir: “Cənab, axı nə üçün gərək holland 
və ya Şərqi-Hind şirkəti gəmilərindən qorxam? Mən ki quldur 
deyiləm, qaçqınçılıq etmirəm, onların mənimlə nə işi var?” O, bir az 
təəccüblə və bir az da təəssüflə mənə baxdı və gülümsəyib dedi: 
“Daha mən sizə nə deyim, cənab, əgər özünüzü təhlükədən kənar 
hesab edirsinizsə, qoy taleyiniz hər şeyi həll etsin. Amma, görürəm, 
taleyiniz sizin gözünüzü elə bağlayıb ki, xeyirxah məsləhəti də dinlə- 
mək istəmirsiniz, çox təəssüf. Amma sizi əmin edirəm ki, əgər elə 
indi bu saat buradan açıq dənizə çıxmasanız, içi camaatla dolu olan 
həmin beş barkas sizə hücüm edib gəmini ələ keçirəcək, hamınızı 
dəniz qulduru kimi asacaqlar, işin əslini isə sonra təhqiq edəcəklər. 
Mən belə hesab edirəm ki, bu gəminin Sumatra sahillərində dayan- 
dığı sizə yaxşıca məlumdur və onu da, yəqin, bilməmiş deyilsiniz ki, 
orada olarkən sizin kapitan və onunla birlikdə üç nəfər dənizçi də 
malaylılar tərəfindən öldürülmüşdür, siz isə,bəlkə də siz yox, gəmidə 
olan başqa adamlar sizinlə birlikdə gəmini ələ keçirib quldur kimi 
qaçmağı qət etmisiniz. İşin məğzi, qısaca, bundan ibarətdir, buna 
görə də siz hamınız həbs edilib, sorğu-sualsız, quldur kimi qətl 
olunacaqsınız. Siz özünüz çox yaxşı bilirsiniz ki, dəniz quldurları tacir 
gəmilərinin əlinə keçəndə onlar məsələni çox da uzadıb ürəyiyanan- 
lıq göstərmirlər. Buna görə də, əgər sizin öz həyatınız və gəmidəki 
adamlarınızın həyatı sizin üçün qiymətlidirsə, qabarma başlayan 
kimi, bir dəqiqə itirmədən, lövbəri qaldırıb açıq dənizə çıxın, o biri 
qabarmaya qədər onlar arxadan sizə gəlib çata bilməzlər, qayıqlar da 
belə küləkli havada açıq dənizə çıxıb qovmağa cəsarət etməzlər, siz 
də xilas olarsınız”. 

Mən dedim: “Təşəkkür edirəm, cənab, mənə çox böyük xidmət 
göstərdiniz və boynuma minnət qoydunuz, mən indi sizi nə ilə və 
necə mükafatlandırım?” O cavab verib dedi: “Cənab, mənim doğru 
danışdığımı və həqiqəti söylədiyimi təsdiq edə biləcək heç bir dəlil 
və sübut hələlik sizin əlinizdə yoxdur. Vəziyyətin bu cür olduğunu 
nəzərə alıb mən sizə belə bir təklif edirəm: mən hansı gəmidə ki, 
İngiltərədən gəlmişəm, elə həmin gəmidə də qulluq edirəm, mənə 

on doqquz aydır ki, donluq vermirlər, mənim holland dostum var, 
o da gərək yeddi ayın donluğunu alsın, əgər bizə çatası bu haqqı 
verməyi vəd etsəniz, biz də qoşulub sizinlə gedərik, yox, əgər siz 
şübhələnsəniz və belə hesab etsəniz ki, biz sizə heç bir xidmət 
göstərməmişik, o halda sizdən heç nə tələb etmərik, yox, əgər inan- 
sanız ki, biz sizin gəmini, həyatınızı və bütün gəmi heyətini xilas 
etmişik, o halda biz ixtiyarı veririk sizin özünüzə, necə məsləhət 
bilsəniz, o cür də hərəkət edərsiniz”. 

Mən bu təklifə məmnuniyyətlə razı oldum və hər iki dənizçini 
də özümlə birlikdə götürüb tələsik gəmiyə qayıtdım. Heç gəmiyə 
ayağım dəyməmişdi ki, şərikim üst göyərtəyə qaçıb məni qarşıladı 
və şadlıqla qışqırıb xəbər verdi: “Ura, ura, su keçən yeri tapdıq, 
tıxadıq, qabağın aldıq, aldıql” Mən də sevincək oldum: “Doğru- 
danmı, qabağı alındı? Allaha şükür! Elə isə bu saat lövbəri qaldırın, 
dənizə çıxırıql” Şərikim təəccübləndi, amma kapitanı çağırıb 
lövbərləri qaldırmağı əmr etdi və biz, hələ qabarmanın tam həddə 
çatmadığına baxmayaraq, açıq dənizə çıxdıq, mən bu vaxt şərikimi 
çəkib öz otağıma apardım və bütün əhvalatı ona müfəssəl nağıl 
etdim. Hələ sözümü qurtarmamışdım ki, dənizçilərdən biri mənim 
qapıma qaçıb qışqırdı: “Kapitan buyurdu sizə xəbər verim ki, bizi 
qovurlar”. — “Qovurlar? Kim qovur və nə ilə qovur?” — “Beş 
qayıqdır, hamısı da adamla dolu”. 

Biz döyüşə hazırlaşdıq, amma əlverişli səmt küləyi bizim gəmini 
getdikcə daha çox açıq dənizə tərəf aparır və uzaqlara qovurdu, 
beş barkas yelkənlərinin hamısını qaldırıb arxadan bizi qovurdu. 
Onlardan ikisi ingilis gəmisi idi, müşahidə borusu ilə baxıb gördük 
ki, həmin iki gəmi lap qabaqda gəlir və az qalıb ki, bizi haqlasın. 
Bunu görəndə biz toplardan havaya yaylım atəşi açdıq və ağ bayraq 
qaldırdıq, bu, o demək idi ki, biz onlarla danışığa başlamaq istəyirik, 
lakin onlar buna heç bir əhəmiyyət vermədilər və atəş açmaq üçün 
əlverişli məsafəyə çatana qədər bizi qovdular. İşi belə görəndə, biz 
ağ bayrağı endirdik, çünki onlar buna cavab vermirdilər, əvəzində 
isə, qırmızı bayraq qaldırdıq və elə o saat qırmalı güllə ilə onlara top- 
lardan atəş açdıq. Bu da kar eləmədi, onlar hər tərəfdən bizi sıxışdır- 
maqda davam edir, hətta arxadan yaxınlaşıb bizim gəmiyə yan almaq 
və bizi üzbəüz vuruşmaya məcbur etmək istəyirdilər. Belə olduqda, 
mən qəflətən gəmini döndərməyi əmr etdim və elə hərləndik ki, 

o onlar bizim gəminin böyür tərəfinə düşdülər və biz, vaxtı itirmədən, 
topların beşindən də onlara atəş açdıq, elə düşdü ki, güllələrdən 
biri arxadakı bir barkasın dal tərəfini parçaladı. Bu zaman sağ 
qalmış üç qayıqdan biri zədələnmiş barkasa kömək etmək üçün 
lap yaxına gəldi, adamların barkasdan qayığa necə endirildiyini biz 
aydınca görürdük. Biz qabaqdakı barkası yenə də səslədik, lakin 
barkas yaxınlaşıb arxa tərəfdən lap bizim gəminin altına keçmişdi. 
Bunu görən bizim topçu arxa tərəfdəki toplardan ikisini hərləyib 
ona atəş açdı, sonra biz gəmini yenidən döndərdik və böyür tərəf- 
dən bir də atəş açdıq, barkas, demək olar ki, darmadağın oldu. 
Mən bunu görüb, kapitan katerini təcili suya endirməyi əmr etdim 
və tapşırdım ki, barkasdan suya tökülmüş adamlardan, nə qədər 
bacarırlar, xilas etsinlər və katerə götürsünlər. Bizim dənizçilər əmri 
dəqiq surətdə yerinə yetirdilər və üç nəfəri katerə götürdülər, onlar- 
dan biri lap boğulhaboğulda xilas edilmişdi. Katerlə gətirilən bu 
adamlar gəminin göyərtəsinə ayaq basan kimi, biz bütün yelkənləri 
qaldırdıq, arxamızca gələn qayıqlar isə bizi izləməkdən imtina etməli 
oldular. 

Beləliklə, təhlükədən qurtaran kimi mən tələsik gəminin istiqa- 
mətini dəyişdirdim ki, bizim haraya getdiyimizi heç kəs ağlına gətirə 
bilməsin və biz şərqə Avropa gəmilərinin keçdiyi adi yoldan tamam 
kənarda olan bir tərəfə üzməyə başladıq. Sahildən xeyli uzaq- 
laşdıqdan sonra biz özümüzlə gəmiyə götürdüyümüz dənizçilərdən 
sorğu-sual etməyə başladıq ki, bütün bunlar nə deməkdir və bu 
vuruşmaya onları məcbur edən nədir. Holland dənizçi izah etdi ki, 
bizə gəmini satan və özünü kapitan kimi qələmə verən adam, 
sadəcə olaraq, başqasının əmlakını oğurlamış adi bir oğrudur, əsl 
kapitan malaylar tərəfindən xaincəsinə öldürülmüşdür, onunla bir- 
likdə üç nəfər dənizçi də öldürülmüşdür, holland dənizçi və əlavə 
dörd nəfər gəmidən qaçmış və uzun müddət meşələrdə gəzib 
dolanmışdılar, sonra isə dənizdə holland gəmisi görmüşlər və 
həmin holland dənizçi sahildən üzə-üzə gedib o gəmiyə çatmışdır, 
onun bu əhvalatı lap möcüzəyə oxşayırdı. Sonra o, Benqaliyaya 
necə gəldiyini, orada həmin əvvəlki gəminin dənizçilərindən ikisi ilə 
necə rastlaşdığını bizə nağıl elədi. Sən demə, bu iki nəfər yolun 
hansı yerindəsə öz yoldaşlarından ayrılıbmışlar, onlar xəbər veriblər 
ki, gəmini qaçırdan kapitan köməkçisi Benqaliyada gəmini dəniz 

quldurlarına satdı, gəmi indi həmin quldurların əlindədir, indiyə 
qədər onlar qiymətli yükü olan bir ingilis və iki holland gəmisini 
tutub talan ediblər. 

Mənim şərikim o fikirdə idi ki, biz gərək elə bu saat Вепда1- 
yaya, o limandan ki çıxmışdıq, yenə də oraya qayıdaq, çünki bizim 
sübut etməyə bütün dəlillərimiz var ki, o gəmi Benqal körfəzinə 
gələndə biz o gəmidə olmamışıq, biz həmin gəmini harada və kim- 
dən aldığımızı da orada aydınlaşdırıb isbata yetirərik. Əvvəlcə mən 
də onun bu fikrilə razı idim, amma bir qədər fikirləşəndən sonra 
dedim ki, Benqaliyaya qayıtmaq, mənə elə gəlir ki, bizim üçün çox 
təhlükəli olar, çünki bizi yolda yaxalaya bilərlər. 

Mənim bu sözümdən sonra şərikim qorxdu, biz qət etdik ki, bir- 
başa Tonkinə, oradan da Çinə gedək, səfər əsnasında fürsət düşər- 
sə biz öz gəmimizi satarıq və ondan yaxamızı qurtarandan sonra 
isə başqa bir gəmi ilə geri qayıdarıq. Etiraf etməliyəm ki, mən özüm 
daha çox təşviş içində idim və belə hesab edirdim ki, indiyə qədər 
keçirdiklərimdən daha ağır və təhlükəli bir vəziyyətə düşmüşəm. 
Doğrudan da, axı başıma gələn sərgüzəştlərin heç birində elə olma- 
mışdı ki, məni bir oğru kimi təqib etsinlər, mən hələ indiyə qədər 
ömrümdə bir dəfə də olsun, bişərəf işə baş qoşmamışam, oğurluq 
isə heç ağlıma da gəlməz. Mən günahsız idim, lakin bu vəziyyətdə 
mən öz günahsızlığımı sübut edə bilmirdim. 

Yolumuz uzun və yorucu İdi, əyri-üyrü və dolayı istiqamətlərdə 
hərlənirdik, ərzaq barədən korluq çəkirdik, bu cür xeyli yol keç- 
dikdən sonra, nəhayət, biz Koxenxina sahillərinə yanaşdıq və orada 
kiçik, lakin kifayət qədər dərin olan bir çayın mənsəbinə girməyi 
qərarlaşdırdıq. Bu, bizim xoşbəxtliyimiz oldu, bu çayın mənsəbinə 
daxil olub gözdən uzaq olmağımız bizi təhlükədən xilas etdi, o biri 
gün səhər Tonkin körfəzinə iki holland gəmisi gəldi, heç bir bayrağı 
olmayan üçüncü bir gəmi də bizdən cəmi iki mil aralı keçib getdi, 
biz onu da holland gəmisi hesab elədik, özü də Çin sahillərinə tərəf 
üzürdü, axşamtərəfi həmin istiqamətlə yenə iki ingilis gəmisi keçib 
getdi. Bizim dayandığımız yer vəhşilərin məskəni idi, bu yerin əhalisi 
oğurluqla məşğul olurdu, bizim onlarla münasibətimizi müxtəlif 
xırdavat şeyləri verib ərzaq almaqla məhdudlaşdırmağa cəhd gös- 
tərməyimizə baxmayaraq, yerli camaat başımıza az əngəl açmadı. 
Gəmi fəlakətinin nəticəsində o yerlərə gəlib çıxan adamlara bu 

+ balaca xalq özlərinin qanuni əsirləri və kölələri kimi baxmağa adət 
toe 

etmişdi. Tezliklə bir təsadüf düşdü və onların qonaqpərvərliyinin 
nədən ibarət olduğunu biz özümüz gördük. 

Yuxarıda demişdim ki, bizim gəmi hələ dənizdə olanda deşil- 
mişdi və su buraxırdı, Siam limanında dayanarkən, ingilis və holland 
qayıqlarının bizi təqibə başlamasından bir az əvvəl gözlənilməz 
halda, həmin zədələnmiş yeri tapmış və suyun gəmiyə keçməsinin 
qabağını almışdıq: lakin gəmi yenə hələ bizim arzu etdiyimiz qədər 
etibarlı və möhkəm deyildi, buna görə də biz belə qərara gəldik ki, 
bir halda, burada dayanmışıq, vaxtdan istifadə edib gəminin yükünü 
boşaldaq və mümkün olsa, onu sahilə və ya dayaz yerə çəkək, 
sonra anbara enib baxaq ki, gəmi harasından çatlayıbdır. Bu məq- 
sədlə biz topları və digər yükləri gəmidən boşaltdıq, sonra gəmini 
əyib böyrü üstə saxladıq. Sahildə gəzişən yerlilər bütün bu işlərə 
təəccüblə tamaşa edir və heyrətlənirdilər, o biri sahildən baxanda 
yerlilər böyrü üstə əyilmiş gəminin bu biri tərəfində gövdə tirinin 
yanında, sallarda və qayıqlarda işləyən bizim adamları görmürdülər, 
buna görə də yerlilər öz aləmlərində belə hesab etmişdilər ki, yəqin, 
dənizçilər gəmini tərk edib gediblər. Belə bir nəticəyə gələn yerlilər 
cəmləşib bir neçə saatdan sonra on iri qayıqda böyük dəstələrlə 
bizə yaxınlaşdılar, məqsədləri, şübhəsiz ki, bizi talan etmək idi, əgər 
onlar bizi qəflətən yaxalasaydılar, yəqin ki, bizim hamımızı əsir ala- 
caqdılar. Mən məsələni duymuşdum, buna görə də sallarda işləyən 
adamlarımıza komanda verdim ki, dərhal gəminin böyür tərəfindəki 
uzun tikiş taxtalarından yapışıb yuxarıya, göyərtəyə dırmaşsınlar, 
qayıqlardakı adamlarımıza isə əmr verdim ki, dövrə vurub böyür 
tərəfdən gəlsinlər, amma qayıqda dənizçilər bu əmri yerinə yetir- 
məyə macal tapmadılar, çünki koxinxinlər onları haqladılar, barkası 
əhatəyə alıb ona lap yaxınlaşdılar və bizim dənizçiləri yaxalayıb əsir 
götürməyə başladılar. Onların əl qaldırdığı birinci adam sağlam və 
güclü ingilis dənizçisi idi, onun əlində muşket var idi, lakin o, bu 
tüfənglə heç atəş açmaq meylində deyildi, əyilib tüfəngi qayığın 
dibinə qoydu. Mən əhvalatı belə görəndə öz aləmimdə fikirləşib 
dedim ki, bu lap axmaqmış, tüfəng əlində ola-ola vaxtında atəş 
açmadı, amma sonra məlum oldu ki, o, öz işini məndən yaxşı bilir- 
miş, o, üstünə hücum edən vəhşini iri pəncələri ilə yaxaladı, onu 
dartıb bizim qayığa saldı və burada onun qulaqlarından yapışıb 

başını qayığın bir tərəfinə elə bərk çırpdı ki, vəhşinin canı elə oradaca 
çıxdı. Holland dənizçi isə bu arada muşketi qaldırıb onun qundağı ilə 
sağa və sola elə dəqiq zərbələr endirməyə başladı ki, bizim qayığa 
keçmək istəyənlərdən beş nəfərini vurub yerə sərdi. Bununla belə, 
bizim dənizçilərin otuz-qırx nəfərə qədər düşmənin öhdəsindən gəl- 
məyə gücləri çatmazdı. 

Lakin çox qəribə və məzəli bir hadisə bizimkilərin tam qələbə 
çalmağına kömək etdi. Bundan bir az əvvəl bizim dülgər gəminin 
dibini təmizləməyə və geydirmələrin çatlamış yerlərini qatranla dol- 
durub bərkitməyə hazırlaşırdı və elə bu məqsədlə də qayığa iki 
qazan götürmüşdü - birində qaynar qatran var idi, o birində isə kitrə, 
piy və yağ ərintisi var idi, o da qaynar idi, dülgərin köməkçisi isə 
qulpu çox uzun bir dəmir çömçə götürüb hazır dayanmışdı, vəhşi- 
lərdən ikisi sıçrayıb onların qayığına keçmək istəyəndə dülgərin 
köməkçisi əlindəki çömçəni qaynar maye ilə doldurub onların üstü- 
nə çilədi, vəhşilər yarıçılpaq olduqlarına görə qaynar maye onların 
bədənini elə yandırıb pörşələdi ki, ikisi də öküz kimi bağıraraq, 
çisinə qışqırdı: “Əhsən, Cek, çömçəni doldur, onları bir də bişir”. 
Bunu deyib dülgər özü də irəli çıxdı, süpürgəni götürdü, onun 
köməkçisi də o biri süpürgədən yapışdı, süpürgələri qatran dolu 
qazana salıb islatdılar və hücum edən düşməni bu qatranlı süpürgə 
ilə elə yaxşıca qonaq etdilər ki, üç qayıqda yerləşmiş vəhşilərdən 
yanıb pörşələnməmiş bir nəfər də qalmadı, özləri də elə qışqırıb 
fəryad qopardılar ki, onların səsi eynilə Lanqedok sərhədlərindəki 
meşələrdə gəzən yalquzaq canavarların ulamasını xatırlatdı. 

Bu arada şərikimlə mən, dənizçilərin köməyi ilə, çox ustalıqla 
gəmini qaldırıb dikəltdik, tonqalı öz yerinə çəkdik, sonra topçumuz 
bizim qayığa kənara çəkilmək əmri verməyi məndən xahiş etdi, çünki 
topçu atəş açmaq istəyirdi. Mən atəş açmağı topçuya qadağan 
etdim və dedim ki, dülgər onsuz da bu işi təklikdə başa çatdıracaq- 
dır, buna görə də aşpazın hazırlamış olduğu qazanlardan birində yenə 
də qatran qaynatmağı əmr etdim. Lakin birinci hücumda qarşılaş- 
dığı müqavimətdən sonra geri oturdulan düşmən elə ürkmüşdü ki, 
indi daha təkrar hücuma keçmirdi, uzaqdakı qayıqlar isə gəminin 
dikəldiyini və dalğalar üzərində yırğalandığını görüb, yəqin ki, öz 
səhvlərini başa düşmüş və əvvəlki planlarından imtina etmişdilər. 

O birisi gün biz, gəminin təmizlənməsi və təmir işini qurtarıb, 
gövdənin çatlayan yerlərinə qatran töküb doldurandan sonra yel- 
kənləri açdıq. Biz əvvəlcə şimal-şərqə tərəf istiqamət götürdük, 
sanki, Manil və ya Filippin adalarına gedirdik — biz ona görə belə 
edirdik ki, heç bir Avropa gəmisi ilə rastlaşmayaq. Bir qədər get- 
dikdən sonra biz şimala tərəf istiqamət götürdük və şimal en dairə- 
sinin 22 dərəcə və 22 saniyəsinə çatana qədər bu istiqaməti dəyiş- 
mədik, sonra isə, su və təzə ərzaq ehtiyatı götürmək məqsədilə, 
Formoza adası sahillərində lövbər saldıq, buradan biz yenə də 
şimala hərəkət etdik, yolboyu Çin sahilindən xeyli kənarda üzməyə 
çalışırdıq, bu qayda ilə biz, demək olar, Çinin bütün liman şəhər- 
lərinin qənşərindən xeyli aralı keçib getdik, çünki bilirdik ki, Avropa 
gəmiləri, adətən, gəlib bu limanlarda dayanır. Şimal en dairəsinin 
30 dərəcəsinə çatanda biz ən yaxında olan ticarət limanlarından 
birinə daxil olmağı qət etdik, bu məqsədlə biz sahilə tərəf üzməyə 
başlayanda, bir nəfər qoca portuqaliyalı losmanın qayıqla bizə 
tərəf gəldiyini gördük, losman bizə qulluq göstərmək istəyirdi. Biz 
buna çox sevindik və losmanı o saat gəmiyə keçirtdik. Mən qoca 
losmana müraciətlə soruşdum: “Siz bələdçilik edib bizi Nankinə 
apara bilərsinizmi, biz orada öz gətirdiklərimizi sataq və Çin malları 
alaq?” 

O cavab verib dedi ki, əlbəttə, bələdçilik edə bilər, əlavə onu da 
dedi ki, böyük bir holland gəmisi elə bu yaxınlarda oraya getdi. Bu 
xəbər məni bir qədər narahat etdi: holland gəmiləri indi bizə lap 
xortdan kimi görünürdü, biz zahiri görkəmi çox dəhşətli olmasa, lap 
şeytanın özü ilə də məmnuniyyətlə rastlaşıb görüşməyə razı olardıq, 
amma holland gəmisi ilə yox, çünki holland gəmisi ilə üz-üzə 
gəlməyin bizim üçün fəlakət olacağına əmin idik. 

Mənim həyəcanlanıb narahatlıq keçirdiyimi duyan qoca dedi: 
“Cənab, o gəminin sizin üçün heç bir qorxusu yoxdur. Axı sizin döv- 
lət Hollandiya ilə müharibə etmir ki, qorxasınız”. — “Orası elədir, 
— mən cavab verdim, — amma qanunun tilovundan çox kənar gəzib 
dolanan adamların, özlərini sərbəst hiss etdikdə, necə hərəkətlərə 
yol verə biləcəkləri yalnız Allaha məlumdur”. 

Qoca dedi: “Axı, siz ki dəniz qulduru deyilsiniz, siz nədən qor- 
xursunuz? Əlbəttə, onlar dinc alış-verişlə məşğul olan tacirlərə 
toxunmazlar”. 

Bu sözləri eşidəndə əgər mən qıpqırmızı qızarmadımsa, bunun 
yeganə səbəbi təbiətin damarlarda yaratdığı qulaqcıqlardır ki, onlar 
bağlanmış və mənim bədənimdəki bütün qanın damarlarımdan 
axıb sifətimə çıxmasına mane olmuşdular, zira bu portuqaliyalı qoca 
məni lap çaşdırmışdı və yəqin, özü də bunu duymamış deyildi ki, 
mənə müraciət edib dedi: “Cənab, mənim sözlərim, deyəsən, sizi 
bir qədər karıxdırmışdır. Lakin istərdim biləsiniz ki, mən sizin qul- 
luğunuzda hazıram və haraya istəsəniz bələdçilik edib apara 
bilərəm”. — “Cənab, — deyə mən ona cavab verdim, — mən haraya 
istiqamət götürüb getmək məsələsində, doğrudan da, bir qədər 
tərəddüd keçirirəm və sizin dəniz quldurlarını xatırlatmağınız mənim 
bu tərəddüdümü daha da artırdı. Ümid edirəm ki, bu dənizlərdə qul- 
durlar yoxdur, siz özünüz görürsünüz ki, bizim adamımız çox azdır 
və lazım olan silahımız da yoxdur”. 

Qoca dedi: 

— Siz qətiyyən narahat olmayın: on beş ildir ki, bu dənizlərdə 
hələ quldur görünməyib, yalnız bir ay bundan əvvəl, şayiələrə görə, 
Siam limanında bircə quldur gəmisini istisna etmək olar, lakin əmin 
ola bilərsiniz ki, o da bu yerlərdən uzaqlaşıb, cənuba tərəf gedibdir, 
həm də o bir o qədər də böyük gəmi deyildir, quldurluq və talan 
üçün də əlverişsizdir. Sumatrada və ya haradasa ona yaxın bir yerdə 
malaylılar kapitanı və gəmi heyətindən bir neçə nəfəri öldürəndən 
sonra əclaf dənizçilər həmin gəmini oğurlayıb aparmışlar”. 

Mən bunu eşidəndə özümü bilməməzliyə qoydum və guya, heç 
nədən xəbərim yoxmuş kimi qışqırdım: 

— Necəl Onlar kapitanı öldürüblər? 

Qoca dedi: “Yox, mən bunu qəti deyə bilmərəm, lakin burası 
var ki, onlar axı gəmini sonra oğurlayıb aparıblar və elə buna görə 
də hamı inanır ki, onlar kapitanı malaylılara təhvil veriblər, onlar da 
oğruların öyrətməsi ilə kapitanı öldürüblər”. 

Mən dedim: “O halda da onlar yenə də ölüm cəzasına layiq- 
dirlər, istər özləri öldürsün, istər başqasına öldürtsünlər, fərqi 
yoxdur”. 

“Şübhəsiz ki, elədir, — deyə qoca cavab verdi, — əgər ingilis və 
ya holland gəmisi ilə rastlaşsalar, yəqin ki, onları asacaqlar, çünki 
gəmi komandirlərinin hamısı öz aralarında sözü bir yerə qoyub qət 
ediblər ki, onların əlinə keçsələr, o əclaflara aman verilməsin”. Mən 

o soruşdum: “Axı sizin sözünüzdən belə çıxdı ki, quldur bu dənizlərdən 
çıxıb gedibdir, onlar daha necə rastlaşa bilərlər?”. 

Qoca izah etdi: “Quldurlarla rastlaşıb görüşə biləcəklərinə onla- 
rın heç ümidi də yoxdur, lakin quldur, sizə dediyim kimi, Kamboca 
çayının mənsəbində görünmüşdü, onu görənlər isə elə həmin 
gəmidə xidmət etmiş və qiyamçıların sahildə qoyub getdikləri dəniz- 
çilər idi, çayın mənsəbində dayanmış bir neçə ingilis və holland 
gəmisi, az qala, qulduru yaxalayacaqdılar. Əgər quldurun dalınca 
göndərilmiş qayıqlara vaxtında kömək çatdırılsaydı, o, yəqin ki, tutu- 
lardı, lakin kömək edib çatana qədər quldur həmin qayıqları batırıb 
aradan çıxmışdı. Amma onu da deyim ki, quldur gəmisinin əlamət- 
ləri bütün gəmilərə elə dəqiq çatdırılıb ki, onu harada olsa, tanıya- 
caqlar, ələ keçdimi, nə kapitana, nə də qiyamçı dənizçilərə aman 
verilməyəcəkdir: əclafları o saat asacaqlar”. 

Mən təəccüblə soruşdum: “Necəl Onları dindirməmiş asacaq- 
lar? Yəni, belə çıxır ki, əvvəlcə asıb, sonra mühakimə edəcəklər?” 

Losman cavab verib dedi: “Eh, cənab, belə əclaflara çox da üz 
göstərməyə dəyməz, belələrini gərək kürək-kürəyə bağlayıb bura- 
xasan dənizə, vəssalam”. 

Mən bilirdim ki, bu qoca mənim əlimdədir və bizə heç bir zərər 
yetirə bilməz, buna görə də mən lap açıq-aydınca ona dedim: 

— Bax, elə məhz bu səbəbə görə də mən istəyirəm ki, siz bizi 
Makaoya və ya ingilis və holland gəmilərinin daxil olduğu hər han- 
sı bir başqa limana yox, Nankinə aparasınız, sizə məlum olsun ki, 
bu ingilis və holland gəmilərinin kapitanları özlərindən çox bədgü- 
man, lovğa və sırtıqdırlar, özləri də nə Allah tanıyırlar, nə bəndə: öz 
vəzifələrini çox pis başa düşən bu həyasızlar işi hərləyib elə yerə 
gətirirlər ki, guya, cinayətkarları cəzalandırırlar, amma, əslində, özlə- 
ri cinayət edirlər, üstünə böhtan atılmış və nahaqdan şərə düşmüş 
adamları təhqir edirlər, işi təhqiq etməmiş onları müzakirə edib 
hökm çıxarırlar. Onları haqqın divanına çəkmək vəzifəsi, deyəsən, 
məhz mənim üzərimə düşəcəkdir, bəlkə də, mən onlara göstərməli 
olacağam ki, cinayəti hər cəhətdən bütün aydınlığı ilə sübut olun- 
mayınca, insanla cani kimi rəftar etmək olmaz. 

Sözümün bu yerində mən başımıza gəlmiş bütün əhvalatı oldu- 
ğu kimi açıb losmana danışdım. O, bu əhvalatı dinləyib çox təəc- 
cübləndi və etiraf etdi ki, belə bir vəziyyətdə biz, haqlı olaraq, şimala 

tərəf istiqamət götürmüşük. Bu söhbət zamanı biz Nankinə tərəf 
gedirdik və on üç gündən sonra böyük Nankin körfəzinin cənub- 
qərb hissəsində lövbər saldıq: orada mən təsadüfən öyrəndim ki, iki 
holland gəmisi məni qabaqlayıbdır və mən bu vəziyyətdə mütləq 
onların əlinə keçəcəyəm. 

Mən qoca losmandan soruşdum ki, bəlkə, bu tərəflərdə başqa 
bir liman və ya körfəz yeri bilir, yəni elə bir yer ki, orada təhlükəyə 
məruz qalmadan çinlilərlə alış-veriş etmək bizim üçün mümkün 
olsun. O dedi ki, əgər mən, təxminən, qırx iki li cənuba enməyə 
razılıq versəm, o tərəfdə Kvinçanq adlı kiçik bir liman var, oraya, 
adətən, Makaodan xristian dinini yaymaq üçün Çinə yollanan ruha- 
ni — təbliğatçılar gedib çıxırlar, o limana hələ indiyə qədər heç bir 
Avropa gəmisi daxil olmayıb. Amma orada ticarət və alış-veriş 
olmur, yalnız yarmarka düzələndə yapon tacirləri oraya gedirlər. 

Biz hamımız o limana getməyə razı idik və o biri gün yalnız iki 
dəfə təzə su və ərzaq ehtiyatı götürmək üçün sahilə çıxıb qayıtdıq- 
dan sonra, lövbəri qaldırıb yola düşdük, lakin külək əks istiqamət- 
dən əsir və bizim üzməyimizə mane olurdu, buna görə də biz Kvin- 
çanqa beş gündən sonra gedib çatdıq, amma geciksək də, bu yeri 
bizim hamımız, xüsusilə mən, çox bəyəndik. Elə ki mən, nəhayət, 
heç bir təhlükə gözləmədən sahilə çıxa bildim, məndə nəinki 
sevinc, habelə minnətdarlıq hissi əmələ gəldi, mən öz şərikimlə belə 
qərara gəldik ki, əgər bu yerdə özümüz üçün bir güzəranlıq düzəl- 
dib mallarımızı əritməyə imkan tapa bilsək, biz elə həmişəlik bura- 
da qalarıq və bir daha o başıbəlalı gəmiyə qayıtmarıq. 

Doğrudan da, mən öz şəxsi təcrübəmin əsasında deyə bilərəm 
ki, hər şeydən daha çox insanı yazıq və cılız vəziyyətə salan daimi 
qorxu hissi altında yaşamaqdır. Bu qorxu hissi elə şeydir ki, insanın 
xəyalından çıxmır və hər təhlükəni insanın təsəvvüründə birə-iki 
artırır, böyüdür, bunun nəticəsi idi ki, məsələn, ingilis və ya holland 
gəmilərinin kapitanları bizim nəzərimizdə çox qəribə adamlara çev- 
rilmişdilər. Biz belə hesab edirdik ki, onlar qətiyyən ağıl və zəkanın 
dəlillərinə qulaq asmağı, namuslu və təmiz insanları əclaflardan ayır- 
mağı, həqiqəti yalandan seçməyi bacarmazlar. Ağlı başında olan 
adamları inandırmaq üçün, şübhəsiz ki, bizim min cür vasitəmiz 
var idi və sübut edə bilərdik ki, biz quldur deyilik, bizim aradığımız 
mallar, bizim gəminin istiqaməti, limanlara açıq-açığına daxil olma- 

o ğımız, nəhayət, bizim adamlarımızın azlığı, gücümüzün zəifliyi, sila- 
hımızın, əsgəri ləvazimatımızın və ərzaq ehtiyatımızın az olması bunu 
sübut edir. Yükümüzdəki tiryək və başqa mallar da sübutdur ki, 
bizim gəmi Benqaliyadan gəlir. Lakin bizi izləyən bu daimi qorxu, 
kor və mənasız ehtiras kimi bizi çaşdırır, fikrimizi başqa istiqamətə 
yönəldir və bizim gözlərimizin qarşısında ağlasığmaz minlərlə 
başqa lövhələr yaradırdı. Bizdə belə bir təsəvvür əmələ gəlmişdi 
ki, qayıqların batırılmasından ingilis və holland gəmiləri o qədər 
hiddətlənmişdilər ki, əllərinə düşdükmü, gətirdiyimiz heç bir dəlil- 
sübutu dinləmədən, o saat bizə divan tutacaqlar. Axı bizim quldur 
olmağımız barədə onların da əlində nə qədər istəsən dəlil vardı: 
bizim gəmi elə Xomboca çayının mənsəbində qayıqları batıran 
həmin gəmi idi, bizi axtarıb ələ keçirmək barədə xəbəri eşidəndən 
sonra biz, doğrudan da, onların qayıqlarına atəş açıb qaçmışdıq. 
Həm də axı onların yerinə biz olsaydıq, elə biz özümüz də o cür 
amansız hərəkət edərdik. 

Necə olur olsun, hər halda, biz daimi qorxu hissi keçirirdik və 
bu hiss bir an belə bizdən əl çəkmirdi, məni və mənim şərikimi 
gecələr qara basırdı, dəhşətli yuxular görürdük, dar ağacı, kəndir 
gözümüzün qabağından getmirdi, birdən mənə elə gəlirdi ki, bizim 
üzərimizə hücum ediblər, biz isə özümüzü qızğın müdafiə edirik. Bir 
dəfə yuxuda gördüm ki, bir holland gəmisi bizə lap yaxınlaşıb və 
onların dənizçiləri bizim gəmiyə keçirlər, mən hücum edənlərdən 
birini vurub yıxdım, ayılandan sonra məlum oldu ki, mən yuxuda 
dəhşət içində var gücümlə kayutun divarlarını o qədər yumruqlamı- 
şam ki, hətta əlimi də yaraladım və elə bu yaranın ağrısına yuxudan 
ayıldım. 

Eyni fikirlər gecə və gündüz məni də, mənim şərikimi də nara- 
hat edir, bizə əzab verirdi, belə hallarda biz özümüzə təsəlli verib 
deyirdik ki, kapitanların bu cür hərəkət etməyə ixtiyarı yoxdur: əgər 
onlar bizi öldürsələr və ya bizə işgəncə versələr, vətənə qayıdan 
kimi məsuliyyətə cəlb olunacaqlar. Lakin bizim bu təsəllimizin özü 
də çox zəif idi, çünki axı, tutaq ki, onları məsuliyyətə cəlb edən cəza 
verəcəklər, nə olsun, biz ki bununla dirilməyəcəydik. 

Bu cür fikirlər məndən əl çəkməyəndə, doğrusu, beynim yerin- 
dən oynayır, bütün bədənim od tutub yanırdı, elə bil, həqiqətən, 
düşmənlə əlbəyaxa vuruşurdum, qan başıma vururdu, gözlərimdən 

od yağırdı. Belə coşqun anlardan sonra mən həmişə öz aləmimdə 
qət edirdim ki, ələ keçsəm, mən onlardan xahiş edib aman istə- 
məyəcəyəm, son nöqtəyə qədər özümü müdafiə edəcəyəm, heç 
nə çıxmasa, lap sonuncu dəqiqədə gəmini də partladacağam ki, 
düşmən ondan istifadə edib faydalana bilməsin. 

Nə qədər ki biz dənizdə idik, bu əzabverici, həyəcanlı fikirlər bizi 
bir o qədər çox əldən salırdı, indi sahilə çıxıb özümüzü təhlükəsiz 
yerdə hiss edəndə isə, əksinə, sevincimiz bir o qədər artmışdı. 
Mənim şərikim bir dəfə yuxuda görmüşdü ki, bir təpəyə dırmaşır, 
belində isə ağır bir yükü var, onu təpənin zirvəsinə qaldırmalıdır, 
lakin o, birdən hiss edir ki, nə isə taqətdən düşmüşdür, daha yeriyə 
bilmir, elə bu zaman holland losman haradansa peyda olur, onun 
yükünü yüngülləşdirir, qarşıdakı təpə yox olur, onun getdiyi yol isə 
düz və hamar olur. Əslində, elə biz hamımız, təxminən, belə bir hal 
keçirmişdik. Biz sağ-salamat sahilə gəlib çıxanda gəmiyə yaxınlaşıb 
dostlaşdığımız qoca losman həm bizə mənzil, həm də yüklərimiz 
üçün anbar tapmaqda bizə kömək elədi. Bundan əlavə, o, bizi çox- 
dan həmin şəhərdə yaşayan və xristianlığı təbliğ edən üç nəfər 
katolik ruhani ilə tanış etdi. Mənə elə gəldi ki, katolik ruhanilərinin 
bu yerlərdə apardığı dini təbliğat çox zəif təsir göstərirdi və demək 
olar ki, onların bu cidd-cəhdindən heç nə çıxmırdı, onların döndə- 
rib xristian etdikləri çinlilərə, çətin ki, xristian demək olardı, lakin 
bu məsələnin, əlbəttə, bizə dəxli yox idi. 

Həmin ruhanilərdən biri firəng idi, ona Simon ata deyirdilər, 
gözəl məcazı var idi və çox şən, gülərüz adam idi, özü də xoşhal və 
söhbətcil idi, biri portuqaliyalı və biri də genuyalı olan o Biri iki 
ruhani kimi çox ciddi deyildi və özünü dartmırdı. Fransalı ruhani, öz 
missioner təşkilatlarının rəisinin əmrinə əsasən, Çin imperiyasının 
paytaxtı Pekin şəhərinə gedib orada imperatorun iqamətgahında 
qalmalı idi, indi o, Makaodan gəlib onu bu səfərdə müşayiət edəcək 
ruhanini gözləyirdi. Biz bu fransalı ruhani ilə təzəcə tanış olmuşduq 
və hələ heç kifayət qədər danışıb söhbətləşməyə fürsət tapmamış- 
dıq ki, ruhani məni də onunla birlikdə getməyə dəvət etməyə baş- 
ladı, mənə vəd etdi ki, bu qüdrətli imperiyanın bütün möcüzələrini 
və dünyanın ən böyük şəhəri olan Pekini mənə göstərəcəkdir. 
Ruhani dedi: “Sizin Londonla bizim Parisi bir yerdə cəmləsən, yenə 
bu şəhərə çatmaz”. 


441 


Daniel Defo 
DÜNYA ƏDƏBİYYATI KLASSİKLƏRİ 





$ 


Fransalı ruhani bizi, demək olar, lap inandırmışdı, lakin özgə 
işimiz var idi, biz, gərək, gəmini və gətirdiyimiz malları satıb yüngül- 
ləşəydik, belə ucqar yerdə isə bu işləri başa vurmaq çox da asan 
deyildi. Amma bizimki gətirdi: qoca portuqaliyalı haradansa bir yapon 
taciri tapıb gətirdi. Bu tacir bizdəki tiryəkin hamısını bir yerdən yaxşı 
qiymətə satın aldı, dəyərini də qızıl pulla və qızıl külçə ilə ödədi. Biz 
tiryəkin alış-verişini eləyəndə birdən mənim ağlıma gəldi ki, bəlkə, 
elə gəmini də bu yapon taciri alası oldu və mən tərcüməçiyə əmr 
etdim ki, bu təklifi yapon tacirinə başa salsın. Tacir əvvəlcə çiyinlərini 
dartdı və qəti bir söz demədi, amma bir neçə gündən sonra o, bir 
nəfər də başqa ruhanini tərcüməçi kimi yanınca götürüb yenə gəldi 
və mənə belə bir təklif etdi: dedi ki, o, indi bizdən xeyli mal aldığına 
görə pulu qurtarıbdır, bizim gəmini satmaq niyyətində olduğumuzu 
da bilməyibdir, indi əgər gəmini və gəmi heyətini yenə yüklə Filippinə 
göndərmək üçün onun ixtiyarına verməyə razı olsam, o həm gəminin 
icarə haqqını ödəyər, həm də oradan Yaponiyaya qayıdan kimi gəmini 
də satın alar. Mən bu təklifi qəbul etməyə və hətta özüm də onunla 
bir yerdə getməyə meyilli idim, lakin şərikim məni bu axırıncı fikrim- 
dən əl çəkməyə vadar etdi. Mənim əvəzimə, qardaşoğlumun mənə 
etibar edib qoşduğu cavan oğlan gəmi ilə getməyə razılıq verdi. Mən 
də, şərikim də razılaşdıq ki, gəminin yarısını bu cavan oğlanın adına 
keçirək, onun xüsusi mülkiyyəti olsun, bu şərtlə ki gələcəkdə, əgər biz 
İngiltərədə görüşəsi olsaq, gəminin o biri yarısı haqqında bizə hesa- 
bat versin. Bəri başdan onu da deyim ki, həmin cavan oğlanın işi çox 
uğurlu olmuşdu, bir neçə dəfə Yaponiyaya, Filippinə, Manilaya, ora- 
dan isə Meksikanın qərb sahilindəki Akapulkaya səfər etmişdi. Səkkiz 
ildən sonra varlı bir adam olub İngiltərəyə qayıtmışdı. 

Biz gəmini tərk edəndə fikirləşdik ki, bəs Kamboca çayının mən- 
səbində ingilis və holland gəmilərinin düşmənçilik niyyətləri barədə 
vaxtında bizi xəbərdar etmiş o iki dənizçini necə mükafatlandıraq, axı 
biz onlara vəd etmişdik gərək yerinə yetirəydik. Biz onların əvvəlki 
sahiblərinin kəsdiyi donluqlarını verdik və bundan əlavə, hərəsinə 
kiçik bir məbləğdə qızıl pulla köməklik göstərdik, özlərini də gəmidə 
qulluğa keçirtdik, ingilis gəmidə — topçu, holland isə — bosman oldu. 

Bəli, indi biz Çində idik. Əgər Benqaliyada olanda oradan evə 
qayıtmaq üçün min cür vasitənin olmağına baxmayaraq, mən 
özümü dünyanın qurtaracağında hesab edirdimsə, indi gəlib 

düşdüyüm bu yerdə mənim vəziyyətimi özünüz təsəvvür edin. Mən 
indi o əvvəlki yerdən də min mil uzağa düşmüşdüm və qayıtmaq 
üçün bütün yollar kəsilmişdi, özünüz görün, daha mənim halım 
necə ola bilərdi? 

Biz bütün ümidlərimizi dörd aydan sonra burada açılacaq yar- 
markaya bağlamışdıq:, biz yarmarkada çin сопКказ ala bilərdik və 
buradan başqa bir limana getmək mümkün olardı. Bundan əlavə, 
yarmarka vaxtı ingilis və ya Danimarka gəmilərindən də buraya 
gəlib çıxanı ola bilərdi və onlar bizi buradan aparmağa razı olar- 
dılar, çünki bizim şəxsiyyətimiz heç bir şübhə doğurmurdu. 

Elə bu ümidlə də biz həmin yerdə qalmağı qərara aldıq, amma 
əylənmək və bir qədər də fikir-xəyaldan ayrılmaq üçün biz iki-üç 
dəfə ölkənin içərilərinə səyahətə getdik. Ən əvvəl biz on gün Nan- 
kin şəhərində olduq, onu deyim ki, Nankin, doğrudan da, görməli 
şəhərdir və tamaşasına dəyər, deyirdilər ki, bu şəhərin bir milyon 
əhalisi var, amma buna mən çox da inanmıram. Bu şəhər həndəsi 
qayda ilə çox düz tikilibdir, küçələri düzdür və düz xətlərlə də kəsi- 
şirlər, yaranan dördbucaqlar xoş təsir bağışlayır. Lakin bu ölkənin 
yazıq vəziyyətə düşmüş əhalisini avropalılarla müqayisə edəndə 
mənə elə gəlir ki, çinlilərin evlərini, həyat tərzini, onların üsul-idarə 
qaydasını, varidatını və (necə ki bəziləri deyir) onların şöhrətini heç 
yada salmağa, o barədə danışmağa da dəyməz. Mən daha çox o 
fikirdəyəm ki, biz çinlilərin əzəmətinə, varidatına, dəbdəbəsinə, 
ticarətlərinə və adətlərinə ona görə təəccüb etmirik ki, bütün bunlar 
orada, həqiqətən, təəccübə layiqdir və heyrətamizdir, xeyr, elə 
deyildir, bizim təəccübümüzə səbəb odur ki, biz bütün bunların belə 
vəhşi, kobud və cahil ölkədə ola biləcəyini gözləmirdik. Yoxsa elə- 
belə də, avropalıların sarayları ilə müqayisədə, çinlilərin tikdikləri 
evlərdə diqqəti cəlb edə biləcək nə tapmaq olar? İngiltərənin, 
Hollandiyanın, Fransanın və İspaniyanın ticarətinin qabağında 
çinlilərin ticarətinin nə əhəmiyyəti ola bilər? Varidat, güc, zahiri 
gözəllik, daxili səliqə-sahman və tükənməz rəngarənglik cəhətdən 
isə Çin şəhərləri bizimkilərlə müqayisədə nədir ki? Yaxud, məsələn, 
götürün Çindəki limanları, çox az miqdarda conka və barka” qəbul 
edən bu limanlar bizim dənizlərdəki işimizlə, ticarət donanmamızla, 


! Conka — Çində çox istifadə olunan kiçik yelkən gəmisi 
? Barka – böyük yelkən gəmisi 

o güclü hərb gəmilərimizlə müqayisədə nə böyük bir şeydir ki? Bizim 
London təklikdə bütün ucsuz-bucaqsız Çin imperiyasından daha 
çox və geniş dairədə ticarət aparır. Bircə dənə səksən toplu ingilis, 
holland və ya Fransa nizami hərb gəmisi Çinin bütün donanmasını 
məhv etməyə kifayət edər. Lakin, dediyim kimi, çinlilərin var-dövləti, 
onların ticarəti və ordularının gücü bizi heyrətləndirir, çünki biz 
çinliləri barbar və demək olar, lap vəhşi bütpərəst bir xalq hesab 
etdiyimizə görə belə şeylərin onlarda ola biləcəyini heç gözləmirdik. 
Yalnız bu nöqteyi-nəzərdən onlara yanaşdığımız üçün çinlilərin 
gücü və dəbdəbəsi bizə maraqlı görünür, əslində isə, bu gücün, 
dəbdəbənin dəyəri çox aşağıdır, mənim Çin donanması haqqında 
dediklərim eynilə Çin ordusuna da aiddir. Çin imperiyasının bütün 
silahlı qüvvələri hətta döyüş meydanına lap iki milyon nəfər adamla 
çıxsa da, onlar ölkəni talan etməkdən və özləri də sonra acından 
ölməkdən başqa, heç nəyə qadir deyildir. Onlar hətta ən kiçik bir 
fələməng qalasını da ala bilməzlər və heç bir zaman qayda-qanunla 
təlim görmüş intizamlı ordunun qabağına çıxa bilməzlər, alman 
kirasirlərinin" bir bölüyü və ya Fransa süvarilərinin bir hissəsi Çinin 
bütün süvari qoşununu qaçmağa məcbur edə bilər. Bir milyonluq 
çin piyadası bizim mühasirəyə alınması mümkün olmayan mövqe 
tutmuş bircə alayımızla bacara bilməz, özünü öymək olmasın, amma 
bir az da hələ artıq deyərəm — 30. 000 alman, ya ingilis piyadası və 
10. 000 fransalı süvari, çinlilərin bütün ordusunu darmadağın edə 
bilər, eləcə də biz şəhərlərin qalalarının tikilib möhkəmləndirilməsi, 
mühasirəsi və müdafiəsi işində də onlardan xeyli üstünük. Çində 
Avropa ordusunun bir aylıq mühasirəsinə davam gətirə biləcək bir 
dənə də istehkamlı şəhər yoxdur, eyni zamanda, məsələn, Çinin 
bütün ordusu yığılıb Dünkirxen kimi bir şəhəri on il mühasirədə sax- 
lasa, yenə də ala bilməz, demərəm, bəlkə, əhalini acından qırmaqla 
şəhəri ala bilərlər. Doğrudur, çinlilərdə də odlu silahlar var, amma 
onlar bu silahdan bacarıqla və qətiyyətlə istifadə edə bilmirlər, çinli- 
lərin işlətdiyi barıt da çox gücsüzdür. Çinin əsgərləri pis təlim keçirlər, 
silahdan pis istifadə edirlər, hücumda əlləri yoxdur, geri çəkiləndə 
isə çox asanlıqla küyə gedirlər. 

Etiraf etməliyəm ki, evə qayıdandan sonra mən eşidəndə ki, 
bizimkilər çinlilərin gücünü, varidatını, şöhrət və dəbdəbələrini, 


1 Kirasir — zirehli geyimli süvarilər (/at.) 

ticarətlərini necə tərifləyirlər, mən bütün bu təriflərə təəccüb edir- 
dim, çünki mənim, öz şəxsi müşahidələrim əsasında, çinlilərdə 
gördüyüm bu idi ki, onlar çirkli, cahil kölələrdir, adam baxanda 
onlara nifrət edir, elə hökumətləri də özlərinə layiqdir. Sözün qısası 
budur ki, əgər Moskva çarlığı ilə Çin arasındakı məsafə çox böyük 
olmasaydı və əgər Moskva çarı özü də zəif və pis idarə olunan kölə- 
lərdən ibarət olmasaydı, Moskva çarı çox asanlıqla bu çinliləri bircə 
həmlədə vurub o yerlərdən çıxarar və bütün ərazini tuta bilərdi. Və 
əgər, deyildiyinə görə, bu axır vaxtlarda gücü lap qorxunc dərəcəyə 
çatmış və xeyli qüvvətlənmiş Moskva çarı öz qoşunlarını davakar 
şvedlərin üzərinə yox, çinlilərin qabağına göndərsəydi, Avropa döv- 
lətlərindən heç biri nə ona paxıllıq edər və nə də mane olardı, çar 
özü də bu müddət ərzində, yəqin ki, çoxdan Çinin də imperatoru 
olardı və qoşunu altı dəfə ruslarınkından az olan şved kralı Narva 
yanındakı vuruşmada ona üstün gəlməzdi. Hərbi sahədə olduğu 
kimi, çinlilərin gəmiçiliyi, ticarəti və əkinçiliyi də avropalıların bu 
işlərdə əldə etdiyi nailiyyətlərə görə çox zəif və qeyri-mükəmməldir, 
eyni sözü onlardakı elm, bilik və incəsənət haqqında da demək olar. 
Məsələn, onlarda Yer kürəsinin qlobusları, planetlərin çevrələri var, 
riyaziyyatdan da bəzi şeyləri bilirlər, amma siz onların elmi ilə bir az 
yaxından tanış oldunuzmu, əmin olacaqsınız ki, onların lap birinci 
dərəcəli alimləri nə qədər məhdud adamlardır! Məsələn, onlar göy 
cisimlərinin hərəkəti haqqında heç nə bilmirlər və xalq hələ də o 
qədər cahildir ki, Günəşin tutulmağını böyük bir əjdahanın Günəşə 
hücum etməsi ilə izah edirlər, guya, bu әјдаһа Günəşi oğurlayıb 
aparmaq istəyir, buna görə də әјдаһаг qorxutmaq üçün biz arını 
qaytarıb pətəyə doldurmaq lazım gələndə etdiyimiz kimi, bütün 
ölkədə böyükdən-kiçiyə hamı var gücü ilə dəf çalır, qab-qacağı 
döyəcləyib bir gurultu qoparırlar ki, gəl görəsənl 

Nankindən qayıdanda mən Pekini də gedib görmək istəyirdim, 
bu şəhərin barəsində çox eşitmişdim, ruhani ata Simon da elə hər 
gün bunu mənə təklif edirdi. Nəhayət, onun yola düşəcəyi gün təyin 
olundu, çünki onu müşayiət edəcək başqa bir ruhani Makaodan 
gəlib çıxmışdı və indi biz də gərək qəti bir qərara gələydik ki, gedi- 
rik, yoxsa yox. Mən onu şərikimin yanına göndərdim, fikrim də bu 
idi ki, qoy son sözü o desin, şərikim də razı olduğunu bildirmişdi, 
buna görə də biz yola hazırlaşmağa başladıq. 

Təhlükəsizlik nöqteyi-nəzərindən bizim səfərlərimiz çox əlverişli 
bir şəraitə düşdü: biz tanınmış bir mandarinin məiyyəti ilə birlikdə 
getməyə icazə aldıq. Bu mandarinlər ki var, onlar Çində bir növ 
yarım-krallar, yaxud vilayətlərin valiləri kimi bir şeydirlər, özləri də 
həmişə çox böyük dəbdəbə və təmtəraqla səyahətə çıxırlar, əhali də 
onlara hər cür hörmət göstərir və onlar da bu hörmətdən istifadə 
edərək çox vaxt əhalini lap soyur, var-yoxdan çıxarırlar, zira səfər 
zamanı mandarinin bütün məlyyətini və dəstəsini yolboyu yedizdirib 
yaxşıca təmin etmək əhalinin borcudur. Biz də mandarinin məiyyə- 
tində getdiyimiz üçün yolda yeməkdən və eləcə atları yemlə təmin 
etmək barədə heç bir korluq çəkmirdik, lakin bircə iş var idi ki, biz 
hər şeyin dəyərini yerli bazarlardakı qiymətlərlə ödəməliydik və 
mandarinin təsərrüfat işlərinə baxan müdir çatası pulu bizdən çox 
dəqiq surətdə tuturdu. Beləliklə, böyük hörmət və izzətin ifadəsi 
olsa da, əslində, bu iş təmənnasız da deyildi, xüsusən nəzərə alsaq 
ki, bizdən əlavə otuz nəfərə qədər başqa səyyahlar da mandarinin 
bu cür qəyyumluğundan istifadə edirdilər. Yəni əsl mətləb onda idi 
ki, əhali ərzağı mandarinə pulsuz gətirirdi, o isə həmin ərzağı bizə 
nağd pula satırdı. 

Biz Pekinə qədər iyirmi beş gün yol getdik, yolboyu ölkənin 
müxtəlif yerlərini gördük, bu ölkədə əhali çox sıx idi, torpağın becə- 
rilməsi isə pis vəziyyətdə idi, hərçənd, çinlilər öz əməksevərlikləri ilə 
həmişə öyünürlər, amma buna baxmayaraq, ölkədə əkinçilik işi, 
təsərrüfat və xalqın öz güzəranı — bütün bunların hamısı acınacaqlı 
vəziyyətdə idi. Bu xalq, ümumiyyətlə, çox lovğadır, onların bu lov- 
ğalığına yalnız onlardakı yoxsulluq üstün gələ bilər və onların belə 
acınacaqlı vəziyyətə düşməsinin səbəblərindən biri də elə bu yoxsul- 
luq və səfalətdir. 

Amerikadakı çılpaq vəhşilər, məncə, çinlilərdən xoşbəxtdir, çünki 
onların heç nəyi olmasa da, hər halda, başqa heç bir şey də istə- 
mirlər. Çinlilərin isə əksəriyyəti üst-başı tökülmüş dilənçi vəziyyə- 
tindədir, amma İovğadır və iddiaları yerə-göyə sığmır. Bu lovğalıq 
onların hər işində — geyimlərində, tikintilərində, lazım olmadığı 
halda, xeyli nökər-xidmətçi və ya qul saxlamaq ədalarında öz ifadə- 
sini tapır və bir də onda özünü göstərir ki, çinlilər dünyada hər şeyə 
və hamıya nifrət edir, yuxarıdan aşağı baxırlar, özlərini isə hamıdan 
üstün hesab edirlər — elə ən qəribəsi və gülməlisi də budur. 

Bu dilənçi sifətində olan adamların iddiası və lovğalığı mənim 
dostum Simon atanı və elə mənim özümü də çox güldürürdü. Məsə- 
lən, Nankinin on milliyində elə düşdü ki, biz kənd zadəganlarından 
birinin evinin yanından keçməli olduq, Simon ata onu zadəgan 
adlandırmışdı. Həmin bu zadəgan, bizə hörmət əlaməti olaraq, atla- 
nıb bizə qoşuldu və bir-iki mil məsafəni bizimlə yanaşı getdi, atın 
üstündə o, əsl Don Kixot kimi görünürdü, yoxsulluqla dəbdəbənin 
qarışığından ibarət olan eyni mənzərə burada da nəzərə çarpırdı. 

Bu zadəganın əynindəki paltar yalnız təlxəyə və yalançı hoq- 
qabaz pəhləvanlara yaraşardı. Onun əynindəki rəngbərəng çitdən 
tikilmiş çirkli ləbbadə idi, tikilişi də elə idi ki, sanki, bunu təlxək üçün 
hazırlamışdılar. Qollarının ağzı çox gen idi və sallanırdı, hər yerində 
də dəlik-deşik var idi, üstdən geydiyi tafta arxalıq idi, bu qolsuz arxa- 
lığın qabağı, qəssab döşlüyü kimi, yağ və piydən kərmə bağlamış- 
dı, bu əlamət sübut edirdi ki, bu cənab zadəgan son dərəcə pintidir. 
Onun atı da arıq, ac və axsaq idi, İngiltərədə belə ata otuz-qırx 
şillinqdən artıq verməzdilər. Zadəganın ardınca iki xidmətçi qul 
piyada gedirdi, atla ayaqlaşırdılar, atın belindəki zadəgan əlindəki 
qırmancla atın başını səylə döyəcləyirdi, ləbbadəsinin geniş və sal- 
laq qolları isə atın quyruğuna dəyirdi. Cəmisi onun dalınca on, 
yaxud on iki nəfər xidmətçi gedirdi, bizə dedilər ki, bu cənab şəhər- 
dən gəlir və bizdən, təxminən, yarım mil kənarda olan öz malika- 
nəsinə gedir. Biz tələsmir, asta hərəkət edirdik və bütün yolboyu 
bu gülməli adam bizim qabağımızca gedirdi, biz də arxadan ona 
tamaşa edirdik. Kəndlərdən birində biz istirahət üçün bir saata 
qədər dayandıq, sonra biz həmin cənabın malikanəsinin yanından 
keçəndə gördük ki, bu zadəgan bizdən qabaq öz evinə gəlib çatıb 
və süfrəsini açıbdır. Evin qabağında kiçik bir bağça-bağ var idi, 
lakin bu bağça-bağ evin sahibini görməyimizə mane olmadı və bizi 
başa saldılar ki, nə qədər çox dayanıb onun vücuduna tamaşa 
etsək, bir o qədər ona xoş gələr. 

O, palma növündən olan bir ağacın altında oturmuşdu. Bu 
ağacın qol-budağı onun başını günəş şüalarından yaxşıca qoru- 
yurdu, bununla belə, ağacın altında onun başı üzərində böyük bir 
çətir açmışdılar, bu da o yerə xüsusi bir səliqə və yaraşıq verirdi. 
Yoğun və ağır adam olan bizim mülkədar iki tərəfdən qoltuqaltıları 
olan böyük bir kresloya yayılmışdı, kölə qadınlardan ikisi yemək 

o aparıb gətirirdilər, iki nəfər başqası isə onun yanında dayanıb elə bir 
xidmət göstərirdilər ki, Avropada, çətin ki, hər hansı bir adam özünə 
bu cür xidmət göstərilməsinə razı olardı, o iki nəfər qadından biri 
qaşıqla ağanın ağızına yemək verirdi, o birisi isə ağzından saqqalına 
və yaxasına tökülən yemək qırıntılarını bircə-bircə yığıb təmizləyirdi. 
Deməli, belə çıxır ki, o şeyi ki hətta krallar və hökmdarlar da özləri 
edirlər və xidmətçilərinin kobud barmaqlarının onların ağzına 
toxunmasına razı olmurlar, bu böyük və yağlı heyvan həmin işi 
görməyi özü üçün alçaqlıq hesab edirdi. 

Mən bütün bunlara baxdıqca fikirləşirdim ki, gör lovğalıq insan- 
ları nə kökə salır və belə saxta, eybəcər şəklə düşmüş yekəxanalıq 
adi adamlar üçün nə qədər dözülməzdir. Biz bu qayda ilə bir qədər 
dayanıb ona tamaşa etdik, o da belə başa düşdü ki, adamlar daya- 
nıb onun təmtəraqlı ziyafətinə və özünə baxıb ləzzət aparırlar, 
halbuki, əslində, biz onun halına acıyır və ona nifrət edirdik. Sonra 
biz səyahətimizi davam etdirdik və Pekinə yollandıq. 

O ki qaldı bizim birlikdə getdiyimiz mandarin, deməliyəm ki, 
səfər zamanı yolboyu ona lap padşah hörməti göstərilirdi, yolda 
onun ətrafında o qədər adam toplaşmışdı və elə bir büsat düzəlt- 
mişdilər ki, biz mandarinin özünü yalnız kənardan görə bilirdik. 
Bununla belə, mən diqqətlə müşahidə edib gördüm ki, mandarinin 
məiyyətinə daxil olan adamların mindikləri atlar da lap əldən düş- 
müş arıq yabılardır, bu cür yabılar, yəqin ki, heç ingilis poçt araba- 
larına qoşmağa da yaramazdı. Amma burası var ki, bu atları qoşqu 
qayışları və çulla elə örtüb bəzəmişdilər ki, biz atların arıq olub- 
olmadıqlarını çətinliklə təyin edə bilirdik, çünki biz heyvanların bir 
başlarını, bir də ayaqlarını görürdük. 

Bütünlüklə bizim səyahətimiz çox xoş keçdi və mən də bu səya- 
hətdən razı qaldım. Yalnız arada mənim başıma bir iş gəldi və pərt 
oldum. Kiçik bir çayın dayaz yerindən keçəndə, necə oldusa, 
mənim atım büdrəyib yıxıldı və mən suya düşdüm. Çay dərin deyil- 
di, amma mən başdan-ayağa islandım. Bu əhvalatı ona görə xatır- 
ladıram ki, mənim yadda saxlamaq istədiyim bir sıra adları yazdığım 
qeyd dəftərim də suda islanıb elə xarab oldu ki, mən sonra, çox 
təəssüf öz qeydlərimi oxuyub onlardan baş çıxara bilmədim və bu 
səyahət zamanı olduğum və gördüyüm bir çox yerlərin adlarını 
buna görə dəqiq surətdə xatırlayıb bərpa edə bilmirəm. 

Nəhayət, biz gəlib Pekinə çatdıq. Qardaşoğlumun mənə xid- 
mətçi kimi verdiyi və çox etibarlı, zirək olan cavan oğlandan başqa, 
mənim yanımda heç kəs yox idi, şərikimin də yanında bircə 
xidmətçisi var idi, onların bir-birinə azacıq qohumluğu da çatırdı. Biz 
portuqaliyalı losmanı da yanımızca gətirmişdik, o, Çin paytaxtını və 
sarayını görməyə çox həvəs göstərirdi, biz də onun bütün yol xərcini 
verdik, çünki onun bizimlə birlikdə getməyi həm bizə ləzzət verirdi 
— söhbətcil adam idi, həm də o, bizə mütərcimlik edə bilərdi — çin 
dilini başa düşürdü, firəngcə və bir az da ingiliscə bilirdi. Ümu- 
miyyətlə, bu qoca hər yerdə bizə lazım olurdu. Pekində olduğumuz 
heç bir həftə deyildi ki, qoca bizim yanımıza gəldi və gülərək nağıl 
etdi ki, şəhərə Moskva və Polşa tacirlərinin böyük bir karvanı gəlibdir, 
dörd və ya beş həftədən sonra onlar quru yolla yenə də öz evlərinə 
— Moskvaya qayıtmağa hazırlaşırlar. Bilmirəm, haradansa onda belə 
bir fikir yaranmışdı ki, biz mütləq bu fürsətdən istifadə edəcək və 
onu bu Pekin şəhərində tək qoyub özümüz gedəcəyik. Biz şərikimlə 
birlikdə məsləhətləşib fikirləşdik və qoca portuqaliyalıya dedik ki, əgər 
bizimlə getsə, biz onu öz xərcinə nəinki Moskvaya, istəsə lap İngiltə- 
rəyə də aparıb çıxararıq, çünki o, bizə çox yaxşılıq etmişdi və biz də 
onun xəcalətindən çıxmaq istəyirdik. O, bu təklifə çox sevindi və 
bildirdi ki, bizimlə lap dünyanın o biri başına getməyə də hazırdır. 

Biz Pekindən, nəzərdə tutulduğu kimi, beş həftədən sonra yox, 
dörd aydan da çox keçəndən sonra, Avropa təqvimi ilə fevralın 
əvvəlində çıxdıq. 

Bu müddət ərzində mənim şərikim və qoca losman bizim düşüb 
məskən saldığımız limandakı mallarımızı gətirməyə getdilər. Mən 
özüm isə Nankinə gedib orada doxsan parça nazik kamkadan 
toxunmuş ipək malı, əlavə iki yüz parça müxtəlif növlərdən olan 
ipək mallar aldım, bunların bir qismi qızılı tikmələrlə bəzədilmişdi, 
bütün bu malların hamısını Pekinə gətirdim və orada qalıb şərikimin 
qayıtmasını gözlədim. Bunlardan əlavə, biz xeyli miqdarda xam ipək 
və bir qisim də başqa mallar almışdıq. Bizim yükümüzün qiyməti 
təkcə bu malların dəyərinə görə götürsək, üç min beş yüz funt- 
sterlinqə çatırdı, biz bu malların hamısını, əlavə aldığımız çayı, nazik 
mahudu və ədviyyatı taylara vurub, on səkkiz dəvəyə yüklədik, bun- 
dan əlavə, bizim hələ minik üçün dəvələrimiz və bir neçə də atımız 
var idi, cəmi iyirmi altı heyvan idi. 

Dəstəmiz də çox böyük idi — xatırladığıma görə, yüz iyirmidən 
artıq yaxşıca silahlanmış və hər cür təsadüfə qarşı hazır olan ada- 
mımız, üç yüz və ya dörd yüz atımız və dəvəmiz var idi. Bizim bu 
böyük karvanda müxtəlif millətlərdən olan adamlar var idi, çoxu 
moskvalı idi, onların arasında altmış nəfər moskvalı tacir və şəhər 
sakini var idi, bir neçə nəfər Livoniyadanl1 idi, beş nəfər də şotlan- 
diyalı var idi və bunların bizim dəstəmizdə olmasına biz çox sevinir- 
dik, çünki bu şotlandiyalılar həm varlı idilər, həm də səfərdə və tica- 
rət işlərində çox təcrübələri var idi. 

Bir gün yol gedəndən sonra bizim beş nəfərdən ibarət başçıları- 
mız bütün zadəganları və tacirləri, yəni xidmətçilərdən başqa, karvanın 
bütün iştirakçılarını böyük məşvərətə çağırdılar, onlar özləri bu məclisi 
belə adlandırırdılar. Bu böyük məşvərət məclisində, hər şeydən əvvəl, 
bizim hər birimiz zəruri yol xərcləri üçün ümumi kassaya müəyyən 
qədər pul verdik, bu pul yolda heyvanlara yem almaq, bələdçilərə 
vermək, təzə atlar almaq və başqa bu kimi yerlərə xərclənəcəkdi. 
Həmin bu məşvərət məclisində səyahətin planı tərtib olundu və karvan 
lazımi qaydada düzüldü, yəni karvanın rəisləri və onların köməkçiləri 
seçildi. Bunların vəzifəsi o idi ki, yola düşəndə bizi cərgələşdirib 
dalbadal düzsünlər və yol boyu növbə ilə bizə rəhbərlik etsinlər. 

Çin ölkəsinin bu hissəsində əhali çox və sıxdır, onların arasında 
farfor qab-qacaq üçün gil məhlulu hazırlayan dulusçular da istə- 
diyin qədərdir. Yolda portuqaliyalı losman mənə yanaşdı və hiylə- 
gərcəsinə gülümsəyərək dedi ki, mənə heç indiyə qədər görmə- 
diyim çox qəribə bir şey göstərmək istəyir və özü də etiraf edir ki, 
Çin haqqında indiyə qədər dediyi mənfi sözlərdən sonra indi elə bir 
şey görübdür ki, bəlkə də, onu dünyanın heç bir yerində görə 
bilməzdi. Bu cür etirafdan sonra mənim marağım daha da artdı, 
sorğu-suala tutdum, nəhayət, o dedi ki, bir zadəgan evi görüb, 
başdan-başa farfordan tikilibdir. — “Nə olsun, farfordan ev düzəlt- 
mək olar. Nə böyüklükdədir? Onu biz yeşiyə qoyub dəvələrdən 
birinin üstündə apara bilərikmi? Çalışıb onu satın alarıq”. — “Dəvə 
nədir, canım! — qoca losman əlini qaldırıb ucadan dedi. — Siz nə 
danışırsınız. O evdə otuz nəfər adamdan ibarət bir ailə yaşayırl” 

İndi mən bu evə baxmağı daha çox arzu edir və maraq göstə- 
rirdim. Evə yaxınlaşanda gördüm ki, onun çərçivəsi ağacdandır, 


! Livoniya — Latviya, Litva və Estoniya ərazisi orta əsrlərdə belə adlanırdı. 

amma üstü, həqiqətən, farforla örtülmüşdü. Farforun bayır tərəfi 
şirələnmişdi, günəşin şüaları altında o, çox gözəl görünürdü, dümağ 
parıltının arasında mavi rəngli fiqurlar görünürdü, belə şeyi İngil- 
tərədə yalnız böyük çin vazalarının üzərində görmək mümkündür. 
Evin içində isə bütün divarlar əla farfordan hazırlanmış və üzərində 
cürbəcür rənglərlə incə rəsmlər çəkilmiş dördkünc lövhələrlə örtül- 
müşdü, lövhələrin bir neçəsinin üzərindəki rəsmlər bir yerdə hər 
hansı bir fiquru yaradırdı, amma bu lövhələr bir-birinin yanına elə 
məharətlə bərkidilmişdi ki, fiqurlar görünürdü, lövhələrin öz arasın- 
dakı xətlər isə seçilmirdi. Otaqların döşəməsi də farfordandı, daş kimi 
bərk idi, İngiltərənin bəzi yerlərində, məsələn, Linkenşirdə, Nottin- 
hempşirdə, Lesterşirdə və başqa yerlərdəki evlərin gil palçıqla suva- 
nan möhkəm döşəmələrini xatırladırdı, həm də bu döşəmələr çox 
hamar idi, özləri də bir neçə otağınkı istisna edilməklə, bişirilmə- 
mişdi və rənglənməmişdi. Evin tavanı da farfor idi, taxtapuşa isə 
parlaq qara farfor lövhələr döşənmişdi. Müxtəsər, bu, həqiqətən, 
farfor ev idi və əgər mən yoluma davam etməli olmasaydım, vaxtımı 
ona həsr edər və bir neçə gün həmin evi müfəssəl surətdə nəzər- 
dən keçirib, tədqiq edərdim. Mənə dedilər ki, bu evin yanındakı 
bağda fəvvarələr və göllər vardır, onların da içi lap dibinə qədər 
farforla döşənibdir, orada farfordan gözəl heykəllər vardır. 

Farfor istehsalı əsl çin sənətidir, elə buna görə də çinlilərin bu 
işdə yüksək sənətkarlığa çatmaları təəccüblü deyildir, amma mənə 
elə gəlir ki, onlar bu barədə danışanda, öz sənətlərini yenə həd- 
dindən artıq şişirdirlər. Məsələn, mənə nağıl eləyirdilər ki, guya, bir 
fəhlə farfordan əməlli-başlı bir gəmi düzəldibdir, dor ağacları, bütün 
ləvazimatı, yelkənləri də farfordandır, özü də əlli nəfər adam görür. 
Əgər bunu mənə nağil eləyən adam bir az da üstünə artırıb desəydi 
ki, həmin farfor gəmi suya salınıb və Yaponiyaya üzüb gedibdir, ola 
bilsin, mən, əlbəttə, etiraz edib ona bir-iki kəlmə söz deyərdim. 
Amma mən ona heç nə demədim, yalnız gülümsündüm, çünki bu, 
ağ yalan idi. İki gündən sonra biz Böyük Çin səddini — ölkəni 
tatarlardan qorumaq üçün tikilmiş istehkamı keçdik. 

Bu səddin divarları dağlardan, təpələrdən keçir, hətta bu divar- 
lar bəzən elə yerlərdə tikilibdir ki, orada onlar heç lazım da deyil, 
çünki o qayalıq və uçurum yerlər onsuz da düşmən üçün keçilməz- 
dir, yox, əgər düşmən həmin yerlərdən keçmiş olsa — daha onun 


451 


Daniel Defo 
DÜNYA ƏDƏBİYYATI KLASSİKLƏRİ 





+ qabağını heç bir divarla saxlamaq mümkün olmazdı. Deyirlər ki, bu 

səddin uzunluğu min ingilis mili qədərdir. Hündürlüyü və bəzi yer- 
lərində hətta eni dörd sajenə çatır. Beləliklə, həmin sədd tatarlar- 
dan qorunmaq üçün yaxşı istehkamdır, amma aydın məsələdir ki, 
bizim topxanamızın, mühəndis və istehkamçılarımızın qabağında bu 
sədd heç onca gün də davam gətirə bilməzdi. 

Səddin o biri tərəfində əhali seyrək idi və mən o yerlərdə hər- 
lənən tatar dəstələrini görəndən sonra başa düşdüm ki, doğrudan 
da, bu tərəflərdə ayrı-ayrı kiçik qruplarda yox, bizim kimi böyük kar- 
vanlarda səyahət etmək və səfərə çıxmaq məsləhətdir. Onu da 
deyim ki, gördüyüm tatar dəstələrinin elə miskin görkəmi var idi ki, 
mən təəccüb etdim və fikirləşdim ki, axı necə ola bilər onlar belə 
geniş bir ölkə üçün təhlükə törətsinlər. Karvanımızın növbəti rəisi ov 
etmək üçün bizdən on altı nəfərə icazə verdi. Əslində, burada çox 
da böyük bir ov məsələsi yox idi, biz yalnız qoyunları ovlayırdıq, 
amma, hər halda, bunun özünü də ov adlandırmaq olardı, çünki 
bizim vurduğumuz vəhşi qoyunlardır və özləri də çox bərk qaçırlar; 
lakin bir iş var ki, bu qoyunlar bərk qaçsalar da, uzun müddət qaça 
bilmirlər və dalınca düşüb qovdunmu ovlayacağına əmin ola bilər- 
sən, həm də onlar sürü ilə gəzirlər, hər sürüdə otuz-qırx qoyun olur, 
qoyun da məlumdur ki, hər yerdə öz qoyunluğunu göstərir, bu 
vəhşi qoyunlar hətta qaçanda da sürü ilə qaçırlar. 

Biz bu qəribə ovun dalınca düşmüşdük, qəflətən tatarların qırx 
nəfərlik bir dəstəsi ilə üzbəüz çıxdıq; elə bizi görən kimi, onlardan 
biri şeypura bənzər buynuzsayaq bir şeyi püləyib çaldı, qulaqdeşici 
elə bərk bir səs qopdu ki, mən əvvəllər heç bir zaman belə bir səs 
eşitməmişdim və düzü, heç eşitmək də istəməzdim. Biz hamımız 
başa düşdük ki, o, bu səslə kənardakıları köməyə çağırır. Doğrudan 
da, heç on beş dəqiqə keçmədi ki, bizdən bir millik məsafədə otuz, 
yaxud qırx nəfərlik başqa bir dəstə göründü, lakin onlar gəlib çıxana 
qədər biz birinci dəstənin işini bitirmişdik. 

Təsadüf elə gətirdi ki, Moskva ilə alış-veriş edən şotlandiyalı 
tacirlərdən biri bizim yanımızda idi, şeypurun səsini eşidən kimi, o, 
iki-üç kəlmə ilə cəld bizi başa saldı ki, vaxtı itirmədən biz özümüz 
tatarların üstünə hücum etməliyik və hamımızı cərgəyə düzüb, 
döyüşdən qorxub-qorxmadığımızı soruşdu. Biz cavab verdik ki, 
onun ardınca gəlməyə hazırıq, bunu eşidən kimi o, atını birbaşa 

tatarlara tərəf səyirtdi. Tatarlar nizamsız halda dəstə ilə dayanmış- 
dılar, amma gözlərini bizdən çəkmirdilər, elə ki bizim yaxınlaşdığımızı 
gördülər, oxları yağış kimi üzərimizə yağdırdılar, xoşbəxtlikdən, bu 
oxlardan heç kəsə xətər toxunmadı. Oxatanlar sərrast nişan alırdılar, 
lakin onlar məsafəni düzgün hesablamamışdılar, buna görə də 
oxlar bizim yaxınlığımızda yerə sancılırdı, əgər biz iyirmicə yard da 
qabağa keçmiş olsaydıq, bizimkilərdən bir neçə nəfər öldürülməsə 
də, yəqin ki, yaralanardı. Biz o saat dayandıq və məsafənin uzaqlı- 
ğına baxmayaraq, onların taxta oxlarına qurşun güllələrlə cavab 
verdik, atəş açandan sonra isə biz qılınclarımızı siyirib, atları düz 
onların üstünə səyirtdik, çünki qoçaq şotlandiyalı bizə belə əmr 
etmişdi. Çapıb lap onlara çatanda, biz tapançalardan atəş açdıq və 
sonra geri çəkildik, onlar isə, dəhşətdən özlərini itirmiş halda, qaç- 
mağa üz qoydular. Bu toqquşmanın xoşagəlməz nəticəsi o oldu ki, 
biz tatarları qovmaqla məşğul olduğumuz müddətdə tutduğumuz 
qoyunların hamısı qaçıb dağılmışdı. 

Bütün bu müddət ərzində biz hələ Çin ərazisində idik və tatar- 
lar, bizim sonralar rast gəldiklərimiz kimi, çox da hələ cəsarət gös- 
tərmirdilər, lakin beş gün keçəndən sonra biz çox böyük və vəhşi bir 
səhraya gəlib çıxdıq və üç gün-üç gecə həmin səhrada yol getdik. 
“Bu ərazi kimindir?” — sualımıza bizim başçılar belə bir izahat ver- 
dilər ki, bu səhra, əslində, heç kimin deyildir və böyük Karakatay 
ölkəsinin, yaxud böyük Tatariyanın bir hissəsini təşkil edir, lakin, 
bununla belə, çinlilər həmin ərazini özlərininki hesab edirlər. Bu 
səhranı heç kim quldurlardan qorumur, buna görə də biz hələ sonra 
bir neçə bundan da böyük və geniş səhralardan keçəsi olsaq da, 
yolumuzun ən təhlükəli yeri həmin bu səhra idi. 

Bu səhra mənə, etiraf edirəm ki, ilk baxışda sox dəhşətli görün- 
dü, karvanımız bu vəhşi yerlərdən keçəndə bir neçə dəfə uzaqda 
tatarların kiçik dəstələrini gördük, lakin onlar, görünür, öz işləri ilə 
məşğul idilər və bizə qarşı heç bir düşmənçilik niyyətləri də yox idi. 
Buna görə biz də şeytanla rastlaşmış adam kimi, öz yolumuzla 
keçib-getdik və onlara toxunmadıq: onların ki bizimlə işləri və bizə 
deməyə bir sözləri yox idi, o halda aydındır ki, bizim də onlarla heç 
bir işimiz və onlara deyiləsi heç bir sözümüz yox idi. 

Bundan sonra biz hələ bir aya qədər yenə də Çin imperato- 
runun ölkəsində gəzib-dolaşdıq, bu yerlərdə yollar başlanğıcda 

+ olduğu kimi, yaxşı deyildi və çox zaman yol kəndlərdən — çox yerdə 

tatarların basqınının qorxusundan möhkəmləndirilib istehkama çev- 
rilmiş məntəqələrdən keçirdi. 

Biz bu cür möhkəmləndirilmiş şəhərlərdən birinə (Nom qala- 
sından iki gün yarımlıq məsafədə) çatanda mən istədim ki, bir dəvə 
alam, karvanımızın keçdiyi yolda isə dəvə və ya at satılan yerlər 
çox idi. Dəvə satılan yer həmin şəhərin iki milliyində idi. Mən bizim 
losmanla birlikdə həmin yerə piyada getdim ki, təzə yerlər görə- 
rəm, bir qədər eynim açılar. Bu yer bataqlıq idi, ətrafına yonulma- 
mış daşdan hasar çəkmişdilər və çin əsgərlərindən ibarət kiçik bir 
dəstə bu yeri qoruyurdu. Mən dəvəni seçdim və sövdələşib aldım, 
bayıra çıxanda çinlilərdən biri məni ötürürdü, dəvəni də o, yedəyə 
almışdı, elə bu vaxt beş nəfər atlı tatar başımızın üstünü kəsdirdi. 
Onlardan ikisi çinlini yaxaladı. Yedəyi dartıb dəvəni də ondan 
aldılar, qalan üç nəfəri isə mənim və losmanın üzərinə atıldı, çünki 
gördülər ki, biz silahsızıq. Doğrudan da, silah adına yanımda təkcə 
qılıncım var idi. Üç atlının qabağında isə təkcə qılıncla bir iş gör- 
mək olmazdı. Lakin mən qılıncı sıyıranda bizə yaxınlaşan birinci 
tatar dayandı: onlar, ümumiyyətlə, çox qorxaq olurlar. Bu zaman 
ikinci tatar sol tərəfdən yaxınlaşıb məni başımdan elə vurdu ki, 
mən yerə sərilib huşumu itirdim, ayılıb gözümü açanda mənə nə 
olduğunu, qətiyyən, başa düşə bilmədim. Xoşbəxtlikdən, məni 
yenə bu çətin dəqiqədə xilas edən dostum losmanın, sən demə, 
cibində tapançası varmış, bundan da nə mənim, nə də tatarların 
xəbəri yox idi, görsəydilər, onlar heç bizim üzərimizə basqın etməz- 
dilər, amma qaydadır, qorxaq adam biləndə ki, onun özünə heç nə 
olmayacaq, çünki qabağındakı adam əliyalındır, daha da azğınlaşır. 
Görəndə ki, mən yıxıldım, qoca losman cəld məni vuran tatarın 
yanına qaçdı, bir əli ilə onu tutdu və o biri əli ilə tapançanı qaldırıb 
onu düz başından vurdu. Sonra o birisinə tərəf çevrildi, cəld atəş 
açıb atını yaraladı, at tərpənib şahə qalxanda, üstündəki süvarini 
tulladı, özü isə onun üstünə yıxıldı. Dəvəni əldən vermiş çinli bu 
zaman gəlib çıxdı, işi belə görəndə, o, tez yıxılmış tatarın yanına 
qaçdı, cəld əyilib onun kəmərindən nə isə baltaya oxşar bir şey 
dartıb çıxartdı və tez onun başını əzdi. Üçüncü tatar görəndə ki, 
losman tapança ilə onu nişan alıb, atı məhmizləyib götürüldü və 
beləliklə, biz qalib gəldik. 

Bir az keçdi, mən özümə gəldim və ilk dəqiqədə mənə elə gəldi 
ki, yatmışam, dərin yuxudan ayılıram, özümün yerdə uzanıb qaldı- 
ğımı görəndə təəccübləndim və bütün bunların necə baş verdiyini 
anlaya bilmədim. Tezliklə huşum özümə gəldi, ağrı hiss etdim, lakin 
bu ağrının bədənimin hansı yerində olduğunu müəyyən edə bil- 
mədim. Əlimi qaldırıb başıma çəkəndə əlim qana batdı. Mən yalnız 
indi anladım ki, haram ağrıyır, hafizəm dərhal geri qayıtdı, mən 
basqının bütün təfərrüatını xatırladım və ayağa qalxdım. Qoca los- 
man mənim ayağa qalxdığımı görən kimi yanıma qaçdı və sevinclə 
məni qucaqlayıb bağrına basdı, çünki o, mənim həyatım üçün çox 
qorxu keçirmişdi. Yarama baxdı və dedi ki, qorxulu deyildir. Doğ- 
rudan da, bir neçə gündən sonra mən tamam sağaldım. 

Amma bu qələbənin bizə faydası çox az idi: aldığım dəvə itdi, 
tatarlardan bir at qalmışdı, o da, məlumdur ki, dəvənin yerini verə 
bilməzdi. Qəribəsi bu idi ki, biz əvvəlki kiçik şəhərə qayıdanda məni 
müşayiət edən çinli məndən dəvənin pulunu tələb etdi. Mən imtina 
etdim və işi verdilər yerli çin məhkəməsinə. Məhkəmə hakimi, 
maşallah, ağıl dəryası idi, özü də ədalətli və tamam qərəzsizdi. Hər 
iki tərəfi dinləyəndən sonra o, mənimlə birlikdə dəvə almağa gedən 
çinlidən çox ciddi soruşdu ki, kimin nökəridir. “Mən nökər deyiləm, 
— deyə o cavab verdi, — mən yalnız bu əcnəbini müşayiət edirdim”. 
Hakim soruşdu: “Kimin xahişilə?” Çinli dedi: “Bu əcnəbinin öz 
xahişilə”. Hakim dedi: “İş belə olanda sən özün də, əlbəttə, olursan 
əcnəbinin nökəri, deməli, bir halda ki dəvə əcnəbinin nökərinə 
təhvil verilibdir, bu elə əcnəbinin özünə təhvil verilməyə bərabərdir, 
nə dəxli var, o, gərək, mütləq dəvənin haqqını sənə versin”. 

Məsələ tamam aydın idi və mən dilimi tərpədib bircə kəlmə də 
etiraz edə bilmədim, hakimin belə müdrik qərarından mən valeh 
oldum, məmnuniyyətlə dəvənin haqqını çinliyə verdim və təzə bir 
dəvə almaq üçün ona əlavə pul da verib həmin yerə göndərdim və 
bu dəfə şəhərdə qalıb, yerimdən tərpənməməyimi özüm üçün daha 
üstün tutdum. 

Çinin sərhədində istehkamlı Nom şəhərinə çatmağa bizim iki 
günlük yolumuz qalırdı, yanımıza çapar gəldi — belə çaparlar 
həmin yolun hər yerinə göndərilmişdi — və xəbər verdi ki, əmr var 
mühafizə dəstəsi göndərilənə qədər bütün yolçular və karvanlar, 
gərək, dayanıb gözləsinlər, çünki bu yolda, həmin yerdən otuz mil 

Həqiqətən, iki gündən sonra bizim yolun sol tərəfində olan 
şəhərdəki Çin qoşun hissəsindən bizə iki yüz əsgər və əlavə olaraq 
Nom şəhərindən də üç yüz əsgər göndərdilər, bu mühafizə dəstəsi 
ilə biz cəsarətlə yenidən yola düşüb irəlilədik. Yolumuz yenə də 
səhradan keçirdi və on beş-on altı mil gedəndən sonra, kənarda 
toz buludu göründü – bu o demək idi ki, düşmən yaxındadır. 
Tezliklə də bu toz buludunun arxasından tatarlar göründü, onların 
ordusunun heç sayı-hesabı yox idi, bu böyük ordudan kiçik bir 
dəstə ayrıldı və bizim tərəfə kəşfiyyata gəldi, tatarlar güllə mənzilinə 
çatanda komandirimiz əmr etdi ki, iki qola ayrılıb, iki tərəfdən 
onların üstünə çapmaq və onlara iki tərəfdən eyni vaxtda atəş 
açmaq lazımdır, biz də əmri eynilə yerinə yetirdik, tatarlar cəld sola 
dönüb, gözdən itdilər. 

İki gündən sonra biz Nom, yaxud Non şəhərinə gəlib çatdıq, 
sonra bir neçə böyük çaydan adladıq, iki çox dəhşətli səhradan 
keçdik, bu səhradan biri ilə biz on altı gün yol getdik, nəhayət, 
aprelin 13-də Moskva ölkəsinin sərhədlərinə çatdıq. Mənə belə gəlir 
ki, Moskva padşahına məxsus olan ilk şəhər, kənd və ya qala Arqun 
çayının qərb sahilindəki Arqunskoyedir. 

Mən, əlbəttə, özümün adlandırdığım kimi, xristian ölkəsinə, yaxud 
da, heç olmasa, xristianların idarə etdiyi bir ölkəyə gəlib çıxdığıma 
görə böyük bir razılıq və məmnuniyyət hissi keçirməyə bilməzdim. 
Zira moskvalılar, mənim fikrimcə, xristian adlandırılmağa, çətin ki, 
layiq olalar, amma, hər halda, onlar özlərini xristian kimi qələmə 
verirlər və özləri də çox dindardırlar. 

Bu yerlərdəki çayların hamısı şərqə tərəf axır və böyük bir çaya 
qovuşurlar, bu çay Amur adlanır və Şərq dənizinə, yaxud Çin oke- 
anına tökülür. Bir qədər də yuxarıda çayların hamısı şimala tərəf 
axır və böyük Tatar çayına qovuşurlar, bu böyük çayın adı həmin 
xalqın lap şimal tərəfdəki qəbiləsi olan tatar-monqolların adından 
götürülübdür, çinlilərin dediyinə görə isə, ümumiyyətlə, tatarların 
hamısı elə həmin bu qəbilədən törəyib, bizim coğrafiyaçılarımızın 
təsdiq etdiyinə görə, bu, həmin qəbilədir ki, müqəddəs kitabda 
Qoqlar və Maqoqlar adı ilə xatırlanır. 

Moskva məmləkəti ilə səyahət edəndə biz Moskva padşahına 
qarşı özümüzdə minnətdarlıq duyğusu hiss edirdik, çünki bu padşah, 

harada ki mümkündür, o yerdə bir şəhər və ya kənd saldırıb və 
orada da qoşun hissəsi qoyubdur — bu qoşun, bir zaman roma- 
ların imperiyanın ucqar yerlərində daimi qulluğa göndərdikləri 
əsgərlər kimi bir şey idi. Amma biz bu şəhərlərdən və kəndlərdən 
keçəndə gördük ki, bu yerlərdə yalnız həmin hərbi hissələr və bir də 
onların rəisləri ruslardır, qalan əhali isə başdan-başa bütpərəst- 
lərdir, özləri də bütlərə qurbanlıq gətirirlər və Günəşə, Aya, ulduzlara 
və bütün göy cisimlərinə səcdə edirlər. Mənim görmüş olduğum 
bütün vəhşi və bütpərəst tayfalardan barbar adına ən çox layiq olanı 
bunlar idi, fərq yalnız onda idi ki, bunlar Amerikadakı vəhşilər kimi 
adam əti yemirdilər. Nerçinsk yaxınlığındakı bir kənddə təsadüfən 
ağlıma gəldi ki, elə-belə, maraq üçün, gedim bunların həyat tərzi ilə 
bir yaxından tanış olum, məişətləri və güzəranları da çox kobud və 
ibtidai idi. Həmin gün, deyəsən, onlarda böyük qurban şənliyi keçi- 
riləcəkdi, qoca bir ağac kötüyünün başında taxtadan büt — şeytanın 
təsəvvür edilə biləcək ən dəhşətli təsviri düzəldilmişdi. Bu qəribə 
bir şey idi. Onun başının yer üzərindəki varlıqlardan heç birinin 
başına oxşarı yox idi. Qulaqları, keçi buynuzu kimi, uzun və dik idi, 
gözlərinin hər biri, az qala, alma boyda idi, burnu əyilib burulmuş 
qoyun buynuzunu xatırladırdı, ağzı şirin cəhəngi kimi açılmışdı və 
özü də dördkünc idi, iyrənc dişlərinin bəziləri qarmaq kimi idi, tutu- 
quşunun alt dimdiyinə oxşayırdı. Onu qoyun dərisinə bürümüşdü- 
lər, dərinin tüklü tərəfi bayıra düşmüşdü, başında çox böyük bir 
tatar papağı var idi, onun da yan tərəflərindən iki buynuz görü- 
nürdü. Bütün hündürlüyü səkkiz fut olardı, lakin onun nə ayaqları, 
nə də yançaları yox idi və ümumiyyətlə, onun bədən hissəsində heç 
bir tənasüb gözlənməmişdi. Oyuğa bənzəyən bu bütü gətirib, xort- 
dan kimi, kəndin lap girəcəyinə qoymuşdular. Mən yaxınlaşanda 
gördüm ki, on yeddiyə qədər adam bütün qabağında yerə sərilib, 
səcdəyə gedirlər. Yaxında, çadırın, yaxud komanın qapısı ağzında 
üç nəfər qəssab dayanmışdı — mən bunları ona görə qəssab bildim 
ki, əllərində uzun bıçaqları var idi, çadırın ortasında isə üç kəsilmiş 
qoyun və bir dana cəmdəyi görünürdü. Lakin belə çıxırdı ki, bu 
cəmdəklər, deyəsən, ağac kötüyünə — bütə gətirilmiş qurban idi, 
qapıdakı üç nəfər qəssab isə kahinlərdi, bütün qarşısında yerə səril- 
miş on yeddi bədbəxt isə — qurban gətirən adamlar idi ki, indi öz 
arzularının yerinə yetməsi üçün ibadət edirdilər. 

Boynuma alıram ki, bu axmaqlığı və ağacdan düzəlmiş bu əcaib 
divin qarşısında belə sitayişi görəndə keçirdiyim heyrət hissini mən 
heç bir zaman keçirməmişdim. Mən atımı həmin bütə, yaxud əcaib 
divə — necə istəsəniz, adlandırın — tərəf sürüb yaxınlaşdım və qılıncla 
onun başındakı papağı ikiyə böldüm, qılınc lap ortasından keçmişdi, 
papaq çıxıb buynuzlardan birinə ilişdi və sallana qaldı, mənimlə 
gəlmiş yoldaşlarımdan biri isə bu vaxt bütün üstündəki qoyun dəri- 
sini dartıb qopartmaq istədi, amma bu zaman kənd tərəfdən çox 
dəhşətli bir qışqırtı və uğultu səsi eşidildi, onlardan üç yüzə qədər 
adam tökülüşüb bu tərəfə gəlməyə başladı. Biz nə qədər ki ara 
qarışmamışdı, dinməz-söyləməz oradan uzaqlaşdıq, çünki buradakı 
yerlilərin çoxunda ox və kaman olduğunu bilirdik. Lakin mən buraya 
bir də gəlməyi qət etdim. 

Karvanımız həmin şəhərdə hələ üç gün də qalmalı idi, niyyətimi 
həyata keçirmək üçün vaxtım var idi. Mən öz niyyətimi əvvəllər Mos- 
kva ölkəsində olmuş bir şotlandiyalı tacirə də açıb dedim. Tacir 
əvvəlcə gülüb məni məsxərəyə qoydu, lakin görəndə ki, qətiyyətim 
möhkəmdir (və bu tacirin danışdığı bir əhvalatdan sonra qətiyyətim 
daha da möhkəmləndi, çünki o nağıl elədi ki, bir dəfə onların büt- 
lərini təhqir etdiyinə görə vəhşilər bir rusu soyundurub, bütün lap 
yuxarı tərəfinə bağlayıblar, onun bədənini oxla dəlik-deşik edəndən 
sonra bütün qarşısında tonqalda yandırıblar), dedi ki, o da mənimlə 
gedər, lakin əvvəlcə öz həmyerlilərindən birini — ucaboy və sağlam 
oğlanı da bizimlə getməyə razı salmaq üçün dilə tutmaq fikrindədir. 
O, mənə qoyun dərisindən tikilmiş tatar kürkü və papağı gətirdi, ox 
və kaman da verdi, özünə və həmyerlisinə də həmin geyimdən tap- 
mışdı ki, tatarlar bizi görəndə kim olduğumuzu başa düşməsinlər. 

Bütün axşamı biz oturub arağı, barıtı və digər tez alışan şeyləri 
bir-birinə qarışdırmaqla məşğul olduq, özümüzlə bir qab qatran 
götürdük və qaranlıq düşən kimi yola düşdük. Həmin yerə biz saat 
on birdə gedib çatdıq. Kənd yatmışdı, yalnız böyük çadırdan, yaxud 
komadan, o yerdə ki biz əvvəlcə üç kahin görmüşdük və mən də 
onları qəssab bilmişdim, həmin yerdən işıq gəlirdi. Biz qapıya lap 
yaxınlaşanda içəridən səs eşitdik — beş və ya altı nəfər danışırdı. Biz 
onların hamısını əsir aldıq, əllərini bərk bağlayıb məcbur etdik ki, 
dayanıb öz bütlərinin necə məhv olacağına tamaşa etsinlər, gətir- 
diyimiz yanacağı bütün üstünə töküb yandırdıq. 

Səhər biz qayıdıb öz yol yoldaşlarımıza qoşulduq və karvanı qal- 
dırıb yola düşmək üçün səylə hazırlıq işinə başladıq. Heç kəsin 
ağlına da gəlməzdi ki, bizdən şübhələnsin və bilsin ki, gecə biz öz 
yatağımızda yatmamışdıq, özgə yerdə olmuşduq. Amma iş bununla 
qurtarmadı. O biri gün şəhər qapılarının qabağına xeyli camaat top- 
laşıb, rus qubernatorundan tələb etmişdi ki, onların kahinlərini təh- 
qir edib bütlərini yandıranları tapıb cəzalandırsın, onlar yandırılmış 
bütü böyük Çam-Çi-Tonqo adlandırırdılar. Qubernator onları hər 
cür sakitləşdirir və nəhayət deyir ki, elə bu gün səhər buradan Rusi- 
yaya bir karvan yola düşüb getmişdir, bəlkə də, ola bilər, onların 
axtardığı təqsirkarlar elə həmin karvandandır. Bunu bildirəndən 
sonra isə o, bizim dalımızca xüsusi adam göndərib xəbər eləmişdi 
ki, əgər təqsirkarlar bizim karvanın adamlarındandırsa, onlar, gərək, 
qaçıb canlarını qurtarsınlar və ümumiyyətlə, biz müqəssir olsaq da, 
olmasaq da, ən yaxşısı budur ki, tezliklə hamımız bu yerlərdən çıxıb 
gedək. Karvanın rəisi bu xəbəri bircə dəfə elan etdi və özünə əziyyət 
verib iki dəfə deməyə heç ehtiyac da duymadı. İki gün və iki gecə 
biz dayanmadan yol getdik və nəhayət, Plotı kəndində dayanıb 
nəfəs aldıq, oradan isə Yaravenskə tələsdik, amma ikinci gün idi 
ki, səhradan keçirdik, arxa tərəfimizdən qalxan toz buludundan 
başa düşdük ki, dalımızca gələn var. 

Öçüncü gün, elə təzəcə düşərgə salmışdıq ki, uzaqdan sayca 
çox olan düşmən göründü, biz burada yalnız Yaravensk kazakla- 
rından bir nəfərin hiyləsi sayəsində canımızı qurtara bildik. Həmin 
kazak bizim rəisə qabaqcadan xəbərdarlıq edib başa saldı ki, indi o 
özü gedib düşməni çaşdıracaq və başqa tərəfə — Şilk istiqamətinə 
yönəldəcəkdir. Sonra kazak, doğrudan da, çox dolayı yolla gedib 
böyük dövrə vurdu, tatarlara elə yanaşdı ki, guya, bu, məxsusi onla- 
rın dalısınca göndərilmiş çapardır. Onlara dedi ki, Çam-Çi-Tonqo 
bütünü yandıran adamlar kafirlərin, yəni xristianların karvanı ilə 
Şilkə getdilər ki, orada Tunqus bütünü – rəhmdil Şal-İsarı yandır- 
sınlar. Tatarlar atları o tərəfə çevirdilər və üç saatdan da az bir müd- 
dət ərzində tamam gözdən itdilər. Biz isə sağ-salamat Yaravenskə 
gəlib çatdıq, oradan isə dəhşətli bir səhradan keçib əhalisi nisbə- 
tən daha çox olan başqa bir vilayətə yollandıq. Bu vilayətdə şəhər- 
lərin və qalaların sayı da çox idi, bunların hamısını Moskva padşahı 
tikdirmişdi, hamısında da karvanları qorumaq və ölkəni tatarların 

o basqınlarından müdafiə etmək üçün hərbi hissələr qoyulmuşdu. 
Bizim karvandakı şotlandiyalılardan biri ddinsk qubernatoru ilə 
tanış idi, onunla danışandan sonra qubernator bizə yaxınlıqdakı 
stansiyaya qədər 50 nəfərlik mühafizə dəstəsi qoşdu. 

Mən elə bilirdim ki, Avropaya yaxınlaşdıqca biz daha çox əhali 
yaşayan və mədəni vilayətlərdən keçəcəyik, amma yanılmışdım. 
Sən demə, biz hələ yenə də bütpərəst barbarların yaşadığı Tunqus 
vilayətindən keçməli imişik. Amma onu da deyim ki, moskvalılar 
onları istila edəndən sonra, buradakı qəbilələr bizim əvvəl gördük- 
lərimiz qədər təhlükəli deyildi. Tunqusların paltarları heyvan dərisin- 
dəndir, yurtların üstünü də heyvan dərisi ilə örtürlər. Kişiləri nə 
sifətcə, nə də geyim və bəzəkləri ilə qadınlardan fərqlənmirlər. 
Qışda, hər yeri qar örtəndə onlar bir-biri ilə yeraltı yollarla birləşən 
zirzəmilərdə yaşayırlar. Rus hökuməti bütün bu xalqların döndəri- 
lib xristianlaşdırılmağına heç bir qayğı göstərmir və yalnız çalışır ki, 
onları itaətdə saxlasın. 

Moskvalıların dediyinə görə, Avropanı Asiyadan ayıran Yenisey 
çayı sahilindəki Yeniseysk şəhərini ötdüm, Ob çayına qədər uzanan, 
çox geniş, münbit torpaqlı, amma əhalisi çox az olan bir vilayətdən 
keçdim. Rusiyadan buraya sürgün olunanlardan başqa, bu yerin 
sakinlərinin hamısı bütpərəstdir, ölüm cəzası üstlərindən götürül- 
müş caniləri Moskov məmləkətindən bu yerlərə sürgün edirlər, 
çünki buradan qaçıb qurtarmaq mümkün deyildir. 

Sibirin paytaxtı Tobolsk şəhərinə qədər diqqəti cəlb edəsi heç 
bir qəribə hadisə baş vermədi və mən Tobolsk şəhərində çox qal- 
dım, səbəbi də aşağıdakılardan ibarət idi. 

Biz yeddi ay idi ki, yol gəlirdik. Qış sürətlə yaxınlaşırdı. Mən belə 
fikirləşirdim ki, Tobolskdan yola düşsəm, ya gərək Yaroslavl və 
Narvadan keçib Dansiqə gedəm, ya da ki Dvina çayı ilə Arxangelskə 
özümü çatdıram ki, İngiltərəyə, Hollandiyaya və ya Hamburqa gedən 
gəmilərdən birinə minəm. Mən bilirdim ki, ilin bu fəslində Baltik 
dənizi və Ağ dəniz donur. Buna görə də Tobolskda qalıb qışı orada 
keçirməyi qərara aldım, öz aləmimdə də belə hesab eləmişdim ki, 60 
dərəcə şimal en dairəsində yerləşən bu şəhərdə, yəqin, ərzaq bol 
olar, isti ev taparam, özüm də yaxşı adamların arasına düşərəm. 

Bu yerin iqlimi mən yaşadığım və soyuğu ancaq özümü soyuğa 
verəndən sonra hiss etdiyim o əziz adanın iqliminə, qətiyyən, 

oxşamırdı. Orada lap nazik paltarda gəzib-dolanmaq mənim üçün 
çətin olurdu, ocağı isə yalnız yemək hazırlamaq üçün yandırırdım. 
Burada isə başqa cür idi, küçəyə çıxmaq üçün, gərək, başdan- 
ayağa ağır bir kürkə bürünəsən. 

Burada, mənim evimdə soba var idi, amma bu sobanın ingilis 
evlərində olan və yalnız yandırıldığı müddətdə istilik verən açıq 
ingilis buxarısına heç bir bənzəri yox idi. Mənim evimdə soba otaq- 
ların ortasında idi və otaqların da hamısını bir qaydada qızışdırırdı, 
ingilis hamamlarında qoyulan sobalarda olduğu kimi, bu sobanın 
da içindəki od görünmürdü. 

Ən çox diqqətəlayiq şey bu oldu ki, uzaq bir ölkədə, Buzlu 
okeanın yaxınlığında, Yeni torpaqdan cəmi bir neçə dərəcə cənub- 
da yerləşən belə bir şəhərdə mən yaxşı adamların arasına düşmüş- 
düm. Bu da təəccüblü deyil, çünki Tobolsk dövlət canilərinin 
sürgün olunduğu yerdir, şəhər zadəganlarla, knyazlarla, dvoryan- 
larla, hərbi xidmətçilər və saray adamları ilə doludur. Məşhur knyaz 
Qolitsın, qoca voyevoda Robostiski və digər bir neçə görkəmli 
adam burada idi, bir neçə nəfər xanım da var idi. Mənim yol yolda- 
şım və buradan ayrıldığım şotlandiyalı tacirin vasitəsilə mən bir neçə 
əsilzadə ilə tanış olmuşdum və uzun qış gecələrini onlarla birlikdə 
pis keçirmirdim. 

Mən bir dəfə öz qeyri-adi sərgüzəştlərim barədə oraya sürgün 
olunmuş bir çar naziri, knyaz ilə söhbət edirdim. Həmin knyaz rus 
imperatorunun böyüklüyü və əzəməti, hakimiyyətinin qeyri-məh- 
dudluğu, onun sarayının dəbdəbəsi, məmləkətinin böyüklüyü və 
genişliyi haqqında uzun-uzadı danışdı. Onun sözünü kəsib dedim 
ki, elə mən özüm Moskov çarından da qüdrətli bir hökmdar idim, 
hərçənd, mənim ölkəm onun qədər geniş, təbəələrim də o qədər 
çox deyildi. Rus məmuru, görünür, mənim bu sözümdən heyrətə 
gəlmişdi və mənim nə demək istədiyimi başa düşmədiyindən diq- 
qətlə üzümə baxırdı. 

Mən ona dedim: “Bu dediyimi bir balaca izah etsəm, siz daha 
heyrət etməzsiniz. Məsələ bundadır ki, əvvələn, bütün təbəələrimin 
həyatı və mülkiyyəti mənim ixtiyarımda idi və bu qeyri-məhdud haki- 
miyyətə baxmayaraq, onlardan bir nəfər də olsun mənə və ya 
mənim üsuli-idarəmə qarşı öz narazılığını bildirmədi”. Mənim bu 
sözümü eşidəndə məmur başını yırğaladı və dedi ki, bu məsələdə 

o mən Moskov çarından yuxarıyam. Mən isə davam etdim: “Mənim 
padşahlığımdakı bütün torpaqlar mənim xüsusi mülkiyyətim idi və 
mənim təbəələrim torpağı məndən yalnız icarəyə götürürdülər, özü 
də tamamilə könüllü, onların hamısı mənim uğrumda qanlarının 
son damlasına qədər vuruşardılar və mənim fikrimcə, müstəbid və 
zalım hökmdarlardan heç biri — mən özümü də belə müstəbid 
hesab edirdim – ҹә heç bir zaman hamının bu cür ümumi məhəb- 
bətini qazanmamış və eyni zamanda öz təbəələrinə bundan artıq 
qorxu hissi aşılamamışdır”. 

Mən öz həmsöhbətlərimi bir müddət bu cür siyasi tapmacalarla 
çaşbaş salandan sonra, nəhayət, axırda özüm barədə əsl həqiqəti 
açıb onlara dedim və adada olmağımın tarixçəsini, özüm üçün və 
öz təbəələrim üçün gördüyüm işlərin hamısını, sonralar yazdığım 
şəkildə, bütün təfsilatı ilə onlara nağıl etdim. Mənim danışdığım 
həmsöhbətlərimin hamısını, xüsusən knyazı bərk tutmuşdu. O ah 
çəkib mənə dedi ki, insan üçün həqiqi böyüklük odur ki, özünü ələ 
almağı bacarasan və o, mənim vəziyyətimdə olsaydı, onu üstün 
tutardı. Heç bir zaman Moskva çarının nəticəsində gəlib düşdüyü 
bu yalqızlıq və tənhalıq mühitində o özünü bir zaman öz hökmdarı 
olan çarın sarayında hakimiyyətdə olduğu vaxtdakından daha 
xoşbəxt hesab edir. İnsan həyatında müdrikliyin ən yüksək nöqtəsi 
— şəraitə uyğunlaşmaq bacarığıdır, ətrafımızda nə qədər dəhşətli 
fırtınalar baş versə də, gərək, daxili sakitliyi saxlamağı bacarasan 
ҹә heç bir zaman öz təmkinini itirməyəsən. О, buraya gəldiyi ilk 
günlərdə, digər sürgün olunanların etdiyi kimi, saçlarını yolur, 
əynindəki paltarı didib-parçalayırmış. Lakin bir müddət keçəndən 
sonra o, öz daxili aləminə dərindən nəzər salır və onu əhatə edən 
mühiti daha diqqətlə müşahidə edir və belə bir əqidəyə gəlir ki, 
əgər həyata bir qədər yüksəkdən baxa bilsən və anlasan ki bu 
dünyada əsl xoşbəxtlik çox az adama nəsib olur, o zaman sən özün, 
həqiqətən, xoşbəxt ola bilərsən və başa düşərsən ki, sənin özün 
kimi insanların ən azacıq köməyi ilə sən öz gözəl arzularını həyata 
keçirər, ən yaxşı istəklərini təmin edərsən. Təmiz havada tənəffüs, 
soyuqdan qorunmaq üçün paltar, aclığı dəf etmək üçün qida, 
sağlamlığı mühafizə üçün fiziki təmrinlər — xarici aləmdən, onun 
fikrincə, bizə lazım olan bunlardır. Hərçənd ki, bu dünyada bəzilə- 
rinə qismət olan yüksək mənsəb, hakimiyyət, var-dövlət və eyş-işrət 

özü də adamı müəyyən dərəcədə xoşhal edib nəşələndirə bilir, 
amma bütünlükdə onların hamısı, adətən, bizdəki təkəbbür, lovğa- 
lıq, paxıllıq, şöhrətpərəstlik və şəhvət kimi alçaq ehtiraslara, yəni 
hər növ cinayətin mənbəyi olan ehtiraslara xidmət edir. Bu alçaq və 
rəzil ehtirasların isə həqiqi müdrik insanda cəmləşən xeyirxahlıq və 
səxavətlə heç bir əlaqəsi yoxdur. 

Hazırda pozğun həyatın aldadıcı sevinclərindən məhrum olduğu 
və həmin sevinclərin qaranlıq tərəflərini yaxşıca nəzərdən keçirib, özü 
üçün aydınlaşdırdığı bir anda o qəti olaraq belə bir əqidəyə gəlmişdir 
ki, yalnız xeyirxahlıq və mərhəmət insana həqiqi müdriklik, var-dövlət 
və əzəmət bəxş edir və gələcək həyatı üçün də ona səadət təmin 
edir. Bu cəhətdən onların hamısı burada sürgündə, öz düşmən- 
lərindən, hakimiyyət və ixtiyaratın, var-dövlətin hesabına əldə etdik- 
ləri nemətlərdən zövq alıb kef çəkənlərdən daha xoşbəxtdirlər. 

Knyaz dedi: “Mənə inanın, cənab, mən bu sözləri bizim bura- 
dakı yoxsul cəmiyyətimizin təsiri altında və ya taktik mülahizələrə 
görə demirəm, lap səmimi sözümdür, hətta əgər mənim hökmda- 
rım çar özü yenidən məni geri çağırsa və mənim bütün əvvəlki dəb- 
dəbəli həyatımı bərpa etsə, yenə də qəlbimdə saraya qayıtmaq 
üçün heç bir arzu hiss etmirəm”. 

O, bunu elə ciddi və elə dərin bir inamla dedi ki, onun səmimi- 
liyinə şübhə etmək mümkün deyildi. Mən cavabımda ona dedim ki, 
mən yaşadığım adada özümü bir növ padşah, hakimi-mütləq kimi 
hiss edirdim, amma onu mən təkcə hökmdar yox, həm də böyük 
işğalçı hesab edirəm, çünki hər kim öz ağılsız arzu və istəklərini cilov- 
layıb onlara qalib gələ bilirsə və öz hakimiyyətini özü üzərində də 
qeyri-məhdud dərəcədə tətbiq etməyi bacarırsa, hər kimin ağlı iradəsi 
üzərində hökmrandırsa, — belə adam mənim nəzərimdə, dövlət 
işğalçısından daha da böyükdür. “Amma bir sualım var”, — dedim. 

O dedi: “Buyurun, soruşun, sizdən çox xahiş edirəm”. 

Dedim: “Əgər sizə azadlıq bəxş edilsə, siz bu sürgündən qayı- 
dıb getməyə razı olarsınızmı?” 

“Sizin bu sualınız çox incə mətləbə toxunur və tələb edir ki, ona 
düzgün və səmimi cavab vermək üçün bəzi şeylər çox dəqiq ayırd 
edilsin. Mənə elə gəlir ki, bu dünyada heç nə məndə bu sürgündən 
azad olub geri qayıtmaq meyli oyada bilməz, iki şeydən başqa: özü- 
müzünkülərlə görüşmək və bir qədər isti iqlimdə yaşamaq arzusunu 

+ nəzərdə tuturam. Lakin mən sizə açıqca bildirirəm ki, saray həyatının 
toe 

dəbdəbəsi, şöhrəti, hakimiyyət, nazirlik mənsəbi, variyyat, o mühitin 
zövqü və səfası — daha doğrusu, dəlilikləri — məni qətiyyən cəzb elə- 
mir. Əgər bax, elə bu dəqiqə mən öz hökmdarımdan məktub alsam 
ki, məndən alınmış bütün mənsəb və rütbələri mənə qaytarır, mən 
— özümü yaxşı tanıdığıma görə — sizə bildirirəm ki, bu vəhşi səhranı, 
buz bağlamış bu gölləri Moskvada bir saraya dəyişmərəm”. 

Mən soruşdum: “Lakin, şöhrətli knyaz, bir iş var ki, axı siz təkcə 
bir zaman zövq alıb nəşələndiyiniz saray həyatının gözəlliklərini, 
hakimiyyəti, rütbənizi və var-dövlətinizi deyil, ən adi həyat və məişət 
rahatlıqlarınızı da itirə bilərsiniz, sizin əmlakınız müsadirə oluna bilər, 
daşınan əmlakınız oğurlanar, burada əlinizdə olan vəsait isə sizin 
ən zəruri ehtiyaclarınızı ödəməyə də kifayət etməz”. 

Mənim bu sözümün qabağında isə o dedi: “Bütün bunlar elədir, 
əgər siz məni yalnız məmur və ya knyaz kimi qəbul edirsinizsə, o 
dedikləriniz də doğrudur. Bəli, mən, həqiqətən, knyazam, lakin siz 
mənə adi gözlə baxın və məni başqalarından qətiyyən fərqlənmə- 
yən bir adam hesab edin. Bu şəraitdə mən heç bir məhrumiyyətdən 
qorxası deyiləm, yalnız xəstəlik olmasın və əlil vəziyyətinə düşməyim. 
Elə bizim buradakı həyat tərzimizin özü sizin mülahizələrinizə cavab 
ola bilər. Buradakılardan fərqli yüksək mənsəbi olan beş nəfərik, 
biz hamıdan kənarda çox tənha yaşayırıq, sürgün olunmuş adam 
elə, gərək, belə yaşasın, bizim varidatımızın xilas edib saxlaya 
bildiyimiz qalıqları isə burada güzəranımıza kömək edir və bizi ova 
gedib yeməyə bir şey axtarıb tapmaq zərurətindən xilas edir. Lakin 
bu cür köməyi olmayan və meşələrdə samur və tülkü ovlayan 
yoxsul əsgərlərin də yaşayışı burada heç bizimkindən pis deyil, 
Onlar bir ay cəhd eləyib yaxşı işləyəndə, bütün bir ilə bəs eləyir. 
Burada yaşayış çox da baha başa gəlmir, buna görə vəsait də az 
tələb olunur. Bu da sizin mülahizələrinizin cavabı”. 

Mənim bu diqqətəlayiq adamla etdiyim maraqlı söhbətlərin hamı- 
sını burada şərh etməyə imkanım yoxdur. Amma onu deyim ki, bu 
adamın dediklərindən aydın olurdu ki, o, insanlara dərindən bələd- 
dir və onun hər kəlməsi uzun təcrübə və düşüncənin nəticəsidir. 

Mən Tobolskdə səkkiz ay qaldım, cansıxıcı və sərt qışı orada 
keçirtdim. Elə bərk şaxtalar olurdu ki, kürkə bürünməmiş və sifə- 
tini dəri örtüklə, daha doğrusu, göz və nəfəs üçün üç dəliyi olan 

başlıqla örtməmiş küçəyə çıxmaq mümkün deyildi. Üç ay günlər 
solğun və qısa keçdi, günün uzunluğu cəmi beş və ya altı saat 
çəkirdi. Amma hava aydın və açıq olurdu, hər yeri örtən qar o qədər 
ağ idi ki, gecələr heç bir o qədər qaranlıq da olmurdu. Atlarımız 
zirzəmidə saxlanırdı, özləri də lap acından ölürdülər, bizim özümüzə 
və atlara qulluq etmək üçün burada tutduğumuz xidmətçilər isə 
özlərini soyuqdan qoruya bilmir və çox zaman əllərini və ayaqlarını 
şaxta vururdu, belə hallarda biz onları da isindirməli olurduq. 

Doğrudur, otaqlar isti olurdu, çünki o yerlərdə evlərin qapıları 
çox kip örtülür, divarları qalın olur, pəncərələri xırda və ikilaylıdır. 
Bizim yeməyimiz, başlıca olaraq, qaxac ətdən ibarət idi, çox yaxşı 
çörəyimiz və müxtəlif növ quru balığımız olurdu və hərdənbir təzə 
qoyun və camış əti gətirirdilər, çox dadlı olurdu. Qış üçün bütün 
ərzaq yayda tədarük edilirdi. İçdiyimiz su araqla qarışdırılmış olurdu, 
təntənəli bayram günlərində isə araq əvəzinə bal içirdik — bu içkini 
orada çox gözəl hazırlayırlar. Hər cür havada ova çıxan ovçular tez- 
tez bizə təzə maral və ayı əti gətirirdilər, amma ayı əti çox da xo- 
şumuza gəlmirdi. Bizim xeyli quru çay ehtiyatımız var idi və rus 
dostlarımızı çaya qonaq edirdik. Ümumiyyətlə, burada yaxşı yaşa- 
yırdıq və bizim üçün xoş keçirdi. 

Mart ayı gəlib çatdı, günlər xeyli uzandı, hava da axır ki, bir az 
babatlaşdı. Mənim yol yoldaşlarım xizəklə getməyə hazırlaşırdılar, 
mən isə Moskvadan keçib Baltik dənizi sahilinə yox, birbaşa Arxan- 
gelskə getməyi qərara aldım, buna görə də tələsmirdim, bilirdim 
ki, Avropadan gəmilər Arxangelskə may və ya iyun ayından tez 
gəlmir və əgər mən avqustun əvvəllərində oraya çatsam, gəmilər 
hələ orada olar. Beləliklə, səfərə çıxmağa hazırlaşanların hamısı 
məndən qabaq yola düşüb getmişdilər. Tobolsk tacirlərindən çoxu 
dəri satmaq və bu yerlərə vacib olan malları alıb gətirmək üçün hər 
il Moskvaya, yaxud Arxangelskə gedirlər, onların yolu 800 mildən 
çox olduğuna görə yaz başlanan kimi lap erkən yola düşürlər. 

Mayın axırında mən də yol tədarükünə başladım və bu hazırlıq 
müddətində Moskva çarının Sibirə sürgün etdiyi adamların halı 
barədə xeyli düşündüm. Sürgündə onlara sərbəst hərəkət imkanı 
verilirdi, istədikləri yerə gedə bilərdilər, mən də bir şeyi başa düşmür- 
düm ki, bu adamlar nə üçün yaxşı və rahat yaşaya biləcəkləri başqa 
ölkələrə çıxıb getmirlər. Lakin başa düşmədiyim bu məsələ tezliklə 

o aydın oldu, mən bu barədə yuxarıda xatırladığım məmurdan soruş- 
dum ki, sürgündə olanlar nə üçün başqa yerlərə getməyə təşəbbüs 
göstərmirlər, onlara mane olan səbəblər hansılardır, o, mənə izah 
edib dedi: 

— Siz, cənab, bizim yaşadığımız ölkənin xüsusiyyətlərini və sür- 
gündə olanların vəziyyətini nəzərə alın. Biz burada dəmir barmaq- 
lıqlardan və qıfıllardan daha möhkəm sədlərlə əhatə olunmuşuq: 
şimal tərəf Buzlu океапаг ki, indiyə qədər hələ oraya nə bir gəmi, 
nə də bir qayıq gedib çıxmayıbdır, əgər hətta bizim özümüzdə 
gəmi və ya qayıq olsaydı, yenə, fərqi yoxdur, biz heç yana üzüb 
gedə bilməzdik. Qalan üç tərəfdən isə çarın ölkəsi neçə min mil 
məsafəyə uzanıb gedir, o yerlərdə isə gediş-gəliş olan bütün 
yollarda və keçidlərdə hərbi hissələr dayanır, buna görə də biz nə 
onların gözündən yayınıb xəlvət yollardan, nə də ayrı yerdən keçib- 
gedə bilmərik. 

Mən daha ona cavab verə bilmədim, amma başa düşdüm ki, 
onların düşdüyü bu həbsxana elə Moskva qalasının özü kimi möh- 
kəmdir. Bu vaxt ağlıma belə bir fikir də gəldi ki, bəlkə, mən özüm bu 
əla insanı buradan qaçırmağa vasitə olum və təşəbbüs göstərim, elə 
bu fikirlə də qət etdim ki, nəyin bahasına olur olsun, onu buradan 
qaçıracağam. Bir axşam fürsət düşdü, onu öz planımla tanış etdim. 
Ona dedim ki, onu buradan çıxarıb özümlə aparmaq mənim üçün 
asan olacaqdır, çünki onun üstündə heç bir gözətçi yoxdur, həm də 
mən Moskvaya deyil, Arxangelskə gedirəm, özüm də tək yox, kar- 
vanla yola çıxacağam, buna görə də yolüstü şəhərlərdə heç dayan- 
maya da bilərəm, karvandır, kefim harada istəsə, orada düşərgə 
salıb dayanaram. Biz bu cür, lap yəqin, maneəsiz Arxangelskə gedib 
çatarıq, orada isə mən dərhal onu ingilis və ya holland gəmisinə 
mindirərəm və sağ-salamat özümlə apararam. Nə qədər ki o, hələ 
öz-özünü dolandırmaq imkanı əldə etməyib, yol xərcini və digər 
xərclərin hamısını mən öz üzərimə götürürəm. 

Mən danışdıqca o, gözünü məndən çəkmir və dediklərimi çox 
diqqətlə dinləyirdi. Mən onun üzünün ifadəsindən duydum ki, söz- 
lərim onu bərk tutubdur, sifəti gah qızarır, gah ağarırdı. Gözləri par- 
layırdı, nəfəsi təngişirdi, o hətta birdən-birə mənə cavab verə bilə- 
cək halda deyildi. Mən sözümü qurtaranda o, əvvəlcə bir müddət 
susdu, sonra birdən-birə məni qucaqlayıb dedi: 

— Dostluğun ən yüksək və coşqun arzuları əgər bizim kimilər 
üçün tələyə çevrilirsə və əgər biz bir-birimizi yoldan çıxarıb günaha 
batırırıqsa, gör insan nə qədər zavallıdırl Əziz dostum, sizin təkli- 
finiz o qədər səmimidir, o qədər mərhəmətli, o qədər təmənnasız- 
dır və şəxsən mənim üçün o qədər əlverişlidir ki, gərək, insanları 
lap az tanımış olasan ki, bu təklifə heyrət və təəccüblə yanaşasan 
və öz qəlbində dərin minnətdarlıq hissi keçirməyəsən. Lakin 
burada bir iş var, mənim bu dünyaya nifrət etməyim barədə dedik- 
lərimi siz, doğrudanmı, əsl həqiqət kimi qəbul etmisiniz? Yoxsa 
zənn etmisiniz ki, doğrudan da, mən o qədər ehtirassız və soyuq- 
qanlı bir adama çevrilmişəm ki, dünyanın bütün ləzzətlərindən 
yüksəkdə dayanıram və daha məni heç nə cəlb etmir, eləmi? 
Yəqin, siz inanmısınız ki, əgər hökmdarım mənə rəhm etsə və 
sarayda mənə əvvəlki mənsəbimi tutmağı dəvət etsə, geri qayıt- 
mağı arzu etmərəm, hə? Mənə açıq deyin, siz məni nə hesab 
edirsiniz: siz məni namuslu adammı sayırsınız, yoxsa özünü öyən 
boşboğaz və riyakar hesab edirsiniz?” 

Sözünün bu yerində knyaz dayanıb susdu. Əvvəlcə mən belə 
zənn etdim ki, o, mənim cavabımı gözləyir, amma tezliklə hiss etdim 
ki, o, çox həyəcanlandığına görə sözünə ara verib dayanmışdır. 
Etiraf edirəm ki, həm onun keçirdiyi hisslər, həm də bu adamın 
xarakteri məni heyrətləndirmişdi. Onda öz azadlığını geri qaytar- 
mağa meyil oyatmaq üçün mən əlavə bir neçə dəlil də gətirdim. 
Ona dedim ki, gərək o, mənim bu təklifimə onun azadlığı üçün 
göylərin açdığı bir qapı kimi baxsın və belə hesab etsin ki, bu təklif 
insanlara yenidən xidmət etmək və fayda gətirmək üçün ona imkan 
yaratmaq istəyən ilahi qüvvənin səsi, qəzavü-qədərin dəvətidir. 

Bu müddətin ərzində o, özünə gəldi və qızğın bir ifadə ilə mənə 
cavab verdi: “Yəni siz, cənab, əminsiniz ki, bu, göylərin səsidir, ilahi 
qüvvənin dəvətidir, azad olmağımı aldadıcı rənglərlə bəzəyib məni 
çaşdırmaq istəyən başqa bir qüvvənin qurduğu tələ deyildir? Yəni 
tamam arxayınsınız ki, bu yol məni birbaşa məhv olmağa aparmır? 
Məni öz əvvəlki zavallı dəbdəbəmə qayıtmağa burada heç nə təhrik 
etmir və mən qorxuram ki, başqa yerə gedib çıxsam, bizim ruhu- 
muzda donub qalmış lovğalıq, şöhrətpərəstlik, şəhvətpərəstlik və 
paxıllıq toxumları yenidən məndə baş qaldırıb cücərər, dərin kök 
atar və yenidən çiçəklənər. O halda indi sizin qarşınızda gördüyünüz 

o və öz ruhunun bütün hərəkətlərini idarə edən bu xoşbəxt məhbus 
ona verilən bütün azadlığa baxmayaraq, öz ehtiraslarının aciz 
quluna çevrilər. Əziz dost, izin verin öz yerimdə, burada, məni hər 
cür şirnikləndirici şeylərdən qoruyub saxlayan bu uğurlu sürgündə 
qalım və məni öz idrakımın azadlığı bahasına azadlığın kölgəsini 
satın almağa məcbur etməyin. Çünki mən də adi bir adamam, 
başqaları kimi, mən də ehtiraslardan azad deyiləm, məndə də zəif 
cəhətlər var. Siz gəlin elə etməyin ki, eyni zamanda həm mənə dost 
deyəsiniz, həm də məni şirnikdirib yolumdan azdırasınız, günaha 
batırasınızl” 

Əgər mən əvvəlcə ona təəccüb etmişdimsə, indi tamam çaş- 
baş qalmışdım və heç bir söz demədən gözlərimi həmsöhbətimə 
dikib, matdım-matdım baxırdım. Çox sərt şaxta olmağına baxmaya- 
raq, o, daxilində keçirdiyi gərgin ruhi mübarizə nəticəsində hətta 
tərləmişdi. Gördüm ki, o, öz fikrini cəmləməyə ehtiyac hiss edir, 
buna görə də mənim təklifim üzərində düşünməyi ondan xahiş 
etdim və öz otağıma getdim. 

Təxminən, iki saatdan sonra qulağıma səs gəldi, kimsə mənim 
qapımın qabağında gəzirdi. Tələsik qapını açdım, gördüm ki, məmur 
dostumdur. O, mənə dedi: “Əziz dost, siz məni, demək olar, lap inan- 
dırdınız, amma bu həvəsin qarşısını almaq üçün də mən özümdə 
qüvvə tapdım. Əgər mən sizin təklifi rədd etsəm, acıqlanmayın, sizin 
bu nəcib hərəkətiniz mənə çox dərin təsir etdi və gəldim ki, öz 
səmimi minnətdarlığımı sizə izhar edim. Mən həm də əmin oldu- 
ğumu bildirmək istərdim ki, deyəsən, öz-özüm üzərində qələbə 
çalmaq mümkün olmuşdur”. 

Mən ondan soruşdum: “Dostum, yəni siz, doğrudanmı, göylərin 
əmrinə zidd gedəcəksiniz?” 

O cavab verdi dedi: “Cənab, əgər göylər mənim buradan çıxıb 
getməyimi istəsəydi, mənim qəlbimə də getmək həvəsi salardı, 
əksinə, mən qəti əminəm ki, göylər sizin təklifinizə rədd cavabı ver- 
məyi mənə təlqin edir və mən son dərəcə razıyam ki, məndən 
ayrılarkən siz burada, azad olmasa da, amma yenə də həmişəki 
kimi namuslu bir adamı qoyub gedirsiniz”. 

Bu söhbətdən sonra daha mən nə edə bilərdim. Bircə onu 
dedim ki, mən öz təklifimi bildirəndə ən yaxşı və xeyirxah niyyətləri 
əldə rəhbər tutmuşam. Knyaz məni səmimiyyətlə bağrına basdı və 

əmin etdi ki, təklifin xeyirxah niyyətlərlə edildiyinə heç bir zaman 
şübhə etməmişdir, sonra o, mənə samur dərisi təqdim etdi — vəziy- 
yətinə görə bu, onun tərəfindən çox zəngin bir hədiyyə idi, istədim, 
qəbul etməyim, mümkün olmadı, o, məni dilə tutub qəbul etdirdi. 

O biri gün mən də öz xidmətçimlə ona bir balaca qutu çay, iki 
parça Çin ipəyi, hər biri, təxminən, altı unsi ağırlığında iki yapon 
qızılı külçəsi göndərdim, əlbəttə, bütün bunlar onun mənə hədiyyə 
verdiyi samur dərilərinin bahasını, qətiyyən, ödəmirdi, çünki İngiltə- 
rədə həmin samur dərilərinin qiyməti, təxminən, iki yüz funtdur. 
O, çayı, ipəyin bir parçasını və külçələrdən də birini — üzərində 
yapon naxışı olanı qəbul etmişdi, o birilərini isə geri qaytarmışdı, 
xidmətçi ilə də xəbər göndərmişdi ki, mənimlə görüşüb danışmaq 
istəyir. 

Mən onun yanına gələndə o əmin olduğunu bildirdi ki, dünənki 
söhbətimizdən sonra mən daha onu getməyə şirnikləndirməyəcə- 
yəm. Lakin, bir halda ki, mən ona belə bir nəcib təklif etmişəm, 
indi o xahiş edir ki, eyni hörməti başqa bir nəfərə göstərim, çünki 
knyazın vəziyyəti onun taleyinə çox böyük təsir göstərmişdir və özü 
də onun halına yanır. Mən cavab verdim ki, onun özünə edəcəyim 
köməyi eyni ilə başqasına da edəcəyimə söz verə bilmərəm, lakin 
əgər o xahiş etdiyi adamın kim olduğunu və adını deməyi lazım 
bilsə, mən də ona müəyyən bir cavab verə bilərəm. O dedi ki, öz 
oğlunu nəzərdə tutur, o da eyni ilə onun düşdüyü vəziyyətdədir, 
sonra əlavə etdi ki, mən burada öz oğlumu görməmişəm, çünki 
o, buradan iki yüz mil uzaqda, Ob çayının o biri tərəfindədir, lakin 
əgər mən razılıq versəm, onun dalınca adam göndərər. 

Mən onun könlünü sındırmaq istəmədim və razılıq da verdim, 
amma başa saldım ki, mən bu hörməti yalnız onun öz xətirinə edi- 
rəm. Sabahısı o, öz oğlunun dalınca adam göndərdi, iyirmi gündən 
sonra oğlu beş-altı atla gəlib çıxdı, atların hamısı xeyli qiyməti olan 
çox bahalı dəri tayları ilə yüklənmişdi. Xidmətçilər atları şəhərə gətir- 
dilər, cavan məmuru bir qədər kənarda saxladılar, o, bizim yanı- 
mıza gecə, incognito gəlmişdi. Atası onu mənimlə tanış etdi və biz 
səyahətimizin təfsilatını birlikdə müzakirə elədik. 

Mən burada xeyli samur, qara-qonur tülkü, sincab dərisi və 
digər qiymətli xəzlər aldım, bunları Çindən gətirdiyim ipək mallara, 
xüsusən mixək və cövüzə dəyişirdim, bu ədviyyatın bir hissəsini 


469 


Daniel Defo 
DÜNYA ƏDƏBİYYATI KLASSİKLƏRİ 





+ burada, bir hissəsini də Arxangelskdə, Londonda sata biləcəyimdən 
toe 

daha baha qiymətə satdım. Alış-veriş və qazanc işi ilə məndən də 
çox maraqlanan şərikim bu sövdədən o qədər razı qaldı ki, bizim 
Tobolskda çox dayanmağımıza da heç heyifsilənmədi. 

Nəhayət, biz iyunun əvvəlində bu uzaq şəhəri tərk etdik və zən- 
nimcə, Avropada çox az adam tapılar ki, bu şəhər haqqında eşitmiş 
olsun: çünki bu şəhər ticarət yollarından çox kənardadır. 

Bizim karvanımız çox da böyük deyildi, cəmi otuz iki at və dəvə- 
dən ibarət idi, bunların da hamısı mənimki hesab olunurdu, amma, 
əslində, onlardan on biri mənim təzə yol yoldaşımın idi. Bu da çox 
təbii idi ki, mən yanımca bir neçə nəfər xidmətçi götürmüşdüm, 
cavan məmuru isə hər yerdə işlərimi idarə edən müdir kimi qələmə 
verirdim. Ruslar məni kimin yerinə qoyur və hansı ağa hesab edirdi- 
lər, bilmirəm, çünki mən bu barədə onlardan heç nə soruşmur- 
dum. İndi biz, mənim Çindən bu tərəfdəki yolumda ən geniş və 
çətin keçilən bir səhradan keçməli idik. Ona görə çətin keçilən deyi- 
rəm ki, burada yolun bir çox yeri çökək, bataqlıq və kələ-kötür idi. 
Bunun müqabilində isə bizə təsəlli verdilər ki, Ob çayının bu sahi- 
lində tatarların və ya soyğunçuların dəstələri gözə dəymir, amma, 
əslində, tərsinə oldu. 

Mənim yol yoldaşımın çox sadiq bir xidmətçisi var idi, sibirli idi, 
o, bu yerlərə çox yaxşı bələd idi və bizi dolayı yollarla aparır, gediş- 
gəlişi çox olan böyük yolun üstündəki Tümen, Solikamsk və digər 
böyük şəhər və kəndlərdən kənar yerlərdən hərləyib keçirirdi, çünki 
həmin şəhərlərdə dayanan hərbi hissələr, sürgündəkilər qaçma- 
sınlar deyə, qorxularından səyyahların hamısını çox ciddi yoxlayır- 
lar. Buna görə də bizim yolumuz əl-ayaq çatmayan uzaq yerlərdən 
keçirdi və biz şəhərlərdə dayanıb rahatlanmaq əvəzinə, düşərgə- 
lərdə çadır qurmalı olurduq. Lakin bir müddət bu cür yol gedəndən 
sonra cavan məmur, biz narahat olmayaq deyə, təkidlə tələb etdi 
ki, yolüstü şəhərlərə girək və orada rahatlanıb dincələk. Özü isə 
xidmətçi ilə birlikdə meşədə qalırdı və sonra şərtləşdiyimiz yerdə 
gəlib bizə qoşulurdu. 

Nəhayət, o yerlərdə Avropa ilə Asiya arasında sərhəd hesab olu- 
nan Kama çayını keçərək biz Avropaya daxil olduq, KXamanın 
Avropa sahilindəki birinci şəhəri Solikamsk adlanır. Biz elə bilirdik 
ki, burada başqa bir xalq, başqa ənənələr, başqa paltar, başqa bir 

din, başqa bir məşğələ görəcəyik, amma yanılmışdıq: sən demə, biz 
burada hələ iki yüz mil, bəzi yerləri isə yeddi yüz mil uzanan daha 
bir düzənlikdən keçməli imişik. Bu kədərli və dilxorçu yer mongol- 
tatar vilayətlərindən bir o qədər də fərqlənmirdi, əksəriyyəti bütpə- 
rəst olan əhali səviyyədə Amerika vəhşilərindən bir az yüksəkdə 
dayanır: onların da evləri, şəhərləri bütlərlə doludur, həyat tərzi ibti- 
daidir, şəhərlər və onlara yaxın olan kəndlər isə istisna təşkil edir, 
o yerlərin sakinləri xristiandırlar, yaxud yunan kilsəsinə mənsub 
yalançı xristianlardır, amma onlarda xristian dini mövhumat və xura- 
fatla o qədər qarışmışdır ki, bəzi yerlərdə adi şamanlıqdan çox az 
fərqlənir. 

Bu boş düzənliyin meşələrindən keçib gedəndə fikirləşirdik ki, 
bütün təhlükələr sovuşdu, arxada qaldı, lakin biz bu fikirdə ikən 
quldur dəstəsi, az qala, bizi qırıb, var-yoxumuzu aparacaqdı. Onlar 
kim idi, ostyaklar idi — yoxsa Sibirdən gətirilən samur dərisi həvəs- 
karları idi — bilmirəm, hamısı atlı idi, ox və kamanla silahlanmışdılar. 
Qırx-qırx beş nəfər olardılar, iki tüfəng mənzilinə qədər yaxınlaşdılar 
və heç bir söz demədən bizi mühasirəyə aldılar. Onlar yolumuzu 
kəsəndə biz on altı nəfər — hamımız dəvələrin qabağına keçib cərgə 
ilə düzüldük və bu adamların kim olduğunu öyrənmək üçün sibirli 
xidmətçini onların qabağına göndərdik. Xidmətçinin kəşfiyyatının 
nəticəsi ilə hamıdan çox cavan məmur maraqlanırdı, çünki o qor- 
xurdu ki, birdən bu dəstə onun dalınca göndərilmiş olar. Bizim gön- 
dərdiyimiz nümayəndə ağ bayraqla atlılara yaxınlaşdı və onları səs- 
lədi. Sibirli xidmətçi yerli dillərdən bir neçəsində danışırdı, buna 
baxmayaraq, həmin adamların ona dediklərindən bir kəlmə də başa 
düşə bilmədi. Lakin xidmətçi onların işarələrindən anladı ki, bir az 
da yaxınlaşsa, onu vuracaqlar, buna görə də nəticəsiz geri döndü. 
Onları, geyiminə görə, xidmətçi tatar, kalmık və ya çərkəs hesab 
edirdi, amma deyirdi ki, onların bu qədər uzaq şimala gedib çıxdıq- 
larını heç bir zaman eşitməmişdir. 

Vəziyyət o qədər də sevindirici deyildi, lakin heç nə etmək 
olmazdı. Bizdən sol əldə, dörddə bir mil məsafədə, yolun kənarında 
kiçik bir meşə, yaxud ağaclıq görünürdü. Mən dərhal həmin meşə- 
yə tərəf getməyi və orada möhkəmlənməyi qət etdim. Belə fikirlə- 
şirdim ki, əvvəla, ağaclar bizi onların oxlarından qoruyar, ikincisi, 
düşmən bu vəziyyətdə üzərimizə hücum edib ağacların arasında at 

o oynada bilməz. Bu məsləhəti mənə, ən təhlükəli dəqiqədə hamını 
ürəkləndirməyi və xilas etməyi çox əla bacaran qoca losman ver- 
mişdi. Biz cəld həmin meşəyə qaçdıq və tez oraya çatdıq, quldurlar 
da bizə mane olmadılar — biz heç axıra qədər də bilmədik ki, onları 
necə adlandıraq. Kiçik meşəyə çatanda gördük ki, bəxtimizdən, 
meşənin bir tərəfi bataqlıqdır, o bir tərəfindən isə böyük Vişera 
(VVirtska) çayının bir qolunu təşkil edən kiçik çay axır. Bu çayın 
sahilindəki ağacların sayı iki yüzdən çox deyildi, amma çox sıx bit- 
mişdilər, hamısı da yoğun idi, elə buna görə də düşməndən qorun- 
maq üçün çox əlverişli yer idi, həmişə olmasa da, hər halda, düş- 
mən at belində buraya girə bilməzdi. Düşmənin piyada hücumunu 
çətinləşdirmək üçün isə bizim hər şeydən baş çıxaran portuqaliyalı 
losmanımız ağaclardan budaqları kəsib gövdələrin arasını elə hördü 
ki, biz, demək olar, hər tərəfdən çəpərlə əhatə olunduq. 

Biz bir neçə saat gözlədik, amma düşmən hərəkət etmirdi, yal- 
nız qaranlıq düşənə iki saat qalmış, düşmən birbaşa üstümüzə yeridi, 
bizim xəbərimiz olmadan onlara kömək də gəlmişdi, indi quldurların 
dəstəsi səksən atlıdan ibarət idi, onların arasında bir neçə qadın da 
var idi. Onlar yaxınlaşıb tüfəng mənzilinin yarısına çatanda, biz havaya 
atəş açdıq və rusca onlara qışqırdıq: “Sizə nə lazımdır? Rədd olub 
gedin!” Onlar heç nə başa düşmədilər və ikiqat bir qəzəblə meşəyə 
hücum etdilər, amma bilmirdilər ki, biz əla səngərlənmişik və bizə 
batmaq mümkün deyildir. Eyni zamanda polkovnik və mühəndis vəzi- 
fələrini ifa edən qoca losman əmr etdi ki, gülləmiz havayı getməsin 
deyə, onlar tapança mənzilinə yaxınlaşana qədər atəş açılmasın. Biz 
ondan xahiş edirdik ki, tez komanda versin — “biçl”, lakin o yubanırdı 
və əmr edirdi ki, düşmən yalnız iki nizəlik məsafəyə çatanda atəş 
açılmalıdır. Bizim yaylım atəşimiz çox uğurlu oldu, yaralanmış 
adamları və atları hesaba almasaq, biz on dörd süvari öldürmüşdük, 
çünki tüfənglərimiz bir neçə güllə ilə doldurulmuşdu. 

Yaylım atəşi düşməni bərk qorxutdu, o, bizim mövqedən iki yüz 
зајепә qədər geri çəkildi. Bu müddət ərzində biz tüfənglərimizi yeni- 
dən dolurduq, arada bir neçəmiz səngərdən qabağa çıxdıq, beş at 
tutduq, sahibləri, yəqin, öldürülmüşdü, yerə sərilmiş ölülərə yanaşıb 
baxanda isə biz aydınca gördük ki, bunlar tatardır, amma biz bilə 
bilmədik ki, bunlar haradandır və şimalın belə uzaq bir yerinə necə 
gəlib çıxıblar. 

Bir saatdan sonra onlar bizə yenidən hücum etməyə təşəbbüs 
göstərdilər və bu dəfə meşənin o biri tərəfindən gəldilər. Lakin 
bizim hər tərəfdən möhkəm müdafiə olunduğumuzu və onları dəf 
etməyə hazır olduğumuzu görüb, tatarlar geri çəkildi, biz də bütün 
gecəni bu meşədə keçirməyi qərara aldıq. Əlbəttə, bir az yatdıq və 
gecənin çox hissəsini işlədik, səngərlərimizi möhkəmləndirdik, 
meşənin girəcək yerlərində gizli pusqular düzəltdik, həm də düş- 
məni izləyib ondan göz olduq. İşıqlaşanda gördük ki, işimiz çox 
bəd gətirib. Düşmən bizim dünən ona göstərdiyimiz qəbuldan 
nəinki qorxmamışdı, əksinə, indi o, xeyli güclənmişdi. İndi onun 
adamlarının sayı üç yüzə çatmışdı, özü də bir dülün çadır, yaxud 
alaçıq salmışdılar, sanki, bizi burada mühasirə vəziyyətində sax- 
lamağı qət eləmişdilər, onların bu düşərgəsi açıq düzəndikdə, 
bizdən üç mil aralıda salınmışdı. Bu əhvalat bizim hamımızı qor- 
xudub, son dərəcə heyrətə salmışdı, mən isə, boynuma alıram, 
özümü bütün var-yoxumla birlikdə məhv olmuş hesab edirdim. 
Əmlakı (çox olsa da) itirmək məni az narahat edirdi, lakin bu işin 
axırını pis görürdüm və məni ən çox qorxudan da bu idi ki, bütün 
səyahətimi, demək olar, qurtarırdım, özüm də gəlib limana çatmış- 
dım, biz orada hər cür təhlükədən xilas olurduq, nə qədər çətin- 
likdən, təhlükələrdən keçib sağ-salamat bu məqama gəlib çatmış- 
dım, indi belə bir yerdə ya ölməli, ya da ki quldurlara əsir düşməli 
idim, məni dəhşətə gətirən bu idi. O ki qaldı mənim şərikim, onun 
qəzəbinin həddi-hüdudu yox idi, özü də açıq-aydın deyirdi ki, 
əmlakını itirsə, o, sınıq çıxacaqdır, o məhv olar, lakin əsir düşməz, 
son damla qanı qalana qədər vuruşacaqdır. 

Öz qoçaqlığı ilə fərqlənən cavan rus məmur da eyni fikirdə idi. 
Qoca losman isə belə hesab edirdi ki, bizim mövqeyimiz möhkəm 
və alınmazdır, bu quldurların bütün ordusunun təzyiqinə tab gətirə- 
rik. Bütün günü məsləhətləşdik, nə kimi tədbirlər görmək lazım 
gəldiyini götür-qoy etdik, lakin axşamtərəfi gördük ki, düşmənin 
sayı bir az da artıb. Ola bilsin ki, onlar ov ələ keçirmək üçün bir 
neçə dəstəyə ayrılıb ətrafa səpələniblərmiş, bizim görüşdüyümüz 
atlılar xəbər göndərib o biri dəstələrin hamısını köməyə çağırıblar. 
Biz hələ qorxurduq ki, sabaha qədər onların sayı daha da artar. 
Vəziyyəti belə görəndə mən Tobolskdan yanımızca götürdüyümüz 
adamlardan soruşdum ki, bu tərəfdə elə bir dolayı yol və ya cığır 

o yoxdurmu biz gecəykən xəlvəti çıxıb gedək və yaxınlıqdakı şəhər- 
lərdən birindən silahlı mühafizə dəstəsi götürək. 

Cavan məmurun xidmətçisi sibirli oğlan dedi ki, əgər biz vuruş- 
madan boyun qaçırmaq istəyiriksə, o, bizi gecə bir cığırla buradan 
çıxarmağı öhdəsinə götürür, onun tanıdığı çığır şimala, Petrov şə- 
hərinə tərəf gedir və o əmindir ki, tatarlar bizim qaçmağımızdan 
heç bir xəbər tutmazlar. Amma o eyni zamanda dedi ki, onun ağası 
qaçmaq istəmir, vuruşmağı üstün tutur. Mən cavab verib dedim ki, 
O, Öz ağasının niyyətini pis başa düşübdür. Onun ağası çox ağıllı 
adamdır və heç bir zaman elə-belə, sadəcə, vuruşmanı sevdiyinə 
görə vuruşmaz. Mən onun qoçaqlığına şübhə etmirəm, o, bunu 
dəfələrlə işdə göstərmişdir. Lakin o, çox gözəl bilməlidir ki, əgər 
son dərəcədə zəruri bir səbəb məcbur etmirsə, on yeddi adamın 
beş yüz nəfərlə mübarizə aparması mənasızdır. Buna görə də, bir 
halda ki, bizim bu gecə qaçmaq imkanımız vardır, biz bu təşəbbüsü 
etməliyik. Sibirli oğlan dedi ki, ağası ona elə ciddi əmr edib və 
tapşırıq verib ki, onun əmrindən çıxsa, həyatını təhlükə qarşısında 
qoymuş olar. Lakin biz tezliklə onun ağasını inandırdıq ki, bizimlə 
razılaşsın və təcili olaraq qaçmaq hazırlığına başladıq. 

Toran qovuşanda biz böyük bir tonqal qaladıq ki, səhərə qədər 
yansın, biz bununla düşmənə təlqin etmək istəyirdik ki, guya, biz 
hələ də meşədə, öz yerimizdəyik. Ətraf tamam qaranlıqlaşanda, 
yəni ulduzlar görünəndə (bizim bələdçimiz ulduz görünməmiş yola 
çıxmaq istəmirdi) biz atları, dəvələri yüklədik və bizim yeni bələdçi- 
mizin dalınca yollandıq, bələdçi isə yolu qütb ulduzuna görə bələd- 
ləyirdi. 

İkisaatlıq yorucu yoldan sonra ay çıxdı və ətraf işıqlandı, bizə 
də bu, lazım idi, səhər saat altıya qədər biz qırx milə qədər yol keç- 
dik, amma, doğrusu, atlarımızın lap nəfəsi kəsildi. Bu sürətlə biz 
Kermazinskoye adlı rus kəndinə gəlib çatdıq, orada istirahət etdik 
və bütün günü tatarlar — kalmıklar barəsində biz heç kəsdən heç nə 
eşitmədik. Qaranlıq düşənə iki saat qalmış biz yenə yola düşdük 
və o biri gün səhər saat səkkizə qədər yol getdik, amma bu dəfə, 
keçən gecəki sürətlə getmirdik. Saat yeddidə biz kiçik Kirşa çayını 
adladıq və bir az sonra Ozomı (2) adlı böyük rus şəhərinə çatdıq. 
Orada biz eşitdik ki, ətraf düzlərdə kalmıkların bir neçə dəstəsi gəzib 
dolaşır, ancaq onu da dedilər ki, bu şəhərdə bizi heç bir təhlükə 

gözləmir. Bu xəbərdən bizim necə şadlandığımızı təsəvvür etmək 
asandır. Biz burada atları dəyişdik, özümüz də beş gün istirahət 
etdik. Bizi çox uğurlu və sağ-salamat gətirib çıxartdığına görə sibirli 
oğlanı mükafatlandırdıq, mən və mənim şərikim ona on pistol! qızıl 
pul verdik. 

Beş gündən sonra biz Dvina çayına qovuşan Vıçeqda çayının 
sahilindəki Vestima (?) şəhərinə gəlib çatdıq, beləliklə, biz quru yolla 
səyahətimizi xoşbəxtliklə başa çatdırdıq, çünki Vıçeqda çayı gəmi- 
çiliyə yararlıdır və indi bizimlə Arxangelsk arasında cəmi yeddi gün- 
lük yol var idi. Vestimadan biz iyulun 3-də Yerenskə gəldik, burada 
bizim mallar üçün iki böyük barja, özümüz üçün də ayrıca bir barja 
kirayə tutduq, iyulun 7-də yola düşdük və 18-də sağ-salamat Arxan- 
gelskə çatdıq. Beləliklə, əgər Tobolskda qaldığımız səkkiz ayı da 
daxil etsək, biz bu yola bir il beş ay və üç gün sərf etmişdik. 

Gəmi gözləmək üçün Arxangelskdə altı həftə qaldıq. Əgər ingi- 
lis gəmilərindən bir ay əvvəl oraya gəlmiş Hamburq gəmisi olmasay- 
dı, biz bu şəhərdə daha çox gözləməli olardıq. Fikirləşdik ki, malları- 
mızı satmaq üçün elə Hamburq özü də, London kimi, çox yaxşı 
bazardır, buna görə də həmin gəmini kirayə tutduq. Mənim mallarım 
gəmiyə yığılanda, təbiidir ki, işlərimi idarə edən müdiri də gəmiyə 
keçirmək lazım idi ki, orada mallara baxsın. Beləliklə, gəmidə gizlən- 
mək və görünməmək üçün cavan rus məmurunun əlinə yaxşıca 
bəhanə keçmişdi. O, doğrudan da, gəmi orada dayandığı müddətdə 
bir dəfə də olsun, göyərtədə görünmədi, çünki Moskva tacirlərindən 
hər hansı birinin onu görüb tanıya biləcəyindən qorxurdu. 

Biz həmin ilin 20 avqustunda Arxangelskdən yola düşdük, çox 
yaxşı və uğurlu səyahətdən sonra sentyabrın 13-də Elba çayının 
mənsəbinə çatdıq. Burada mən də, mənim şərikim də gətirdiyimiz 
Çin mallarını və Sibir dərilərini, xəzləri yaxşı qiymətə satıb mənfəət 
götürdük. Qazancımızı böləndə, bütün xərclərimizə və itkiyə baxma- 
yaraq, mənim payıma 3475 funt, 17 şillinq, 3 pens düşdü, mən 
Benqaliyada aldığım və dəyəri 600 funta çatan almazları da buraya 
daxil edirəm. 

Cavan məmur burada məndən ayrıldı və Elba çayı ilə yuxarı qal- 
xıb Venaya getdi, fikri bu idi ki, orada sarayda özünə himayə tapsın 


! Pistol — İtaliyada, Fransada, İspaniyada və Portuqaliyada 18-ci əsrin axırına 
qədər işlənmiş qızıl pul vahidi 

o və atasının sağ qalmış dostları ilə əlaqə yaratsın. Yola düşməzdən 
əvvəl o yanıma gəldi, ona göstərdiyim yaxşılığa və atası qoca 
knyazla mehriban rəftarıma görə mənə təşəkkür etdi. 

Axırda onu da qeyd edim ki, mən, dörd aya qədər Hamburqda 
qalandan sonra, quru yolla Haaqaya getdim, orada gəmiyə minib, 
1705-ci ilin 10 yanvarında Londona çatdım, o vaxta qədər on il 
beş ay idi ki, mən İngiltərədən getmişdim. 

İndi burada, bir daha özümü səyahətlərdə yormamağı qət etdi- 
yimə görə, mən daha uzaq bir səfərə hazırlaşıram. Bu səfər həmin 
bu kitabda təsvir olunandan da uzaq bir mənzilədir, çünki mən 72 il 
ömür etmişəm, həyatın kəşməkəşini görmüşəm, tənhalığın və bir 
yerdə məskən salıb ömrün son günlərini sakitlik içində keçirməyin 
nə qədər böyük səadət olduğunu yaxşıca öyrənmişəm. 

